
אינהאַלט: 


צו דער דערשיינונג פון די דראַמאַטישע שריפטן -- 
פאולינע קאָברין װושׁ 


לעאָן קאָברין דער דראַמאַטורג יואל ענטין וא 
יאַנקל בוילא (דער דאָרפס-יונג) 

דער גאָלדענער שטראָם 

די נעקסט-דאָריקע 

דעם דאָקטאָר'ס ווייבער 

צוריק צו זיין פאָלק 
דאָס אייביקע פייער 


. 


איינער פון זיי (קאָברינ'ס סאַמע לעצטע דערציילונג) 


צו דער דערשיינונג פון די דראַמאַטישע שריפטן 


געװידמעט דעם אָנדענק פון 
מיין מאַן, לעאָן קאָברין, עייה 


איך זע פאַר זיך אַ באַנד ,דראַמאַטישע שריפטן פון לעאָן קאָברין" און 
דאָס האַרץ פרייט זיך און דאָס האַרץ וויינט... איבער פינף און צװאַנציק יאָר 
איז לעאָן קאָברין געשטאַנען מיט דעם בעסערן אידישן טעאַטער, אין זיין, אַזױ- 
גערופענער, ,גאָלדענער עפּאָכט", 

מיט זיין ברויזנדיקער נאַטור האָט ער געקמפט פאַרן בעסערן אידישן 
טעאַטער, געשאַפן פאַר אים, אים באַרײכערט און געװאָרן אַ זייל פון אים. ער 
האָט דאָרט אויפגעפירט אַרום דרייסיק פּיעסן, פון וועלכע ער האָט געהאַט 
אַ סך פרייד און אויך ניט װייניק צער... / 

זיינע פּיעסן זיינען געשפּילט געװאָרן פון אַלע אונדזערע דעמאָלטיקע 
טעאַטער-שטערן אין ניו-יאָרק און איבערן גאַנצן לאַנד, 

צענדליקער און צענדליקער אַקטיאָרן האָבן זיך אין זיי אויסגעצייכנט, 
זיך אין זיי געפונען און דורך זיי אַ נאָמען זיך פאַרשאַפט, 

בלעטער איך דאָס דאָזיקע בוך און עס שטייט אויף פאַר מיר יענע צייט 
און די פּערזאָנען פון די פּיעסן טרעטן אַרױס פון די טאָװולען װי לעבע- 
דיקע מענטשן, מיט זייער קאַמף, זייערע פאַרלאַנגען, זייערע שטרעבונגען אוז 
זייערע ליידנשאַפטן... 

עס טרעטן אַרױס פון דאָרט די געשטאַלטן פון מענער און פרויען. אַלטע 
און יונגע, אידן און קריסטן. אַלע, אַלע לעבן זיי אויף פאַר מיר און ווייען אָן 
אויף מיר דעם יאַמאָל*.. . און אַזופיל װעקן זיי אין מיר ערינערונגען פון 
יענער ליכטיקער צייט, ווען דער אידישער טעאַטער האָט געלעבט און גע- 
בליט, ווען יעדע פּיעסע איז געווען אַ יום-טוב אויף דער אידישער גאָס, אַ יום- 
טוב מיט וועלכן דער אידישער עולם האָט זיך געפרייט, אויף וועלכן ער האָט 
רעאַגירט אין שאַפּ, אין דערהיים און אין גאַס.., 

עס דערמאָנט זיך מיר אַ פאָרשטעלונג אין פּיפּלס טעאַטער. מען שפּילט 
דאָרט קאָברין'ס ,די צוויי שוועסטער", אַ פאַמיליען-בילד. מיט אונז אין לאָזשע 
זיצט ישראל זאַנגװיל, דער באַרימטער אידיש-ענגלישער שרייבער. ער איז 


ווץ 


ווול צו דער דערשיינונג פון די דראַמאַטישע שריפטן 


אַ גאַסט אין אַמעריקע, געקומען אויפפירן זיין פּיעסע ,די קינדער פון געטאָ", 
אויף בראָדוויי. איז ער געקומען אין פּיפּלס טעאַטער זען אַ אידישע פּיעסע און 
אידישע אַקטיאָרן. 

דער טעאַטער איז געפּאַקט. די נייס וועגן זאַנגװילס אנוועזענהייט צֵע- 
טראָגט זיך גלייך צווישן עולם. אַ געמורמל, אַ שושקעריי און אַלע אויגן ציען 
זיך צו דער לאָזשע וואו ער זיצט, 

די אַקטיאָרן הינטער די קוליסן כאַפּן אויך אַ ציטער : אַ קלייניקייט, שפּילן 
פאַר דעם גרויסן ישראל זאַנגװיל! אָבער באַלד קומען זיי צו זיך, באַהערשן 
זיך, 

דער פאָרהאַנג גייט אויף און די האַנדלונג הויבט זיך אָן. 

אין דער פּיעסע שפּילן באָריס טאָמאַשעװסקי, מרס. טאָמאַשעװסקי, בינע 
אַבראַמאָװיטש, פיינמאַן און מרס. פיינמאַן און אַנדערע. זי אַלע גייען גלייך אַרײן 
אין זייערע ראָלען און שפּילן מיט פייער, מיט ברען און מיט זייער שפּילן 
עלעקטריזירן זיי איינער דעם אַנדערן אויף דער בינע. איינער האָט דעם 
אַנדערן אָנגעצונדן און זיי, אַלע צזאַמען -- דעם עולם אין טעאַטער. אַן 
עלעקטרישער שטראָם ממש האָט זיך געטראָגן פון די אַקטיאָרן צו דעם עולם 
און פון עולם צו די אַקטיאָרן... 

דער עולם האָט באַלד פאַרגעסן אָן זאַנגװילן, און נאָך דער פאָרשטעלונג, 
האָט ער מיט אַזופיל ענטוזיאַזם, מיט אַזאַ באַגײסטערונג אַפּלאָדירט די אַק- 
טיאָרן און נאָך אַמאָל און נאָך אַמאָל אַרױסגערופן דעם פאַרפאַסער, 

זאַנגװיל איז אַזױ איבערראַשט געװאָרן פון דער פאָרשטעלונג אין דעם 
אידישן טעאַטער, אַז ער האָט דערנאָך עפנטלעך דערקלערט אין דער ענגלי- 
שער פּרעסע, אַז די בראָדװײיער מענעדזשערס און אַקטיאָרן זאָלן גיין אויף דער 
בויערי, צו זען װאָס דאָס מיינט גוטע פּיעסן און גוט שפּילן, 

און נאָך אַ פאָרשטעלונג געדענקט זיך מיר. אַ פאָרשטעלונג, װאָס האָט זיך 
טיף אַיינגעקריצט אין מיין זכרון. 

דער נעשאָנאַל טעאַטער האָט זיך געקליבן אויפצופירן קאָברין'ס ,צוריק 
צו זיין פאָלק". די דאָזיקע פּיעסע האָט מען צום ערשטן מאָל אויפגעפירט אין 
פּעטערסאָן, מיט אַן אָװונט פריער איידער מען האָט זי אויפגעפירט אין ניו-יאָרק, 

געדענק איך וי מיר זיינען מיט דער טרופּע געפאָרן קיין פּעטערסאָן צו 
יענער פאָרשטעלונג. די אַקטיאָרן זיינען געזעסן שאַישטיל, אריינגטאָן יעדער 
אין זיך און האָבן קיין װאָרט ניט אויסגערעדט. עס האָט זיך געשאַפן אַ שטימונג 
וי פאַר אַ יום-הדין, 

מיר אַלע האָבן געגלויבט אין דער פּיעסע. אָבער ער קען פאָראױיסזאָגן 
אַ דערפאָלג ביים טעאַטער?... 


צִו דער דערשיינונג פון די דראַמאַטישע שריפטן או 


און די פאָרשטעלונג איז געווען אַזאַ גרויסער דערפאָלג, אַז צווישן עולם 
אין טעאַטער האָבן זיך געפונען אַזעלכע, װאָס זיינען צוישן די אַקטן אַרױס- 
געלאָפן און געקויפט בלומען פאַר די אַקטיאָרן. געווען דאָרט אַ ראַבײ פון די 
יאַהודים, איז ער אַרױפגעלאָפן אויף דער בינע און האָט געהאַלטן אַ פייערדיקע 
רעדע וועגן דער פּיעסע, 

און נאָך דער פאָרשטעלונג האָבן הונדערטער מענשן פון דעם טעאַטער- 
עולם אונז באַגלײט צום ,טרייף", 

אַ שיינע צייַט געווען, אַ ליכטיקע, אַ צוזאָגנדיקע... 


אָבער יענע צייט איז שוין לאַנג, לאַנג אַװעק. דער אידישער טעאַטער 
איז אַװעק אויף אַנדערע וועגן און לעאָן קאָברין איז אַװעק פונם אידישן טע- 
אַטער. אַװעק -- און שוין מער קיינמאָל צו אים צוריק נישט געקומען, מיט 
דער אויסנאַם פון צוויי פּיעסן, װאָס מאָריס שװאַרץ האָט אין זיין קונסט- 
טעאַטער שפּעטער אויפגעפירט : ,פּרינץ לולו", װאָס איז צוליב צייטונגס-אינ- 
טריגעס אַרונטערגענומען געװאָרן איידער עס האָט נאָך צייט געהאַט זיך אָנ- 
צואוואַרימען, הגם עס האָט געהאַט אַ גאַנץ גוטע קריטיק, און, ,ריווערסייד 
דרייוו", װאָס ווערט נאָך געשפּילט ביזן היינטיקן טאָג. 

איז, װי געזאָגט, לעאָן קאָברין אַװעק פון טעאַטער און פון דעמאָלט אָן 
איז עס געװאָרן מיין וואונש, איך קען זאָגן מיין חלום, אַרױסצוגעבן לעאָן 
קאָברין'ס דראַמאַטישע שריפטן אין בוך-פאָרם. און יעדעס מאָל ווען עס איז 
אַרױס זיינער אַ באַנד דערציילונגען אָדער אַ נייער ראָמאַן, האָב איך כסדר, 
כסדר צו אים גע'טענה'ט : ,לאָמיר אַרױסגעבן די דראַמען, לאָמיר זיי אַרױס- 
ראַטעװען !" וי 

און ער האָט מיר אַלץ געענטפערט : ,װאַרט, פּאָליעטשקע, װאַרט, װאַרט 
נאָך אַ ווייל, די צייטן זיינען נישט קיין גינסטיקע, אפשר װועלן שפּעטער קומען 
בעסערע צייטן", 

יאָרן זיינען אַװעק. קיין בעסערע צייטן זיינען נישט געקומען און דער 
טויט האָט נישט געַװואַרט.., 

און איצט ליגט פאַר מיר אַ בוך פון לעאָן קאָברין'ס דראַמאַטישע שריפטן. 
זעקס דראַמען און קאָמעדיעס אַנטהאַלט דאָס דאָזיקע בוך. אַ קליינער טייל פון 
קאָברין'ס גרויסער שעפערישער אַרבעט, 


אַ דאַנק אַ קליינעם קאָמיטעט פון אַ פּאָר געציילטע פריינט איז עס סוף כל 
סוף געלונגען, אַז אַ טייל פון מיין חלום זאָל ווערן אַ ווירקלעכקייט, 

וויל איך דאָ קודם כל דאַנקען קאָברין'ס יוגנט-פריינט יואל ענטין, וועל- 
כער האָט אַרײנגעלײגט אַזויפיל האַרץ און מי, דעם טייערן, האַרציקן דאָק- 


א צו דער דערשיינונג פון די דראַמאַטישע שריפטן 


טאר, מענדעל סודאַרסקי, דעם פריינט און קאָלעגע ב. צ. גאָלדבערג, װאָס יעדער 
פון זיי האָט אויף זיין באַזונדערן אופן מיטגעהאָלפן און מיטגעווירקט, אַז דאָס 
בוך זאָל ענדלעך דערשיינען. 

טאָ זאָל דאָס דאָזיקע בוך דערגיין צו די אידישע לייענער וי אַ דער- 
מאָנונג, װוי אַ סימבאָל פון דער גאָלדענער צייט, ווען דאָס אידישע טעאַטער 
האָט געבליט, וואוהין דער אידישער עולם איז געקומען מיט פרייד און איז 
אַװעק מיט באַגייסטערונג, 

געווען אַמאָל אַ רייכער, שיינער, בליענדער אידישער טעאַטער, אַ בכבודי- 
קער טייל פון דער אידישער קולטור אונדזערער, װאָס איז דאָ ביי אונדז אין 
אַמעריקע, מיט אַזױ פיל מסירות-נפש געשאַפן געװאָרן. 

געווען אַמאָל --- און נישטאָ אים מער... 

פּאולינע קאָברין 


לעאָן קאָברין דער דראַמאַטורג 


פון יואל ענטין 


אין יאָר 1897 האָט דאָס אייז זיך גערירט. אידיש-אַמעריקאַנישע בעלעט- 
ריסטן --- און אַלס אַזעלכע האָבן דאמאָלס געגאָלטן און גילטן אפשר נאָך איצט, 
שרייבער, װאָס, אַ חוץ עפּעס אַ יניקה פון דער העברייאישער השכלה'לי- 
טעראַטור, זיינען זיי אויף עפּעס אַן אופן אויך פאַרװאָרצלט געווען אין דער 
רוסישער ליטעראַטור פון די זעכציקער און זיבעציקער יאָרן און, װידעראַמאָל 
אַזױ אָדער אַנדערש, האָבן זיי זיך געטוליעט צו דער סאָציאַליסטיש-אַנאַר- 
כיסטישער פּרעסע און באַװועגונג -- איז דאמאָלס האָבן אידיש-אַמעריקאַנישע 
סקיצן-שרייבער אָדער דערציילער אַראָפּגענומען די האַנט פון האַרצן און 
גענומען, אָדער ביי זיך אָפּגעמאַכט, צו שרייבן פאַרן אידיש-אַמעריקאַנישן 
טעאַטער, 

און צוגעגאַנגען, אָדער געשטאַנען, איז עס אָט אַזױ; 

יעקב גאָרדין, אַ רוסיש-אידישער שרייבער פון דער אוקראַיניש'ניי" 
רוסישער פּראָװוינץ און פון דער גרויסער שטאָט אָדעס, איז געקומען קיין 
אַמעריקע אין סוף 1890טן יאָר און, אויס נויט, האָט ער דאָ אָנגעהײיבן שרייבן 
אידיש (אין דער קאַרבעטער צייטונג). אויפן גרעניץ פון די יאָרן 1891---1892, 
ד. ה. אין סאַמע ברען-פּונקט פון טעאַטער-סעזאָן, טרעט ער אויף אין יעקב 
אַדלערס טעאַטער מיט זיין אָריגינעלער אידישער פּיעסע ,.סיביריע", 

מאָראַליש האָט ,סיבירע" געהאַט דעם גרעסטן, װאַרמסטן דערפאָלג. אב, 
קאַהאַן און זיינע מיטהעלפער פון, און פון אַרום, דער אאַרבעטער צייטונג" 
האָבן די פּיעסע, אפילו אָנװײיזנדיק פעלערן, באַגריסט אַלס די ערשטע רע- 
אַליסטישע און ליטעראַרישע שטיק אויף דער אידישער בינע און, לויבנדיק 
האַרציק סיי דעם טעקסט סיי דאָס שפּילן, האָבן זי דער אויפפירונג פאָרויס- 
געזאָגט אַ גלאַנצענדיקן המשך. קיין טעאַטער-דערפאָלג איז אָבער די פּיעסע 
ניט געווען. עס איז אויך ניט געווען קיין אמתער המשך ביז אין קנאַפּע צוויי 
יאָר אַרום, װאָס דאַמאָלס איז געקומען דער פיבעריש-פאַרכאַפּנדיקער דער- 
פאָלג פון גאָרדין-אַדלערס ,דער אידישער קעניג ליר", 

אַ דערפאָלג יע, אָבער קיין מאָראַלישע זיכערקייט האָט ער אַפילו גאָרדי- 
נען אַלײין ניט געגעבן. אין אַ רעדע אין דער נאַכט פון זיין ,,בענעפיט" מיט 
,קעניג ליר", נאָך די הייסע אָװאַציעס, האָט גאָרדין טרויעריק דערקלערט, 
אַז ער בלייבט ניט ביים אידישן טעאַטער. 


וא 


לעאָן קאָברין דער דראַמאַטורג 


ער איז דאָך געבליבן. און אפשר האָט דערצו טאַקע מיטגעהאָלפן דער 
פאָלגנדיקער שמערצלעך-איידעלער עפּיזאָד. אין יאָר 1893 איז אין שיקאַגאָ 
אָפּגעהאַלטן געװאָרן די ערשטע אַמעריקאַנער וועלט-אויסשטעלונג. און, 
אין זומער פון יענעם יאָר, האָט װלאַדימיר קאָלאָלענקאָ, דער באַליבטער ;נאַ- 
ראָדנישער* שריפטשטעלער, גילטנדיק וי אַ מין ,רבי* פאַר יינגערע רוסישע 
שרייבער, זיך אָפּגעשטעלט אין נױיאָרק אויף זיין וועג קיין שיקאַגאָ. געפינענ- 
דיק פאַר נויטיק צו באַזוכן אים אין זיין האָטעל, האָט גאָרדין, אַז עס איז גע" 
קומען צו רייד, באַקלאָגט זיך פאַר קאָראָלענקאָן אויף זיין גלות, װוי אַזױ ער 
איז פאַרטריבן געװאָרן פון די װאָכן-בלעטער, װאָס ער האָט אַרױסגעגעבן אין 
יעליטאַװעטגראַד און אין אָדעס, פון זיינע דערציילונגען און פעליטאָנען פאַרן 
רוסישן נאַראָד, פון די לייט-אַרטיקלען, מיט וועלכע ער האָט געװעקט דעם 
;נאַראָד*, 

! --- און װאָס טוט איר דאָ אין אַמעריקע?! -- האָט קאָראָלענקאָ גאָר- 

דינען געפרעגט. 

-- דאָ? --- האָט גאָרדין, מיט אַן אַראָפּגעלאָזטן קאָפּ געענטפערט -- דאָ 
שרייב איך פּיעסן פאַרן אידישן טעאַטער. 


דאָ -- האָט גאָרדין שפּעטער דערציילט -- האָט דער טרויעריק-פאַר- 
צאָקטער רוסישער מענטש אויף מיר אָנגעשטעלט זיינע טרויעריק-פאַרצאָקטע 
אויגן און, ניט אָן פאָרוואורף, ביי מיר אַ פרעג געטאָן : 


-- אַ עטאָ ניע נאַראָד '! (און דאָס איז ניט דאָס פאָלק?;. 
און --- מיר דאַכט, אַז איך געדענק, וי גאָרדין, איבערגעבנדיק דעם עפּי" 
זאָד אין אַ לעקציע, סוף-זומער 1897, אין דעם רוסיש-אידישן סטודענטן"קלוב 
אויף איסט בראָדװיי, האָט ער אים פאַרענדיקט מיט די ווערטער : 


' 


--- איך האָב זיך פאַרשעמט. 

צי איז טאַקע יענער עפּיזאָד געווען די אורזאַך פון גאָרדינס פאַרבלייבן 
ביים אידישן טעאַטער, צי זיינען געװען אַנדערע טעמים נאָר גאָרדין 
איז פאַרבליבן, צושטעלנדיק באָריס טאָמאַשעװסקין און יעקב אַדלערן אַ שפּאָר 
ביסל פּיעסן, וועניקער ליטעראַרישע מער ליטעראַרישע, צווישן די לעצטע אויך 
אַדלערס ,דער רוסישער איד אין אַמעריקע", װאָס האָט געהאַט אַ גאָר ניש- 
קשהדיקן, סיי פּראַקטישן און סיי מאָראַלישן דערפאָלג (פון דערדאָזיקער פּיעסע 
שטאַמט עס דער באַוואוסטער שטעכיקער וויץ: ;װאָס טויג מיר שכל, אַז מיר 
האָבן אַ קאָנסטיטושאָן !*) און די פּסיכאָלאָגישע און עטװאָס ,קראַנקהאַפטע* 
;דער ווילדער מענטש", װאָס איז אויף צענדליקער יאָרן פאַרבליבן כמעט דער 
גרעסטער ליבלינג פון יעקב אַדלערס רעפּערטואַר, 


! דאָך האָבן די אַלע גרויסע און שיינע דערגרייכונגען קיין הינרייסונג, קיין 
נאָכטואונגען מצד די אַלט-געזעסענע אידישע שרייבער ניט אַרױסגערופן. די 
צוויי קליינע אויסנאַמעס, װאָס איך װעל גלייך דערמאָנען, באַשטעטיקן גיכער 


מיין אַלגעמײנע באַהױפּטונג, 


לעאָן קאָברין דער דראַמאַטורג וווא 


צווישן סוף 1893 און אָנהײב 1894 איז געקומען אין אַדלערס טעאַטער, 
, ;רייזעלע אָדער זעליק איציק דער קלעזמער" מיט אַ גאַנץ גרויסן דערפאָלג. די 
פּיעסע איז געווען געבויט אויף פרידריך שילערס וועלט-באַרימטער לעבנס- 
דראַמע פקאבאלע (אינטריגע) און ליבע" און געבראַכט האָט זי צו גאָרדינען 
ניט קיין אַנדערער וי דער באַוואוסטער פּאָעט י. באָוושאווער און גאָרדין האָט 
זי טאַקע געלאָזט אַנאָנסירן וי אַ ,דראַמע פון יעקב גאָרדין, איניציאַטיווע 
פון י. באָוושאווער", דערמאָנענדיק, נאַטירלעך, אויך שילערן. איז װאָס אין 
דער אידישער פּיעסע איז טאַקע געווען וועמעס ? זיכער אָבער איז אַז דער פינאֵל, 
וואו די צוויי פאַר'סמ'טע געליבטע בלייבן, דורך אַ קלוגן שפּיצל פונם אַפּ- 
טייקער, דאָך לעבן (בשעת ביי שיללערן שטאַרבן זיי) און די לאָקאַליזירונג 
פון סוזשעט דורך אַ היימיש שטעטלשן געשפּרעך און הומאָר, האָבן דעמוזט 
זיין גאָרדינס, 
וי אַזױ האָט זיך י. באָוושאווער צו דעם אַלעמען באַצױגן ? דער פאַקט 
איז אַז גאַנצע זעקס יאָר הערן מיר פון אים גאָרנישט אין פאַרבינדונג מיטן אי- 
דישן טעאַטער. ערשט אין אָנהײיב פון יאָרהונדערט, נאָך דעם וועלט-דערפאָלג 
פון גערהאַרדט הױפּטמאַנס ,פורמאַן הענשל", קומט ער צו מ. קאַטץן, וועל- 
כער האָט פון אים געהאַט אַ נענטערן צוטריט צום אידישן טעאַטער, ווידער 
אַמאָל מיט אַ מין ,איניציאַטיווע* פון הױיפּטמאַנס דראַמע, װאָס קאַטץ באַאַר- 
בעט זי פריי אַלס ;גדליה דער בעל עגלה" און דוד קעסלער און בערטאַ קאַליש 
שפּילן זי אויף. אין אַ יאָר אַרום אומגעפער, איבערזעצט באוושעווער, אין 
פערזן, שעקספּיר'ס ;סוחר פון ווענעדיק", װאָס אין אַ פּאָר יאָר אַרום שפּילט 
עס אַדלער מיט גרויס דערפאָלג אויף בראָדוויי, ריידנדיק זיין אידישן שײלאָק, 
צוישן אַ טרופּע ענגלישע אַקטיאָרן, 
די צווייטע אױיסנאַמע, אויב מען מעג עס אַזױ אָנרופן, איז געווען מאָריס 
ווינטשעווסקי. קומענדיק קיין נױאָרק, אין 1894, זעט ער אין טעאַטער גאָרדין- 
אַדלערס ;ווילדער מענטש", שרייבט וועגן איר אַ באַגײסטערטע רעצענזיע אין 
;אבענד בלאַט" און באַפריינדעט זיך שטאַרק מיט גאָרדינען. און אין אַ פּאָר 
חדשים אַרום קומט די גרויסע טעאַטער-סענסאַציע: יעקב אַדלער און שרה 
אַדלער פירן אויף הענריק איבסענס וועלט-באַרימטע דראַמע ,נאָראַ", באַאַרבעט 
פון יעקב גאָרדין און מאָריס ווינטשעווסקי. (אויסגעלאָזט האָט זיך אַז די , באַ- 
אַרבעטונג* איז באַשטאַנען פון ווינטשעווסקיס קלאַסישער איבערזעצונג פון 
שנאָראַ* און, פון אַ צוגעגעבענעם פערטן אַקט -- צוליב אַ גוטן סוף, פאַר- 
שטייט זיך -- משמעות פון ביידן), 
איז ערשט אין 1897 האָבן די אידיש-אַמעריקאַנישע בעלעטריסטן 
אָנגעהייבן, אָדער ערנסט באַשלאָסן, צו שרייבן פאַר דער אידישער בינע. די 
ניירצייטיקע, ד. ה. די ניי-צוגעשטאַנענע צום אידישן טעאַטער זיינען געווען 
לעאָן קאָברין, מ. קאַטץ, ז. ליבין, ב. גאָרין און העכסט װאַרשײינלעך אויך -- 
העכסט װאַרשיינלעך בנוגע זייער פאַרטראַכטן -- ז. קארנבליט און ז. לעווין, 


פאַר װאָס גראד -- וועט מען פרעגן --- אין 1897, איז דער ענטפער, ווייל, 
אַ חוץ װאָס מען האָט געהאַט אַ רעכט אָנצונעמען, אַז די שרייבער, װאָס (מיט 

דער אויסנאַם פון מ. קאַטץן און ב. גאָרינען) זיינען זיי געווען גאַנץ יונגע 
מענטשן און ניט קיין סך מער פון אָנפאַנגער -- אַז אין יענעם יאָר זיינען זיי 
שוין פיל רייפער געװאָרן --- זיינען אין יאָר 1897 פאָרגעקומען עטלעכע גאַנץ 
גרויסע זאַכן, װאָס האָבן דעם ענין שייכות פון אַמעריקאַנישע אידישע בע- 
לעטריסטן צום אידישן טעאַטער געקענט געבן, אייב טאַקע ניט געגעבן אַ 
שטאַרקן שטויס. ריין טעאַטראַליש איז, ערשטנס, געשען, װאָס אין פרילינג 
פון יענעם יאָר האָט קעני ליפּצין, מיט דער הילף פון דוד קעסלערן, מאָריס 
מאָשקאוויטשן און שמואל טארנבערגן, געשפּילט, מיטן סאַמע גרעסטן דער- 
פאָלג, גאָרדינס באַאַרבעטונג פון דער אַלט-גריכיש קלאַסישער טראַגעדיע 
,מעדעאַ*. נישט נאָר אויף דער סצענע, נאָר אויך ריין ליטעראַריש-דראַמאַטיש 
איז ,מעדעאַ* געווען אַ גרויס געשעניש. גאָרדין האָט די פּיעסע באַאַרבעט 
ניט בלויז לויט דעם אַלט-גריכישן יוריפּידעס, נאָר דער עיקר, לויט דעם עסט- 
רייכישן ראָמאַנטיש-קלאַסישן גרילפּאַרצער. גאָר ניט גלייך צו גאָרדינס באַאַר- 
בעטונג פון אקעניג ליר", איז זיין ,, מעדעאַ*, אַחוץ עטלעכע קלייניקייטן אין 
שמואל טאָרנבערגס ראָליע קסענאָפאָנטעס, געווען אומגעהייער שטאַרק, זויבער 
און זייער שיין-קלינגנדיק. די מיינונג אין די ליטעראַרישע קרייזן איז געווען 
אַ װאַרים-באַגײסטערטע. די צווייטע ריין-טעאַטראַלישע פּאַסירונג איז געקומען 
שפּעט אין זומער מיט גאָרדינס ,דבורהלע די מיוחסת" (אַ פרייע באַאַרבע- 
טונג נאָך דעם רוסישן אָסטראָווססקיס ,גריעך דאַ בעדאַ נאַ קאַװאָ ניע זשיװיאָט" 
--; זינד און אומגליק, ער מיידט זי אויס) װאָס, אינם שפּילן פון באָריס טאָ- 
מאַשעװוסקי, שרה אַדלער, זעליק מאָגולעסא און בעסי טאָמאַשעװסקי, האָט זי 
אַרױיסגערופן ענטוזיאַסטישע באַגייסטערונג אַלס אמתע, עכטע, ריין ליטעראַ- 
רישע פּיעסע פאַקטיש ביי דער גאַנצער אינטעליגענץ. 


אַ דריטע, אפשר די וויכטיקסטע געשעניש, איז טאַקע געווען דאָס אויפ- 
קומען פון אפאָרווערטס", אין חודש מאי פון יענעם יאָר. האָט זיך 
דאָך גאָר אַנדערש ניט געוועלט גלויבן, וי אַז דער ,פאָרווערטס", ניט נאָר 
דערמיט װאָס די גרעסטע ליטעראַרישע קרעפטן, וי אב. קאַהאַן, מאָריס ווינ- 
טשעווסקי און יעקב גאָרדין שטייען ביי אים ביים רודער נאָר, דער עיקר, מיט 
דעם גאַנצן יונגן, פרישן, קראַפטיקן אימפּעט װאָס שלאָגט פון אים אַרױס, װעט 
מוזן נעמען גאָר אַ נייע, דערהייבנדיקע שטעלונג צו דער אידישער ליטעראַ- 
טור און צום אידישן טעאַטער. פערטנס און דאָס איז אויך גאָר קיין קלייניקייט 
נישט, איז אין סוף 1896טן, אויב ניט אין אָנהייב 1897טן יאָר אויפ- 
געקומען, מיט אַ גאַנץ פריילעכן און פיל-צזאָגנדיקן געקלאַנג די ,פרייע 
אידישע פאָלקס-בינע", אַ טעאַטער-געזעלשאַפט, װאָס די חשובסטע רוסישע 
(לייען אידישע) סאָציאַל-דעמאָקראַטישע געזעלשאַפט האָט געגרינדעט, צו װוצל- 
כער, לכתחילה, ביידע אידישע סאָציאַליסטישע צייטונגען זיינען געווען פריינט" 
לעך, צו וועלכער די גאַנצע איסט בראָדווייער אינטעליגענץ, מיט די דאָקטוירים, 
אַדװאָקאַטן און מוזיקער-קאָנצערטיסטן האָבן באַלאַנגט און וועלכע האָט 
אַװעקגעשטעלט אַלס איר איין-און-איינציקע אויפגאַבע, דאָס אידישע טעאַטער 
צו באַנייען, דערהייבן און ליטעראַריזירן, 

האָבן די מייסטע פון דער דערמאָנטער גרופּע שרייבער, אין יאָר 1897, 
זיך פאַרנומען, לכל הפּחות ערנסט פאַרטראַכט זיך צו נעמען שרייבן פאַרן 
טעאַטער, דעם ערשטן אָרט צווישן דידאָזיקע נייע טעאַטער-רעקרוטן האָט, 
אפילו שוין דאַן, געהאַט פאַרנומען לעאָן קאָברין. און אָט פאַר װאָס, 

פון דער גאַנצער גרופּע בעלעטריסטן איז ער (מיט דער אויסנאַם פון 
ב. גאָרין, װאָס, קומענדיק קיין אַמעריקע אין יאָר 1894, האָט ער מיטגעבראַכט אַ 
נאָמען נאָך פון רוסלאַנד) איז קאָברין געווען דער צייטיקסטער, אַרױסװײזנדיק 
גראד דאַמאָלס נאָך אַ טיפערע רייפקייט, אין אַ גאַנצער ריי נייע דערציי- 
לונגען אין אַלכסנדר האַרקאַװיס און ר. קאַנטאַראָוויטשעס חודש-שריפט , דער 
נייער גייסט", זט 

צווייטנס, פון דער גאַנצער גרופּע שרייבער, סיידן נאָר מיט דער טייל- 
ווייזער אויסנאַמע פון מ. קאַטץ, איז ער געווען דער ליטעראַרישסטער. דאָס 
הייסט, ער איז געווען גאָר היפּש באַלעזן, סיי אין דער רוסישער ליטעראַטור, 
סיי (אין איבערזעצונג) אין דער פראַנצויזישער און אפשר אויך אין דער 
דייטשער. ער האָט אויך, שוין דאַמאָלס, געוואוסט וועגן ליטעראַרישע שולן, 
געהאַט אַ ידיעה וועגן ליטעראַרישע פּראָבלעמען. דריטנס, װאָס איז מן הסתם 
דאָס װויכטיקסטע, איז ער אינטואיטיוו, לויט אַן אייגענעם דראַנג, משמעות 
גאָר אָן זוכעניש נאָך טעכנישער פולקומענקייט, געווען שטאַרק דראַמאַטיש, 
שוין זיין ;אויפן דאַך* (,פאַר װאָס בערל האָט געמופט") פון 1894, װאַרשײינלעך 
זיין ערשטע זאַך אין ,אבענד בלאַט", וואו ער רעדט ניט נאָר ברענגט אַרױס, 
וואו ער מאָלט אפילו ניט נאָר ער שטעלט פּאָר, איז אַ קליינע אָבער לעבעדיקע 
קאָמעדיע פון ניט-צניעותדיקער טענעמענט-הויז אויסגעמישטקייט, פון בחור- 
שער להוטקייט נאָך נאַקעטקײט און מענערשער אייפערזוכט. זיין ,באַקונין", פוו 
7, איז אַן אויף אַ ברייטלעכן פעלד צעװאָרפענע שלאַכט מיט שוימשודיקע 
געפעכטן און ביטערע צװאַמענשטויסן, צווישן די אידישע אַנאַרכיסטן מיט די 
סאָציאַליסטן פון די ערשטע ניינציקער יאָרן. ,יאַנקל בוילא" איז, שוין אין איר 
דערציילישער פאָרמע, אין 1898, מיט אַלע אירע קאַמפן און ראַנגלערײען, 
געווען פאַנאַנדערגעשלײידערט אין אַ היפּשער דראַמאַטישער פּאַנאָראַמע. און 
דער ,פאַרשטערטער שבת", װאָס איז געקומען אַן ערך מיט אָנדערטהאַלבן 
יאָר שפּעטער, איז אויסגעשטעלט אין צוויי לאַגערן, וועלכע זיינען אַזױ מורא- 
דיק אָנגעלאָדן מיטן ברענענדיקן קאַמף פון גלויבן קעגן געפילן, אַזש כאָטש 
נעם און טראָג עס אַלץ גלייך אַריבער אויף דער טעאַטער-אַרענאַ. 


ב 


דאָס איז געווען שפּעטלעך אין זומער פון יאָר 1897, אַ דאָנערשטיק, אָדער 
אַ מיטװאָך אָװונט, אין אַ זאַל אַױף איסט בראָדװײי, אויפן וועכנטלעכן מיטינג 
פון דער פרייער אידישער פאָלקס-בינע. קומענדיק שפּעטלעך (כאָטש איך בין 
געווען דער סעקרעטער) און נאָך דאַרפנדיק יענעם אָװנט (אויב איך געדענק 
ריכטיק) האַלטן אַ רעפעראַט איבער גאָרדינס ניילעכער, הגם דורכגעפאַלענער 
דראַמע, .דער װילדער קעניג" (אַ מער-װעניקער פרייע באַאַרבעטונג פון 

קאַלדעראָנס ,דאָס לעבן איין טרוים") בין איך געווען אַביסל נערוועז. דאָך האָט 
דאָס מיר ניט געשטערט צו באַמערקן אין איינער פון די הינטערשטע רייען 
עפּעס אַ נאַװאָטנע פּנים (אונזערע מיטינגען פלעגן זיין אָפּענע, דאָס הייסט, אויך 
פאַר ניט-מיטגלידער, איבערהויפּט אין אַן אָװונט, ווען עס פלעגט זיין אַ 
לעקציע) -- עפּעס אַ נאָװאָטנע פּנים, גלייכצייטיק אי פּראָסט אי נישט אומ- 
אינטעליגענט, באַלעבט און פאַריסן. אָבער ס'איז ניט געווען קיין צייט פאַר קיין 
פּױזן. איך האָב דורכגעפירט די קורצע געשעפטלעכע זיצונג, אָפּגעהאַלטן מיין 
ניט-גינסטיקע לעקציע וועגן ;ווילדן קעניג" און, פאַרן אַװעקגײן, נעם איך 
זיך נאָך אַ ביסל פּאָרען מיט מיינע סעקרעטאַרישע פּאַפּירלעך -- ערשט דער 
;נאַװאָטנער* יונגערמאַן איז ביי מיין טיש. ער שרייבט זיך ביי מיר איין פאַר 
אַ מיטגליד: ;לעאָן קאָברין", באַקענט זיך מיט מיר און וויל וויסן, צי ווייס איך 
פון זיינע ,זאַכן". דערצייל איך אים מיט פרייד װאָס איך ווייס און פון מיטינג 
גייען מיר שוין צוזאַמען. אין אַ קורצער צייט אַרום, אפשר אינגאַנצן עטלע- 
כע טעג הייב איך שוין אָן באַזוכן קאָברינען ביי אים אין הויז און ער מאַכט 
קיין שהיות ניט און נעמט מיך באַלד ,מחנך זיין" אין זיין ליטעראַרישער טע- 
טיקייט. (אַזױ איז מיר דאַמאָלס געפעלן קאָברינס שרייבן, אַז, ניט 
באַנוגענדיק זיך מיט מין איגענער פרינטשאַפט, פאַראינטערעסיר 
איך נאָך אין אים און באַקען אים מיט מיינע צוויי נענטסטע ליטעראַרישע 
פריינט אין יענער צייט, דר. אברהם קאַספּע און אברהם ליעסין. 

און ימים נוראים-צייט פון יאָר 1897 --- , און דאָ הייבט זיך אָן די אמתע 
מעשה" --- איז מיר שוין קאָברין מגלה דעם סוד, אַז ער האָט אַ פּיעסע ,מינאַ", 

געפעלט מיר די פּיעסע שטאַרק, ניט נאָר ליטעראַריש נאָר אויך דראַ- 
מאַטיש, עס הייסט, אַז ניט נאָר איז עס אַ גוטע פּיעסע נאָר אויך אַ שפּילבאַרע 
(מאָלט אייך, יאָרן שפּעטער, אַז איך האָב מער געלערנט וועגן דראַמע, וועגן 
טעאַטער בכלל, װאָלט איך דאָס לעצטע ניט געזאָגט. די פּיעסע איז, איבעריקענס, 
געדרוקט אינם אָקטאָבער-נומער פון דעם ;אַבענד-בלאַטס* ,נייע צייט", פון יאָר 
9 און אַז די פּיעסע געפעלט מיר אַזױ שטאַרק, דערמאָן איך זיך באַלד 
אויף אַ פּונקט אין די סטאַטוטן פון דער ,פרייער אידישער פאָלקס-בינע", 
אַז ביים ערשטן געפינס פון אַ נייער ליטעראַריש און דראַמאַטיש גוטער פּיעסע 
זאָל די ,בינע" נעמען די איניציאַטיווע און די פּיעסע אויפפירן. און איך באַ- 
שליס ביי מיר אַז ;מינא" איז דאָס ריכטיקע געפינס און אַז דער גליקלעכער 
צופאַל איז די ריכטיקע שעה, און, מיט איין װאָרט, די ,בינע* דאַרף די פּיעסע 
אויפפירן. 

האָב איך גערופן מיטינגען, פון דער ,בינע" און ,פון גרויסן עולם". אויף 
ביידערליי מיטינגען איז די פּיעסע געלייענט געװאָרן, אויף די ערשטע אויך 
מיט אַ גינסטיקער אָפּשטימונג, אויף די צווייטע נאָר מיט גוטער שטימונג, 
געווען איז עס אָבער, וי שוין געזאָגט, ימים-נוראים צייט. די מיטנגען זיינען 
געווען ניט שטאַרק באַזוכט. דערהױיפּט האָט געפלט גאָרדין און זיינע פריינט 
(אפשר האָבן זיי, אַלס ,מענטשן פון דער אַריסטאָקראַטיע* נאָך ,געפּראַװעט 
דאַטשע*). האָבן די מיטינגען משמעות ניט געטראָגן קיין גאַנץ פאָרמאַלנעם 


לעאָן קאָברין דער דראַמאַטורג וולא 


כאַראַקטער. אויפן לעצטן מיטינג ,פון גרויסן עולם* איז גאָרדין אָבער געקו" 
מען, געהערט, געקוקט און פאַרלאַנגט אַ פאָרמאַלנעם מיטינג פון דער 
;בינע", װאָס איך האָב, נאַטירלעך, ביי דער ערשטער פּאַסיקער מעגלעכקייט 
אויך דערפילט, 

דער פאָרמאַלנער מיטינג איז געווען ניט נאָר פול געפּאַקט נאָר אויך גוט 
אָנגעלאָדן. מען האָט גלייך דערשמעקט פּולװער, גאָרדינס פריינט זיינען געווען 
אויסגעזעצט , אין פולער אַמוניציע". אויך מיט אונזער צד ד. ה. מיט מיין, 
קאָברינס און קאַספּעס צד, האָט מען ,קיין ענינו ניט באַדאַרפט זאָגן". אַחוץ די 
אַלטע מיטגלידער איז אויך געווען איינער אָדער מער נייע, וועלכע האָבן 
שוין פריער מיט גאָרדינען געהאַט פּאָליטישע אָדער ליטעראַרישע חשבונות. 
עס זיינען אויך געווען אַ פּאָר מיינע שילערינס װעמען איך האָב מיט 
אַ פּאָר װאָכן פריער, (איך געדענק אָסור צי מיט אַ כיוון, צי שלא בכוונה) 
געהאַט אַרײנגעבראַכט אין דער אָרגאַניזאַציע. 

דער מיטנג האָט זיך אָנגעהײיבן מיט אַן אָנגעצױגענער פייערלעכקייט. דר. 
ס. אינגערמאַן, גאָרדינס אַן אינטימער פריינט, פון דער רוסישער סאָציאַל דע- 
מאָקראַטישער געזעלשאַפט, וואו דער דאָקטאָר איז געווען דער קאָפּ און גאָרדין 
אַן אָפּטער און באַליבטער לעקטאָר, איז געווען דער פאָרזיצער. איך געדענק 
שוין ניט, צי האָט מען אויך אויף דעם מיטינג פירגעלייענט די פּיעסע. דער- 
פאַר װעל איך קיינמאָל ניט פאַרגעסן די דעבאַטע וועגן איר. איבעריקענס זיינען, 
נאָר געווען צוויי דעבאַטאַנטן, יעקב גאָרדין האָט די פּיעסע אַרונטערגעריסן 
אָן רחמנות, הן ליטעראַריש און הן פון בינען-שטאַנדפּונקט. גאָרדינס רייד האָבן 
מיך אונטערגעצונדן. האָב איך מיין ענטפער גלייך אָנגעהייבן מיט דער דער- 
קלערונג, אַז גאָרדינס אָנגריף איז ניט נאָר געווען פאַלש, ניט ריכטיק, נאָר 
אויך ניט ערלעך. האָט מיך דר. אינגערמאַן מיט גרויס גרימצאָרן אָפּגעשטעלט, 
ניט געלאָזט ריידן ווייטער --- סיידן איך װועל צוריקציען מיינע ווערטער. און 
דאָס איז געווען דער פונק אינם פאַס פּולװער. איינע פון מיינע שילערינס, אַ 
היציקע יונגע פרוי, אַ געוועזענער מיטגליד פון אַ רעװאָלוציאָנערן קרייזל אין 
ווילנע און אַ מענטש װאָס האָט ,ניט געקענט פאַרליידן קיין עולות* האָט זיך 
געװאַלטיק צעשריען און איר געשריי איז אױיפגעכאַפּט געװאָרן פון אַסך 
אַנדערע. דר. אינגערמאַן האָט װוי עס איז צוריק איינגעשטעלט אָרדענונג. איך 
געדענק אפילו ניט, צי האָב איך מיין באַשולדיקונג קעגן גאָרדינען טאַקע 
צוריקגעצויגן, אָדער דער פאָרזיצער האָט די זאַך גלאַט ,צעריבן". איך האָב 
מיין הייסע פאַרטיידיקונג פון ,,מינאַ* געענדיקט און די אָפּשטימונג באַלד 
דערנאָך האָט דער פּיעסע געגעבן אַ גאַנץ היפּשע מאַיאָריטעט. , די אָפּעראַציע 
איז געלונגען, נאָר דער פּאַציענט איז געשטאָרבן". תיכף נאָך דער אָפּשטימונג 
איז צו מיר, אַלס סעקרעטער, צוגעקומען גאָרדין און זיין צד און מיר געהייסן 
זיי ,אויסמעקן פון בוך". אין יענעם אָװנט איז ,די פרייע אידישע פאָלקס- 
בינע* פאַקטיש שוין געשטאָרבן. 

זיך ראַנגלענדיק פאַרצווייפלט נאָך אָנצוהאַלטן די עקזיסטענץ פון דער 
;פאָלקס-בינע", ריכטיקער, נאָך אויסצוציען איר אַגאָניע, איז אפילו מיר און 


ווא לעאָן קאָברין דער דראַמאַטורג 


קאָברינען -- די איינציקע צוויי איבערגעבליבענע פירער -- אויפן זינען 
ניט אַרױף נאָך חלומען וועגן דער אויפפירונג פון ,מינא". איז אָבער די אי- 
ראָניע פון שיקזאַל געווען ווייטזיכטיקער פון אונז. 

דורך די אַלץ קאַמפן און פאָרלעזונגען און ריידערייען האָט דער נאָמען 
;מינאַ", מיט אַ שאַרפן קלאַנג זיך צעקייקלט איבער דער גאַנצער אידישער 
טעאַטער-וועלט, אַזױ אַז קאָברין האָט אָנגעהײבן קריגן פאָדערונגען צו קו- 
מען פירלייענען זיין פּיעסע! 

קאָברין האָט באַװיליקט און איך --- צי ווייל קאָברין האָט זיך ;געברעקלט", 
צי ווייל איך בין שוין געווען אַ ;געאיבטער" פירלייענער פון ,מינאַ", -- האָב 
איינגעװיליקט. די ערשטע פאָרלעזונג, אין עפּעס אַן אָפיס אין אַ טעאַטער, איז 
געווען פאַר טאָמאַשעװסקין, די צווייטע איז פאָרגעקומען פאַר קעני ליפּצין און 
איר מאַן און ;אימפּרעסאַריאָי מייקל מינץ. (איך בעט מחילה. איך בין ניט 
זיכער, צי איז אין זיין פאַל ריכטיק צו זאָגן : ;פאַר", ווארים ער איז אַנטשלאָפן 
געװאָרן גלייך נאָך די ערשטע עטלעכע שורות און איז אָפּגעשלאָפן פּונקט ביז 
נאָך די לעצטע פּאָר ווערטער פון לעצטן אַקט). 

דער װערדיקט פון ביידע פאָרלעזונגען איז געווען, אַז פירלייענען אין 
אַ געזעלשאַפט -- (אימעצער האָט נאָך גנעדיק צוגעגעבן: ,ביי אַ גלאָז טיי") 
--- איז די פּיעסע גוט און פיין, אָבער ניט פאַרן טעאַטער, 


נאָר -- איך האָב דאָך אָבער דערמאָנט די איראָניע פון שיקזאַל, האָט 
די ,היסטאָריע פון דער מעשה" טאַקע דאָך געהאַט אַ פריילעכן הגם 
אױך אַ שפּיציקן סוף! דערדאָזיקער מערקװירדיקער פּינאַל" איז 
אָבער ניט געקומען אָן אַן איבעררייס און היות איך וויל זיין געטריי דער 
געשיכטע פון קאָברינס טעאַטער-גאַנג, מוז איך דאָ זיך פאַרקערן אין אַ זייט 
צוליב אַ זעלטענעם סורפּריז, װאָס קאָברין האָט אין מיטן דערינען געמאַכט 
מיר מיט דר. קאַספּען. אין איין שיינעם טאָג, ערגעץ-וואו צווישן 1898 און 1899 
קומט קאָברין און מעלדט אונז, אַז ער האָט אַ נייע פּיעסע, ד. ה. זי איז אפילן 
געשאַפן געװאָרן פריער נאָך פון ,מינאַן" און ער האָט די פּיעסע שוין פאַר- 
קויפט צו דוד קעסלערן און מען שפּילט זי טאַקע גאָר אין גיכן. און ער 
לייענט אונז פיר די פּיעסע. 


דאָס איז געווען קאָברינס ;איסט סייד גהעטאָ" (דער נאָמען איז װאַר- 
שיינלעך געווען קעסלערס און האָט געמוזט שטאַמען פון ישראל זאַנגװילס 
;טשילדערן אָף די גהעטאָ? װאָס איז דאַמאָלס געיוען די אידיש-בראָדווייער 
טעאַטער-סענסאַציע), זיין ערשטע געשפּילטע און גוט געשפּילטע און אויך 
גאַנץ דערפאָלגרייכע פּיעסע. מוז איך זיך אויף איר אביסל אָפּשטעלן, 

און איך און קאַספּע הערן. אַן אױסגעדראָשן-טאָג-טעגלעך-סענסאַציאָנע- 
לער אינהאַלט. אַן עקספּלואַטאטאָרישער בעל הבית, אַרבעטער שקלאַפן און 
פאַרשקלאַפטע. װעניק נאָך די עקספּלואַטאַציע, פאַרפירט נאָך דער בעל הבית 
זיינע אַן אומשולדיקע אַרבעטערין, די טאָכטער פון זיינעם אַן ערלעכן אַר- 
בעטער, טרייבנדיק אים דורך דעם צו שיכרות און רואינע. (פון דעם זשאַנר 
פּיעסן, וועלכע מען פלעגט אין יענע יאָרן, אויף דער גאַס און אפילו אין דרוק, 

רופן: ;אַ קלאָג צו דיר, קאַפּיטאַל" און ,פאַר דער סאָציאַליסטישער גאַ- 
ליאָרקע"). אין דער פּיעסע זענען אָבער אויך געווען עטלעכע סצענעס און 
אוודאי האָבן אין איר געמוזט זיין אַ פּאָר געזונטע מענטשן, אַחוץ אַ פּאָר קאַרי- 
קאַטורעס, װי, למשל, דער שאַפּיאַרבעטער מאָטקע באַס, וועלכע האָבן גע- 
צויגן זייער יחוס פון איינער אָדער מער פון קאָברינס דערציילונגען, 

האָבן מיר אונזער מיינונג, גאָר ניט זייער קיין גינסטיקע, ניט באַהאַלטן, 
אָבער זי האָט אַפּנים קאָברינען ניט זייער איבעראַשט. און מיר זיינען ברי- 
דערלעך אַװעק זען די פּיעסע. 

די זעניש פון דער פאָרשטעלונג האָט געמוזט, און האָט טאַקע אויך אויפ- 
געהייבן די פּיעסע אין אונזערע אויגן. דוד קעסלער, װאָס פריער האָט ער ניט- 
אָפּט (מסתמא אַדאַנק זיין הורוויץ-לעטיינערס רעפּערטואַר) אַפּעלירט צו דער 
אינטעליגענץ, איז אָבער איצט ,אין דער איסט סייד גהעטאָ", שפּילנדיק דעם 
אומגליקלעכן פאָטער אַלטמאַן, אין אַ סצענע אין געריכט, אין עטלעכע שיכרות- 
סצענעס און בכלל, געווען אַזױ אמתדיק פיין, אַז ער האָט זיך דערמיט געמוזט 
אויך פיין פאַרעקאָמענדירן אין די אינטעליגענטע-קרייזן. זעליק מאָגולעסקאָ 
האָט זיך, אין מאָטקע באַס, כאָטש די פיגור איז אַ היפּש ביסל פאַרקאַריקאַטו- 
רירט און ער אַלין, מאָגולעסקא, האָט צו דער קאַריקאַטור עפּעס נאָך צוגע- 
געבן זיך אָבער אין איר דערהייבן צו איינער פון זיינע העכסטע הייכן. גע- 
דענקען זיך מיר ניט קיין פּרטים פון בערטאַ קאַלישעס שפּילן אַ חוץ איר 
שטענדיקע שיינקייט און די קלינגעוודיקייט פון איר שטימע. איך געדענק 
אָבער גאַנץ גוט, וי אַזױ מאָריס מאָשקאָװישש האָט זיך גאַנץ ליב געמאַכט 
אין דער ראָליע פון אַן ,אויפגעקלערטן אַרבעטער". נישט געקוקט װאָס אין 
דעמדאָזיקן טעאַטער איז מען נאָך ניט אַזױ געוואוינט געווען צו זען סאָציאַ- 
ליסטן אויף דער בינע, 

און איצט, זייענדיק פאַרטיק מיט מיין אומוועג, קער איך זיך אום צום 
צוגעזאָגטן פינאַל פון דער מעשה ,מינאַ", 

פּלוצים, אומגעפער אין אָנדערהאַלבן יאָר אַרום נאָך דער אויבן-באַשרי- 
בענער קאַטאַסטראָפע-נאַכט אין דער ,פאָלקס-בינע", קריגט קאָברין אַ בריוו 
פון יעקב גאָרדינען, צו פאַרהאַנדלען מיט אים וועגן בשותפות באַאַרבעטן 
;מינאַ* פאַר אַדלער-טאָמאַשעװווסקיס װינדזאָר-טעאַטער, אויף דער בויערי. 

די פּרטים פון דער פאָרגעלייגטער באַאַרבעטונג זיינען געווען : 

די פּיעסע אַ שותפותע, גאָרדינס און קאָברינס. דער סוזשעט פון ,מינא" 
אין אַלגעמײן גענומען דערזעלביקער. דאָס זעלביקע אויך בנוגע דעם פּערזאָנאל, 

קאָברין איז איינגעגאַנגען און די אַרבעט איז אַװעק אויפן פאָלגן- 
דיקן שטייגער. גאָרדין האָט פאַר יעטװידן אַקט, אין אַ העפט, אָנגע- 
צייכנט זיין גאַנג אויף רוסיש, מיט די סאַמע קירצסטע, קירצער נאָך װי טע- 
לעגראַפישע נאָטיצעלעך, אַרײיננעמענדיק די סצענעס, די באַועגונגען און, נאַ- 
טירלעך, די דיאַלאָגן. און קאָברין האָט, וי ווייט איך געדענק, דידאָזיקע נאָ- 
טיצלעך, ניט אָן אַ געוויסער פרייקייט, לכל הפּחות ברייטקייט, אויסגעפילט 
אויף אידיש. קאָברין האָט געשמאַק זיך גענומען צו דער אַרבעט, אָבער עפּעס 

האָט ער פאַרדעכטיקט, אַז גאָרדין װעט אים ניט װעלן געבן די פולע אָנער- 
קענונג וי אַ פולן שותף (אפשר האָט פאַר זיין זיכרון, אָדער פאַרן דמיון פון 
מיר מיט קאַספּען, זיינע שטענדיקע חברים אין זיינע ליטעראַריש-דראַמא- 
טישע אונטערנעמונגען, פאָרגעשוועבט י. באָושעװערס ,איניציאַטיווע" פון 
;זעליק איציק דער קלעזמער") האָט ער אונז (אַ פּאָר מאָל האָט ער אויך צו- 
געצויגן אַלכסנדר האַרקאַװין) אַװעקגעשטעלט אַלס היטער און עדות פון דער 
אַרבעט. האָט ער יעטווידן אַקט, סיי גאָרדינס רוסישע נאָטיצעלעך, סיי זיינע, 
קאָברינס, אידישע אויספילונגען, פאַרן אומקערן זיי גאָרדינען, זיי אונז גע- 
וויזן. אַזױ איז עס צוגעגאַנגען מיט אַלע ערשטע דריי אַקטן, נאָר אַז עס איז 
געקומען צום פערטן אַקט, איז די פּראָצעדור קאָברינען נמאס געװאָרן און 
ער האָט די אַרבעט געװאָרפן. דער פערטער אַקט פון דער נייער פּיעסע ,,מינאַ 
אָדער נאָראַ פון איסט בראָדװײי", איז אינגאַנצן אַרױסגעקומען פון גאָרדינס 
האַנט, 


פון אויבן-אויף איז פונדעסטוועגן אַלץ צוגעגאַנגען שטיל און רואיק. נאָר 
אָס קומט דער נייער טעאַטער-סעזאָן, דאָס אַדלעו-טאָמאַשעװסקי טעאַטער 
לאָזט אַרױס זיינע נייע אַפישן -- מיר גיבן אַ קוק, אַהאַ! װי דאָס האַרץ האָט 
אונז געזאָגט ! אויף די אַפּישן שטייט, אַז די פּיעסע איז יעקב גאָרדינס און לעאָן 
קאָברינס איז נאָר די , איניציאַטיווע". 

עס האָט אונז פאַרברענט. צום גליק האָט נאָך געלעבט דאָס ,אַבעָנר 
בלאַט" און פיליפּ קראַנץ, קאָברינס אַלטער פריינט, איז נאָך געווען דער רע- 


דאַקטאָר, איז דאָרטן דערשינען מיינער אַ לענגלעכער און בייזער בריוו, שטעלנ- 
דיק אַלס עדות דר. קאַספּען און האַרקאַװין. אַחוץ דעם האָט נאָך קאָברין גע- 
שריבן אַ בריוו צו גאָרדינען, אויף װאָס עס איז אָנגעקומען אַ תשובה, אַז ער, 
גאָרדין, איז ויליק איבערצוגעבן די אנגעלעגנהייט צו אַ געריכט-קאָמי- 
טעט, מיטן באַדינג אַז דערדאָזיקער קאָמיטעט זאָל ניט באַשטײן פון זיינע, 
קאָברינס, פריינט. פאַרשטייענדיק גאַנץ גוט וועמען גאָרדין האָט געמיינט, האָט 
ער דעם פאָרשלאַג ניט אָנגענומען. און דאָס איז געווען דער לעצטער סוף פון 
דער געשיכטע. 

װאָס איז שייך דער פּיעסע ,מינאַ אָדער נאָראַ פון איסט בראָדװיי", אויף 
דער סצענע, איז זי געווען אַ גאַנץ לעבעדיקע און אינטערעסאַנטע, מיט אַ 
גאַנץ אײראָפּייאיש-מאָדערנער מראה. אָבער דער פערטער אַקט, כאָטש אין 
אים קומט פאָר די קאַטאַסטראָפּע, מינאַס זעלבסטמאָרד, האָט געקלונגען וי 
צעצויגן און אָפּגעלאָשן. און, אויב אין געדענק ריכטיק, האָב איך שוין דאַ- 
מאָלס, אַזױ װי איך דענק איצט, געהאַט דעם איינדרוק, אַז אין דער נייער 
אויסגעברייטער,,סצענעריי" פון דער פּיעסע, אינם ניי-פאַנאַנדערגעװאַקסענעם 
טומל איז דער עיקר טראַגעדיע -- די טראַגעדיע פון דער ליבנדיקער מוטער, 
װאָס קאָנקורירט מיט דער טאָכטער און ליבע צו איר געליבטן -- אַז די- 
דאָזיקע מוראדיקע טיף פּסיכאָלאָגישע טראַגעדיע (װאָס דערמיט האָט מיך 
די פּיעסע פון אָנפאַנג אָן אַזױ געהאַט געפאַנגען) איז אין דער נייער פאָרמע 
היפּשלעך פאַרטושט געװאָרן, 

ווייטער, איז זיך דער פאָטער (פריער איצע בערקאָוויטש, איצט משה 
אַלטער) אין דער נייער פּיעסע צעװאָקסן אין אַ גאַנצן טיפּ פון אַ צעקראָכענעם, 
װאָרטשנדיקן, שליממזלדיקן מענטשל מיט קליינלעכער אייפערזיכטיקייט, 
די יונגע טאָכטער ;אַננאַ, איז פון גלאַט ;אַן אינטעליגענטער אַרבעטערן"* דאָ 
געװאָרן אַ גאַנץ לעבעדיקע, שפּילעװדיקע מיידל, מיט אַ היפּש ביסל אָפּלאַ- 
כנדיקן הומאָר,. משה אַלטערן האָט געשפּילט יעקב אַדלער, אונטערשטרייכנדיק 
גאַנץ שטאַרק, װי אין ;אדעסער בעטלער", ,װוילדן מענטשן", די הומאָריס- 
טישע זייט. מיטן רעזולטאַט, דאָס אויף אַ היפּשער צייט איז דער נאָמען 
משה אלטער געװאָרן נאָך אַ שם דבר אין דער קאָלעקציע קאָמישע נעמען 
פון אידישן טעאַטער. זייער לעבעדיק און איינדרוקספול-הומאָריסטיש איז 
אויך געווען בעסי טאָמאַשעװסקי אַלס אַננאַ. די פּיעסע אַלס גאַנצע האָט גע- 
האַט אַ היפּשן דערפאָלג. 

אין יאָר 1900 האָט קאָברין זוכה געווען צו זען אויפגעפירט זיין דריטע 
פּיעסע ;די צעריסענע קייטן", אין דוד קעסלערס טעאַטער. געדענק איך פון 
איר נאָר, אַז איר האַנדלונג איז געווען ,אין דער אַלטער היים". ווייטער, אַ 
מאַן פון דער סוחרישער וועלט, גראָב, טעמפּ און דעספּאָטיש און שרייט אַלץ 
מכח דער אכילה. דער פּראָטאָטיפּ פון קאָברינס אַן ענלעכן מאַן אָדער מאַנען, 
אין ווייטערדיקע װערק, װאָס שרייען, אַז מען , קאָרמעט זיי מיט גראָז". פאַר- 
שטייט זיך, דעם מאַן האָט געשפּילט קעסלער. ס'איז אויך געווען אַ חזן אַ 
װירטואָז (געשפּילט פון לעאָן בלאַנק) אין אַ געדענקלעכער סצענע, וי אַזױ 
ער שטודירט איין מיט זיין כאָר (דער פּאַרשױן איז געווען געבאָרגט פון קאָב- 
רינס אַ דערציילונג ,מאָטקע פייפל" אין ווינטשעווסקיס ,אמת" פון 1895), 

די פּיעסע איז גאָר שנעל אַראָפּגעכאַפּט געװאָרן פון דער סצענע. קאָברין 
האָט דערציילט, אַז די אַראָפּכאַפּעניש איז געשען איבער הינטער-קוליסנדיקע 
רייסערייען צווישן קעסלערן מיט פּראָפּעסאָר הורוויץן (װאָס איז אויך געווען 
איינער פון די בעל:הבתים פון טעאַטער). רייסערייען צװישן קעסלערן מיט 
הורוויץן זיינען אין יענעם טעאַטער געווען ניט קיין זעלטנהייט, 

אַװעק אַן אָנדערטהאַלבן יאָר. צווישן מיר און קאָברינען איז אויסגעפאַלן 
דער ערשטער ברוגז -- איינער פון שיינע עטלעכע און פּונקט אַזױ איבער 
גאָרנישט וי די מייסטע פון זיי. פּלוצים, פרילינג-צייט, דאַכט זיך, אַנאָנ- 
סירט מען פון אַדלער-טאָמאַשעװסקיס טעאַטער קאָברינס אַ נייע פּיעסע ,נאַטור, 
מענטש און חיה אָדער סאָניע פון איסט בראָדוויי*, אַזױ וי דאָס איז געווען 
אין איין יאָר מיט דער אין ליפּצין קאַלישס טעאַטער געשפּילטער ,גאָט, 
מענטש און טייוול" איז גרינג געווען איינצוזען, אַז דער יחוס פונם ,אדר 
ראשון" פון קאָברינס פּיעסע, ציט זיך, דורך אַדלערן, פון גאָרדינס באַרימטער 
דראַמע. בין איך געגאַנגען זען די פּיעסע (וועלכע, דרך אגב, דר. קאספּע 
האָט פאַר מיר שטאַרק פאַרלויבט) און איך בין פון איר, בדרך כלל, געווען 
אַזױ אַנטציקט, אַז איך האָב געגאַרט שרייבן וועגן איר, פּאַסירט אַ נס. איך 
קום אריין אין העריקס קאַפע (דער פארלויפער פון ,שולעמס") איז וװער, 
מיינט איר, לויפט מיר אַקעגן? מ. קאטץ (ער איז דאַמאָלס געווען דער לי- 


ווא לעאָן קאָברין דער דראַמאַטורג 


טעראַריש-דראַמאַטישער כל-ולך פון ,פאָרווערטס", וואו לואיס מיללער איז 
געװען דער רעדאַקטאָר הכולל) און ער בעט מיך, איך זאָל אױיף 
שנעל אָנשרײיבן אַ רעצענזיע איבער קאָברינס פּיעסע. אודאי האָב איך גערן 
אָנגענומען, אָבער קענענדיק מיללערן און וויסנדיק, אַחוץ, וי אַזױ ער האָט 
זיך אין יענער צייט באַצױיגן צו קאָברינען, האָב איך געשטעלט אַ שאַרפן באַ- 
דינג -- מען זאָל מיך ניט רעדאַקטירן, טאַקע פּשוט ניט אָנרירן מיין שריפט. 
געווען איז עס פרייטיק מיטיק-צייט, די קריטיק האָט געדאַרפט דערשיינען 
אויף מאָרגן, שבת אָדער זונטיק, בין איך אין עטלעכע שעה אַרום שוין גע- 
זעסן אין דער רעדאַקציע פון ,פאָרווערטס" און געלייענט די קאָרעקטור. און 
דאָ האָט זיך אָפּגעשפּילט אַ סצענע, וועלכע מענדעלי עליו השלום, מאָלנדיק 
זיינע מוכר ספרימ'ניקעס, וי זיי דינגען זיך און אַמפּערן זיך, דער צורוקנדיק 
אַ פּעקל סחורה, יענער אָפּשטופּנדיק עס צוריק -- װאָלט ניט פאַרמיאוסט. 
מיללער איז געשטאַנען איבער מיר, מיט אַ צעלאַכטן פּנים, וי זיין שטייגער 
איז געווען און האָט נאָר געװאָלט אַרײנשפּריצן אין טעקסט פון מיין רעצענזיע 
אַ לאַך, אַ וויץ, כאָטש אַ קיבעץ אויף קאָברינס חשבון, בשעת איך, אַ שטייפ- 
לעך-אָנגעכמורעטער, אויף מיין שטייגער, האָב ניט געלאָזט. לסוף האָט ער 
זיך דאָך באַגליקט. איינע פון די שװאַכקײטן, װאָס איך האָב געפונען אין 
דער פּיעסע, איז געווען דאָס ווערטל סי, װאָס דער פאָטער פון שטיק זאָגט 
אַלע וויילע, אפילו וואו ער טאָר עס ניט זאָגן, אפילו ווען זיין טאָכטער שטאַרבט 
אַ פאַרסמטע. האָב איך עס, נאַטירלעך, אויסגערעדט. איז אַז מיללער איז 
געקומען דערצו, האָט ער מיך שוין אפילו ניט געפרעגט, נאָר אַרײינגעהאַקט* 
זיין אייגענעם ",66" אין קלאַמערן, אַזױ װי איינער זאָגט: ,אַהאַ, איך האָב 
דיך געפּאַקט !" דאָס מאָל האָב איך, שטאַרק אויסגעמוטשעט פון דער באַטאַליע 
און אויך, ווייל ?אַמאָל דאַרף מען דאָך דעם טייוול אויך אַרױסשטעלן אַ קאָ- 
טשערע", אים ניט געשטערט, און מיט אַ פּנים, שטראַלנדיק מיט גליקלעכן טרי- 
אומף, איז מיללער דאַן פון מיר אָפּגעטראָטן, 


;נאַטור, מענטש און חיה", אַחוץ מיט אַזעלכע קלייניקייטן וי דאָס אויבן- 
דערמאָנטע און אַ חוץ מיט אַ פֹּאָר ביליק-קאָמישע עפּיזאָדן, װאָס קענטיק 
פרעמדע הענט האָבן אריינגעשלעפּט און װאָס זיינען אויסגעפירט געװאָרן פון 
בעסי טאָמאַשעװסקי, אין איינער פון אירע גראָבע מאָמענטן, און פון דעם 
אויך ניט-איידעלן לייבוש גאָלד -- אַחוץ מיט דידאָזיקע ,אַחוץן", איז די 
פּיעסע, מיט איר אַלגעמײנער געזונטקייט, לעבעדיקייט און פרישקייט און, מער 
נאָך, מיט דער שפּרודלדיקער לעבעדיקייט פון די הױיפּט-פּאַרשױנען -- דער 
פאָטער, די טאָכטער, איר חתן -- געווען אַ פּראַכטיקע דערפרישונג. פאַר- 
שטייט זיך, די שפּילער : אַדלער -- דער פאָטער, שרה אַדלער -- די טאָכ- 
טער, דער חתן -- באָריס טאָמאַשעװסקי און דער ארעוורענד" און שדכן, 
זעליק מאָגולעסקאָ, האָבן אין דער שפע'דיקער לעבעדיקייט געהאַט גאָר אַ 
גרויסן חלק, 


(די פּיעסע איז אָפּגעגאַנגען שיינע עטלעכע װאָכן). 


לעאָן קאָברין דער דראַמאַטורג ווואא 


צי האָב איך טאַקע דאַמאָלס אויך אַזױ געהאַלטן, אָדער דער געדאַנק איז 
ביי מיר ערשט העט שפּעטער צייטיק געװאָרן, אָבער אין ,נאַטור, מענטש און 
חיה" האָט קאָברין געהאַט דערגרייכט אַ הויכע הייך --- די העכסטע פון אַלע 
זיינע פריערדיקע פּיעסן -- אַ ביסל אויך אין פּרט פון סצענישקייט, אָבער 
דער עיקר מיט דער קלאָרקייט, לעבעדיקייט און פולבלוטיקייט, לכל הפּחות, 
פון די וויכטיקסטע פּאַרשױנען, מיט דער רעאַליסטיש-נאַטירלעכער פאַרקייט- 
לונג און אָפּקייטלונג פון די געשענישן, מיט דער פרישער קװאַליקײט פונם 
הומאָר. האָט מיר טאַקע וי געטאָן דאָס אוממיטלבאַר ווייטערדיקע, אָדער 
אַ טייל דערפון אין קאָברינס ווייטערדיקער דראַמאַטישער קאַריערע. 


דאָס דאָזיקע ווייטערדיקע האָט זיך אָנגעהייבן אומגעפער אין אַ יאָר 
אַרום, אין דעם נעשאָנאַל טעאַטער, וואו באָריס טאָמאַשעװסקי אַלײן, שוין 
אָן אַדלערן, איז געווען דער אַרטיסטישער בעל-הבית. קאָברין האָט מיט טאָ- 
מאַשעװוסקין געהאַט געשלאָסן אַן אָפּמאַך און דער ערשטלינג פון זיווג איז 
געווען דאָס לעבנסבילד ,דער פאַרלאָרענער גן-עדן". דער גן-עדן איז געווען 
בעני ליידמאַנס,. דעם ליטעראַט-,דראָמערס" (קאָמי װאָיאַזשאָרס) פאַמיליץ- 
לעבן און דער שטן המשחית, װאָס, אַזױ װי אין דזשאן מילטאָנס אומשטערב- 
לעכער העלדן-פּאָעמע, פאַרטרייבט ער אדמ'ען, אַזױ פאַרטרייבט ער דאָ בע- 
נין -- איז אַ ,קאַדעט" פון ,עלן סטריט". (אין יענער צייט האָט אין אידישן 
קװאַרטאַל געװילדעװועט -- אָדער אפשר האָבן עס נאָר די צייטונג-סענסאַ- 
ציעס די ווילדקייט אַזױ פאַנאַנדערגעהױדעט -- די מגפה פון די ,קאַדעטױ, 


ד. ה. יענע אונטערוועלט-חברה-לייט, װאָס גנבענען אַװעק די הערצער פון כשרע 
אידישע טעכטער און פאַרשלעפּן זי אין זינד און טומאה. קאָברין האָט יענער 
מגפה געווידמעט אַ צאָל פון זיינע דערציילונגען און אַ ריי פון זיינע דראַמען, 
מיט דעם ,פאַרלאָרענעם גן-עדן" אַלס די ערשטע פון דער ריי), 


קאָברין, ווערנדיק מיט מיר צוריק גוט-פריינט, האָט מיר די פּיעסע פיר- 
געלייענט, נאַטירלעך בין איך אויך זשעדנע געלאָפן צו דער אויפפירונג. און 
אָט איז מיין סך-הכל פון די ביידע, 


קודם כל האָט מיך, אַזױ וי אַלע אונזערע, אַרומגעכאַפּט אַ גרויסע פרייד 
פונם פאַקט, װאָס טאָמאַשעװסקי האָט זיך, װי מיר האָבן געמיינט, איצט שוין 
אויף תמיד פאַר'קנס'ט מיט דער ליטעראַרישער פּיעסע. איבערהױפּט, אַז 
ער האָט די ראָליע פון בעני לײידמאַן געשפּילט גאָר, גאָר ניט שלעכט, באַלד 
אַזױ וי שמשון אײיזנשטאָל אין גאָרדינס ,דבורהלע די מיוחסת" (1897). ויי- 
טער, האָט זיך אין דער פּיעסע, אין דאָס רייכסטע פון איר שטאַרקן אָבער 
מוטערלעך-געצאַמטן טעמפּעראַמענט, אפשר צום ערשטן מאָל אַנטפּלעקט אונ- 
זער הערלעך-פּראַכטיקע מוטער-ראָליסטין דינא אַבראַמאָװיטש. אויך האָט 
אין דער פּיעסע גאַנץ חנעוודיק-סימפּאַטיש דעבוטירט די דאַמאָלס-נײ אָנגע- 
קומענע שפּילערין פרוי מאַלװינאַ לאָבעל אין דער ראָליע פון דער העלדין 
פעני. צולעצט האָט אין איר גאָר, גאָר וואויל געשפּילט פאַרן פּעדלער פעטער 
מאָדזשע דער זייער טאַלאַנטפולער שמואל טארנבערג. 


+ואא לעאָן קאָברין דער דראַמאַטורג 


אָבער -- קאָברין האָט זיך דאָ אויך פאַרנומען מיט פּאַרשױנען און אַ 
וועלט, װאָס ער האָט, נאַטירלעך, ניט געקענט. איז אָפּטמאָל אַרוסגעקומען, 
אויב ניט אַ טויט, איז אַן אָנגעשמירט, אַן אָנגעגלאָזט לעבן. און עס האָט 
אויך ניט געפעלט קיין מעלאָדראַמאַטישקײט און גאַנץ-אָדער האַלב-מעלאָ- 
דראַמאַטישע עפעקטן. (איינמאָל האַלבע נאַכט, אין סוף פון אַ מוראדיק גייס- 
טיק-פיזישער ראַנגלעריי וועגן אַ יונגער מאַמעס יע-אַװעקגײן, ניט-אַװעקגיין 
פון יונגן טאַטנס הויז, װערט דאָס קליינע טעכטערל אויפגעריסן פון איר 
שלאָף און, שרייענדיק מיט די מוראדיקסטע און פאַרצווייפלסטע קולות צו 
דער מוטער, זי זאָל בלייבן, -- ווערט זי אַרופגעשלעפּט אויף דער סצענע. צו 
פאַרפילן די אילוזיע ווערט נאָך דאָס מיידעלע אַרױפגעשלעפּט אין אַ ,נייט- 
גאָונדל* לאַנג װי דער גלות), 

פּונקט צום יאָר נאָכן ,פאַרלאָרענעם גן"עדן", װאָס האָט געהאַט גאָר אַ 
גרויסן דערפאָלג, איז געקומען, װוידער ביי טאָמאַשעװסקין, ,דער בלינדער 
מוזיקאַנט אָדער דער אידישער אטעללאָ", דער נאָמען מיטן צווייענדיקן זכות 
אבות, אי פון װולאַדימיר קאראָלענקאָ, אי פון װיליאַם שעקספּיר, ווערט שטאַרק 
גערעכטפאַרטיקט. דער הויפּט-:העלד, אַ מוזיקער, און, נאַטירלעך, אַ גרויסער, 
ווערט בלינד פאַרן ;פאָרהאַנג" פון ערשטן אַקט און פאַר די אויגן פון אַלע 
מחותנים אויף דעם העלדס חתונה. פירט שוין דעם מוזיקאַנטס בלינדקייט 
צו אטעללאָישער אייפערזיכטיקייט. װאָרים, דורך בלינדקייט, כידוע, ווערט 
דאָך משונה פאַרשאַרפט דער חוש השמיעה, איז פונם סאַמע מינדסטן שאָרך 
אין צימער, מיט זיין פרוי, ווערט אַ קוש און פון אַ קוש, װאָס דער אינטריגאַנט 
רייסט ביי איר איבערגװאַלד אַרױס, ווערט -- גאָט ווייסט װאָס, אייפערזיכטיק 
טאַקע װוי אָטעללאָ, דערשטיקט לסוף דער בלינדער זיין אומשולדיק ריין וויי- 
בעלע אויף איר בעט, מיט אירער אַ קישן, 

דעמדאָזיקן האַרט-פינצטערן סוזשעט האָט, נאַטירלעך, קאָברין געפּרואוט 
ווייכער און ליכטיקער מאַכן מיט פּסיכאָלאָגיע, אומשטאַנדן און צופאַלן. אומ- 
שטאַנדן האָט ער צונויפגעבראַכט -- פּסיכאָלאָגיע װייניק, 


מער געלונגען איז געווען דער הומאָריסטישער עלעמענט, אָבער וועןיניט- 
ונֶען איז ער אויך אַריינגעפאַלן אין קאַריקאַטורע. דער קאָמישער פּאַרשױן, 
למשל, װאָס איז אויך אַ גרויסער ליגנער, האַלט אין איין שווערן זיך : דער 
טאַטע זאָל מיר אַזױ לעבן! די מאַמע זאָל מיר אַזױ לעבן! און ווייטער אַזױ 
אויסרעכענענדיק, ,ווער עס זאָל לעבן", דערגייט ער, דאַכט זיך, אַזש ביז צום 
,הינטעלץ". 

קיין שטורעמדיקן דערפאָלג האָט די פּיעסע ניט געהאַט, דערפאַר האָט 
דר. קאַספּע שטאַרק געשטורעמט, טעג נאָכאַנאַנד, אב. קאַהאַנס רעדאַקטאָרשן 
הינטער-חדר, ער זאָל נאָר אָפּדרוקן אַ קעגן-קריטיק קעגן מיין אומגינסטיקער 
רעצענזיע פון דער פּיעסע אין ,,פאָרווערטס", לכל הפּחות אַ ,בריוו אין דער 
רעדאַקציע". קאַהאַן האָט דאָס אָבער מיט גיבראַלטאַרישער פעסטקייט אָפּגע- 
זאָגט, מיט דער טענה, אַז ס'איז ביי אים (און ניט נאָר ביי אים) אַן אייזערנער 
כלל: קיין קעגן-שרייבן, קיין פּאָלעמיקע וועגן טעאַטער-קריטיק, 


לעאָן קאָברין דער דראַמאַטורג צאג 


אין אַ יאָר אַרום איז געקומען דאָס דריטע חשובע געבורט פון יענער 
קאָברין-טאָמאַשעװוסקי פאַרייניקונג -- איעקב בלומבערג". אַ סוחר אין מאָס- 
קווע, ווערט אָבער יעקב בלומבערג פון דער רוסישער הױפּט-שטאָט פאַר- 
טריבן, װאַנדערט ער איין קיין אַמעריקע, וואו ער פּלאָגט זיך, נאַטירלעך. דעם 
אָפּפאָר פון מאָסקװע האָט טאָמאַשעווסקי אַרומגעשטעלט מיט אַזאַ פּחדימדי- 
קער פּאָמפּע אַז אפילו קלויסטער-גלאָקן צעקלינגען זיך. דערפאַר אײינמאָל, צו- 
ליב טרייסט אין אַ שווערער מינוט, --- שוין אין אַמעריקע, --- כאַפּט דער אַמאָ- 
ליקער מאָסקװער סוחר פון קליידער-שאַפע אַרױס זיין ווייבס, נאָך היימישע, 
סאַמעטענע רעטאָנדע און ער גלעט זי צאַרט און רחמנותדיק און אויך ניט 
אָן שלומערנדיקן שטאָלץ, נאָך צוגעבנדיק דערצו ווערטער פון האָפענונג, טרייס- 
טנדיק אי זיך אַלין, אי די פרוי (דאָס עפּיזאָדעלע איז פון קאָברינס אַ פריערי- 
קער דערציילונג), 

ווייטער געדענק איך פון דער גאַנצער פּיעסע ניט מער וי דאָס, אַז אַװעק 
פון טעאַטער בין איך מיט אַן אַלגעמיין-שוערן איינדרוק, 


די פּיעסע איז לאַנג ניט געגאַנגען. 


אין אַ יאָר אַרום, ד. ה. אין 1906, טרעפן מיר שוין קאָברינען ביי אַדלערן 
אין טעאַטער. דאָס יאָר פון דער דורכגעפאַלענער רוסישער רעװאָלוציע, פון 
פּאָגראָמען-הריגות און אויפגעשטייגטן אידישן נאַציאָנאַליזם. אַרום אידישן טע- 
אַטער האָט דאָס אַלץ זיך מאָדיש געכװאַליעט און מיטן שטראָם איז אויך 
קאָברדין אַװעקגעשוואומען, זיין פּיעסע ,דער גרויסער איד" (אויגנשיינ- 
לעך אַדלערס אַ נאָמען) האָט צייט-און צייטונגס-מאָסיק געפלאַמט מיט די 
נייסטע ידיעות פון רוסלאַנד, עס האָבן פיגורירט, מיט ברעקלעך פון דיסקו- 
סיעס, דער גרויסער בונד, ,דער קליינער בונד" און אויך אידיש-ציוניסטי- 
שע גרופּן. עס האָט אויך שפּאַזמירט אַ מאָנאָלאָג פון אַן אָקאָרשט משוגע גע- 
װאָרענעם, שילדערנדיק די רציחות אויף די אידן. צוליבן הומאָר און גלאַט 
היימישקייט גיט אַ אינגל פון ,קליינעם בונד" איבער די תקנות פון זיין אָר- 
גאַניזאַציע, ד. ה. פון זיין חדר, זיך קלייבנדיק אין סטרייק קעגן זייער רבין. עס 
װאַרפן זיך אָבער אויך דורך סצענקעס און געשפּרעכן, וואו מען דערקענט דעם 
קאָברין פון זיינע בעסערע װערק, 

שרייבנדיק וועגן דער פּיעסע אין ,אידישן קעמפער", האָב איך זי טע- 
מאַטיש געשטעלט אין איין קאַטעגאָריע מיט שלום אַשס ,משיחס צייטן" און 
דוד פּינסקיס , פאַמיליע צבי", נישט ציענדיק אָבער קיין פּאַראַלעלן מיט דער 
פּאָעטישקײיט פון דער ערשטער און מיט דער געדאַנקלעכקײט פון דער צוויי- 
טער. אויב איך געדענק ריכטיק, איז אויך קאָברין אליין (מיט וועמען איך 
בין דערוויילע צוריק גוט-פריינט געװאָרן נאָכן באַנײיטן ברוגז פון נאָכן 
פבלינדן מוזיקאַנט") ניט שטאַרק גענאַרט געווען ועגן דעם ליטעראַרישן 
ווערט פון דער פּיעסע. אָבער מיטן כוח פון דאָס שטיל-ערלעכע אין איר 
(אויך נאַטירלעך מיטן כוח פון דאָס צייטונגדיק-שרייעוודיקע) און, ניט דאָס 
קלענסטע, אין זכות פונם שפּילן (יעקב אַדלער, שרה אַדלער, פראַנסעס אַד- 
לער, אָלס דער קליינער בונדיסט, בערל בערנשטיין, אָלס חזן און ה. מייזעל, 


וראא לעאָן קאָברין דער דראַמאַטורג 


אַלס דער משוגע געװואָרענער איד) איז די פּיעסע אָפּגעגאַנגען שיינע עטלעכע 
װאָכן. 


ג 


דאָס יאָר 1907 צייכנט אָן אַ נייעם עטאַפּ אין לעאָן קאָברינס דראַמאַטי- 
שער קאַריערע, אַ גרויסן אויפשטייג סיי ריין-ליטעראַריש און סיי, מער 
נאָך, ריין דראַמאַטיש, די װאָסערע צען פּיעסן, װאָס איך װעל דאָ אויס- 
רעכענען, וועלכע אויבערפלאַכלעכער און וועלכע טיפער, זיינען, אויב ניט 
אינגאַנצן, איז צום גרויסן טייל, ריין פון די פעלערן, װאָס איך האָב אָנגע- 
וויזן אין די פּיעסן פון נאָך ;נאַטור, מענטש און חיה". די פעלערן, אפילו אַז 
זיי זיינען פאַראַן, רייסן זיי אָבער ניט די אויגן מיט זייער אומגעלומפּערט- 
קייט, וי אין די פריערדיקע פּיעסן. בלויז איין פּיעסע איז דאָ אין דער פּעריאָדע 
-- ;טיר נומער דריי* פון 1916 --- װאָס איז אַ נאָכשלעפּעניש פון דער ,קאַ- 
דעטן"-מאָדע פון ,פאַרלאָרענעם גן-עדן". (דידאָזיקע פּיעסע, וואו עס האָט 
זיך געפונען אַ ,סופּערנאַטוראַליסטישש" סצענע פון אַ פאַרגװאַלטיקונק אין אַ 
דערבייאיקן צימער, האָט, איבעריקס, אויך געהאַט אַ פּאָר גוט געצייכנטע, לעבץ- 
דיקע פּאַרשױנען). צוויי פּיעסן אין דער פּעריאָדע, זיינען געווידמעט דעם נאַציאָ- 
ליזם, ,ישראל'ס האָפענונג" (1915) און ,צוריק צו זיין פאָלק" (1917). בשום 
אופן װעל איך זיי אָבער ניט רופן מאָדע"פּיעסן. איז דאָך דער נאַציאָנאַליזם, 
װאָס האָט אין יענער צייט דערװאַכט אויף דער אידישער גאַס פון אַמעריקע, 
געווען אַזױ עכט און טיף און מאַכטיק װי אַ נאַטור-עלעמענט. און ער 
אָטעמט אַרױס פון די צוויי פּיעסן מיט גאָר פרישער אויפריכטיקייט. אַ ביסל 
אַנדערש איז עס מיט קאָברינס שװאַכקײיט (איך בין ניט זיכער, צי דאַרף איך 
עס אָנרופן פעלער) צו באַציען אין זיינע פּיעסן עלעמענטן אָדער עפעקטן 
פון זיינע פריעריקע דערציילונגען. אין דער איצטיקער פּעריאָדע האָבן מיר 
דריי אַזעלכע פּיעסן. 

אין ,ישראלס האָפענונג" איז פאַראַן אַן אַלטינקע מוטער, װאָס איז בלויז 
אַ שװואַך-פאַרמאַסקירטע באָבע באַשע, אַ קאריקאַטור-פיגור פון צוויידריי פון 
קאָברינס ערשטע דערציילונגען, און אין ,די שונאים" (1912), וי אין ,צוריק 
צו זיין פאָלק", שפּילן זיך אָפּ סצענעס צווישן צוויי ברידער, מענטשן פון 
צוויי ווייט-אָפּגערוקטע װעלטן, וועלכע זיינען דורכגעלעבטע דערמאָנונגען 
פון זייער גליקלעכער אחדותדיקער קינדהייט אין טאַטע-מאַמעס הויז -- סצע- 
נעס װאָס געפינען זיך, אין אַ ברייסערער פאָרמע, אין קאָברינס דערציילונגען, 
;קארל מאַרקס? און אַנדערע. אָבער נישט נאָר איז אַ ספק, צי דאַרף מען 
דאָס לעצטע אָנרופן פעלער, איך ווייס אפילן ניט, צי מעג מען אויף דעם 
אָנװענדן איפּאָליטעטענס פּסוק וועגן שאַבלאָן (אין זיין ,פילאָזאָפיע פון קונסט"), 
אין אָנהײיב, זאָגט זיך דאָרט, מאַכט אַ יונגער קינסטלער נאָך אַנדערע, על- 
טערע קינסטלער, ד. ה. ער פאָלגט נאָך אַ פרעמדן שאַבלאָן; שפּעטער-צו זוכט 
ער זיך אָפּ זיין אייגענעם וועג, ווערט זעלבסטשטענדיק ; נאָך שפּעטער אָבער, 
אויפן אַראָפּבאַרג פון זיין קאַריערע, מאַכט ער שוין נאָך זיך אליין, ד. ה. ער 
ווערט זיין אייגענער שאַבלאָן, צו דער צייט וועגן וועלכער ס'איז דאָ די רייד 


לעאָן קאָברין דער דראַמאַטורג וולאא 


איז קאָברין, זייענדיק דאַמאָלס אין זיין רעכטער בליאונג, גאָר ווייט געווען 
פון ווערן פאַרשאַבלאָניזירט, העכסטנס קען מען צו אים נאָר האָבן די טענה 
פון מאָמענטאַנער פוילקייט : זיך פאַרפוילנדיק צו שאַפן אַ נייע סצענע, האָט 
ער גענומען אַן אַלטע, פון גרייטן, 

װאָס איז שייך דער פּיעסע ;די שונאים" איז די ,געבאָרגטע" סצענע 
כשר לכל הדעות. האָט ער דאָך אירע בעסטע פיגורן, אַזעלכע וי קאַרל מאַרקס 
און סײימאָנקע טראַסק גענומען פון דער דערציילונג מיט דעם נאָמען; האָט 
ער דאָך די גאַנצע פּיעסע, שיר ניט ביז צו די קלענסטע דעטאַלן, באַזירט 
און .געגרונטפעסטיקט" אויף דער דערציילונג (וועלכע, פאַרבייגייענדיק, איז 
אפשר קאָברינס בעסטע) און די פיגורן פון דער דערציילונג ווערן אין דער 
פּיעסע פיל מער אויסגעפילט, ווערן סקולפּטוריש בולטער און דער גאַנצער 
סוזשעט ווערט בדרך כלל פאַרטיפט, מער באַלעבט, 

דער אמת שיינט צו זיין, אַז אין די זיבן יאָר, פון 1901 ביז 1907, האָט 
קאָברין, אַחוץ לעבן אין די פּיעסן װאָס ער האָט אין דער צייט געשאַפן 
אַחוץ דורכלעבן זיינע לייסטונגען אין דער צייט פאַר די צייטונגען און זשור- 
נאַלן, נאָך דורכגעמאַכט אַן אינטענסיוו לעבן אינעװייניק, אַ לעבן פון צוהערן 
זיך צו די אייגענע שאַפונגס-כוחות און זיי בודק זיין, פון קלייבן און אָפּקלײבן, 
פון פאַרואַרפן און קאָנסערװירן, אַ לעבן פון זיך ריײיניקן, פאַרטיפן זיך, פון 
פאַנאַנדערבליען זיך און צייטיק ווערן. 

אין פּיעסע נאָך פּיעסע -- װאָרים דראַמע איז איצט קאָברינס הויפּט- 
געביט --- זען מיר איצט דעם פריידיקן אָבער באַוואוסטזיניקן קינסטלער. 
דעם גליקלעכן, פול-בלוטיקן שאַפער. מייסטנס װערט ער פאַרכאַפּט פון 
מענטשן: ער שטויסט זיך אָן, אין לעב אין געדאַנק, אין אַ דערינערונג 
פון אַמאָל, אויף אַ לעבעדיקן, געזונטן, פולבלוטיקן, אינטערעסאַנטן מענטשן, 
צינדט ער זיך אָן מיטן באַגער, אים סקולפּטוריש אויסצומאָדעלירן, פאַרוועבט 
ער אים אין אַ סוזשעט, אין לעבנס-סיטואַציעס, רינגלט ער אים אַרום מיט 
אַנדערע פיגורן און ציט זי מיט זיינע דראַמאַטישע דרעטלעך, אַזױ וי מאַנץ- 
קענס, אַרײן אין שפּיל, אין קאַמף. אָפּטמאָל ווערט קאָברין, אַזױ װוי אין זיינע 
דערציילונגען, פאַרכאַפּט, איבערגעוועלטיקט פונם ,נייעם לעבן", װי שלום 
אַש רופט אָן די אַמעריקע, װאָס שלינגט איין און קאָכט איבער דעם אידישן 
אימיגראַנט --- פון דער וועלט פון הפקרדיק-צעעפנטן טענעמענט-הויז להיפּך 
צום צניעותדיקן, קליינשטעטלדיקן שטיבעלע, פון אייביקן טאַנץ און קעגן- 
טאַנץ, פון זכר און נקבה, אין שאַפּ און פאַבריק, אין גאַס און אפילו אין דער 
אייגענער וואוינונג און אין דער שכנותדיקער וואוינונג, פון דער וועלט פון 
גענוס און נאָכגעבן זיך, להיפּך צו דער אַלט-היימישער געפיל-אונטערדריקונג 
און איינגעפּענטעטקיט, 

אַלס ביסלעכווייזדיקע אָפּשפּאַלטונג פונם ,נייעם לעבן" מיט זיין קליפה- 
דיקער פאַרכאַפּונג, אנשטייט צייטנווייז ביי קאָברינען --- כאָטש פון דער נאַטור 
ניט קיין טיפער גריבלער -- די פראַגע פון אַסימילאַציע, פון אידישן רייבן 
זיך ביז צום צעריבן װערן, פון מאָלן זיך ביז צום צעמאָלן װוערן -- דורך 


ווואאא לעאָן קאָברין דער דראַמאַטורג 


פרעמדע בליקן, פרעמדע תנועות און אַװאַיעס, פרעמדע אָנשטעלן און מאַ- 
ניערן. און אַלס קאָנטראַסט דערצו, און אפשר אויך אַלס אַ פאַרװאַלגערטע 
און אַריבערגעװאָרפענע עכאָ פון דער אַלטער היים, אַנטשטײט אויך די פראַגע 
פון נאַציאָנאַליזם. און אַמאָל קען גאָר טרעפן ביים סקולפּטוריש-לעבעדיקן 
קאָברינען, אַז ער זאָל פאַרכאַפּט ווערן בלויז פון אַ לעבעדיק-שיינער מעשה 
און זאָל אין איר אַרײינשפּרינגען, װי אַ פלינקער בעקער אין אַ דייזשע, און 
אין איר קנעטן און קנעטן ביז ער קנעט פון איר אַרױס אַ גאַנצן מענטשלעכן 
קאַראַהאָד, אַ שפּרינגענדיק-לויפנדיק-טאַנצנדיקן דראַמאַטישן געשלידער, 
דאָס אַלץ איז די פרוכט פון קאָברינס פאנאנדערבליאונג און אויסצייטי- 
קונג אין די דערמאָנטע יאָרן, ריין-ליטעראָריש, אָבער גרעסער נאָך, וואונ- 
דערלעכער, איז דורך דידאָזיקע יאָרן געווען זיין רייפער ווערן ריין-דראַמאַטיש, 


ריין דראַמאַטיש איז אַ קאָמפּלעקס באַגריפן, ידיעות און קונסט-מאַניפּו- 
לאַציעס, װאָס אפילו אונזערע דראַמאַטישע שרייבער און שרייבער וועגן טע- 
אַטער זיינען זיי אָנגעקומען אי מיט גרויסע שוועריקייטן, אי גאַנץ שפּעט. 
ריין-דראַמאַטיש, ריידנדיק מיט דער שפּראַך פון קווינט-עסענץ, מיינט אַז 
די בינע האָט איר אייגענע חכמת הרפואה און איר אייגענע צייט-רעכענונג, 
אויף דער בינע איז אַ רגע לאַנגװײיליקייט אַ טויטלעכע וואונד און דאָס װאָס 
אויף דער גאַנצער וועלט איז אַ מאָמענט קען אין טעאַטער באַטרעפן אַ גאַנצע 
שעה. ווייטער מיינט עס, אַז אַזױ וי די נאַטור איז ניט סובל קיין װאַקואום, 
אזוי קען אויף דער בינע אויך ניט זיין קיין פּוסטער מאָמענט, וואו עס זאָל 
גאָר ניט געשען -- אין מעשים, אין געפיל, אין וועלכער ס'איז באַוועגונג --- 
אין האַנדלונג. האַנדלונג מיינט אויסטויש, צוזאַמענשטױס, קאַמף. האַנדלונג 
מיינט קאַמף, אין זעלטענע פאַלן קערפּערלעך, אין די מייסטע פאַלן פּסיכאָ- 
לאָגיש, געדאַנקלעך, אפילו פּאָליטיש, עס מיינט רייד און מעשים און תנועות 
(זשעסטיקולאַציעס) און איבערלעבונג אױיסגעגאָסן אֹין רייד, צונויפגעגליט 
אין סצענעס פון אַלערלײי צוזאַמענשטױסן, צונויפגעשמאָלצן אין סיטואַציעס 
מיט בלוטיקע באַציאונגען און קאַמפן. עס מיינט, שליסלעך, און מער קאָן- 
קרעט, אַז אַזױ וי די מאָדערנע דראַמע האָט פיינט סתם פּױזן און זי האָט 
אויך ניט ליב קיין מאָנאָלאָגן, אַזױ קען זי אויך ניט פאַרטראָגן קיין דיאַלאָגן 
(אַחוץ באַלד נאָכן ערשטן אויפגאַנג פונם פאָרהאַנג, צוליב אינפאָרמאַציע) --- 
סיידן זיי, די דיאַלאָגן, לעבן מיט באַועגונג, פאָרשריט, צוזאַמענשטויס און 
קאַמף -- װידעראַמאָל האַנדלונג, 


און אָט דידאָזיקע קונסט האָט קאָברין, אַרום 1907, פולשטענדיק באַ- 
מייסטערט. ס'איז נאָר וואונדערלעך, וואו האָט ער זי אַזױ באַמײסטערט. 
װאָרים, אויסלערנען די דראַמאַטישע קונסט קען מען נאָר פון טעאַטער גופא. 
און טעאַטער גופא האָט קאָברין נאָר געקענט דאָס אידישע און דאָס דייטשע 
(ווי עס האָט זיך אַנטפּלעקט אין אוירווינג פּלײס טעאַטער, אין ניו-יאָרק, ביז 
צו דער ערשטער וועלט-מלחמה). עס בלייבט נאָר צו זאָגן, אַז קאָברינס נענט- 
סטע פאַרטיפונג אין דידאָזיקע צוויי בינעס, פּליוס זיין שוין פריער דערמאָנטע 
אינטואיטיווע שטאַרק דראַמאַטישע נייגונג, צוזאַמען מיט אַ שפּעטערדיקער 


לעאָן קאָברין דער דראַמאַטורג אואא 


גייסטיקער פאַרטיפונג און אָריענטירונג אויפן דאָזיקן געביט האָבן קאָברינען 
אַרויפגעפירט אויפן וועג פון דראַמאַטיש-טעכנישער פולקומענקייט. 

די ערשטע דראַמא, פון זיין צווייטער פּעריאָדע, ,יאַנקל בוילא" (אין רוס" 
לאַנד באַקאַנט געווען אונטערן נאָמען ,דער דאָרפס-יונג") האָט קאָברין גע- 
מוזט אָנשרײבן אין 1907, חדשים נאָך דעם ,גרויסן איד". יעדנפאַלס, שפּעט 
אין יענעם יאָר, האָט קאָברין איאַנקל בוילא" פאַרעפנטלעכט אין ,אידישן 
קעמפער", און אַזױ װי די דראַמע איז אינגאַנצן באַזירט אויף דער דערציי- 
לונג מיט דעם נאָמען (אין סאַמע סוף פון די 90ער יאָרן) און ניט נאָר האָט זי 
מיר קאָברין דאַמאָלס פירגעלייענט, נאָר איך האָב אים דאַן וועגן איר אויך 
געמאַכט געוויסע סוגעסטיעס, האָב איך איצט די דראַמע גאָר גרינג דערקענט, 

;יאַנקל בוילא" איז געשריבן מיט אַ סך קראַפט, סיי ליטעראַרישער און 
סיי דראַמאַטישער. פאַקטיש אַלע מענטשן פון דער פּיעסע לעבן קלאָר און 
העל און מען זעט זיי ממש פאַר די אויגן און מען הערט זיי מיט זייערע באַזונ- 
דערע קולות, אפילו אַז מען גייט ניט ווייטער פונם בוך. זיי לעבן אויך אַ זייער 
אינטענסיוו, דאָס הייסט, אַ דראַמאַטיש לעבן. אפילו אַזאַ פּאַרשױן וי חאַצע 
(דער ,קעלעמער מגיד") כאָטש ער איז אייגנטלעך ניט מער וי אַ ,רעזאָניער", 
ד. ה. אַזאַ איינער, װאָס איז דער עיקר נאָר אַ ריידער, העלפט גאָר אַסך מיט 
אין דער האַנדלונג און טאַקע אין אירע לעצטע אַנטשײדנדיקסטע פּונקטן. 
ריין דראַמאַטיש איז די פּיעסע װי מיט גאָלדערנע האַמערס אױסגעקלאַפּט. 
ניט נאָר באַװעגט זיך די האַנדלונג נאַטירלעך, פריש און פריי, נאָר עס איז 
אין דער פּיעסע קיין איין מאָמענט פון פּוסטקײט, פון שלעפעדיקייט, פון אומ- 
רירעוודיקייט, פון ניט פאָרויס-גיין ניטאָ. (העכסטנס קען מען נאָר זאָגן, אַז 
דער דראַמאַטורג איז אַזױ פאַרכאַפּט געװאָרן פונם ,קעלעמער מגידס" דרשה 
וועגן גיהנום, אַז ער האָט זי געלאָזט זיך אויסציען אַ קליין ביסעלע מער װוי 
עס איז פאַר דער האַנדלונג נויטיק געווען). און די איינציקע סצענעס גיסן 
זיך נאַטירלעך און לייכט אַריבער איינע אין דער צווייטער. 

ריין ליטעראַריש קען מען אָבער זאָגן, אַז די כאַראַקטערן פון דער פּיעסע, 
כאָטש זיי זיינען אַזױ בולט, פעלט זיי אָבער אָפּגערונדעװעטקײט און דורכ- 
זיכטיקייט, װאָס, דאָס לעצטע, לאָזט זיך אפשר פאַרבינדן מיט דעם װאָס מען 
רופט אַטמאָספערע, אָדער פּערספּעקטיווע און פּסיכאָלאָגישקײט. איך דערמאָן 
זיך אויף אַ שפּרוך פון איינעם פון די קלאַסישע קריטיקער, אויב טאַקע ניט אוי- 
גוסט ווילהעלם שלעגעל, זאָגנדיק אַז דער חילוק פון אַ בילד ביז אַ סטאַטוע 
איז, װאָס אין אַ בילד קען מען אריינלייענען טיפער, אפילו ווייטער, כאָטש 
ס'איז דאָ אַ ראַם, איידער עס איז געמאָלן, בשעת ביי אַ סטאַטוע ענדיקט 
זיך דאָס אַרײינלײענען און דאָס אַרױסלײענען תיכף ביי די קאָנטורן, נישט 
צו גיין אַ שפּאַן ווייטער. די כאַראַקטערן פון ,יאַנקל בוילא" זיינען אַ שפּיגל, 
װאָס שפּיגלט אַלץ ריכטיק אָפּ, אָבער הינטערן שפּיגל איז מער גאָר ניטאָ, 
אין דער פּיעסע נאָכמער וי אין דער נאָוועלע. װאָרים דאָרטן זיינען דאָך גע- 
ווען באַשרײיבונגען פון דער נאַטור און פון מענטשן און פון אַ יום-טוב אין 
דאָרף, װאָס האָבן דאָך צוגעגעבן כאָטש דרויסנדיקע אַטמאָספערע. אויך איז 
דאָ אין דער פּיעסע, וי אין דער נאָוועלע, אַחוץ אין הירש בערן (כאָטש ער איז 

אויך נאָר אַ מין ,רעזאָניער") -- אַ מאַנגל אין פּסיכאָלאָגישקײט. יאַנקלס 
שרעק פאַר זיין טויטן טאַטן, פאַרן גיהנום ,וועלכער טרייבט אים צום טויט, 
זען מיר ניט שאַרף גענוג און נאָך פּלאַטשיקער זען מיר זיינע געוויסן-ליידן 
בנוגע נאַטאַשען, די דאָרף-שיקסע, װאָס ער האָט זי אָן ספק ליב. װאָס שייך 
דעם פּרימיטיוו רעליגיעזן שרעק, זען מיר אים דאָ פיל וױיניקער װי אין 
הױפּטמאַנס ,פורמאַן הענשעל" און אפילו אין גאָרדינס אויף איר געבויטער 
;די שבועה אָדער ראָניע די פּאָטשערין" (װאָס זיינען געקומען מיט אַ יאָר 
זעקס פריער) און אין ביידע איז סיי די אַלגעמײן אינטעלעקטועלע, סיי די 
רעליגיעזע ניװאָי, קוים אַ האָר העכער וי אין קאָברינס ווערק, 


געשפּילט געװאָרן איז ,יאַנקל בוילא" צום ערשטן מאָל אין יאָר 1909, 
אין אַ ,מוזיק-האָל* אויף קלינטאָן סטריט, פון אַקטיאָרן ,פייער מאַכער", ד, ה, 
אָנגעהעריקע צו אַ יוניאָן פון מייסטנס פּראָװינציעלע אַקטיאָרן, װאָס איר 
נאָמען איז געווען ווייט ניט קיין געהויבענער. די מוזיק-האָל שפּילער האָבן 
אָבער די פּיעסע גוט דורכגעפירט (איינע אַן איידאַ פיין האָט אַזױ געלונגען לאַ- 
כעדיק געשפּילט יאַנקלס כלה חייקע, אַז זי איז אויף אַ לאַנגער צייט פאַר- 
בליבן אַ שם דבר), דער דאָזיקער דערפאָלג האָט געפירט דערצו אַז דוד 
קעסלער, וועלכער האָט פון דער פּיעסע משמעות לכתחילה זיך געהאַט אָפּגץ- 
זאָגט, האָט זי שפּעטער-צו גערן אויפגעפירט און, װוידער, מיט אַן אָנגעזעענעם 
דערפאָלג. בשעת דער ערשטער וועלט-מלחמה האָבן זי ,די ווילנער" געשפּילט 
מיט גרויסע יסורים אָבער אויך מיט גרויס הצלחה אין ליטוויש-ווייסרוסישע 


שטעט און שטעטלעך, (פון יענע אויפפירונגען שטאַמט עס נח נאַכבושעס 
מערקווירדיקער ,פאָרטראַג פונם פקעלעמער"), 


אין יאָר 1910 האָט קאָברין געלאָזט אויפפירן די פּיעסע דער ,גאָלדענער 
שטראָם", װאָס איז געווען געבויט אויף קאָברינס ראָמאַן אאָרע די באָרדײ, 
וועלכער איז, מיט עטלעכע יאָר פריער, געווען געדרוקט אין אַ אפאָרווערטס"- 
אויסגאַבע, דאַכט זיך אין ,צייט-גייסט", אין אַ סך יאָרן אַרום איז די פּיעסע 
װידעראַמאָל אויפגעפירט געװאָרן דורך דער אַקטריסע דזשעני גאָלדשטײן, 
ביידע מאָל איז די פּיעסע קיין דערפאָלג ניס געווען און איז מחמת באַקאַנטע- 
אומבאַקאַנטע טעאַטער-סיבות שנעל אַראָפּ פון דער בינע. איך האָב די פאָר- 
שטעלונגען (ואַרשײינלעך בין איך דאַמאָלס געווען פאַרייזט) ניט געזען. 
אָבער דעם ראָמאַן .אָרע די באָרד" האָב איך, בשעת ער איז פאַרעפנטלעכט 
געװאָרן, מיט באַגייסטערונג געלויבט ערגעץ אין אַ רעצענזיע און איצט, העל- 
פנדיק צוגרייטן צום דרוק דאָס איצטיקע בוך, האָב איך, מיט ניט ווייניק 
פרייד געלייענט אויך די פּיעסע. ניט נאָר איז די דראַמע מאלעריש אמת, 
ניט נאָר לעבן דאָ די מייסטע מענטשן אַ לעבעדיק לעבן, באַלױכטן מיט אַן 
אייגענער, פון זיך אַלין אַרױסשטראָמענדיקער שיין, נאָר עס פלאַקערט דאָ 
אויך אַ העלע ליכט-שיין פון אידיש-אַמעריקאַנישן לעבן, ניט נאָר איז פאַראַן 
אין דער פּיעסע אַטמאָספערע, נאָר עס איז אויך דאָ אַ סאָציאַלער שטראָם, 
װאָס באַהעלט און באַשפּיגלט דאָס גאַנצע, (איך צי דאָ די אויפמערקזאַמקײט 
פון לעזער, אַז כמעט אויף דער אייגענער טעמע, אַ אריעל עסטייט בום" מיט 

אַ קאַטאַסטראָפע, איז געווען געבויט אויך יעקב גאָרדינס סאַמע לעצטע דראַמע 
;דעמענטיא אַמעריקאַנאַי, װאָס איז געווען אויפגעפירט פון באָריס טאָמאַ- 
שעווסקין, אַן ערך אַ האַלבן יאָר פאַר גאָרדינס טויט. גאָרדינס פּיעסע איז 
געווען ברייטער פאַנאַנדערגעװאָרפן און זי האָט אויך געגלאַנצט מיט וויצן 
און מיט אַנדערע ליטעראַרישע פליטערלעך, אָבער קאָברינס פּיעסע איז גע- 
זינטער מיט דער פעסטקייט פון אַ פּאָר פון אירע הויפּט-פיגורן, איז היימי- 
שער מיט איר אידישלעכקייט און איז גאָר אַ סך שטאַרקער מיט איר דראַ- 
מאַטישער באַוועגלעכקייט און געשפּאַנטקײט). און ס'איז פאַר מיר געווען 
אַן אמתע פרייד צו זען אַזעלכע גאַנצע, פרום-ערלעכע, ,ניט-קיין-געטשע- 
פּעטע" אידן װי אָרע די באָרד, זיין אַלטינקע מוטער און זיין בוכהאַלטער חיים 
אליע, ניט נאָר אין סאַמע האַרץ פון בראָנזװיל, נאָר אוֹיך אין סאַמע רעכטן 
גיהנום-פיבער פון אַ ,ריעל עסטייט* אויפברויז, פון האַלז-און-נאַקן ברעכנדי- 
קע שפּעקולאַציעס, אין סאַמע קעסל-גרוב פון צעלאָזטע, צעשמאָלצענע, צערו- 
נענע מענטשן און שיקזאַלן, 

די פּיעסע, מיט אירע פעלערן (צוויי מיטגלידער פון אָרעס פאַמיליץ 
זיינען בלייכלעך געמאָלן, זיין איידעם פּיניע זאָגט חכמות פון וועלכע עס לאַכט 
זיך ניט זייער גרינג, סעמקע בלום, דער שאַרלאַטאַן:אינטריגאַנט פון דער 
פּיעסע, מיט זיין האַלב-בלאָפּערישן ציטירן פון די רוסישע פּאָעטן, איז האַלב 
שאַרזש, האַלב שאַבלאָן) -- אָבער ניט געקוקט אויף דעם אַלעמען דאַרף זי 
ניט נאָר געשפּילט און געשפּילט וערן, נאָר זי פאַרדינט אויך אַ געדענקווער- 
טיקן אָרט אין די צוקונפטיקע כראָניקעס פון אונזער טעאַטער. זי פאַרדינט 
עס שוין צוליב דער שטאַרקער -- ערלעכער, אָן פאַלשע עפעקטן -- גע- 
שפּאַנטקײט פון אירע סצענעס, 

זיין קלימאַקס אויפן פעלד פון ערנסטער דראַמע (אין קעגנזאַץ צו קאָ- 
מעדיע) האָט קאָברין דערגרייכט אין יאָר 1912, אין יעקב אַדלערס טעאַטער, 
אין דער דראַמע ,די שונאים", 

אָבער איידער איך גיי ווייטער, לאָמיך זיך דאָ וואוילגיין מיט אַ שטיק 
אָפּנהאַרציקײט, מיט וועלכער איך טראָג זיך אַרום פונם סאַמע אָנפאַנג פון 
דער איצטיקער אָפּהאַנדלונג, און דאָס איז, אַז פון אַלע טעאַטער-דירעקטאָרן 
מיט וועמען קאָברין האָט געהאַט צו טאָן, איז אים אַם גליקלעכסטן געגאַנגען 
מיט יעקב אַדלערן. איך בין איבערצייגט, אַז ניט נאָר שרייבנדיק פאַר אַך- 
לערן, נאָר אפילו ניט שרייבנדיק די פּיעסע לכתחילה פאַר אים, נאָר זיך 
באַטײליקנדיק מיט אים אין די פירלייענונגען און אין די פּראָבעס פאַר דער 
אויפפירונג פון דער פּיעסע, האָט קיין דראַמאַטורג זיך ניט געקענט באַפרײיען 
פון דעם באַצױבערנדיקן און באַגײסטערנדיקן פאָרגעשמאַק, אַז אַדלער װעט 
די פּיעסע שפּילן, אַז אין דער און דער סצענע װעט ער אָננעמען אַזאַ און אַזאַ 
האַלטונג און אין אָט דעם מאָמענט װעלן די ווערטער אַזױ אָ אַרויסקלינגען 
פון זיין וואונדערלעכער דיקציע, אַז אין אָט דעם און דעם קער און שטעל 
וועט אַדלערס בליק שיינען מיט אַזאַ און אַזאַ גלאַנץ, װועט זיין פּנים אָפּשפּיגלען 
אַזאַ און אַזאַ באַצװינגענדיקע מינע, 


וואאא לעאָן קאָברין דער דראַמאַטורג 


און ניט נאָר מיט זיין שפּילן, נאָר אפילו מיט זיין רעזשיסירן -- כאָטש 
אַדלער איז ניט געווען דער בעסטער אידישער רעזשיסער -- דאָך האָט ער 
געמוזט אויסאיבן אַן אָנזעװדיקע ווירקונג אויפן שרייבער. כאָטש איך בין 
ווייט ניט זיכער, אַז אַדלער איז געווען פיל אינטעליגענטער פון די אַנדערע 
אידישע רעזשיסערן, מיין איך אָבער אַז ער איז געווען אַ קליגערער מענטש 
פון זיי, אויך אַז ער האָט אין זיינע אויגן פאַרמאָגט אַ ליכטיק-טיפערן סצענע- 
חוש און אין זיין גאַנצן װעזן אַ מער דורכדרינגנדיקע בינע-קענטעניש. 


קאָברינס דראַמאַטישער טאַלאַנט, געבענטשט מיט זיין פולסטער אויס- 
געצייטיקטקייט, באַרײיכערט מיט אַדלערס (און זיין טרופּעס) שפּילן און מיט זיין 
רעזשיסירן, האָט, אין יאָר 1912, געגעבן דעם אידישן טעאַטער איינע פון זיינע 
גאָר הערלעכע דערגרייכונגען. 


געבויט אויף קאָברינס אפשר סאַמע בעסטער דערציילונג, .קאַרל מאַרקס" 
(און עס מעג טאַקע גילטן אַלס כלל, אַז פון װאָס אַ בעסערער דערציילונג 
אָדער נאָװעלע קאָברין באַציט זיין פּיעסע, אַלץ אַ בעסערע טעאַטער-שטיק 
ועט זי זיין) איז ;די שונאים" געווען אַ רוישיקער דערפאָלג סיי ליטעראָריש, 
סיי דראַמאַטיש, סיי טעאַטראַליש. מען האָט ביי דער פּיעסע אי אידיש-מענטש- 
לעך, אי אידיש-טעאַטערדיק געוויינט און געלאַכט. מען האָט געװאַלטיק מיט- 
געלעבט סיי אין די גרופּן-סצענעס, סיי אין די מאַסאָװע. פאַרדינט די פּיעסע 
אין פולן זין פון װאָרט באַצײכנט צו װערן אַלס סאָציאַלע דראַמע. אָן 
שום ספק פאַרדינט זי אויך באַצײכנט צו װערן אַלס היסטאָרישע דראַמע, 
שילדערנדיק, אויף אַ ברייטן פעלד און מיט די שאַרפסטע, זיכערסטע שטריכן, 
די ערשטע גרויסע שפּרײזן פון אידיש-אַמעריקאַנישן קאַמף פון אַרבעט און 
קאַפּיטאַל, 3 - 4 שש 

מיט איר טעאַטערדיק-דורכגעגליטן אינהאַלט -- שטרייט און קאַמף פין 
קלאַס קעגן קלאַס, פון אייגנליבע קעגן אידעאַליזם, פון ברודער קעגן ברודער, 
פון שטעטלשער אידיליע קעגן גרויס-וועלטיקער האַרט-האַרציקײט, פאַר- 
דינט די פּיעסע אויך באַצייכנט צו װערן אַלס אידעאַלע דראַמע, פאַר. 
מאָגנדיק אַזאַ שפע פון סצענעס און סיטואַציעס, וערנדיק אויפגעריסן און 
געטראָגן אין שטורעם פון קאַמף און צוזאַמענשטױס. אַלץ איז דאָ אוממיטל- 
באַר, אַלץ איז קאָנקרעט. אַלע סטעזשקעס, וי אָפּגעלעגן, פירן דאָך צום 
שטורעם-צענטער אויפן שפּיץ-באַרג. אפילו דאָס ברייטע געלעכטער, װאָס 
קנאַלט דאָ און דאָרט דורך די סצענעס, פאַרמאָגט אַ וואונק, א הויך פון דער 
טראַגיק פון לעבן, 


;די שונאים" האָט געאָטעמט מיט אמתער טראַגעדיע. די זייער פאַרביקע, 
פולבלוטיקע געשטאַלטן, די מיטרייסנדיקע פּאַטעטישע וי שטורעמדיקע סצע- 
נעס און סיטואַציעס, צוזאַמען מיטן ברייטן, פרייען, האָפּערדיקן שפּילן פון 
אַדלערן, מאָשקאָװיטשן און אַנדערע, האָבן אַװעקגעטראָגן און אויפגעהייבן 
די צוקוקער ביז צום העכסטן עקסטאַז פון איבערלעבן, פון מיטפילן, מיט- 
ליידן און מיטקעמפן, 


לעאָן קאָברין דער דראַמאַטורג ווואאא 


(אויב מיר, ד. ה. איך און פרוי קאָברין האָבן אױיסגעלאָזט ,די שונאים" 
פון דער איצטיקער דראַמען"זאַמלונג, איז עס בלויז דערפאַר, ווייל מיר האָבן 
די פּיעסע ניט געקענט באַקומען אין קאָברינס אייגן-הענטיקן, אָריגינעלן 
ניט"געענדערטן טעקסט. אָבער מיר האָפן, אַז ביי אַ ווייטערדיקער אױסגאַבע 
פון קאָברינס ווערק, װעט דער עכטער טעקסט אָפּגעזוכט ווערן. 

אין 1913 איז, װוידער ביי טאָמאַשעװסקין, געשפּילט געװאָרן קאָברינס 
קאָמעדיע אבריטש אֶף פּראָמיס* (אין רוסלאַנד .בערטשיק") און אין 1916, 
נאָכאַמאָל ביי טאָמאַשעװסקין, די קאָמעדיע ,די נעקסדאָריקע" (געדרוקט פאַר 
עטלעכע יאָרן אין ,איקוף"-זשורנאַל, אונטערן נאָמען ;איבער ימ'ען גרויסע"), 
דערמאָן איך די צוויי פּיעסן אין איין אָטעם, ווייל אייגנטלעך זיינען זיי אַ מין 
צווילינג. װאָרים ביידע באַהאַנדלען איין טעמע, וועלכע איך האָב שוין פריער 
אונטערגעשטראָכן, אָנצײכענענדיק די עטאַפּן פון קאָברינס דראַמאַטישער 
קאַריערע, די טעמע ,דאָס נייע לעבן, די צייטנווייז הפקרדיקע גענוס-און 
תכלית-יאָגעניש פון אידישע אימיגראַנטן אין אַמעריקע. ביידע פּיעסן זיינען 
זייער היימיש מיט לעבעדיקע מענטשן, פון איינפאַכן, היימיש-קליינשטעטלדיקן 
פאָלק, מיט זייער היימישער מאָראַל, װאָס ווערט דאָ טיילווייז פאַרדאָרבן, מיט 
זייער היימישן וועלט-בליק, װאָס ווערט דאָ טיילווייז אויסגעברייטערט. אַלץ 
אינאיינעם זיינען די צוויי פּיעסן אַ פריילעכער, צייטנווייז אויך אַ טרויעריקלע- 
כער וויר-װאַר פון טעותן, נאַרישקײטן און נאַרער און די לעצטע -- אויף אַזױי- 
פיל טראָגט אונזער דראַמאַטורגס מאָראַל --- ווערן אָפּטמאָל באַשטראָפט, אַלין 
אַריינפאַלנדיק אין די נעצן, װאָס זיי האָבן אונטערגעשטעלט פאַר אַנדערע, 
אין לעבן איז קאָברין געווען שטאָל און אייזן פאַר דער קאָמעדיע, האַלטנדיק 
זי אויף אַ האָר ניט מינדער פון דער דראַמע. און איך מיין, אַז װאָס איז שייך 
זיינע אייגענע קאָמעדיעס, לכל הפּחות, איז ער געווען גאָר ניט אומגערעכט. 
די כאַראַקטערן אין די צוויי קאָמעדיעס זיינען בשום אופן ניט װייניקער גע- 
זונט-לעבעדיק איידער די כאַראַקטערן אָדער טיפּן אין די דראַמעס. דער 
הומאָר איז, אינם גרויסן בדרך כלל, אַ פרישער, אַ קװאַליקער. די קעמפנדיקע 
סצענעס זיינען לאָגיש געקייטלט פון ביידע זייטן פונם קלימאַקס. 

פאַראַן עטלעכע קליינע אונטערשיידן,. עטלעכע קליינע פעלערן. אין 
פבריטש אָף פּראָמיס* איז פאַראַן אַן עלטערער איד, װאָס, אויף אַ רגע, ווייט 
ער אָן אַן ערנסטע שטימונג אויף דער בינע. זיינער אַ פריינט, צעריידנדיק 
זיך מיט אים, פרעגט : 

פאַר װאָס דאָ אין אַמעריקע ווערט דאָ די מענטשלעכקייט אַזױ װוינציקער, 
אַזױ אָרימער ! 

און דער עלטערער איד ענטפערט: 

דו פרעג בעסער : פאַר װאָס ווערט דאָ אידישקייט אַזױ גרעבער, אַזױ 
װאָכעדיקער ? 

דערפאַר, אַ רגע פאַרן לעצטן פאָרהאַנג, אַז בערטשיקס, דעם שיר ניט 
;אַרײנגעכאַפּטן* יונגענמאַנס ווייב אָדער כלה, קומט אַראָפּ פון ,יענער זייט", 
איז זי אַ שטומע ליאָליע, אָן אַ װאָרט אויסצוריידן, וי אַ לעבעדיקע טאַבליצע 


שואאא לעאָן קאָברין דער דראַמאַטורג 


אָדער שילד, אין דער אנעקסדאָריקץ" איז די יונגע ווייבעלע, הינדעלע, פון 
.דער אַלטער היים", אַ גאַנץ טיפער, ערנסטער, בר-דעת'דיקער, מאָראַליש- 
באַשײדענער כאַראַקטער, װאָס איז נאָך דערצו דורכויס אױסגעהאַלטן, וי פון 
איין שטיק. דערפאַר, פון דער אַנדער זייט, איז דאָ דער ערשטער אַקט אַ 
היפּש ביסל צעצויגן : דערפאַר, טאָפּטשעט זיך קוליע דער שמיד, וועלוועלעס, 
דעם הױיפּט-העלדס, טאַטע, צופיל אונטער די פיס, ריידנדיק אביסעלע צופיל 
פון די ווייבער און זייער ,נישט-אָנגעטאָנקײט", װאָס ער באַגעגענט אין אַמע- 
ריקע : און דערפאַר איז גימפּל ריאַבטשיק, דער ליטווישער מאַן פון דער רומעץ- 
נישער קאָקעטקע, אַ היפּש ביסל פאַרקאַריקאַטורעװעט. 


מיר האָבן נאָך אַ מין פּיעסן-צווילינג אין קאָברינס צווייטער פּעריאָדע. 
װאָס ווערט איצט באַטראַכט, .ישראלס האָפענונג" (1915) און ,צוריק צו זיין 
פאלק" (1917), אַ צווילינג פון נאַציאָנאַליזם, נישט געדענקענדיק איצט צו" 
פיל פון דער ערשטער, שטייט פאַר מיר אָבער גאַנץ קלאָר דער כאַראַקטער 
פון דער איידעלער, שיינער, אָבער נאָך דעם פלאַמענדיקן אָפּעראַ-אָרעאָל- 
לעכצנדיקער הדסה, װאָס צוליב אים איז זי אפילו קאַפּאַבל איר ליבהאָ- 
בער-באַשיצער צו פאַרלייקענען, איר אידישן איך פון איר פּנים אַראָפּצו- 
קראַצן, און די קוים טונקעלערע געשטאַלט פון דעם נאַציאָנאַליסטיש-ציוניס- 
טישן, אידישע קולטור ליבהאָבנדיקן, אָבער לסוף פון אַנטוישונגען אונטער- 
געבראָכענעם ישראל פּאָליאַקאָוו, וייניקער קלאָר איז דאָ, נאַטירלעך, די ניט- 
אידישע וועלט, די וועלט פון די אַמעריקאַנער קונסט-פאַקטוירים. (די פּיעסט 
האָט אויך געהאַט דעם פאַרדינסט, װאָס זי האָט, צום ערשטן מאָל, אַרוסגעפירט 
בערטאַ גערסטין אין אַ שיינער, הויכער, ערנסטער אידישער ראָליע). דער 
צווייטער צווילינג ;צוריק צו זיין פאָלק" איז ריין דראַמאַטיש אַן אויסערגע- 
וויינלעך שטאַרקע פּיעסע. ,ניט קיין טעאַטער-שטיק, נאָר א שמידישער האַ- 
מער" האָט אויף איר געזאָגט מאָריס מאָשקאָװיטש נאָכן אויסהערן זי, מיי- 
נענדיק, נאַטירלעך, איר זיכערע קראַפט. ריין ליטעראַריש האָב איך גע- 
פונען דאַמאָלס און געפין אויך איצט, אַז די דראַמע איז געשריבן צו סכעמאַ- 
טיש, צופיל לוט אַ פּלאַן אַזױ װוי אויף באַשטעל, װאָס דאָס מאַכט זי אַ ביסל 
שטייפלעך און דערלאָזט ניט קיין טיפערן אַרײינבליק. ווייטער, דאַכט מיר, 
אַז דאָס תשובה טאָן פון דעם אָפּגעקערטן אידן שװאַרץ-בלעק ווערט ניט 
גענוג פּסיכאָלאָגיש אויפגעקלערט, דערשיינט ער פאַר אונז, ביי זיין גאַנצער 
סימפּאַטישקײט און וואויל-בראַװער האַלטונג --- עפּעס וי אַ שטיק מיסטעריע, 
אויך, אַז זיין אַמעריקאַנער פרוי מערי ווערט געמאָלן אַ ביסעלע שוין צו 
האַרטלעך. דערפאַר, זיינען די צוויי יונגע ליבהאָבער פון דער דראַמע, די 
טאָכטער און איר אידישער געליבטער, דער יונגער מאלער, און זייער ליבע 
געמאָלן ליבלעך, שיין און אפילו ניט אָן הומאָר. דער יונגער זון, ווידער, איז 
בלויז אַ שאַרזש. 


די קרוין פון דער איצטיקער פּעריאָדע, װייניקער זיכער ריין ליטערא- 


ריש, אָבער אָן שום ספק סצעניע, איז ,דעם דאָקטאָרס ווייבער" (אָדער ,מינקע 
די מויד") פון 1917, עס איז אַ פּיעסע ,וואו אַלע פּאַרשױנען, אָן דער קלענס- 

טער אױיסנאַם, זיינען וואונדערלעך לעבעדיק, קוועקזילבערדיק באַװעגעוודיק, 
און יעדער איינער איז, אין זיין פּוסטקײט אָדער פולקייט, אָנגעגאָסן מיט אינ- 
האַלט. װאָס איז שייך סצענעס, און אפילו סיטואַציעס, איז מיט זיי די קאָ- 
מעדיע אַזױ איבערפלייצנדיק רייך, אַז עס מיר שווער צו דערמאָנען זיך צו 
איר אַ גלייכן אין אַלץ װאָס איך האָב געזען, געלייענט. און ווייל די מענטשן 
זיינען אַזױ וואונדערלעך לעבעדיק (נאַטירלעך זיינען די פאָלק-מענטשן לע- 
בעדיקער איידער די אינטעליגענטן, לויט דעם אַלטן כלל אַז אַ אידן מיט אַ 
באָרד איז גרינגער אָנצוכאַפּן מיטן פּינזל אָדער פּען איידער דעם אידן אָן 
אַ באָרד) און די סצענעס זיינען אַזױ טענצלדיק-שפּרינגעװדיק, פלייצט די 
קאָמעדיע זיך אַליין אַריבער מיט איר שפּרודלדיקן הומאָר. אין דער גאַנצער 
פּיעסע געפין איך נאָר איין קליינעם פעלער --- קאָברינס ,פאַרצייטיקער" 
פעלער פון נאָכלויפן נאָך דער מאָדע. דאָ לויפט ער אפשר ניט נאָך, אָבער 
ער הענגט זיך אָן אָן דער מאָדע פון יענעם יאָר (און אפשר אויך אַ פּאָר יאָר 
פריער און שפּעטער) אין אונזערע ראַדיקאַלע קרייזן -- דאָס איז די מאָדע 
פון .געבורט קאָנטראָל", קאָברין הענגט זיך אָן דער מאָדע אָן אַלס אַ תירוץ 
צו שרייבן די קאָמעדיע, אָבער אי דער תירוץ איז אומנויטיק, אי, בלויז אַלס 
תירוץ, ווערט ער צופיל אויסגעצויגן (וועלכע תירוצים דאַרף מען דען, פאָר- 
צושטעלן די פאַלשקייט און נאַרישקײט פון אַ ניט-גלייכער הייראַט (), 

די לעצטע פּיעסע פון דער פּעריאָדע, װאָס איז נאָך קיינמאָל ניט געשפּילט 
געװאָרן, אָבער עס װעט זיין אַ שרעקלעכע עוולה, אויב זי װעט אויך ווייטער 
ניט געשפּילט ווערן, איז ,דאָס אייביקע פייער". עס איז אַ היסטאָרישע דראַמע, 
באַאַרבעט, וועדליק -- אויב איך געדענק ריכטיק --- קאָברין האָט מיר אַמאָל 
געזאָגט, נאָך דעם אידיש-דייטשן שרייבער מאַקס רינגס, אַ טרילאָגיע-ראָמאַן 
;בית הלל", (קאָברין האָט די טרילאָגיע, אַרום אָנהײב די צװאַנציקער יאָרן 
פריי איבערגעזעצט, אַלס ראָמאַן פאַרן ,טאָג" און פון דאַמאָלס שטאַמט טאַקע 
די פּיעסע). ,דאָס אביקע פייער" גליט מיט דער ריינער פלאַם פון אידישן 
נאַציאָנאַליזם. זייענדיק שיין און דורכזיכטיק געשריבן, אין שיינעם און לוי- 
טערן קלאַסישן סטיל (די שרייב-מאַניער פאַר דעם ראָמאַנטיזם און אַװדאי 
פאַר דעם רעאַליזם-נאַטוראַליזם פון 19טן יאָרהונדערט) גיט זי אויך אַ גאָר 
נשקשהדיקן בילד פון אידישן לעבן אין דער צייט פאַרן חורבן בית שני. 
לסוף, איז ,דאָס אייביקע פייער" אויך וואונדערלעך שטאַרק מיט איר מאַכטיקן 
סצענישן אויסשטעל. 


און איצט אַ שפּרונג פון װאָסערע אַכט יאָר -- אַ שפּרונג אויף יענער 
זייט פון אונזער פּעריאָדע -- און מיר קומען צו דער דראַמע ,ריווערסייד 
דרייוו", געדרוקט אין דער ,צוקונפט", אין 1928, אויפגעפירט פון מאָריס 
שװאַרצן אין 1931 און אַרױסגעגעבן פון ,איקוף", משמעות, אין 1942, װוי- 
דעראַמאָל אַ דראַמע פון דער אידישער אימיגראַציע, אָבער גאָר לויט אַ נייעם 
נוסח. שוין נישט קיין טראַגעדיע פון קערפּערלעכע ליידן, אויך ניט פון 
שווינדל, כאַפּערײ און פאַרפירונג, װי למשל, אין גאָרדינס ,דער רוסישער 
איד אין אַמעריקע", נאָר פון דורותדיקער דערווייטערטקייט. די קרבנות, 

אַן אַלטער טאַטע מיט אַן אַלטער מאַמען, קומען אַראָפּ צו אַן איידעלן זון 
מיט אַן אייגנטלעך נישט-אומאיידעלער שנור יאָבער ביידע פּאָרן זיינען אַזױ 
אָפּגעפרעמדט, ניט אַזױ אין יאָרן װי אין זיטן און מאַניערן, אַז עס איז אומ- 
מעגלעך זיך צונויפצוקומען. היינט אַז די יונגע עלטערן זיינען אַזױ, טאָ װאָס 
קען מען שוין זאָגן וועגן זייערע גאָר יונגיטשקע קינדער ? איז עס די טראַ- 
געדיע פון אַמעריקאַניזאַציע-אַסימילאַציע, נאָך מיט אַ צומיש פון איד און 
יהודי. און עס איז ניט קיין קליינע טראַגעדיע, כאָטש זי ווערט אַרױסגעבראַכט 
מיט זעלטענער איידלקייט, מיט שטילער, איינגעהאַלטענער קראַפט, 
קיין צו שטאַרקן רושם אויף דער טעאַטער-וועלט האָט די פּיעסע, משמעות, 
ניט געמאַכט. דאָך שפּילט זי מאָריס שװאַרץ, אוֹן קענטיק מיט דערפאָלג, כסדר 
אויף דער פּראָװינץ, ביז היינטטיקן טאָג. אין אונזערע ליטעראַרישע קרייזן 
! האָט די פּיעסע אַ גוטן נאָמען -- דער עיקר אפשר דערפאַר, ווייל עס געפינט 
זיך אין איר אַ אידיש-אַמעריקאַנער יונגערמאַן, אַ דיכטער, װאָס קען אידיש, 
רעדט אידיש און רעדט באַגייסטערט פון אַ צוקונפט פאַר אידיש. קוק איך 
אויף אים, הער איך אים און אין האַרצן באָמבלט זיך מיר דאָס לידל. 
,הלוואי, הלוואי, הלוואַי, 
הלוואי װאַלט דאָס אמת געווען". 


דֹ 

פיל איך אַז עס װאָלט ניט רעכט געווען, ניט צו מאַכן צום סוף, כאָטש 
אַ גאַנץ קורצן פאַרגלייך צווישן יעקב גאָרדינען און לעאָן קאָברינען. (קיין 
גרינטלעכן פאַרגלייך איז, נאַטירלעך, דאָ ניט מעגלעך צו מאַכן איבער אַסך 
טעמים, דער עיקר אָבער דערפאַר, װאָס. בשעת קאָברין האָט אַרױסגעלאָזט 
פון זיינע הענט, שוין מיט עטלעכע איבערגעזעצטע און באַארבעטע, עטלעכע 
און צװאַנציק פּיעסן, האָט גאָרדין, מיט פיל איבערגעזעצטע און באַאַרבעטע, 
אַרױסגעגעבן איבער אַכציק פּיעסן, צווישן זיי, ביי קאָברינען װאָסערע זעכצן 
װאָס מען קען אָנרופן גוטע, בשעת ביי גאָרדינען זיינען דאָ אַזעלכע װאָסערע 
פֿינף זעקס און צװאַנציק), 

אָבער אַ קורצן פאַרגלייך לאָמיר דאָך פּרואוון דורכפירן, 

האָבן מיר פאַר זיך צוויי פאַרשיידענע מענטשן, ביידע זייער טאַלאַנטפול, 
ביידע מאַלער, ביידע פּאָעטיש געזינט, ביידע הומאָריסטן. אָבער, לויטן רעכטן 
עיקר, איז איינער, קאָברין, געווען אַ סענסואַליסט, אַ מענטש פון פלייש און 
בלוט, מיט אַ זוכעניש נאָך מענטשן פון פלייש און בלוט און מיט אַ געװאַלטיקן 
באַגער נאָך אַזעלכע מענטשן און אַנטציקונג פון זיי, בשעת דער צווייטער, 
גאָרדין, איז, לויט זיין רעכטן עיקר, געווען אַ דענקער, אַ מאָראַליסט און אַ 
פּרעדיקער, 

ביידע מאָלן -- דער ערשטער מיט בלוט-רויטער פאַרב ‏ דער צווייטער 
מיט פאַרב, װאָס ווערט ניט זעלטן דורכגעווייסט מיט געדאַנק. ביידע לאַכן, 
דער ערשטער, מייסטנס מיט פריידיקן געלעכטער, מיט אָנקװעלן ‏ דער 
צווייטער, אַמאָל אויך מיט שטעכיקער סאַטירע (;איװואַן קאָליוטשי", דער 

שטעכיקער איװאַן, דאָס איז געווען איינער פון גאָרדינס פּסעװדאָנימען אין 
זיינע רוסישע צייטונגען) -- גאַנץ אָפט אָבער מיט וויץ, 

קאָברין איז פּאָעטיש-קינסטלערישער האַרץימענטש; גאָרדין איז אַר- 
טיסטישער קאָפּימענטש. פאַרנעמט זיך קאָברין מיט פּראָבלעמען גאָר זעלטן, 
בשעת גאָרדין איז אַ פּראָבלעמאַטיקער דורכויס. אויף ,גאָט, מענטש און 
טייוול", אויף ,מירעלע אפרת", אויפן ,מטורף", אויפן ,אומבאַקאַנטןף האָט 
גאָרדין, קענטיק, גע'מוח'ט; ביי קאָברינען, אויב ,די שונאים" און ,דער 
גאָלדענער שטראָם* זיינען סאָציאַלע דראַמען, איז די סאָציאַלישקײט ביי 
אים אַרױסגעשפּרונגען --- אַזױ װי די געטין ווענוס, פונם שוים פון ים -- 
פונם קאַראַהאָד פון מענטשן, פונם שפּרודל פון בילדער, 

אַ צאָל פון קאָברינס פּיעסן האָבן געהאַט אַ גרויסן דערפאָלג, באַלד אַזאַ 
דערפאָלג וי אייניקע פון גאָרדינס פּיעסן. אָבער פיל גאָרדינס פּיעסן זיינען 
אַריבער, אַזױ צו זאָגן, אין דער אידיש-טעאַטערדיקער אייביקייט, 

קאָברינס דערפאָלג האָט זיך גענומען פון זיינע לעבעדיקע מענטשן, פון 
זיין פרישן הומאָר, פון זיין קראַפּטיקער סצענישקייט. גאָרדינס ריזיקער דער- 
פאָלג האָט זיך, אַחוץ פון די ביי קאָברינען אויסגערעכנטע מעלות, נאָך אויך 
גענומען פון זיין וויץ (װאָס פּאָרט זיך מער מיט געדאַנק און װאָס דער איד 
האָט זייער ליב), פון זיינע מאָראַליזאַציעס און פון זיין פילאָזאָפישקײט, װאָס 
ניט נאָר האָט זיי דער איד ליב, נאָר ער האָט פאַר זיי אויך גרויס דרך ארץ. 

 + 

די צוקונפטיקע אידישע טעאַטער-היסטאָריע וועט אוודאי אויסבויען איר 
פּאַנטעאָן פאַר אירע אויסדערװויילטע. װעט די הערלעכסטע גאַלערײע זיין 
פאַר יעקב גאָרדינען און די צווייטע לעבן איר, אויך אַ הערלעכע, װעט זיין 


פאַר לעאָן קאָברינען. 


יאוק? בוילע 


(דער דאָרפסײונג) 


דראַמע אין 4 אַקטן 


פּערזאַנען: 
6 
ישעיהו, אַ קרעטשומער 
פרומע, זיין פרוי 
יאנקל בוילע, זייער בן-יחיד 
נחום נאָוועסעלסקער, אַ קרעטשומאַר, ישעיהויס ברודער 
חייקע, זיין טאָכטער 
הירש בער, אַ פישער 
זלמן צירעלעס, אַ פישער 
ר' חאצע טריינעס 
פּראָקאָפּ, אַ פויער 
נאַטאשא, זיין אייניקל 
איצע פּאסטערנאַק 


ערשטער אַקט 


פויערים, פּױערטעס, דאָרפישע כלי"זמר א. ז. װ. עס האַנדלט זיך 
אין אַ דאָרף נעט אַ גהויסער אָזערע אין מאָהילעווער גובערניע, ביים דניעפר, 


איידער דער פאָרהאַנג הויבט זיך אױף, הערט מען אַ שטיל געזאַנג פון 
אַ רוסיש דאָרפיש לידל. ווען דער פאָרהאַנג האָט זיך אויפגעהויבן, זעט מען 
דעם פישערס שטיבל. אַ גרויסער, לאַנגער טיש. ביי דעס טיש אַן אויוון מיט 
אַ לעזשאַנקע. אין מיטן אַ גרױסער אָפּענער פענסטער, װאָס קוקט אַרױס 
צו דער אָזערע. די זון פאַלט אויפן פענסטער. חאַצע טריינעס, אַ דאַר אידל 
5 יאָר, מיט אַ פאַרשלאָפן פּנים, אַ געל, קאָלטעװואַטן בערדל, אין אַ גראָבן 
לייוונטענעס העמד, מיט אַ לאַנגן, אַלטן, געלן ארבע כנפות פון אונטער אַ 
זשילעט און זלמן צירעלעס, אַ געזונטער חברה-מאַן פון אַ יאָר 23, מיט אַ 
רוט פאַרברענט פּנים, לעבעדיקע, קאָכעדיקע אויגן, אין אַ שוואַרצן זעילעט, 
ברייטע שטיוול מיט לאַנגע כאָליוועס, און פויערים פיער זיצשן אױף דער 
ערך, וואו עס ליגט אױסגעשפּרײט אַ נעץ. זי פאַרריכטן אים מיט לאַנגע 
הילצערנע נאָדלען, דורך וועלכע עס איז דורכגעצויגן שפּאַגאַט. אַלע חוץ חאַצען 
זינגען דאָס רוסישע דאָרפס-ליד, 


זלמן: (אַז מען האָט אָפּגעזונגען) עך ! ווען יענקעלע בוילע זינגט עס, 
איז טאַקע דאָ װאָס צוֹ הערן. די שיקסעס קריגן פאַר אים דעמאָלט די כפּרה ! 
אוי, וי איך בין אים מקנא, וי איך בין אַ איד!. 

חאצע: וי דו ביזט אַ איד ! איך מיין עפּעס!.. דו ביזט אַ איד, יענקעלע 
בוילע איז אַ איד, דער אַלטער הירש בער איז אַ איד... איר זייט אַלע אידן, 
וויי איז מיר ! און מעג מען אייך מצרף זיין צו אַ מנין, אַזעלכע אידן? אָט װי 
איװאַנען, וי פּראָקאָפּן, איך מיין עפּעס !4 

זלמן: ער האָט שוין גענומען טראַסקען מיט זיינע יוצרות, דער קעל- 
מער !... מאַראָטשעט מיר ניט דעם מוח. װאָס האָט איר זיך אין מיטשקע 
דערינען צעפּאַלאָשעט מיט אייערע יוצרות 1 פאַרריכט בעסער דעם נעץ און 
האַקט מיר ניט קיין ספּאָדיק, קעלמער! הירש בער קומט באַלד אַרײן, און 
דער נעװאָד איז נאָך ניט פאַרריכט, די שיפן זענען נאָך ניט אויסגעפּעכט, 
ער װעט אונז פאַרגעבן אַ כװאָראָבע. 

חאַצע: מיר טוט וויי דאָס האַרץ פאַר דיר, זלמן.... איך האָב געקענט 
דיין טאַטן, ער איז געווען אַ פרומער איד, און דו ביזט אַ גוי... איך מיין עפּעס!.. 

זלמן : איך מיין אויך עפּעס, ר' חאַצע. אויב איך בין ניט פרום, װעט 
מען דאָך מיך שמייסן, װאָס אַרט דאָס אייך ז 

חאַצע: טו, טו צו להכעיס, זלמן... אָבער ער דאָרט... ער זעט און הערט 
און פאַרשרייבט! װי פלעגט זאָגן דער קעלמער, זכר צדיק לברכה! -- דער 
זינדיקער מענש לעבט ביז ער ציט אויס די פיס, און דעמאָלט ?.. אוי דעמאָלט... 

10 לעאָן קאָברין 


איך מיין עפּעס !.. (ברעכט זיך אונטער, לאָזט אַראָפּ דעם קאָפּ און זיפצט) 

זלמן : שאַ, אָט גייט נחום נאָװאָסעלסקער. אָט ער װעט הערן אייערע 
יוצרות ! 

נחום 45 יאָר אַלט, קורצזיכטיקע אױגן, שוואַרצע ברייטע באָרד, וי אַ 
בעזים, אין װאַטאָווע הויזן און קאַפטן, מיט איין אַרבל אַ סאַרן און אַ צווייטן 
אַ געלן. קאַפּטן צושפּיליעט. די נאַקעטע ברוסט זעט זיך אַרױס. אויפן קאָפּ אַ 
היטל מיט אַ האַלבן קאַזיראָק. 

נחום: אַ גאָט העלף! או-טיו, סאַראַ היץ, טאַטעלעך ! (קראַצט זיך אונטער 
דער פּאַכווע) עס פּאַרעט. אַ הייסער תמוז, פּרימעריטשע, זאָלט איר מיר מוחל 
זיין, און טענה ניט !... 

זלמן : איר שוויצט, ר נחום, האַ ? וי זאָגט אונזער קעלמער: ,איך מיין 
עפּעס"... איר ווילט, אַז איר זאָלט ניט שוויצן? לייגט זיך אַװעק אין אייער 
ווינטערדיקן קאַפטן און פּלודערן ביי אונז אויפן לעדאָװניק, אויפן אייז צווישן 
די פיש, װעט איר ניט שוויצן. נשקשה, איר זענט אויך אַ היפּשער העכט !... 

נחום: דו לאַכסט פון מיינע תחתונים, האַ זלמן ? װאָס דען זאָל איך אָנטאָן, 
מיינע שבת'דיקע, װאָס! אַ ביטערע עבירה. נאָכדעם װעט ניט זיין אין װאָס 
צו פאָרן אין שטאָט אַריין! 

חאצע: אויפגעשטאַנען) שלום עליכם, ר' נחום... 

נחום: (אָנגעקוקט מיט די קורצזיכטיקע אויגן) האָ, האָ, זאָלט איר מיר 
מוחל זיין ! איר זענט עס, ר' חאַצע ? װאָס זאָגט איר ? איך האָב אייך גאָר ניט 
באַמערקט ! על כל פּנים, אַ קורצזיכטיקער פערד איז אַ האַלבער בלינדער... 
װאָס-זשע מאַכט איר, טאַטקעלע, האַ?. 

האַצץ: אָט, ר' נחום, מען מאַכט... עבירות, מאַכט מען, ברוך השם. היט 
זיך היינט, היט זיך מאָרגן פון עבירות. ווען מען איז אָבער אַ פישער אין אַ 
דאָרף, ווייט פון אַ בית"מדרש, ווייט פון אידן, איז שווער זיך איינצוהיטן פון 
עבירות... קיין מאָל דאַװנט מען ניט בציבור. קיין קדושה הערט מען. קיין אָמן 
זאָגט מען ניט. אוי, ר' נחום, די פּרנסה, איך מיין עפּעס! פאַר די זעקס חדשים, 
װאָס איך בין אַ פישער, בין איך גאָר אין גאַנצן אויס איד געװאָרן ! אַ קאַטאָ- 
וועס, אַ מצוה צו כאַפּן איז נישטאָ וואו. און װאָס איז אַ איד, ברוך השם, אָן 
מצות 1 אָט וי אַ גוף אָן אַ נשמה, איך מיין עפּעס !... 

נחום : (זיפצט) אמת, אמת, ר' חאַצע. טאַקע אַזױ, טאַקע! זאָלט איר מיךר 
מוחל זיין, אַ איד אָן מצוות איז, פּרימעריטשע, וי אַ פערדל אָן אַ כאָמוט. װי 
מיין קליאַטשע אָן אַ בייטש. אָט איר, ר' חאַצע, האָט כאָטש מצוות פון פריער, 
אַ שטאָטישער מענש, זאָלט איר מיר מוחל זיין. געגאַנגען אין בית מדרש. 
געכאַפּט אַ מאָל אַ ברכוי'לע צי עליה'לע. זיך טובל געווען אַ מאָל אין אַ נאַסטאַ- 
יאַשטשער אידישער, כשר'ער מקוה'לע, צי מאַלע װאָס נאָך פאַר אַ מצוות.. 
אָבער אַזאַ ליידאַק, וי איך בין, זאָלט איר מיר מוחל זיין. אָפּגעלעבט אַלע 
מיינע יאָרן אויפן דאָרף פון קינדווייז אויף... עך, זאָלט איר מיר מוחל זיין, 
פּאַסקודנע ! מען װעט רייסן דאָס פלייש אויף יענער וועלט, מען װועט האַקף 
און טענה ניט !... 

זלמן ; ר' נחום, נעמט מיט זיך אויף יענער וועלט דעם װאַטאָוון קאַפטן 
מיט די פּלודערן, דעמאָלט, אַז מען װעט האַקן, װעט מען האַקן אין דער װאַטע 
אַרײין .., 


נחום: נו, נו, זלמנקע, דער שלאַג זאָל דיך נעמען! לאַך ניט פון אי" 
דישקייט... דו ביזט ניט יענקעלע... דו ביסט אַ שטאָטישער בחור'ל, און דיין 
טאַטע האָט דיר אַודאי אויך ניט געזשאַלעװעט קיין קלעפּ, דו זאָלסט זיין אַ 
פרומער איד... יענקעלע, זעסטו, אַז ער האַלט ניט פון אידישקייט, איז עפּעס 
אַנדערש. אַ בן יחיד ביי זיין טאַטן. געזשאַלעװעט אים צו שלאָגן. נו, איז ער 
אויסגעװאַקסן אַזאַ ווילדער... קיין שייטל עברי קען ער ניט, פּרימעריטשע, 
זאָלסטו מיר מוחל זיין ! אָהאָ, אויפהאָדעווען אידישע קינדער, זיי זאָלן זיין 
פרומע אידן, מוז מען שלאָגן, אויף װאָס דען, פּרימעריטשע, זענען באַשאַפן 
געװאָרן רימענע לאָקשן! אַ בײיטש! ריטער ! פאַרשטייסטו, זלמנ'קע! 
כדי אידישע טאַטעס זאָלן האָבן מיט װאָס צו קאַטעװען אידישע קינדער!.. 
אַז מען וויל, פּרימעריטשע, אַז אַ פערד זאָל זיין אַ לייט, מוז מען אים קאַטעװען 
היינט אַ פּשיטא אידישע קינדער זאָלן זיין נאַסטאָיאַשטשע אידן, מוז מען זי 
אודאי קאַטעװען... אָהאָ, זאָלסטו מיר מוחל זיין, און טענה ניט! 


זלמן : דאָ דאַרף מען קאַטעװען, אויף יענער וועלט װועט מען קאַטעוען... 
אוי, עס איז אַ מחיה צו זיין אַ איד! (זינגט) סאַשינקא, מאַשינקאַ, דושענקאַ 
פּאַראַשינקאַ, אוי-ליו-לן, אוי ליולו... 

האצע: איר הערט, ר נחום ? ,סאַשינקאַ און מאַשינקאַ", איך מיין 
עפּעס !... װאָס-דען האָט ער זיך דאָ געקאָנט אויסלערנען, ביי די פישער, 
צו זינגען אַ האַרציקן זכרנו'לע, װאָס ? אוי, ר' נחום, די ביטערע חיונה! װוי- 
פיל אידן רייסט עס אַװעק פון אידישקייט, איך מיין עפּעס !... 


נחום: טאַקע אַזױ, ר' חאַצע, די חיונה. וואו האָט מען אַ מאָל געזען 
אַזױ פיל אידישע פישער, װאָס זאָלן אַרבעטן וי פּשוט'ע ערלים? אַ מאָל 
איז איין הירש בער געווען דער איינציקער אידישער פישער אין דאָרף און 
אַצינדער... 

פונםס הויף הערט זיך הירש"בער'ס קול: חאַצע, זלמן, די וועלף זאָלן 
אייך פרעסן! 

זלמן : הירש בער שרייט שוין! ער איז שוֹין אין כעס. (שרייט) ר' הירש 
בער, מיר זענען שוין באַלד פאַרטיק. ר' האַצע, אָט אים װאָלט איר בעסער 
אויסגע'מוסר'ט, ער זאָל אויף אונז אַזױ נישט שרייען, דער אַלטער בעל 
עבירהניק... 

האצע: זעצט זיך צוריק אַרבעטן) ער מעג שרייען, ער איז דאָך דער 


גלאַװונער פישער. ער איז מחויב אָפּצוגעבן דין וחשבון דעם בעל הבית פאַר 
אונז... 


הירש בער מיט אַ לאַנגער ווייסער באָרד, וי ביי אַ פּאַטריאַרך, אין אַ 
ברייטן פּלאַעוטעג מיט אַ שוואַרצן רימענעם פּאַרטוך, גרויסע הענטשקעס, געלע 
ברייטע שִׁטִיוול. הינקט צו אויף אָ פוס. 


לעאָן קאָבוין 


הירש בער : פאַרװאָס האָט איר נאָך ניט אױסגעפּעכט די שיפן! דער 
בעל הבית קומט באַלד פון שטאָט... 

זלמן : אָט באַלד זענען מיר פאַרטיק מיטן נעװאָד, וועלן מיר אַרױס פּעכן, 
ר הירש בער, אָט דאָ, אויפן רעכטן פליגל, האָבן מיר געפונען אַ גרויסע לאָך.. 

הירש בער: וי גרויס? 

זלמן : אָט װי חאַצעס קאָפּ אוודאי. (לאַכם) 

הירש בער: אויב ניט גרעסער וי האַצעס קאָפּ, איז אָן סכנות. אַבי 
ניט די גרויס ווי דיין נאַר, מורילע דו, אַ טראַסצע דיר אין הערצעלע. (טוט 
אויס דעם פּלאַשטש, און דאַן הויבט ער אָן פון זיך צו װואַרפן זעק, װואָס זענען 
אַרום אים אַרומגעבונדן, אַ גאַנצן באַרג). 

זלמן: (פאַרוואונדערט) װאָס זענען דאָס פאַר אַ זעק, ר' הירש בער ? 

הירש בער: (שמייכלט) די זעק? אַ סימן, אַז גאָט פאַרלאָזט ניט אַזאַ 
צדיק וי מיך... איך דאַרף זיי טאַקע נויטיק האָבן, (צעלאַכט זיך) אוי אַ פּויערי- 
שער קאָפּ!... כאַ, כאַ, כאַ... הערט אַ מעשה !... איך פאָר פאַרביי איוואן דעם 
סטאַראָסטע מיט דער קאַרזינע דגים צום לעדאָווניק, שטעלט ער מיך אָפּ--- 
זדראַװע, ריש בער. -- זדראַװוע. --- פירסט פיש! --- פיש, ר' איװואַן. דער" 
מאָנט ער מיך, אַז איך האָב נעכטן ביי אים געבעטן אַן אַקס לייען, אויב איך 
וויל, זאָגט ער, קען איך אַצינד גיין אין קלייט צו אים און זיך אויסקלייבן אַן 
אַקס. מילא, פאַרשטייט דאָך מיינער, אַז ר' איװואַן וויל אַלײן בלייבן נעבן דער 
קארזינע דגים... אָבער איך טראַכט מיר: גוט, ר' איװואַן, דו בלייב אַליין נעבן 
מיינע דגים און איך אַליין אין דיין קלייט, מיר װעלן זען, ווער עס װעט וועמען 
בעסער אָנפייפן, טראַסצע טװאָיעי מאַטערי !... הקיצור, איך גיי אַרין אין 
קלייט און קוק זיך אַרום אויף ר' איװאַנען, און ער איז אַרײנגעקראָכן אין 
קאַרזינע מיט אַלע פיר וי אַ גוטער דבר אחר, מחילה. שלעפּט די פיש פון 
קאַרזינע און שפּאַרט זיך אונטערן בוזים. מיינער דערזעט דערווייל אין קלייט 
אַן אוצר מיט זעק. כאַפּט מיינער אַרונטער די דעליע פון זיך און נעמט וויקלען 
אַרום זיך אַ זאַק נאָך אַ זאַק: זה כפּרתי, זה הזאק פאַר מיינע דגים װאָס ר' איװאַן 
האָט געלאַטכענט, ונאמר אמן: אָנגעטאָן אויף זיך ווידער די דעליע, געטאָן אַ 
גוטן שמעק טאַבאַק, גענומען אַן אַקס און האַידאַ, אַרױס צו ר' איװאַנען.. 
און ער שטייט זיך ביי מיין װאָגן מיט ביידע הענט ביים בוזים, פאַרדעקט 
הייסט עס, די פיש, איך זאָל זיי ניט זען. מיינער אָבער טוט אים אַ פּאָרקע 
אונטערן לעפעלע: קיטץ-קיטץ!... ער טוט זיך אַ טרייסל און טרייסלט אַרױס 
די גאַנצע פיש פון אונטערן בוזים. און ר' איװאַן האָט מיר טאַקע אָנגעפייפט. 

כאַ, כאַ, כאַ !.. (אַלע לאַכן) 

חאצע: און איך האָב געהערט, וי דער קעלמער מגיד האָט געדרש'נט, 
אַז דער װאָס גנב'עט אַ פערד צי אַ נאָדל, צי ביי אַ גוי צי ביי א אידן, להבדיל, 
איז אַלץ איינס אַ גנב. פע, איך מיין עפּעס!.. 

הירש בער: ברוכים הבאים, דער קעלמער רעדט שין! װילסט אַ 
שמעק טאַביק, חאַצע? קעלמער מורילע דו, איך האָב ביי אים גע'גנב'עטז 
איך האָב דאָך נאָר מיט אים אַָ בייט געמאָכט, ער האָט ביי מיר גענומען פיש 

בלא רואה, און איך ביי אים זעק בלא רואה. (אַ קלינגען פון גלעקלעך דער- 
הערט זיך) דער בעל הבית, פון שטאָט! נו קעלמער, זלמן, אַרכיפּ, סטעפּאַן, 
אַרױס מיטן נעװאָד און געפּעכט די שיפן (אַלע כאַפּן זיך צום נעוואָד, מען 
לייגט אים צענױף און מען טראָגט אים). 


זלמן : גיכער, ר' חאַצע, קערט זיך ! דער בעל הבית ! 
האַצץ: (העלפנדיק שלעפן דעם נעװאָד) װאָלט איר אַזױ מורא געהאָט 
פאַר גאָט, וי איר האָט מורא פאַר דעם בעל הבית. 
(אַלע, אויסער הירש בער און נחום, אַרױס מיט אַ שטיל געזאַנג) 


נחום: אַלֵיין מיט הירש בערן) ר' הירש בער, װעט איר ניט פאַרגעסן, 
פּרימעריטשע, װאָס איך האָב אייך פריער געבעטן וועגן צונעמען יענקלען 
פאַר אַ פישער 54 

הירש בער: אַז דו װעסט שטעלן אַ קווערטעלע י"ש, װעלן מיר אים 
צונעמען. ביי אונזערע פישער פעלט טאַקע אַזאַ תלמיד חכם, װי יענקעלע... 

נחום: אַ קװאָרט נאָר! אַ טאָפּ על איך אייך געבן, פון דעם בעסטן 
ספּירט, אַבי מאַכט יענקלען פאַר אַ לייט... אָט איר פאַרשטייט דאָך, ר' הירש 
בער, מיין פּאָלאָזשעניע, פרימעריטשע. יענקעלע מוז דאָך זיין מיין חייקעלעס 
חתן... אוי, פּאַסקודנע, און טענה ניט!.. 

הירש בער : דער שידוך בלייבט טאַקע צווישן יענקלען און דיין חייקען? 

נחום : (מיט אַ רחמנות פנים) ווי"זשע דען, ר' הירש בער ? אַ תקיעת 
כף, זאָלט איר מיר מוחל זיין! װער האָט זיך געקאָנט ריכטן, אַז יענקעלע װועט 
אויסװואַקסן אַזאַ דזשיקאַן, פּרימעריטשע ?... ביי מיין חייקעלען אויפן מזל טוב 
איז דאָס געווען. זי איז דעמאָלט געווען אַ ציפּליאָניקל, איין װאָך אַלט און יענ- 
קעלע אַ שטשענאָקל, צוויי יאָר אַלט, -- מאַכט צו מיר מיין ברודער ישעיהו 
דעמאָלט אויפן מזל טוב : ;נחום סערדצע, דו האָסט, פּרימעריטשע, אַ ציפּליאָ- 
ניקל חייקעלע און איך האָב אַ שטשענאָקל יענקעלע, זאָלן זיי זיין חתן כלה.." 

הירש בער : (ברעכט אים אונטער) איך ווייס, איך ווייס!... איר האָט 
געגעבן אַ תקיעת כף, אַז דער שטשענאָקל זאָל נעמען דעם ציפּליאָניקל, איז 
אָבער דער שטשענאָקל אויסגעװאַקסן אַ װילדער בייקעלע, זאָגסטו, אַז ער טויג 
ניט פאַר דיין חייקעלע, איך ווייס עס דאָך, װאָס מאַראָטשעסטו מיר מיט דעם 
ווידער דעם קאָפּ?! 

נחום : עס טוט אַזױ וויי, ר' הירש בער, זאָלט איר מיר מוחל זיין ! אָט 
איך, פּרימעריטשע, בין דאָך אויך ניט קיין גרויסער למדן, דאָך קאָן איך זאָגן 
אַ קאַפּיטל תהילים פונם גראָבן סידור, אָבער יענקעלע + 

הירש בער: װאָס מאַכט ישעיהו? 

נחום : קוים װאָס ער לעבט.. ער האָט היינט געשיקט נאָך מיר, ער 
וויל, זאָגט ער, היינט זאָל זיין דער קנין מיט חייקעלען... עך, ווען מיין ברודער 
ישעיהו װאָלט געזונט געווען, איך װאָלט שוין ביי אים דעם תקיעת כף אַרױס- 
געריסן. מיט גװאַלד, מיט געשלעג, זאָלט איר מיר מוחל זיין. אָבער אַזױ ! גיי 
שלאָג זיך מיט אַ קראַנקען ! ער קאָן נאָך שטאַרבן, פּרימעריטשע, און דערנאָך 
וועט קיין רו פון אים ניט זיין. . . עך, פּאַסקודנע, און טענה ניט.,, 


לעאָן קאָבוין 


(פונם פיר-הויז אַ געפּילדער) 

הירש בער: שאַ, דער בעל הבית גייט! און דו טענה אויך ניט אַזױ 
פיל, מורילע, דו! גיי און שיק אַהער יענקעלען. זאָל ער אַלײן בעטן דעם בעל 
הבית. 

נחום : װעט איר אויך אַרײנװאַרפן אַ גוט װאָרט? 

הירש בער: יאָ, יאָ, אַבי טשעפּע זיך אָפּ פון מיר, 

נהום : איר װעט פון מיר קריגן אַ ריכטיקן טאָפּ, און טענה ניט אָפ) 

איצע פּאַסטערנאַק. 40 יאָר אַלט. אַ שיינער איד, מיט ברייטע פלייצעס, 
אַ שוואַרצע באָרד, אָנגעטאָן מעשה שטאָטישער בעל הבית. הינטער אים זלמן 
מיט אַ טשעמאָדאַן. 

איצע : אַ גוטן, ר' הירש בער, או"ווא, הייס !... (ווישט זיך דעם שטערן) 

הירש בער: שלום עליכם. זלמן, זאָג נאַטאַשאַ'ן וועגן סאַמאָװאַר. 

זלמן: (שרייט) נאַטאַשאַ! נאטאשאַ !.. 

נאטאשאַ: (פונם פיר הויז) האָ-הו, האָ-הו.. 


זלמן : דערלאַנג דעם סאַמאָװאַר, 

נאַטאַשאַ מיט אַ לאַנגן, בלאָנדן צאָפּ, פאַרפלאָכטן מיט אַ רויטער סטענגע, 
מיט קארעלן אויפן האַלדז, אַן אונטערגעקאַשערט קליידל אין קעסטעלעך, אין 
גרויסע שיך אָן שנירלעך, פון וועלכע עס קוקן אַרױס די נאַקעטע פיס, טראָגט 
אַריין אַ קאָכעדיקן סאַמאָוואַר און אין גאַנג סקראָבעט זי מיט די שיך. 

נאַטאשא: אָט דאָ איז דער סאַמאָװאַר. שריי ניט, זלמן, דו װעסט 
נאָך אוספּייען אָנצזשלאָקען זיך מיט דעם טיי. (שטעלט דעם סאַמאָװאַר אויפן 
טיש און רייבט די נאָז אָן אַרבל). 


זלמן : און וואו זענען די גלעזער ז 

נאטאשאַ: איך ברענג, איך ברענג, זאַראַז. (אָפּ, סקראָבנדיק מיט די 
שיך) 

זלמן: צום בעל הבית מיט אַן אונטערטעניקער מינע) בעל הבית 
הייס, האַ ? 

איצע: אױ-װאַ, ס'ראַ היץ! 

זלמן : טוט זיך פונאַנדער. טוט אויס דעם בגד. (ששלעפּט פון אים אַראָפּ 
דעם בגד און לייגט אָן אַ זייט) או-װאַ, ס'ראַ היץ, טאַטעלעך! גוט פאַרשוויצט, 
בעל הבית, האַ ? טוט אויס די שטיוול. גיט, איך װעל אַראָפּשלעפּן. (איצע 
זעצט זיך. זלמן שלעפט פון אים די שוטיוול, שטעקט אַהין אַרײן די נאָז און 
פארעקעט). אוי, אוי, װאָס פאַר אַ שווייס ! או-וואַ, אַ מורא! (וואַרפט די שטיזול 
אונטערן טיש, דערלאַנגט איס שטעק-שיך) אָנגיסן אייך טיי, בעל הבית! 

נאַטאַשאַ אַריין מיט די גלעזער. 

הירש בער: זע נאָר זע, װי ער האָט זיך צעטאַראַטשעט, די קאלע- 
קאטקע ! זלמן, איך האָב פיינט אַ מענשן מיט הינטישע תנועות ! קריך ניט 
אַזױ צום בעל הבית אין די אויגן, פאַר אן איידעם װעט ער דיך ניט נעמען, 
מורילע דו! נאַטאַשא, גיס אָן די גלעזער.. 


יאַנקל בוילא 15 


נאטאשאַ: איך גיס, איך גיס, ריש בער. טשודנע מענשן, אַזױ הייס, 
און זיי פּאַרען זיך נאָך מיטן קאָכעדיקן טיי! (גיסט אָן) נאַט, פּאַרעט זיך, נאַט... 
(רייבט זיך דעם פּאַרשוויצטן שטערן אָן אַרבל. אַלע חוץ איר זעצן זיך צום טיען) 

איצע : נאַטאַשאַ, רוף אַרײן חאַצען, טרינקען טיי, 

נאטאשאַ : האַ? חאַצען ? דאָבזשע! (קוקט אויף איצען און קראַצט זיך 
אין רוקן) כאָזאַאין, האַ כאָזאַאין, געבראַכט, האַ?... 

איצע : װאָס געבראַכט ? 

נאמאשא: אָט די מתנה.. 


איצע : אוי, אוי, װידער פאַרגעסן... נו, נאַטאַשאַ, אויף נאמנות, דעם 
צווייטן מאָל װעָל איך שוין ניט פאַרגעסן... װעל דיר ברענגען אַ גאָלדענעם 
פינגערל, אויף בלא, אם ירצה השם.. 

נאטאשא : הע, הע, כאַזאַאין, הע, הע, (שאָקלט מיטן קאָפּ) ניט גוט 
צו אָבמאַנעװען, ניט גוט !.. 

איצע: די ערל'טע איז מבין אַן אינטערעס.. 

הירש בער : (שטייט אױף פונם טיש און הינקט צו צו איר מיט דער 
פּושקע טאַבאַק אין דער האַנט) אָט איך האָב פאַר דיר אַ מתנה, אַ גוטן שמעק 
טאַביק. ווילסט ? (רוקט איר די פושקע אונטער דער נאָז). 


נאטאשאַ : (שפרינגט אָפּ און ניסט) ביזטו משוגע ! װאָט פּראָקליאַטי ! 
די הענט זאָלן דיר אָפּדאַרן, ריש בער. (ניסט און לאַכט. אַלע לאַכן מיט איר) 

חאַצע קומט אַרײן, ווישט זיך די הענט אָן אַרבל פון זיין העמד. זעצט זיך 
צום טיש. 


האצע : נאַטאַשאַ, שייל אָן אַביסל קאַרטאָפל. זי וויל גיין) 


איצע: שטיי, נאַטאַשאַ, נאַ דיר צו נאַשן. (גיט איר עטלעכע שטיקלעך 
צוקער) 


נאטאשא : ספּאַסיבאָ! (נעמט איין שטיקל אין מויל אַרין, די איבעריקע 
באַהאַלט זי אונטערן בחזים. פלוצים דערהערט זיך פון דרויסן אַ קנאַקן פון 
אַ נאַכטיגאַל, בי נאַטאַשאַץ הייבט אָן דאָס פנים צו שטראַלן און די אויגן לייכטן) 
איר הערט ? יענקעלע מאַכט עס, אַלע פייגעלעך מאַכט ער נאָך, דער שעלמאַ !.. 
(לויפט אַרױס פון שטוב, סקראָבנדיק מיט די שזיך) 

יענקעלע באַװיזט זיך פאַרביי פענסטער אויפן הויף, אָנקומענדיק פון 
דער זײט, וואו עס געפינט זיך די אָזערא. ער קומט אַרײן אין דאָס פיעער- 
שטיבל, טראָגט אַ שוואַרצן פּידזשאַק מיט אַ רויט, געבלומט טיכל אַרום האַלדז 
און לאַנגע שטיוול, אויסגעשמירטע מיט דיעגאַכץ. 


יענקעל: (מיט אַ באַסאָווער שטימע) גוט מאָרגן 

הירש בער: האַ, אַן אורח, בוילע! װאָס מאַכסטו עפּעס, תלמיד חכם ? 
װאָס האָסטו זיך עפּעס אַזױ אױיסגעפּוצט, וי אַ גראַף, יענקעלע ? זע נאָר, זע, אַ 
פאַטשיילקע אויפן האַלדז, די שטיוול מיט דיעגאַכץ אויסגעשמירט. װאָס איז 
דאָס היינט פאַר אַ יום טוב אויף דיין קאָפּ, יענקעלע! 

זלמן: ער גײט זען אַ כלה, איװאַן דעם סטאַראָסטעס הינקעדיקע 
קליאַטשע. 
יענקעל: דו, זלמן, בישט מיר אַ גרוישער כיטרעץ. דו בעשער שווייג!... 
מעצט זיך רייטנדיק אויף אַ בענקל. נאַטאַשאַ קומט אַרין מיט קאַרטאָפל אינם 
קלייד. דערזען אים, טוט זי צו אים פריילעך אַ מאַך מיטן קאָפּ, ווישט מיטן 
פויסט די נאָז. ער ווינקט צו איר מיט אַן אייגל. זי צעלאַכט זיך אין זיך, קערט 
אָפּ דעם קאָפּ, שטעלט זיך אין אַ ווינקעלע און שיילט קאַרטאָפל. ער ווענדעט 
זיך דאַן צום בעל הבית): בעל האַבוש, איך האָב געהערט, אַז איר זשייט 
דאָ, בין איך געקומען. 

הירש בער: אַ דאַנק דיר טאַקע, יענקעלע פאַר דער טרחה, 

יענקעל: לאָזשט מיך, ר' הירש בער, לאָזשט מיך, איך האָב אַ טובה 
צום בעל האבוש... (קראַצט זיך דעם קאָפ) בעל האַבוש, איך האָב בעקלערט 
אַזש אַזשױ איזש קיין טאָלק ניט אַרומצוגײן ליידיק און איך האָב געזשאָגט 
מיין טאַטן, אַזש איך גיי צום בעל האַבוש און אים זשאָגן, אַז איך אַ פישער 
וויל ווערן און באַסטאַ. 

הירש בער: אַך, אַ כװאַראָבע אויף דעם בוילע. האָסטו געהערט, ס'ראַ 
טובה ער וויל טאָן דעם בעל הבית !.. 

איצץ: (מיט אַ שמייכל) ער מיינט אַ בקשה. ער וויל זאָגן, אַז ער האָט אַ 
בקשה צו מיר, ניט קיין טובה, 

יענקעל: (טוט זיך אַ הב מיט התפּעלות פונם בענקל).. טאַקע, בעל 
'האבוש, טאַקע, אַ בקשה... יעי באָהו, אַ בקשה ! טוט מיר בעל האבוש די בקשה, 
טוט די אָדאָלזשעניע. (אַלע חוץ חאַצען לאַכן נאַטאַשאַ קוקט זיך אום און 
לאַכט אויך, פּאַרשטעלנדיק דאָס מױיל מיט דער האַנט, אין וועלכער זי האַלט 
אַ קאַרטאָפ?) 

האצע: (מיט וויטאָק) אויך אַ איד, וויי איז מיר, איך מיין עפּעס !54 

הירש בער: (מיט אַ גמרא ניגון) אוי איז עס אַ גאון! אוי איזן עס אַ 
תלמיד חכם! נו ר' יענקעלע הגאון, מיר װעלן דיך נעמען פאַר אַ פישער, 
ווען דו װעסט פאַר אונז מאַכן קידוש.. 

חאצע: איר זייט אַלע גאונים, איך מיין עפּעס.. 

זלמן: ר' הירש בער, זאָל יענקעלע זאָגן איזהו מקומן! 

יענקעל: (ווערט בייז) דו זלמן, שווייג בעשער, מאַראָטשע ניט, איך 
קען זשאָגן װי דו אייזשעגו מאקא... מאקא... (קען ניט אויסריידן, ווערט ער 
נאָך שטאַרקער אין כעס און טוט אַ שפּיי) טפוי... די וועלף זשאָלן דיך פרעשן, 
זלמן ! (קוקט אויף אים בייז און זעצט זיך ווידער אויפן בענקל. אַלע לאַכן נאָך 
העכער, אין דער צייט דערהערט זיך אַ שניידנדיק געשריי פון אַ קראָ. יענקעלע 
שפּרינגט ווידער אויף צעשראָקן) אַ װאַראָנע! די וועלף זשאָלן זשי לופּען!. 

הירש בער : זעסט וי ער האָט זיך דערשראָקן פאַר דער װאַראָנע. דאַכט 
זיך אַזאַ געזונטער חברה-מאַן און שרעקט זיך רק, אַז אימיצער זאָל אים ניט 
צוכאַפּן... פאַר צוויי יאָרן, אַז ביי אים איז געשטאָרבן זיין דריי יעריקע 
שוועסטערל, האָט ער אַ גאַנץ יאָר דעמאָלט מורא געהאַט אַרױסצוגײן אַלײן 

ביינאַכט, טאָמער װעט זי אים צוכאַפּן... נישקשה, פאַר לעבעדיקע מיידלעך, 
ווען זי זענען אַפילו עלטער פון דריי יאָר, האָט ער ניט מורא, אַ כװאַראָבע אים 
אין הערצעלע. (יענקעלע לאַכט) נו, לאַכט ער, עס איז אים געפעלן, דעם תנא 
ברא ! 

יענקעלע: איך האָב ניט מורא... פאַר קיינעם האָב איך ניט מורא.. 
אָבער אַ װאַראָנע איזש אַ פּאָגאַנער פויגל, אַזש זשי קראַקעט, װעט זשיין אַ 
ביעדאַ... טפוי... 

איצעץ: וילסטו, הייסט עס, יענקעלע, װערן אַ פישער? װעסטו זיך 
ניט פוילן ? 

יענקעל: איכ'ל זשיך פוילן! (טוט זיך אַ קלאַפּ אין דער ברוסט) בעל 
האַבוש ! פּגר'ן, קראַפּירן זשאָל איך, אויב איכ'ל זשיך פוילן. אָט, בעל האַבוש!!. 
(מאַכט אַ באַוועגונג, וי צו צלס'ען זיך) 

חאצע: (מיט שרעק): אוױ, ער ויל זיך צלם'ן !.. 

יענקעל: (צעמישט, לאָזט אַראָפּ די האַנט) טפוי, איך האָב זשיך אָבער 
ניט געטשיילעמט... איך בין אַ איד וי חאַצע, װי הירש בער, װי דער בעל 
האַבוש... איך האָב זשיך ניט געטשיילעמט.. עס איזש נאָר אַ פּריוויטשקע 
אַזשאַ פּאַסקודנע! (קלאַפּט זיך איבער דער האַנט) װאָט זאַראַזאַ! 

איצע : זלמן, גיב יענקעלען אַ פּאָר פישערשע שטיוול. גוט, יענקעלע, 
פון מאָרגן אָן איז דיין חודש... 

זלמן : (שטייט אויף, שלעפט אַרױס פון אַ ווינקל אַ פּאָר פישערשע שטיוול) 
נאַ. יענקעלע, זאָלסט אָבער שלעפּן דעם נעװאָד. אַניט װעט הירש בער די 
קישקעס פון דיר אַרױסנעמען.. 

יענקל: איך האָב ניט מורא (באַטראַכט די שטיוול מיט התפעלות 
טאַנצט אונטער) אַהאַ, איך בין אַ פישער ! איך בין אַ פישער ! 

הירש בער : צופרידן, יענקעלע, האַ! נו, טאַנץ טאַקע, יענקעלע. ווייז 
דעם בעל הבית װאָס פאַר אַ גאון דו ביזט... 

יענקעלע: ניין, ניין, אַן אַנדערשמאָל... (גייט צו צו איצע'ן) ספּאַסיבאָ. 
בעל האבוש!... (דריקט אים די האַנט און נייגט זיך) 

הירש בער : נו, זאָל זיין אַן אַנדערשמאָל, תלמיד חכם מיינער... חאַצע, 
זלמן, אַרױס צו די שיפן !... בעל הבית, איר גייט אויך מיט אונז1.. 

איצע: יאָ, יאָ.. (אַלע הויבן זיך אויף פונם טיש און גייען צו דער טיר, 
ווען זלמן גייט פאַרביי נאַטאַשאַץן, טוט ער זי פאַריגנביעט אַ קיצל. יענקעל 
באַמערקט עס, טוט ער זיך אַ צאַפּל און קוקט אָן מיט אויפגערעגטע אויגן נאַ- 
טאַשאַץ. ווען אַלע זיינען אַרױס, גייט ער צו צו נאַטאַשאַין, טראָגנדיק די שטיוול 
איבערן אַקסל, און טוט זי אויפגערעגט אַ ששלעפ צו זיך). 

יענקעל: העי, דו != 

נאטאשא : װאָס! (לאַכט) 

יענקעל: נאַטאַשאַ, איך האָב געהערט, אַזש זלמנקע איזש מיט דיר.. 
נאַטאַשאַ, אויב דאָש איזש עמעש.. זשע, נאַטאַשאַ, היט דיינע ביינער !. 

נאַטאַשאַ: װאָס מיר זלמנקע ?. װאָס רעדסטו, יענקעל!... איך האָב 
דיך ליב, יענקעל, און באַסטאַ !... זלמנקע איז אַ שעלמאַ, פוּן מיינטוועגן מאָג 
ער פאַרברענט וערן!.. 


יענקעל: (דריקט זי ליידנשאַפּטלעך צו זיך) איזש דאָש עמעש, נאַטאַשא? 
זשאָג, דעם גאַנצן עמעש זשאָג ! איך בין אָשאַלעיעט, נאַטאַשאַ, אָשאַלעיעט.. 
איך האָב דיך ליב, נאַטאַשאַ, אָט װי איך האָב דיך ליב, שעלמאַ!.. (דריקט 
זי ווילד) 

נאַטאַשא: (שרייט פּאַר וייטיק) יענקעל, קוועטש ניט אַזױ, דו װועסט 
מיר די דושאַ אַרױסקװעטשן !... 


יענקעל: (לאָזט זי אָפּ) האָשט מיך ליב שטאַרק ? נאַטאַשאַ, שטאַרק, האַז 


נאַטאַשאַ: איך האָב דיך זייער גיב, יענקעל, דוזשע, סאָקאָל טי מאָיו... 
זאָל איך לאָפּען אויפן אָרט, אויב איך האָב דיך ניט ליב !... (נעמט אים ארום) 
יענקל, סאָקאָל טי מאָי ניענאַגליאַדני !.. 


יענקעל: (לאַכט אויפן באַס) הו-הו"הו ! (גלעט איר צערטלעך דעם קאָפּ) 
דו, קראַסאַװיצאַ מיינע, עך, װי שיין דו ביזט. שעלמאַ, די װועלף זשאָלן דיך 
פרעששן!... 


נאטאשא: דו לייגסט, יענקעל, דו האָסט מיך ניט ליב... דו האָסט שוין אַ 
כלה, דיין פעטער נחום'ס חייקען.. 


יענקעל: חייקען 1 טפוי !.. זשי איזש מיין כלה 1 הו-הו"הו !... נאַטאַשאַ, 


קראַפּירן זשאָל איך װי אַ הונט, אוב זשי איזש מיין כלה!... איך האָב זשי 
פיינט, נאַטאַשאַ, אַ פּאָגאַנע מיידל איזש חייקע, אַ צװאַנציק יאָריקע כאָלעריע 
אויף איר !.. 


נאַטאַשא: (דריקט זיך צו אים) דיין כלה, יענקעל, מוז זיין אַ קראַסאַװי" 
צאַ, די שענסטע אינם דאָרף... פּאָנימײיעש, אַ מיידל אָט אַזאַ, אַז ביי די כלאָפּצעס 
זאָלן די אויגן אַרױס, אָט װי דו ביזט דער בעסטער טענצער אינם דאָרף, 
דער בעסטער זינגער אינם דאָרף... און געזונט און שטאַרק ביזטו, סאָקאָל דו 
מיין שיינער, אָט וי אַ יונגער דעמב !... און חייקע איז דיך ניט ווערט. יעִי 
באָהו, זי איז דיך ניט ווערט... װאָס פאַר אַ מיידל איז זי, אַז טאַנצן קען זי ניט, 
זינגען קען זי ניט, און אויף איגרישטשעס גייט זי ניט. (טוט זיך אַ כאַפּ 
אָט איז זי 

חייקע אין איר טאַטנס שטיוול, אין אַ קורצן קליידל מיט אַ סיטצענער קאָפ- 
טע, אַ דאַרע, מיט אַן אויסגעמוטשעט פּנים אַ פולן קאָפּ מיט פעדערן קומט מיט 
אַן אימפּעט אַריין. דערזען יענקלען מיט נאַטאַשאַ'ץ, בלייבט זי שטיין, ציט אָפּ 
דעס אָטעם און פאַרברעכט די הענט. 


הייקץ: (מיט שרעק) יענקעלע! איך זוך דיך... דיין טאַטע... ער שטאַרבט 
דאָרטן... אוֹן דו שטייסט דאָ מיט דער שיקסע... אוי, בוילע !... 


יענקעל: װאָס דו מאַראָטשעסט, ער שטאַרבט! דו שטאַרב, פּאָגאָנ- 
נאַיאַ דו !4 


חייקע : אוי, יענקעל, זאָל איך ניט דערלעבן ביז מאָרגן. איך זאָג דיר, 

ער שטאַרבט ! לויף גיך אַהים... דו װאָלסט בעסער אַ קאַפּיטל תהילים גע- 
זאָגט, ווען דיין טאַטע שטאַרבט, און ניט זיך געהאַלובעט מיט אַ שיקסעי.. 


יענקעל: איז דאָש עמעש, חייקע? ער שטאַרבט?.. (שטרענג) זשע, 
חייקע, אויב דער טאַטע ניט שטאַרבט, ווען דו מיך אָבמאַנעװעסט, די ביינער 
װעל איך דיר צעברעכן, געדענק!.. ווייזט איר דעם פויסם) 


חייקעץ: ער שטאַרבט, ער שטאַרבט... מיר האָבן געוואוסט, אַז ער װעט 
שטאַרבן : אייער הונט באַרבאָס האָט אַ גאַנצע נאַכט געװאָיעט... לויף אַהיים. 
איך גיי רופן די פישער, זיי זאָלן זיין ביי זיין מיתה... (אָפּ רעכטס) 

יענקעל: נאַטאַשאַ, דער טאַטע שטאַרבט, דאָס איזש עמעש! באַרבאָס 
האָט טאַקע געװאָיעט.. איך האָב אַליין געהערט... איך װעל גיין אַהיים.. 
(מיט פּאַרדרוס און צערטלעך) און איך האָב מיט דיר אין װאַלד געװאָלט גיין 
האלובושקאַ נאַטאַשאַ... פּראָשצאַי! 

נאטאשאַ : פּראָשצאַי, יענקעל. (קושט אים) איך װעל שפּעטער קומען 
צו דיין טאַטן אין שענק.. 

ישעיהו'ס שענק: אַ קרעטשמע. שװואַרצע, פאַררויכערטע ווענט. אין 
פּאָדערגרונט אַ בעטל. דער קראַנקער ישעיהו אויף אים. פרומע, זיין פרוי, מיט 
אַ װייס הייבל? אויפן קאָפּ, שטייט ביי זיין צוקאָפּנס און וויינט. נחום אין אַ 
ווינקעלע מיט אַ תהילים אין דער האַנט זאָגט אין דער שטיל תהילים. פון אַ 
הינטערשטן חדר אַ שטילער געזאַנג פון פויערים, װאָס טרינקען דאָרט... 


ישעיהו: (קרעכצט) אוי, אוי, די ערלים!... פרומע, בעט זיי, זיי זאָלן 
אַזױ ניט געװאָלדעװוען.. אוי, פרומע, איך שטאַרב... וואו זענען די אידן ?.. 
וואו איז יענקעלע! כאָטש ווידוי זאָגן װוי אַ איד ! (קלאַפּט זיך אין האַרצן) 
חטאתי, עוויתי, פּשעתי לפניך... אוי, גאָטוניו-פאָטערל, מיין גאַנץ לעבן האָב 
איך אָפּגעואױנט צווישן גויים, אַ בלינדער מענש בין איך, אַן עם הארץ. 
די אידישקייט דיינע האָב איך ניט אָפּגעהיט... שטראָף מיך ניט צו שווער, 
גאָטעניו !... געװאַלד, וואו זענען די אידן ! נחום-סערדצע, וואו ביזטו!.. 

פרומע: (צו נחום'ן) נחום, ישעיהו רופט דיך.. 

נחום : (צוגעגאַנגען מיט רחמנות אינם קול) דו רופסט מיך, ישעיהו" 
סערדצע ? 

ישעיהו : איך וויל ווידוי זאָגן, איך קען ניט אויסװייניק... אפשר קאָנסטו, 
נחום-סערדצע ?. 

נחום: איך! (קראַצט זיך אונטער דער פּאַכוע) פון װאַנען זאָל איך 
קאָנען, פּרימעריטשע ? קוים װאָס איך קאַראַבקע זיך אַרױס פון דעם תהילים, 
זאָלסטו מיר מוחל זיין !... אוי, ברודער סערדצע, מיר זענען גלייכע למדנים } 
ביידע װועלן מיר דאָרטן קריגן גלייך געהאַקט מיט די אייזערנע ריטער, ביידע, 
און טענה ניט !.. 

ישעיהו: (כאַפּט אים אָן פאַר אַ האַנט מיט שרעק אין קול) אי װעט 
מען דאָרטן שטראָפן.. מען װעט בראָטן, ברענען.. זשאַרען אויף הייסע 
סקאָװוראָדעס... קאָכן אין פעסער פּעך. איך האָב אַזױ מורא... איך בין אַזױי 
װייניק איד. (קלאַמערט זיך אָן נחום'ס הענט) אוי ראַטעװע, לאָז מיך ניט 

שטאַרבן, איך האָב מורא צו קומען אַהין פאַר גאָט !... און מיין בן יחיד, מיין 
יענקעלע, װעט ער כאָטש קאָנען קדיש זאָגן, װי אַ איד! אוי (פאַלט צוריק 
אויפן קישן, קרעכצט און קלאַפּט זיך אין האַרצן) חטאתי, עוויתי, פּשעת". 
לפניך... (פון דרויסן אַ ווילדער רעווען פון אַ ביק און יענקעלס קול : טשאָך- 
טשאָך-טשאָך! האָהאָ, זאַריעזש טעביאַ. װאָלקי !...) 

פרומע: יענקעל איז שוין דאָ... (דער קראַנקער שעפצעט עפּעס, דאָס 
זינגען אינם הינטערשטן חדר האָט אויפגעהערט) 

יענקעלע מיט די שטיוול איבערן אַקסל קומט אַרין, 

יענקעל: דער ביק ברעכט זשיך, יאָגט זשיך נאָך דער לאָבאַטער בהמה !.. 

פרומע : ש"ש"ש... (יענקל קוקט זי אָן. דאַן שטעלט ער אָן די אויגן אויף 
זיין קראַנקן טאַטן, טוט אַ שמיץ די פישערשע שטיוול אין אַ ווינקל און גייט 
צו צום בעט) 

יענקעל: װאָש איזש דיר, טאַטע! 

ישעיהו : בגדנו, גזלנו. (יענקעלע קוקט זיך אַרום צעשראָקן) 

פרומע: װוויינט) יענקעלע, זע דער טאַטע שטאַרבט, מיט וועמען װעלן 
מיר בלייבן ?., 

יענקעלע : פאַלט צו צום בעט) טאַטוניו, דו וועשט ניט שטאַרבן, דו 
וועשט ניט שטאַרבן.. 


ישעיהו : דו, יענקעלע? זעסט דעם סוף... אוי, װעט מען שמייסן מיט . 


אייזערנע ריטער 4 װעסטו כאָטש נאָך מיר קדיש זאָגן, וי אַ אידיש קינד, װויי 
איז מיר ?., 

יענקעל: װױינט) טאַטעניו, איך דיר זשאָג, דו וועשט ניט שטאַרבן, איך 
דיר זשאָג... זשאָל איך קראַפּירן, אויב דו וועשט שטאַרבן !. 

ישעיהו : אוֹי, וויי איז מיר... ;איך דיר זשאָג !*... אַ איד רעדט אַזױ.. מיין 
ב} יחיד,.. אוי, ער װעט קיין קדיש ניט קאָנען זאָגן... .איך דיר זשאָג".. ראַ- 
טעוועט... עס איז אַזױ מורא'דיק צו שטאַרבן.. 

נחום: יענקעלע, אָט"נו, פּרימעריטשע, קאָנסט ניט ריידן, װי איך 1.. 
װאָס איז דאָס פאַר אַ שטוקע צו ריידן וי אַ איד, פּרימעריטשע ? 

פרומעץ: יענקעלע, זונעניו מיינער, אָט רעד איצט וי אַן אמת'ער איד... 
זאָג: טאַטע, דו וועסט ניט שטאַרבן, גאָט װעט רחמנות האָבן.. 

יענקעל: (צעמישט) װאָס װוילט איר ? איך דאָך זשאָג װי אַ איד!. 

ישעיהו : אוי, אוי, זאָל ער בעסער שוייגן... נחום-סערדצע, וואו איז 
חייקעלע? דער קנין, האָב רחמנות... 

נחום : דער קנין 1 (קראַצט זיך מיט אַ פּאַרקרימט פנים אונטער דער 
פּאַכווע, און פּלוצים טוט ער אַ פאַל צום קראַנקען און כליפּעט) ישעיהו" 
סערדצע, זיי מיר מוחל מיין תקיעת כף, האָב רחמנות... איך בין דאָך אויך אַ 
איד, איך וויל דאָך אויך, אַז מיין חייקעלעס מאַן זאָל זיין אַ נאַסטאָיאַטשער איד, 
פּרימעריטשע... זיי מיר מוחל דעם תקיעת כף, און טענה ניט.. 

ישעיהו: ניין, ניין, האָב רחמנות, כאָטש אין אידישע הענט אים אי" 
בערלאָזן י. . 

פרומע : נחום, ער איז דיינער אַ ברודער... ער שטאַרבט, צאַפּ אים ניט 
דאָס לעצטע ביסל בלוט, וויי איז מיר !4 

נחום: נו, נו, װאָס קען מען זיך העלפן 1 זאָל זיין דער קנין. מסתמא 
אַזױ באַשערט, פּרימעריטשע, און טענה ניט.. 

יענקעל : (אויפגערעגט) טאַטוניו, װאָש זשאָגשטו! חייקע מיין כלה! 
װאָש מיר חייקע ? װאָש װעל איך טאָן מיט חייקען ! איך האָב זשי ניט ליב 
(קראַצט זיך דעם קאָפּ און לאַכט) הו-הו"הו, חייקע מיין כלה -- טפוי!.. 

פרומע: יענקעלע, זון מיינער, װאָס פעלט חייקעלען? דו װעסט מיט 
איר חתונה האָבן, וי אַלע אידן טוען... 

יענקעל: איך װעל חאַשענע האָבן מיט חייקען ? אָהאָ! מאַמע, זשאָל זשי 
פּגר'ן, איך װעל ניט חאַשענע האָבן מיט חייקען, און באַסטאַ!.. 

נחום: יענקעלע, דיר שטייט נאָך ניט אָן דער שידוך מיט חייקעלען! 
אוי, אַ היפּשער גלות, פּרימעריטשע, און טענה ניט.. 

ישעיהו: וען דו טוסט ניט דעם שידוך מיט חייקעלען, דער קבר וועט 
מיך אױיסשפּײען... קיין רו װעל איך ניט האָבן.. 

פרומע : יענקעלע, דער טאַטע שטאַרבט... ער װעט דיר ניט מוחל זיין., 

נחום: יענקעלע, דער טאַטע װעט דיך דערשטיקן... דאָס איז ניט קיין 
שוטקע, פּרימעריטשע!.. 

יענקעל: (קוקט אים אָן פּאַרוואונדערט מיט אויסגעגלאָצטע אויגן) דער 
טאַטע וװועט מיך דערשטיקן ? מיך ? ער ? (ווייזט מיט דער האַנט אויפן קראַנקען 
און לאַכט) הו-הו-הו! ער װעט מיך דערשטיקן!... 

ישעיהו: (הױבט זיך אױף איבערץ קיששן פיבערהאַפט) יאָ, יאָ, פונם 
קבר װעל איך דיך קומען דערשטיקען, פונם קבר... גוי! גוי! גוי!... (פאַלט מיט 
אַ קרעכץ צוריק אויפן קיעו) 

יענקעל: (קאָרטשעט זיך צוזאַמען מיט שרעק) טאַטוניו !., 

ישעיהו: יענקעלע, זיי א איד, אַ איד... אַניט װעל איך ניט קאָנען רוען 
אין קבר... (יענקעלע קוקט אויף אים מיט שרעק) 

נחום: (יענקעלען אויפן אויער) דו הערסט ?... עס איז נישט קיין שוטקע, 
פּרימעריטשע... ער װועט דערשטיקן, און טענה ניט !... (יענקעלע קוקט אַרום זיך 
אַלץ מער און מער צעמישט, צעטומלט, מיט אויסגעגלאָצטע, צעשראָקענע אויגן) 

פרומע: (גײט צו צו אים און גלעט אים פאַרן קאָפ) יענקעלע, זיי מחיה 
דיין טאַטן... װאָס פעלט חייקעלען ?.+ 

יענקעל: (מיט אַ ציטערדיק קול) טשערטשי, װאָש ווילט איר פון מיר ז 
(וויינט זיך פאַנאַנדער רחמנותידיק, טרעט אָפּ אָן אַ זייט און קלאָגט אינס אַרבל). 
פונס הינטערעשון חדר הערט זיך אַ הויכער זינגען) 

ישעיהו : אוי, אוי, זאָלן זי ניט זינגען ! צווישן גוים שטאַרבן... געװאַלד, 
וואו זענען די אידן ?.. 

פרומע: (לויפט צו צו דער טיר) מילינקיע, האָט רחמנות, זייט שטילי. 
מיין שייקע קען ניט הערן! (עס ווערט שטיל) 


לעאָן קאָבוין 


הירש בער, חייקע און חאַצע קומען פון דער גאַס. יענקעל ווישט אָפּ די 
אױגן מיטן אַרבל און קוקט אויף חייקען אויפגערעגט 

חייקץ: (צו נחום'ץ) טאַטע! אַ טאַטע! װאָס שטייט אַזױ יענקעל אין 
כעס? (יענקעל קוקט אויף איר נאָך בייזער) טאַטע! אַ טאַטע ! זע, װי ער קוקט 
אויף מיר, וי אַ װאָלף !... 

נחום: חייקע, דו שווייג! ניט דיין דאגה, װי ער קוקט אויף דיר, פּרי- 
מעריטשע. (צווישן די ציין) די בייטש איז דאָ, זאָלסט מיר מוחל זיין, און טענה 
ניט... (חייקע טרעט אָפּ פון אים צעשראָקן, שטעלט זיך ניט ווייט פון יענקלען 
און קוקט אויפן לעצטן) 

פרומע: (טרעט אַרױס פונם הינטערגרונט און גײט צו צו יענקלען) 
זע, יענקעלע, װאָס פעלט חייקעלען ? קום אַהער, חײייקעלע! (חייקע גייט צן צן 
איר. פרומע גלעט אירע באַקן זעסט, יענקעלע, אַן אמתע פּאַרשױן, קיין 
עין הרע ניט!.., 

יענקעלע: די װעלף זשאָלן זשי פרעשן!.. (גיט אָפּ אָן אַ זייט און 
ווישט זיך מיטן אַרבל די אויגן) 

חייקע: (גייט אים נאָן) דו וויינסט 1 אַהאַ, כאָלעריע, איך האָב דיר געזאָגט, 
אַז דיין טאַטע שטאַרבט! וויינט אַלין) אָבער וויין ניט, יענקעלע, גאָט וועט.. 

יענקעל: אַװעק, זאַראַזאַ, אַװעק ! (טרעט אָפּ פון איר און גייט אַרױס אין 
דרויסן) 

חייקעץ: ער קען מיך ניט ליידן, דער כאָלעריע! (וויינט און ווישט זיך 
מיט די פויסטן די רויטע אויגן. פרומע גייט צו און גלעט זי) 

הירש בער: גייט צו צום קראַנקען) ישעיהו, װאָס פאַר אַ נאַרישע 
תנועות מאַכסטו? שטיי אויף און לאַך זיך אויס פונם שטאַרבן! ען, האָסטו 
געזען, שטאַרבן גאָר 1 װאָט האָסטו קיין צייט ניט? דו װועסט אוספּייען !.. 

חאַצץ: ר' הירש בער, איר װאָלט אים בעסער געהייסן ווידוי זאָגן.. 
איר זעט ? דאָס איז אונזער אַלעמענס סוף. איך מיין עפּעס... זאָגט תהילים 
מיט אַ ניגון) אשרי תמימי דרך ההולכים בתורת ד'. (נחום זאָגט אים נאָך) 

הירש בער : איך ווייס עס, חאַצע, איך ווייס! מיר פאַנגען די פיש און 
דער מלאך המות פאַנגט אונז.. 

ישעיהו: (קרעכצט) דער קנין.. נחום, דער קנין.. 

נחום : ואו איז יענקעלע! 

חייקע : איך װעל אים רופן. (לויפט אַרױס) 

פרומע: (רופט) יענקעלע !.. (לויפט אויך אַרױס) 


ישעיהו : ר' הירש בער, (הירש בער גייט צו) איך וויל מיין יענקעלען 
איבערלאָזן אין אידישע הענט... האָט רחמנות, זעט, עס זאָל זיין דער קנין.. 
יענקעל, פרומע, חייקע קומען אַריין אין ששטוב. 
פרומץ : (גײענדיק נאָך אים מיט געוויין) יענקעלע, ווען ער שטאַרבט, 
קיין רו װעט ער אונז ניט געבן... זון מיינער, מאַך דעם קנין !-. 
יענקעל: (קרעכצט) אוי װאָש איר ווילט פון מיר ? איך װער משוגע! 
(מיט אַ געשרי) נו, זשאָל זשיין ! זשאָל זשיין ! (טוט זיך אָ קער צו חייקען, 

עטיל צווישן די ציין) דו פּאַסקודנע רילאָ, דו אָבעזיאַנע, די וועלף זשאָלן דיך 
פרעשן!... (חייקע בלייבט שטיין צושראָק) / 

הירש בער : (נעמט אַרױס אַ טיכל) יענקעלע, אַהערצו גיי! (ער גייט צו) 
חייקעלע, אַהערצו גיי ! (זי גייט צו) נעמט אָן די פאַטשיילקע ביי די ברעגעס... 

נחום : און װאָס זאָגט מען איצט, ר' הירש בער, פּרימעריטשע, זאָלט 
איר מיר מוחל זיין ?.., 

הירש בער: זאָל איך אַזױ פון קיין טראַסצע ניט וויסן.. חאַצע, דו 
ביזט דאָך עפּעס אַ תלמיד חכם, װאָס זאָגט מען בשעת אַ קנין ? 

חאַצץ: (ועלכער זיצט נעבן קראַנקנס בעט) אידן, ויי איז מיר, און 
ווייסן ניט װאָס צו זאָגן בשעת אַ קנין. (הויבט זיך אויף פונם אָרט און גייט צו 
צו הירש בער'ן) איך מיין עפּעס... לאָזט מיך! (נעמט פון זיינע הענט די פאַ- 
טשיילקע) ר' נחום, װאָס זאָגט איר צו דעם חתן פאַר נדן ? 

נחום: געלט, פּרימעריטשע, קיין צעבראָכענעם גראָשן ניט! איך גיב 
אים די לאָבאַטע בהמה, ניט די ראַבע, זאָלט איר מיר מוחל זיין, נאָר די 
שװאַרצע... און איך גיב אים צוויי טיאָלקעס, פּרימעריטשע.. די אַלטע 
קליאַטשע און װאָס נאָך? (קראַצט זיך דעם קאָפּ) נו יאָ, און חייקען, זאָלט 
איר מיר מוחל זיין, און טענה ניט... 

חייקץ: טאַטע! אַ טאַטע! דו האָסט דאָך געזאָגט, אַז דו װעסט נאָך 
געבן נאָך פופציק קערבלעך ?... 

נחום : אַ מכה ! שווייג, וואו איז די בייטש? זי רוקט זיך פון אים אָפּ 
צעשראָקן) 

חאצע: און װאָס גיט איר, ר' ישעיהו, קעגן נדן? 

ישעיהו : (קרעכצט) אַלץ, אַלץ װאָס איך פאַרמאָג... 

חאַצץ : (פייערלעך) אידן, זייט עדות, אַז זיי האָבן מקבל קנין געווען, און 
פון היינט אָן זענען חייקע און יענקעלע חתן כלה אי פאַר גאָט אי פאַר לייט... 
(אַלע זאָגן: ,מזל טוב". פרומע קושט חייקען און יענקעלען און וויינט) 

ישעיהו: יענקעלע! (ער גייט צו צום טאַטן מיט אַן אַראָפּגעלאָזענעם 
קאָפּ) איצט בין איך רואיק, יענקעלע. (נעמט אים אָן פאַר אַ האַנט און קרעכצט) 
זיי א איד, יענקעלע.. אוי װעט מען שמייסן מיט אייזערנע ריטער... איך האָב 
אַזױ מורא... (יענקעלע ציטערט) ר' חאַצע, ווידוי... 

חאצץ: (מיט אַ טרױעריק קול) אידן ר' ישעיהו ויל זאָגן וידוי.. 
זאָגט, ר' ישעיהו : אשמתי, בגדתי לפניך. (דער קראַנקער זאָגט נאָך שטיל. 
אַלע שטייען מיט אַראָפּגעלאָזענע קעפ. פרומע כליפעט און יענקעלע רעוועט 
פאַרשטיקט. נחום שטייט צוגעשפּאַרט דעם שטערן צום צוקאָפּנס פונם 
קראַנקנס בעטל, קלאַפּט זיך אין האַרצן בי יעדעס װאָרט, װאָס חאַצע זאָגט 
מזיטן קראַנקען, און ציטערט אויף מיט די פּלייצעס. חייקע וויינט אינם אַרבל) 

נאַטאַשאַ קומט אַרין, 

נאטאשאַ: (מיט אַ שטיל קול צו הירש בערן, וועלכער גייט צו צו איר) 
װאָס מאַכט שייקע? 

הירש בער: ש-יש-ש... ער שטאַרבט., 


לעאַן קאָבוין 


נאטאשא : יענקעלע וויינט... באָזשע מאָי.. 

הירש בער : ער האָט ערשט געהאַט פּאָמאָלװקעס מיט חייקען און איצט 
וויינט ער נאָך זיין טאַטן.. 

נאַטטשא: (צעשראָקן) פּאָמאָלװוקעס ז מיט חייקען 1 (טוט זיך אַ כאָפּ פּאָרן 
קאָפּ און בלייבט שטיין צעטומלט) 

האצע: מאָגנדיק די וידוי, טוט זיך פלוצים אַ כאַפּ) ר' ישעיהו!. 
(טרייסלט אים) ר' ישעיהו +... (מיט טרערן אינם קול שעפּטשעט אַרױס) ברוך 
דיין אמת!... 

פרומץ: (טוט זיך אַ כאַפּ מיט אַ יאָמער) ישעיהה געװאַלד! (רייסט 
אַרונטער דעס ווייסן הייבל פונם קאָפּ און רייסט אויף זיך די האָר מיט אימה'- 
דיקע קולות) 

יענקעלץ: טאַטוניו +... (פאַלט צו מיט אַ רעווען צום פּאָטער) 

אַלע: ברוך דיין אמת ! (לאָזן אַרונטער די קעפ) 

נאַטאַשאַ קוקט מיט גרויסע, צעשראָקענע אויגן און צלם'ט זיך מעכאַניע 


פּאַָרהאַנג 


ארפס יזר שאב קהטזוי סנעי כישטוייאצוי.ר.: 


| 
| 
| 
| 
| 
| 
| 


צווייטער אַקט 


די בינע שטעלט פאָר דאָס פישערישע עוטיבל פון דרויסן. אַ הויף װואָס 
פירט צו דער אָזערע. נאַטאַשאַ שטייט אויפן הויף איבער אַ סאַמאָואַר און 
בלאָזט פאַנאַנדער אין אים דעם פייער מיט אַ כאָליווע פון אַ שטיוול. פּראָקאָפּ 
אין אַ לייוונטענעס העמך און לאַפּציעס, אָן אַַהיטל, הובליעט עפּעס אויף אַ טיעג 
װאָס שטייט אויפן הױף קעגן דעם פענסטער פון דעס פישער עוטיבל. עס 
איז נאָך גאַנץ פרי. די זון גייט אויף. אױף דער אָזערע פאַלן אירע רטע 
שטראַלן. עס הערט זיך פון וױיטן און פון אַלע זייטן דאָס קרייען פון הענער 
און דאָס פריילעכע טשירקען פון פייגעלעך, 


פּראָקאָפ: (הובליענדיק) הייסט עס, היינט איז ביי אונז אַ יאַריד אינם 
דאָרף... האַ, נאַטאַשאַ ז (נאַטאַשאַ פאַרטראַכט הערט אים ניט) נאַטאַשאַ, דו ביזט 
טויב געװאָרן 1 איך רעד דאָך צו דיר!.. . 

נאַטאַשאַ: (טוט זיך אַ כאַפּ) װאָס. דיעדושקאַז דו פרעגסט מיך 
עפּעס ?.. 

פּראָקאָפּ: טאָ-טאָ, איך פרעג דיך עפּעס! עך, מיידל, דו געפעלסט מיךר 
ניט היינט. װאָס טראַכסטו! וועגן װאָס קאָן אַזאַ נאַריש מיידל וי דו טראַכטן?... 

נאטאשש : איך טראַכט, דיעדושקאַ... פאַרװאָס זענען די מענשן, מענשן! 
פאַרװאָס זענען זיי ניט קיין פייגעלעך ז.. אָט זע, דיעדושקאַ, װי פריי די 
פייגעלעך זינגען אויף גאָטס וועלטל און האָבן נישט מורא, און די מענשן ? עך!. 
(ברעכט זיך אונטער און זיפצט) 


פּראָקאָפּ : אָהאָ, וועגן װאָס דו טראַכסט, נאַטאַשאַ! כאַ כאַ כאַ! (צעלאַכט 
זיך גוטמוטיק). טאָ-טאָ, ווען דער מענש איז אַ מענש, באַװײיזט עס, אַז ער 
דאַרף ניט זיין קיין פייגל,.. אי סלאַװואַ באָהו, עס איז גוט אַזױ, װאָס דער מענש 
איז ניט קיין פייגל... עך, נאַטאַשקאַ, אַ פּאָגאַנער פייגל װאָלט דער מענש געווען, 
זייער אַ פּאגאנער, ערגער פון אַ יאַסטרעב, ערגער פון אַן אָדלער... גאָטס 
פייגעלעך װאָלטן דעמאָלט אַזױ פריילעך ניט געזונגען, ווען דער מענש װאָלט 
אויך געווען צווישן זי אָט דאָרטן, אין דער לופטן, טאָ-טאָ!. 

נאַטאַשאַ: (קוקט אַרױס אויף דער אָזערע) די פישערס זעט מען נאָך ניט, 
עס איז שוין אַזױ שפּעט... 


פּראָקאָפּ : זיי וועלן קומען. דו ועסט היינט עפּעס קויפן אויפן יאַריד ? 

נאטאַשא: זלמן האָט צוגעזאָגט צו קויפן עפּעס אַ מתנה אויפן יאריד, 
און יענקעל אויך.. 

פּראָקאָפּ : גוט, גוט, נאַטאַשקאַ. טאָ-טאָ, מעגסט נעמען ביי זיי מתנות. 
דו באַדינסט זיי... זיי וואוינען אין אונזער שטיבל. נור אָט װאָס, נאַטאַשקאַ, 
איך על דיר אָס װאָס זאָגן: נאַטאַשאַ, געדענק, אַז יענקעל און זלמן זענען 

יונגע בייקלאַך און דו ביזט אַ יונגע בהמה'לע... נעם פון זיי מתנות, באַצאָל זי 
אָבער פאַר דעם נאָר מיט אַ גוט װאָרט, מיט אַ ספּאַסיבאָ. דו ווייסט, אַז איך בין 
אַ סטראָגער מענש. טאָ-טאָ !... : 

נאטאשא: (מיט כעס, טוט אַ שמיץ דעם שטיול פונם סאַמאָואַר) 
דיעדושקאַ ! װאָס רעדסטו היינט פאַר אַ נאַרישקײטן! 

פֿראָקאָפּ: בעסער זאָל דיין אַלטער זיידע רעדן נאַרישקײטן, װי דה 
ציפּליאָניקל מיינס, זאָלסט טאָן נאַרישקײטן.. 

נאטאשאַ: אויפגערעגט) איך דאַרף ניט קיין מתנות! אויף װאָס פאַר 
אַ פייער דאַרף איך זיי! װאָס רעדסטו, דיעדושקאַ 1 נאַ! (נעמט אַרױס פון 
אונטערן בחזים אַ טיכל, וויקלט פונאַנדער און כאַפּט אַרױס אַ מטבע) נאַ, אָט 
דעם פערטעלע אויך, װאָס דער בעל הבית האָט מיר נעכטן געשענקט, אבי רעד 
ניט אַזױ, דיעדושקאַ! (לויפט אַרין אין שטוב און פאַרעװוינדט) 

פּראָקאָפּ: (שרייט איר נאָך) נאַטאַשאַ! (קוקט איר נאָך און שאָקלט מיטן 
קאָפּ) טאָ-טאָ, װאָס איז היינט מיט נאַטאַשאַן 1 (פאַררויכערט אַ ליולקע) זי איז 
בייז 1 פאַרװאָס 1 פאַר אַ גוט װאָרט! נ-דאַ, טאָ-טאָ! -- (נעמט די ברעט אויפן 
אַקס?) נאַטאַשאַ, איך גיי אויפן פעלד! (אָפ) 

פונס שטיבל דערהערט זיך, וי נאַטאַשאַ זינגט אַ דאָרפיש ליד, פול בען- 
קעניש. דאַן קומט זי אַרױס פונם שטיבל זינגנדיק, ביידע הענט הינטערן נאַקן 
פּאַרלעגט. לאָזט זיך אַרונטער אויף דר'ערד, זינגט און טרערן הילכן אין איר 
קול. דאַן דרייט זי זיך צונויף מיט איר פּנים אין עוויס, הערט אויף צו זינגען, 
צעוויינט זיך שטיל און ציטערט אויף מיט די אַקסלען. פון אַרום --- דאָס טעצוי- 
טשערן פון פייגעלעך. פלוצים דערהערט זיך פון דער אָזערע דאָס זינגען פּון 
די אָנקומענדיקע פישער. זי שפּרינגט אויף. יענקעל +... לויפט צו צום סאַמאָוואַר, 
בלאָזט אים. דער גאַנצער פּנים אירער פּאַנגט אָן צו שטראַלן מיט פרייד און 
ליבע. דאַן טוט זי זיך אַ װאָרף אין פאָראויס, מאַכט מיט ביידע הענט און ששרייט: 
האָדהו, יענקל ! האָדהו!.. זי שטייט און מאַכט מיט ביידע הענט. 

יענקעל אין רימענעם פּאַרטוך, מיט רימענע הענטשקעס. ער לויפט צו 
צו נאַטאַשאַן, וויל זי אַ כאַפּ טאָן. זי דרייט זיך אַרױס פון זיינע הענט און לויפט 
איבערן הויף מיט אַ פריילעכן געלעכטער. ער נאָך איר. ער כאַפּט זי. 

נאטאשאַ: יענקעל, לאָז -- מיט דיינע נאַסע הענטשקעס! 

יענקעל: (לאַכט) הו"הו. (וואַרפט אַרונטער די הענדשיקעס און נעמט זי 
אָן מיט זיינע רויטע הענט) אַזשױ ווילשטו, נאַטאַשאַ, צי אַזשױ 1 (דריקט זי 
בי דער טאַליע) עך, װיעדמאַ דו, די וועלף זשאָלן דיך פרעשן, אַזאַ װויעדמאַ!. 
(זי לאַכט) 

הירש בער, האַצע, זלמן. הירש בער קוקט אויף זיי גוטמוטיק, זלמן מיט 
כעס, חאַצע שאָקלט דעם קאָפּ מיט באַדוערן. 

הירש בער : (גוטמוטיק) אוי, אוי, נאַטאַשאַ, אויפן ניכטערן מאָגן און 
שוין פּאבריקעוועסטו מיט אַ בייקל... עך טראַסצע! (טוט זיך פונאַנדער און 
הענגט אויף זיין קאָפּטן מיטן פאָרטוך אויף דער טִּיר פונס שטוב), 

זלמן : (מיט כעס) דער סאַמאָװאַר איז נאָך ניט פאַרטיק. אַלץ איבער 
דעם בוילע... ער לאָזט איר ניט מאַכן דעם סאַמאָװאַר, אַ כװאַראָבע אים אין 
די ביינער! (נאַטאַשאַ נעמט דעם סאַמאָװאַר און אָפּ אין שטוב) 

יענקעל: זלמן איך דיר געזשאָגט, דו זשאָלשט ניט בילן װי אַ הונט. 
זשע, זלמן, זשע, ווען איכיל זשעך אַ נעם טאָן צשו דיינע ביינער, דוי'שט ביי 
מיר סקאַוואוטשען וי אַ הונט.., | 

זלמן : סטראַשע ניט, איך קען אויך צעבוכצען די מאָרדע! (אָפּ אין שטוב) 

יענקעל: די וועלף זשאָלן אים פרעשן! (טוט זיך פאַנאַנדער) 

האצע : (אױסגעטאָן זיך) אוי וויי איז מיר, און אויף דעם דאַװנען פאַר- 
געסט מען. יענקעלע, עס איז דאָך ערשט צוויי חדשים זייט דיין טאַטע, עליו 
השלום, איז געשטאָרבן. לא די, װאָס דו קענסט ניט זאָגן נאָך אים קיין קדיש, 
וי נאָר שבת, שפּילסטו זיך נאָך מיט אַ שיקסע פאַרן דאַװונען ! אוי, יענקעלע, 
געדענקסט זיינע ווערטער פאַרן שטאַרבן 1 יענקעלע זיי אַ איד, אוי װעט מען 
שמייסן מיט אייזערנע ריטער"... און מען שמייסט אים דאָרטן, יענקעלע, אוי 
וי מען קאַטעװעט אים נעבעך !.. און דיר װעט ער אויך ניט שווייגן, יענקעלע. 
היט זיך ! מיט טויטע שפּילט מען זיך ניט, איך מיין עפּעס !.. (הענגט זיין פּאַר- 
טוך אויף דער טיר) : 


יענקעל: (צושראָקן) פאַרװאָש װעט דער טאַטע מיר ניט שוייגן 1.. 
איך זשאַלעװע אים עפּעס קדיש זשאָגן! איך דאָך זשאָג שבת, ווען עש איזש 
דאָ אַ מנין!... אָט ער רעדט !.. װאָש שרעקט איר מיך, ר' חאַצע 1 פאַרװאָש 
וועט דער טאַטע מיר ניט שווייגן ?... עך, די וועלף זשאָלן דיך פרעשן ! וואו 
איזש מיין שידער ?... איך גיי דאַװונען !.. (אָפּ אין שטוב) 

הירש בער: װמעצט זיך בייס טיש און שלעפט אַרױס פון איין כאָליווע 
אַ פלעשל שנאַפּס, פון דער צווייטער אַ גלעזעלע) אַפּנים אַז יענקעל האָט מער 
מורא פאַר זיין טאַטן אין ד'רעד וי פאַר אונז אַלע אויף ד'רערד, עך דורני !.. 
(טרינקט אויס אין איין אָטעם) קעלמער, דו מוזט דאָך וויסן, קריגט מען דאָרטן, 
אויף דעם עולם האמת, אַזאַ ביסעלע גוטן ספּירט ?, 


חאצע : זיפצט) איך מיין עפּעס! מען װעט אייך שוין דערלאַנגען דאָרטן 
ספּירט, אַז דער אָטעם װעט אייך פאַרגיין... מיט אייזערנע ריטער... פע, ר' 
הירש בער, איר זייט אַן עלטערער איד, עס איז אַצינד פאַר ימים נוראים.. 
מען װעט שרייבן און חתמ'ענען... איר װאָלט כאָטש געטרונקען נאָכן דאַוונען... 

הירש בער דו ביזט טאַקע גערעכט, חאַצע. אָבער דאַװונען וויל איך מיט 
התלהבות און התלהבות קאָן איך נאָר קריגן, ווען איך טרינק אויס פריער 
דעם כוס... (יענקעל שטעקט אַרױם דעם קאָפּ דורכן פענסטער און דאַוונט 
פון אַ גראָבן סידור) דו זעסט 1 נאָר יענקעל קאָן דאַװנען מיט התלהבות אַזױ. 
יעדעס װאָרט, װאָס קייקלט זיך אַרױס פון זיין מויל, קאָן עפענען דיין נאַרישן 
מוח !.. 

יענקעל: (דאַוונט) וכולם פּושחים עש פּיהעם בעקאַדושא ובאטאַראַ.. 


חאַצע : (פאָרשטאָפּט זיך די אויערן) אוי, אוי, אַ תל מאַכט ער פונם 

דאַװונען אבעקאַדושא"... אוי, האָלץ האַקט ער!.. יענקעל, בקדושה, וי 
איז מיר ! ובטהרה, איך מיין עפּעס !... זלמן גייט אַרױס פון שטוב) 

יענקעל: (דאַוונט) ומברוקים ומשאַפּקים... מאַראָטשעט ניט, ר' חאַצע, 
איך זשאָג, װי אין שידער שטייט !... (פאַרשװוינדט פונם פענצטער) 

חאצע: נו, נו, וי איז מיר ! און מען מוז שווייגן !... איכ'ל כאָטש גיין 
דאַװנען, איך מיין עפּעס... (אָפּ אין שטוב). 

זלמן: ר' הירש בער, גיט אַ גלעזעלע... 

הירש בער: האָסט שוין געדאַװנט?.. 

זלמן : נאָך ניט. 

הירש בער : קריגסטו ביי מיר אַ כװאַראָבע און ניט קיין בראנפן. אַ איד 
טאָר ניט טרינקען פאַרן דאַװונען, זאָגט חאַצע... 

זלמן : ר' הירש בער, אַ קאַפּעטשקע... ביי מיר עפּעס אָט דאָ... עפּעס... 
געמוזט מיר עפּעס פאַרשאַדן צי װאָס ?... (רייבט זיך דעם בויך) 

הירש בער : אין שטוב איז דאָ ריצנאייל... דאָס זאָגט חאַצע, מעג אַ איד 
נעמען פאַרן דאַװנען אויך... (הויבט זיך אויף) קום דאַװנען, תנא ברא מיינער! 
(אָפּ מיט אים אין שטוב) 

עס דערהערט זיך אַ פאָרן פון אַ װאָגן און נחום'ס קול: טפררו... נחום און 
חייקע קומען פון דער גאַס. נחום האַלט אַ בייטש אין האַנט און פּאָכעט מיט איר 
אין דער לופטן. חייקע אין אַ נייעם מלבוע) 

נחום: קוקט זיך אום צו דער גאַס) טפּרררו, װאַסיטקא! טפּרררה 
קראַסאַװטשיק! זע נאָר, חייקעלע, זע, אונזער װאַסיוטקאַ, אַ פויגל, אַ געזונט 
אים אין האַרצן אַרין, וויל נאָר פליען אַהײם, פּרימעריטשע. טפּרו, װאַסיוטקאַ! 
טפּרררו, זאָלסטו מיר מוחל זיין ! (עס דערהערט זיך ווידער אַ פּאָרן פון אַ װאָגן) 
טפּרררו, אַ בראַנד דיר אין די קישקעס אַריין ! (לויפט אַוועק אין דער ריכטווג 
פון װאַנען דאָס פאָרן פונם װאָגן האָט זיך געהערט) 

נאַטאַשאַ קומט אַרױס מיטן סאַמאָוואַר, באַמערקט ניט חייקען און שטעלט 
אים אויפן טיעג 

חייקע : נאַטאַשאַ, א, נאַטאַשאַ, מיין יענקעל איז דאָ ז 

נאטאשא: דיין יענקעל, האַז איר יענקעל! (בייז און לאַכט בייסנד) 
. ס'ראַ כאַריאַ דו האָסט, האַ 1 און דיין יענקעל! טפוי, זאַראַזאַ ! גיי צום אָזערע 
און װואַש אָפּ אַפּריער דיין רילאָ, די פּאַסקודנע... איר יענקעל! טפוי, זאָל זי 
קראַפּירן !=+ 

חייקע: װוױישט זיך מיט ביידע הענט דעס פּנים) דער פּנים איז ביי מיךר 
איינגעריכט, נאַטאַשאַ! 

נאטאשא : דער פּנים, האַ ז דו האָסט ניט קיין פּנים, דו האָסט אַ רילאָ, 
אַ פּאַסקודנע כאריא, אָט װאָס !.. (ווישט מיט כעס דעם טיע)) 

חייקע : נאַטאַשאַ, װאָס זידלסטו זיך 1 איך האָב דיר עפּעס געטאָן ז 

נאַטאַשאַ: ניטאָ יענקעל, ניטאָ! גי? (חייקע קוקט צעטומלט) און יענקל 
האָט געזאָגט, אַז דו ביזט אַ זאַראַזאַ און ניט קיין מיידל, אַז דו זאָלסט זדאָכניען, 
אָט װאָס ער האָט געזאָגט!... (יענקעל לויפט אַרױס פון שטוב) 

יענקעל: (פריילעך) נאַטאַשאַ! (דערזען חייקען, בלייבט ער שטיין, קראַצט 
זיך דעם קאָפּ און רעדט אַרױס פאַר זיך) די וועלף זשאָלן זשי פרעשן !... 

חייקע : יענקעלע, אַ יענקעלע! װאָס װיל די שיקסע פון מיינע יאָרן .. 

נאטאשאַ : דיין כלה, יענקעל!.. קוק זי אָף כאַדכאַיכאַ! נעם זי צו דער 
אָזערע, וואש איר אָפּ די רילאָ! טפוי, קראַפּירן זאָלט איר ביידע, ווען זי איז 
דיין כלה .. (אָפּ מיט כעס אין ששטוב) 

חייקע: װאָס זאָגסטו צו דער שיקסע ! איר שטייט ניט אָן דער שידוך 
מיט מיר... װאָס זאָגט מען צו איר ? 

יענקעל: (קראַצט זיך דעם קאָפּ) דו װאָלשט אויף אַן עמעש אָפּװאַשן דיין 
רילאָ, זשאָל ניט זשיין אַזשױ פּאַסקודנע. װאָש קוקשטו אַזשױ 1 קוק ניט, איך 
האָב פיינט, אַזש דו קוקשט !.. 

חייקע : (נאַאיו) װי קוק איך 1 װאָס בינדסטו זיך צו מיר, בוילע 1 באַלך 
וועסטו זאָגן, אַז דו האָסט פיינט, װאָס איך לעב... 

יענקעל: (זיט כעס) עמעש! עמעש! איך האָב פיינט, װאָס דו לעבשט, 
עמעש !.. װאָס ביזשטו געקומען! 

חייקע: איך בין געקומען מיטן טאַטן אויפן יאַריד, העלפן דיין מאַמען 
אין קרעטשמע. דו זאָלסט אויך קומען העלפן.. 

יענקעל: גוט! איכ'ל קומען. גיי! 

חייקע : איך װעל דאָ װאַרטן אויפן טאַטן, ער איז אַװעק נאָכן פערד! 
אוי, יענקעלע, איז אונזער װאַסיוטקאַ אַ בראַנד, פליט װוי א רוח !... 

יענקעל: זשאָלן די וועלף פרעשן װאַסיוטקאַן ! 

חייקע : װאָס רעדסטו 1 װאָס האָסטו צום פערד, בוילע דו!.. 

יענקעל: נו, װילשט ניט װאַסיוטקאַן! זשאָלן זשיי דיך פרעשן!. 

חייקע: (מיט כעס) זאָלן זיי דיך פרעסן פאַר אונז בייד בוילע דו, װאָס 
האָסטו צום פערד און װאָס האָסטו צו מיר ? 

יענקעל: גיי, גי אין קרעטשמע, מאַראָטשע ניט, 

חייקע : (מישט איבער) ,גיי, גיי אין קרעטשמע, מאַראָטשע ניט"! 
און איז נאָך אַ חתן, אַזאַ בוילע ! װױיזט איר ניי קלייד. מיט אַ ווייך קול :) 
יענקעלע, אַ יענקעלע, דו זעסט 1 אַ נייע פּלאַטיע !. 

יענקעל: (קראַצט זיך דעם קאָפּ און קוקט אויף דאָס קלייד) גיי, גיי אין 
קרעטשמע, מאַראָטשע ניט... נו, דו ביזשט אַ קראַסאַװיצע, אַ ליאַלקע! גיי, גיי!.., 

חייקע : (צעוויינט זיך) פאַרװאָס טרייבסטו מיך 1 װאָס האָסטו צו מיר ז 
גאָר נישט געפעלט אים ניט... פאַרװאָס נעמסטו מיר דאָס לעבן ז אַ קרענק 
דיר אין די ביינער 54 

נחום מיט דער בייטש אין האַנט, קומט הינטערוויילעכס פון לינקס. 


נחום: האַלט דאָרט דעם אָדלער, ער זאָל ניט אַװעק ! אַהאַ, יענקעלע ! 
אַ גאָט-העלף דיר, טאַטקעלע! (באַמערקט אַז חייקע וויינט) װאָס איז דאָס 1 
װאָס וויינט זי, פּרימעריטשע ?.. 

חייקע : (כליפעט) ער האָט מיך אָבידיעט, דער בוילע... ער קען מיך 
ניט טערפּען.. ער האָט מיך פיינט!.. 


לעאַן קאָברין 


נחום: שאַ, שאַ, שווייג, קלאָג ניט! ער האָט דיך ניט האָלד, פּרימע- 
ריטשע ? נו, ער איז גערעכט. אַ כלה דאַרף מען ניט האָלד האָבן. האָלד האָבן 
דאַרף מען אַ ווייב און ניט קיין כלה, און טענה ניט! (חייקע וויינט העכער). נו 
שאַ, וואו איז די בייטש 1 (חייקע לויפט אָפּ אָן אַ זייט צעשראָקן) יענקעלע, פאַר- 
װאָס האָסטו זי אָבידעט 1... 

יענקעל: װאָש אָבידעט! איך איר געזשאָגט, אַזש איכ'ל קומען אין 
קרעטשמע העלפן און באַסטאַ !... 

נחום : היינט װאָס האָסטו זיך צעקלאָגט, פערד, אַ רוח אין דיין טאַטן 
אַרײין ?.. 

חייקע: איך האָב אים אויך פיינט... אָט דוקא, אויף צולהכעיס, װעל איך 
אים פיינט האָבן... װוי ער איז צו מיר אַזױ װעל איך צו אים זיין .. , 

נחום: שאַ! אַװואו איז די בייטש! מי טרעט אָפּ ווייטער. ער נעמט אֶן 
יענקלען ביים אָרעס). יענקעלע, איך װעל דיר דערציילן אַ סוד. איך קום ערשט 
פון דיין מאַמען... ווייסטו, ווער עס איז געווען ביי איר די נאַכט, פּרימעריטשע 1 

יענקעל: װער! 

נחום : דיין טאַטע ! (יענקעל שפּרינגט אָפּ צעשראָקן) יאָ, דיין טאַטע... 
ער איז געקומען פּרימעריטשע, צו חלום, זאָלסטו מיר מוחל זיין. אוי, זעט ער 
אויס, יענקעלע, שװאַרץ װי די ערד, זאָגט דיין מאַמע, אין ווייסע תכריכים, 
מיט שערבלעך אויף די אויגן, און ער וויינט פאַר איר און קלאָגט: פרומע 
סערדצע, מען שמייסט מיך, מען גיט מיר קיין רו ניט, פּרימעריטשע, 
(יענקעל ציטערט מיטן גאַנצן קערפער) יענקעל איז ניט פרום. זע, ער זאָל 
זיין אַ איד, און טענה ניט.. 


יענקעל: (סאָפּעט שווער) װאָש רעדט איר, פעטער נחום ? אַזשױ האָט 
דער טאַטע געזשאָגט 1 אָבער איך דאָך דאַװן.. פון שידער איך דאָך דאַון אַלע 
טאָג... איך דאָך זשאָג קדיש שבת... װאָש נאָך זשאָל איך טאָן דעם טאַטן1 
װאָש נאָך ! (זעצט זיך ביים טיש און שפּאַרט אונטער דעם קאָפּ) עך, באָזשע 
מאָי! באָזשע מאָי !. 

נחום: זאָג אַמאָל אַ קאַפּיטל תהילים, פּרימעריטשע, װאָס ווייס איך ז 
מסתמא האָט ער דאָרטן געבראָטענע צרות, ווען ער קומט זיך קלאָגן פאַר 
דיין מאַמען, זאָלסטו מיר מוחל זיין, און טענה ניט, 

חייקעץ: (מיט נצחון אינם קול) דאָס איז דערפאַר, ווייל ער האַלובעט 
זיך מיט שיקסעס, שמייסט מען דאָרטן דעם פעטער שייען.. (געזאָגט עס, 
לויפט זי אָפּ אָן אַ זייט מיט אויגן, פול נצחון) 
יענקעל: (עפּרינגט אױף פונס אָרט וי אַן אָפּגעבריטער און אָטעמט 

שווער) דו נאָך 1 דו נאָך! זאַראַזאַ דו, װאָש ווילשטו נאָך זי 

הירש בער : װױיזט זיך אינט אָפּענעס פענסטער פונם ששטיבל) אַהאַ, 
הגאון ר' נחום'צע איז דאָ מיט זיין יפת תואר. װאָס גוטס, נחום +. 

נחום : אַ גאָט העלף אייך, ר' הירש בער. װעט איר היינט זיין אויפן 
יאַריד! 

הירש בער: װען דו האָסט אָנגעגרײיט פון דעם אמת'דיקן, װעל איך 
קומען. 

נחום: קומט טאַקע, ר' הירש בער, ביי אונז װעט זיין שישו ושמחו, 
אַ קנאַק נאָך אַ קנאַק, זאָלט איר מיר מוחל זיין, און טענה ניט. נו, יענקעל, דו 
גייסט מיט אונז? 

יענקעל: (גיט זיך אַ כאַפּ) האַ ז איכ'ל קומען מיט די פישער, 

נחום : נו, חייקעלע, מאַרש אויפן װאָגן. ניטאָ קיז צייט ! ר' הירש בער, 
פאַרגעסט"זשע ניט! (זוזשעט מיטן בייטש) און אָפּ) 

הייקע: אַ בראַנד אים אין די קישקעס ! (אָפּ נאָכן טאַטן. באַלד הערט מען 
װי דער װאָגן פאָרט אָפ) 

נאַטאַשאַ לויפט אַרױס פון שטוב. 

נאטאשאַ : (צױַעלאָפן צו יענקלען מיט אַ פנים פלאַם פייער) נו, אַװעק 
דיין קראַסאַװויצע? (נעמט זיך מיט ביידע הענט פאַר די זייטן) אַ כלה דיינע, 
כאַיכ"כאַ! אַ כלה!.. (לאַכט צערייצט אים אין פּנים אַריין) 

יענקעל: (שטיל און אויפגערעגט) נאַטאַשאַ, ניט גוט.. 

נאַטאַשאַ: װאָס ניט גוט, אַזאַ כלה ! װאַש אָפּ איר פּאגאנע רילאָ 
וועט זי זיין גוט... כאַדכאַ-כאַ! 

יענקעל: ניט גוט, נאַטאַשאַ. דער טאַטע.. 

נאטאשאַ : װאָס דער טאַטעו 

יענקעל: איך קען זיך ניט גוט מאָליען, נאַטאַשאַ. אָט װאָש! (טוט אַ 
קלאַפּ אין טיש) עך! ווען איך װאָלט געקענט זשיך גוט מאָליען, עך, די וועלף 
זשאָלן מיך פרעשן. (זעצט זיך ביים טיש און לאָזט אַרונטער דעם קאָפּ. פונם 
דאָרף הערט זיך אַ שפּילן פון אַ האַרמאָניקע און אַ געזאַנג) 

הירש בער קומט אַרױס. פון דער קעשענע שטעקט בי אים אַרױס אַ 
פלעשועלע מיט עאַפּס. 

הירש בער : נאַטאַשאַ, אַ גלאָז טיי גיכער. מען דאַרף גיין זען, װאָס טוט 
זיך אויפן יאַריד... 

נאַטאשא : אָט באַלד, ריש בער... װױנקט צו יענקלען. ער באַמערקט 
ניט. טוט זי אַ שפּיי) טפוי, מוטשיטיעל דו מיינער! (אָפּ אין שוטוב) 


הירש בער : װאָס האָסטו זיך דאָרט פאַרטראַכט, יענקעלע זי 

יענקעלע: (צעטראָגן) רי הירש בער, ניט גוט... 

הירש בער : װאָס ניט גוט? 

יענקעל: דער פעטער נחום זשאָגט, אַזש די גאַכט איזש דער טאַטע גע- 
קומען צו דער מאַמע..., 


הירש בער : װאָס! דיין טאַטע איז געקומען צו דיין מאַמעז די נאַכטז 
נו, מסתמא איז דאָרטן, אויף יענער וועלט, אַ דוחק אויף ווייבער... אוי, אוי, ס'רא 
בעל-עבירה'ניק דיין טאַטע איז! אַזאַ קורצע צייט און שוין רופּעט אים דאָס 
ווייב.. 

יענקעל: ער האָט זשיך געזשאַלעװעט, אַזש איך בין ניט פרום.. 


לעאָן קאָבּוין 


הירש בער: נו, אין דעם, זעסטו, איז ער טאַקע גערעכט. פאַרװאָס 
זאָלסטו, בוילע, טאַקע ניט לערנען אַ פּרק משניות צי אַ בלאַט גמרא, אַ 
כװאַראָבע דיר אינם הערצעלע! 

יענקעל: (שטייט אויף) עך, באָזשע מאָי, באָזשע מאָי, איך וער משוגע!.. 
װאָש טו איך ? 

הירש בער: טו אַ גוטן שמעק טאַבאַק... זעץ זיך אַװעק, ווילדער דו, 
שרעקסט זיך פאַר אַלע נאַרישקײטן. דיין מאַמען האָט זיך גע'חלום'ט דיין טאַטע, 
ווייל זי טראַכט מסתמא אַ סך וועגן אים. מיר חלום'ט זיך אויך אַ סך מאָל מיין 
טאַבאַקערקע, מיינסטו, אַז די טאַבאַקערקע קומט מיר צו חלום! עך אַ 
כװאַראָבע !=+ 

יענקעל: איז עש ניט עמעש, ר' הירש בער? 

הירש בער : עס איז אַזױ אמת ויציב, וי דיין טאַטע איז דאָרטן אַ קצב, 
גיי בריינג מיר מיין טאַבאַקערקע, איך האָב זי פאַרגעסן אין שטוב... 


יענקעל: (קראַצט זיך פריילעך דעם קאָפּ) דאָש איזש טאַקע ניט עמעש. 
פאַרואָש זשיך דער טאַטע אויף מיר זשאַלעװען? איך דאָך דאַװען פונם 
שידער +... עך, בייקעס, די וועלף זשאָלן עש פרעשן!... (אָפּ אין שטוב. און גלייך 
דערהערט זיך פון דאָרט זיין קול : ,זלמן, לאָז נאַטאַשאַין דעס טיי דערלאַנגען! 
דאַן זלמן'ס געשריי און נאַטאַשאַיס געלעכטער) 

זלמן קומט אַרױס פונם שטוב, האַלטנדיק זיך פאַר אַ זייט. 

זלמן: אוי, די לונגען האָט ער מיר שיר ניט אָפּגעהאַקט. ר' הירש 
בער, ער האָט מיך שיר ניט דער'הרג'עט, דער בוילע !יי 

הירש בער : אַ כפּרה פאַר אַ גוטן אידן. 

זלמן : ער װועט זיך שמד'ען, דער בוילע, איר װעט זען. 

הירש בער: נו, װעט מיט איין למדן בלייבן וייניקער ביי אידן. 

זלמן: גאָר נישט, מען טאָר זיך גאָר ניט אָנרירן אָן דער שיקסע.. 

הירש בער: װאָס דאַרפסטו זיך אָן איר אָנרירן! דו ביזט דאָך אַ 
פרומער בחורל, נאַטאַשאַ איז ניט קיין מזוזה... 

זלמן : אוי, ר' הירש בער, איר זוכט אויך אַמאָל אייער טאַבאַקערקע ביי 
איר אין בוזים, נישקשה... 

הירש בער: זוך איך דאָך ביי איר עפּעס 1 װאָס זוכסטו, אַ טראַסצע דיר 
אין האַרצן ? (יענקעל קומט ארויס מיט דער טאַבאַקערקע) 

יענקעל: טו זיך אָן וי אַ פּאַניענקע, נאַטאַשאַ! (דערלאַנגט הירש-בערן 
די טאַבאַקערקע און ווענדעט זיך דערנאָך צו זלמןען) גוט, האַ 1 געקראָגן פון 
מיר 1 ווילשט נאָך איינעם, האַז (טוט אים אַ כאָפּ פאַר אַ האַנט) 

זלמן : אוי, יענקעל, לאָז איין, זאָל איך אַזױ לעבן, װי איך האָב דיך ליב, 
לאָז איין !4 

הירש בער : װעט איר זיך אויפהערן צו שלאָגן פאַר דער שיקסע, אַ 
מהומה אויף אייך ביידן !.. 

יענקעל: נו, זלמן, דוישט ניט זשיין קיין הונט, האַז דושט זשיך ניט 
טשעפּען, האַ 1 געדענק, זלמן! (לאָזט אים אָפּ) 

זלמן : (קלאַפּט אים איבערן אַקסל) געזונט, וי אַ בער... אוי, ווען איך 
װאָלט געהאַט דיין כח!... אָבער אַזױ... יענקעלע, מיר זענען גוטע פריינט. 
היינט אויפן יאַריד טאַנצן מיר העי האָפּ!.. (נעמט אים אַרום און זינגם) 
פוועליק דיען אידעט, קראַסני יאַיצאַ נעסעט, נעסעט, קראַסני יאַיצאַ נעסעט !יי" 

יענקעל: אָט אַזשױ בישטו אַ מאַלאַדעץ, זלמן, און איך האָב דיך אויך 
ליב. נאַטאַשאַ, איכ'ל אויף דיר װאַרטן אין קרעטשמע, איכ'ל זשיך גיין אָנטאָן 
וי אַ פּאַניטש. (דער געזאַנג פונם דאָרף העכער) נאַטאַשאַ, מען טאַנצט שוין! 
(אָפ) 

זלמן: ר' הירש בער, װעט איר מיך היינט מכבד זיין אויפן יאַריד ? 

הירש בער: איך האָב דיך געדאַרפט מכבד זיין, איך האָב אָבער 
קיין כח נישט. 

נאַטאַשאַ לויפט אַרױס פונם שטוב אין אַ רויטן, קומאַטשעווען קלייד מיט 
לענטעס און קאַראָלן. 

נאטאשאַ: ריש בער, גייסט! 

הירש בער: זע נור, נאַטאַשאַ, וי דו האָסט זיך אױיסגעפּוצט! אַ רויט 
קלייד, לענטעס... וועסטו מיט מיר טאַנצן! 

נאטאשא : ועסטו מיר קויפן אַ מתנה ? 

הירש בער : געוויס. אַ גוטן שמעק טאַבאַק, וואו איז מיין טאַבאַקערקע ! 
װויל זוכן ביי איר אינם בוזים) 

נאַטאשא: (שטופט אים אָפּ און לאַכט) פאַרברענט זאָלסטו װוערן, ריש 
בער ! (לויפט אַוועק) 

הירש בער : חאַצע, גענוג זיך דאָרטן דיר צו קוועטשן. קום, מיר װעלן 
אַ קוק טאָן דעם יאַריד.. 

האַצע: װיין קול פונם שטיבל מיט התלהבות) לעולם יהא אדם ירא 
שמים, האַי-האַי'האַי! (ווייזט זיך ביים פענצטער, איינגעויקלט דעם קאָפּ אין 
אַ טלית, און אונטערשפּרינגנדיק מיט דער גרעסטער התלהבות) ומודה על 
האמת ודובר אמת בלבבו... האַי! -- האַי! --- האַי. וישכם ויאמר : האַי-האַי 
האַי!.. (פאַרשװוינדט פונם פענצטער) 

הירש בער: (ארויסגענומען די פּושקע טאַבאַק) דו הערסט, זלמן, װי 
ער דאַװונט עס! עך, טראַסצע, אַזש עס ווערט סומנע אויפן האַרצן! (טוט 
אַ שמעק טאַבאַק) איך קען אַזױ ניט דאַװונען. איך דאַװן פון אַ חסידישן סידור, 
ער פון אַ מתנגדישן, איינער דאַװנט אַזױ, דער צווייטער אַזױ און ווער ווייסט, 
וי מען דאַרף אויף אַן אמת דאַװונען ?... נאָך אַלעמען, װאָס ווייסט דאָס נאַריש 
מענשל 1 אפשר איז גאָר דער גלח אַרסעני גערעכט, אַז ער צעטענה'ט זיך מיט 
מיר, בשעת ער טרינקט מיט מיר אויס : טרין-טראַװאַ,. הירש בער, אַלצדינג 
איז טרין טראַװאַ. דער מענש איז אַ מענש כל זמן ער לעבט, צי אַ ראַבין, צי 
אַ פּאָפּ, צי אַ טערק, צי אַן אַנדער טשאָרט... כל זמן ער לעבט, איז ער אַ 
מענש, שטאַרבט ער אָבער, איז ער ניט מער וי פּאַדלעײ 

זלמן : נו, און יענע וועלט! 


לעאַן קאָבוין 


הירש בער : יענע וועלט ? ער גלויבט ניט. ער איז אַן אפּיקורס, דער 
גלח אַרסעני... ער דערציילט מיר אַ מעשה וועגן דעם דיאַקאָן אַרכיפּ... געווען 
אַ גרויסער שיכור... פאַר אַ גלעזל שנאַפּס װאָלט ער געגאַנגען אויפן עק 
וועלט... בעת דער דאָזיקער אַרכיפּ איז געשטאָרבן, מאַכט צו אים דער גלח 
אַרסעני : ברודער אַרביפּ, איך בעט דיך, דו זאָלסט קומען צו מיר פון יענער 
וועלט צו גאַסט. איך װועל דיך מכבד זיין מיט אַזאַ ביסעלע משקה, װאָס זייט 
דו האָסט געלעבט האָסטו אַזאַ משקה ניט געטרונקען... און אַרכיפּ איז ניט 
געקומען!... װאָס איז דערפון געדרונגען 1 זאָל מען זאָגן, אַז װאָס 1 אַז אַרכיפּ 
איז אַ גויעשער קאָפּ און האָט פאַרגעסן 1 פרעגט זיך: סטייטש לעבעדיקערהייט 
װאָלט ער דאָך ניט פאַרגעסן ?... אלא-װאָס-דען ז ער איז ניט געקומען, ווייל 
ער קען ניט גיין און ניט שטיין, ווייל ער מוז דאָרטן ליגן און פוילן, איז דאָך 
טאַקע דער גלח אַרסעני גערעכט, אַז סוף מענש איז פּאַדלע... (זלמן האָט זיך 
דערוויילע צוגעגנב'ט צו הירש בערץ און אַרױסגענומען ביי אים דאָס פלעשל 
שנאַפּס פון קעשענע, האָט זיך געשטעלט צו אים מיטן רוקן און טרינקם) 


האַצע : (שפּרינגט צו צום פענצטער) האַי-האַי"האַי! אבינו שבשמים 
חי וקים! האַי האַי- אַיי: עשה עמנו צדקה וחסד.. בעבור שמך הגדול.. 
(פאַרעווינדט) 

הירש בער : זאָגט אָבער חאַצע, אַז סוף גוי איז פּאַדלע און סוף איד 
זענען מלקות ! װער קען זאָגן, װאָס דאָרטן איז 1 עך, װאָס מאַכט עס אויסז 
װאָס מיט כל ישראל, זאָל זיין מיט הירש בער'ן. דערווייל דאַרף מען גיין אין 


קרעטשמע און פאַרזוכן דעם אמת'דיקן עולם הזה! (הויבט זיך אויף און טאַפט 
אין קעשענע, כאַפּט זיך, אַז דאָס פלעשל איז נישטאָ און דערזעט עס בי 
זלמנען אין די הענט) אוי, אַ טראַסצע דיר אין האַרצן, זלמן! 

זלמן : איך װעל אייך קויפן אַנדערע. (לויפט אַװעק. הירש בער נאָך אים) 

די בינע בלייבט אַ וויילע אַלין. פונם דאָרף הערט זיך איצט דער געזאַנג 
שטאַרקער און ברענעדיקער. אַ האַרמאָניק קוויטשעט און אַ פידל ריפּעט אַן 
איינטאָניקן דאָרפישן מאָטיוו. עס קומען אויפן הויף זלמן מיט נאַטאַשאַן. ער 
| איז שיכורלעך און האַלט זי ביי אַן אַרבל. נאָך זיי דאָרפיעשע שיקסעס און כלאָפּ- 
צעס, אָנגעטאָן יום-טוב'דיק. 

זלמן : (שיכורילעך) אָט דאָ װעלן מיר טאַנצן נאַטאַשאַ. שפּילט, די וועלף 
: זאָלן אייך לופּן! (זינגט, טאַנצט מיט נאַטאַשאַן. שטעלט זיך אָפ) נו, גענוג, 
נאַטאַשאַ! (כאַפּט זי אָן פאַרן אַקס?) ווילסט איצט דעם רינג? (טוט אַ שמיץ 
דאָס היטל אָן דער ערד) עך, אַז געלעבט זאָל זיין געלעבט ! (הויבט אויף דאָס 
היט?) שאַבאַש! איך שפּײי אויף אַלעמען ! ביז אַ קאָפּיקע גיב איך היינט אויס, 
און טוט מיר עפּעס! נאַטאַשאַ, פאַרװאָס האָסטו ליב יענקלען 1 אָט דעם בוילט 
פאַרװאָס האָסטו ליב, פרעג איך דיך 1 צווישן אייך איז עפּעס דאָ אַן אַנדער 
זאַך, אַ חוץ אַ ריס, אַ צופּ, אַ שפּיל (שרייט) איז צווישן אייך עפּעס דאָ אַן 
אַנדער זאַך, אַ חוץ אַ ריס, אַ צופּ, אַ שפּיל ? ניין ! אַ מכה װעל איך דיר געבן 
דעם רינג !. . . זאָל דיר יענקעל קויפן!. . . איז צווישן אייך עפּעס דאָ אַן אַנדער 
זאַך? נאַטאַשאַ, טשאָרט, טייפל דו! (צופּט זי פּאַרן אַרבל) 

נאטאשא : (שטויסט אים אָפּ) װאָס אַן אַנדער זאַך ! װאָס קראַקעסטו, 
װאַראָנע דו 1 איך וויל ניט דיין רינג, וער פאַרברענט מיט דיין רינג !... 

זלמן : נו, נו, שעלמאַ, זאָלן דיר די אויגן אַרױס! זיי ניט בייז. אָט איז 
דיר דער רינג. מוכט אין דער קעשענע און נעמט אַרױס אַ רינג און טוט 
איר אָן אויפן פינגער. די פּויערן טרינקען דערוויילע. יענקל, אָנגעטאָן יום- 
טוב'דיק, אין זיין שוואַרצן פידזשאַק און שטיוול מיט הויכע אָפּזאַצן, מיטן 
היטל אויף אַ זייט, מעשה דאָרפישער פראַנט, קומט אויפן הויף שויכורילעך 
און טאַנצט אונטער אױף די פיס, ער האָט באַמערקט, וי זלמן האָט געגעבן 
נאַטאַשאַץ דעם רינג, טוט ער אַ ציטער. 

יענקעל: די וועלף זשאָלן זשיי פרעשן! אַזשוי גאָר, מתנות נעמט זשי 
פון דעם הונט 1 איכ'ל די ביינער! (לויפט צו צו זלמןען און טוט אים אַ שטויס 
פון נאַטאַשאַ'|) אַװעק, איך װעל דיר די קישקעס אַרױשלאָזשן! (טוט אַ שלעפ 
צו זיך נאַטאַשאַ'ן) 

זלמן: (צעמישט) נו, שלאָג זיך, שלאָג זיך, פּרוף! (נעמט זיך אָן ביי די 
זייטן) אַצינד האָב איך פאַר דיר קיין מורא ניט. איך מאַך פון דיר אַשׁ און 
שאַבאַש. 

יענקעל: (טוט אַ טראָט צו אים) האַ? מלמן אַנטלויפט) 

נאטאַשא: יענקעל, ביזט אָשאַלעיעט! 

יענקעל: נאַטאַשאַ, נעם ביי אים ניט קיין מתנות, גיי ניט מיט אים, איך 
וויל ניטו (רייסט אַרונטער דעם רינג פון איר פינגער). איך וויל ניטו 

נאטאשא: יענקעל, מיין פינגער! (ער שמייסט דעם רינג אָן דריערד, 
טאָפּטשעט מיט די פיס און שלעפט זי צו זיך פאַרן אַרבל) 

יענקעל: איך װעל דיר קויפן אַ רינג, נאַטאַשאַ, איך װעל דיר קויפן. 
די וועלף זשאָלן דיך פרעשן != 

חאַצע קומט אַרױס פונם שטוב. זלמן באַווייזט זיך ווידער. 

זלמן: (שטייענדיק פון ווייטן) ר' חאַצע, איר זעט ? ער גייט טאַנצן מיט 
אַ שיקסע, אַן אבל.., ער װעט זיך נאָך שמד'ן, דער בוילע, און װעט מיט איר 
כאַסליערע האָבן, איר ועט שוין זען ! (פאַרעװוינדם) 

יענקעל: (טוט זיך אַ כאַפּ) איכיל זשיך שמדען! איך ? (בלייבט שטיין 
צעמיעט און קוקט מיט שׂרעק אַרום זיך) איכ'ל זשיך שמדען?.. 

חאַצע: יענקעל, װאָס טראַכסטו זיך ? וי האָסטו קיין רחמנות ניט אויף 
דיין טאַטן אין קבר !? שטייטש, דו גייסט טאַנצן, אַן אבל! יענקעלע, דו וועסט 
האָבן אַ מיאוסן סוף ?.., געדענק, דיין טאַטע װעט דיר ניט שווייגן, איך מיין 
עפּעס... איך װעל גיין שיקן אַהער דיין מאַמע. (אָפ) 

יענקעל: (שעפצעט) באָזשע מאָי! באָזשע מאָי!.. (שלעפט נאַטשאַץ 
צעמיעט) 

נאטאשאַ: וואו שלעפּסטו מיך ! 

יענקעל: איך האָב מורא... עש איזש אַזשױ סטראַשנע אַװעק, נאַטאַשאַ, 
אַװעק!:+ 

נאַטאַשאַ : װאָס באָלטאַיעסטו, יענקעל 1 דו ביזט שיכור? 

יענקעל: (זעצט זיך אויף דר'ערד. נאַטאַשאַ נעבן אים, ער מורמלט. קוקט 
אַהינטער זיך צעשראָקן) נאַטאַשאַ! דו זשעסט וועמען? דו זשעסט? 
נאטשא: (קוקט זיך אום) װעמען זעסטו! דו ביזט שיכור, יענקל!. 


יענקעל: (שעפצעט) אל מאלעך נעמאַן שמאיע שרול... שמאַיע שרול.. 
מער ווייס איך ניט!.. באָזשע מאָי, שמאַיע שרול... 

נאטאשאַ : דו מאָליעסט זיך, יענקעל?.. 

יענקעל: נאַטאַשאַ, אַװעק גיי!. ... (פלוצים מיט װייטאָג) אוי, נאַטאַשאַ, 
איך בין דאָך אַ איד, איך האָב דאָך אַ טאַטן -- מען שמייסט אים דאָרטן... אוי, וי 
ער שרעקט מיך, וי איך האָב מורא !... נאַטאַשאַ, איך בין אָשאַלעיעט ! קרעש- 
צען וי אַ קריסט טאָר איך זשיך ניט, און מאָליען זשיך װי אַ איד קען איך 
ניט! באָזשע מאָי, שמאַיע שרול, שמאַיע שרול... (פאַרדעקט דעם פּנים מיט די 
הענט און טרייסלט זיך) 

נאַטאַשא: (רייסט אים די הענט פונם פנים) יענקעל, סאָקאָל דו מיינער... 
דו וויינסט 1 (ער קוקט אויף איר אומגליקלעך) יענקעל, װאָס איז דיר 1 האַלוקאַ 
מאָיאַ ביעדנאַיאַ. (צלמ'ט אים) 

יענקעל: (שפרינגט אױף מיט שרעק) װאָס טושטו! װאָס טושטו? 
קרעשצע מיך ניט. (בלייבט שטיין מיט גרויסע אױגן און סאָפּעט מיטן גאַנצן 
קערפער, זי שפרינגט אויך אויף צעשראָקן, שטייט קעגן אים און ציטערט. זלמן 
ווייזט זיך ווידער און גייט צו צו די שיכורע פּויערים) 

זלמן (שטיל) אָט, רעביאַטאַ, נאַט אייך פינף גריווינקעס אויף גאַרעלקי, 
טרינקט און שאַבאַש.. צעברעכט אָבער דערפאַר יענקלען די ביינער.. 
(די פּויערים לאַכן און רעדן שטיל) 

אַ פּױער: (צוגייענדיק צו יענקלען) העי יענקעל! דו האָסט געטרונקען 
אונזער גאַרעלקי? איצט קויף אונז דיין גארעלקי. (יענקעל קוקט אױף אים 
וי אַ גולם) װאָס טאַראַשצעסטו אויף מיר דיינע אויגן? קויף, אַלי... (כאַפּט אים 
אָן פאַרן לאַץ און טרייסלט אים) קויף, אַלי... (טוט אים אַ ששטויס אין ברוסט) 

נאטאשאַ: צום פּױער) פאַרװאָס שלאָגסטו יענקלען, פּיאַניצאַ דו 
אָקאָיאַנער! 

יענקעל: (טוט זיך ווילד אַ כאַפּ און אַ רעווע) מיך שלאָגן ? (וואַרפט זיך 
צום פּױער מיט אַן אימפּעט און שלאָגט אים ווילד. דער ער שרייט: ,אַי 
בראַטצי, קאַראַאול!* די אַנדערע פּויערים ואַרפן זיך אױף יענקלען, רייסן 
פון אים דאָס העמד, שלאָגן אים. יענקעל איז צעקאָכט, שלאָגט רעכטס און 
לינקס. די פּויערים לויפן, ער נאָך זיי אַ ווילדער) 

נאטאשאַ: (לויפט אים נאָך מיט שרעק) יענקל, גענוג ! באָזשע מאָי, ער 
איז אשאַלעיעט! 

יענקעל: (שלאָגנדיק) קאַלי דראַטסיאַ, טאַקי דראַטסיאַ ! אָהאָ, די וועלף 
זשאָלן אייך פרעשן!.. 

הירש בער קומט אָן שייכור'ילעך, 

הירש בער : העי, טראַסצע ! (וואַרפט זיך אַריין צווישן יענקלען און די 
פּויערים. זי בלייבן אַלע שטיין) איך האָב געמיינט, אַז איר טאַנצט דאָ, שלאָגט 


יאַנקל בוילא 21 


איר זיך גאָר, טראַסצע װאַשע מאַטערי!... (יענקעל מיט אַ צעריסן העמד גייט 
און זוכט זיין היט?) 

נאמטאשא : (אויפהויבנדיק זיין היט?) זיי האָבן דיך געשלאָגן, יענקל ז 

יענקעל: מיך געשלאָגן? אָהאָ!. 

נאטאשאַ : (כאַפּט אים אָן ליידנשאַפטלעך) סילאַטש דו מיינער, בער דו 
ווילדער, סאָקאָל דו שיינער! כאַדכאַ-כאַ ! וי דו האָסט זיי געמאָלן מיט דיינץ 
שטאַרקע הענט! כאַז כאַ: כאַ... (די פויערים, איינער טאַפּט די נאָז, אַ ואַנדערער 
האַלט זיך פאַרן אויער, אַ דדיטער הינקט אונטער אויף אַ פוס. אַלע בורטשען, 
קוקן בייז אויף יענקלען) 

זלמן : ר' הירש בער, האָט דער בוילע כח, הלוואי אויף מיר געזאָגט 
געװאָרן... 

הירש בער : דו דאַרפסט ניט האָבן קיין כח, װאָרים אַז אַ חזיר זאָל האָבן 
הערנער, װאָלט ער די ועלט חרוב געמאַכט, טראַסצע טװאָיע מאַטערי. 
(נעמט אַרױס פון אונטערן בוזעם אַ פּלאַש שנאַפּס) ארטיעם, איװאַן, מיקאָלאַי, 
יענקעל, טרינקט, פּאָמירעט זיך. יענקלען דאַרף מען ניט אָבידען. ער איז אַ 
ווילדער מענש, אָבער אַן אמת'ער מענש, אָן פאַלשע חכמות, אַ מענש וי גאָט 
האָט באַשאַפן.. וועסטו אים ניט אַרײנלײגן קיין פינגער אין מויל, װעט ער 
ניט אָפּבײסן... טשעפּעט ניט קיין בער, ער האָט לאַפּעס מיט שאַרפע נעגל.. 
כאַדכאַ-כאַ! יענקעלע, קום אַהער. (יענקעל מיט נאַטאַשאַץ גייען צו) יענקעל, 
איך האָב דיך האָלד... איך האָב דיך אַלע מאָל האָלד, אָבער איצט, אַז איך האָב 
אַרײנגעגאָסן, מחילה, האָב איך דיך נאָך מער האָלד. (גיט אים אַ גלעזעלע 
שנאַפּס) טרינק, מיין זון. (יענקעל וויל ניט) טרינק, טראַסצע דיר אין האַרצף 
(יענקעל טרינקט אויס) פאַרבייס מיט נאָך איינער. (יענקעל טרינקט װױדער; 
אָט אַזױ ! און איצט מיט נאָך איינער. (שטרעקט אס דאָס גלעזעלע צו יען- 
קעלען. יענקעל וויל נעמען, הירש בער טוט עס אַ כאַפּ צוריק) אַ מכה, דאָס 
גלעזעלע טרינק איך אַלין ! 

יענקעל: (לאַכט שיכור) הו-הו"הו... גוטער ספּירט, ר' הירש בער, פּער- 
װי סאָרט ספּירט... עמעשער, ר' הירש בער! און איך בין שיכור, הו"הו"הו!. 

הירש בער : און דו, זלמןקע, קריגסט ביי מיר אַ מכה. און איר, רעביאַ- 
טאַ, פּאָמירעט זיך מיט יענקלען, ועט איר אויך קריגן !... (אַלע -- ,יענקעל, 
יענקעל!* קריכן צו אים, קלאַפּן אים איבערן אַקסל, ער לאַכט. הירש בער גיט 
אָפּ די פּויערים די פלאַש שנאַפּט) און איצט זאָל ווערן פריילעך... רעביאַטאַ, 
יענקעל, נאַטאַשאַ! איך האָב האָלד צו זען, װי איר טאַנצט ! טאַנצט אַביסעלע! 
איך קען אויך טאַנצן, אָבער אויף איין פוס... 

אַלץ: טאַנצױ, יענקעל! טאַנצױ, נאַטאַשאַ :.. (אַ פּויער הױבט אָן צו 
שפילן אויף אַ האַרמאָניקע, אַ צווייטער אוף אַ פידל. יענקעל און נאַטאַשא 
לאָזן זיך אַוועק טאַנצן. אַלע אַרום זי פּילדערן און טאַנצן. חאַצע באַװייזט זיך 
אויפן הויף) 

חאַצע: אִי, ער טאַנצט טאַקי, אַן אבל!... אָט דאָס הייסט באַקלאָגט אַ 
טויטן טאַטן ! (יענקעל טוט זיך אַ טרייסל) 

הירש בער : טאַנץ, יענקעל, הער אים וי די קאַץ, דעם קעלמער מורילע! 


לעאַן קאָברין 


אלע : טאַנצױ, יענקעל, טאַנצױ ! (יענקעל טאַנצט ווייטער מיט נאַטאַשאַץ. 
דער עולם טאַנצט מיט, זינגט און פּילדערם) 

זלמן : אָן גייט זיין מאַמע !... 

נחום קומט צו לויפן מיט אַ פּאָר פלעשר שנאַפּס אין ביידע הענט. 

נחום: (שרייט פון וױיטן) יענקעל, אַ קרענק דיר אין האַרצן, טאַנץ 
ניט מיט שיקסעס, און טענה ניט ! (פאַרעװוינדט) 

יענקעל: (קוקט זיך אום, טאַנצנדיק) העי, איך טאַנץ און באַסטאַ !.. 
העי, מוזיקאַנטי, לעבעדיקער, זשיוועי!... נאַטאַשאַ, העי, האָפּ-האָפּ! (קלאַפט 
זיך מיט די כאָליוועס, זאַן מיטן הינטן אָן דדיערד קעגן דער טאַנצנדיקער 
נאַטאַשאַין) 

אלע : אַי דאַ. יענקעל, מאָלאָדיעץ, פּראַכװאָסט !... 

חייקעלע קומט צולויפן. 

חייקע : אוי מומע פרומע, ער טאַנצט נאָך מיט די שיקסעס! יענקעל, די 
מאַמע גייט ! 

פרומע קומט צולויפן. 

פרומע: (לויפט צו אים מיט פאַרקאַשערטע הענט) יענקעלע, אומגליק 
מיינער, דער טאַטע װעט היינט װוידער קומען מיך מוטשען, וי איז מיר! 
(ער בלייבט שטיין צעשראַקן) 

הירש בער: יענקעלע, הער ניט דיין מאַמע'ס באַיקעס! טאַנץ! 
(יענקעל נעמט װוידער טאַנצן) 

פרומע: יענקעלע, אכװאָטניק, לאָז דיין טאַטן רוען אינם קבר ! ער טאַנצט) 

חייקע: װאַרט, װאַרט, דער פעטער װעט זיך שוין אָפּרעכענען מיטן גויו.. 
(פּלוצים ויזט זיך אויס יענקלען, אַז ער הערט זיין פאָטער'ס קול : יענקעלע 
זיי א איד! אוי, וועט מען שומייסן) 

יענקעל: (טאַנצנדיק, קאָרטשעט זיך צװזאַמען, שרייט מיט שרעק) איר 
הערט 1 איר הערט ? (קוקט זיך אַרום מיט שרעק) 

הירש בער : טאַנץ! (יענקעלע הערט ווידער זיין פאָטער'ס קול) 

יענקעלע: (צולויפנדיק צו זיין מוטער) מאַמוניו, דו הערשט? (דריקט 
זיך צו איר מיט שרעק) 

פרומע : איך הער גאָר נישט, יענקעלע, װאָס הערסטו? 

הירש בער : ער האָט, מחילה, גוט אַרײינגעשנאָשקעט, מוז ער הערן אין 
קאָפּ! (יענקעלען זאַכט זיך, ער זעט זיין פאָטער אין תכריכים, אַרוסקוקנדיק 
דורכן פענצטער פון דעם פישער'ס שטיבל) 

ישעיהו'ס קול: יענקעלע, זי אַ איד ; זי אַ איד, אוי, וועט מען שמייסף 

יענקעל: (האַלב נזשוגע פּאַר שרעק) מאַמוניו, ראַטעװע מיך! (וואַרפט 
זיך אויף דר'ערד מיט גרויסע אויגן אויפן פענצטער) אוי, טאַטוניו, איכ'ל זשיין 
אַ איד... איכ'יל זשיין אַ איד. טשעפּע ניט! טשעפּע ניט!.. וואַרפט זיך אַרום 
אויף דריערד מיט די הענט אויסגעשטעלט, אַקוראַט װי ער װאָלט וועלן זיך 
פּאַרטיידיקן קעגן וועמען) 


פאָר האַנג 


דריטער אַקט 


דאָס פישער-שטיב?. הירש בער זיצט איף אַ בענקל און שמירט זיינע 
שטיוול מיט װאָרווע. חאַצע זיצט ביים טיש און מאַכט איין ציצית אין אַן ארבע 
כנפות, װאָס ליגט אויפן טיעו. זלמן נייט איין אַ קנעפּל אין זיינעם אַ קאָפטן. 
אין דרויסן איז שּטאַרק כמורנע און אַ שטורם בועשעוועט. 


חאַצץ: (דרײיענדיק די פעדים פון די ציצית מיט גרויס כונה) אַלף 
-- לשם מצוה, בית -- לשם מצוה, גימל -- לשם מצוה... 

הירש בער : חאַצע, װאָס מיר פאַלט איין : דו ביזט אַ גרויסער למך, 
זאָלסט מיר מוחל זיין. דו פאַרשטייסט נישט קיין עסק. אָט מאַכסטו איין 
ציצית אין יענקעלע'ס אַרבע כנפות, האָסט אים געמאַכט פאַר אַ פרומאַק, ער 
קוועטשט זיך שוין נעבאַך ביים דאַװנען באַלד אַזױ וי דו... װאָס טויג עס דיר, 
קעלמער 1 פאַרשטייסט דען ניט, אַז װאָס װײיניקער צדיקים עס ועלן זיין אויף 
יענער וועלט, אַלץ מער מיוחס װעסטו דאָרט זיין, טראַסצאַ טוואַיעי מאַטערי? 

חאַצץ: (באַגייסטערט) ניט אמת, ר' הירש בער 1 גאָט'ס חסד איז זייער 
גרויס, איך מיין עפּעס ! װער װאָלט זיך עס געקענט ריכטן מיט אַ חודש צוריק, 
אַז יענקעלע'ס גוי'עש האַרץ זאָל זיך אַזױ מורא'דיק באַקערן צו אידישקייט! 
(טוט אַ פּאַטש אין די הענט מיט התלהבות) אוי, גאָטעניו-פאָטערל, ער קען 
נאָך ווייזן אַזױנע נסים ונפלאות, וי דו ! דאָס שואַכסטע האַרץ מאַכסטו שטאַרק 
אין דיין אמונה... דעם פונק פון אידישקייט בלאָזטו פאַנאַנדער אין אַ פלאַם, 
אין אַ הײליקן פייער !.. גאָטעניו, אוי גװאַלד ! אַצינדער איז עשרת ימי תשובה, 
און יענקעלע דאַװונט מיט כוונה, יענקעלע זאָגט אַ קאַפּיטל תהילים... און אָט 
איז זיין ארבע כנפות און ער אַלײן האָט מיך געבעטן, איך זאָל אים איינמאַכן 
כשר'ע ציצית ! גװאַלד, װאָס פאַר אַ נסים האָט גאָט באַװיזן, גװאַלד, איך מיין 
עפּעס, גװאַלד! (כאַפּט זיך דרייען מיט אַ ברען די ציצית) אלף, לשם מצוה, 
בית,. לשם מצוה.. 

הירש בער : איך מיין אויך עפּעס, חאַצע. פאַר יעדע עולה מאַכסטו גאָט 
שולדיק. מאַכסט קראַנק אַ געזונטן, שטאַרקן מענשן; משוגע -- אַ קלאָרן 
מענשן, און װוער איז שולדיק ? גאָט, נעבעך !. 

זלמן : איר זאָגט, אַז יענקעלע איז פרום געװאָרן און אין דאָרף רעדט 
מען, אַז יענקעלע קלייבט זיך שמד'ן און װעט כאַסליערע האָבן מיט נאַטאַשאַ'ץ. 

הירש בער: העי דו, זלמנקע, סמאַראָװאָז דו, אַ טראַסצע דיר אין האַרצף 
דאָס איז דיין קאָפּ, דו האָסט עס פאַנאַנדערגעלאָזן אַזאַ סלוך! היט זיך, זלמנקע, 
ווען יענקעלע זאָל זיך אַמאָל אַ נעם טאָן צו דיר, מעגסטו זיך שוין אָפּזעגענען 
מיט דיין נאַרישן קאָפּ, א מהומה אויף דיר ! מלמן לאַכט) אָהאָ, דער שטורם האָט 
זיך אָבער נישקשה'דיק צעפּאַלאָשעט! היינט װועלן מיר שוין מוזן זיצן אין דער- 
היים און רוֹען... זלמנקע, טו אַ קוק, װאָס איז דאָרטן מיט די שיפן, צי האָט נישט 
אָפּגעריסן פון ברעג ! 

לעאָן קאָבוין 


זלמן : איך הולך.. (טוט אָן דעם רעקל און קוקט אַרױס פונם פענצטער) 
אהא, וי די כװולאַיעס האָבן זיך צעיושעט אויפן אָזערע, שפּרינגען אַרום, וי 
ווייסע שעפּסן... (רוקט אָן דאָס היט?) איך גיי.., 

הירש בער: זלמנקע, אַז דו גייסט, פרעג שוין פאַר איין גאַנג דעם 
שטורם, װאָס גװואַלדעװעט ער אַזױ? אפשר ויל ער אַ שמעק טאַבאַק ?.. 

זלמן : ער וויל אַ גלעזעלע פון אייער אמת'דיקע!... גיט, איך װעל אים 
אַרױסטראָגן... (לאַכט) 

הירש בער אַן אמת'ע טראַסצע װעל איך דיר געבן... גיי!... זלמן אָפּ, 
לאַכנדיק. הירש בער גײט צו צום פענצטער און קוקט אַרױם) אױ, אוי, עס 
טוט זיך חושך אין דרויסן! יעסין אויף דער וועלט... אַלע יאָר אין דער צייט 
װאַרפט די אָזערא אַ העלישע קדחת... די בוימער אינם װאַלד הויבן אָן צו 
פילן אַ ברעכעניש, אַ שטעכעניש אין די זייטן, קרעכצען, שרייען נעבעך ,חי 
! וקים !* און עס העלפט זי טאַקי, נעבעך, װי אַ טויטן באַנקעס! דער קאַלטער 
ווינט איז זייער מלאך המות און ער זינגט זיי זיין ברוך דיין אמת... עך, און 
אָט ערשט איז דאָך געווען זומער! דאָס גאַנצע לעבן איז אַזױ: אָט בליט מען, 
אָט װאַקסט מען און אָט פאַרדאַרט מען! (זיפצט און טוט אַ שמעק טאַבאַק) 

פּראָקאָפּ קומט אַרין דורכגענעצט, מיט אים צזאַמען רייסט זיך אַריין אַ 
הודיען פונם ווינט אין טיר, 


פּראָקאָפ ; איש אַ פּאָנאָדושקא, נ'דאַ, טאָ-טאָ! (נעמט אַרױס אַ פּיפּקע 
פונם מױיל און פאַררויכערט) פאָרסט נישט היינט אויפן אָזערע, ריש-בער ! 


הירש בער : ניין, פּראָקאָפּ, 

פּראָקאָפּ: טאָ-טאָ! און איך מוז ווידער אין װאַלד. שוין צוויי וועגעלעך 
האָלץ געבראַכט... מען מוז נאָך אַ דריטן מאָל פאָרן -- טאָ-טאָ! פאַרלירן אַ 
טאָג אין כאָזיאַיסטװאָ איז אַן עבירה, בראַט! ריש-בער, איך וויל ביי דיר אן 
עצה פרעגן, דו ביזט אַ קלוגער מענש... מיט מיין נאַטאַשקאַ'ן איז ניט גוט, 
צי מען האָט איר עִין הרע געגעבן, צי זי איז קראַנק, אָבער דאָס מיידל דערקען 
איך גאָר ניט ; אָן זיצט זי דאָרט, אין אונזער פּאָלאָװינע, און טראַכט, און אָכ- 
צעט. װאָסיווען ! עך, באָזשע מאָי, קיין טאָלק קען איך פון איר ניט דערגייף 
ריש-בער, זי איז דאָס איינציקע, װאָס איך האָב אויף גאָט'ס וועלמל... גיב אַ 
גוטע עצה, װאָס טו איך! צי זאָל איך זי פירן צו אַ זנאַכאַר, אָדער צו דעם 
פעלדשער פון דער װאָלאָסט, האַ, ריש-בער ? 

הירש בער : מאַך איר חתונה, פּראָקאָפּ, אָט װאָס! פאַר אַזאַ מיידל, װי 
נאַטאַשאַ, איז דער בעסטער זנאַכאַר און דער בעסטער פעלדשער -- אַ יונגער 
געזונטער מוזשיק ! 

פּראָקאָפּ : אמת, אמת, ריש-בער, איך האָב אויך אַזױ געטראַכט. נאַטאַשאַ 
וויל אָבער ניט הערן פון דעם... די בעסטע כלאָפּצעס פונם דאָרף ווילן זי האָבן, 
זי זאָגט אָבער ; ניעט, דאַ ניעט... עך, װאָס טו איך מיט איר? (עס דערהערט 
זיך אַ ווילדער רעווען פון דרויסן) װאָס איז דאָס 1 צי אַ מענש רעוועט עס אַזױ, 
צי דער ווינט ?.., 

הירש בער : דער ווינט. (ווידער דאָס רעווען) 


יאַנקל בויל א 4 


פּראָקאָפּ: ניין, דאָס איז ניט דער װוינט, דאָס רעוועט אַ מענש... טאָ-טאָ! 
איש אַ רעווען, וי מען װאָלט אַ מענשן געדושעט!.. 


הירש בער: (טוט זיך אַ כאַפּ) אוי, דאָס איז יענקעל ! מסתמא חלום'ש 
זיך אים עפּעס װידער! (דאָס רעווען) 


חהאצע: טאַקי יענקעלע'ס קול... אים חלום'ט זיך עפּעס װידער, ויי 
איז מיר ! 

פּראָקאָפּ: וואו איז יענקעל 1 

הירש בער : ער איז נישט געזונט, קען זיך קיין אָרט ניט געפינען 
איז ער אַװעק צו דיר אין שייער אויף די פרישע היי זיך צולייגן, 


פּראָקאָפּ: זאָל ער נור מיר די היי ניט צעטאָפּטשן . .. נו, מען דאַרף פאָרן 
אין װאַלד... עך, אַ פּאָגאָדושקאַ, טאָ-טאָ!... (אָפ) 

הירש בער : װאָס איז דאָרט מיט יענקלען !... איר האָט אים אַלע אַזױי 
אָנגעשראָקן מיט אייערע חלומות און מוסר זאָגן, אַז ער האָט איצטער מורא אי 
פאַר טויטע, אי פאַר לעבעדיקע, אַ מהומה אויף אייער אַלעמענס קעפּ ! 

יענקעל מיט אַ קאָפּ פול מיט הײ, אַ צעטומלטער, מיט מוטנע אױגן, 
קומט אַרײן, קױם האַלטנדיק זיך אויף די פיס, און סאָפּעט שווער. זלמן פירט 
אים פאַר אַ האַנט און שמייכלט. 

יענקעל: (דערזעענדיק חאַצען, װאַרפט זיך צו אים מיט אַ קרעכץ) ר' 
חאַצע, ר' חאַצע, שוין ווידער ! ווידער !+ 

חאצע: וװאָס! 

יענקעל: (פאַרצווייפלט, און ציטערנדיק מיטן גאַנצן קערפער) דער 
סאַטע ! שוין וידער !+.. (טוליעט זיך צו אים) 

זלמו : (לאַכט) איך הער ביים אָזערע אַ רעווען, וי פון אַ געקוילעטן אָקס, 
איך לויף אַריין אין שייער, ערשט יענקעלע ליגט אויף די היי, װאַרפט זיך 
אַרום מיט די הענט און פיס און רעועט: טשעפּע ניט! טשעפּע ניט! איך 
האָב אים געמוזט דערלאַנגען עטלעכע בוכצעס אין זייט, ביז ער האָט זיך 
אטשוכעט... כאַ! כאַ! כאַ! 

הירש בער : װאָס שצירעסטו דיינע ציין, מורילע דו 1... (צו יענקעלען) 
יענקעלע, זיי דו ניט קיין דזיקאן... טראַכט ניט אַזױ פיל וועגן דיין טאַטן 
װעט ער זיך דיר ניט חלומ'ען. װױיך, װי צו אַ קינד) נאַר דו, דיין טאַטע 
איז איצט פון דיר צופרידן. דו ביסט גוט, פרום, אַ מענש אַ פּאָלנער, וי 
דער קעלמער וויל, װי דיין פעטער נחום וויל.. אוי, אויף זיי געזאָגט געװאָרן, 
װאָס זיי האָבן געמאַכט פון דיר ! טפוי, אַ גוטע טראַסצע זיי אין האַרצן! 
(צו זלמנ'ען) נו, װאָס שטייסטו? האָסט שוין געזען די שיפן ?... 

זלמן: איינע האָב איך שוין אַרױפגעשלעפּט. 

הירש בער: און די אַנדערע! 

זלמן : איך גיי גלייך. (מאַכט נאָך יענקלען) הו"הו"הו, טשעפּע ניט! 
טשעפּע ניט! האָב איך אים אַריינגעבוכצעט! כאַ! כאַ! כאַ! (אָפּ 

הירש בער : נו, יאָ, אויף אַ געפאַלענעם בוים שפּרינגען ציגן, 

זלמן דער אַרײן. 


לעאָן קאָברין 


זלמן ; ר' הירש"בער, דער גלח ארסעני וויל אייך זען. גיכער, ער 
װאַרט אויף אייך אין זיין װאָגן. ער װיל אַביסעלע פיש און האָט פאַר אייך 
אַביסעלע י"ש... װועט איר מיר געבן אַביסעלע פון דעם אמת'דיקן ? 

הירש בער: דער גלח ארסעני?.. (אָפּ מיט זלמנ'ען) 

יענקעל: ר' חאַצע, װאָש טוט מען? 

האצע : ראשית, טו אָן דיין ארבע כנפות... (טוט אים אָן) אפשר איז 
ער איצט צו דיר געקומען, מחמת דו ביזט געגאַנגען אָן אַן ארבע כנפות.. 
איך מיין עפּעס. װאָס האָט ער דיר געזאָגט ?... 

יענקעל: ער האָט געזשאָגט.. ער האָט געזשאָגט... (ציטערט) זשיי אַ 
איד, האָט ער געזשאָגט... פאַרװאָש איצט, ר' חאַצע ?... פאַרװאָש איצט ז 
איך בין דאָך פרום... פאַרװאָש איצט, ר' חאַצע? (פאַרדעקט דאָס פּנים און 
ציטערט) 

חאצע : מסתמא איז דאָס מחמת דיינע פריערדיקע עבירות.. װאָס 
ווייס איך ? וויי איז מיר, איך מיין עפּעס!... 

יענקעל: יצ יע. דערפאַר... איך האָב געזשינדיקט... אִי, װי איך האָב 
געזשינדיקט! (שעפּטשעט) באָזשע מאָי, שמאַיע שרול, שמאַיע שרול!.. די 
האַצע, וואו איזש דער תהלים ? 

חאצע: (גיט אים דעם תהלים) ווילסט אַ קאַפּיטעלע תהלים זאָגן 1 זאָג, 
זאָג טאַקע, יענקעלע... איך וועל אויך זאָגן... אוי, ס'ארא גאָט מיר האָבן 
איך מיין עפּעס ! (מישט אויף אין תהלים) אָט דאָ זאָג : ליום שני... קאַפּיטל למד. 
היינט איז דאָך מאָנטאָג... (זעצט זיך אָן אַ זייט און זאָגט שטיל מיט אַ ניגון 
אויסנוויניק) מזמר שיר חנוכת הבית לדוד.. 

יענקעל: (מיט דעם זעלבן ניגון, האַרצברעכנד) מיזשמור שיר קענוקאַס 
העבויאיש לאַדואוויד.., ארעמיקאָ האדונאָי כי דאַלושיני הולאי שעמאַכטע 
האָואַי לי... ר' חאַצע, װאָש, פּרימערנאָ קומט אַ אידן, ווען ער זשינדיקט מיט 
אַ גויעשער שיקשע .. 

האצע: זאָגנדיק תהילים פאַר זיך) נו, נו, אסור להפסיק... הפכת מספּדי 
למחול לי פּתחת שקי ותאזרני שמחה.. 

יענקעל: סאָגט אין זיין תהילים) האדונאָי העלישאָ מין שול נפשי 
הוישאינע מימאָרדי וואַיר... איזש װאָזשיזשע זשאָגט איר, ר' חאַצע, האַז 

האצע: הם.. װאָס ! 

יענקעל: ווען מען זשינדיקט מיט אַ גויעשער שיקשע ! איזש װאָש-זשע, 
האַ ?... 

חאצע: מיט אַ שיקסע ווען מען זינדיקט, װאָס קומט דערפאַר 1 אוי, 
איך מיין עפּעס, נאָך ערגער װי מיט אַ אידישער אשת איש! סקילה איז 
װייניק פאַר דעם... שרפה, הרג וחנק זיינען אַ שפּײי פאַר דעם, איך מיין עפּעס ! 
איך האָב אַמאָל געהערט, װי דער קעלמער מגיד, זכר צדיק לברכה, האָט וועגן 
דעם גע'דרש'נט. הער אויס, יענקעלע, מעגסט הערן. (מיט פייער און מיט 
אַ ניגון פון אַ מגיד) אַ אידן, װאָס האָט געזינדיקט מיט אַ גויה אויף דער 
וועלט -- װאָס האָט מען אים געטאָן, בעת ער איז געקומען אויף יענער 
וועלט ? מען האָט אים, ראשית, אויסגעשמירט אין גאַנצן מיט סמאָלע פונם 

קאָפּ ביז די פיס און מען האָט אים איבערגעגעבן צום מלאך דומה אין די 
הענט אַרײין. (יענקעלע הערט מיט שרעק) און װאָס'זשע האָט דער מלאך 
דומה געטאָן! ער האָט געלאָזט צו זיך רופן די יפת תואר לילית, ימח שמה 
וזכרה, און לילית, פאַרשטייסטו מיך, איז ניט גלאַט אַבי אַ נקבה קיי און 
שפּײ... איך מיין עפּעס! זי איז אַ נקבה בראַנד און פייער, אַז קיין איד זאָל 
זי ניט קענען. אַ לשון פּעך און שוועבל, אויגן --- פייערדיקע בליצן, און אַ 
יפת תואר איז זי, ממש אַ גװאַלד! די זון האָט ניט אַזאַ ליכטיק פּנים וי 
זי. זי איז כמעט אַזאַ יפת תואר, װי אונזער מוטער רחל, יעקב אבינו'ס וויים, 
איך מיין עפּעס! דו קענסט דאָך אַלײן פאַרשטיין, וי שיין זי איז, אַז זי איז 
די רעכטע האַנט פון דעם יצר הרע, אַז זי איז די פּלונית'טע פון דעם 
אשמדאי, פון דעם מלך פון אַלע שדים און רוחות... הקיצור, לילית, ימח שמה, 
טוט זיך אַ נעם צום אידן, װאָס האָט געזינדיקט מיט דער גויה אויף דער 
וועלט... טוט אויף אים אַ קוק, און אַ בליץ צינדט אָן זיין מוח; טוט אים 
אַ זאָג ,ברוכים הבאים אַ איד", און אַ שאַרפער חלף שניידט דורך זיין האַרץ... 
זִי שעמט זיך ניט פאַר אַ פרעמדן מאַנסביל, לילית, ימח שמה, מאַכט צו 
אים הולטייסקע שטיק: טוט אים אַ גלעט דאָ, דאָרט, ביז זי באַ'כישופ'ט 
אים... ער פאַרגעסט אויף װאָס פאַר אַ װעלט ער איז און וויל זי אויך אַ 
גלעט טאָן. אָט דעמאָלט, איך מיין עפּעס... טוט זי אים אַ כאַפּ אָן אָט װוי ער 
שטייט אַזױ אויסגעשמירט מיט סמאָלע, און קנאַק אין ברענענדיקן אויוון 
אַרײן, און קנאַק אין ברענענדיקן אויוון אַרײן *.. (יענקעל קאָרטשעט זיך 
צזאַמען פאַר שרעק) דאָס פייער כאַפּט אים אַרום פון אַלע זייטן ; ער שרייט, 
בעט זיך רחמים און זי, לילית, מיס אַ גאַנצער חברה שדים און לצנים, 
טאַנצן קעגן אויוון, לאַכן און רייצן זיך מיט אים: האַ, װעסטו זינדיקן 
מיט אַ גויה, האַ ? װעסטו זינדיקן מיט אַ גױה? (מאַכט דערביי צו יענקעלען 
מיט בײידע הענט און די אויגן ברענען ביי אים) 

יענקעל: (כאַפּט אים פאַר ביידע הענט) ר' האַצע, ר' חאַצע. גענוג ! 
(כאַפּט זיך פאַרן קאָפּ) װאָזש זשאָל איך טאָן! אך, שרעקט מיך ניט אַזשױי!. 
איך װער משוגע! זשאָגט מיר, װאָש איך זשאָל טאָן! ר' חאַצע, אַפילו 
שטאַרבן האָב איך מורא !.., (פאַרצוזייפלט) אך, ר' חאַצע, אך !... 

האצע: װאָס, יענקעל ! 

יענקעל: איך.. איך.. שוט זיך אַ קלאַפּ אין די ברוסט) באָזשע מאָי, 
באָזשע מאָי, שמאַיע שרול, שמאַיע שרול +. (צעוויינט זיך רחמנות'דיק) 

הירש בער מיט אַ פלעשל שנאַפּס. 

הירש בער: גאָט שיקט צו דער פיש די װאַסער, דעם גלח ארסעני 
פיש און מיר דעם גלח ארסעני מיט אַ פלעשעלע אמת'ער סמירנאָווס 
אָטשישצענע... (באַמערקט אַז יענקעל וויינט) יענקעל וויינט ? אַך, אָבער גאָט 
שיקט ניט צו אַ גוטע טראַסצע דעם קעלמער מורילע!... װאָס וויינסטו, יענקעל ! 
װאָס האָט ער דיר שוין ווידער אָנגעפּלאַטשקעט? 

יענקעל: ניין, ר' הירש בער, ר' חאַצע איזש אַ גוטער מענש, ער 
זשאָגט דעם עמעש... ר' הירש בער, איך האָב געזשינדיקט, אִי, האָב איך 
געזשינדיקט... װאָש זשאָל איך טאָן, ר' הירש בער !? 


לעאָן קאָבוין 


הירש בער: לאָז זיך אויפעסן אַ לעבעדיקער פון הֹאַצען און ער 
זאָל מיט דיר דערװאָרגן װערן, אָט װאָס דו זאָלסט טאָן! ווילדער דו, דו 
ביזט דאָך שוין פרום, װאָס ווילסטו נאָך ?.. 

יענקעל: פאַרצווייפלט) אָבער ליליש, אָט די מיט די פייערדיקע 
אויגן 1... אָט די מיט די בליצן?.. און זשי קנאַקט אין אויוון! און זשי 
קנאַקט אין אויוון !:.. און עש פּאַליעט די סמאָלע, און עש זשאַרעט, און 
עש ברענט, ברענט! באָזשע מאָי, שמאַיע שרול, שמאַיע שרול !5 

הירש בער: לילית?.. האָסט אים שוין גענומען סטראַשען מיט 
לילית'ץן אויך ?.. 

חאצע: איך האָב אים נאָר דערציילט דעם קעלמער'ס אַ דרשה. 
קיין אחריות ניט, פאַרשאַטן װעט עס אים ניט, איך מיין עפּעס!. 

הירש בער: דער קעלמער האָט דיך משוגע געמאַכט, און דו מאַכסט 
אים משוגע! (יענקעל זעצט זיך אויפן לעזשאַנקע, זיצט מיט אַן אַראָפּגע- 
לאָזענעם קאָפּ און זיפצט) 

נחום, פרומע און חייקע אַרין, 

נחום: אַ גאָט העלף! (זעצט זיך און זיפצט) 

הירש בער: אַהאַ, ברוכים הבאים, די גאַנצע קאַפּעליע איז דאָ! װאָס 
זיפצסטו, נחום 1 ווילסט אַ שמעק טאַבאַק! 

נחום: ר' הירש בער, נישט גוט! ישעיהו איז דאָך שוין היינט ווידער 
ביי מיר געווען, זאָלט איר מיר מוחל זיין... ניט גוט און טענה ניט! 

פרומע: און ביי מיר איז ער דען היינט ניט געווען, װאָס! 

חייקע : און צו מיר קומט דער פעטער ישעיהו אויך שוין די צווייטע 
נאַכט... 

יענקעל שפּרינגט אַרונטער מיט אַ גװאַלד פון לעזשאַנקע, שלעפּט מיט 
אַ טאָפּ, װאָס צעפליט אין בראַזגעס; אַלע שפּרינגען אויף צעשראָקן. יענקעל 
מיט מוטנע אױגן און מיט אַן אָפּן מױל קוקט פאַר זיך, 

הירש בער: טפוי זאָלט איר וװוערן! אִי, איר קאָנט דאָך טאַקע משוגע 
מאַכן דעם קלאָרסטן מענשן מיט אייערע חלומות ! רבונו של עולם, װוי לאַנג 
נאָך װעט ישעיהו גיין צו אייך, גייט איר שוין אַמאָל צו אים!.. אַז איר 
ווילט, קענט איר נעמען מיט זיך דעם קעלמער אויך, און זאָל זיין אַמאָל אַ סוף! 

נחום: דאָס איז נישט קיין שוטקע, ר' הירש בער, פּרימעריטשע. ער 
'האָט דאָרט אויך דערהערט, װאָס מען רעדט אינם דאָרף, אַז יענקעל וויל 
זיך שמד'ן.. 

חייקע: און כאַסלעריע האָבן מיט דער שיקסע.. אוי, װאַרט, װאַרט, 
בוילע, ער וועט זיך שוין אָפּרעכענען מיט דיר, דיין טאַטע! (וויינט אין אַרבל) 

פרומע: ישעיהו האָט מיך היינט שיר ניט דערװאָרגן אינם בעט, 

יענקעל: (צונויפגעקאָרטשעט, מיט אויסגעשטעלטע הענט װאַרפט זיך 
צו זיין מוטער) איך 1 איכ'ל זשיך שמאַדן 1 איך 1 מאַמוניו, זאָל איך קראַפּירן, 
וי אַ הונט! אוי, װאָש וויל מען פון מיר 1 (שטאַרק ליידנשאַפטלעך) מאַמוניו, 
ניט עמעש, ניט עמעש! זשאָל מיך דער טאַטע זאַדושען, אויב דאָש איזש 
עמעש... מאַמוניו, איך בין אַ פרומער איד. (כליפּעט רחמנותידיק) איך בין 

אַ פרומער איד. תהילים זשאָג איך.. איך דאַװן... איך בין פרום... ר' חאַצע, 
כאָטש איר זשאָגט מיין מאַמע!... ר' הירש בער, כאָטש איר זשאָגט!.. 

חאצע : איך מיין עפּעס, אַז יענקעל איז אַצינד פרום, הלוואי אויף אַלע 
אידן געזאָגט געװאָרן, 

הירש בער: לאָזט אים צופרידן מיט אייערע חלומות, אַלע בייזע 
אנ צו אייערע קעפּ! קום אַהער, יענקעל! (שלעפט אים צו צו זיך. יענקעל 
א קט זיך צו צו זיין ברוסט, וי אַ הילפלאָז קינד) שאַ, שאַ, יענקעל, וויין 
ניט. דו ביזט איצט פרום, גאָט זעט עס און קלייבט אַװדאי נחת פון דיר.. 
און זיי הער ניט, זיי זיינען משוגעים! עך, טראסצע, װאָס איז ער, יענקעל 
אַ גרויסע עופה'לע מיט זיין שבל, אַ שטאַרקער בער מיט זיין גבורה. 
צערייצט איר דעם בער, איז אַז אָך און וויי דעמאָלט צו אייך. צערייצט איר 
אָבער די עופה'לע, איז אַז אָך און וויי צו איםו 


יענקעל: ר' הירש בער, איר וויישט דאָך... איר וויישט דאָך... זשאָגט 
מיין מאַמען... טאַטעלע --- ר' הירש בער, איר זשייט מיר אַן עמעשער טאַטעלע, 
איר זשאָגט מיין מאַמע, אַזש דער טאַטע װעט קומען, זשאָל זשי אים זשאָגן 
אַזש איך בין אַ פרומער איד... תהילים זשאָג איך, קריאת שמע זשאָג איך 
(קל ר ר ר רר 
אַמערט דך אָן אים און מיט וייטאָק) טאַטעלע -- ר' הירש בער ! ט 
-- ר' הירש בער !. אט 


פרומע : װאָס זאָל איך אים זאָגן, יענקעל 1 און אַליין ווייס ער דען ניט, 
אַז דו ווילסט זיך שמד'ן און כאַסליערע האָבן מיט נאַטאַשאַ'ץ ? 

יענקעל: װאָש! מיט נאַטאַשאַ'ן חאַשינע האָבן 1 איך 1 (קאָרטשעט זיך 
צוזאַמען) מיט נאַטאַשאַ'ן? עך, באָזשע מאָי, באָזשע מאָי, שמאַיע שרול! שמאַיע 
שרול ! (פאַלט צו דער װאַנט און וויינט הילפלאָז) וׂ 

הירש בער : זלמן'קעס קאָפּ! דאָס איז אַ ליגן, כזב ושקר... 

האֿצע: איך מיין עפּעס, אַז דאָס איז כזב ושקר... יענקעל קוקט גאָר ניט 
איצטער אין גאַנצן אויף אַ פרעמדער נקבה, ניט װאָס אויף אַ שיקסע, איך 
מיין עפּעס... 

יענקעל: (טוט זיך אַ כאַפּ) ער, ער זשיינע באַיקעס, זלמן'קעס !... איכיל 
אים די קישקעס אַרױסלאָזף מאָמוניו, חייקע איזש מיין כלה, חייקע ! (כאַפּט 
אָן ווילד חייקען פאַר אַ האַנט) זשי איזש מיין כלה, די וועלף זשאָלן זשי פרעשן, 
זשי ! מיט איר װעל איך חאַשינע האָבן! נור מוטשעט ניט, האָט רחמנות ! 

חייקע: (מיט שמחה) טאַטע, א טאַטע, דו הערסט, װאָס יענקעל זאָגט 1 
אוי, איך גלויב אים... יענקעל, דיין טאַטע האָט אונז געזאָגט אַ ליגן.. אַ 
כאָלעריע !.. 

פרומע : וויי איז מיר, חייקעלע, אויף וועמען האָסטו געזאָגט אַ כאָלעריעל.. 

חייקע: (צעשראָקן) איך האָב נישט געמיינט דעם פעטער שאַיעןף 
(שלאָגט זיך איבער די ליפּן) 

נחום : אַוואו איז די בייטש ?... (חייקעלע שפּרינגט אָפּ אַהינטער יענקלען) 
בהמה דו, זאָלסט מיר מוחל זיין, ער באַמיט זיך דאָרטן פאַר דיר, אַ שלאַג זאָל 
דיך נעמען, און טענה ניט! 


עוואלאוו ייא מיאפאהיי-י=אאאשייזייזיילייוויויוהיקנ-י---י---. 

פרומע: ר'י הירש בער, מיר זיינען געווען ביים רב אין אָסטראָוונע און בענקל, טוט אַ שמיץ אָן דריערד, דער בענקל צעפליט אין שטיקער) אַרױיש, 


האָבן אים דערציילט די גאַנצע מעשה מיט יענקלען און ער האָט אונז געזאָגט, 
כאָטש יענקעל איז אַן אבל, פונדעסטוועגן זאָלן מיר אים װאָס גיכער חתונה 
מאַכן, כדי צו ראַטעװען אים פון שמד. דערפאַר איז ביי אונז געבליבן, אַז די 
חתונה זאָל זיין אין דריי װאָכן אַרום, דעם צווייטן טאָג חול המועד סוכות.. 
זעט, ר' הירש בער, אַז ער זאָל וועלן חתונה האָבן מיט אַן אידיש קינד (כליפּעט) 

הירש בער : נו, ער זאָגט דאָך אַלין, אַז ער װעט חתונה האָבן מיט 
חייקען, װאָס ווילט איר נאָך! 

פרומע : דו הערסט, יענקעל! 

יענקעל: גוט, גוט, איכ'ל חאַשינע האָבן, איכ'ל חאַשינע האָבן.. 

נחום : זע, יענקעל, דו זאָלסט אונז נאָר ניט אונטערפירן, פּרימעריטשע. 
צו א חתונה מוז מען זיך גרייטן.. אַ שטיקל וויל איך קוילענען פאַר דער 
חתונה, איך װועל קוילן דעם ראַבן בייקל, זאָלסטו מיר מוחל זיין, דאַרף מען 
זיין זיכער, אַז דער חתן איז אַ חתן און די חתונה איז אַ חתונה, און טענה ניטי 

יענקעל: אויפגערעגט) איכ'ל חאַשינע האָבן, חאַשינע האָבן, כאָטש 
מאָרגן... אבי לאָזשט מיך!... (קלאַפּט זיך אין קאָפּ) לאָזשט דיכענען מיין קאָפּ, די 
וועלף זשאָלן אייך פרעשן ! (זלמן אַריין) איכ'ל חאַשינע האָבן, אַבי מוטשעט 
ניט אַזשױי !.., 

זלמן: דו האָסט חתונה, יענקעל? מיט וועמען ! 

יענקעל: (טוט זיך אַ װאָרף אויף אים מיט אַ ווילדן רעווען) מיט נאַטאַ- 
שאַיף (טוט אים אַ שליידער אָן דר'ערד) 

זלמן: יענקעל, קאַראַאול! יענקעל, האָב רחמנות ! 

יענקעל: (דריקט אים צו דר'ערד) איכ'ל זשיך שמאַדען האַז איכיל 
זשיך שמאַדען!! 

אַלץ: יענקעל, לאָז אים אָפּ ! 

הירש בער : (כאַפּט אָן יענקלען, חאַצע העלפט) לאָז אים אָפּ יענקעל! 
זיין טריפה'נע נשמה װעט פון אים אַרױס אָן דיר! (שלעפט אים אֶפּ פון 
זלמן'ען) 

זלמן : (שפּרינגט אויף) אוי, ער האָט מיך שיר ניט דער'הרג'עט! 

יענקעל: (טוט זיך אַ ריס פון הירש בער'ן) איכ'ל זשיך שמאַדען, האַ? 
(טוט זיך ווידער אַ לאָז נאָך אים) 

זלמן : אוי, ער איז ווילד געװאָרן! (לויפט אַרױס) 

יענקעל: איכל אייך אַלעמען די קישקעס אַרױסלאָזשן, אַלעמען, די 
וועלף זשאָלן אייך פרעשן!.. 


נחום: די טריפה'נע בלוט האָט זיך אין אים צעקאָכט! יענקל, װאַיעװע 


ניט אַזױ ! איך בין דאָ, זאָלסט מיר מוחל זיין, דיין מאַמע איז דאָ, דיין כלה איז 
דאָ, האָב דרך ארץ, זאָלסט מיר מוחל זיין, און טענה ניט ! 

יענקעל: װוילז) איך טענה ניט, איר טענה'ט! איכ'ל חאַשינע האָבן 
מיט חייקע'ן! איך בין פרום! תהלים זשאָג איך ! קריאת שמע זשאָג איך! 
װאָש נאָך ווילט איר פון מיר ? אַרױש! אַרױש פון דאַנעף איכ'ל (כאַפּט אַ 


איר מאַכט מיך משוגע !.. 


הירש בער : יענקעל, מאַך ניט חרוב פּראָקאָפּיס שטוב !... און איר גייט 
אייך געזונטערהייט.. ער וועט שוין חתונה האָבן... דערוויילע גייט מיר צו אַלדע 
שװאַרץ יאָר ! 

נחום : נו, מילא, אַ גוטן, זאָלט איר מיר מוחל זיין. קום, פרומע, חייקע ! 

הייקע : יענקעל, אַ גוטן טאָג דיר. (ער שזוייגט) 


פרומע : אַ גוטן טאָג דיר, מיין זון... נאַרוניו, װאָס דאַרפסטו זיין אַזױ 
אין כעס ? איך מיין דאָך אוודאי ניט דיין רעה !.. 

יענקעל: (פלוצים וואַרפט זיך צו איר, ווייך און מיט רחמנות) מאַמוניו ! 
אָט דאָ, אָט דאָ... אַ שריפה איז דאָ ביי מיר אינם קאָפּ.. אַ פייער ברענט דאָ ביי 
מיר ':.. (קלאַפּט זיך אין קאָפּ) מאַמוניו, זשיי ניט בייזש, איך האָב דיך ניט 
געװאָלט אָבידען! זשאָג דעם טאַטן, ווען ער װעט קומען, אַזש איכ'ל חאַשינע 
האָבן מיט חייקען... מאַמוניו, איכל חאַשינע האָבן, איכל זשיין פרום. זשאָג זשע 
דעם טאַטן, ער זשאָל מיך ניט מוטשען אַזשױ, ער זשאָל מיך ניט שרעקן.. 

פרומע : נו, נו, יענקעל, איכ'ל שוין זאָגן... וויי איז מיר, װי דו קוקסט 
אויס !... נו, זיייזשע געזונט, מיין קינד! (אָפּ מיט נחוסץ און חייקע'ן) 

הירש בער : נו, אַװעק! ברוך שפּטרנו ! (יענקעל זעצט זיך ביים טיע און 
שפּאַרט אָן דעם קאָפּ, הירש בער גייט צו צום פענצטער) עס לייטערט זיך אויס.., 
מיר וועלן, דאַכט זיך, היינט קענען אַרױספאָרן אויפן אָזערע... חאַצע, איך רעכן, 
מיר זאָלן דערוויילע די שיפן אַרומזען.. קום, קעלמער, פאַרקאַשער אָקאָרשט 
די אַרבל, 

חאצע : דו גייסט, יענקל מיט אונז ? 


הירש בער: לאָז אים זיך אָטשוכען, אַ רחמנות ! אוי, קעלמער, קעלמער, 
יענקל'ס מלאך המות דו! נו, קום שוין, קום, טראַסצע טװאָיעי מאַטערי! 
(ביידע אָפּ) 

יענקל בלייבט זיצן אַליין ביים טיש מיט אַן אַרונטערגעלאָזענעם קאָפּ, 
טיף פאַרטאָן אין זיך. 

נאַטאַשאַ קומט אַרײן אויף די שפיץ-פינגער קוקט זיך אַרום פאַריגנביעט. 

נאטאשאַ : (גייט צו צו אים) יענקעל! (ער שפּרינגט אויף מיט אַ ווילדן 
געשריי און קוקט אוף איר מיט צעשראָקענע אויגן און סאָפּעט שווער. זי איז 
אויך דערשראָקן פון זיין געשריי) װאָס האָסטו זיך דערשראָקן, יענקעל 1 ביזטו 
קראַנק ? װי דו זעסט אויס, סאָקאָל טי מאָי !... (ער ואַרפט זיך פלוצים מיטן 
פנים צום טיע) און ורינט פאַרשטיקט) יענקל, דו וויינסט ? פאַרװאָס 1 איז דיר 
אויך אַזױ שלעכט, וי מיר? (גלעט אים) נו, וויין ניט, יענקעל... וויין ניט.. 
מיר װועלן בעסער ריידן... מיר זיינען אַלין.. שוין פיר װאָכן, וי דו אַנטלויפסט 
פון מיר... פאַרװאָס, יענקעל?... איך האָב דאָך דיר, קיין שלעכטס ניט געטאָן ז 
נו, טו אַ קוק אויף מיר !.. (נעמט אים אַרום און שעפּצעט) איך ליב דיך, װאָ, 
וי איך האָב דיך ליב, סאָקאָל טי מאָי !... אַז דו װאָלסט וויסן, וויפל איך האָב 

זיך אָנגעסטראַדאַיעט פאַר דער צייט... יענקעל, מאָי יענקעל!... (דריקט זיך 
צו אים) 

יענקעל: (הויבט אויף דעם קאָפּ און קרעכצט אַרױס) אך, נאַטאַשאַ, איך 
לייד אַזשױ, אַזשױי... פאַרװאָש ביזשטו ניט קיין אידישע, נאַטאַשאַ ?6 (טוט זי 
ווילד אַ כאַפּ און קוקט איר אַרײן אין די אויגן) נאַטאַשאַ, דו ביזשט אַזשױ שיין, 
איך האָב דיך אַזשױ ליב ! דיינע אויגן, נאַטאַשאַ, דיינע אויגן, ליליש, אַ כישוף 
ליגט אין זשיי, אַ כישוף. דו ביזשט, נאַטאַשאַ, האַטשעס ליליש!.. או-או"או! 
(קושט זי וילד און ברעכט זי אין זיינע אָרעמס) 

נאטאשאַ: (האַלט אים אַרומגענומען) יענקעל, װאָס האָט דאָ חייקע גע- 
טאָן 1 פאַרװאָס האָסטו מיך די לעצטע פיר װאָכן ניט געלאַסצעט ?... איך האָב 
געװאַרט אויף דיר אין װאַלד און דו ביזט ניט געקומען. איך האָב דיך געזוכט 
דאָ און דו האָסט מיך נישט געזען!.. פאַרװאָס 1 אוי, איך האָב געמיינט, 
אַז איך ווער אָשאַלעיעט! 

יענקעל: אָה, שווייג, שווייג, טייוול ! אוי! נאַטאַשאַ, אוי! (קושט זי ווילד) 


נאַטאשא : (דדריקט איר קאָפּ צו זיין ברוסט) איװאַן דער פישער האָט 
מיר געזאָגט, אַז דו װעסט זיך קרעשצען און װעסט מיט מיר חתונה האָבן. 


יענקעל: (אויפשפּרינגנדיק בלייך און צעשראָקן) קרעשצעןז איךז... 
(צווישן די ציין) נאַטאַשאַ, חייקע איזש מיין כלה, חייקע !... דו ביזשט אַ װיעדמאַ, 
אַ טייוול!... קריך ניט צו מיר, קריך ניט, זשאָג איך דיר, דו ביזשט אַ טייוול! 
אַנטלױף פון מיר, איך װעל דיך טױיטן! אוביו, װיעדמאַ, אוביו, אַנטלױף !, 

נאטאשאַ: (הענגט זיך אָן אָן זיין אָרעם) יענקעל, דו װעסט חתונה 
האָבן מיט חייקע'ן ? און װאָס זאָל איך טאָן, האַלוקא מאָיאַ ביעדנאַיאַ 1 יענקעל, 
איך ווער באַלד מוטער !.+ 

יענקעל: (שפרינגט אָפּ, וי אן אָפּגעקאָכטער) דו ?! מוטער?! דו?.. 
(ווילד) װיעדמאַ !! טייוול!!! (טוט זי אַ שטויס אין ברוסם) 

נאטאַשא : (פאַלנדיק אויף דר'ערד) אובעי מעניאַ, אובעי מעניאַ! אַניט 
ועט מיך דער דיעדושקאַ טױיטן! (שלאָגט זיך אין ברוסט) טויטע מיך! אובעי 
מעניא, אובעי !יי 

יענקעל: פּאַלט צו צו איר מיט אַ יאָמער) נאַטאַשאַ, או-או-או! נאַטאַשאַי 
(קושט זי וילד און קרעכצט. טוט זיך דאַן אַ כאַפּ) װאָש טו איך ? (שפּרינגט 
אויף) װאָש זשאָל איך טאָן !... באָזשע מאָי, שמאַיע שרול, שמאַיע שרול!.. 
(לויפט אַרױס מיט אַ פאַרשטיקטן יאָמער פונם הויז) 

נאטאַשא: (טוט זיך אַ הױב פון דר'ערז) יענקעל! (װאַנקט צוריק) 
יענקעל !.. (דרייט זיך צוזאַמען, וי אַ בייגל, מיטן פּנים אין שויס און וויינט 
רחמנות'דיק) 

פּראָקאָפּ קומט אַרין מיט אַ פיפקע אינס מויל. דערזעענדיק נאַטאַשאַן 
אויף דר'ערד, נעמט ער אַרױס פאַרוואונדערט די פּיפּקע פונם מױיל און טוט אַ 
קראַץ די פּאַטילניצע. 

פּראָקאָפּ: (גייט צו צו איר, רואיק) נאַטאַשאַ! (זי טוט אַ ציטער, אַ קרעכץ, 
הױיבט אויף דעם קאָפּ, בלייבט עװױיגן און קוקט אויף אים מיט אױגן, װאָס 


יאַגקל בויל א 49 


דריקן אויס געבעט, מורא און ווייטאָג) טאָ-טאָ! דו ביזט נאָך אַלץ קראַנק 1 װאָס 
קוקסטו אויף מיר, וי אַן אָפּגעשציפּלעטער ציפּליאָניקל 1 מיידל, האַ 1... 


נאטאשאַ: (טוט זיך אַ װאָרף צו אים און כאַפּט אים אַרום זיינע קני מיט אַ 
יאָמער) דיעדושקאַ פּראָקאָפּ, זיי מיר מוחל, איך בין אַ פאַרשאָלטענע !... פאַר- 
לאָרן איז מיין קאָפּ, פאַרלאָרן! דיעדושקאַ, אובעי מעניאַ, טויט מיך! איך בין אַ 
פּאָטאַסקוכאַ, אַ צעלאָזענע ! איך ער באַלד מוטער, דיעדושקאַ, איך האָב גע- 
זינדיקט... טויט מיך, איך ווער באַלד מוטער ! (קושט אים די פיס) טויט מיך!.., 

פּראָקאָפּ: (טוט אַ ציטער מיטן גאַנצן קערפער) ביזטו משוגע, מיידלז 
װאָס האָסטו געזאָגט ? נאַטאַשאַ, דו ברעשעסט! (טרעט אָפּ צעמישט עטלעכע 
טריט פון איר און סאָפּעט שווער) טאָ-טאָ! (קראַצט זיך אין פּאַטילניצע) דער- 
פאַר איז זי געווען אַזױ ! טייוול דו ! (פויזע. זי וויינט. ער גייט צו צו איר און טוט 
זי אַ שטױס מיטן פוס) שטיי אױף, מײידל! װער איז דער כלאָפּעץ, האַז 

נאַטאַשאַ: יענקעל, דיעדושקאַ, יענקעל! 

פּראַקאָפּ: (טוט אַ שפּרונג) יענקעל? דער נעכריסט! דער זשיד= 
(קוקט אויף איר מיט וועלפישע אויגן. פויזע. שטיל, צווישן די ציין) נו, מיידל 
נו ?.. (גייט צו צו איר מיט לאַנגזאַמע טריט, מיט אַ צענויפגעדריקטן פויסט 
אין פאָראוים) װאָס זאָל איך טאָן מיט דיר, פּאָטאַסקוכאַ, װאָס? (הויבט איבער 
איר דעם פויסט) 

נאַטאשא : (מויף די קני, בויגט איין דעם קאָפּ) טויטע מיך, דיעדושקאַ, 
טויטע מיך ! מיר איז שווער צו לעבן !. 

פּראָקאָפּ : (לאָזט אַרונטער די האַנט) טאָ-טאָ! עך, נאַטאַשאַ, עך, פּאַ- 
טאַסקוכאַ דו, װאָס האָסטו געהאַט צו מיין אַלטן, סיווען קאָפּ! צי האָבן געפעלט 
כלאָפּצעס אינם דאָרף, װאָס האָבן זיך גע'שדכנ'ט צו דער קראַסאַװיצע נאַטאַ- 
שאַ'ן 1 פאַרװאָס האָסטו זיך סניוכעט מיט אַ נעכריסט 1 נאַטאַשאַ, װאָס וועט פון 
דיר איצט װערן? װאָסיער ערלעכער מוזשיק װעט איצט װעלן קוקן אין דיין 
זייט? עך, פּאָטאַסקוכאַ, פּאָטאַסקוכאַ, האָב איך דיר ניט געזאָגט, דו זאָלסט זיך 
היטן ? האַ ?!. 

נאמטאשא : ער איז געווען מיין שיינער סאָקאָל, דיעדושקאַ! איך בין שול- 
דיק, מיין זינדיק האַרץ איז שולדיק.., איך האָב אים געליבט, איך בין שולדיק!., 
(פויזעט צו אים אויף די קני, די הענט אויסגעשטעלט צו אים) 

פּראָקאָפּ: טאָ-טאָ, דו ביזט שולדיק! (קלאַפּט אויס די פּיפקע אויף דער 
האַנט און שטאָפּט זי אָן מיט טאַבאַק) דו ביזט שולדיק! (רייבט, אָן אַ שוועבעלע 
און פאַררויכערט) טאָ-טאָ, ער דען איז שולדיק! (גייט דורך די עוטוב, פּים- 
קענדיק, און שטעלט זיך װױידער אָפּ קעגן איר) נו, מיידל, װאָס ועט איצט זיין 1 
אַז דיין כלאָפּעץ װאָלט געווען אַ מוזשיק, אַ כרעסטיאַנין, װאָלט איך אים 
שוין פאַרן קאָפּ צו דיר געבראַכט, אַז ער זאָל מיט דיר חתונה האָבן... אָבער 
יענקעל, דער נעכריסט 1 (טוט זיך אַ װאָרף ווילד צו איר) פּאָטאַסקוכאַ דו, אַז 
דו האָסט געװאָלט זיין אַ פּאָטאַסקוכאַ, האָסטו ניט געקענט מיט אייגענע כלאָפּ- 
צעס ? אוביו סטערואַ, אוביו! איך װעל דיך טויטן! (הויבט די הענט איבער 
איר), 

נאטאשא: (קלאַמערט זיך אָן זיינע פיס) טו עס, דיעדושקאַ, טו. מיר איז 
שווער צו לעבן! 

פּראָקאָפֿ: (טוט זי אַ שטויס פון זיך) פּראָטש ! דו אקאלעיעסט נאָך ניט! 
דיך װעל איך נאָך זען !... וואו איז דער נעכריסט? ער װעט זיך שוין ביי מיר 
קרעשצען! אַניט איז דאָ די האַק, מיט וועלכער איך האַק האָלץ אינם װאַלד! וואו 
איז ער !!... (לויפט אַרױים) 

נאטאשא: װואַרפט זיך נאָך איס) דיעדושקאַ !.. באָזשע מאָי, ער װעט 
טויטן יענקלען +. דיעדושקאַ !... (לויפט ארויס נאָך אים) 

די בינע אַ וויילע אַלין. 

יענקעל קומט אַרײן פאַרטאָן אין זיך מיט אַ ליידנדן געזיכט. נעמט דעם 
תהילים פונס טיש און קושט אים 

פראָקאָפּ קאַלטבלוטיק מיט דער פיפּקע אין מויל און מיט אַ האַק איבערן 
אַקס?; אין זיינע אויגן נור, װאָס קוקן וי בי אַ הונגעריקן װאָלף, שפּיגלט זיך 
אָפּ זיין אויפרעגונג. 


פּראָקאָפּ ; (צוגיענדיק צו יענקלען, טוט אים ווילד אַ שלעפּ פּאַרן אַקסל 
צו זיך) נעכריסט, אַהערצו! (יענקעל קוקט אויף אים צעשראָקן. פּראָקאָפּ האַלט 
אים פּאַרן אַקסל און קוקט אים גלייך אין די אויגן אַרין) װאָס האָסטו געהאָט 
צו מיין נאַטאַשאַ'ן 1 ענטפער! (יענקעל לאָזט אַראָפּ דעם קאָפּ און צעוויינט 
זיך וי אַ קינד) ענטפער, נעכריסט! װאָס האָסטו געהאַט צו מיין מיידל +.. 


יענקעל: (הילפלאָז) מיין שולד, פּראָקאָפּ, מיין שולד ! 

פּראָקאָפ : טאָ-טאָ, דיין שולד ! פאַרװאָס'זשע זאָל נאַטאַשאַ ליידן, אַז 
דאָס איז דיין שולד?.., װאָס זאָל איך טאָן מיט דיר, ענטפער, 

יענקעל: איך וייש ניט, 

פּראָקאָפּ ; (לאָזט אים אָפּ) דו מוזט מיט איר חתונה האָבן. 

יענקעל: (צעשראָקן) האַ? 

פּראָקאָפּ: (מיטן האַק איבער אים) דוֹ מוזט מיט איר גיין צום פּאָפּ 
ארסעני און זיך קרעשצעף! 

יענקעל: ניין, ניין, איך בין אַ איד, איך בין אַ איד !.. 

פּראָקאָפֿ: (מאַכט מיטן האַק) קריגסטו ביי מיר מיטן האַק איבערן קאָפּ 

אַז דו וועסט זיך ניט קרעשצעף 

יענקעל: (בױגט אין דעם קאָפּ) אָט האַק, פּראָקאָפּ, האַק! איכ'ל זיך 
אָבער ניט קרעשצען, איך בין אַ איד! אַ איד! אַ איד! 

נאַטאַשאַ זט זיך אין פענצטער, דאַן טוט זי אַ געשרי: ריש-בער, 
זלמן, חאַטשע, ראַטױטע!.. און לויפט אַרין אין שטוב, ציטרנדיק מיטן גאַנצן 
קערפּער, מיט די אױגן אויסגעגלאַצט אויפן האַק, װאָס פּראָקאָפּ האַלט אין 
לופטן איבער יענקעלס קאָפּ.. 

נאטאשא : (צולויפנדיק צו פּראָקאָפּן) דיעדושקאַ! (כאַפּט אָן די האַק) 

זלמן, הירש בער און חאַצע לויפן אַרין, 

פֿראָקאָפּ: זאָל ער זיך גיין קרעשצען, איך װעל אים דער'הרג'ענען! 
(רייסט אַרױס זיין האַנט מיטן האַק פון נאַטאַשאַ'ס און פאַרמעסט זיך ווידער 
אויף יענקעלען) וועסטו זיך קרעעוצען, זשיד ?יו 

יענקעל : ניין, ניין, ניין! איך בין אַ איד! אַ איד! אַ אידי 

זלמן : (שפּרינגט צו און כאַפּט אַרױס די האַק. פּראָקאָפּ כאַפּט אָן דאַן 
יענקלען ביים האַלז און ווערגט אים) װאָס האָסטו געהאַט צו מיין נאַטאַשאַ ן!! 
(שליידערט אים אָן דדיערד און שטיקט אים. אַלע וואַרפן זיך צו אים) 


פאַָרהאַנג 


פערטער אַקט 


די בינע שטעלט פאָר ישעיהו'ס קרעטטזמע. מען גרייט זיך דאָרט צו דער 
חתונה, װאָס זדאַרף היינט פאָרקומען. נחום אָנגעטאָן אין זיין שבתידיקער זעזו- 
פּעצע, מיט פאַרקאַשערטע פּאָלעס, לויפט אַרום פאַרהאַוועט, פּאַרשמאַיעט, 
טשלעפט אַרױס טישן, בענק. פרומע העלפט אים. חייקע, אויסגעפוצט, עוטייט 
און שייערט מעשענע לייכטער. 


פרומע: מען דאַרף זיך איילן. שוין אַזױ שפּעט, באַלד קומען מענשן און 
איך גיי אַרום וי אַ שיקסע, ניט אָנגעטאָן, וויי איז מיך ! 

הייקע: טאַטע, א טאַטע, וואו איז אַהינגעקומען יענקעל ? 

נחום: װאָס פרעגסטו היינט אויף יענקלען? דו! װאָס ליגט דיר היינט 
יענקעל אין קאָפּ ? היינט איז דיין חתונה און דאַרפסט נאָר טראַכטן וועגן דיינט 
עבירות, און טענה ניט !., 

חייקץ: (שייערט די לייכטער) טאַטע, אַ. טאַטע, צו דער חופּה איז דאָך 
גאָט מוחל די עבירות, האַ? 

נחום : אַװודאי. אויף דעם, פּרימעריטשע, איז דאָך די חופּה, כדי גאָט 
זאָל מוחל זיין די עבירות.. 

הירש בער קומט אַרײן. 

חייקע : טאַטע, אַ טאַטע, װעט גאָט מוחל זיין יענקעלען זיינע עבירות 
אויך, האַ? 

הירש בער: יענקעלע'ס עבירות האָט דער גלח אַרסעני מוחל געווען 
פאַר אַ צענערל... עך, טראַסצע, ווען דער גלח אַרסעני װאָלט נאַטאַשאַ'ס עסק 
ניט גלאַט געמאַכט, װאָלט יאַנקעלע ווער ווייס וואו אַצינד געווען... אפשר אין 
גן עדן! און דו, חייקעלע, װאָלסט זיך געדאַרפט זוכן אַן אַנדער בייקעלע ! 
וי דו שיינסט היינט, חייקעלע, אן אמת'ע יפת תואר, אַ כפּרה אַ בת מלכה! 

פרומע : װאָס מיינט איר ? עס איז טאַקי אַ נס מן השמים! װאָס טוט מען 
ווען דער גלח אַרסעני וויל חלילה ניט נעמען קיין געלט און שפּאַרט זיך דוקא 
איין, אַז יענקעלע זאַל זיך שמדן? אַזױ אָבער בלייבט יענקעלע טאַקי אין 
אידישע הענט, אַ דאַנק גאָט... דער זכות פון זיין טאַטן איז אים בײיגעשטאַנען.. 

הירש בער: אוי, קינדערלעך, קינדערלעך, און דאָך טוט מיר וויי דאָס 
האַרץ פאַר פּראָקאָפּין, פאַר נאַטאַשאַ'ן.. אמת, זיי זיינען אפילו גוים, אָבער.. 
עך, טראַסצע ! געווען אַזאַ גוטער פּראָקאָפּ, אַ קלוגער און װאָס איז ער איצט ? 
אָן זיצט ער דאָרטן און שיכור'ט, די גאַנצע כאָזאַיסטװאָ געבראָשעט און 
שיכור'ט... און נאַטאַשאַ קלייבט זיך איצטער דאָרטן אַװעקצוגיין אין קינפּעט 
אין נאָװאָסעלסק צו אירער אַ מומע... עך, טראַסצע, אַ ביטערער רחמנות. 
כ'לעבן, זי זיינען אפילו ערלים... אָבער זיי וויינען דאָך אויך מיט טרערן, און 
אַז נאַטאַשאַ קרעכצט, צערייסט דאָס האַרץ איר קרעכצן אויך... עך, טראַסצע! 
(טוט אַ שמעק טאַבאַק) 

נחום : אוי, זאָלט איר מיר מוחל זיין, ר' הירש בער, איר זייט אַן 
אַפּיקורס טאַקי אויף אַן אמת'ן ! חאַצע איז דאָך גערעכט, פּרימעריטשע... װאָס- 
זשע האָבן מיר געזאָלט טאָן 1.. לאָזן יענקעלען חתונה האָבן מיט איר, האַז 
זאָלט איר מיר מוחל זיין.. 

הירש בער: דאָס איז שוין אַן אַנדער שאלה... פון ביידע זייטן טריף, 
נחום... דאָס איז טאַקי װאָס עס הייסט --- אַ טראַסצע פון פאָרנט און אַ טראַסצע 
פון הינטן... 

נחום: טאָ טענה'ט ניט, זאָלט איר מיר מוחל זיין !4 

חייקע : טאַטע, א, טאַטע, אוי, װעל איך היינט וויינען צו דער חתונה, 
אַז גאָט זאָל מוחל זיין יענקלען די זינד... אִי האָט יענקעל געזינדיקט, אַ 
כאָלעריע! .. 

פּראָקאָפּ שויכור, װאַנקט אויף די פיס, קומט אַרין, 

פּראָקאָפּ: ריש בער 1 טאָ-טאָ!... (קנייטשט מיט די ליפּן) װוילסט מיט 
מיר טרינקען, האַ 1 פרומקאַ, אַ טשאַרקו גיב! 

הירש בער : איך וויל ניט טרינקען, פּראָקאָפּ. גי בעסער אַהים, נאַטאַשאַ 
וויל זיך מיט די פּראָשצאַיען, זי גייט אַװעק צו איר טיאָטקע אין נאָװאָסעלסק... 

פּראָקאָפּ: (קוקט אױף אים מיט מוטנע אױגן און קאָרטשעט מיט די 
ליפן) נאַטאַשקאַ ? טאָ-טאָ!.. (צעלאַכט זיך שטיל, מיט אַ דינעם קינדערשן 
געלעכטער) ניטאָ ביי מיר קיין נאַטאַשקאַ... הו-הו-הו, אַװעק, אַװעק, װוױיזט 
מיטן האַנט אויף דר'ערז) זי איז אין דר'ערד אַװעק מיטן טייוול!... (פייפט) 
ניט מיין קינד איז נאַטאַשקאַ, נאָר דעם טייוולס קינד!... נו, ריש בער, 
וועסטו אויסטרינקען, צי ניין ?, 

הירש בער: גי אַהײם, פּראָקאָפּ.. מענש, װאָס ווערט פון דיין כאָ- 
זאיסטװאָ ?.. 

פּראָקאָפּ : מיין כאָזאַיסטװאָ ? פאַרברענט זאָל זי װערף! װאָס דאַרף איך 
די כאָזאַיסטװאָ ?... אין קבר װעל איך דאָס מיט זיך נעמען, צי װאָס?... (צעלאַכט 
זיך מיט זיין קינדערשן געלעכטער) איך דאַרף גאָר ניט, גאָר ניט.. טאָ-טאָ! 
טרינק, גיס אַריין איינס נאָך דער אַנדערער !.. טרינק און ניע טשערטאַ! 
(טאַנצט אונטער) טרינק, טראַכט ניט, זינג דיינע פּיעסניעס און שטאַרב, אָקאָ- 
לעיע, וי אַ הונט --- טאָדטאָ, כע-כע-כע !.. זינגט) אעך טי בעריאָזאַ, טי מאָיאַ 
בעריאָזאַ"... (אָפּ, זינגנדיק, מאַכנדיק מיט די הענט צום טאַקט פון זיין זינגען) 

הירש בער: װיפצט) פאַרפאַלן, מען קאָן שוין זאָגן רבנן קדיש נאָך 
פּראָקאָפֿ'ן.. 

נחום: רבנן קדיש 1 װאָס רעדט איר, ר' הירש בער זאָגט כאָטש; 
להבדיל, פּרימעריטשע, זאָלט איר מוחל זיין! 

הירש בער : אַה, איך האָב פאַרגעסן, אַז רבנן קדיש קען מען נאָר זאָגן 
נאָך אַזאַ תלמיד חכם וי דו ביזט, ר' נחום הגאון! עך, טראַסצע, נאַ, דערפאַר 
נעם אַ גוטן שמעק טאַבאַק !.י. 

פרומע: וואו איז יענקעל ז איצט, אַז פּראָקאָפּ איז אַװעקגעגאַנגען, דאַרף 
ער זיך ניט באַהאַלטן... אוי, ר' הירש-בער, האָט יענקעלע מורא פאַר פּראָקאָפּין 

דערזעט ער אים פון ווייטן, הייבן אים אָן הענט און פיס צו ציטערן, און ער באַ- 
האַלט זיך. אַפּנים, ער האָט אים גוט אָנגעשראָקן מיטן האַק ! 

הירש בער : אפשר באַהאַלט ער זיך פון אים ניט מחמת ער האָט מורא 
פאַר אים, נאָר מחמת אַן אַנדער זאַך ? איך האָב אַמאָל אַ הינטל אױיסגעבראָכן 
אומגערן אַ פוס, איז אַלע מאָל דערנאָך, אַז איך פלעג אים דערזען הינקנדיק, 
פלעג איך אָפּקערן דעם קאָפּ... היינט אַ פּשיטא, אַז מען ברעכט אויס אַ מענשן 
ביידע פיס !... 

נחום : נו, מאַלץ װאָס פריער איז געווען, זאָל דאָס נעמען דער קאַדיק, 
אבי איצט ווערט יענקעלע אַ מענש... שוין אַ װאָך וי ישעיה ווייזט זיך ניט צו 
אונז און ניט צו אים. אַפּנים, אַז ישעיה איז דאָרט זיכער געװאָרן מיט דער 
חתונה, האָט ער זיך דאָרט באַרואיקט.., 

חייקעלע : ר' הירש בער, אַ. ר' הירש בער, אוי, האָט מען יענקלען 
געמאַכט אַ גאַרניטערל אַ דראַפּענעם, אָט איר װעט אים שוין היינט זען אונטער 
דער חופּה -- אַ מחיה! און אַ זייגערל האָט מען אים געקויפט מיט אַ קייטעלע... 
און אָט איז אַ זיידן פאַטשײילקעלע פאַר אים אויך !... (ווייזט אַ וױייס טיכל) 

נחום : חייקעלע, חייקעלע, טראַכט מיר ניט היינט פון יענקלען אַן 
עבירה, זאָלסט מיר מוחל זיין !.., 

חייקע: אוי, אַז ער קריכט מיר אין קאָפּ!. (קלאַפּט זיך אין קאָפּ) 

יענקעל אַרין צעטראָגן. 


יענקעל: ער איזש אַװעק? (דערזען הירש-בערן) איר, ר' הירש בער ז 
(גייט צו צו אים) עש איזש מיר סטראַשנאָ צו קוקן... 


הירש בער: אויף וועמען ! 

יענקעל: אויף פּראָקאָפּן. א רחמנוש!... עך, ר' הירש בער, די וועלף 
זשאָלן מיך פרעשן, איך בין אַ מאַזוריק !.., 

נחום: יענקעלע שילט זיך ניט היינט ! היינט איז דאָך דיין חתונה, זאָלסט 
מיר מוחל זיין, טאָ טענה ניט !.. 

יענקעל: װאָש מיר חאַשונע? איך בין אַ שלעכטער מענש און באַסטאַ! 

הירש בער: יענקעלע, נאַרוניו דו, שענערע מענשן װי דו, טוען אפ 
אַזעלכע זאַכן. ניט דו ביזט דער ערשטער און ניט דוֹ ביזט דער לעצטער.. 
שלאָג זיך אַרױס פונם קאָפּ.. און אָט איז דיין כלה, חייקעלע, וועגן איר טראַכט!... 

נחום (כאַפּט אונטער) און טענה ניט!. 

יענקעל: (ציט אָפּ הירש בערן אָן אַ זייט און שטיל) ר' הירש בער, 
הייקעלע איזש אַ זאַראַזאַ. מיר איזש נודנע צו קוקן אויף איר... זשי איזש מיין 
בכלה, דער טאַטע וויל אַזשױ, אָבער די וועלף זשאָלן זשי פרעשן!... ר' הירש בער, 
ניט גוט ! ניט גוט !... 

הירש בער : זי ניט קיין ווילדער, יענקעל... חייקע, וואו איז יענקעלע'ס 
זיידענע פאַטשײילקעלע! 

חייקץ: (נעמט דאָס זיידן טיכל און טוט איס אָן אויפן האַלז) אוי, וי שיין.. 
טראָג געזונט, יענקעלע! ווייז ר' הירש בער'ן דיין זייגער און קייטעלע... 

יענקעל: װאָש האָשטו מיר אָנגעטאָן די פאַטשיילקע 1 (רייסט עס פון 
זיך) דו בעשער טו אָן אַ שטריק מיר אויפן האַלזש און זאַדושע מיך ! (שלעפט 
אַרױס פון קעשענע אַ זדיגער מיט אַ קייט?) נאַ דיר דאָש אויך אַװעק, נ-נאַ! 

הירש בער : (האַלט אים אָפּ) יענקעלע, טראָג דער כלה'ס מתנות, פאַר- 
שעם זי ניט. נאַרוניו, אַז דו וועסט איר געבן אַ מתנה, װעט זי אויך טראָגן.. 
פרומע, וואו איז יענקעל'ס נייער גאַרניטערל ?... זאָל ער אָנטאָן, 

פרומע : אין דער צוייטער פּאַלאַװוינע.- איך האָב פאַרפּאַסקודעטע 
הענט.. 

חייקע : איך װעל ברענגען יענקעלען דעם גאַרניטער"ל! (אָפ) 

יענקעל: (דורכגעגאַנגען דאָס צימער, שטעלט ער זיך ווידער אָפּ נעבן 
הירש בערן און עטיל) ר' הירש בער, איך האָב געהערט, אַזש זשי גייט היינט 
אַװעק אין נאָװאָסעלסק צו איר מומען. איזש דאָש עמעשי! 

הירש בער : וער ? 

יענקעל: זשי, זשי... נאַטאַשאַ... (זיפצט) 

הירש בער: טראַכט ניט וועגן איר... 

יענקעל: איך האָב פינף רובל... װיל איך עש איר געבן.. 

חייקע מיטן גאַרניטור אַרײן. 

חייקע : זעט, ר' הירש-בער, סאַראַ שיינער... אַ דראַפּערער, זאָל ער טראָגן 
געזונטערהייט 4 אַ קלינגען פון גלעקלעך און אַ ,טפררו") 

נחום : אוי, דאָס האָט געמוזט קומען חאַצע מיט דער חופּה פון שטאָט! 
פרומע, קער זיך! שטאָטישע מענשן קומען ! 

פרומע: אוי וויי איז מיר, די טישן זיינען נאָך ניט געגרייט! חייקעלט, 
פיר אַריין די געסט אין יענער פּאַלאַװינע! 

חייקע : (שפּאַרט אַרין יענקלען דעס גאַרניטער אין די הענט) איך לוף!ּ 
פּוץ זיך אויס, כאָלעריע, דו ביזט דאָך אַ חתן. װאָס שטייסטו? (אָפ) 

חאַצע אין שבת'דיקע מלבושים אַרײן, 

האצע: נו, געקומען! די חופּה, דער שמש, דער מאַרשאַליק, די כלי זמר, 
איך מיין עפּעס, אַ אידישע חתונה! 

נחום: האָט דער װאָראָנער מיינער גוט גע'הלך'ט, האַ, ר' חאַצע! 
(קוועלט) אַ פערד אַ לייט, פּרימעריטשע, האַ, ר' חאַצע! 

חאצע: אַ פערד איז אַ פערד... אונזערע צען אויסגעדאַרטע אידן האָט צו 
פאַרשלעפּט, איך מיין עפּעס! 

הירש בער : אַז ער האָט געקענט פאַרשלעפּן אַזאַ משא וי דיך, האַצע, 
איז ער שוין א גוטער פערד !.. 

חאצע: נו, מילא! קומט צו די געסט. אַ חרפּה, פרעמדע אידף! 

פרומע : איך לויף זיך אָנטאָן. (אָפּ) 

נחום : קומט, ר' הירש בער. מיר וועלן דערוויילע דאָרט מאַכן אַ קנאַק... 
יענקעל, טו זיך אָן אויף גיך, אויף גיך, מאַרודע ניט, אַ קלאָג צו דירו... 
(אָפּ מיט הירש בערן און חאַצע'ן) 

יענקעל בלייבט אַלין מיטן גאַרניטער אין די הענט. 


לעאָן קאָבוין 


יענקעל: אַ שמיץ געטאָן דעם גאַרניטער אָן דר'ערד) די וועלף זאָלן 
דיך פרעשן !... (פון דרויסן דערהערט זיך פלוצים אַ קראַקן פון אַ װאַראָנע, ער 
טוט זיך אַ צאַפּל) 

נאַטאַשאַ קומט אַרין מיט אַ קלומיקל אויפן פלייצע און מיט אַ שטעקן אין 
האַנט. זי איז אָנגעטאָן אין אַ ווייסער סערמיאַגע מיט אַ טיכל אויפן קאָפּ איבער 
די אויגן, קוים װאָס זי טרעט. יענקל דערזעט זי, בלייבט ער שטיין, וי אַן 
איינגעגראָבענער. 

נאטאשאַ :; דער דיעדושקאַ איז דאָ אויך ניטאָ... (דערזעט יענקלען, טוט 
זי זיך אַ צאַפּל און קערט זיך אום צוריק צו דער טיר. יענקעל טוט זיך אַ װואָרף 
נאָך איר) 

יענקעל: נאַטאַשאַ ! מי בלייבט שטיין) דו גייסט אין נאָװאָסעלסק! 

נאטאשאַ: אַװעק, דושעגובעץ! אַװעק, ראַזבאָיניק! בעסער װאָלט מען 
מיך געפירט אַ טויטע אויף די מאָגילקעס, איידער איך זאָל גיין, אַ פּאָטאַסקוכע, 
צו מיין מומען אין דאָרף !. 

יענקעל: (גייט צו צו איר און מורמלט) נאַטאַשאַ, פאַרגיב מיר!.. 

נאטאשאַ :; אַװעק פון מיר! ראַזבאָיניק. איך װעל דיר די אויגן אויס- 
קראַצן ! (וואַרפט זיך צו אים און בלייבט שטיין געבראָכן און וויינט אויפן קול) 


יענקעל: (קלאַפּט זיך אין ברוסט) יאָ, יאָ, נאַטאַשאַ, טו דאָש, רייש אַרױיש 
ביי מיר די אויגן ! רייש אַרױיש ביי מיר דאָש האַרץ! איך בין אַ ראַזבאָיניק, 


נאַטאַשאַ: נאַטאַשאַ, עך נאַטאַשאַ, איך בין אַזשױ אומגליקלעך! אָי-אִי! (צע- 
וויינט זיך) 


נאטאשא : דו ביזט אומגליקלעך + כאַז כאַ! כאַ! און אַ זיידן פאַטשײילקעלע 
טראָגסטו אויפן האַלז, וי אַ פּאַניטש ! און דאָרט, אין יענער פּאַלאַװינע, װאַרטן 
אויף דיר מוזיקאַנטן און אַ כלה. ראַזבאָיניק, אוי, װאָס האָסטו געהאַט צו 
מיר! איך בין געווען אַן ערלעך מיידל און היינט בין איך אַ פּאָטאַסקוכאַ!... 
איך בין געווען אַ יתומה אויף גאָט'ס וועלט, אָן אַ טאַטן און אָן אַ מאַמען, אַ 
זיידן האָב איך נור געהאַט, אַ גוטן דיעדושקאַ, האָב איך אים אויך פאַרלאָרן, 
אפילו זעגענען זיך האָט ער מיט מיר ניט געװאָלט! באָזשע מאָי, דער דיעדושקאַ 
פּראָקאָפּ האָט מיך פאַרשאָלטן! (ס'הערט זיך אַ קראַקן פון אַ וואראָנע. זי מיט 
שרעק) הערסט, הערסט, וי די וואראָנע קראַקעט ! זי טראָגט מיר נאָך מיין 
זיידנ'ס קללה ! אויף דיין קאָפּ זאָל זי פאַלן, דושעגובעץ, אויף דיין קאָפּ! 

יענקעל: (צונויפגעקאַרטשעט פון דעם קראַקען) נו, װאָש זשאָל איך טאָן ‏ 
זשאָג ! איכ'ל אַלעש טאָן, דיר צו העלפן! (קלאַפּט זיך אין ברוסט) נאַטאַשאַ, איך 
וויל דיר העלפן, אפילו שטאַרבן װאָלט איך פאַר דיר געװאָלט! 

נאַטאשא : יענקעל, סאָקאָל דו מיינער, נור דו אַלײן קענסט מיר העלפן.. 
איך האָב דאָך דיך אַזױ ליב, האַלוקאַ מאָיאַ בעדנאַיאַ! יענקעל, קרעשצע זיך! 

יענקעל: (שפּרינגט אָפּ צעשראָקן ניין, ניין, ניין ! נאַטאַשאַ, איך בין אַ 
איד! ליליש וועט מיך אַזשױ אויך קנאַקן אין אױיוון! אוי נאַטאַשאַ, פאַרװאָש 
ביזשטו ניט קיין אידעשע! איך בין אַזשױ אומגליקלעך! איך האָב דיך ליב 

און דו ביזשט ניט קיין אידעשע ! איך וויל דיך ראַטעװען און איך בין אַ איד!., 
(צעוויינט זיך הילפלאָז) 

נאטאשאַ: טאָ זאָלסטו זדאָכניען, ראזבאָיניק, אַז דו וילסט זיך ניט 
קרעשצען! זאָל דיין חייעטשקע, אַז זי װעט מיט דיר חתונה האָבן, פאַרלירן אי 
דיך, אי איר טאַטן, אי איר מאַמען, אַזױ װי איך. און טאָמער האָט זי אַ זיידן, 
זאָל ער זי אויך פאַרשילטן אַזױ וי מיין זיידע מיך ! דו זאָלסט זדאָכניען, דיין 
חייעטשקע זאָל זדאָכניען.. דאָס קראַקען פון דער װאָראָנע) דו הערסט די 
וואראָנע? (ער שפּרינגט ֵפּ מיט שרעק) איצט װעסטו זיכער זדאָכניעף זי גייט 
צו דער טיר) 

יענקעל: װואַרפט דך נאָך איר מיט פאַרצווייפלונג אינם קול) נאַטאַשאַו 
זי בלייבט שטיין. ער נעמט אַרויס אַ פינף רובל פון דער קעשענע) איך האָב 
פינף רובל, נעם! (שפּאַרט איר אַרין אין האַנם) 

נאטאשאַ : אַװעק! (וואַרפט אַװעק דאָס געלט) 

יענקעל: (נעמט אַרױס זיין זייגער און קייט) נעם, נעם! האַלובושקאַ, נעם 
אַלעש! (נעמט אַרונטער דאָס זיידן טיכל פון האַלז) נעם, האָב ראַחמאָנעש! 
חי שמייסט עס אַלעס אַוועק, קאָרטשעט זיך צוזאַמען און וויינט אין אַרבל) 

פּראָקאָפּ שיכור, קומט אַרײן מיט אַ שטריק אין די הענט. 

פּראָקאָפּ: כפרומקאַ! אַוואו איז כפרומקאַ? איך האָב געבראַכט די 
שטריק, זאָל זי מיר פאַר דעם געבן אַ האַלבע קװאָרט! 

יענקעל: (טוט זיך אַ װאָרף אים צו די פיס) אַלטער פּראָקאָפּ, זשיי מיר 
מוחל! איך האָב געזשינדיקט קעגן דיר, אִי וי איך האָב געזשינדיקט! אָבער קעגן 
מיין טאַטן און קעגן גאָט האָב איך נאָך מער געזשינדיקט! (קושט אים די פים 
און וויינם) 

פֿראָקאָפּ ;: כפרומקאַ, אַ האַלבע קװאָרט !... 

יענקעל: (הויבט זיך אויף פון דר'ערד און גיט פּראָקאָפּן דעם זייגער) 
נעם דיעדושקאַ, און גיב מיר דיין שטריק! (שפּאַרט אים אַרין דעם זייגער און 
נעמט די שטריק) פּראַשצאי, פּראָקאָפּו פּראשצאי, נאַטאַשאַ! (אָפּ מיט דער 
שטריק) 

נאטאשאַ: דיעדושקאַ, זעגן זיך מיט מיר!.. 

פּראָקפּאָ: כפרומקאַ, אַ האַלבע קװאָרט, וואו איז זי!... (אָפ) 

נאטאשאַ: (ליפט אים נאָך) דיעדושקאַ, זעגן זיך מיט מיר! (בלייבט 
פּלוצים שטיין) די שטריק... (קוקט צעמיעוט) 

הירש בער און חייקע אַרײן 

חייקע : וואו איז ער ? די אידן פרעגן, וואו איז דער חתן ?... 

חאַצע לויפט אַריין, 

חאַצע: ר' הירש בער, גװאַלד, יענקעלע האָט זיך אויפגעהאַנגען ! (לויפט 
אַרױס. הירש בער און חייקע נאָך אים. נאַטאַשאַ טוט זיך אַ װאָרף צו דער טיר 
שפרינגט אָפּ מיט אַ פאַרצווייפלטן געשריי. אַ טומל פון דרויסן און אַ יאָמער..) 

פּראָקאָפּ דערשיינט ווידער, בלייבט שטיין אין דער טיר 

פּראָקאָפּ: כפרומקא, אַ האַלבע קװאָרט !... 


פאָרהאַנג 

פּערזאָנען 

8 
אָרע -- 50 יאר אַלט, פריער אַ פּעדלער, נאָכדעס אַ בויער פון בראָנזוױל און 
פּלאַטבזע) 
עטל -- 20 יאָר אַלט, זיין טאָכטער 
שרהקע -- 30 יאָר אַלט, זיין טאָכטער 
פּיניץ -- 30 יאָר אַלט, שרהיקעס מאַן 
דר. הודקין -- 25 יאָר אַלֵט 
פרומע -- 70 יאָר אַלט, אָרע'ס מאַמע 
רייטשל --20 יאַר אַלט, פריער אַ באָרדערקע ביי אָרע'ן, נאָכדעם זיין ווייב 
פעמקע בלום -- 51 יאָר אַלט, פריער אַן אַגענט ביי זינגער'ס ניי-מאַשינען 
און נאָכדעס אַ רייכער ריעל עסטייטניק 

חיים עלי -- 40 יאָר אַלט, אָרעיס בוכהאַלטער 

אברהם גוטמאן -- 50 יאָר אַלט, פריער אַן אָרימער קרעמער און נאָכדעם 
אַ דייכער ריעל עסטייטניק 
מירקע -- 50 יאָר אַלֵט 
ביילקע -- עטלעכע און צװאַנציק 
ווייבער און מענער 


די האַנדלונג קומט פאָר אין בראַנזוױיל, אין דעם היסטאָרישן בום פון 
הייזער און לאַנד, אין 1903, בעת עס איז אויפגעקומען, צוזאַמען מיט בראָנזוויל, 
פּלאַטבוע און באָראָ-פּאַרק, אַ קלאָס רייכע אידן װאָס זיינען שפּעטער, אין 
יאָר 1907, אין דער צייט פון גרױיסן קריזים, צוריק געװאָרן אַרימעלייט 


ערשטער אַקט 


די בינע ששטעלט פאָר צוויי צימערן, אָפּגעטײלט איינס פונעם אַנדערן 

דורך אַ ווענט? מיט אַ טיר, װאָס פירט פון איינעם אין דעם צווייטן. ביידע 
האָבן גרויסע פענצטער מיט וייסע ראַמען. דורך די אָפענע פענצטער זעט 
מען הילצערנע זיילן פון אַ גרויסן גאַניק, װאָס פירט אין הויז אַרײן און אויך 
ביימער. די טאַפּעטן אױף די וענט זיינען אַלטע, דאָ און דאָרט אָפּגעריסן 
אינעם צימער רעכטס בי אַ װאַנט, װאָס אוף איר הענגען די בילדער פון 
דעם ווילנער גאון און משה מאָנטעפיאָרע, שטייט אַן אַלטע זאָפּע. אויף דער 
אַנדערער זייט אַ קאַמאָד, אויף וועלכער עס שטייען מעשענע לייכטער און אַ 
סאַמאָואַר. אין מיטן אַ טיש מיט אַ נאַפּט-לאָמפ, אונטער אַן אַבאַזשור פון 
ראָזעוון פּאַפּיר. בי די זייטן אַלטע, פּשוטע שטולן. איין טיר רעכטס פּירט צן 
דער קיך און צוס גאַניק. אַ צווייטע טיר רעכטס פירט צו אַנדערע צימערן. אין 
דעם צווייטן צימער שטייט נאָר אַ פאַרבעטע בעט און אַ טישל, װאָס אויף אים 
ליגן עטלעכע העפטן פון ידישע ראָמאַנען און אַ בערשטל, װאָס אין אים 
איז אַרײנגעשטעקט אַ קאַם און אַ פודרע-קעסטעלע. אויף דער װואַנט פּאָזע 
טישל, אַ רונדער שפּיגל אין אַ בראַנזענער ראַס. ווייטער אַביסל אין אַ ווינקל, 
אַ פּאַראַואַן און הינטער אים זעט מען הענגען אויף דער װאַנט פרויען-קלייך- 
לעך, עס איז שפּעט נאָכמיטאָג אין אַ הייסן יוני-טאָג. 

פרומע זיצט אינעם צימער רעכטס קעגן פענצטער מיט ברילן אױף די 
אויגן און צירעוועט א זאָל אויף אַ גלאָז. פונעם גאַניק דערטראָגן זיך טריט 
און עס באַווייזט זיך פּיניע. ער גײט דורך דעם גאַניק אין דער זייט צו דער 
הויז-טיר. פרומע, װאָס זיצט איבערגעבויגן איבער דער אַרבעט, הייבט אויף 
דעם קאָפּ און קוקט זיך אום אויפן גאַניק. 

פּיניע, מיט אַ שוואַרץ בערדל, כיטרע, לעבעדיקע אויגן; ער איז אָנגעטאָן 
אָרעם. 


פּיניץ: א גוטינקן אייך, באָבע, 

פרומע : פּיניע, דו פּעדלסט גאָר היינט ניט? 

פּיניעץ : איר ווייסט גאָר ניט, באָבע 1 איך האָב דאָך אָנגעשטעלט אַן אַנ- 
דערן, אַז ער זאָל פאַר מיר פּעדלען -- מיסטער ראקעפעלערן ! 

פרומע: װאָס הייסט? 

פּיניע : דאָס הייסט פּשוט און ממש, זאָל מר. ראקעפעלער אויך כאַפּן אַ 
פּאָר דאָלער פון פּעדלערײ. נעבעך, אַ גרויסער נצרך. דאַרף זאָרגן פאַר אַ 
פאַמיליע, איך װויל אים געבן אַ שאָו, איך האָב שוין גענוג געפּעדלט. זאָל 
איצטער ראָקעפעלער אַביסל פּעדלען, 

פרומע : װאָס הייסט 1 איך פאַרשטיי דיך ניט. צי דו חכמהסט זיך אַזױ, 
צי דו מיינסט עס אויף אַן אמת. דו גייסט דינגען אַ מענטשן, אַז ער זאָל פאַר 
דיר פּעדלען 1 און װאָס וועסטו טאָן ז 

לעאָן קאָברין 


פּיניע : איכ'ל פאַרנעמען זיין פּלאַץ, באָבע. ראַקעפעלער װעט פאַר מיר 
פּעדלען און איכ'ל פאַר אים טאָן זיין אַרבעט, 

פרומע: דו וועסט פאַר אים טאָן זיין אַרבעט 1 װאָס פאַר אַן אַרבעט ? 

פּיניץ : ציילן זיינע מיליאָנען. שניידן זיינע קיופּאָנס. פאָרן אין אָטאָ- 
מאָבילן. עסן געבראָטענע טייבעלעך און טרינקען די בעסטע וויינען, קורץ, 
באָבעניו, לעבן אַ חזירשן טאָג און פייפן אויף דער וועלט! 

פרומע : טפוי, צו דיין קאָפּ! נאָר זיך געחכמה'ט, געחכמה'ט און גע- 
חכמה'ט ! 

פּיניץ: (צעלאַכט זיך) כאַ, כאַ, כאַ! האָט נאָר ניט מורא, באָבעניו. ראקץ- 
פעלערן על איך ניט אָפּגעבן מיין פּרנסה, און עס איז א סברה, אַז ער וועט מיר 
זיין פּרנסה אויך ניט אָפּגעבן. איך האָב זיך נאָר דערמאָנט אָן ראקעפעלערן, 
ווייל ביי אונדז אין בראָנזוויל גייט היינט אָן אַ ריעל עסטייט בום און יעדער 
איינער טראַכט צו ווערן אַ ראקעפעלער און דעם שווער וויל מען אויך איין- 
ריידן, אַז ער זאָל ווערן אַ ראקעפעלער... 

פרומע : איך פאַרשטיי ניט דיינע חכמות. דו װעסט טרינקען אַ גלאָז 
טיי! 


פֿיניע : גענוג הייס אָן דעם. (זעצט זיך און פאַררויכערט אַ סיגאַרעט) 
פרומע : טאַקע פאַרװאָס פּעדלסטו היינט ניט ? 
פּיניץ : איך האָב היינט געפּעדלט, באָבע, געפּעדלט, האָט נאָר ניט 


מורא. מיין פּאַק פּעדלערײי האָב איך געלאָזן דאָרטן אויפן גאַניק. דאָס גיי איך 
איצטער צו אַ פאַרמער אַ פּאָר מייל פון דאַנען. פאַרבייגייענדיק אייער הוין 
איז מיר איינגעפאַלן, איכיל אקאָרשט אַ שמעק טאָן װאָס הערט זיך דאָרטן, 
ביי מיין שווער. פאָרט מיין שווער. אַ דאַנק אים האָב איך דאָך אַ ווייב אַזאַ יפת 
תואר וי מיין שרה'קען. באָבע, האָט דער שווער שוין אריינגעלייגט זיינע פּאָר 
; דאָלאר צוריק אין דער באַנק! 

פרומע : ער װעט עס טאָן מאָרגן... 

פּיניע : מאָרגן ! עפּעס האַלט ער מיר צו לאַנג דאָס געלט ביי זיך. שוין 
באַלד אַ װאָך װי ער האָט ס'געלט אַרױסגענומען פון די בענק. באָבע, איך 
האָב מורא... 

פרומע : װאָס האָסטו מורא ? 

פֿיניץ: איך האָב מורא, אַז מען זאָל דעם שווער פאָרט ניט איינריידן, אַז 
ער זאָל אַרײנשפּאַרן זיינע פּאָר אָפּגעשפּאָרטע דאָלער אין דער'ערד אַרײן, אין 
די ,לאַטס* מיין איך.. , 

פרומע : ער טראַכט שוין ניט מער דערפון. ביז היינט אין דער פרי האָט 
ער ניט אויפגעהערט צו טראַכטן דערפון. גאַנצע נעכט איז ער אַרומגעגאַנגען 
איבערן שטוב און אַלץ געטראַכט, צי זאָל ער, צי זאָל ער ניט איינשטעלן 
זיין געלט אין די י.. אין די... נו אין אָט דאָס, װאָס זיי קויפן ביי אונדז אין 
בראָנזוויל, 

פֿיניע : אין פּאַרסלס, אין לאַטס. שוין צייט געווען זיך אויסצולערנען 
אָט די ווערטער, באָבע. דאַכט זיך קינד און קייט ריידן איצט אין בראָנזװיל 

וועגן לאַטס און פּאַרסלס, דאַכט זיך אונדזערע בראָנזווילער ציגן מעקען וועגן 
לאַטס און פּאַרסלס, 


פרומע : יאָ, יאָ, דאָס מיין איך טאַקע, כ'האָב אים אַלץ אָפּגערעדט דער- 
פון, אָפּגערעדט. קריך ניט, אָרע, האָסט געהאָרעװעט אַזױ שווער און ביטער 
ביים פּעדלען ביז דו האָסט דאַנקן גאָט אָפּגעשפּאָרט עטלעכע הונדערט דאָלער, 
דאַרפסטו דאָס היטן, מיין זון, ביז היינט אין דער פרי איז ער געקומען צו מיר 
און געזאָגט, אַז איך בין גערעכט און, אַז ער װועט מאָרגן צוריק אַרײנטראָגן דאָס 
געלט אין באַנק, 

פּיניץ : װעט ער דאָס טאָן! מחמת קיין איבעריקן שכל האָט ער דאָך 
ניט, דער שווער, און אַזאַ חברהמאַן װוי סעמקע, דער אָדעסער זשוליק, אָט 
דער אַגענט פון די זינגערס ניי-מאַשינען קען אים נאָך אַמאָל איינריידן, 
(פון גאַניק דערביי באַוייזט זיך אָרע מיט א פּאַק אויף די אַקסלען) זע נאָר, 
אָט קומט דאָך טאַקע דער שווער ! 

פרומע : אָרע קומט! 

(אָרע, מיט אַ גרויסער באָרד, אין אַן אַלטן רעקל, מיט אַ פּאַק אױף די 
אַקסלען, קומט אַרײן. אויפן קאָפּ אַן אַלטער שטרויענער הוט. ער זעט אויס מיד 
און פאַרעזויצט) 

פרומע : פאַרװאָס אַזױ פרי, אָרצ! 

אָרע: אַרונטערגעלאָזט זיך אויף דער זאָפּע, מיטן פּאַק) פרי גאָר 1 שוין 
באַלד צייט מנחה צו דאַװונען. אוי, קיין כוח ניטאָ צו שלעפּן זיך אין אַזאַ היץ 
מיטן שווערן פּאַק, 

פרומעץ: (העלפט אים אַרונטערנעמען דעם פּאַק) פאַרמאַטערט, מיין זון, 
האַ! 

אָרע: כ'האָב געהאַט איצטער אַ בייזע באַגעגעניש! אַ הונט איז מיך 
באַפאַלן און אַ גוי, 

פרומע : ויי איז מיר, וואו! 

אָרץ: בעת איך בין איצטער געגאַנגען פון אַ קאָסטאָמער, אַ פאַרמער. 
איך האָב ביי אים אויפגעמאָנט אַן אַלטן חוב, פערציק סענט. גיי איך מיר 
אַזױ פון אים איבערן וועג צו אַן אַנדער פאַרמער, און דער זאַמד אונטער די 
פיס ברענט אַזױ װי אַש, װאָס מען װאָלט אַרױסגעשאַרט פון אַ הייסן אויוון, 
פאָרט אָן אַנטקעגן אַ װאָגן און אַ גרויסער שװאַרצער הונט לויפט אָן פריער, 
ווער איך דאָך מסתמא אַ פאַרציטערטער ווען איך דערזע דעם הונט, און איך 
וויל שוין אָפּקערן זיך פֿון וועג און לאָזן זיך גיין צום פעלד צו. ערשט 
דער הונט איז שוין דאָ מיט אַן אָנגעבױגענעם קאָפּ, און אויסגעשטשירעטע 
ציינער, און מיט אויגן אַזיינע בייזע, אַ מורא. איך זע, אַז ער װויל מיך אַ 
ביס טאָן, 

פרומע : אוי, אַ בראָך איז צו מיף. ‏ / 

אָרע: זוך איך אַ שטעקן, ניטאָ. כאַפּ איך אַ הויפן זאַמד פון דר'ערד און 
זאָג דעם פּסוֹק : ,איך בין יעקב, דו ביזט עשו (עיסאוו) וועסטו מיך בייסן, 
וװועל איך דיך צערייסן"... 

פרומע: געזאָגט! נו! | 

פּיניץ : האָט זיך דער כלב מסתמא דערשראָקן און געמאַכט אַ ויברח, 
האַ? 
0 אָרץ: דערשראָקן האָב איך זיך דוקא און ניט דער הונט. ער האָט מיך 
אָנגעכאַפּט ביי דער פּאָלע, פאַר שרעק האָב איך גענומען שרייען, האָב אים 
מיטן פוס אַ זעץ געטאָן אין בויך אַרײן, און ער האָט זיך עטלעכע מאָל אי" 
בערגעדרייט אויפן רוקן און איז דערנאָך אַנטלאָפּן מיט אַ סקאַוואוטש, 

פּיניץ: אָט דאָס איז דער בעסטער פּסוק פאַר אַ הונט, 

אָרעץ: דערנאָך אָבער, איז אַרונטערגעשפּרונגען דער גוי פון װאָגן אַ 
גוי אַ הורג נפש, איז צוגעגאַנגען צו מיר, האָט מיר אַרונטערגעשלעפּט דעם 
העט איבערן שטערן, אַ ריס געטאָן די באָרד און מיט אַזאַ רציחה מיך אַ שטויס 
געטאָן מיטן פּאַק, אַז איך בין שיר ניט בלינד געװאָרן פון דעם זאַמד, נו, נו, 
(טרייסלט די באָרד מיט אַ האַנט און זיפצט) 

פרומע: רבונו של עולם, װאָס ער שטייט זיך אויסעט פון די גוים און 
פון די הינט ביז ער פאַרדינט אַ פּענע, 

אָרעץ: שדים ווייסן די הינט, פאַרװאָס זיי באַפאַלן מיך אַזױ. אָט דו, פּיניע, 
פּעדלסט דאָך אויך, פונדעסטוועגן טשעפּען זיי דיך ניט, 

פּיניץ : פאַר מיר האָבן די הינט דרך ארץ, ווייל איך שרעק זיך ניט. 
שווער, אַ כלב איז בטבע ניט בעסער פון אַ מענטשן. ווילט איר, אַז אַ מענטש 
זאָל פאַר אייך דרך ארץ האָבן, דאַרף ער מורא האָבן; אַז איר זאָלט אים ניט 
פאַרפאָרן אין שנוצע אַרײן. איר האָט אָבער מורא פאַר הינט, דערפאַר באַפאַלן 
זיי אייך, 

אָרע: פון קינדווייז אָן, זינט דעם אוריאַדניקס הונט, ביי אונדו אין 
שטעטל, האָט מיך אַ ביס געטאָן, ציטער איך פאַר הינט וי פאַר פייער, 

פרומע : איי, נו, רבונו של עולם! אין דער היים, אין יאָדעװיץ, איז ער 
געווען אַ שטיקל הענדלער. געהאַנדלט מיטן גוי אויפן מאַרק. און דאָ מוז ער 
האָבן צו טאָן מיט הינט. כדאי געווען צו פאַרשלעפּן די ביינער דאָ קיין אַמע- 
ריקע, 

פּיניץ : מילא, מ'דאַרף הלך'ן, כ'האָב נאָך ווייט צו גיין. שווער, איידער 
איך גיי אַװעק, וויל איך אייך זאָגן, אז אויב איר האָט מורא פאַר הינט, דאַרפט 
איר פאַר סעמקע בלום, דעם אַגענטל פון די זינגערס ניי-מאַשינען, אודאי 
מורא האָבן. היט אייערע פּאָר דאָלער, שווער. טראָגט זיי אַריין צוריק אין 
באַנק, אַניט װעלן זיי בלייבן ביי אָט דעם אָדעסער זשוליק, 

פרומע: כ'האָב דאָך דיר געזאָגט, אַז ער טוט דאָס. מאָרגן װעט ער 
דאָס טאָן. 

פּיניץ : ביז מאָרגן לעבט נאָך סעמקע. און ער קען אים נאָך איינרעדן, 
אַז ער זאָל מיט אים קויפן דעם פּאַרסל. עפּעס אַ גרויסע קונץ איינצורעדן דעם 
שווער, װאָס 1 ער האָט דאָך שכל וויפיל אַ קינד, 

אָרע: (הױבט זיך אויף) פּיניע, דו ביזט דאָך אַ יונגערמאַן אַ למדן, מיט 
אַ גוטן קאָפּ. איך בין אַ פּשוטער איד, אַן עם הארץ, קיין סך שכל האָב איך ניט, 

װאָס איז דאָ צו ריידן, דערפאַר ווייס איך ניט אויף װאָס פאַראַ וועלט איך בין, 
פּיניע, איך בעט דיך, זידל זיך אָבער ניט, רייד מיט מיר אַמאָל װי מיט אַן 
אייגענעם שווער, און גיב אַן עצה. אפשר װאָלט גאָט פאָרט רחמנות געהאַט 
אויף מיר. אָט האָט ער דאָך אויף אַנדערע יאָ רחמנות געהאַט אין אָטאָ דעם אָ... 
וי רופט זיך דאָס 1 יאָ, יאָ, איך מייף אין אָטאָ דעם בום... װער נאָר עס 
שטעקט זיך צו צו אָטאָ דעם בום ביי אונדז אין בראָנזװיל, ווערט דאָך נתעשר, 
אַ סך אידן, װאָס איך קען, האָבן זיך דאָך אָנגעשאַרט גאָלד, בערג גאַנצע 
מיט גאָלד. אפילו חיים זיוסע פּליך איז אַ איד אַ נגיד געװאָרן פון אָטאָ דעם 
בום. ער האָט מיט עפּעס אַ חברה געקויפט אַרום סטאָון עוועניו אַ פּאַרסל 
און געכאַפּט אויף זיין חלק עפּעס גאָר אַן אוצר מיט גאָלד. פון האַנט צו האַנט 
פאַרדינט מען טויזנטער. אפשר, האַ?... אפשר 1 װאָס זאָגסטו ? כווייס +.. 
זאָל איך פאָרט צושטיין צו אברהם גוטמאַן און צו מר. בלומען און קויפן מיט 
זיי שותפות יענעם פּאַרסל, װאָס זיי ווילן קויפן 1 װאָס זאָגסטו! נאָר זידל 
מיך ניט, כ'בעט דיך.., 

פּיניע : װאָס איך זאָג ? (מיט אַ ניגון) יתגדל ויתקדש שמה רבאָ, בעלמא... 

פרומע: ביזטו משוגע, פּיניע? װאָס זאָגסטו קדיש, ניט דאָ געדאַכט ! 


פּיניע : אַזױנע צאַפּלדיקע הונדערטער... פינף שטיק לעבעדיקע, צאַ- 
פּלדיקע, כמעט צען יאָר געהאָדעװעט זייי געציטערט איבער זיי וי איבער 
די אויגן פונעם קאָפּ, און מיטאַמאָל פאַרזינדיקט זיי און באַגראָבן אין די 
בראָנזוילער בלאָטעס, צווישן די בראָנזווילער ציגן און אין דעם טייסטער פון 
דעם אָדעסער זשוליק, סעמקע בלום ... נו באָבע, און איר האָט נאָך אויף מיר 
פאַריבל, למאי איך האָב ניט גענוג דרך ארץ פאַר אים. וי קען מען האָבן דרך 
ארץ פאַר אַזאַ שוטה, וי מיין שווער איז? 


פרומע : ער איז אַזױ קלוג וי דו, פּיניע, און פאַר אַ שווער דאַרף מען 
האָבן דרך ארץ, יונגאַטש! 

אָרֹע: מילא, דרך ארץ, מוחל, איך האָב פאַר אים דרך ארץ, אַ למדן, 
פּיניע, ס'האַרץ זאָגט מיר, אַז כ'זאָל יאָ איינשטעלן דאָס געלט און קויפן מיט 
זיי דעם פּאַרסל, אָבער דער שכל זאָגט מיר, טאָמער חלילה וחס, כ'ווייס? איכ'ל 
דיך פאָלגן, פּיניע, נאָר גיב נאָר דו אַ טראַכט מיט דיין גוטן קאָפּ, פאַרװאָס וויל 
אברהם גוטמאַן און מר. בלום אויך אַרײינלײגן געלט ? פאַרװאָס האָבן זיי ניט 
מורא ? זאָג, אָבער זידל זיך נאָר ניט, 

פּיניע : אברהם גוטמאַן איז ניט קליגער פון אייך. און סעמקע בלום 
וויל אריינלייגן זיין האַנט אין אייער ביידנס טייסטער. שווער, פאַר אָט דעם 
סעמקע בלום זאָלט איר זיך היטן וי פאַר פייער, זאָג איך אייך נאָכאַמאָל. דעם 
דאָזיקן אָדעסער זשוליק האָב איך אַ סך מאָל געטראָפן ביי מיינע קאָסטאָמער- 
קעס, פרעגט גאָרניט װאָס פאַראַ חברהמאַן דאָס איז. דערזעט ער אַ אישה כאַפּט 
אים די ניכפּה. ער קלייבט ניט אויס, אַ יידישע, אַ גוי'ישע, אַ שואַרצחנוידיקע, 
אַ אישה מיט רויטע האָר, מיט שװאַרצע, אַ פּאָר יאָר עלטער, יינגער, אַבי אַן 
אישה. און מזל האָט ער צו זיי, נאָך מער וי שלמה המלך. אַ שיינער יונג, אַ 
פראַנט, און אַ מויל פּעך און שוועבל, קלעפּן זיך די ווייבער צו אים װי פליגן 

צו האָניק. ער גיט זיי מאַשינעס ועלכע ער וויל, נייע, אַלטע, בראָך, צרות, 
קריגט ביי זיי דאָס געלט אַרױס, און װאָס קריגט ער ביי זיי ניט ? און איז נאָך 
פאַרהייראַט אויך. אָט אַזאַ חברהמאַן איז דאָס, 

פרומע: רייטשלען האָט ער דאָך שוין אויך אַרײנגעשפּאַרט אַ מאַשין. 

פּיניץ : ער װועט פון איר מסתמא מאַכן אַ לייט. זי שלעפּט זיך שוין אַרום 
מיט אים. לעצטע װאָך האָב איך זיי שוין שפּעט ביינאַכט געטראָפן, ניט ווייט 
פון דאַנען, ביים וועלדל... 

אַרץ: (פלוצים, מיט אַן אַנדער טאָן) טאַקע ? ווייס איך, זי איז אַ שטיפער- 
קע, אָבער אַן אָרנטלעך קינד. 

פרומע : אויף מיינע שונאים געזאָגט געװאָרן, אַזאַ טריפענע האַלדז, 
כראָמשק, כראָמשק, כראָמשק, אַז פאַרוויילן זאָל איר, 

אָרץ: װאָס שוין ווידער? 

פרומע : כ'האָב זיך היינט אין דער פרי צעקריגט מיט איר. ביז װאַנען דו 
פאַרדינסט אַ פּענע -- און זי, די טריפענע האַלדז, מאַכט אַ תל פון דעם צוקער. 
זעצט זי זיך אַװעק טרינקען טיי, װאָלט זי דעם גאַנצן צוקער איינגעשלונגען. 
פיר שטיקלעך אין אַ גלאָז, פיר שטיקלעך צוקער, כראָמשק, כראָמשק, כראָמשק, 

אַרע : דו דאַרפסט זיך ניט קריגן מיט איר, מאַמע, זי קען נאָך אַרױס- 
מופן, אַ שאָד דריי דאָלער אַ װאָך, 

פּיניע : (טוט זיך אַ כאַפּ) נו, מ'דאַרף גיין. אַלזאָ, שווער, זייט ניט קיין 
שוטה, און היט אייערע פּאָר דאָלער. אַ גוטן. (אָפּ) 

פרומע : אונדזער פּיניע איז אַ חכם, אָבער אַ גרויסער יונגאַטש, פאַר זיין 
שווער האָט ער געדאַרפט אַביסל דרך ארץ האָבן. 

אָרע : פאַרװאָס זאָל ער פאַר מיר דרך ארץ האָבן, ס'שטיינס געזאָגט ? ווער 
בין איך און װאָס בין איך 1 אַ פּעדלער... 

פרומע : און ער איז ער, ניט קיין פּעדלער, װאָס 1 

אַרע: ער איז אַ למדן, געלערנט אַמאָל אין מירער ישיבה און בכלל אַ 
גרויסער קענער און אָט פאַר אַזאַ איינעם דאַרף מען דרך ארץ האָבן, 

פרומע : אָרע, דאָ איז דאָך פריער װוידער געווען איטשע חוה דװאָשעס 
וועגן דעם שידוך מיט באַשע צירל'ס. װאָס זאָגסטו, מיין זון, וי לאַנג וועסטו 
זיצן אַן אלמן ? 

אָרע : מאַמע, מיר ליגט דאָס אפילו ניט אין דער לינקער פּאה. 

פרומע : פאַרװאָס, מיין זון 1 זי איז אַ יונגע אלמנה, אַ ווייבל אַ בריה. 
יענע דיינע, חוה דוואָשע, אונדז צו לאַנגע יאָר, זאָל זי מיר מוחל זיין, האָט דאָך 
דיר די יאָרן פאַרקרענקט. כ'ווייס דאָך, מיין זון, װאָס פאַראַ ווייב זי איז דיר 
געווען. היינט פאַרװאָס זאָלסטו איצט ניט האָבן קיין געזונטע ווייב ? 

אָרע : איכיל אַפּריער חתונה מאַכן עטלען. (נעמט אַרױס אַ טיכל, מאַכט 
אַ קניפל און פאַרדריקט דאָס אין דער האַנט) שלעפּ, אַרױס, מאַמע, 

פרומע: װאָס איז דאָס !? 

אָרץ: שלעפּ אַרױס, כ'האָב זיך עפּעס דערטראַכט. (פרומע שלעפּט און 
ציט אַרױס דאָס קניפּל) 

אָרץ: (מיט פרייז) יאָ. 
פרומע : װאָס האָסטו זיך אַזױ דערפרייט ! 


אָרע : גאָרנישט, גאָרנישט, עפּעס, מאַמע, פּרואוו נאָכאַמאָל. (זי ציט דאָס 
מאָל אַרױס אַ ברעג אָן דעם קניפּל -- ווערט ער אויפגערעגט און אומעטיק) 
ניין, אָט האָסטו דיך ! 

פרומע: װאָס איז דאָס! 


אָרע : גאָרנישט, (פון דרויסן דערהערט זיך אַ וייבערש קול װואָס 
רופט אַ ציג: ;דזשיג, דזעייג, דזשיג, דזשיג !* נאָך דעם באַװיזט זיך מירקע, 
די בעקערקע, מיט אַ טוך איבערן קאָפ, אויפן גאַניק, שטעקט אַריין דעם קאָפּ 
אין פענצטער און פרעגט פאַרהאַוועט) 

מירקע: האָט איר מיר געזען מיין ציג, פרומע !ּ 


פרומע : זי איז דאָ פריער געווען אויפן גאַניק, מירקע, װי אַלע מאָל. 
כ'האָב זי אָבער מיט דער קאטשעלקע פאַרטריבן. מיר האָט שוין דערעסן צו 
קערן אירע באָבקעס פון גאַניק. האָסטו געזען אַזאַ אַקציע אויף דיין לעבן ז 
ברענגט די באָבקעס צו מיר און די מילך ברענגט זי צו אַן אַנדערן, 

מירקע : (לאַכט) דאָס באַװײיזט, פרנמע, װאָס פאַראַ חכמה מיין ציג איז 
איר װעט אָבער פון איר לאַנג שוין ניט ליידן, כ'האָב דאָך פאַרקויפט מיין 
הויז צו סאַמועלסאָנען און קלייב זיך אַריבער קיין סעקמען סטריט מיט מיין 
בעקעריי און מיט האַק און פּאַק. װעל איך שוין מיין ציג אויך מיטנעמען. עס 
וועלן דאָך שוין באַלד ניט בלייבן קיין ציגן דאָ אויף אונדזער גאַס. זינט דער 
בום, פעלן שוין דאָ איבער צען ציגן. מען קויפט אויס די הייזער, קלייבט מען 
זיך אַרױס פון דאָ מיט די ציגן ערגעץ וואו אַנדערש, 

אָרץ: (גײט צו צום פענצטער) איר האָט אויך פאַרקויפט אייער הוין 
מירקע ? 

מירקץ: אודאי, מען כאַפּט איצט די הייזער פון די הענט. איך הער, אַז 
מען װעט אַרונטעררײיסן מיין הויז, און אויך אַנדערע, און מען װעט זיך שטעלן 
בויען נייע. האָט איך געזען. רב אָרע, װי מען האַקט אויס דאָרטן אונדזער 
וועלדל 1 מען זאָגט, אַז חיים זוסע פּליך מיט נאָך אַנדערע אידן, האָבן דאָרטן 
אָפּגעקױפט דעם גאַנצן פּאַרסל און זיי שטעלן זיך בויען נייע הייזער, 

אָרע : פאַרטראַכט) יאָ, כ'האָב געהערט. (גלעט זיך די באָרד) 

מירקע: (פאַרהאַוועט) נו, אַ גוטן. דזשיג, דזשיג, דזשיג... (אָפ) 

אָרע: נא, איכיל גיין דאַװנען מנחה (גייט און קערט זיך אום צוריק) 
מאַמע, װאָס בלייבט פאָרט ? באַלד וועלן דאָ זיין אברהם גוטמאַן און מר. בלום, 
איך האָב זי צוגעזאָגט, אַז איך װועל מיט זיי קויפן דעם פּאַרסל, אפשר װעל איך 
אויך האָבן מזל װי די אַנדערע, 

פרומע : אָרע, מאַך זיך ניט אומגליקלעך, דו האָסט אַזױ שווער גע 
האָרעװעט אויף די פינף הונדערט דאָלער. מיט הינט זיך ארומגעשלאָגן, גזלן ! 

פַרע : נו, גוט, גוט, איכיל מאָרגן אַרײנטראָגן דאָס געלט צוריק אין 
באַנק אַרײן. (מורמלט אַרױס) רבונו של עולם, ווען איך װאָלט געקענט ביי 
דיר פרעגן אַן עצה... (אָפ) 


לעאַן קאָברין 


רייטשל, יונג און פריילעך, א אַ רויטער בלחקע, לויפט אַרין דורך דער 
גאַס-טיר מיט געפּילדער, האַלטנדיק אין האַנט אַ געלט-בייטלל. 


פרומע : אונטער דער נאָז) אַ גוט יאָר. 


רייטשל: ביי אונדז אין שאַפּ איז היינט געווען יום טוב. מען שטעלט 
דאָרט אַריין מער מאַשינען, דערווייל האָט מען די אַרבעט אָפּגעסטאַפּט, און 
מען האָט אַ גאַנצן טאָג ניט געאַרבעט, (נעמט אַרױס אַ קליין שפּיגעלע פון 
געלט-בייטל און שטעקט אַרױס די צונג) מיר איז אַזױ ניט גוט אין מויל. 
פרומע, איז מיין צונג עפּעס ווייס ? 

פרומע : עס ניט אַזויפיל, װעט ניט זיין ווייס, 

רייטשל: כ'האָב מורא, אַז דאָס איז דערפאַר ווייל איר גיט ניט קיין 
פריש עסן, (באַהאַלט דאָס שפּיגעלע אין געלט-בייטל) 

פרומע : זאָל זיין װי דו זאָגסט, 

רייטשל : בורטשע, בורטשע, (מאַכט איר נאָך) זאָל זיין וי דו זאָגסט.., 
גװאַלד, פרומע, װאָס האָט איר צו מיר, װאָס האָט איר מיך אַזױ פיינט ? 

פרומע : ווייל אין דיר, רייטשקע, איז קיין יידישע האָר ניטאָ. ווייל איך 
האָב פיינט, אַז א יידישע מיידל שפּרינגט פון דער הױט, טאַנצט און 
קערט ועלטן. 

רייטשל : ווער דען זאָל טאַנצן אַזאַ אַלטע יידינע וי איר ? איר קענט 
דאָך ניט. איר ווילט, אַז איך זאָל אייך אויסלערנען טאַנצן 1 קומט! (כאַפּט 
זי אַרום) 

פרומע : אה, אוי, אוי, טשעפּע זיך אָפּ, אָנטשעפּעניש דו! כ'האָב קיין 
כוח ניט צו דיר. (שטויסט זי אָפּ) 

רייטשל: איז דאָ אַ גלאָז טיי! 

פרומע: גײ, נעם טיי, אַבי שווייג ! 

רייטשל : איך צאָל געלט פאַר מיין טיי, 

פרומע : אַ דאַנק דיר, רייטשקע, נאָך אומזיסט האָט מען דיר געדאַרפט 
געבן עסן און טרינקען. 

רייטשל: הערט זשע אויס, פרומע, אַז איר װעט ווייטער ריידן צו מיר 
אַזױ וי היינט אין דער פרי, מוף איך אַרױס פון דאַנען. איך װויל דאָס ניט 
ליידן, איר הערט !? 

פרומץ: (צעמישט) ווייס איך, נאַרעלע, כ'האָב גאָרניט געמיינט, עס 
און טרינק געזונטינקערהייט. דו צאָלסט פאַר דעם. איך ברענג דיר אַריין אַ 
גלאָז טיי (אָפּ רעכטס. רייטעז? מאַכט איר נאָך מיטן קאָפּ וי איינער זאָגט : 
-- ,דערשראַקן זיך, האַ 7* שלעפּט אַרױס פון איר געדיכטן קנופ אַ בראָן- 
זענעם קאַם און די האָר צעשײטן זיך איר איבער די אַקסלען זי קעמט און 
זינגט מיט אַ יידישן אַקצענט) אװאָלס מי אַראונד, ווילי, אַראונד, אַראונד, 
אראונד", 

פרומע: (אַרין מיטן גלאָז טי און צוקערניצע -- שטעלט עס אויפן טיע) 
נאַדיר טיי, 

רייטשל: (קוקט אַריין אין צוקערניצע) אַהאַ, ריכטיק איבערגעציילט, איך 
וויל, אַז איר זאָלט מאַכן אַ טעות, פרומע, 


פרומע: אַ טעות ? װאָס טעות ז 


רייטשל: איר האָט דאָ אריינגעלייגט פּונקט דריי שטיקלעך צוקער 
און איך וויל, אַז איר זאָלט אַמאָל מאַכן אַ טעות און אַרײינלײגן פיר, 


פרומע : שלאָג זיך קאָפּ אין װאַנט, אכװאָטניצט דו! ניטאָ מער קיין צו- 


| קער, ניטאָ, ד'האָסט אין דער פרי געפּטרט, 


רייטשל ; (העכער) פרומע, איך וויל, אַז איר זאָלט מאַכן אַ טעות, אַ 
פערטע שטיקל צוקער אַרינלײגן, 


פרומע : נאַר, עס איז דאָך צוקער, עס װאַלגערט זיך דאָך ניט אויף די 
גאַסן. גזלױטע, נו, טרינק און לאָז גרייטן צום טיש, מען דאַרף עסן סאַפּער, 

רייטשל : איר ווילט ניט ז אָלרײט (לויפט אַרין אין קיך און קערט זיך 
באַלד אום מיט אַ גאַנצן הויפן צוקער) איכיל אייך שוין אויסלערנען. מעצט 
זיך און ציילט) ניט 1, ניט 2, ניט 3 ניט 5, ניט זיבן .. . נו פרומע, האָט איר דאָס 
געדאַרפט 1 װאָלט ניט בעסער געווען ווען איר װאָלט געמאַכט אַ טעות אין איין 
שטיקל (טרינקט, לאַכט און צעהוסט זיך פון געלעכטער) 

פרומע : (ציט מיט די אַקסלען) אַי, איז דאָס אַ רייטשקע! נו! (אָפּ 
רעכטס) (אָרע קומט אַרין) 

רייטשל ; איר זייט גאָר אין דער היים, רב אָרע 1 פאַרװאָס עפּעס היינט 
אַזױ פרי ! 

אָרע: איך בין היינט געקומען אַביסל פריער, ווייל עמיצער דאַרף 
קומען אַהער , 


רייטשל: כ'ווייס װוער, זאָגן אייך 1 דער שדכן װאָס רעדט אייך דעם 
שידוך מיט מיין לאַנדספרױי, באַשע צירלס. געטראָפן האַז 

אָרֹץ: וייס איך װאָס דיר פאַלט איין ? (זעצט זיך) איך טראַכט אפילו 
ניט פון דעם. 

רייטשל: טאַקע 1 איר טראַכט גאָרניט דערפון 1 אַי, גייט שוין גייט 
איך גלויב אייך ניט, 

אַרץ: פאַרװאָס גלויבסטו ניט? 

רייטשל : דאָס האַרץ זאָגט מיר, אַז איר זייט ניט קיין מלאך. (גייט צו 
צו אים) אוי, געװאַלד, ווען איר נעמט אַראָפּ די באָרד, װאָלט איר דאָך געקענט 
טאָן אַ שידוך נאָך מיט אַ יונג שיין ווייבל. װאָס קוקט איר אַזײ אויף מיר! 

אָרץ : (מזורמלט) איך בעט דיך, רייטשט, קריך מיר אַזױ ניט אין די 
אויגן אַרײן, זי ניט קיין שטן מקטרג. דו ביזט אַ רוח אין שטוב. די מאַמע איז 
גערעכט. װאָס טשעפּעסטו זיך צו מיר ? װאָס בין איך עפּעס אַ שייגעץ, אַ 
יונגאַטש!,,, 

רייטשל : איך האָב הנאה צו זען וי איר צאַפּלט זיד, ר' אָרע, בעת איך 
טו אייך אַ טשעפּע. איך וויל אייך אַראָפּפירן פון וועג, ר' אָרע! אָט אַזױ וי יענט 
לילית דעם תנא אין דעם ספר, װאָס איר האָט מיר אַנומלט געלייענט, 

אָרעץ: דו ביזט טאַקע לילית, און איך זאָג דיר דעם אמת, ווען איך װאָלט 
ניט געוואוסט, אַז דו ביזט אַן ערלעך קינד, נאָר גלאַט אַ בראַנד אַ שטיפערקע, 
װאָס איז ניט אויסן קיין בייז, װאָלט איך דיך מורא געהאַט צו האַלטן ביי מיר 
אין שטוב. דערפאַר זאָג איך דיר, אַז אַזאַ מיידל וי דו דאַרף אַזױ ניט קערן 
אַ וועלט און דאַרף אַזױ ניט ריידן. פע, ניט שיין, 

ריימשל: (אים אין טאָן) פע, ר'אָרע, ניט שיין, אַ פרומער איד טאָר ניט 
קוקן וואו מען דאַרף ניט... 

אָרע: האַ, װאָס זאָגסטו? 

רייטשל: איך זאָג נאָך דערוויילע גאָרניט. נאָר ווען איר װעט קוקן נאָך 
אַמאָל אין מיין טיר, װוי איר האָט דאָס היינט אין דער פרי געטאָן, װעל איך עס 
זאָגן עטלען און אפשר אייער מאַמען אויך, 

אָרץ: (צעמישט) האַ, װאָס רעדסטו, הולטייקע, וי הייסט כ'האָב געקוקט 
צו דיר ? דו קאָנסט דאָך, חלילה, אויפן פייער אַרויפבריינגען, אוי וויי איז מיר ! 
(קוקט שטאַרק צעטומלם) 

רייטשל : נו נו שרעקט זיך ניט. איך װועל קיינעם ניט דערציילן, אָבער, 
ר' אָרטשעקל, טייערינקער, גאָלדענער, איך בעט אייך, קוקט ניט וואו איר 
דאַרפט ניט. איר זאָגט דאָך אַלין, אַז איך בין אַן ערלעכע מיידל, וויל איך ניט, 
אַז צוליב מיר זאָל אַ פרומער איד האָבן זינדיקע רעיונות. זאָגט איר עס מיר 
צוז װאָס קוקט איר אַזױ אויף מיר, האַ האַ האַ? 

אָרץ: (מורמלט צעטומלט) איך... איך... רייטשעלע, האָב געװאָלט 
זען, אויב עטעלע איז ביי דיר אין רום ... 

רייטשל: אַי, אַי, ר' אָרע, קענט איר ניט אױיסטראַכטן קיין קליגערן 
תירוץ. מילא, איך בין אייך דאָס מאָל מוחל, אָבער געדענקט זשע, נאָך אַמאָל 
זאָלט איר קיין חזיר ניט זיין, 

אָרע: (לאָזט אַרונטער דעס קאָפּ און זיפצט אַרין אין זיין באָרד, שטייען- 
.דיק צו רייטשלען מיטן רוקן) אַ מצוה אויף מיר, די אויגן זאָלן מיר אַרױס, 

(פרומע קומט אַרין) 

פרומע: עטל איז נאָך נישטאָ. 

רייטשל : עטל איז אַװעק צו שרה'קען. זי האָט מיר געזאָגט, אַז זי װעט 
דאָרטן עסן סאַפּער, 

פרומע : אָט האָסטו דיר. און איך האָב היינט געקאָכט איר מאכל, בולבעס 
מיט פלוימען, 

רייייטשל: דאָס איז מיין מאכל אויך, פרומע. זאָל אייך נאָר ניט אַרן. 
איכיל אויפעסן עטעל'ס חלק אויך... 

פרומע : דו װאָלסט מיך אויך אויפגעגעסן. 

רייטשל : ניין, דאָס גראָד נישט, גיב אַ קוק אַזאַ מאכל. ‏ -- ר' אָרע איז 
מר. בלום שוין דאָ געווען! 

אָרע: גיין. פון װאַנען ווייסטו, אַז ער דאַרף דאָ זיין וּ 

רייטשל: כ'ווייס. איר זעט דאָך. 

אָרץ: (גייט זיך דורך איבערן שטוב און גלעט זיך פאַרטראַכט די באָרך, 
פּלוצים) איך הער רייטשל, אַז דו ביזט מיט אים וי אַנדערע צוויי, 


רייטשל: (כיטרע) און וי זיינען אַנדערע צוויי, ר' אָרע ! 


אָרֹע: חלילה וחס, דו זאָלסט נאָר ניט מיינען, אַז איך מיין עפּעס. כ'ווייס, 
אַז דו ביזט אַן אָרנטלעך קינד, כאָטש אַ שטיפערקע אַזאַ. איז דערפאַר מיין עצה, 
אַז דו זאָלסט אַנטלױפן פון אָט דעם מיסטער בלום, מחמת איך הער, אַז ער 
איז גאָרנישט קיין שיינער מענטש, 

רייטשל : (מיט געפיל) אוי, אַזאַ יאָר אויף מיר, װאָס פאַראַ שיינע- 
מענטש. וועלכע מיידל װאָלט דאָס ניט געװאָלט שטאַרבן פאַר אים 1 ווען מען 
זעט אַזאַ ליבטיק פּנים. ווען מען הערט װי ער רעדט. ער איז דאָך אַזױ גץ- 
בילדעט, ר' אָרע. רעדט אַזויפיל שפּראַכן, 


אָרץ: דו ביזט דאָך אַ גרינע, רייטשל, נאָך קיין צוויי יאָר אין לאַנד, 
דערפאַר ווייסטו ניט װי מען דאַרף זיך היטן דאָ אין אַמעריקע פאַר אַזעלכע 
וי ער, 

רייטשל: (מיט אַ שמייכ?) איך בין אַ גרינע, נאָר איר זייט דער ריכטי- 
קער יענקי דודל. (זינגט) יענקי דודל וואוינט אָפּטאון ... (שלאָגט זיך איבער) 
הלואי װאָלט ער נאָר ניט געווען קיין באַװײבטער, װאָלט ער געמעגט. . 
(גיט צו צו אים און זאָגט אים אויפן אויער) ניט נאָר קוקן אין שליסל-לאָך 
צו מיר אין רום, נאָר איך װאָלט פאַר אים די טיר אינגאַנצן געעפנט: קום 
אַרײן, דו ליבער, קום אַרין, דו טייערער.,. (טוט זיך אַ כאַפּ) נאַ, כ'דאַרף 
איבערבייטן מיין ווייסטל, פרומע, דערלאַנגט עסן, (אָפּ לינקס) 


פרומע: (גרייטנדיק צום טיען) אַזױ וי אַ ניט-גוטער אין שטוב. אַז גאָט 
װאָלט אויסגעלייזט אונדזער שטוב פון איר אינגאַנצן, װאָלט אויף אַן אמת 
געווען אַ נס, 

אָרע: (טוט זיך מיטאַמאָל אַ כאַפּ) יאָ, מאַמע, אפשר װאָלט איך טאַקע 
געטאָן אַ שידוך מיט יענער װאָס מען רעדט מיר! אַ איד טאָר ניט לעבן 
אָן אַ ווייב, 

פרומע : אודאי, דאָס האָב איך שוין לאַנג געזאָגט. אָרע, גיי װאַש זיך, 
כ'דערלאַנג באַלד צום טיש. (אָפּ) 

(פון דעם צוגעמאַכטן צימער וואו רייטשול טוט אָן אַן אַנדער בלוזקע, 
שטייענדיק הינטער דעם פּאַראַוואַן, דערהערט זיך איר געזאַנג. איצט זינגט 
זי אַ אידיש פאָלקס-ליד. אָרע קוקט זיך אום אויף איר צוגעמאַכטן צימער מיט 
צעמישטע אויגן. הױבט זיך אויף און מאַכט עטלעכע טריט צו דער טיר פון 
איר צימער) 

אָרֹע: (מורמלט) וויי איז מיר, זי מאַכט מיך מבולבל. אַזױ וי אַ קליפּה, 
ניין, זאָל איך בעסער בלינד ווערן. (שטעלט זיך אָפּ און קערט זיך אום צוריק 
מיט געבעט) רבונו של עולם, מער ניט, שטראָף מיך ניט דערפאַר. דו ווייסט 
דאָך וי מיין חוה דװאָשע האָט געקרענקט. צװועלף יאָר כמעט אָן אַ ווייב. אַ 
זינדיקער מענטש, 

פרומע קומט אָרין מיט טעלער, שטעלט זיי אויס אויפן טיעג 

פרומע : פאַרװאָס גייסטו זיך ניט װאַשן, אָרץ ז 

אָרץ: האַ?! 

פרומע : גיי װאַש זיך, 

אָרע: איך ויל ניט עסן. מאַמע, רייטשל איז טאַקע פאַר אונדז ניט 
קיין באָרדערקע. זי איז אַ שטן מקטרג. מען דאַרף איר הייסן מופן, 

פרומע: אודאי װאָלט גלייכער געווען, אַז דער רוח װאָלט אין שטוב ניט 
געווען, אָבער דריי דאָלער אַ װאָך, איז אַ ביטערע עבירה. כ'מוז נאָך צולויפן 
אין דער גראָסערי. זע, אָט קומען זי דאָך. מר. בלום און אברהם גוטמאַן, 

אָרֹץ: זיי גייען שוין, (ווערט אויפגערעגט) װאָס ענטפערט מען זיי} 

(סעמקע בלום, אַ יאַר 50, אַ פראַנט, און אברהם גוטמאַן, אַן עלטערער 
מאַן, אָרים אָנגעטאָן) 

ספעמקע בלום : העלאָו! נו ר' אָרע, זייט איר שוין פאַרטיק ז 

אָרֹע : ניין, מר, בלום, דערוויילע נאָך נישט. (צעמיעזט) 

סעמקע: װאָס הייסט ? 

אָרע: איך האָב מורא. בלוטיק געלט, צען יאָר געאַרבעט אויף די פינף 
- הונדערט דאָלער, אױיסגעשטאַנען זיך אַלערלײ צרות, אי פון הינט, אי פון 
שקצים און פאַר מיין עטלען דאַרף איך אויך האָבן אויף נדן, איר מיינט עפּעס 
ס'איז אַ קאַטאָװעס ! 

סעמקע: נו, מיסטער גוטמאַן, איך האָב אייך אָבער געזאָגט, אַז מיר טאָרן 
זיך ניט אָנהייבן מיט אים. גיכער װעט איר אַרױסקריגן ביי אַ באָק מילך, 
וי ביי אים אַ פּעני, 

גוטמאַן : אָט האָסטו דיר. פירט אונדז אַרום אַ גאַנצע װאָך, דאָ גיט עֶר, 
דאָ ניט. איר האָט דאָך ערשט היינט אין דער פרי צוגעזאָגט, אַז איר קויפט 
מיט אונדז בשותפות דעם פּאַרסל. װאָס איז שוין ווידער ? 

אָרע : איך װעל אייך זאָגן דעם אמת, מיסטער גוטמאַן, איך וויל, נאָר 
איך האָב עפּעס מורא. און מיין אייגענער פּיניע רעדט מיך אויך אָפּ פון דעם, 
און די מאַמע מיינע זאָגט מיר אויך, אַז איך זאָל דאָס ניט טאָן, 

סעמקע : טאָ מעגט איר גיין צו אייער באָבען. 

אָרע: (מיט פּאַרדרוס) אַהין װעלן מיר אַלע גיין. איר, מיסטער בלום, 
יאויך. כאָטש איר האַלט זיך פאַר אַזאַ חכם. דער מלאך המות װעט זיך גאָרניט 
דערשרעקן פאַר אייער גלאַט צינגעלע, 

גוטמאן: ר' אָרע, גאָלד װאַלגערט זיך אין די גאַסן, שטיקער 
גאָלד, מענטשן ווערן רייך. מען פאַרדינט טויזנטער פון האַנט צו האַנט. דער 
פּאַרסל ביי דער אַלטער גויה איז אַ ווילדע מציאה, אַז אימיצער אַן אַנדערער 
וועט זיך דערוויסן וועגן דעם, װעט ער דאָס אױסכאַפּן, 

סעמקע: אָבער װאָס רעדט איר אים איין. ער האָט מורא, זאָל ער 
לייענען קריאת-שמע און זיך לייגן שלאָפן. מיר װועלן קריגן אַן אַנדער שותף, 

גוטמאַן : איך האָב מורא צו דערציילן וועגן דער מציאה אימיצן אַנדערש, 
מען װעט דאָס אױסכאַפּן, און אונדז געבן קאָמישאָן. געװאַלד, ר' אָרע, מיר 
שטעלן דאָך אויך איין אונדזערע לעצטע געלט. מיסטער בלום האָט פאַרזעצט 

זיין ווייבס צירונג. איך האָב אויך אױיסגעליידיקט די קעשענעס ביז דער 
לעצטער פּענע. איר קענט דאָך מיך, איך װעל דאָך חלילה ניט אױסנאַרן ביי 
אייך דאָס געלט, 

סעמקע: מיר זיינען ערלעכע מענטשן, פאָר גאד'ס סייק ! 

אָרץ: מוז איך אַרײינלייגן די גאַנצע פינף ז 

גוטמאן: מען דאַרף האָבן פופצן הונדערט דאָלער, ניט איין פּעני װיי- 
ניקער, גיט מיסטער בלום זעקס, איך פיר און איר פינף, 

אָרע: פאַרטראַכט, דריקט די אַקסלען) כ'ווייס ... קלער אַהין, קלער 
אַהער, קלער אַהער, קלער אַהין. קאָן זיך קיין עצה ניט געבן. (פּויזע) מילא, 
װאָס גאָט װעט געבן דאָס װעט זיין. גוט, איך גיי נעמען דאָס געלט אין יש- 
נעם רום. (אָפּ רעכטס) 

סעמקע: (גיט אַ שטויס גוטמאַנ'ען) גייט אים נאָך, ער קען נאָך ווידער 
חרטה האָבן. (גוטמאַן אפ נאָך אַרעף 

(רייטשל עפנט די טיר, קומט אַרײן אין אַן אַנדער בלוזקע, די האָר 
נאָך צעלאָזן, דערזעט סעמקען, ווערט זי צעמישט און טוט אַ מאַך צו אים 
מיטן קאָפּ) 

סעמקע : (קוקט אױף איר אַפריער מיט אַ בייזער מינע, דערנאָך טוט 
ער זיך אַ װאָרף צו איר) איך וויל אויף אייך זיין ברוגז, נאָר איך קען ניט, 
יו בעד גוירל, (טוט זי אַ כאַפּ פאַר אַ האַנט און ציט זי אַוועק אין איר צימער 
און פאַרמאַכט נאָך זיך די טיר. זי גייט אים נאָך אַ צעמישטע) פאַרװאָס האָסטו 
מיך נעכטן געלאָזט װאַרטן ! איך בין געשטאַנען און געװאַרט און געװאַרט 
אויף דיר און דו ביזט ניט געקומען 1 װאָס מיינט דאָס ! דו טרייבסט שפּאָס 
מיט מיך זָ 

רייטשל: (מורמלט) איך האָב ניט געקאָנט, איך האָב ניט געדאַרפט גיין 
מיט אייך, 

סעמקע : וייך און אַריינגעקוקט איר אין די אויגן) פאַרװאָס 1 

(שטיל) איך האָב מורא צו גיין מיט אייך. איך גלויב אייך ניט. 

איר באַהײיווט זיך ניט. איר באַנעמט זיך ניט ריכטיק, (פלוצים נערוועז) און 
װאָס זאָל איך מיט אייך גיין ! גייט מיט איער וייב. (נעמט פלעכטן די האָר) 


סעמקע: טוט עס ניט. אַזױ זייט איר שענער, דאַרלינג, איינדזשל, קו- 
פידאָנטשיקל מיינער ! (נעמט צונויף אירע האָר אונטער איר גאָמבע און באַ- 
דעקט מיט זיי אירע ביידע באַקן) אָ. וי שיין ! טשטאָ זאַ פּרעלעסט! וי אַ ראָזץ 
אין מאַי! זאָל איך שטאַרבן אויב אַ ראָזץ אין מאַי איז אַזױ באַצױבערנד ! װי 
זאָגט דער גרויסער רוסישער פּאָעט פּושקין : ,זאַריאַ מאַיאַ קראַסנאַיאַײ אַך, 
גאַד, גאַד, איר קענט פאַריקט מאַכן ! 

רייטשל : מיסטער בלום, װאָס ווילט איר האָבן פון מיין לעבן { װאָס האָט 
איר זיך אָנגעזעצט אויף מיר ? איך האָט דאָך אַ ווייב, וויי איז מיר ! 

סעמקע: און אַז איך האָב אַ הויז, דערפאַר טאָר מיר ניט שמעקן דאָס 
עסן אין אַ רעסטאָראַנט בעסער ? אַי, אַ כפּרה די גאַנצע וועלט ווייבער פאַר 
דיזער געטין! ול זי אַרומנעמען) 


לעאָן קאָברין 


רייטשל: מיך אַ ריס געטאָן פון אים) לאָזט מיך! און אויב איך בין 
פאַר אייך נאָר אַ רעסטאָראַן, בין איך אייך מתרה, מיסטער בלום, אַז איר קענט 
זיך דערווערגן ביי מיר מיטן ערשטן ביסן! אָ, איר קענט מיך ניט! 

ספעמקע: דאָס איז דאָך נאָר געווען אַ וויץ, 

רייטשל: איך גלויב אייך ניט, מיסטער בלום, איך האָב פאַר אייך מורא, 
איך מוז זיך היטן פאַר אייך, 

סעמקע : שעמען זאָלסטו זיך אַזױ צו רעדן, רייטשל. מיר ניט גלויבן? 
װאָס איז, דו זעסט ניט, דו פילסט ניט וי ערנסט איך מיין מיט מיין ליבע! 
רייטשל, צוויי אויגן האָב איך, און זיי ביידע זעען נאָר דיך, דיך, און דיך, 
מיין האַרץ איז פול מיט דיר, מיין קאָפּ איז פול מיט דיר. מיינע אַלע געדאַנקען, 
מיינע אַלע געפילן, זיינען נאָר וועגן מיין איינציקער געטין, וועגן מיין איינ- 
ציקער רייטשל. ווען איך גיי, ווען איך שטיי, ווען איך שלאָף, איז נאָר רייטשל, 
רייטשל, און רייטשל. מיט אַ פּאָר אָװונטן צוריק האָב איך פאַרבראַכט מיט מיין 
פריינט, מיין לאַנדסמאַן, דעם באַרימטן אַרטיסט יעקב פּ. אַדלער, און מיט דעם 
באַרימטן פאַרפאַסער, יעקב מיכאַילאָװיטש גאָרדין. זיצן מיר אַזױ אין וויין" 
קעלער און טרינקען וויין און ריידן וועגן גאָרדין'ס נייער פּיעסע .דער מטורף", 
װאָס מיין פריינט אַדלער האָט די װאָך אויפגעפירט. מיטאַמאָל פרעגט ביי מיר 
אַדלער אויף רוסיש -- מיר רעדן שטענדיק רוסיש צווישן זיך --- גאָלובטשיק, 
פאַרװאָס זעט איר אויס אַזױ שלעכט!* האָב איך אים דערציילט דעם גאַנצן 
אמת. קיין ליגנער בין איך ניט, נאָ, קיין מאָל ניט, נאָ סערי, קיינמאָל ניט, 
האָסטו געדאַרפט הערן וי איך האָב גערעדט וועגן דיר. סאַי אַדלער און סאַי 
גאָרדין האָבן מיך דערנאָך געבעטן, אַז איך זאָל דיך אַמאָל ברענגען אין טע- 
אַטער און באַקענען מיט זיי. און איכ'ל עס אַמאָל טאַקע טאָן. איכ'ל דיך באַ- 
קענען מיט מיינע צוויי בעסטע פריינט, די גרעסטע מענטשן אויף דער גאַנ- 
צער וועלט. דו נאַר, דו נאַר װאָס דו ביסט, ווען איך װאָלט דיך אַזױ ניט ליב 
געהאַט, װאָלט איך געקענט פאַר דיר אָנשרײבן אַזאַ ליד?... דו געדענקסט 
מיין ליד, האַ, װאָס איך האָב פאַר דיר ספּעציעל געשריבן! -- ,רייטשל, 
רייטשל, יאַ סטראַדאַיו ליוביאַ טאַק פּלאַמענאָ טעביאַ, אי דיען אי נאָטש 
פּאָווטאָראַיו, ליובליו טעביאַ, ליובליו טעביאַ?! 

ריימטשל: אי, מיסטער בלום, איר צעמישט מיר דעם קאָפּ!... 

סעמקע: קומט היינט מיט מיר. מיר װועלן זיך דורכגיין, איך מוז מיט 
אייך ריידן וועגן עפּעס... 

רייטשל : ניין, ניין, איך האָב מורא פאַר אייך, איר קענט װידער משוגע 
ווערן! וי דאַמאָלס אינעם װאַלד... 

ספעמקע : איך שווער אייך, אַז איך װעל זיך האַלטן וי אַ דזשענטלמאַן, 
נו, גוט, מיר װעלן אין וועלדל ניט גיין. מיר װעלן אויפן בולװאַר גיין, דאָרטן 
וועלן מיר זיצן אויף אַ בערגל וי אַנומלט, איר געדענקט יענע לבנה'נאַכט?... 


ריימשל: (מורמלט) איך האָב מורא.. . 


סעמקע: פאַרװאָס האָט איר מורא ? נו, גוט, איכ'ל האַלטן ביידע הענט 
מיינע אין די קעשענעס.. . איכ'ל נאָר קוקן אויף אייך און ריידן.. , 


דעו גאָלדענער ש טר אָ ם 


(אָרע און גוטמאַן קומען אַרין) 
גוטמאַן: מיסטער בלום, וואו זייט איר ? 


סעץמקע: (פון רייטשלס צימער) אָט גלייך קום איך. איך קאָלעקטיר פון 
מיס רייטשלען אַ פּאָר דאָלער פאַר אַ מאַשין. איכ'ל איר נאָר אָנשרײבן דעם 
רעסיט. (ווענדט זיך דערנאָך צו רייטשלען און רעדט צו איר שטיל. זי שאָקלט 
מיטן קאָפּ און אָפּ אין אַ צימער לינקס, ער נאָך איר) 

אָרע: איז די גויה ווייט פון דאַנען ? 

גוטמאַן : אָט דאָ, עטלעכע טריט פון דאַנען. 

אָרע : מיר זאָלן נאָר ניט אַרײנפאַלן... 

גוטמאן : זייט זיכער... 

אָרץ: מיין גאַנץ פאַרמעגן. (גייט דורך דאָס צימער און זיפצט) מסתמא 
ועט גאָט רחמנות האָבן, האַ, מר. גוטמאַן ? ער ווייס דאָך, אַז מיר ביידע זיינען 
קיינע ראָטשילדס, האַ, מיסטער גוטמאַן ! 

גוטמאן: איך האָף צו אים... 

אָרץ: (מיט אַ רחמנות קול) ער װעט אונדז ניט אומגליקלעך מאַכן, הא, 
מיסטער גוטמאַן ? עטעלעס נדן... און אַז ער זאָל חלילה וחס... וויי, װיי, 
וויי. . . (כאַפּט זיך אָן פאַרן קאָפּ) 

(רייטשל און סעמקע פון לינקס) 

רייטשל: אָבער געדענקט זשע. מיסטער בלום, איר זאָלט זיין אַ 
דזשענטלמאַן, 

סעמקע: זיכער, וואו זאָל איך פאַר אייך װאַרטן, צאַריצאַ מאָיאַ? 

רייטשל; איך ווייס ניט, וואו ווילט איר שפּאַצירן ! 


סעמקע : ווייסט איר גאָר װאָס, איכ'ל אייך אָנקלאַפּן אין פענצטער, װועט 
איר אַרוסקומען. איך דאַרף דאָ נאָר פאַרטיק ווערן מיט אָרען און מיט דעם 
אַנדערן, קום איך גלייך און קלאַפּ אייך אָן אין פענצטער, 

רייטשל : מען קען אייך נאָך דערזען. 

סעץמקע: איך פאַרזיכער אייך, אַז קיינער װעט מיך ניט זען ביי אייך 
אונטערן פענצטער. אַלזאָ, אָפּגעמאַכט ? 

רייטשל אָלרייט. 

סעמקע: גודביי! (קומט אַרײן אין צווייטן צימער צו גוטמאַנען און אָרען) 

אָרע : פאַרטיק ? קומט. קומט גיכער, די מאַמע קען נאָך אונטערגיין, 
זי טאָר ניט וויסן. (פאַר זיך) רבונו של עולם, ווייז דיין רחמנות, אָפ מיט 
גוטמאַנען און סעמקען) 

(רייטשל, קומט אַרױס, לויפט צו צום פענצטער און קוקט אַרױס. דערנאָך 
גײט זי דורך דאָס צימער, פּאַרטאָן אין זיך און זעצט זיך ביים טיש און 
פלעכט פונאַנדער אירע האָר. דאַן בלייבט זי שטיין, פּלוצים) 

רייטשל : און ער האָט אַ ווייב... . (צעוויינט זיך, בייס טיש און שפּאַרט 
צו צו אים דעם שטערן) 

(פרומע קומט אַריין) 


לעאָן קאָבוין 


פרומע : נו, הערינג איז שוין אויך דאָ. אָרע, וואו איז ער 1 ער האָט גאָר 
אויפגעהערט צו עסן. רייטשל, װאָס האַלטסטו אַזױ דעם קאָפּ! 
רייטשל: (הייבט אױף דעם קאָפּ פון טיש) גאָרנישט... 


פרומע: זעץ זיך עסן, אַז דו ווילסט... 

ריימשל: (אויפהייבנדיק זיך) איך וויל ניט... 

פרומע: בולבעס מיט פלוימען. 

רייטשל איך ויל גאָרנישט. 

פרומע: טאַקע אויף אַן אמת ? װאָס הייסט ? דו זאָלסט ניט וועלן עס 
אויב אַזױ ביזטו דאָך טאַקע קראַנק, 

(רייטשל גייט אַריין צו זיך אין צימער, נעמט אַ העפט פון אַ אידישן ראָמאַן 
פון טישל וואו עס שטייט אויך אַ לאָמפּ מיט אַן אַבאַזעור, לייגט זיך אויפן בעטל 
און לייענפ) 

פרומעץ: פאָרזעצנדיק) װאָס דען אַז מען איז אַ הלעיטני... (נעמט 
איר זאָק, טוט אָן די ברילן, זעצט זיך קעגן פענצטער און שטריקט. ס'ווערט 
טונקעלער) 

רייטשל: (לייענט) דער פאַלשער מאַרקיז איז געווען אַן אויסוואורף, אַן 
אוממענטש, אַ טייוול אין מענטשלעכן געשטאַלט, און ער האָט געדענקט, אַז 
יעצט האָט ער די שיינע מאַטילדע אין זיין נעץ, ער האָט זיך נאָכגעיאָגט נאָך 
איר איבערן וװאַלד, און די אומגליקלעכע מאַטילדע איז געלאָפן וי פון אַ 
ווילדעס טיער פאַרפאָלגט, און געשריען הערצרייסנד : אַדאָלף, רעטע מיך... 
זי האָט שוין אָבער קיין קרעפטן ניט געהאַט מער צו שרייען און צו לויפן, און 
דער אויסוואורף, דער פאַלשער מאַרקיז, איז שוין באַלד געווען נאָענט צו איר, 
זי האָט שוין זיין פייערדיקן אָטעם געפילט הינטער זיך, און זי האָט געפילט, 
אַז. זי איז פאַרלאָרן, אַז באַלד, באַלד וועט זי זיין ביי דעם לומפּ אין די הענט, 
זי האָט מיט די לעצטע קרעפטן גענומען שרייען: אַדאָלף ! אַדאָלף! פּלוצים 
האָט זי דערפילט ווי דער לומפּ האָט זי אָנגעכאַפּט פון הינטן ביי דער טאַליע, 
מיט זיינע אייזערנע הענט. זי האָט געקעמפט וי אַ צערייצטע טיגערן. דער 
שוּפט איז אָבער געווען שטאַרקער פון דער אומגליקלעכער מאַטילדע, און ער 
האָט זי אַ כאַפּ געטאָן און, וי אַ ווילדעס טיער, אויסגעשריען: יעצט װעסטו זיין 
מיינע, מיינע: (רייטשל ברעכט זיך אונטער שטאַרק נערוועז): ,אָי, וויי איז מיר ! 
וויי איז מיר !* (אַזױ וי עס איז דערוויילע געװאָרן נאָך טונקעלער אין איר צי- 
מער, הייבט זי זיך אויף אויפן בעט, רוקט זיך צו מיט איר ביכל נענטער צום 
פענצטער) וואו האַלט איך ? יאָ.. . װעסטו זיין מיינע ! מיינע: מיינע! (לייענט 
ווייטער נערוועז) דער באַנדיט האָט צוגעשטעלט אַ פּיסטאָלעט צו איר שטערן 
און אויסגעדונערט : -- באַראָנעסע מאַטילדע, --- וויילט זיך אויס, אָדער דעם 
טויט, אָדער איר געהערט יעצט מיר"... ;דעם טויט! דעם טויט! אוממענטש, 
שוּפט, לומפּ, ווילדעס טיער", האָט די העלדישע מאַטילדע אויסגעשריען 
;ער האָט זי אַ װאָרף געטאָן.. . (רייטשל ווערט אַלץ נערוועזער און רוקט זיך 
אַלץ מער אין פענצטער אַרין) ער האָט זי אַ װאָרף געטאָן, אַ כאַפּ געטאָן זי.. , 
פּלוצים האָט זיך דערהערט אַ שאָס און דער פאַלשער מאַרקיז איז געפאַלן מיט 

אַ דורכגעלעכערטער ברוסט... (מיט התפּעלות) האַ, װאָס? אַ מצוה אויפן באַנדיט! 
(לעזט ווייטער) ,דאָס איז געווען דער באַראָן אַדאָלף, וועלכער איז אָנגעקומען 
אין דעם ריכטיקן מאָמענט, ווען דער פאַלשער מאַרקיז האָט שיר ניט פאַר- 
אומגליקט זיין געליבטע. מאַטילדע האָט זיך געװאָרפן איר רעטער אויפן 
ברוסט : קרעטער מיינער, ענגל מיינער, דער אַלמעכטיקער גאָט האָט דיך 
צוגעשיקט, זאָנסט װאָלט איך געווען פאַרלאָרן ! (רייטשל ווישט זיך ביידע אויגן 
און לייענט וױייטער מיט טרערן אין קול) ,דער איידעלער באַראָן האָט זי גע- 
קושט און געוויינט פאַר פרייד און גערעדט : ,דו בלום פון מיין הערצן, דו 
ליכטיקע זון פון מיינע אויגן, דו שיינער ענגל, דו געטין פון מיין זעלע (רייטששל 
ברעכט זיך אונטער) אָי, וי שיין, פּונקט װי מיסטער בלום רעדט צו מיף,.. 
(עס װערט גאַנץ טונקל) צו פינצטער צו ליענען. װאָס איז וייטער? 
(מישט איבער אַ פּאַר בלעטלעך און קוקט אַרין) האַ, חתונה געהאַט, חתונה 
געהאַט! דער באַראָן טאַקע מיט מאַטילדען; אַי גוט, אַי גוט... (לייגט זיך צוריק 
אויפן בעט און לייגט אַוועק אויפן טישל דעם ראָמאַן. עס ווערט גאַנץ טונקל) 
(עטל קומט אַרײן, אָרים געקליידט) 


עמל: דו, באָבע, װאָס זיצטו עפּעס אין דער פינצטער 1 (פרומע דרימלט) 
באָבע, דו שלאָפסט ? (טוט זי אַ טרייס?) באָבע ! 

פרומע: (טוט זיך אַ כאַפּ) האַ? כ'האָב גאָרניט באַמערקט װי איך האָב 
איינגעדרימלט.. . (שטייט אויף) דער טאַטע איז נאָך נישטאָ ? טאָמער קומט 
ער, זע ער זאָל עסן. איכ'ל זיך אויף אַ וויילע צושפּאַרן. 

עטל : וואו איז דער טאַטע ? (צינדט אָן דעם לאָמפ) 

פרומע : איז אַװעק פאַרנאַכט ניט געגעסענערהייט און איז נאָך נישטאָ, 

עמֿל: אֶלרײט. וואו איז רייטשל ? | 

פרומע : דאָרטן ביי זיך. איז עפּעס חולה'דיק, האָט אויך ניט געגעסן. 
איך גיי זיך צולייגן. (אָפּ רעכטס) 

עטל: אַריינקומענדיק צו רייטשלען אין צימער) שלאָפּסט גאָר, רייטשל ! 

רייטשל: דו, עטל! 

עטל: יאָ, דו שלאָפּסט ? 

רייטשל: ניין, איך ליג אַזױ, 

עטל: װאָס עפּעס אין דער פינצטער? 


רייטשל : אָט אַזױ, כ'האָב זיך פאַרטראַכט. צינד אָן דעם לאָמפּ, ' 
דער קאָפּ טוט מיר וויי, א 


עסל: דער קאָפּ גאָר 1 (צינדט אָן דעם לאָמפּ) דו האָסט געוויינט ? 
רייטשל : איך, געוויינט 1 װאָס פאַלט דיר אַיין } 


עטל: נו, װאָס הערט זיך מכוח דער באַראָנעסע מאַטילדע + 
האָט זי געכאַפּט 1 7 7 


רייטשל : אַ מכה, ער האָט געכאַפּט אַ קויל אין ה , 
= ק ן האַרצן אַרין, דער 


עטל (מיט התפּעלות) װאָס זאָגסטו ? טאַקע, פון וועמען ! 


רייטש? : פון דעם ריכטיקן מאַן. ער האָט זי שוין אָט, אָט געכאַפּט, 
פּלוצים איז געקומען דער באַראָן אַדאָלף מיט אַ ביקס און האָט אים פאַרטיק 
געמאַכט. 

עטל: אױיף טױט? 

רייטש?: ניין, דערוויילע איז ער נאָך נישט געשטאָרבן. נאָר מסתמא 
װעט ער שוין אייננעמען אַ מיתה משונה, 1 

עטל: בבאַגייסטערט) איז גוט, רעכט אויף אים, אַ מצוה אויף אים, ער 
האָט דאָס כשר פאַרדינט. נו, און זי, די באַראָנעסע !ּ 

רייטשל: זי, פאַרשטײט זיך, זי האָט זיך דערפרייט, איז געפאַלן איר 
געליבטן אויפן האַלז, און האָט זיך צעקושט... 

עטל: אַזױ? געקושט? איז גוט. איצטער װעט מסתמא זיין ביי זיי אַ שיינע 
חתונה? 

רייטשל: איך שטעל מיר פאָר. דיך, עטעלע, װעט מען אויף אַזאַ חתונה 
ניט רופן, 

עטל: און דיך רייטשל, אויך ניט, 

רייטשל: מיך אויך ניט. (פּאַרטראַכט זיך, פּויזע) עטעלע, איך וויל דיך 
װאָס פרעגן. הער נאָר, װאָס װאָלסטו געטאָן, אַז דו װאָלסט זיך פאַרליבט אין אַ 
מאַן, װאָס װאָלסטו דעמאָלט געטאָן ? 

עטל: װאָס! איך פאַרשטיי דיך ניט, 

רייטשל: אַז דו װאָלסט זיך פאַרליבט אין אַ פאַרהייראַטן מאַן, װאָס 
װאָלסטו געטאָן? 

עטל: ביזט משוגע ? װאָס הייסט איך על זיך פאַרליבן אין אַ פאַרהיי- 
ראַטן ? גיי שוין גיי. 

רייטשל: אָבער, אַז דו װאָלסט זיך דאָך פאַרליבט אין אַ פאַרהייראַטן 
מאַן, װאָס װאָלסטו דעמאָלט געטאָן ! 

עטל: כװוויס! אַזאַ זאַך קען איך אפילו ניט באַנעמען מיטן מוח. 

רייטשל : אַיאָ, עטעלע, אַז דאָס איז אַן אומגליק!? 

עמל: מען דאַרף זיין משוגע אַזאַ זאַך צו טאָן. 

רייטשל: אמת, מען דאַרף זיין משוגע, אמת... 

עטל: אָבער פאַרװאָס פרעגסטו דאָס, רייטשל ? 

רייטשל: איך פרעג דאָס אַזױ. גלאַט אין דער װעלט אַרין. (פויזע) 
עטל, װי געפעלט דיר מיסטער בלום. 

עמל: שוין װידער מיסעער בלום? דו האָסט דאָך ביי מיר אַזױ פיל 
מאָל געפרעגט וי אַזױ ער געפעלט מיר. 

רייטשל : אֵיאָ, ער איז אַ נייס דזשענטלמען! 

עמל: נו געוויס, אָבער פאַרװאָס פרעגסטו אַלץ וי אַזױ ער געפעלט 
מיר ? 

רייטשל: איך פרעג אַזױ'... (צעלאַכט זיך) איך פרעג דיך ווייל... . מיר 
דאַכט זיך, אַז דו ביזט אין אים פּאַרליבט. 

עמל: (טוט זיך אַ כאַפּ) איך, פאַרליבט אין אים? ביזט משוגע! 

רייטשל: (לאַכט העכער) יאָ, יאָ, דו ביזט אין אים פאַרליבט, מען זעט 
דאָס (פיבעריש) מען מוז זיך אין אים פאַרליבן, ער איז אַזױ שיין, אַזױ ליב, 
אַזאַ דזשענטלמען און וי ער רעדט רוסיש, אַזױ געבילדעט. רעדט ער, צעמישט 
ער דעם מוח. און טוט ער אויף דיר אַ קוק, איז וי אַן ענגל װאָלט אויף דיר 
געקוקט, וי אַ געטלעכע געשטאַלט, און נעמט ער אָן דיין האַנט איז, אוי, אַזאַ 
מחיה, אַזאַ כיעס... 

עטל : ווייס איך װאָס, ער ליגט מיר אפילו ניט אין דער לינקער פּיאַטע, 
איך האָף, אַז גאָט װועט מיר צושיקן דעם ריכטיקן, 

רייטשל : װאָס פאַראַ ריכטיקן אַן ערך װאָלסטו געװאָלט האָבן, עטל ? 

עטל: אן אנשטענדיקן באָי, עפּעס אַ ריכטיקן אַרבעטער. ער זאָל פאַר- 
דינען אַ פופצן-צװאַנציק דאָלער אַ װאָך. איך װאָלט דעמאָלט געווען צופרידן. 

רייטשל : און איך װאָלט צופרידן געווען מיט אַ קלענערן פאַרדינער, 
אַבי ער זאָל זיין אַזױ שיין, און ליב און אַזאַ דזשענטלמען, װוי... (מאַכט צו 
די אױגן, און רייבט זיך מיט דער האַנט אין שטערן מען קלאַפּט אָן מיט 
דער האַנט אין פענצטער. ביידע טוען זיך אַ צאַפּל) 

עטל: (שפרינגט אָפּ) איי, ווער איז דאָס ? 

רייטשל : (זעצט זיך אויפן בעט) ער קאָן דאָס זיין ? (קריכט אַרונטער 
פון בעט און פאַרריכט די האָר) 

עטל: אפשר אַ שכור'ער גוי, אפשר אַ גנב, איך האָב געזען אַ האַנט. 

רייטשל : דאָס דאַכט זיך דיר, דער װוינט האָט מסתמא אַ קלאַפּ געטאָן. 

עטל: ניין, אַ האַנט, איך האָב אַלײן געזען, אָט ווידער, אַ האַנט, אַ האַנט, 
איך האָב מורא! 

רייטשל : גיי, האָסט זיך איינגערעדט. אִי טוט מיר וויי דער קאָפּ, איכיל 
זיך אַביסל דורכגיין, 

עטל: יעצט 1 װאָס רעדסטו, האָסט גאָרניט קיין מורא? (עס באַוייזט 
זיך ווידער אַ האַנט אויפן פענצטער) אוי, ווידער !ּ 

רייטשל : טאַקע! איי, כ'האָב מורא, איכ'ל אַריינלויפן צום שכן! (לויפט 
אַרױס) 

עטל: אַי באָבע, (לויפט אַרױס רעכטס, באַװייזט זיך גלייך מיט 
פרומען) עפּעס עמיצער האָט געקלאַפּט אין פענצטער. אַ גנב ! שפּאַר צו די טיך, 
רייטשל איז אַנטלאָפן צום שכן, 

פרומע : שאַ, שאַ, װאָס שרייסטו, קיין גנבים װעלן דאָ ניט קריכן, װאָס 
האָבן זי דאָ צו גנב'ענען ? וואו איז דער טאַטע 1 שוין אַ דריי שעה וי ער איז 
אַװעק. וואו קאָן ער זיין. גיי, גיי שלאָפן, עטעלע, גיי, דאַרפסט אויפשטיין 
פרי צו דער אַרבעט, 

עטל: כ'האָב מורא, באָבע, קום אויך, 

פרומע : איך װעל באַלד קומען, 

עטל: אַ גוטע נאַכט באָבע. (אָפּ) 

(עס דערהערט זיך אַ קלאַפּן אין גאַס-טיר, פון גאַניק) 

פרומע: (טוט אַ ציטער) טאַקע עמיצער (מיט שרעק) ווער איז דאָרטן? 

אָרע'ס קול : עפן די טיר, 

פרומע: (טוט זיך אַ כאַפּ) זע נאָר, דאָס איז דאָך אָרע. (עפנט) 

(אָרע אַריין שכור. שטעלט זיך אָפּ, מאַכט צו פרומען מיטן קאָפּ און 
שמייכלמ) 


אָרץ: (צוגעליגט אַ פינגער צו די ליפ) ששש... (קוקט זיך אָרום, 
און מאַניעט מיט אַ פינגער פרומעץ צו זיך) מאַמע,. שש ... 


פרומע : (צעשראָקן) אָרע, װאָס איז מיט דיר ? װאָס איז דאָס ? שכור ! 


אָרע: אַביסעלע, מאַמע, אַביסעלע, געהאַט אַ שטיקל שמחה. כ'האָב 
געטרונקען שאַמפּאַניער. שמעקט וי היימישער קװאַס, אָבער מען ווערט פון 
דעם שכור. 

פרומע : װאָס האָסטו געטרונקען? 

אָרץ : שאַמפּאַניער! זאָל איך אַזױ לעבן מיט דיר צזאַמען. דו ווייסט 
ניט װאָס דאָס איז! נו יאָ, פון װאַנען זאָלסטו וויסן 1 איך האָב ביז היינט 
אויך ניט געוואוסט. גאָר די גרויסע מיליאָנשטשיקעס טרינקען דאָס. ראָטשילד, 
זאָגט מען. ס'זידט וי רוסישער קיסלאָשטשײי. אָבער אַ טעם האָט דאָס, ווייס איך, 
איין גלעזל ראָזשינקעס וויין װעל איך ניט פאַרבייטן פאַר צען גלעזער פון דעם 
דאָזיקן שאַמפּאַניער. נאָר שכור פון דעם ווערט מען, װאָס אמת איז אמת. מאַמע, 
דו הערסט װאָס איך רייד, דו שלאָפּסט ניט! איך שלאָף ניט?! איז דאָס אונדזער 
שטוב 1 איז דאָס ניט אַ חלום ? (צופּט זיך די באָרד) מאַמע, טו מיר אַ ריס 
די באָרד, טו מיר אַ ריס, אַ צופּ, גיב מיר אַ פּאַטש, איך וויל וויסן אויב 
איך שלאָף... 

פרומעץ: (מיט שרעק) אָרע, ויי איז מיר, ער איז משוגע געװאָרן 

אָרץ: (שלעפט אַרױס אַ פּאַק מיט געלט פון אונטערן בחזים) מאַמע, 
זאָג מיר, װאָס איז דאָס, געלט, האַ? אַ גאַנצער אוצר, פינף און צװאַנציק 
הונדערטער. אֵיאָ מאַמע, דו זעסט טאַקע יאָ, חלום איך ניט, מאַמע ? (פרומע 
שטייט אָן לשון, קוקנדיק אויפן געלט) געקויפט ביי דער גויה דעם פּאַרסל, די 
לאַטס, געגעבן פופצן הונדערט דאָלער האַנט געלט און דערנאָך איז געקומען 
סאַמיועלסאָן און אונדז געגעבן יעדן צו צוויי טויזנט דאָלער ריווח און אונדז 
נאָך מכבד געווען מיטן קיסלאָטשײ, מיטן שאַמפּאַניער, מיין איך. (טוט פּלוצים 
אַ טרייסל פרומען) מאַמע, איז דאָס ניט אַ חלום, האַ? 

פרומע: אָרע, האָב רחמנות טשעפּע מיך ניט (טרעט אָפּ פון אים) 
רבונו של עולם, װאָס איז דאָס ! 

אָרץ : דאָס איז ניט קיין חלום. דאָס איז מיין מאַמע, און דאָ האַלט איך 
דאָס געלט, און איך האָב געטרונקען שאַמפּאַניער. אין חלום װאָלט איך קיין 
שאַמפּאַניער ניט געטרונקען. דאָס האָב איך פאַרדינט פון די לאַטס, געקויפט 
פון דער אַלטער גוֹיה, פאַרקויפט צו סאַמיװעלסאָנען גאָט זאָל אים יאָרן 
געבן, 

פרומע : (פלוצים) אָרע, טאַקע ? דו האָסט געקויפט דאָס און גאָט האָט 
רחמנות געהאַט ? 


דעו גאָלדעגער ש טראָם : 


אָרע: (שעפּטשעט) אַן אוצר מאַמע, אַן אוצר, צוויי טויזנט דאָלער ריווח 
אויף מיין חלק. 

פרומע : אוי גאָטעניו, ער האָט רחמנות געהאַט. באַהאַלט, באַהאַלט, 
באַהאַלט! 


אַרע: (שלעפט זי צו צו דער סאָפע) קום אַהער, מ'דאַרף ציילן, (זעצט 
זי אַװעק לעבן זיך) הונדערטער מאַמע, לעבעדיקע, צייל, העלף ציילן. (לייגט 
איר די אַסיגנאַציעס אויפן שויס) ניט איינס, ניט צוויי, ניט דריי, ניט פיר, 
ניט פינף, דאָס האָב איך פאַרמאָגט, מיין אָפּגעשפּאָרט געלט, און דאָס האָט 
מיר גאָט היינט צוגעשיקט. 

פרומע: און וויפיל איז דאָ ? 


אָרע : צוויי טויזנט, און יענע פינף הונדערט, אין איינעם צוויי טויזנט 
פינף הונדערט דאָלער, מאַמע, איך בין איצט אַן עושר, איכ'ל ניט דאַרפן מער 
פּעדלען. (פאַלט צו צו איר און קושט זי) 


פרומע : אוי ויי איז מיר, מיין קאָפּ פאַרנעמט דאָס ניט, גוטינקער, 
טייערינקער גאָט, אוי ביזטו אַ גאָט. איך דאַנק דיר פאַר מיין אָרען. (נעמט 
צונוף דאָס געלט מיט ציטערדיקע הענט) וואו װעסטו אַזאַ אייגנס באַהאַלטן? 
מען קען נאָך חלילה... 

אַרעץ : מאָרגן טראָג איך אַריין אין באַנק. עטעלע װעט איצט האָבן נדן. 

פרומע : אָבער וואו באַהאַלט מען דאָס דערוויילע ? 


אָרץ: אפשר אונטערן בעט מאַמע, דאָרטן איז אין דער פּאָדלאָגע דאָ 


אַ גרויסע לאָך. 


פרומעץ: ביזטו משוגע, די מייז קענען נאָך חלילה אַװעקשלעפּן, װאָס 
דיר קען איינפאַלן ! 

אָרע: דו ביזט גערעכט, מאַמע, און מיר איז דאָס גאָרניט איינגעפאַלן. 

פרומע : ווייסטו װאָס, מיין זון, דאָ אין זאָפּע איז דאָ אַ לאָך, װעט מען 
דאָס באַהאַלטן אונטער די שטרוי און איכ'ל זיך דאָרט צולייגן און היטן, 

אָרץ : גוט מאַמע, גוט, אָבער איכ'ל זיך דאָ צולייגן. דו גיי שלאָפן אין 
דיין בעט. איכיל זיך ניט אױסטאָן אפילו, איכ'ל אַזױ ליגן אויפן בעט און 
קיינער װעט ניט וויסן. שפּאַר אַריין מאַמע (פרומע גשפופט אַרײין דאָס געלט אין 
דער זאָפּע. ער לייגט אויך אַרין זיין האַנט און זיי ביידע שטופן דאָס געלט). 
אָט אַזױ, אָט אַזױ אָ! און אָט לייג איך זיך אַװעק אויף דעם. (ציט זיך אויס אויף 
דער זאָפּע) חאַ-חאַ-חאַ, איך װאָלט װעלן הערן װאָס אונזער חכם פּיניע וועט 
איצטער זאָגן. ער האָט מיך אַזױ אָנגעשראָקן, איך זאָל ניט זיין קיין שוטה, קיין 
פערד, קיין אייזל. איך לאַך פון זיין היטעלע, ניט אַזױ, מאַמע ? 

פרומעץ: דו דערצייל אים גאָר ניט קיין מעשות. דו קאָנסט דאָך אים. 
ער ועט נאָך ביי דיר נעמען קליאַנטשען גמילות חסדים און דאָס איז אַזױ װוי אין 
װאַסער אַרײן, 

אָרץ: קיין פּעני װעט ער אפילו ביי מיר ניט קריגן, ווען איך זאָל 
אפילו האָבן ראָטשילדס אוצרות. ער האָט פאַר מיר קיין דרך ארץ ניט. איך 

בין דאָך דיין שווער, אַ מהומה אויף דיר. מיין טאָכטער איז דאָך דיין ווייב, 
האָב זשע דרך ארץ פאַר מיר, דו שייגעץ! ניט אַזױ, מאַמע ! 
פרומע : אוודאי. 


אָרע: אמת, דו ביסט טאַקע אַ למדן, אַ קענער, אַן איידעלער מאַן, און 
איך בין ברוך השם ניט קיין למדן, פונדעסטוועגן בין איך דאָך דיין שווער, 
ניט אַזױ מאַמע ? 

פרומע: נו װאָס העלפן דיינע רייד, מיין זון, פּיניע איז אַ יונגאַטש, 


אָרע: (סטראַשעט מיטן פינגער) געדענק, פּיניע, כ'האָב דיר גענוג פאַר 
שוויגן. זייט דו ביסט מיין איידעט, האָסטו זיך איבער מיר איזדיעקעוועט, 
גערופן מיך אָקס, בהמה, שוטה. כ'האָב געשוויגן, ווייל דו ביסט געווען דער 
חכם און איך דער נאַר, איצטער אָבער, ער איז אַ חכם, הא ? איך פייף אויף 
דיר, מאַמע, ניט אַזױ 1 איך פ-פ-פייף... (שלאָפט איין -- פרומע גייט אַרױס 
אויף די שפּיץ פינגער רעכטס. קומט באַלד אַריין מיט אַ קישעלע, און לייגט 
אים אונטערץ קאָפ, בייגט זיך צו צו אים און גיט אים אַ קוש. דערנאָך הויבט 
זי אויף ביידע הענט אין דער הייך) 


פרומע: (פליסטערט) איך דאַנק דיר גאָטעניו, איך דאַנק דיר.., 
(לעשט אויס דעם לאָמ און גייט אַרױס אױף די שפּיץ פינגער. אױף דער 
בינע לבנה-שיין, װאָס פּאַלט דורכץ פענצטער. שטיל. ס'הערט זיך אָרע'ס 
כראָפּן. פּויזע. דערנאָך דערהערט מען אַ שליסן פון דער גאַס-טיר. רייטשל 
קומט אַריין מיט װאַקלדיקע טריט, צענויפגעקאָרטשעט, זי גייט אַרין אין איר 


צימער, זעצט זיך אוױיף איר בעט מיט אַ פאַרצווייפלטער מינע) 


! רייטשל: (מורמלט) געהיט זיך און געהיט זיך, און איצט... נאַדיר } 
(פאַלט צו אויף איר בעט און כליפּעט) 


פארהצננג 


צווייטער אַקט 


(אין אַ יאָר און אַ האַלב שפּעטער) 


(אַ רייך צימער ביי אָרע'ן אין אַ שיינעס הויז. פענצטער און טירן רעכטס 
און לינקס. אין צענטער זעט מען אַ צוייטן צימער מיט ביכער שאַפעס. עטל 
אין אַ העלן סוט זיצט ביי אַ פּיאַנאָ און שפּילט. ניט וייט פון איר זיצט פרומע 
און שטריקט אַ זאָק) 


עטל: (הערט אויף צו עפּילן) אוי, די פינגער ברעכן מיר ! 
פרומע: שפּיל ניט מער, 


עטל: וען איך װעל ניט פּראַקטיצירן, װעל איך קיינמאָל ניט קענען 
שפּילן. אוי, עפּעס ליימענע פינגער. באַלד װאָס הויבן זיי אָן צו ברעכן. װאָס 
איז מיט זיי געװאָרן ! דאַכט זיך, צו דער מאַשין אין שאַפּ האָבן זיי אַמאָל 
אַזױ גוט געטויגט. די בעסטע ,האַנט* בין איך געווען אין שאַפּ, 


פרומע: ניט איצטער געדאַכט... (מען קלינגט) עמיצער קומט... 

עטל: (שפּרינגט אויף) עס מוז זיין מיין דאָקטאָר ! (וויל לויפן) 

פרומע: זיץ! זיץ! דיין חתן װעט שוין קומען. מען װעט שוין עפענען 
די טיר אָן דיר. צוויי דינסטן זיינען, דאַנקען גאָט, דאָ... 

(סעמקע בלום אַרין) 

סעמקע: העללאָו!... 

פרומע: העללאָו, אַן אורח,. זיצט, מיסטער בלום, 

סעמקע : ואו איז מיסטער כיריג !? 

פרומע: אָרע איז דאָ אין דעם צווייטן רום, מיט אַ לאַנדספרוי, 

סעמקע: מיט אַ לאַנדספרױ ? עפּעס אַ יונגע! 

פרומע: ניין, אַן עלטערע פרוי... געקומען ביי אים פרעגן אַן עצה. 
דאַנקען גאָט, אי לאַנדסלײט, אי לאַנדספרויען קומען איצטער צו אים פרעגן 
עצות. לייגן ביי אים איין געלט, נדן פאַר זייערע טעכטער. מען ווייס, אַז מיין 
זון איז איצטער, אַ דאַנק דעם אויבערשטן, אַ בטוח . ... און נאָך גמלות חסדים 
קומט מען אויך צו אים. און ער גיט: יעדן גיט ער. 

סעמקע: און וועמען האָט ער דאָס צו פאַרדאַנקען, פרומע ! אַלץ מיר, 
אַלץ מיסטער בלומ'ען. ווען ניט איך און דער ,בום" װאָלט ער נאָך איצט 
געפּעדלט. מיט גװאַלד האָב איך אים דעמאָלט אַרײנגעשלעפּט אין דעם ריעל- 
עסטייט בום. איצט האָט ער אי כבוד, אי געלט. .. יאָ, פרומע, דאָס װאָס דער 
ריעל-עסטייט בום האָט אויפגעטאָן, װאָלט אפילו גאָט אַליין ניט געקענט אויפ- 
טאָן... 

פרומע : איי, איי, מיסטער בלום, רעדט ניט אויף גאָט, דעם בום האָט 
ער געמאַכט. , . נאַ, איך האָב שוין פאַרלאָרן אן אויג ! (פאַרריכט די זאָק) גאָט 
האָט געװאָלט, אַז מיין זון זאָל ווערן אַ גביר, האָט ער צוגעשיקט אַפריער דעם 

בום און נאָכדעם אייך צו מיין אָרע'... אַ גוטער שליח זייט איר געוועז 
פון גאָט, מיסטער בלום ! 


ספעמקע: אַל בעט יור סוויט לייף, פרומע ! אָבער װאָס זאָגט איר, װאָס 
מיר מאַכן פון בראָנזוויל, איר קענט דערקענען בראָנזוויל ? פרומע, האַ 1 נייע 
גאַסן מיט נייע הייזער פאַר מיילן ווייט! דאָס טוען אויף אַלץ מיר, די נייע רי- 
עלסטייטניקעס, מיר טרייבן דעם בום. רייסן אַרונטער די בערגלעך, האַקן אויס 
די וועלדלעך, פאַרשיטן די גריבער, די זומפּן, די בלאָטעס און בויען, בויען, 
בויען. געדענקט מיינע ווערטער : מיר וועלן אויסבויען די גרעסטע שטאָט אין 
דער וועלט, און איך װעל זיין אַ מיליאָנער, אפשר גאָר דער מעיאָר פון שטאָט, 
צי אַ סענאַטאָר. אָ און איער זון, פרומע, װעט אויך זיין אַ מיליאָנער. ער האָט 
שוין אַזױ פיל געלט, אַז איך קען װעטן, אַז ער װאָלט אַזױ פיל געלט ניט 
געקענט איבערציילן, 

פרומע : װאָס דאַרפט איר ציילן זיין געלט, מיסטער בלום ? ער האָט דען 
ביי עמיצן דאָס פאַרנומען ! גאָט האָט דאָס אים געגעבן און זאָל גאָט אַלין 
פירן ווייטער דעם חשבון פון מיין זון'ס אייגנס.. , 

עטל: פאַרװאָס פאַרגינט מען ניט אַזױ מיין פּאַפּאַ'ץ? װאָס אַרט עס 
מענטשן, אַז ער איז רייך געװאָרן 1 און מיר פאַרגינט מען אויך ניט, הלמאי 
דאָקטאָר הודקין איז מיין חתן... 

פרומעץ: נו, אַ דאגה דיר, זאָלן אונדזערע שונאים צעפּוקעט וװערן. 
פונעם שאַפּ האָט דיך גאָט אויסגעלייזט? אַ חתן אַ דאָקטאָר האָסטו! דיין 
טאַטע קאָן דיר מאַכן אַ שיינע חתונה ? היינט װאָס אַרט דיך 1 זינדיק ניט, קינ- 
דעלע. הלוואי װאָלט דיין שוועסטער שרה'קע דיין מזל געהאַט. װאָלט זי ניט 
חתונה געהאַט מיט פּיניע'ץ. פּיניץ איז אַ יונגאַטש. ער האָט ניט געדאַרפט זיין 
דיין טאַטנ'ס איידעם. ער פאַרגינט אויך ניט דיין טאַטן. (עטל צעויינט זיך 
פּלוצים. פרומע טוט זיך אַ כאַפּ) קינדעלע, װאָס איז מיט דיר, װאָס וויינסטו ז 
(עטל ויינט) 


עמל: אוי באָבע, דו זאָגסט שרה'קע האָט ניט קיין מזל, און מיין מאַמע ! 
ווען זי װאָלט איצטער געלעבט, װאָלט זי זיך געקאָנט אויסרוען. אין אָרימקײט 
איז זי געשטאָרבן. איר גאַנץ לעבן האָט זי אָפּגעקרײנקט, 

פרומע. שאַ, שאַ, וויין נישט, נאַרעניו, ווען דיין מאַמע װאָלט ניט גע- 
שטאָרבן, קען זיין, װאָלט קיין בום גאָר אינגאַנצן ניט געווען, און דיין טאַטע 
װאָלט געבליבן אַ פּעדלער. זאָל זי מיר מוחל זיין, זי איז גאָרניט געווען 
קיין מזל'דיקע, דיין מאַמע. זינט זי איז געשטאָרבן, אַ ליכטיקן גן עדן, זאָל 
זי האָבן, האָט זיך דער גאַנצער שלימזל אָפּגעטאָן פון דיין טאַטן, 

עמֹל: (הױבט זיך אויף) אָי יאָ דו האָסט זי ניט ליב געהאַט, דערפאַר 
רעדסטו אַזױ. רייד ניט אַזױ וועגן מיין מאַמע; דו הערסט! דו ביזט אַ 
שלעכטע. 

פרומע : נו, זאָל זיין אַז איך בין אַ שלעכטע. 


עטל: רעדסט נאָך ווען אַ פרעמדער מענטש איז דערביי, (אָפּ רעכטם) 


דעו גאָלוענער שטראָם 5 


פרומע: געווען וועמען האָלט צו האָבן. מיין זון האָט זיך זיין גאַנץ לעבן 
מיט איר אָפּגעמוטשעט. װאָס ווייסטו װאָס מיר זיינען פון איר אױיסגעשטאַנען ז 
אַלײן איז זי געווען געל וי אַ וועקסענע יום כפּור ליכט, הויט און ביינער, 
יאָרן לאַנג געקרענקט און האָט ניט פאַרגונען אים, למאי ער קרענקט ניט װי 
זי. מיינע שונאים זאָלן האָבן אַזעלכע ווייבער, 
סעמקע: דערפאַר װעט אייער זון איצטער חתונה האָבן מיט אַ יונגער, 
שיינער פרוי. 
פרומע: ער ויל ניט. איך האָב אים שוין געזאָגט, אַז ער זאָל חתונה 
האָבן, וויל ער ניט. 
סעמקע: װאָס הייסט ער וויל ניט ? ער וויל, 
פרומע : איך זאָג אייך, ער וויל ניט. 
סעמקע: און איך זאָג, אַז ער וויל. 
פרומע: איר זאָגט מיר ?! איך ווייס דאָך, 
סעמקע איך וייס אויך, פרומע, 
פרומע: װאָס ווייסט איר? 
סעמקע: אַז איך זאָג, אַז איך ווייס, מסתמא ווייס איך. מיסטער בלום 
האָט פיינט צו זאָגן ליגן, 
פרומע : זאָל זיין, אַז איר ווייסט, 
סעמקע: איז דאָ געווען רייטשל ? 
פרומע: דער רוח? יאָ, זי קומט דאָ אַרײן צו עטלען. זי גייט דאָך אויך 
באַלד חתונה האָבן. 
סעמקע : מיט ועמען? 
פרומע: עפּעס מיט אַ רייכן אלמן, זאָגט זי. אַ רחמנות נעבעך, עס װעט 
זיין אַ גוטער בראָך צו זיינע יאָרן, אַז ער װעט מיט איר חתונה האָבן. זי 
װועט אים שוין פאַרטאַנצן די יאָרן. 
סעמקע: וװער איז ער ? איר קענט אים !? 
פרומע : װער קען אים ? ווען איך װאָלט אים געקענט, קען זיין, װאָלט 
איך אים געזאָגט װאָס פאַראַ סחורה זי איז. איר הערט, פאַר צויי יאָרן 
ניט איצטער געדאַכט, ווען זי איז געווען ביי אונדז אַ באָרדערקע, האָט די 
גאַל ביי מיר שיר ניט געפּלאַצט. איי, איי װעט עס יענער אַלמן אַרײנכאַפּן אַ 
מציאה. באַשערט עמיצן אַן אומגליק, 
(אָרע, אין אַ העלן אנצוג, און מיט אַ יאַרמולקע, קומט אַרין פון רעכטס) 
אָרץ: (אומקוקנדיק זיך אַהינטער) גודביי, גייט געזונטערהייט. (דער- 
זעט סעמקע'), אַי, מיסטער בלום, אַ גוטינקן העלאָו אייך, 
סעמקע: העלאָו, מיסטער כיריג, איך בין געקומען הערן עפּעס נייעס 
פון אייך, 
אָרֹץ: ניעס? איר הערט דאָך, אָט די לאַנדספרוי װאָס איז ערשט 
אַװעק, זי האָט מיר געבראַכט איר טאָכטער'ס נדן. פרעג איך זי, פאַרװאָס 
ניט אין באַנק! בין איך דען מער בטוח פון דער באַנק! זאָגט זי מיר: 

ביי אייך איז זיכער, און מען דאַרף נישט שטיין און שטופּן זיך און ריידן 
ענגליש", כאַ, כאַ, כאַ. 


סעמקע: דערלעבט, האַ ? מיסטער כיריג? און מען קומט נאָך צו 
אייך נאָך עצות אויך, 

אָרעץ : װאָס הייסט ? מען קומט, װי צו אַ גוטן אידן. אויף נאמנות 
איך האָב גאָרניט געוואוסט, אַז איך בין אַזאַ חכם, און אַז איך האָב אַזופיל 
נאַרישע לאַנדספרױיען. גיב זיי עצות וועגן דאָקטוירים, שידוכים, קינדער, 
געשעפטן, איך ווייס ? וועגן װאָס ניט ? 


סעמקע : אוודאי, אַז מע האָט די מטבע איז אָלרײט אויף דער וועלט. 
זאָגט מיר נאָר, װאָס הערט זיך וועגן יענער געשיכטע ? װעט איר מאַכן מיט 
מיר געשעפט ? 


אָרע : פאַר זעכציק טויזנט, און דאָס איז אייך. ביי אַן אַנדערן װאָלט 
איך געבעטן מער. האָט איר געזען די הייזער? צאַצקעס, קאַרטינקעס. איר 
הערט, מיסטער בלום, ווען איר נעמט צו ביי מיר די הייזער היינט, וועט אייך 
קאָסטן מיט פינף טויזנט דאָלער ווייניקער וי מאָרגן, און מאָרגן מיט אפשר 
צען טויזנט דאָלער וייניקער איידער איבערמאָרגן. (טוט אים אַ כאָפּ ביים 
אַקס?) קוקט, פון דאַנען זעט מען אַרױס דעם גאַנצן בלאָק הייזער. (פירט 
אים צו צו אַ פענצטער און וױיזט אים מיט דער האַנט) קוקט, איר קוקט 
נאָר אָן, פאַר:עסט ניט, אַז דאָס איז פּענסילווייניע עוועניו. זעט, זעט, סאַראַ 
קאַרטינקעס, הייזער האַ ? פּאַלאַצן! און איך פרעג אייך, װי קומט דאָס צו 
מיר ? ס'איז דאָך מיין פּלאַן 

סעמקע : מיר אין בראָנזװיל זיינען אַלע געװאָרן גרויסע אַרכיטעק- 
טאָרס. -- אפשר פינף און פופציק, מיסטער כיריג? 

אָרץ: קיין פינף סענט לאָז איך ניט אַרונטער, זעכציק ! 

סעמקע: צוגעקלאַפּט ! איך שיק אייך נאָך אַרױס היינט דעם טשעק. 

פרומע : אָרע, דאָ איז מען פריער געווען פון דער תלמוד תורה, דו 
ווייסט, מיין זון? 

אָרץ: איך וייס, זייט איך בין געװאָרן פּרעזידענט פון דער תלמוד 
תורה, טוט מען דאָרטן אָן מיר קיין זאַך ניט. מ'איז היינט צו מיר געקומען 
פרעגן, צי מען זאָל דאָרטן אָנשטעלן אַ נייעם לערער, װאָס זאָל לערנען מיט 
די קינדער.. . װי הייסט דאָס ? אוי, וי הייסט דאָס ? אויפן שפּיץ צונג ליגט 
דאָס מיר, יאָ, יאָ. עברית, דאַכט זיך אַזױ. װאָס ווילן זיי האָבן פון מיינט 
יאָרן 1 (כמעט פּאַרצווייפלט) װאָס ווייס איך דערפון ! האָבן מיך געמאַכט פאַר 
אַ פּרעזידענט און איך דאַרף זיצן, ווען מען פאַרהערט די קינדער, און מישן 
זיך אין אַזױנע זאַכן, װאָס איך קוק אין דעם וי אַ האָן אין בני אדם. עס איז 
דאָך אַ בזיון, װוי קום איך צו זיין אַ פּרעזידענט פון אַ תלמוד תורה ? 

פרומע: (מישט זיך אַריין) אָרע, דו רעדסט שוין װוידער נאַרישקײטן ? 
װאָס איז, פאַרװאָס זאָלסטו ניט האָבן אַביסעלע כבוד ? װייניק צדקה גיסטו? 
װייניק העלפסטו אויס מענטשן ? דו האָסט גענוג צרות געהאַט אויף דיין לעבן, 
מעגסטו איצטער האָבן אַ ביסעלע נחת. 


דעו גאָלדעגער שטראָם 51 


אָרץ: װאָס פאַראַ נחת, מאַמע ? איך האַלט דאָך דאָס פאַר אַ בזיון. װאָס 
פאַראַ מחותן, בין איך, אַזאַ עם הארץ, מיט קדושה, מיט תורה 1 אָט למשל, 
מאַמע, אַ רב צו זיין איז דאָך אַװודאי אַ כבוד. נו מאָל זיך אויס, אַז מען מאַכט 
מיך פאַר אַ רב און מען קומט צו מיר, אַז איך זאָל פּסק'ענען שאלות. װאָלט 
דאָס ניט געווען אַ בזיון, מאַמע, האַ ? אָט אַזאַ בזיון איז, ווען איך בין פּרעזידענט 
פון תלמוד תורה. מאַמע, איך זאָג דיר נאָכאַמאָל, איכ'ל זיך קריגן מיט זיי, 
אַז איך זאָל ווערן אויס פּרעזידענט. נאַט אייך געלט, וויפיל איר ווילט, איכ'יל 
חלילה די תלמוד תורה ניט לאָזן פאַלן, אָבער אַזאַ עם הארץ וי איך, וויל 
ניט זיין קיין פּרעזידענט, 

סעמקע : אַפּנים קיין גרויסער למדן זייט איר ניט, מיסטער כיריג ? 

אָרץ: (טוט אַ זיפץ) פון װאַנען! אַ פּריץ האָט פאַרלאָרן, װאָס! ביז 
צוועלף יאָר האָב איך געלערנט אין אַ חדר און דערנאָך עט... איי,. מיסטער 
בלום, איר הערט, ווען איך בין איצטער אַ שטיקל למדן, כאָטש ווי מיין איידעם 
פּיניע, איי איי איי, איצטער, ווען גאָט האָט מיר געהאָלפן, װאָלט איך געלערנט 
יומם ולילה, װאָלט אַכטונג געגעבן, אַז אין דער תלמוד תורה זאָל מען ריכטיק 
לערנען. אַזױ, אָבער בין איך אין דעם אַ בלינדער. מען זאָגט מיר לערנען 
עברית, קומט דאָס אוֹיס ביי מיר פּידרעך. 

סעמקע: װאָס מיינט דאָס, מיסטער כיריג ? 

אַרע: איך מיין, איר פאַרשטייט, אַזױ לערנט מען געוויינלעך וידבר -- 
האָט גערעדט, ווילן יענע לערנען וידבר, איז וידבר. קומט דאָס אויס פאַר מיר 
פּיידרעך. און אפשר זיינען זיי גערעכט? װאָס ווייס איך ? זיי זיינען דאָך די 
למדנים און איך בין דאָך דער עם הארץ. מילא, פאַרפאַלן. װועט איר טרינקען 
טיי, מיסטער בלום ? מאַמע, זי זיך מטריח און הייס אַרײנטראָגן אַ פּאָר גלעזער 
טיי אַהער, 

פרומע: (הויבט זיך אויף) מיט װאַרעניעס ? 


אָרץ: דערלאַנג װאַרעניעס אויך. 

פרומע : אַ דאַנק גאָט, אין שטוב ביי אונדז קריגט מען היינט פון פויגל- 
מילך. (אָפּ) 

סעמקע: װאָס הערט זיך מיט אייער ענין, מיסטער כיריג, איך מיין 
מיט דעם ריכטיקן ענין? 

אָרע: רייטשל, דאַרף דאָ באַלד זיין. איכ'ל היינט מאַכן אַ סוף. איך וועל 
זי זאָגן, אַז איך גיי מיט איר חתונה האָבן. 

סעמקע: לאַכט) אוי װעט דאָ היינט זיין פריילעך, ווען זיי װועלן זיך 
דערוויסן, אַז איר זייט דאָס דער אַלטער, רייכער אַלמן, װאָס גייט מיט איר 
חתונה האָבן, 

אָרע: איך האָב ביי זיך אָפּגעמאַכט, אַז איינמאָל פאַר אַלעמאָל, היינט 
מוז איך מאַכן אַ סוף, לענגער װאַרטן איז קיין שכל ניט. 

סעמקע : לאַכט) און קיין כוחות, זיינען טאַקע אויך ניטאָ, אמת, מיסטער 
כיריג ? 

אָרץ: איי, איר זייט אַ שייגעץ. (פויזע) יאָ, מיסטער בלום, איך פאַרגעס 
אַלץ ביי אייך צו פרעגן. .. פאַרואָס איז רייטשל מיט אייך אַזױ לאַנג ברוגז 
געווען? 

סעמקע : כ'וייס, פאַר אַ ליטל נאַטינג. אָה, מיט איר דאַרף מען וויסן 
וי צו ריידן, 

אָרץ: יאָ, יאָ, זי איז אַ האָנאָראָװע. באַלד-װאָס ברוגז'ט זי זיך. אָבער 
אַ טייער קינד. װאָס זי טוט אַמאָל אַ שטיף ? פאַרװאָס ניט ! אַ יונגע ציגעלצ 
פּאַבריקעװעט אַמאָל. נישקשה, ווען מיין מאַמע וועט זי בעסער דערקענען, וועט 
זי זי אויך האָלט האָבן, 

סעמקע: איר זעט אָבער, מיסטער כיריג, וי איך האָב געהאַלטן דעם 
סוד 1 איר האָט מיר דעמאָלט דערציילט וועגן דעם און מיך געבעטן, איך זאָל 
שווייגן, איז שאַ! װאָס אַרט אייך, זי װעט אייך זיין אַ טייער ווייב. איכ'ל מיט 
איר אויך נאָך אַ שמועס טאָן וועגן דעם, פאַרלאָזט זיך אויף מיסטער סעם בלום, 

(פרומע מיט די וואַרעניעס, הינטער איר אַ דינסט מיט צוױי גלעזער טי 

פרומע : אַן אומגליק און גאָר. מען דאַרף האָבן צװאַנציק אויגן צו די 
דינסטן. איין דינסט איז געווען װײיניק, נאָך צוויי אַריינגענומען! װער האָט 
דאָס אַזויפיל כוח אויף זיי אַכטונג צו געבן 1 רבונו של עולם, זיי מאַכן דאָך 
חרוב די שטוב, 

אָרעץ : װאָס שוין ווידער ? 

פרומע : טאָפּטשען מיט די פיס אויף די קאַרפּעטס. קאָסטן אַזופיל געלט. 

אָרע: נו אַ דאגה דיר אַ גרויסע, 


פרומע : װאָס הייסט אַ דאגה 1 און, אַז עס װעט ליגן גאָלד אויף דר'ערד, 
דאַרף מען אויף דעם אויך טרעטן? אוי, מיין זון, ווען איך זאָל ניט אַכטונג 
געבן מיט מיינע אַלטע אויגן, וועלן אפילן קורח'ס אוצרות דיר ניט סטייען. 
וואו וועסטו טרינקען דעם טיי? 

| אַרע: אין דעם צוייטן רום. קומט, מיסטער בלום. (אַלע אָפּ, לינקס. 
פרומע קערט זיך צוריק, זעצט זיך ווידער אויף איר פריערדיקן אָרט מיט דעם 
זאָק. די דינסט גײט דורך דאָס צימער און אָפּ רעכטס, מען קלינגט) 

פרומע: (שרייט) ביילקע, עפן נאָר דאָרטן די טיר, מען האָט געקלונגען. 
(צו זיך) מסתמא עטעלע'ס חתן, דער דאָקטאָר, 

(רייטשל אָנגעטאָן מיט שיק און צטל מיט איר. אין די הענט האַלט 
רייטשל אַ שאַכטל קאָנפעקטף 

רייטשל: העלאָו, פרומע, 

פרומץ: אונטערן נאָז) אָה, סקאָצל קומט, 

רייטשל : (גייט צו צו איר) אַ שטיקעלע קענדי, פרומע! 

פרומע: כ'וויל ניט. מוחל. 

רייטשל: נא, נעמט און זייט ניט ברוגז. (שפּאַרט איר אַריין אַ צוקערקע 
אין מוי?) 

פרומע : טפו, עפּעס אַ זיס-חלשות, 


פיז האר קיאור = דיי ריעז הוקאג. ץייר יז 

רייטשל: אוי, פרומע, איר זייט גאָרניט קיין מבינ'טע אויף גוטער 
סחורה, 

פרומע : דערפאַר בין איך אַ מבינ'טע אויף אַזאַ גוטער סחורה װווי דו 
ביסט, 

רייטשל: געװאַלט, פרומע, פאַרװאָס האָט איר מיך איצטער פיינט ז 
איך בין שוין ביי אייך ניט מער אייער באָרדערקע, איך נוץ שוין ניט מער אייער 
צוקער, איך נוץ שוין ניט מער אָפּ אייער בעט, איך טאַנץ ניט מער אויף אייע+ 
פּאָדלאָגע, און איך פאַרשריי אייך, דאכט זיך מיר, ניט מער אייער קאָפּ, פאַר- 
װאָס האָט איר מיך איצט פיינט ? 

פרומע : איך האָב דיך ניט פיינט. ער זאָגט דיר, אז איך האָב דיך 
פיינט 1 אַבי דו ביזט פון דער ווייטנס און ניט דאָ ביי מיר אין שטוב, האָב איך 
דיך ניט פיינט, 

רייטשל: מילא, אַבי עמיצער אַנדערש האָט מיך ליב. וי געפעלט דיר 
מיין נייע קלייד, עטל. (דרייט זיך פאַר איר) 

עמל: ביוטיפול. ווידער דער חתן? 

רייטשל: װער דען? איך אליין װעל באַצאָלן צוויי הונדערט דאָלער 
פאַר אַ קלייד ? 

פרומע : ער מוז דאָרט זיין אָדער אַ משוגענער, אָדער אַ הולטאַי, 
דיין חתן, 

רייטשל: אַזױ מיינט איר? 

פרומע : און אוב ער איז דאָרטן אַ קלאָרער מענטש, האָב איך אויף 
אים גריילעך רחמנות. 

עטל: באָבע, איך האָב דיך געבעטן זאָלסט זיך מיט איר ניט קריגן 
ווען זי קומט צו מיר, 

רייטשל: אַ דאגה דיר עטל, זאָל זי, 

פרומע : װאָס איז 1 װאָס איז ? דו מיינסט ווייל זי האָט געקראָגן אַ רייכן 
אלמן פאַר אַ חתן, דערפאַר מוזן מיר זיך היטן פאַר אַ װאָרט מיט איר! 

רייטשל : איר פאַרגינט מיר ניט מיין רייכן חתן, פרומע, האַ? 

פרומע: איך פאַרגין דיר ניט ! אַ דאַנק גאָט װאָס איך אַליין דאַרף מיט 
דיר ניט חתונה האָבן, 

עטל: קום, רייטשל, אַריין אין פראָנט רום, 

פרומע: (טוט זיך אַ כאַפּ) גייט ניט אַהין. איר װעט מיר טאָפּטשען 
אויפן קאַרפּעט. איך גיי אַװעק פון דאַנען. איכ'ל אייך מער ניט שטערן, אַבי 
טאָפּטשעט ניט אויפן קאַרפּעט. (הויבט זיך אויף און ברומט פאַר זיך אַרױס) 
פאַרװאָס האָב איך זי אַזױ פיינט ? (אָפּ רעכטס) 

רייטשל: (קוקט איר נאָך) ווען זי װאָלט געוואוסט ווער מיין חתן איז, 
װאָלט זי שוין אַזאַ מויל ניט געעפנט אויף מיר, 

עמל: פאַרװאָס ברענגסטו ניט אַמאָל דיין חתן אַהער ? 

רייטשל: אָט, נאָך אונדזער חתונה. דו ועסט אים שוין זען. איר וועט 
שוין אַלע אים קענען. (צעלאַכט זיך. גייט צו צום פענצטער רעכטס און קוקט 

אַרױס, דערנאָך פלוצים) זע נאָר עטל, (טוט אַן עפן אויף דאָס פענצטער און 
שפּאַרט אַרױס דעם קאָפּ) 

עטל: (צגעגאַנגען) װאָס איז דאָרט! 

רייטשל : זע נאָר דעם שיין, ווייס הינטעלע. (הויבט אָן פייפן) 

עטל: מיין דאָקטאָר האָט מיר צוגעזאָגט, אויך צו קריגן אַ שיין, ווייס 
הינטעלע. 

רייטשל : (מאַכט צו דאָס פענצטער) איכ'ל זיך אויך קריגן אַזאַ הינ- 
טעלע. 

עטל: דיין חתן איז דען אַ ציוויליזירטער מענטשז 

רייטשל: איכ'ל אים שוין ציוויליזירן. 

(סעמקע, פון לינקס) 

סעמקע: העלאָו, רייטשל, 

רייטשל : (דערזעט אים, ווערט זי צעמישט -- מיט אַ טאָן וי ברוגז) 
העלאָו. (קערט אָפּ דעם קאָפּ) 

סעמקע: (צו עטלען) עטל, פּליז, קאָנט איר מיר געבן אַ גלאָז װאַסער! 

עטל: שר. (אָפּ 

רייטשל : (רעדט שנעל) איר האָט מיר צוגעזאָגט ניט צו קומען מער 
אַהער. 

סעמקע : נאָך אייער חתונה האָב איך געמיינט. 

רייטשל : נאָך מיין חתונה... (טוט אַ זיפץ) ווען איר װאָלט געוואוסט 
מיט װאָס פאַראַ האַרצן... מיסטער בלום, נאָך איצטער, זאָגט נאָר איין 
װאָרט און אויס חתונה.. . איך האָב אים ניט ליב, איר הערט, איך קען אים 
ניט אויסשטיין, מיט אים גיי איך זיך פאַרסמן. איר קענט מיך ראַטעװען. 
זאָגט נאָר איין װאָרט, 

סעמקע: רייטשל, דאָראָגאַיאַ מאַיאַ, גלויב מיר, וי זאָגט דער פּאָצט 
נעקראַסאָו1.., 

רייטשל : הערט אויף מיט אייערע פּאָעטן, איר האָט מיך משוגע 
געמאַכט מיט אייערע פּאָעטן. 

פעמקע: גלויב מיר, אַז איך ליב דיך ניט װייניקער װי דו מיך, אַז 
איך לייד אפשר נאָך מער װי דו, אָבער װאָס זאָל איך טאָן, אַז מיינע.װויל זיך 
דאָך נישט גטן!! אַזױ איז שוין אונדזער ביידנס ביטערער שיקזאַל. מער 
וי טראַכטן פון מיין שיינער געטין טאָר איך ניט. 

רייטשל : איר רעדט נאָר שיינע װערטער. דעמאָלט, אין יענעם 
אויפדערנאַכט, האָט איר מיר אויך דעם קאָפּ פאַרדרייט, מיך פאַראומגליקט 
מיט אייערע זיסע רייד, 

סעמקע: שאַ! ביזסטו משוגע, אָרע איז אין יענעם רום! 

רייטשל : טאָ האָט רחמנות, מיידט מיך אויס, איר צעמישט מיר דעם 
מוח ווען איך דערזע אייך. איך ווייס דאַן ניט װאָס איך רייד און װאָס איך טו. 

סעמקע : װעל, רייטשל, איך האָב דיר שוין נעכטן געזאָגט, מען מוז 
ליידן וי בראָװוע מענטשן. מיר װועלן פאָרבלייבן פריינט, דער בעסטער פריינט 

דיינער װעל איך זיין. אייביק, אײיביק װעל איך זיין גרייט דיר צו העלפן, דו 
וועסט הײראַטן, מיסטער כיריג'ן. קיין בעסערער שידוך קען גאָרניט זיין 
פאַר דיר, 

רייטשל: קיין בעסערער שידוך קען גאָרניט זיין פאַר מיר וי אָטאָ 
דער, האַ ? אָלרײט. (מיט גאַל) נו אַװדאי, קיין אנשטענדיק מיידל בין איך 
דאָך שוין מער ניט. און יענער איז רייך, און מיר װעט ביי אים זיין גוט. 
אָבער איך װעל אים ליבן אויך, איר הערט, יאָ יאָ, אייך אויף צולהכעיס, 
װעל איך אים ליבן. איך האָב אים שוין איצטער ליב, גזלן! 

סעמקע: שאַ. שאַ, עטל קומט! 

(עטל קומט, מיטן גלאָז װאַסער, סעמקע נעמט דאָס װאַסער) טענקיו. 
(אויסגעטרונקען) (צו רייטשלען) װעלן מיר זיך נאָך זען! 

רייטשל: אפשר אויף יענער וועלט, דאָ ניט, 

סעמקעץ: װעל איך דאַן, הייסט דאָס, האָבן דעם ריכטיקן גן עדן 
אויף יענער ועלט. (רייטשל קערט אָפּ פון אים דעם קאָפּ) גודביי! (אָפ) 

עטל: ד'האָסט זיך מיט אים װוידער צעקריגט! 

רייטשל: איך האָב אים אין דר'ערד, דעם שאַרלאַטאַן ! 

(פרומע קומט אַריין פון רעכטס) 

פרומע: (צוגעגאַנגען צו דער טיר און רופט) ווילסט נאָך אַ גלאָז טיי, 
אָרץע? 

(אָרע קומט אַרױס) 

אָרץ : ניין, מאַמע, (דערזעט רייטשלען) רייטשל! מאַמע, פאַרװאָס 
בעטסטו ניט רייטשלען זיך זעצן? 

פרומע: זי זעצט זיך ניט געבעטענערהייט, דו קענסט זי ניט? 

אָרץ: (לױיפט צו צו איר) מאַמע, אוי וי איז מיר, װי רעדסטו! 
ביי מענטשן רעדט מען ניט אַזױ, (שטיל) זאָג איר, איי בעג פּאַרדען. 

פרומע: װאָס נאָך זאָל איך איר זאָגן ! 

אָרע : מאַמע, איך בעט דיך, זאָג איר איי בעג פּאַרדען, טו מיר די 
טובה, 
פרומעץ: נו, שאַ, שאַ, ס'געהערט גאָר, אַ נייעס גאָר, יוצא זיין פאַר 
רייטשקען אויך. (צו רייטשלען) רייטשל, אַי בעג... וי זאָגסטו, אָרֹצו 

אָרץ: (שטיל) פּאַרדען. 

פרומע : נו זאָל זיין אַזױ וי דוֹ זאָגסט, פּאַרדען, פּאַרדען, שוין גוטז 
צופרידן ? 

אָרע: (צו רייטשלען) זי האָט חלילה קיין שלעכטס ניט געמיינט. 

רייטשל : אָ. נעווער מיינד. 

עטל: (גײט צו צו אָרע'ן און מאַכט צו אם שטיל) פּאַפּאַ 

אָרעץ: װאָס, מיין קינד? (קוקט אויף איר מיט ליבע) 

עִפֿל: (שטיל) דו דאַרפסט זאָגן איי בעג יאָר פּאַרדען ניט איי בעג, 
דער דאָקטאָר האָט נעכטן געלאָכט, 

אָרץ: און װי זאָג איך 1 אַהאַ, איך ווייס שוין, דו זאָגסט איי בעג 
פּאַרדען ? (חזרט איין) איי בעג פּאַרדען, איי בעג פּארדען. גוט. איכ'ל שוין 
געדענקען. (לאַכט) איכ'ל זיך שוין אויסלערנען ריידן װי עס באַדאַרף צו 
זיין. הלוואי װאָלט איך זיך אַזױ אויסגעלערנט צו לערנען אַ פּרק משניות. 
(צו פרומע'ן) מאַמע, איך האָב צו דיר אַ בקשה. זיי אַזױ גוט טו אַ רוף אַהער 
שרה'קען און פּיניע'ץ. (חזרט וידער) אַי בעג פּאַרדען אַי בעג פּאַרדעף 
אי בעג פּאַרדען. (רייטשל און עטל שטיען און ריידן שטיל צוישץ זיך) 

פרומעץ: שרהען און פּיניע'ן רופן 1 װאָס עפּעס מיטאַמאָל ? דו ווילסט 
דאָך ניט, אַז דער יונגאַטש פּיניע זאָל אַהער גיין צו דיר, 

אָרעץ : ער איז טאַקע אַ יונגאַטש. אָבער אַן אייגענער. מיט אַן איי- 
גענער מכה, מאַמע, מוז מען זיך קראַצן. 


פרומע : גוט, מיין זון, איך גיי, 


אָרע: האָב קיין פאַריבל ניט, מאַמע, װאָס איך בין דיך מטריח. איך 
דאַרף זיי האָבן וועגן אַ זייער נויטיקן ענין, 

פרומע: (הויבט זיך אויף) אָט, איך גיי. (וױל גיין) 

אָרץ: (מיט התפעלות) מאַמע, כ'האָב גאָר פאַרגעסן דיר צו דערציילן, 
איך גיי דאָך באַלד בויען אַ נייע תלמוד תורה, און אונדזער רב, דעם יאַנאָ- 
וויצער (גייט צו צו איר און זאָגט איר שטיל) האָב איך געהייסן אויסגע- 
פינען ווער ביי אונדז דאָרט אין שטעטל איז אַן אָרימע כלה. איך וויל יענער 
צושיקן אויפן נדן, אַז גאָט האָט מיר געהאָלפן און אונדזער עטעלע האָט 
אַזאַ חתן, מעג אַן אָרימע כלה פון אונדזער שטעטל אויך חתונה האָבן, 

פרומע: (מיט פרייז) אוי גאָטעניו, איך דאַנק דיר פאַר אָט דעם נחת. 
(הויבט אויף ביידע הענט און אָפ) 

אָרע: צו רייטשלע) וען גאָט האָט מיר געהאָלפן, װיל איך עפּעס 
אויפטאָן פאַר אַנדערע אויך. 

רייטשל : קיין עולה ניט. אַ מענטש דאַרף זיך פירן לייטיש. 

אָרֹע: כוייס, דאַכט זיך איך טו װאָס איך קען. קיין נדבה זאָג איך 
קיינמאָל ניט אָפּ. חברה גמילות חסדים, חברה תהלים, די תלמוד תורה, אַלט 
קריגן ביי מיר, און װאָס עס איז שייך לעבן אַזױ אויף אַ לייטישן אופן, האָב 
איך אַ הויז, די שענסטע, אַ קאַראָט מיט פערד, אַ דאָקטאָר אַ חתן פאַר מייו 
עטלען און דאָ האָב איך זיך איינגעפיקסט טייערע שאַפעס מיט ביכער. אַלע 
האָבן זיך דאָס איצט איינגעפיקסט אין זייערע הייזער, האָב איך זיך דאָס 
אויך ביי זיך אין דער הויז. טייערע ביכער. קאָסטן אַ שיינע מטבע. (שטיל) 
און אַלץ צוליב דיר. מחמת כ'האָב געװאָלט, אַז ווען דו װעסט מיט מזל 
חתונה האָבן, זאָלסטו געפינען ביי מיר אַלץ ריכטיק וי ביי לייטן (גייט אַרין 
אין צימער אין הינטערגרונט און שלעפט אַרױס אַ דיקן בוך פון שאַפע) זע 
נאָר ביכער, וי זיי זיינען איינגעבונדן. לעדער מיט גאָלדענע אותיות. דאָס 
איז... דאָס איז... (צו עטלען, וועלכע זיצט איצט לעבן דער פּיאַנאָ) עטעלע, 
וי הייסט דאָס בוך מיט די גאָלדענע אותיות װאָס דיין דאָקטאָר לויבט 
אים אַזױ? 


: 

עטל: שעקספּיר, פּאַפּאַ. 

אָרע: אאָ, יאָ. שעקמיר. דער דאָקטאָר זאָגט אַז גאָר פּלאי פּלאים. זע 
נאָר אַ סחורה. 

רייטשל: איר האַלט דעם בוך פאַרקערט. 

אָרץ: (דרייט אים איבער) איי בעג פּאָרדאָן. אָבער זע נאָר אַ סחורהת 
שעקמיר, גאָלדענע אותיות. ריכטיקע לעדער און װי שווער. (װועגט אױף 
דער האַנט) צען פונט איין בוך. מסתמא װערט דאָס געלט. איך ווייס, אַז דער 
דאָקטאָר זאָגט, ער ווייס דאָך מסתמא. אין דעם פאַרלאָז איך זיך אינגאַנצן 
אויף דעם דאָקטאָר. װאָס ווייס איך וועגן אָטאָ דעם אָ? (שטעלט אַרין דעם 
בוך צוריק אין שאַנק) 

רייטשל : נאַ, מ'דאַרף גיין, 

אָרע: (טוט זיך אַ כאַפּ) האַ ? גיין ? װאַרט. (ווינקט צו איר מיט די אויגן 
זי זאָל בלייבן. גייט צו צו עטלען און טוט זי אַ קוש) קינדעלע, דיין דאָקטאָר 
קומט באַלד. האָסט זיך געדאַרפט עפּעס אַ פּוץ טאָן. ביי לייטן טוט זיך אַ כלה 
אָן, אַז עס בלישטשעט און פינקלט פון איר, אָט קוק אָן רייטשלען, זעסט, 
קיין עין הרע ניט, בלישטשעט װי אַלע זיבן זונען 

עטל: (הױבט זיך אױף פון דער פּיאַנא) איך גיי, איכ'ל אָנטאָן די 
ווייסע דרעס, 

אָרץ: און די ווייסע שיך אויך, מיין קינד, אַ דאָקטאָר'ס אַ כלה, מוז 
זיך אָנטאָן, װי עס פּאַסט פאַר אַ דאָקטאָרשע, 

עטל: גודביי, רייטשל, 

רייטשל: גודביי, עטל. (צו אָרע'ן) אַ ליב מיידעלע. 

אָרץ: אַלץ הייסט, אַ ליב. דאָס אויג פון קאָפּ איז זי ביי מיר, 

רייטשל : דאָס אויג פון קאָפּ! איר האָט דאָך געזאָגט, אַז דאָס אויג 
פון קאָפּ איז ביי אייך אַן אַנדערע. 

אָרץ: (גלעט זיך די באָרך) דאָס הייסט... אַי בעג פּאַרדען.. איינע 
איז זי, און דאָס צווייטע ביזטו, גנב! (קוקט זיך אום אױף אַלע זייטן, און 
שלעפט אַרױס פון קעשענע אַ שאַכט?) אָט, פאַרניץ געזונטינקערהייט. (גיט 
איר) 

רייטשל: (עפנט דאָס שאַכטל) אויררינגען! אַ דאַנק, 

אָרע: אַכט הונדערט באַצאָלט. טאַקע די װאָס דן האָסט געװאָלט. 

רייטש?: נאָכאַמאָל אַ דאַנק, 

אָרץ: װאָס דאַנקסטו מיר, נאַרעלע, דאָס איז דאָך אַ מתנה פון דיין 
חתן. איך האָף, אַז דיר װעט ניט פאַרדריסן, אַז דו װועסט חתונה האָבן מיט 
מיר. 

רייטשל : פאַרװאָס זאָל מיך עפּעס פאַרדריסן ? 

אָרע : כ'מיין דאָך. װי אַ בת מלכה װעסטו ביי מיר לעבן. פון פייגל 
מילך װעט דיר ביי מיר ניט פעלן. װאָרום דו ווייסט דאָך דעם אמת, רייטשע- 
לע, װי דו ביזט מיר איינגעבאַקן אין האַרצן, 


לעאָן קאָברין 


רייטשל : איך האָב אייך אויך ליב. װאָס איר זייט אַביסל עלטער 
איז ביי מיר קיין חסרון ניט. עלטערער וויין, זאָגט מען, איז געשמאַקער, 

אָרע: װאָס! עלטער ז לאך זיך אויס פון דעם. איך האָב דאַנקען גאָט 
כוח װי צען יונגע און, װידער, איכ'ל דיר זאָגן דעם אמת, רייטשל, מיט 
דיר קען איך דאָך רעדן אָפן, דו ביזט שוין כמעט מיין אייגענע ווייב, (גייט 
איבערן צימער און גלעט זיך די באָרד) 

רייטשל: רעדט, רעדט, שעמט זיך ניט. 


אָרע: איך מין דאָך, װאָס איז דאָ װאָס צו שעמען זיך פאַר דיך ! 
ול זאָגן, שעמט זיך דאָך און הױבט אָן צו הוסטן 


רייטשל: נו, װאָס האָסטו מיר געװאָלט זאָגן! 


אָרץ: האַ?! אפשר ?! כ'וייס, א .. . אפשר, אפשר, אפשר, ביזטו נאָך צו 
יונג, אַז איך זאָל מיט דיר ריידן דערפון. אָבער... כ'מיין, מיינע איז געווען 


אַזױ קראַנק, אַז, אַז .. . קורץ, רייטשל, איך בין מער בחור פון אַלע יונגע 
בחורים.., 


רייטשל: שעמען, שעמט איר זיך נאָך מער וי אַ יונגער בחור, כמעט 
וי אַ יונג נאַריש מיידל. 


אָרע: איך שעם זיך 1 װאָס הייסט, איך שעם זיך! גאָרנישט, כ'בין 
דאָך ניט עפּעס אַ יונגאַטש. אַ איד, װי זאָגט מען, ניט קיין הולטאַי, חלילה, 
ניט קיין מיסטער בלום, חלילה... (גייט צו צו איר) רייטשל, דו מיינסט, 
אַז ווען איך װאָלט װעלן, װאָלט איך ניט געקענט מאַכן אָט די אַלע תנועות 
פון די היינטיקע יונגע שקצים! (טוט זי אַ גלעט) אַזױ, אַ געזונט דיר אין 
האַרצן. פריער, ווען דו ביזט געווען מיין באָרדערקע האָט זיך מיר אפילו ניט 
געחלומט, אַז דו, אַזאַ מויד קיין עין הרע ניט, וועסט אַמאָל זיין. . . מיין כלה, 
וי שיין דו ביזט, אוי געװאַלד, אַז איך האָב גאָר קיין לשון ניט. רייטשעלט, 
אוי ! אוי ! אוי ! אוי! (טוט זי אַ קוע) 

רייטשל : (רוקט זיך אָפּ פון אים) אוי, אייער באָרד מאַכט פון מיין 
פּנים אַ תל. פאַרװאָס זעט איר ניט צו טאָן עפּעס. 


אָרץ: װאָס פאַלט דיר איין, נאַרעניו ? ווען איך האָב געפּעדלט און 
די לאָופערס האָבן מיך מיט שטיינער פאַרװאָרפן און געשריען אוויסקערס" 
האָב איך מיין באָרד ניט געטשעפּעט. אַ פּשיטא, איצטער, אַז גאָט האָט מיר 
געהאָלפן, און איך דאַרף ניט מורא האָבן פאַר קיין לאָופערס, און איך בין נאָך 
אַ פּרעזידענט פון אַ תלמוד תורה אויך, 

רייטשל : מילא, ווען אייך איז דאָס ליב, איז מיר ניחא. 

אָרֹעץ: באַלד װועלן זי אַלע וויסן, אַז מיר גייען חתונה האָבן. אוי רייטשל, 
מיר איז אויפן האַרצן אַזױי שמחת תורה'דיק. איך בין פאַרשכורט וו פון 
גוטן וויין. גאָטעניו, בין איך טאַקע דאָס יענער אָרע צי אַן אַנדערער אָרע ? 
יענער האָט דאָך אפילו קיינמאָל ניט געחלומט פון אַזאַ עולם הזה. רייטשל, 
זאָג, װאָס אַזױנס זאָל איך טאָן דו זאָלסט זיין צופרידן ? 

(מען קלינגט) 

רייטשל: עמיצער קומט אַהער. אפשר זיינען דאָס אייערע, איכ'ל אריין- 
גיין אין יענעם צימער. (אָפּ לינקס) 

(אברהם גוטמאַן קומט אַריין, שטאַרק אויסגעפראַנטעוועט, מיט גבורדיקער 
האַלטונג) 

נוטמאן: אַ גוטן. איך בין געווען ביי דיר אין אָפיס, אָרע, האָט דיין 
בוכהאַלטער מיר געזאָגט, אַז דו ביזט דאָ און האָסט שוין דעם טשעק פאַר מיר. 

אָרע: אאָ, יאָ, איך האָב אים. איך דאַרף אים נאָר אונטערשרייבן 
(נעמט אַרױס פון אונטערן בחזים אַ טשעק) צוועלף טויזנט דאָלער, האַ, אַברהם ? 

נוטמאַן: יאָ, צוועלף, 

(אָרע כאַפּט אַ פעדער פון אַ טישל דערביי, זעצט זיך אַוועק, פאַרקאַטשעט 
הויך דעם אַרבל און הויבט אָן צו פירן מיט דער פעדער איבערן טעזעק, רעדט 
דערביי לאַנגזאַם) 

אָרץ: אַזאַ פּאַסיקל, דאָ אַזאַ פּאַסיקל, און פאַרטשעפּעט אַהער מיטן 
קעפּל, און דאָ װוי אַ װאָוו, און װי אַ ח און װוי אַ קרומע קעפּל און נאָכאַמאָל 
פאַרטשעפּעט און נאָך דעם אַזאַ פּאַסיקל און דאָס ווערט אַראָן קיריג. (הויבט 
זיך אויף און ווישט אָפּ מיטן אַרבל דעם שטערן) נאָ! אַברהם, דו האָסט זיך 
שוין אויסגעלערנט אונטערצושרייבן דיינע טשעקס ? איך האָרעװוע נאָך אַלץ, 
ווען איך דאַרף אונטערשרייבן אַ טשעק. און דערביי מוז איך נאָך געדענקען די 
פּאַסיקלעך, מיט די עקעלעך און די קעפּעלעך, אָט אַזױ וי חיים עליע, מיין 
בוכהאַלטער, האָט מיך אויסגעלערנט. אַניט קען איך ניט אַרויסקריכן. 

גוטמאן : און איך פייף אויף דעם, אָרע. וי איך שרייב ניט אונטער מיינע 
טשעקס בין איך דער גרעסטער שרייבער. אַנו זאָל מיר ווייזן עמיצער מיטן 
בעסטן כתב, אַז ער זאָל געבן זיינעם אַ טשעק אויף פופציק טויזנט וי מיינער 
מיט די לאָפּאַטעס און קאָטשערעס -- אַ מכה ! 

אָרע: (קוקט אים אָן) אברהם, איי אברהם, איך קוק אויף דיר און איך 
וואונדער זיך, װאָס פון דיר איז געװאָרן זינט גאָט האָט דיר געהאָלפן, 

נוטמאַן: װאָס איז? 

אָרץ: אָט, געהאַט אַמאָל אַ באָרד, אויסגעזען עפּעס יידישלעך און היינט 
מיט די װאָנצעס, אָן אַ באָרד, עפּעס גאָרניט דער פריערדיקער אברהם גוטמאַן. 

גוטמאַן: װאָס איז ! דו בענקסט נאָך דעם פריערדיקן אברהם גוטמאַן ! 
איך בענק ניט נאָך דעם. אָרע, דו ביזט אַ שוטה. דו פאַרשטייסט ניט וי צו 
לעבן. לערן זיך פון מיר. טאַקע געגעבן צדקה, געהאָלפן אָרימעלײט, גע- 
דאַװונט אפילו יעדן טאָג, אָבער פון עולם הזה דאַרף מען אויך הנאה האָבן 
פריער, אַז מען איז געווען אָרימע לייט, נו, איז נו, האָט מען זיך געקענט 
עפּעס העלפן ? אָבער היינט, און עס איז דאָ אַזופיל צו זען און צו הערן, עס 
איז דאָ אַזויפיל הנאה צו האָבן. 

אָרץ: איי שווייג, דו ביזט געװאָרן אַזאַ הולטאַי וי אַלע אַנדערע. באַלד, 
באַלד, װוי מיסטער בלום. מען דערציילט זיך דאָ אָן, אַז עס איז סדום און עמורה 
אין בראָנזװיל. מע הולטאַעװעט, און מע... מע... אַז ס'איז דאָך גאָר מיאוס צו 


6 לעאָן קאָברין 


ריידן דערפון. און אפילו חיים זוסיע פּליך, זאָגט מען, האָט זיך געגט מיט 
זיין ווייב און חתונה געהאַט מיט זיין דינסט, 


גוטמאַן: (לאַכט) נו, מיינסטו, אַז ער איז אַ נאַר ? 

אָרע: פע, מיר געפעלט עס ניט. 

גוםמאַן: א, איך האָב דאָך פאַרגעס, דו ביזט דאָך פּרעזידענט פון 
דער תלמוד תורה, 

אָרע : איך װאָלט עס דיר אָפּגעגעבן. איך בין ניט גענאַרט. איך ווייס, 
אַז מיר קומט ניט אַזאַ כבוד. 
גוטמאן : ביזטו אַ בהמה, ביזטו אַ פערד, פאַרװאָס קומט דיר ניט אַזאַ 
כבוד! דיך קאָסט דאָס ניט קיין געלט, װאָס! 

אָרץ: (טוט זיך אַ גלעט די באָרד) אברהם גוטמאַן, נישט איך קען דיך 
פּאַרשטיין, נישט דו קענסט מיך פאַרשטיין, זאָלן מיר בעסער דערפון ניט ריידן, 
זאָג מיר בעסער, ווען שטעלסטו זיך בויען אויף סעינט מאַרקס עוועניו. 

גוטמאַן: די טעג. איך וויל פון דיר אַ טובה, אָרע. ביי אונדז אין שול 
דאַרף מען איצט אויסוויילן אַ נייעם גבאי. פאַרװאָס קומט שמואל עליע'ן צו 
זיין גבאי, פרעג איך דיך ? װאָס איז, ער גיט מער געלט אויף דער שול וי איך 
אָדער דו 1 פאַרװאָס זאָל ניט זיין גבאי דו אָדער איך ? 

אָרע : איך וויל קיין גבאי ניט זיין, מוחל. און אַזאַ איד װי דו טאָר אודאי 
קיין גבאי ניט זיין. שמואל עליע דאַרף בלייבן גבאי, ווייל ער איז אַ פרומער 
איד און אַ למדן. 

גוטמאַן : איי, ביזט אַ שוטה. (אָפ) 

(מען קלינגט וידער. אָרע צוגעגאנגען צום פענצטער) 

אָרע: אַהאַ, דאָקטאָר ! עטל װאַרט אויף אייך, 

(רייטשל אַרױסגעקומען פון לינקס) 

רייטשל : אייער דאָקטאָר קומט? 

אָרע : יאָ, איכ'ל גיין אָנזאָגן עטעלען. (אָפּ לינקס) 

רייטשל : (מיט גאַל) עטל אַ דאָקטאָר. און איך, די כלה פון --- נו! נו} 

(דאָקטאָר הודקין, אַ פראַנט, אין אַ העלן אנצוג, קומט אַרײן) 

הודקין: האו דו יו דו 


רייטשל : העלאָו, די דאָקטאָרשע, איך מיין עטל, איז ביי זיך אין רום. 

הודקין װי גייט עס אינען! מיס צ... 

רייטשל: ניט מיס ע... נאָר מיס קאַץ, מיס רייטשל קאַץ, 

הודקין : יאָ יאָ, מיס קאַץ, איך פאַרגעס אימער וי זי הייסן, 

רייטשל : אַזאַ שלעכטן זכרון האָט איר, דאָקטאָר? דערפאַר איז מיר אַ 
חידוש װאָס איר פאַרגעסט ניט צו ריידן דייטש, 

הודקין : ע, ע, זי ווילען מיך הייטע װוידער באַלײידיקן וי דאַן 1 

רייטשל: עס הויבט זיך גאָרניט אָן, פון מיינעטוועגן קענט איר אפילו 
ריידן טערקיש. 

הודקין : איכ'ל אייך זאָגן, מיס קאַץ, אַ דאָקטאָר מוז ריידן דייטש מיטן 
אומוויסנדן פאָלק, אַז ניט װעט מען פאַר אים קיין דרך ארץ ניט האָבן, אָבער 
מיט אייך קען איך ריידן מאַמע לשון. 

רייטשל : מיט מיר קאָנט איר אינגאַנצן ניט ריידן, 

(אָרע אַריין) 

אָרע: העלאָו דאָקטאָר. עטעלע בעט דעם פּאַני דאָקטאָר, ער זאָל צו 
איר אַרײנקומען אין רום, 

הודקין : זאָ 1 דאַן מוז מען צו איר גיין. (אָפּ לינקס) 

אָרע : אַ פיינער חתן, דער פּאַני דאָקטאָר. ווערט די צען טויזנט דאָלער, 
האַ ‏ און װוער װאָלט אַמאָל געזאָגט, אַז איך װעל האָבן אַן איידעם אַ דאָקטאָר 1 

רייטשל: (קוקט אַרױס דורכן פענצטער) אייער איידעם פּיניע גייט. 

אָרע: (טוט זיך אַ כאַפּ) פּיניע גייט, און וואו איז די מאַמע מיט שרה'קען? 
דאָס האָב איך זיי גערופן וועגן אונדזער ענין. גיי רייטשל אַריין אין יענעם רום 
און װאַרט דאָרטן, 

רייטשל: איר װעט זיך פאַר זיי ניט איבערשרעקן, ווען זיי װעלן זיך 
דערוויסן אַז איר זייט דאָס מיין חתן! 

אָרץ: האָב ניט מורא, איך האָב זיי גערופן, ווייל איך בין אַ איד ניט 
קיין הולטאַי און קינדער זיינען קינדער. אָבער דעות מיר זאָגן, דאָס ניט. 
גיי, גיי, פאַרלאָז זיך אויף מיר, 

(זע קלינגט) 

רייטשל: איך גיי. (טוט אים פּלוצים אַ קוש) כ'האָב אייך ליב, איר הערט 
(אָפּ לינקס) 

(אָרע בלייבט שטיין מיט באַגײיסטערטע אויגן לעבן דער טיר דורך וועל- 
כער זי איז אַרױס) 

(פּיניע אַריין) 

פּיניץ : העלאָו, שווער, די באָבע האָט מיר געזאָגט, אַז איר דאַרפט מיך 
זייער נויטיק האָבן, 

אָרץ: יע, איך יל זיך מיט דיר דורכריידן. איך האָף אָבער, אַז דו 
וועסט היינט ניט זיין קיין שייגעץ, זעץ זיך, 

פּיניע: (אַוועקגעזעצט) זיץ איך. (ואַרפט זיך אָפּ אין קרעסלע און ציט 
אויס די פיס) 

אָרץ: װאָס האָסטו אַזױ די פיס אויסגעצויגן, ווילסט מיר ווייזן דיינע 
שיינע שיך 1 אוי, פּיניע, פּיניע. אַ מענטש טראָגט שיך מיט צעקרימטע קנאַפל, 
מיר אויף צו להכעיס. אַזאַ שייגעץ, 

פּיניץ: זעט איר שווער, און איר זאָגט, אַז איך בין אַ שייגעץ. אין איין 
מינוט האָט איר באַלײידיקט אי מיך, אי מיינע פיס, אי מיינע שיך, און אַ שייגעץ 
בין איך. נו, זאָגט אַליין שווער, קען אַ פּעדלער האָבן גאַנצע שיך ? דער- 
מאָנט זיך נאָר אין װאָס פאַראַ שיך איר זייט אַרומגעגאַנגען בעת איר האָט 
געפּעדלט, 

אָרע: (שטרענג) פּיניע! 

פּיניץ: כ'מיין ניט חלילה אייך צו באַלײידיקן, שווער. נאָר אַז מען גייט 
אָרום אַ גאַנצן טאָג און מען קלאַפּט אין די טירן און שרייט : טייבלקלאָוטס, 
ליידי, אָנדערװעיר, הענדקערטשיפס, לוק עט מאַי גודס, נו, איר געדענקט 
דאָך, מוזן די שיך.י. 
= אַרע: פּיניע, דער דאָקטאָר איז דאָ, צאַפּ מיר ניט מיין בלוט, 

פּיניע: דער דאָקטאָר איז דאָ? (הויבט זיך אויף) איך דאַרף אים טאַקע 
האָבן. 

אָרע: װאָס דאַרפסטו אים ? 

פּיניץ: איך וויל אים פרעגן, װי שמעקט עס אים צו האָבן אַ שװאָגער 
אַ פּעדלער ? 

אַרעץ : איכ'ל דיך שיקן צו אַלדי שװאַרצע יאָר, דו פאַרשװאַרצסט מיר די 
אויגן! איך בעט זיך ביי דיר, פּעדל ניט, נעם צוויי טויזנט דאָלער און טו 
ביזנעס. און אַזאַ שייגעץ, איי בעג פּאַרדאָןיי. 

פּיניץ : כ'האָב דאָך אייך געזאָגט, שווער. 

אָרע ' (מיט געבעט) פּיניע, דו ביזט דאָך עפּעס ניט קיין פּראָסטאַק, 
ניט קיין פּשוטער פּאַרך, דו ביזט דאָך עפּעס אַ למדן מיט תורה, טו מיר אַ 

וויי טויזנט און פאַרשװאַרץ מיר ניט די אויגן. 

טובה, נעם צ א 

פּיניע: איי, שווער, זאָלט איר לעבן, הלמאי זאָלט איר זיך מיט מיר 
דינגען. עס איז אַ פּשוטער חשבון. שווער, ווען איר האָט געװאָלט האָבן א 
איידעם אַ דאָקטאָר, האָט איר אַװעקגעלײגט צען טויזנט מזומנים, דאַרף אייך 
לוינען אַװעקלײגן פינף טויזנט כדי ניט צו האָבן אַן איידעם אַ פּעדלער. דאַכט 
זיך אַ קלאָרער חשבון, שווער, ניט אַזױ? 

ו אָרע: (גײט זיך דורך דאָס צימער, און גלעט זיך די באָרד, לט 

זיך פּלוצים אָפּ) קום אַהער, שייגעץ, (פיניע צוגעגאַנגען) וועסטו זיין אַ מענטש ! 

פּיניע : װאָס הייסט ? אודאי. 

אָרץ : ניט קיין שייגעץ? װעסט האָבן דרך ארץ פאַר דיין שװער! 

פּיניץ אודאי, אודאי, דרך ארץ פאַר אייך בנפשי ובחיי, װי דען? 

אָרץ: געדענק זשע, מאָרגן קריגסטו דעם טשעקי 

פּיניץ: די גאַנצע פינף? 

אָרץ: יאָ, אויב דו וועסט זיך נאָר היינט האַלטן וי אַ מענטש. 

פּיניע : װאָס הייסט נאָר היינט, איכ'ל זיך אַלעמאָל האַלטן וי אַ מענטש. 


שווער, איך דאַנק אייך. 
יי יי ניט מיר דאַנק, נאָר דעם אל רחום וחנון, װאָס האָט געהאָלפן 


דיין שווער. 
פּיניץ: דאַנק איך אייך ביידן. שווער לעבן, איר ווייסט, װי איר קוקט 

אויס מיט אייער באָרד! װי רב יצחק אלחנן. 

אָרע: (גלעט זיך די באָרד צופרידן) זכר צדיק לברכה. 

(הודקין און עטל קומען אַרײן) 

פּיניץ: העלאָו דאָקטאָר. 

הודקין : האַ, זי זינד דאָס. 

פּיניץ: יאָ, איך האָב דעם פּלעזשור. 

אָרץ: (שטי?) פּיניע, רייד מיט אים דייטש, דו קאָנסט דאָך. פּאַני 
דאָקטאָר, פּיניע עפנט אויך באַלד אַ גרויסע ביזנעס, 

הודקין: זאָ, עס פרייט מיך. מיט גליק, 

אָרעץ: שאַ, זי גייען שוין. (ווערט אויפגערעגט און הויבט אָן צו שפרייזן 
איבערן צימער און גלעט זיך די באָרד. דר. הודקין זעצט זיך אויף דער זאָפאַ 
און פאַררויכערט אַ ציגאַר. עטל לעבן אים. פיניע גייט צו צו דער אַרױסגאַנגס 
טיר דורך וועלכער פרומע און שרה'קע מיט אַ טוך איבער די אַקסלען קומען 
אַרין) 

פרומע : אַ גוטן, דאָקטאָר, 

הודקין : העללאָו, גרענדמאַ, 

(שרה'קע גייט צו צו פּיניעץ) 

שרהיקץ : איך קען אויף אים ניט קוק דעם דאָקטאָר, צען טויזנט 
דאָלער זאָל ער.... 

פּיניץ : מילא, מיר האָבן אים אין דער אדמה. איך האָב געוואונען מייי 
סטרייק, איך קריג פינף טויזנט דאָלער, 

שרהקע: (זיט שמחה) טאַקע ? (צו אָרע'ן וועלכער גייט נאָך אַרום פאַר- 
טראַכט איבערן צימער און גלעט זיך זיין באָרד) אַ גוטן אָװונט דיר, טאַטעניו. 

אָרץ: (טוט זיך אַ כאַפּ) אַ גוטן אָװנט, אַ גוטן אָװונט, שרה'קע. הערט 
אויס קינדער, איר זייט אַלע דאָ און איך װויל מיט אייך ריידן וועגן אַ נייטיקן 
ענין 

פּיניץ : שרה'קע, מיר געפעלט עפּעס ניט אַזאַ הקדמה, 

אָרץ: קינדערלעך, דאַנקען גאָט, איר זייט ביי מיר אַלע פאַרזאָרגט. נאָר 
טאָמער חלילה װעט איר אַמאָל דאַרפן יאָ אָנקומען צו מיר, װעל איך אייך 
אודאי העלפן, איך האָף קינדער, אַז איר אַלע װעט קעגן דעם גאָרניט האָבן. 

פֿיניע: (שטיל) שרה'קע, עס שמעקט מיט אַ שידוך, 

שרהקע : וויי איז מיר.,, 

אָרע: קינדערלעך, איר ווייסט, אַז מיין לעבן מיט אייער קראַנקער מאַמע, 
אונדז אַלעמען צו לאַנגע יאָר, איז ניט געווען װאָס מקנא צו זיין. נאָר, װאָלט 
אייער מאַמע געלעבט, װאָלט איך זיך אודאי מיט איר ניט געגט. אין אָט דעם 
שיינעם הויז װאָלט זי ביי מיר געוואוינט און די בעסטע װואוילטאָגן װאָלט זי 
ביי מיר געהאַט, ס'איז איר אָבער ניט באַשערט געווען. הקיצור, קינדערלעך, 
צו לעבן אַן אלמן איז גאָר קיין לעבן ניט. אַ הויז מוז האָבן אַ בעל הבית'טע, 
דערפאַר האָב איך זיך מיישב געווען, אַז איך זאָל חתונה האָבן, 

עטל: דו הערסט? 


הודקין : דאָס איזט אינטערעסאַנט, 


שרהקע ; אוי אַ װייטאָק איז מיר, װאָס הייסט, עס פעלט אַ בעל הביתטע, 
און וואו איז די באָבע? 


פרומע : װאָס הייסט, די באָבע ! איך האָב אים שוין לאַנג געזאָגט, אַז 
ער דאַרף חתונה האָבן. אַ איד לעבט ניט אָן אַ ווייב און אַ שטוב דאַרף האָבן 
אַ יינגערן מענטשן וי איך בין. 

שרהקע: װעל איך אַריינמופן צו אייך פירן די באַלעבאַטישקײט. ניט 
אמת, פּיניע 1 װאָס שווייגסטוו! 

פיניץ: (צופּט זי ביי אַן אַרבל) דו שריי אויך ניט, איך דאַרף מאָרגן 
קריגן דעם טשעק. 

שרהקע: אַזױ גיך, און די מאַמע האָט מען שוין פאַרגעסן (צעוויינט 
זיך) טאַקע זייער שיין, אַן עלטערער איד... 

אָרץ: (פלוצים) שווייג, דו חצופה! איך האָב אייך גערופן וי אַן ערלע- 
כער טאַטע, צו דערציילן, אַז איך גיי חתונה האָבן, אָבער אייערע עצות האַלט 
ביי זיך. איך בין אַ לעבעדיקער מענטש. פון אייער מאַמען האָב איך קיין 
האָניק ניט געלעקט. שווייגט, אַז ניט גייט מיר צו אַלדי שװאַרץ יאָר. 

פּיניץ: נו טאַקע נו, עס איז אַ בפירוש'ע גמרא : ?נשא אשה בילדותו, 
ישא אשה בזקנותו" אַ איד, הגם ער האָט שוין מקיים געווען די מצוה פון 
חתונה האָבן אין זיינע יונגע יאָרן, איז אויף דער עלטער דאַרף ער נאָכאַמאָל 
מקיים זיין די דאָזיקע מצוה. שווער לעבן, זאָל זיין מיט מזל. ער איז זי! 
אָרע: זי װעט אייך ניט געפעלן, אָבער מיר געפעלט זי. אַ כשרע אידישע 
טאָכטער, אַן ערלעך מיידל. 

אַלץ: װאָס! אַ מײדל!! 

פרומע: (גײט צו צו אים) װער איז דאָס מיידל, אָרע! אַן עלטערע 
מסתמא, האַ!? 

אָרע: מאַמע, זי איז זייער אַן ערלעך קינד, מיט אַ גאָלדן האַרץ, אַ 
דימענט. איך האָב צוויי טעכטער און קיין קדיש ניט. דער דאָקטאָר איז ניט 
קיין קדיש און אויף פּיניע'ן קען מען זיך ניט פאַרלאָזן. 

פרומע: מין זון, זאָל זיין מיט מזל, דיר דאַרף קיינער קיין דעות ניט 
זאָגן. ווער איז זי, מיין קינד! 

אָרע: אָט באַלד, (לאָזט זיך גיין צו דער טיר לינקס און קערט זיך אום 
באַלד צוריק) האָט רחמנות, קינדערלעך, מאַמע, ווייזט איר אַלע אַ פריינטלעכע 
מינע, ווייל חלילה וחס איך קען נאָך פון די כלים אַרױס. איך בעט אייך 
נאָכאַמאָל. (פאַרשווינדט אין טיר לינקס) 

פּיניץ: מזל טוב אייך, מחותנים פון חתנ'ס צד. ויין ניט שרה'קע, 
באַהאַלט דיינע טרערן ביז װאַנען מען װועט דיין טאַטנ'ס כלה באַזעצן. 

שרהקע: אַ מיידל האָט זיך אים פאַרװאָלט. 

פרומע: נישקשה, קיין עולה ניט! ביי אונדז אין שטעטל האָט אברהמצע 
דעם רב'ס אפילו זיין דריטע ווייב אויך גענומען אַ מיידל! 

פּיניע: אודאי, באָבעניו, אַז מען וויל מקיים זיין אַזאַ גרויסע מצוה, קען 
מען מיט אַ מיידל אויך י.. 

(אָרע פירט אַרין רייטשלעך 

אָרץ: שעם זיך ניט, רייטשעלע... אָט, אָט דאָס איז זי ! 

אַלץ: (שטאַרק איבערראַשט) זי!! 

הודקין : האָלי מאָזעס ! 

עטל: רייטשל!! אוי, דער פּאַפּאַ איז דאָס דיין רייכער חתן! 

שרהקע: מאַמעלעך, איך װעל זיך די באַקן צעקנייפּן ! 
פּיניעץ: איך גיי באַלד טאַנצן אַ דזשיג! 


פרומע: (שטייט אָן לשון מיט פאַרבראָכענע הענט. פלוציס) אָרע, וי 
איז צו מיר, אָט די טענצערקע! ביזטו משוגע! (רייטשל הייבט אָן צו כליפען) 


אָרץ: יאויפגערעגט) שװייגט! קיין דעות! קיין דעות!... איר איין 
נאָגל איז מיר טייערער וי אייער לייב און לעבן! זי איז ערלעכער און בעסער 
פון אייך אַלעמען! זע נאָר, זי וויינט! נו, שאַ, ייטשעלע! זי פאַלט צו צו זיין 
ברוסט) גזלנים, צאַפּט איר ניט דאָס בלוט! װאָס װילט איר פון מיר ? איך 
האָב דאָך שוין אייך אַלעמען פאַרזאָרגט! מאַמע, גי צו צו איר, איך בעט דיך... 
כאָטש זאָג דו איר אַ פריינטלעכן װאָרט ! 

פרומע: (מורמלט) וויי איז צו מיינע אַלטע יאָרן ! (פלוצים גייט זי צן צו 
רייטשלען) רייטשל... מילא... פאַרפאַלן... הער אויס.. מיין אָרע.. 
אויסער גאָט איז ער מיר טייערער פון דער גאַנצער וועלט... פאַר אים װאָלט 
איך זיך די האַלדז געלאָזט שניידן. אין איינעם מיט אים געהונגערט. אין 
איינעם מיט אים געדאגה'ט. געפרייט זיך אינאיינעם מיט אים. און צוליב אים 
האָב איך מיינע אַלטע ביינער אַהער פאַרשלעפּט! רייטשל, ער איז מיר זייער 
טייער, זייער טייער. מילא,. מסתמא אַזױ באַשערט: מסתמא וויל אַזױ גאָט... 
איך האָב זיך אויף דעם גאָרניט געריכט. גאָרניט געריכט. זיי כאָטש אים אַ 
גוטע ווייב, רייטשל... (קושט זי און וויינט) 

אָרע: אָט אַזױ, מאַמעני, אָט אַזױ ! אוי, ביזטו אַ גוטינקע, אַ וואוילינקע! 
איר זייט ביידע גוטינקע, וואוילינקע. איך דאַנק דיר, מאַמעניו! און דיר 
רייטשעלע אויך! (נעמט זיי ביידן אַרום) 


פ אָר ה אַנ ג 


דריטער אקט 


(דאָס זעלבע צימער. צוי יאָר שפעטער. אַרום 11 אין דער דער פרי 
7. אָרע זיצט ביים טעלעפאָן און רעדט) 


אָהץ: חיים עלי, דעם טשעק פאַר מיין שטעטל זאָלסטו, למען השם, 
נישט פאַרגעסן. יאָ, אַ טשעק וי אַלע מאָל, און אונדזער רב שיק אויך אַרױס 
דעם טשעק... װאַרט, װאַרט, חיים עָלי, פון איצטער אָן זאָלסטו אים אַרױס- 
שיקן יעדע װאָך אַ פּאָר דאָלער מער. אַ לאַנדסמאַן פאַרשטייסטו מיך, און אַ 
רב, און די רביצין איז ביי אים קראַנק געװאָרן. אַ רחמנות נעבעך! האַ? אודאי. 
מאַך אויס דעם טשעק פאַר דער תלמוד תורה אויך. װאָס 1 דעם טשעק פאַר דער 
רוסישער רעװאָלוציע ? נו, װאָס קען איך העלפן { מאַך אויס אָט דעם טשעק 
אויך אויף סאַמיועלסאָן'ס נאָמען. אַז זיי אַלע גיבן טשעקס פאַר דער רוסישער 
רעװאָלוציע, אפילו חיים זוסיע פּליך אויך, און סאַמיועלסאָן שטייט צו צו מיר, 
אַז איך זאָל אויך געבן, קען איך זיך אָפּזאָגן 1 האַ ? זיי האָבן געגעבן אויף דעם 
קלויסטעך אויך, װאָס מען בויט אויף סעינט מאַרקס עוועניו ? איך ווייס. זיי 
האָבן געװאָלט, אַז איך זאָל אויך געבן. זיי טענה'ן, אַז אויף אַזאַ'ץ אופן װעלן 
זיי אָנהאַלטן פריינטשאַפט מיט די גויעשע שכנים, און אַז מיר װעלן עפענען 
אונדזער באַנק אין בראָנזוויל, ועט עס אונדז אויך צונוץ קומען... איך האַלט 
עס פאַר דער גרעסטער חרפּה. סטייטש, העלפן בויען קלויסטערס!.. . יאָ, 
דו װעסט מיך טרעפן ביי די הייזער אויף סטערלינג פּלײס. איך גיי באַלד 
אַהין. חיים עליע, זע זיך מיט סאַמיועלסאָנען, אויב ער װעט מיר געבן דעם 
פּרייז פאַר די הייזער אויף האוערד עוועניו, װאָס ער האָט מיר לעצטע װאָך 
געבאָטן, בין איך צופרידן זי צו פאַרקויפן... האַ? (מיט גאָר אַן אַנדער 
טאָן) יאָ, מיינע איז געקומען נעכטן אויפדערנאַכט פון אַטלאַנטיק סיטי. װאָס 
זי מאַכט! איצט שלאָפט זי נאָך. (זיפצט) דו קענסט מיר זאָגן צוויי מאָל, 
ליב זאָל מיר זיין דער גאַסט, מחמת זי האָט געבראַכט מיט זיך נאָך אַן אורח... 
וועמען ? אַ נייעם הינטעלע !. . . נו, מילא. יאָ, יאָ, חיים עלי, איכ'ל באַלד דאָרטן 
זיין. (לאָזט אַרונטער דעם טעלעפאָן-רער אויפן הענגער און שטייט אױף 
גייט זיך דורך דאָס צימער און קוקט אויף דער צוגעמאַכטער טיר פון רייטשעלס 
שלאָף-צימער רעכטס) איי"נו, רבונו של עולם ! (גייט מיט אַמאָל צו צו דער טיר 
און הערט זיך צו. פּויזע) רייטשל! (קלאַפּט שטיל אין איר טיר) דו שלאָפסט, 
רייטשל !? שוין 11 דער זייגער, רייטשעלע, שוין צייט אויפצושטיין. איך וויל 
דיר עפּעס זאָגן. ... שלום עליכם דיר אָפּגעבן. איך האָב דאָך דיך נאָך ניט 
געזען... קיין װאָרט מיט דיר ניט אויסגערעדט. .. נאַרעלע, איך בין דאָך 
דיין מאַן כדת, און ביזט מיין ווייב כדת. עפן די טיר!... (פויזע. דאַן אויפגט- 
רעגט צווישן פּאַרשצעמעטע ציי) הולטאַיקע, עפן די טיר! געדענק, מרשעת 
דו, וועסט דאָך מסתמא דאַרפן באַלד קומען נאָך געלט צו מיר!.., 

(פרומע אַריינגעקומען פון לינקס) 

פרומע: (מיט שפּאָט) װעק ניט דיין נחת און איר נייעם קדיש'ל)... 

אָרץ: (טוט ױך אַ כאַפ) האַ ז זי איז אויסגעמאַטערט פונעם וועג, דאַרף 
זי זיך אויסרוען. מילא, מאַמע, מיש זיך ניט, איך בעט דיך. איך האָב דאָס שוין 
אַזויפיל מאָל געזאָגט: זאָל דיך ניט אַרן װאָס זי טוט! 

פרומע : אוי, אָרע, ווען דו װאָלסט ניט געווען מיין זון!... דו מיינסט 
אַז איך האָב ניט געהערט װי דו ביזט דאָרטן אַרומגעגאַנגען ביי זיך אין רום 
אַ גאַנצע נאַכט און געקרעכצט און געזיפצט 1 איך האָב אפילו געהערט וי דו 
האָסט ביי איר געקלאַפּט ביינאַכט אין דער טיר, אַ װוייטאָג איז מיף! , 


אָרע: (לאַכט פון וװיטאָג) מאַמע, װער עס האָט געדאַרפט הערן האָט 
ניט געהערט, נאָר דו האָסט געהערט... (טעלעפאָן קלינגט. אָרע גענומען די 
טרובקע) ווער ? מרס, כיריק ? יאָ, זי איז אינדערהיים. ווער וויל ריידן צו איר ! 
האַ ? אירע אַ באַקאַנטע, װאָס זי האָט געטראָפן אין אַטלאַנטיק סיטי 1 אָט באַלך, 
שיק איך זי צום טעלעפאָן! (לויפט צו צו רייטשל'ס טיר) רייטשל, אַ טעלעפאָן 
פאַר דיר, גיכער ! 

פרומע: מען רופט זי מסתמא צו אַ קערטל. מען האָט שוין דערשמעקט, 
אַז זי איז אין דער היים, 

(רייטשל אין אַ פּעניואַר און אין רויטע שטעק-שיך אַרין מיט אַ וויים- 
הינטעלע אין די אָרעמס) 

אָרע : אַ גוט מאָרגן, מיין ווייב. שלום עליכם דיף,,. 

רייטשל: (פאַרהאַוועט און אונטער דער נאָז) גוט מאָרגן, גוט מאָרגן! 
(געכאַפּט די טעלעפּאָן טרובקע) העלאָו! ווער איז דאָס ? ווער ? (טוט זיך אַ 
כאַפּ) אָה, דאָס ביזטו? נעכטן ביינאַכט געקומען. . . מילא, וועגן דעם װעלן 
מיר ריידן, ווען מיר װעלן זיך זען.., האַז ניט איצטער דורכן טעלעפאָן. איך 
זאָג דיר, ניט איצטער... גוט. איך טו זיך אָן גלייך ... גודביי! (לאָזט 
אַרונטער די טעלעפאָן טרובקע אויפן הענגער) 

אָרץ: איז װאָסיזשע מאַכסטו פאָרט, רייטשל!? 

רייטשל: פאַרהאַוועט) איך האָב קיין צייט ניט. איך דאַרף זיך אויף 
גיך אָנטאָן, און איך בין מיד אויך, דו האָסט דאָך מיך ניט געלאָזט שלאָפן 
אַ גאַנצע נאַכט. געקלאַפּט מיר אין דער טיר, 

אָרע: איך האָב געװאָלט זען װאָס דו מאַכסט. שוין אַ װאָכן פינף דיך 
ניט געזען. און איידער דו ביזט אַװעקגעפאָרן ביזטו דאָך אויך געווען ניט 
מיט אַלעמען. אײינמאָל האָט דיר אונטערן לעפעלע געשפּאַרט, און אַן אַנדערש- 
מאָל האָט דיר דער קאָפּ וויי געטאָן, דער בויך, דער קריזש האָט דיר געבראָכן, 
איך קען דען דיינע אַלע חלאתץ ! נו, האָב איך געװאָלט וויסן צי ביזטו כאָטש 
איצטער מיט אַלעמען. איך בין דאָך דיין מאַן, צום שװאַרץ יאָר!.., 

רייטשל: איך האָב קיין צייט ניט צו ריידן מיט דיר איצטער. איך דאַרף 
זיך אָנטאָן. מיר װעלן ריידן שפּעטער, 


אָרע : זאָג מיר כאָטש, װאָס דיין הינטעלע מאַכט, אויב דו ווילסט ניט 
זאָגן װאָס דו מאַכסט! 


104 לעאָן קאַָבוין 


רייטש?ל: חכמה זיך ניט און לאָז צורו. דערפאַר ווייל דו האָסט מיך 
ניט געלאָזט די נאַכט שלאָפן, װויל איך מיט דיר איצטער ניט ריידן (אַרין 
אין איר צימער און פאַרקלאַפּט די טיר) 

פרומע : נו. אָרע! 

אָרץ: נױנו! 

פרומע: און דו שווייגסט! 

אַרע : און דו, מאַמע, שווייג אויך. איך בעט דיך! (גייט זיך דורך דאָס 
צימער) מאַמע, איך בעט דיך, דו לאָז מיך איצטער אויך צורו. מחמת איך 
בין דאָך אַ לעבעדיקער מענטש, מאַמע... דו מיינסט עפּעס, אַז איך בין 
פון אייזן, האַ ? פון אייזן 1 איך קען נאָך חלילה אַרױסשפּרינגען פון די כלים 
און גאָט ווייסט, װאָס, װאָס, װאָס .. . מאַמע, טו מיר אַ טובה. איך האָב קיינ" 
מאָל דיר ניט פּוגע בכבוד געווען, חלילה, אָבער אַז זי טוט און דו רעדסט קען 
איך אַמאָל טאַקע חלילה... איכ'ל גיין אַױף אַ וויילע צו מיינע הייזער אויף 
האוערד עוועניו. אויב עמיצער װעט אויף מיר פרעגן, זאָלסטו זאָגן, אַז איכ'ל 
באַלד זיין צוריק. 

פרומע : װיפצט) גוט, מיין זון. (אָפּ מיט אים לינקס) 

(ביילקע פון לינקס אַרײנגעלאָפן און צוגעלאָפּן צו רייטשעל'ס טיר). 

ביילקע : (שטייענדיק פאַר דער טיר) יאָ, יאָ, מאַדאַם, איך גרייט אָן 
פאַרן הינטעלע עסן. טשיקן עסט דאָס! איך האָב פרישע סמעטענע, אפשר 
דאָס? צי אפשר גאָר אַ שטיקעלע טייערע קייק! יענער אייערער האָט דאָך 
ליב געהאַט קייק. וי איז זיין נאָמען, מאַדאַם 1 האָני ! אוי, אַ שיינער נאָמעױ 
און בייסן בייסט ער זיך ניט 1 װאָס 1 נאָר אידן, װאָס האָבן לאַנגע בערד 1 איי, 
זייט איר אַ גנבטע, מאַדאַם! (אָפּ לינקס) 

(פרומע און סעמקע פון לינקס) 

פרומע : אוי, איז זי אַ קללה אין שטוב, מיסטער בלום! אַ סך גלייכער 
געווען, אַז מיין אָרע װאָלט געבליבן אַן אָרימאַן. 

סעמקע : אַ סקאַנדאַל! 

פּרומע : זיצט. מיין זון קומט באַלד, האָט ער געזאָגט. (סעמקע זעצט זיך 
און פּאַרױיכערט אַ סיגאַר) װאָס ווייסט איר װאָס מיר שטייען זיך אויסעט 
פון איר. ס'הינטעלע איז דאָך איר טויזנט מאָל טייערער איידער איר מאַן. 

סעמקע : אַ סקאַנדאַל, אַ סקאַנדאַל! אייער זון גיט איר צופיל נאָך. אַ 
ווייב איז וי אַ ווילד פערד, דער מאַן מוז איבער איר שטענדיק האַלטן די 
לייצעס, אַניט שפּרינגט זי פון די האָלאָבליעס. איך קען די ווייבער ! 

פרומע : אמת, אמת, זי שפּרינגט פון די האָלאָבליעס. זי טוט װאָס זי 
וויל, און ער גאָרנישט. ,מאַמע, מיש זיך ניט", טענה'ט ער אַלץ צו מיר. פאַר" 
שטייט איר מיך, מיסטער בלום, זי מאַכט מיין אָרע'ן אומגליקלעך, מאַכט אַ 
תל פון זיין געלט און פון זיין געזונט און איך זאָל שווייגן ! יאָ מיסטער בלום, 
איר זאָגט, אַז אַ ווייב איז אַ פערד און מען דאַרף האַלטן איבער איר די לייצעס, 
און איך זאָג אייך, אַז אַ מאַן איז נאָך ערגער וי אַ פערד, ווען ער לאָזט זיך פירן 
פון אַזאַ קליפּה װוי רייטשקע! 

סעמקע: אַ סקאַנדאָל! 
5 (רייטשל מיטן הינטעלע אין די אָרעמס. זי איז אָנגעטאָן וי צום אַרױס- 

רייטשל: העלאָו, מיסטער בלום! 

סעמקע : העלאָו, העלאָו! (הויבט זיך אויף) 

פרומע : (צוגעגאַנגען צו אים -- שטיל) איר זעט 1 ס'ניי קדיש'ל!... 

סעץמקע: אנטער דער נאָז, דרייענדיק דעם סיגאַר פון איין מויל- 
ווינקל אין דעם אַנדערן) אַ סקאַנדאַל! --- נו, מען דאַרף גיין, 

פרומע : גייט ניט אַװעק. ער קומט באַלד, 

סעמקע: (צו רייטשלען) איך בין געקומען זען אייער מאַן וועגן ביזנעס, 

רייטשל שוין אַזאַ מזל האָט איר, מיסטער בלום, ווען איר קומט, טרעפט 
איר אים ניט, מיין מאַן. װי געפעלט אייך עפּעס מיין האָני? געבראַכט אים 
פון אַטלאַנטיק סיטי. איר װעט אים זען שפּעטער װוי ער װעט ביי מיר אויס" 
קוקן. איכ'ל אים יעדן טאָג באָדן און װאַשן מיטן טייערסטן זייף, מיטן ריכטיקן, 
מיטן שמעקנדיקן זייף ! איר זעט אָט די קרייזעלעך ז אֵיאָ, ווייס וי שניי ? װעל 
זי נאָך ווייסער מאַכן, און דאָ װעל איך אים אָנטאָן אַ סטיינגע אַ רויטע... 
טו מיך אַ קושינקע, האָני, דיר ! בייבעלע, מיינע... (קושט דאָס הינטעלע) 

פרומע : (טוט זיך אַ צאַפּל) אוי, גװאַלד ! גװאַלד! גװאַלד ! (טוט אַ קוק 
פּאַרצווייפלט אויף רייטשלען און אָפּ לינקס) 

רייטשל : אָט אַזױ-אָ. דאָס איז דערפאַר, ווייל זי האָט מיך אַזױ ליב, 
איך האָב זי אַזױ ליב און איך וויל, אַז זי זאָל צעפּוקעט ווערן ! 

סעמקע: (א קוק געטאָן אין דער טיר, אין וועלכער פרומע איז פּאַר- 
שוואונדן, קערט זיך אום צו רייטשלען און טוט זי אַ כאַפּ פאַר אַן אָרעם) 
וי שיין דו ביזט היינט אין אָט דעם העלן קאָסטיום ! (וויל זי קועו) 

רייטשל: (האַלט אים אָפּ צוריק) פּליז, פּליז ! ערשטנס ער איז דאָס די 
ליידי װאָס האָט מיך פריער אָפּגערופן פאַר דיר ! 

סעמקע: דאָס מיידל פון מיין אָפיס, 
1 יי 5 ווידער, = האָסטו דאָ אויפגעטאָן פאַר די עטלעכע טעג 

ומען פון אַטלאַנטיק סיטי ! 

= ן אַטלאַנטיק סיטי ? געדענקסט װאָס דו האָסט מיר 

סעץמקע: װאָס האָב איך דיר צוגעזאָגט! 
עי אצוי - ניט, האַ! אָט דאָס איז די צרה, װאָס דו גע- 

, װאָס דו רעדסט! דו ר ו 

יינ יי יי עדסט און רעדסט און אַזױ וי אַ הונט 


סעמקע : העי, העי, מאַדאַם! דו רעדסט ניט מיט דיין מאַן ! דו רעדסט צו 
אַ דזשענטלמאַן ! דאָנט פאַרגעט דאָס! אַזאַ שפּראַך װיל איך ניט ליידן! 

ריימטשל: ליד ניט, אויב דו װילסט ניט (ווייכער) מיר צוגעזאָגט, אַז 
אַזױ גיך וי ער וועט קומען קיין ניו יאָרק, װעט ער זען צו טאָן עפּעס וועגן דעם 
גט מיט דער ווייב, און צום סוף -- עטלעכע טעג מיר אפילו ניט געשריבן. 
אַװעקגעפאָרן פון אַטלאַנטיק סיטי און װי אין דר'ערד אָרין ! 


סעמקע: איך בין געווען שטאַרק פאַרנומען, רייטשל, 
רייטשל: איך גלויב דיר שוין ניט מער. האַלסט זיך אין איין גטן מיט 
דיין ווייב די גאַנצע צייט, און עס איז אפילו קיין אָנהױב ניטאָ. גענוג, אָדער 
איך אָדער דיין פּאַצעצע! 
סעמקע : ריד ניט קיין נאַרישקײטן, רייטשל. 
רייטשל: (נערוועז און אויפגערעגט) װאָס טוסטו מיט מיר! װאָס 
מאַכסטו פון מיר ? איך וויל ניט זיין דאָס, װאָס דו מאַכסט פון מיר! אַן 
אַנדערש מאָל פיל איך, אַז איך װאָלט אויסגעקראַצט די אויגן סאַי דיר און 
סאי מיר אַלײן, למאי איך האָב זיך געלאָזט אַזױ דעם קאָפּ פאַרדרייען! 
סעמקע: (רואיק און מיט אַ שפּאָטישן שמייכל) שאַ, קאָך זיך ניט, איך 
האָב דיר געזאָגט, אַז איך בין ניט דיין מאַן. דו ווילסט ניט? דאַרף מען ניט, גור 
ביי ! (לאָזט זיך גיין צו דער טיר --- קערט זיך אָבער באַלד צוריק) איך ליב דיך! 
איך ליב דיך משוגע ! אָבער איך װאָלט ניט געווען קיין מאַן און קיין דזשענ- 
טעלמאַן אודאי ניט, ווען איך װאָלט מיט גװאַלד אַרויפגעצוואונגען מיין ליבע 
אויף דיר . . . גודביי. (גייט ווידער צו דער טיר און קערט זיך צוריק) 
רייטשל: איר האָט דאָך שוין געזאָגט צוויי מאָל ,גוד ביי", פאַרװאָס האָט 
איר זיך צוריקגעקערט? 
סעמקע: ,;איר" ? שוין גאָר /;איר" ? 
רייטש? : יאָ, אָדער ,איר" אָדער ,דוי אינגאַנצן, אַז ניט איז ,איךר" 
און צום טייוול גייט ! 
סעמקע: (עלאַס) צום טיול על איך נישט גי אָבער מיטן 
טייוול װעל איך יאָ גיין. טרעפן מיר זיך מאָרגן? 
רייטשל: הערט אויף. 
סעסמקע : דעם אַדרעס ווייסטו. דאָרט וואו דו ביזט געווען לעצטן מאָל 
איידער מיר זיינען געפאָרן אין אַטלאַנטיק סיטי, 
רייטשל?ל: (העכער) הערט אויף ! 
סעמקע : שריי ניט. װאָס דאַרפסטו זיך נאַריש מאַכן ? וועסט דאָך קומען ! 
רייטשל: ניין! 
פעמקע: לאַכט) און איך זאָג, אַז דו װועסט יאָ קומען! כמעט יעדעס 
מאָל הער איך פון דיר דעם ניין. ניין, און צום סוף יאָ!... 
רייטשל: ווייל דו האָסט מיך משוגע געמאַכט, 
סעמקע: ווייל דו האָסט מיך ליב. ווייל מיט מיר ביזטו גליקלעך, 
רייטשל: מער אומגליקלעך. דו ווייסט ניט, וי איך פיל נאָך דעם, ווען 
איך בלייב אַליין מיט זיך. וי איך האָב דערנאָך זיך פיינט למאי איך האָב דיך 
ליב. ווי איך האָב מיין מאַן פיינט, למאַי ער איז רייך געװאָרן. װוי איך װאָלט 
וועלן דעמאָלט אַנטלויפן, אין דר'ערד זיך באַגראָבן !... סעם, מאַך אַ סוף, האָב 
רחמנות!... 
סעמקע: גלעט זי איבערן אַקס?) נאָר ניט אַזױ פאַרצווייפלט. אין מיין 
האַרצן האָב איך שוין לאַנג געמאַכט אַ סוף. דו ווייסט דאָס, און איך גיב דיר 

נאָכאַמאָל מיין װאָרט פון אַן ערן-מאַן און פון אַ דזשענטעלמאַן, אַז גאָר אין 
גיכן װעל איך מאַכן דעם ריכטיקן סוף. איך דאַרף נאָר פאַרקויפן די הייזער, 
װאָס איך האָב מיט אירע ברידער אין שותפות. פאַרשטייסט דאָך אַלײן, רייטשל, 
אַז ווען זי זאָל זיך אָנשטױסן, אַז צווישן דיר און מיר איז עפּעס, זיינען זי 
דריי שותפים און איך בין איינער. פאַרשטייסטו דאָך, װאָס דאָס קען מיך 
קאָסטן, (ער נעמט אַרױס דאָס הינטל בי איר פון די הענט און לאָזט דאָס 
אַרונטער אוף דר'ערד, נאָך דעם, ציט ער זי צו צו זיך) כ'האָב דאָך דיך אַזױ 
ליב, רייטשל. גלויב מיר, נאָך אַ קורצע צייט. ווילסט מיר גלויבן? ווייז, אַז 
דו גלויבסט מיר. טו מיך אַ קוש. 


רייטשל : (פלוצים אַ װאָרף געטאָן זיך אים אויפן האַלז) גאָט מיינער, 
ער איז שטאַרקער פון מיר!... 

סעמקע : דאָס איז ליבע! (הויבט אָן מיטאַמאָל צו ריידן רוסיש) ליובאָוו 
נעבעסנאַיאַ, מאָי אַנגעל!... 

רייטשל : (פליסטערט) דאָס איז די קליפּה, די משוגעת, די אויסגע- 
לאַסנקײט, איך קען מיר אָבער ניט העלפן... 

סעמקע: קומסטו מאָרגן ? 

רייטשל: יאָ. איך מוז. עס איז שטאַרקער פון מיר, 

סעמקע: יאָ, נאָך עפּעס, איך ויל, אַז דו זאָלסט מיט דיין מאַן ריידן 
וועגן עפּעס... 

רייטשל: וועגן װאָס ? 

סעמקע : ועגן דעם, װער עס זאָל זיין דער פּרעזידענט פון דער נייער 
באַנק. 

רייטשל : מוז איך דאָס ? אפשר װאָלסטו מיט אים אַליין גערעדט. מיר 
איז שווער... 

סעמקע: פאַרװאָס ? 

רייטשל : איך װעל מוזן װידער מיט גװאַלד צו אים שמייכלען און זיין 
גוט צו אים.., 

סעץמקע: דאָס מוזטו סיי װי סיי... דאָס זאָלסטו ניט פאַרגעסן. ביז 
װאַנעןיװאָס מוזטו זיין פאָרזיכטיק. מוזטו אָנװענדן שכל, טאַקט... 

רייטשל : סעם, אַזױ װי דער טויט איז דאָס ביי מיר ! יעדעס מאָל, ווען 
ער ווייזט מיר אַרױס אַ לאַסקע, אָדער ווען איך צווינג זיך אַליין אַרױסצוא- 
ווייזן אים עפּעס אַזױנס, פיל איך, וי איך װאָלט דאַרפן ריצן-אויל אַייננעמען. 

סעמקע: אוודאי, קיין פאַרגעניגן איז דאָס ניט, איך פאַרשטיי גאַנץ 
גוט, אָבער װאָס קענסטו זיך העלפן ? דו מיינסט, אַז מיר אַלײן, מיט מיין ווייב, 
איז בעסער ? נאָר גאָרנישט, אַז מען מוז, מוז מען. איך בעט דיך, דאַרלינג, 
זע, אַז ער זאָל מיר העלפן װערן דער פּרעזידענט פון דער נייער באַנק, 
װאָס מיר גייען גרינדן אין בראָנזװיל, מחמת כ'האָב געהערט, אַז אברהם גוטמאַן 
וויל היינט קומען צו דיין מאַן און אים פאָרלייגן, אַז פּרעזידענט פון דער באַנק 
זאָל זיין אָדער ער, אָדער דיין מאַן. זאָגסט עס מיר צו? טו דאָס, דאַרלינג, 

רייטשל : אָלרײט, כ'וועל זען, װאָס כ'קען טאָן. 

סעמקע: (טוט זיך אַ כאַפּ) און נאָך עפּעס, רייטשל. איך האָב באַמערקט, 
אַז איינע פון דיינע דינסטמיידלעך, ביילקע, קוקט אונז נאָך ייי 

רייטש?: איך האָב דאָס שוין לאַנג באַמערקט. הלואי דערציילט זי 
אָרע'ץן, אז זי האָט עפּעס באַמערקט, װאָלט דאָס געהאָלפן צו מאַכן אַ סוף. 
ווארום עס איז מיר זייער שלעכט, סעם, זייער און זייער שלעכט. ס'ווילט זיך 
מיר אַמאָל צערייסן דאָס פלייש אויף זיך. כ'האָב דאָך זיי אַלעמען אזוי פיינט 
אין הויז, און, אַ חוץ אָרע'ן, האָבן זיי דאָך מיך אַױך אַזױ פיינט! 

סעמקע: פּליז, רעד ניט מער אַזױ. 

רייטש?: טאָ רעד דו אויך ניט. (הויבט אויף ס'הינטעלע פון דער ערד) 
קום פּרינצעלע, איכ'ל דיך אָנקאָרמענען און נאָכדעם אויף דער פרישער לופט, 

(פרומע אַרײן) 

סעמקע: (טוט זיך אַ כאַפּ) קורץ, מאַדאַם, איר מעגט אויף מיר ברוגז 
זיין. איך האָב אָבער ליב צו זאָגן דעם אמת. אַ פרוי דאַרף היטן איר מאַן'ס 
באַלעבאַטישקײט. זאָגט אייער מאַן, אַז איך בין דאָ געווען. גודביי. (אָפ) 

פרומע: האָסטו געהערט, רייטשקע, װאָס ער האָט געזאָגט! יעדער 
לייטישער מענש וװועט עס דיר זאָגן. 

רייטש?ל: איך פרעג ביי אייך ניט, און רעדט צו מיר װאָס ווייניקער. 


, {| צי (3 

= = אט קוקט איר נאָך מיט אויגן פול מיט שנאה) זי זאָל שוין 
ניט קומען צוריק, 

(פּיניע אָנגעטאָן וי אַ פראַנט) 

פּיניץ: העלאָו באָבע, אַ גרוס אייך פון דעם שווער. 

פרומע: וואו האָסטו אים געזען! 

פּיניץ : איך האָב אים געזען מיט חיים עלי'ן אויף האוערד עוועניו און 
ער האָט מיר איבערגעגעבן אַ גאָלדענעם זייגער פאַר מיין בענילען, אַ מתנה, 
ווייל ער האָט געענדיקט פּאָבליק סקול מיט אַזעלכע אויסצייכענונגען. 

פרומע : דיין שווער גיט אויס געלט אויף אייך אַלעמען און װאָס פאַראַ 
דאַנק קריגט ער פון אייך ? 

פּיניעץ: פון מיין בענין, באָבע, װעט ער האָבן נחת. ער וועט זיין אַ פּראָד 
פּעסאָר, מיין בעני. וואוהין איז עפּעס געפאָרן די מאַדאַם יצר הרע מיט איר 
קדיש? זי האָט מיר געהייסן װאַרטן אויף איר. 

פרומע: װאָס איז, װאָס דאַרף זי דיך 1 עפּעס נייע מציאות ! 

פּיניץ: איך דאַרף זי, באָבע, און ניט זי מיך. איך בין געקומען ביי איר 
אויפמאָנען פאַר די פּאָר װאַזעס, װאָס איך האָב פאַר איר געקויפט אין ;אָוקשן. 

פרומע: זאָלן דיר די אויגן אַרױס, פּיניע. 

פּיניץ: װאָס האָט איר צו מיינע אויגן, באָבע 1 

פרומע: וען דו װאָלסט פאַר איר ניט געזוכט... 

פּיניע : װאָלטן אַנדערע פאַר איר געזוכט. 

פרומע: וויפל הונדערטער האָסטו ביי איר פאַרדינט, האַ. פאַר אָט די 
אַלע שמאַטעס, װאָס דו זוכסט אויס פאַר איר ? 

פּיניץ : נו, און ווען אַ פרעמדער װאָלט ביי איר פאַרדינט, װאָלט מער 
מצווה געווען! + מיטן שווער'ס געלט, באָבע, בין איך, דאַכט זיך, מער מחותןן 
וי אַ פרעמדער, 


פרומעץ: דער שווער האָט דיר װײיניק געלט געגעבן, בלוט-זויגער דוז 

פּיניץ: איי, באָבע, הלוואי װאָלט איך צען מאָל אַזויפיל ביי אים אַרױס- 
געריסן, איר זעט דען ניט, באָבע, װי מען מאַכט אַ תל פון דעם שווער'ס 
פאַרמעגן ? די מאַדאַם יצר הרע װעט אַלצדינג... 

פרומע : אי, איך זע, איך זע, וויי איז צו מיר. װאָס טוט מען, פּיניט, 
וי אַזױ ראַטעװעט מען דיין שווער ? גיב אַן עצה... 


פּיניץ : װאָס פאַראַ עצה קען מען געבן ווען דער שווער אַליין קען זיך 
קעגן איר קיין עצה ניט געבן. 


פרומע: אוי, וויי איז מיר, װי קען ער גאָר קוקן אויף איר, אויף אַזאַ 
מרשעת ! 


פֿיניץ : אויף דעם ענטפערט טאַקע די גמרא: ,אשה כלי מלא צוֹאה 
ופּיה מלא דם, והכל רצין אחריה", װאָס דער טייטש דערפון איז אַזױ; די פרוי 
איז אַן אומריינע כלי, איר פּיסקעלע איז פול מיט בלוטיקע קללות און דאָך 
מחמת דער יצר הרע, רחמנא לצלן, האָט אַזאַ שליטה אויפן מענשן, לויפן אַלע 
נאָך איר נאָך, אפילו אַלטע פרומע אידן אויך!... 

פרומע : אמת, די גמרא איז גערעכט, ויי איז צו מיר! אָבער וי 
העלפט מען זיך פאָרט, פּיניע? 

פּיניץ : איר ווילט הערן אַן ערלעכע עצה, באָבע ? 

פרומע: נו! 

פיניעץ: פאַרזאָרגט זיך אויך מיט אַ קניפּל, באָבע, כאַפּט װאָס איר קאָנט, 
אַניט װעט די בחורטע אַלצדינג פאַרכאַפּן ! 

פרומע: אַן אָנגעצונדענע) װאָס רעדסטו, הולטאַי דו ? װאָס האָט איר 
זיך אַלע אָנגעזעצט אויף אָרע'ן 1 איכיל ניט לאָזן, אַז מען זאָל אים אומגליק- 
לעך מאַכן. מיט אַלע מיינע אַלטע כוחות װעל איך זיך ראַנגלען פאַר אים, 
גזלנים ! רוצחים ! מיר הייסט ער אויך כאַפּן! פאַרכאַפּט זאָלט איר װער 
פאַרכאַפּט, פאַרשרפט, פאַרברענט, טפוי, צו אייער אַלעמענס קעפּ! אָפ 


פֿיניץ: אָט דאָס הייסט, אַז מען איז אַמאָל אָפּנהאַרציק מיט מענשן 
נאַ מילא, װאָס הערט זיך דאָרט ביים שווער אין די ביכער-שאַפעס 1 (גייט 
צו און שלעפט אַרױס פון אַ שאַפע אַ פאָר ביכער) אַרױסראַטעװען היינט רבי 
שעקספּירן פון אָט דער תפיסה! 


(שרה'קע, אָנגעטאָן ניט צום דערקענען, אַריינגעקומען פון לינקס) 

שרהקע: דו ביזט דאָ, פּיניע 1 איך בין געקומען איבערריידן מיט ביילקען. 
זי האָט מורא, טאָמער װעט זי דאָ פאַרלירן דעם פּלאַץ, ווען זי װעט דער- 
ציילן, בין איך געקומען איצטער איר זאָגן, אַז אונזער דאָקטאָר װעט זי נעמען 
צו זיך אין הויז, אויב זי װעט דאָ פאַרלירן דעם פּלאַץ, 

פּיניע: דו גייסט ערשט פון דעם פּאַני דאָקטאָר } 

שרהקע: יאָ, אוי פּיניע, האָט אונדזער עטל נעבעך ביי אים אַ מערכח, 
וויינט און קלאָגט אעבאך, אויף אירע יאָרן. ער לאָזט איר דעם קאָפּ ניט 
אויפהויבן. װאָס זי טוט געפעלט ניט דעם דאָקטאָר, און נאָכאַנאַנד װאַרפט 
ער איר אויף, אַז זי האָט געדאַרפט זיין אַ ווייב פון אַ פּעדלער און ניט פון אַ 
7 דלער, װאָס זאָל זיין אַזאַ גראָבער נפש 

פּיניץ : ער מיינט מסתמא, פון אַ פּעדלער, א 
וי ער, דער פּאַניע דאָקטאָר. 

שרהקע: עטל, נעבעך, ויינט איצטער פאַר מיר, הלואי װאָלט זי 
: חתונה געהאַט פאַר אַן אָרנטלעכן אַרבעטאָרער, איידער פאַר אַזאַ דאָקטאָר.. 

פּיניץ: זאָל זי טענות האָבן צום בום... נא, נעם אַהײים די ביכער, 
דאָס איז פאַר אונדזער בענילען... 
שרהקע: שוין ווידער ביכער ? דו האָסט דאָך שוין ניט וואו זיי צו לייגן, 
פיניע : נעם, נעם, דאָ אין הויז איז דאָך ניטאָ קיינער ווער עס זאָל זיי 
אַפילו אויסלופטערן. ליגן, נעבעך, דאָ װוי אין תפיסה, און ביי אונדז װעט אונ- 
זער בענילע און איך אַלײן... 
שרהקע: (נעמט די ביכער) פון מיינעטוועגן 
יינגעקומען פון לינקס) 
= וי יא שרה'קע, װאָס פאַראַ ביכער האַלסטו עפּעס ? 
פּיניץ: דאָס איז פאַר אונדזער בענילען. דער שווער האָט בפירוש גע- 
זאָגט, אַז ווען נאָר איך װעל דאַרפן פאַר בענילען ביכער, זאָל איך נעמען 
פרומע: נעמסט אַלײן. האַ ? װייניק ביכער דאָ גענומען? כאַפּסט, האַ? 
(רייסט אַרױס די ביכער ביי שׂרהיקען פון די הענט) שטעל אַװעק צוריק אויף 
זייער אָרט! (שטעלט די ביכער צוריק אין דער שאַפע) 
שרהקע: זאָל דאָס זיין אונדזער לעצטע דאגה! איך גיי זען ביילקען. 
(לויפט אַרױס, לינקס) 
פרומע: כל זמן מיינע אויגן זעען, װועט איר דאָ ניט כאַפּן! (אָפּ לינקס) 
(רייטשל מיטן הינטל קומט אַרין פון לינקס) 
פּיניץ : אַזױ גיך ? אַ פיין הינטעלע. ווייסט איר זיין יחוס אויך ? 
רייטש? : פּיניע, פּיניע, ניט זיין קיין צו גרויסער חכם. איר ווייסט דאָך, 
אַז מיר פאַרשטייען זיך איינער דעם אַנדערן. 
פיניץ: אָן שפּאַס. די אַלע היינטיקע שיידיס אין בראָנזװיל, װאָס האָבן 
אַזעלכע הינטעלעך, ווייסן זייער , פּעדיגרי", זייער יחוס און אָפּשטאַמונג, אַ 
הינטעלע אָן אַזאַ יחוס-בריוו קויפן ניט אונדזערע היינטיקע בראָנזווילער 
ליידיס ! 
רייטשל: נו, גוט, גוט... האָט איר געבראַכט ס'הערצל, וועגן וועלכן 
איר האָט מיט מיר גערעדט? 
פּיניץ: שפּעטער. עס איז ביי דער מרס. רובין, איך מוז אױיסטראַכטן 
עפּעס אַ תירוץ וי אַזױ דאָס ביי איר אַרוסצוקריגן, 
ריימשל: בריינגט עס. איך וויל עס אָנקוקן. װאַרט, איך טראָג אייך 
- אַרױס דאָס געלט פאַר די װאַזעס. (אָפּ רעכטס און קערט זיך באַלד צוריק אָן 

דעם הינטל מיט אַ האַנט טאַש אין דער האַנט און דערלאַנגט פיניען דאָס 
געלט) 

פּיניץ: א דאַנק. איכ'ל אייך שפּעטער בריינגען ס'הערצל. איך זאָג אייך, 
אַז אַזאַ אַנטיקל קען מען זוכן סיידן ביי אַ ליידי פון דער פינפטער עוועניו. 
(טוט זיך אַ כאַפּ) דער שווער גייט ! 

רייטשל : איך וויל אים טאַקע איצטער זען. עפּעס בלאָזט ער זיך אויף 
מיר, נאָר, מסתמא, װעט ער זיך איבערבעטן, װי דענקט איר ? איכ'ל זיך דער- 
וויילע גיין איבערטאָן! (אָפּ רעכטס) 

(אָרע און חיים עלי, אַ איד אַ קורצזיכטיקער, אַ באַברילטער, מיט אַ 
שוואַרץ בערדל ,קומען אַרין) 


אָרע : אָ, פּיניע, דו ביזט דאָ ? נו, װאָס זאָגסטו אויף דעם פּסק װאָס איך 
האָב נעכטן געכאַפּט אויף דער אַסיפה ביי די לאַנדסלײט פון אונדזער נייעם 
אונטערשטיצונגס פאַראיין, 


פּיניע : אַן עזות פּנים אַ איד געווען. אַ סאָציאַליסט. דערפאַר איז ער אייך 
אַזױ באַפאַלן, 

אָרע: און איך זאָג דיר, אַז ער איז גערעכט געווען. (טוט זיך אַ קער 
צו חיים עלי'ץ) דער רב, מיין לאַנדסמאַן האָט מיר געװאָלט צושאַרן נאָך 
אַ ביסל כבוד. אונדזערע לאַנדסלײט מאַכן אַן אונטערשטיצונגס פאַראיין, האָט 
דער רב, זאָל געזונט זיין, דוקא געװאָלט, אַז איך זאָל זיין פּרעזידענט. בעט איך 
זיך ביי אים, גװאַלד רבי, איך וויל ניט, איך וויל ניט זיין קיין פּרעזידענט, 
װאָס האָט איר צו מיר ? איך בין מוחל אָטאָ דעם גאַנצן כבוד. טענה'ט דער 
רב אַז נאָר מיר קומט צו זיין פּרעזידענט, מחמת איך האָב געגעבן מער געלט 
וי די אַנדערע לאַנדסלײט. אַז עס שפּרינגט דאָ ניט אַרױס איינער אַ לאַנדס- 
מאַן מיט אַ גװאַלד : --- פאַרװאָס קומט מיר דער כבוד! דערפאַר װאָס איך 
האָב אריינגעקראָגן אַ מאַטניאַ ? איך האָב עפּעס געהאָרעװעט אויף מיין געלט, 
װאָס? דאָס געלט האָט מיך עפּעס בעסער געמאַכט, קליגער געמאַכט, געביל- 
דעטער געמאַכט? כ'קען דאָך ניס אונטערשרייבן געהעריק מיין נאָמען! 
זיינען זיי אַלע געווען אין כעס, איך האָב אָבער געטענה'ט, אַז ער איז גערעכט, 
אמת, אַ פּאַרך איז ער, אַן עזות פּנים איז ער, אָבער גערעכט איז ער ! טאַקי, 
װאָס פאַראַ חכם בין איך און װאָס פאַראַ יחסן, האַ ! 


חיים עְלִי : ניין, ר' אָרע, יענער איז שוין גאָרניט גערעכט. און אויב 
מענטשן ווילן אייך אָפּגעבן כבוד איז עס נאָר דערפאַר, ווייל זיי ווייסן, אַז איר 
האָט עס פאַרדינט. און איר אַליין, ר" אָרע, האָט אויך געמעגט אַביסל מער האַלטן 
פון זיך. לגבי די אַנדערע נייע גבירים פון בראָנזװיל, װאָס איך קען, האָט איר 
ביי זיך גאָרניט װאָס אַראָפּצופאַלן, לגבי זי זייט איר אַ גדול, ר' אָרע ! 


אָרע: אי, חיים עָלי, װאָס פאַראַ גדול בין איך, װאָס רעדסטו נאַריש- 
קייטן 1 אָט פרעג פּיניען : פּיניע, בין איך אַ גדול? אָבער איצטער װעסטו דאָך 
מיר דעם אמת ניט זאָגן. (טוט אַ לאַך) ניין, חיים עליע, איך וויל ניט זיין גע- 
נאַרט אין זיך. עס איז ניט קיין קונץ צו זיין גענאַרט אין זיך. איך ווייס, ווער 
איך בין און װאָס איך בין! 


לעאָן קאָבוין 


חיים עלי : ר' אָרע, איר זייט אַן ערלעכער איד און איר גיט אַ סך צדקה 
ניט צוליב דעם, אַז לייט זאָלן וויסן --- אַזױ װוי דער אברהם גוטמאַן ! 

אָרע: עט, ווייס איך ... נא. זעץ זיך בעסער און זאָלן מיר דערפון מער 
ניט ריידן. 

פּיניעץ: פּלוצים) שווער, איך וויל אייך עפּעס זאָגן. איך האָב געהערט, 
אַז מען וויל מאַכן פאַר פּרעזידענט פון דער נייער באַנק דעם אָדעסער זשוליק, 
סעמקע בלומען, זאָלט איר למען השם דאָס ניט דערלאָזן, ניט איר, איר הערט? 
געדענקט, װאָס איך זאָג אייך. איך קום דאָ שפּעטער צוריק. (אָפ) 

אָרע: (טוט זיך אַ גלעט די באָרד) יאָ, מיסטער בלום אַרבעט טאַקי אויף 
אַלע כלים צו ווערן פּרעזידענט פון דער באַנק. ווייס איך, ווער װעט דאָס אים 
לאָזן! איצט, חיים עלי, צו אונדזער ענין --- איז װאָס איז די אונטערשטע שורה, 
כ'מיין וויפל דאַרף איך צאָלן צו דעקן די מאָרגעדזשעס !? 

חיים עלי : (שלעפּט אַרױס פון אונטערן בחזים אַ בויגן פּאַפּיר) אָטאָ דאָ 
האָט איר אַלסדינג. פאַר די הייזער אויף סעינט מאַרקס עוועניו דאַרפן מיר 
צאָלן אין בילדינג ענד לאָון אַסאָשיאײישאָן דרייסיק טויזנט אין דריי װאָכן 
אַרום, און אין אַ װאָך שפּעטער פערציק פאַר די הייזער אויף האוערד עוועניו. 
אַרום און אַרום זיבעציק טויזנט דעם חודש. 

אָרץ: און וויפל קעש האָבן מיר אין די באַנקען! 

חיים עְלי : אין דער נעשאָנעל באַנק אַרום צוויי און צװאַנציק טויזנט 
און אין דער סטייט באַנק, נישט פיל, אַ זיבן-אַכט טויזנט, 

אָרע: נישט מער? (שטיט אױף און גייט זיך דורך איבערן צימער) 
אַ נאַרישקײט געווען, געדאַרפט פאַרקויפן פאָריקע װאָך די הייזער אויף האוערד 
עוועניו, ווען סאַמיועלסאָן האָט געבאָטן הונדערט און פופציק, 

חיים עְלִי : איך גלויב אויך אַזױ, ר' אָרע. אַז עס געפעלט מיר עפּעס 
נישט װאָס עס בלייבן שטיין אַזויפיל הייזער ליידיק. ניט קיין גוטער סימן, ר' 
אָרע, כ'האָב מורא פאַר ערגערע צייטן, 

אָרע: לאַך זיך אויס דערפון. פאַראַיאָרן האָט מען אויך גערעדט, אַז עס 
קומען ערגערע צייטן, און אַזעלכע צייטן הלואי ווייטער. בין איך דאָס יאָר 
לגבי פאַראַיאָרן אָרימער געװאָרן ? 

חיים עלי : הלואי אויף אַלע אידן געזאָגט געװאָרן. פונדעסטוועגן גע- 
פעלט מיר ניט, װאָס אין דער לעצטער צייט שטייען אַזויפיל הייזער ליידיק 
און װאָס קיין קונים זיינען אַזויפיל נישטאָ און װאָס די באַנקען האָבן טאַקי 
אָנגעהויבן צו מאַכן שוועריקייטן... 

אָרץ: זאָג מיר חיים עלי, וויפל אַן ערך בין איך היינט ווערט, לויט דיין 
חשבון? 


חיים עלי : (ארייננעמענדיק דאָס בערדל אין האַנט) איך קאָן דאָס אייך 
זאָגן אויפן אָרט. נאָך מיין חשבון, זייט איר ווערט, אַרום און אַרום, מיט די 
חובות װאָס אייך קומט, און װאָס פון אייך קומט, איבער אַ פערטל מיליאָן. 

אָרע: האָט איר אויך גערעכנט דאָס געלט, װאָס עס קומט יענע װאָס 
האָבן ביי מיר איינגעלייגט ! 

חיים עְלי : דאָס איז אויך געלט? אינגאַנצן אַ צען-צװועלף טויזנט, 

אָרעץ : ביי אונדז איז דאָס קיין געלט ניט. ביי זיי אָבער, איי, איי, איי. איך 
געדענק נאָך ווען איך בין געווען אַ קבצן. (טוט זיך אַ כאַפּ) האָב איך פאַרשריבן 
שלמה זלמן דעם שװאַרצנס עטלעכע הונדערט דאָלער װאָס ער האָט נעכטן 
ביי מיר איינגעלייגט? (לויפט אַרױס לינקס און קומט באַלד צוריק מיט אַ 
גרוסן העפט מיט לעדערנע טאָוולען. מישט אויף) יאָ, יאָ, אָט דאָס איז דאָס, 
שלמה זלמן דער שװאַרצער, חמשה מאה דאָלער. אָט אין דעם רייסטער זיינען 
פארשריבן די אַלע קבצנים װאָס בריינגען צו מיר איינצולייגן? (טעלעפאָן 
קלינגט -- נעמט דעם רעסיווער) העלאָו, וער רעדט? האַ ? דער לאָיער? װאָס ? 
די באַנק האָט באַשלאָסן אויף אַ ספּעציעלן מיטינג פון אירע דירעקטאָרן נישט 
צו געבן מער קיין געלט אויף נייע הײיזער? װאָס ? דערוויילע אויף עטלעכע 
מאָנאַטן ! אָט האָסטו דיר! (לאָזט אַרונטער דעם רעסיווער) דו הערסט, חיים 
עלי? די באַנק, װאָס האָט געזאָלט געבן אַ מאָרגעדזש אויף די נייע הייזער, 
װאָס איך האָב זיך געקליבן צו שטעלן בויען די װאָך, האָט זיך אָפּגעזאָגט צו 
געבן דאָס געלט. װאָס זשע טוט מען איצטער ? איך האָב דאָך שוין באַשטעלט 
אַרבעטער. זיי דאַרפן קומען די װאָך. דאָס גאַנצע מאַטעריאַל האָב איך דאָך שוין 
באַשטעלט. די אַלע פּלענער שוין אויסגעאַרבעט. 

חיים עלי : ס'איז אַ שלעכטער סימן, ר' אָרע. 

אָרע : שוין אַ לאַנגע צייט, װי, אַז עס קומט צו געבן אַ בראָנזװילער אידן 
אַ מאָרטגעדזש, שלעפּן זיי אים אַרום חדשים לאַנג. מחמת דעם ווילן מיר דאָך 
איצטער האָבן אונדזער אייגענע באַנק, אָבער, ווייס איך װאָס. זאָל אונדז 
זיין אַזאַ דאַגה מיט געזונט װוי מיר װעט זיין אַ דאגה צו קריגן דעם מאָרטגעדזש! 
קיין אומגליק ניט. און אפשר װעל איך דערוויילע פאַרקויפן די הייזער, מילא, 
(עס דערהערט זיך רייטשל'ס געזאַנג. אָרע הערט זיך צו, נאָכדעם, שטיל) 
הלואי װאָלט מיר געווען אַזאַ דאַגה מיט איר-אָ. (זיפצט) 

חיים עלי: אייער וייב זינגט דאָס! 

אָרעץ: אָי 

חיים עְלי : פאַר אַזאַ שיין ווייבל וי אייערע פּאַסט טאַקע צו זינגען אַזױ 
שיין. 

אָרץ: (שטיל און פאַרטראַכט) אַלץ הייסט שיין. װי די ליכטיקע זון, 
אָבער װאָס העלפט עס ? אוי, חיים עלי, חיים עלי. 

חיים עלי : װאָס איז, ר' אָרע! 

אָרע: גאָרנישט, אַ נאַרישקײט. 

חיים עלי : װאָס פאַראַ נאַרישקײט, ר' אָרעץ! 

אָרע : כ'ווייס, כ'וועל דיר זאָגן דעם אמת, כ'שעם זיך דאָס גאָר אַרױס- 
צוריידן אפילו, 

חיים עלי : פאַר מיר, ר' אָרע, דאַרפט איר זיך ניט שעמען. 

אָרע: כ'וייס, כ'בין שוין ניט קיין יונגערמאַנטשיק. אַ איד שוין אַ 
זיידע. אַ חרפּה צו האָבן אַזעלכע נאַרישע רעיונות אין קאָפּ, 

חיים עלי : װאָס פאַראַ רעיונות, ר' אָרע? 

אָרע : כ'מיין טאַקע וועגן מיר און מיין ווייב. זי איז אַזױ יונג, אַזױ שיין 
זי איז דאָך יינגער פון מיין יינגסטער טאָכטער, טראַכט איך ביי זיך אַ סך מאָל, 
אוי גאָט, ווען איך בין יינגער מיט אַ יאָר 20. הערסט חיים עלי, אַ העלפט פון 
מיין פאַרמעגן און אפשר נאָך מער, װאָלט איך אַװעקגעגעבן, אַבי צו זיין אבי- 
סעלע יינגער, און טאַקע אַביסעלע שענער אויך. (שלאָגט זיך איבער) חיים 
עלי, בין איך ניט אַן אַלטער פערד, האַ? (הויבט זיך אויף פון אָרט און גייט 
דורך דאָס צימער און זיפצט) נישט גוט, חיים עלי, זייער נישט גוט, און איך 
קען זיך גאָר קיין עצה ניט געבן? 

חיים עלי : עפּעס שוין ווידער ? 

אַרע : װידער ? עס האָט אַפּנים, אויפגעהערט. חיים עלי, איך רייד מיט 
דיר וי מיט אַן אייגענעם מענטשן. אַ חוץ מיטן רב און מיט דיר רייד איך 
דאָך מיט קיינעם ניט דערפון און אַרױסרײדן זיך מוז איך, אַניט װעל איך 
פּלאַצן, געקומען נעכטן פון אַטלאַנטיק סיטי, אַ ווייב איז געקומען צו איר 
מאַן אַהים.. . עס איז דאָך גאָר אַ חרפּה צו ריידן דערפון ! אוי װאָס פאַראַ 
;יסורים, חיים עָלי ! ניין, ניט כדאי געווען צו װערן רייך. זינט איך בין גע- 
װאָרן אויס אָרימאַן, האָב איך דאָך קיין איין ריכטיק רואיקן טאָג ניט געהאַט. 
איך לויף, איך האַװע, בוי נאָך הייזער, נאָך הייזער, די שענסטע הייזער, קאַר- 
טינקעס, הייזער פּאַלאַצן -- נו, איז װאָס, האַ ! האָב איך נאָך צען טויזנט דאָ- 
לער, נאָך צען מאָל צען טויזנט דאָלער, האָב איך מילי-מילי-מיליאָנען דאָלער 
-- האָב איך גאַנץ בראָנזװיל ביי זיך אין קעשענע, -- נו איז װאָס, האַ 1 איז מיר 
דערפון גוט : איז ביי מיר אינדערהיים דערפאַר שטיל און רואיק ? זיינען זיי 
אַלע צופרידן ? בין איך אַליין צופרידן ? ניין, אַזעלכע יסורים וי איך האָב 
היינט, אין אָט דעם שיינעם הויז מיט די דינסטן אינם שטוב און מיט די 
אַלע הייזער, קען מען סיידן אין גיהנום האָבן ! אה, װאָס איז דאָ צו ריידן ! ניט 
גוט, ניס גוט, ניט גוט... איך זאָג דיר, חיים עלי, איידער צו זיין אַזאַ גביר 
איז שוין בעסער צו זיין אַ פּעדלער, 


חיים עְלי ; װאָס רעדט איר, ר' אָרע ? פונדעסטוועגן, אַז גאָט האָט אייך 
געהאָלפן און איר זייט רייך געװאָרן, האַלט איר אויף די תלמוד תורה, האָט 
איר אויפגעבויט אַ בית מדרש, שטיצט איר לאַנדסלײט און צדקה אַנשטאַלטן.. 

אָרֹץ: חיים עלי, איך האָב נישט לאַנג צוריק געלייענט אין .קב הישר", 
אַז אַ פּרוטה פון אַן אָרימאַן, אַ פרומן יידן, װאָס ער גיט שטילערהייט בסתר, 
איז מער אָנגענומען ביי גאָט וי טויזנטער און טויזנטער גאָלדענע רענדלעך, 
װאָס נגידים גיבן כדי מען זאָל ויסן, אַז זיי זיינען גרויסע בעלי-צדקות. 

חיים עלי : דאָס איז אַזױ, רב אָרע, פונדעסטוועגן מיט דער פּרוטה פון 
אַן אָרימאַן קען מען קיין תלמוד תורה ניט אויפהאַלטן און קיין בית מדרש ניט 
בויען .. . (נאָך אַ קורצער פויזע) אפשר, רב אָרע, װאָלט איר פאָרט נאָכגעגעבן 
פון שלום בית וועגן ?... 

אָרע: װאָס מיינסטו? 

חיים עְלי : איך מיין וועגן אייער באָרד. איר האָט מיר אַמאָל דערציילט, 
אַז איר געפעלט ניט אייער באָרד, 

אָרע: דאָס מיינסטו ? מיין לאַנדסמאַן דער רב, האָט עס מיר אויך גע- 
זאָגט. פון שלום בית וועגן זאָל איך דאָס טאָן. כ'האָב דאָס שוין געװאָלט טאָן, 
אָבער איך שעם זיך, עפּעס ווייזט זיך מיר אויס אַז צו טאָן דאָס איז אַ חרפּה 
פאַר אַזאַ אידן װי איך .., 

חיים עלי : אָבער צוליב שלום בית וועגן. איך בין זיכער, אַז נאָך דעם 
װועט אייער ווייב.., 

אָרע : (זיפצט) װער וייס ?... אַפּנים, אַז סוף כל סוף װעל איך דאָס 
מוזן טאָן, כ'ווייס.. , אפשר... איך װיל אוודאי, אַז ביי מיר זאָל זיין שלום 
בית און דער רב זאָגט, אַז קיין הייליקערע זאַך וי דאָס איז גאָרנישטאָ, 

חיים עלי : אוודאי... 

(רייטשל קומט אַרין אַן איבערגעטאָנענע אין אַן אַנדער קלייד) 

רייטשל: (באַגריסט חיים עלי'ן) העלאָו ! 

חיים עלי : אָה, אַ גאַסט, איר זעט אויס זייער גוט! 

רייטשל: און, אַז איך זע אויס גוט, װאָס קומט מיר אַרױס, ווען איך 
געפעל ניט מיין מאַן! 

חיים עְלי ; (הויבט זיך אויף) ר' אָרע, איכ'ל צוגיין איצטער צו האוערד 
עוועניו. מיר דאַרפן דאָרטן אויפמאָנען אַביסל דירה"געלט, 

אָרֹץ: אאָ, יאָ, חיים עלי, טו דאָס. מען װעט דאַרפן האָבן געלט דעם 
חודש פאַר די בילדינג ענד לאָון אַסאָשיאײישאָן. און איכ'ל אויך צושיקן פּיניע'ץ 
שפּעטער צו סאַמיועלסאָנ'ען אָדער גאָר צו חיים זוסיע פּליך וועגן די הייזער 
אויף האוערד עוועניו, 

חיים עְלי ; גוט. גודביי מאַדאַם. אַ גוטן, ר' אָרע. (אָפ) 

אָרץ: גי געזונטערהייט. אָן אים בין איך װי אן אַ קאָפּ. איך האָב די 
גאַנצע צייט געזוכט אַזאַ בוכהאַלטער, װאָס זאָל זיין אַן ערלעכער פרומער ייד... 

רייטשל : (אַוועקגעלייגט זיך אויף דער סאָפע און פאַרלייגט די הענט 
אַהינטערן אַקסל, קוקט אָן אָרע'ן) זיך שוין איבערגעבעטן! 

אָרץ: (אַוועקגעזעצט זיך און קוקט אויף איר) דו האָסט טענות ז 

רייטשל: װער, איך ? איך האָב צו דיר קיין טענות. דו נאָר לאָז מיך 
צורו װעסטו זען װי איך װעל דיך צורו לאָזן, 

אָרע: װאָס הייסט לאָזן דיך צורו? (הויבט זיך אויף) ביזט מיין ווייב ! 
האָב איך חתונה געהאַט מיט דיר כדת משה וישראל ? װאָס מיינט דאָס, רייטשל ? 

רייטש? : דאָס מיינט, אַז אימיצן פון אונדז איז באַשערט געווען אַן 
אומגליק. 

אָרע: מיר, רייטשל, 

רייטשל : מיר איז ניט בעסער פון דיר, אָרע. 

אָרע : פאַרװאָס 1 פעלט דיר עפּעס ביי מיר ? האָסטו ביי מיר עפּעס גע- 
בעטן און איך האָב דיר אָפּגעזאָגט ? 


רייטשל: (שלאָגט אים איבער) װאָס ווילסטו? 


אָרֹע: מען אַנטלויפט ניט נאָכאַנאַנד אין קאָנטרי און מען לאָזט מיך 
איבער אַליין. איך בין דיין מאַן. איך האָב מיט דיר ניט דערפאַר חתונה גע- 

האַט. און װאָס טוסטו, אַז דו קומסט אפילו ? ווען זע איך דיך ? און וויפל 
מאָל פאַרשפּאַרסטו די טיר, װערסט מיטאַמאָל ברוגז, פאַרװאָס ? פאַר ווען? 
און איך, כאָטש קלאַפּ זיך קאָפּ אָן דער װאַנט. איך זאָג דיר נאָכאַמאָל, רייטשל, 
איך רייד מיט דיר איצט אָן כעס, און איך זאָג דיר נאָכאַמאָל, ס'איז נאָך דאָ 
דער רב, ביי יידן איז דאָ אַ גט. אמת, דו ביזט מיר שטאַרק איינגעבאַקן אין 
האַרצן, אָבער איידער אַזאַ לעבן, איידער אַזאַ גיהנום... איך האָב דאָס דיר 
שוין אַ סך מאָל פריער געזאָגט, און איך זאָג דאָס דיר איצט אויך. אָן כעס, 
זאָג איך דאָס דיר, אָן כעס. דו זעסט ! איך בין דען עפּעס אין כעס ! 

רייטשל : קום אַהער, אָרע. זעץ זיך לעבן מיר. איך וויל מיט דיר וועגן 
עפּעס ריידן, 

אָרץ : טאַקע זעצן זיך ? וויפל געלט דאַרף דאָס מיך קאָסטן, האַז 

רייטשל: נו, ווילסטו דאָך זיך קריגן, 

אַרץ: איך! איך קריגן? װאָס פאַלט דיר איין, רייטשל ? 

רייטשל: אַז דו רעדסט אַזױ, מסתמא ווילסטו זיך קריגן. ווילסטו דאָך 
מסתמא ניט, אַז איך זאָל זיין גוט צו דיר, 

אָרץ: וייל איך ווייס, אַז יעדעס מאָל, ווען דו ווילסט ביי מיר עפּעס 
אַרױסקריגן, ווערסטו אַזױ גוט צו מיר, 

רייטשל : (טוט זיך אַ כאַפּ) וילסט ניט, בין איך אויך צופרידן. (שפּרינגט 
אַרונטער פון סאָפּע) און ער האָט נאָך טענות. (טוט אַ גלעט מיט די הענט אי- 
בער איר פיגור און איבער די היפטן) איך ער עפּעס צו דיק. אָרע, דענקסטו 
ניט, אַז איך בין עפּעס צו דיק געװאָרן ! 

אָרץ: (קוקט אױף איר פיגור און מורמלט אַרױס) אָט, אָט, זי הויבט 
שוין אָן מיט אירע גענגעלעך, מיט אירע חנדעלעך, װייניק ברען איך נאָך. 
(טוט זיך אַ װאָרף צו איר) קליפּה, װאָס האָסטו צו מיר ‏ װאָס מוטשעסטו 
מיך אַזױ 1 זיך איינגעגעסן מיר אין די ביינער, נישט אַרױסצורײסן, אַזױ וי 
דו װאָלסט מיר עפּעס אונטערגעטאָן ! 

רייטשל : (שטופט אים אָפּ פון זיך) אַװעק, לאָז אָפּ!ּ עס שלאָגט דאָך אַ 
חלשות פון דיר און פון דיין באָרד, 

אָרעץ: (בלייבט שטיין צעטומלט) אַ, ווידער ? 

רייטשל : (טוט זיך אַ כאַפּ) איך האָב געװאָלט זיין גוט צו דיר, אָבער, 
אַז דו נעמסט זיך קריגן מיט מיר... (גייט צו צו אים און לייגט אים אַרױף 
די האַנט אויפן אַקס?ל, ווייכער) כ'האָב גאָרניט געמיינט, אָרע, איך זאָג דיר דעם 
אמת, אַז איצט האָב איך אפילו ניט אין זינען געהאַט זיך צו קריגן מיט דיר, 
אדרבא, פאַרקערט, נו זי ניט אין כעס. (שטעלט אים אויס די באַק) נאַ, טו מיך 
אַ קוש. 

אָרע: (שטופּט זי אָפּ) לאָז מיך. איך קען דיך איצט ניט קושן, עס װעט 
מוזן נעמען אַ סוף, רייטשל. 

רייטשל: װאָס װוילסטו, זאָג, 

אָרעץ: קיין זאַך ניט, װי נאָר, אַז דו זאָלסט זיין אַ לייטיש ווייב, און 
אויפהערן מיך צו פּייניקן אַזױ, 

רייטשל: גוט, גוט. 


אָרע: ניט אַרומלויפן גאַנצע נעכט, שדים ווייסן וואו, און נאָכדעם קו" 
מען פאַרטאָג און איך זאָל הערן, אַז דאָ טוט דיר וויי דער קאָפּ, דאָ שפּאַרט 
דיר אונטערן לעפעלע און, דאָ ביזטו קראַנק אויף אַן אַנדער חלאַת. און אַזױ 
אָפּט אַװעקפאָרן וועסטו אויך ניט, און דעם הינטעלע װעסטו מער ניט האַלטן 
אין הויז, 

רייטשל: װאָס האָסטו צו האָנין! 

אָרץ: ביי מיר איז ער ניט קיין האָני, ביי מיר איז ער אַ כלב, אַן אומריינע 
חיה אין שטוב, 

רייטשל : דיין טאָכטער עטל מעג האָבן אַ הינטעלע, פאַרװאָס טאָר איך 
ניט! 

אָרעץ: עטל'ס מאַן איז אַ דאָקטאָר, און דיין מאַן בין איך, דאָס פאַר- 
געסטו, 

רייטשל: ניין, דאָס פאַרגעס איך ניט. איך וויל דיך אָבער פרעגן, אָרע, 
פאַרװאָס קומט עטלען אי אַ שיין הינטעלע אי אַ מאַן, אַ שיינער און אַ יונגער, 
און מיר קומט אפילו קיין שיין הינטעלע אויך ניט ! 

אָרץ: (בלייבט שטיין) אַ מאַן אַ יונגער, האַז אַ יונגערמאַן, האַ 1 פאַר- 
װאָס האָסטו חתונה געהאַט מיט אַן אַלטן מאַן ! האָב איך דען דיך גענויט דערצוז 

(פרומע קומט אַרײן) 

פרומע : אָרע, אברהם גוטמאַן װויל דיך זען. 


אָרע: איך גיי. (צו רייטשלען) איך בין נאָך ניט פאַרטיק, איך װעל מיט 
דיר שפּעטער ריידן. (אָפּ מיט פרומען) 


ריימשל: אַליין, װאַרפּט זיך אויף אַ שטול, כאַפּט זיך אָן ביים קאָפּ מיט 
ביידע הענט און קרעכצט אַרױס) אַך גאָט, װאָס פאַראַ גיהנום ! 
(אָרע און אברהם גוטמאַן אַרין) 


אָרע: זייט איר דאָרטן משוגע געװאָרן אַלע 1 װאָס הייסט יידן גיבן אויף 
אַ קלויסטער ? און דו, אברהם, צום שװאַרץ יאָר, ביזט דאָך נאָך אַ פּרעזידענט 
פון אַ תלמוד תורה אויף מיין אָרט דאָרטן! 


גוטמאן : נו, אַז דו האָסט ניט געװאָלט, האָב איך גענומען. װאָס מיינסטו, 
עס װאַלגערן זיך אויפן גאַס פּרעזידענטן 1 ס'קאָסט מיר גענוג געלט! און איך 
האָב פיינט אַרױסצואװאַרפן געלט ! און מכוח דעם קלויסטער, ביזטו אַ נאַר, 
מיר ווילן זיין פריינט מיט אונדזערע קריסטלעכע שכנים און, װידער, פאַר- 
װאָס האָט דזשימי סאָליווען, דער דעמאָקראַטישער קאָנגרעסמאַן אונדזערער 
געװאָלט איינגעבן אַ ספר תורה ביי אונדז אין שול 1 אויב ער מעג טאָן אַזאַ זאַך, 
פאַרװאָס זאָלן מיר ניט טאָן דאָס, און טאַקי פאַרװאַרפן זי די אויגן מיט עט- 
לעכע דאָלער פאַרן קלויסטער 1 ווען מיר וועלן עפענען אונדזער באַנק װעט עס 
אונדז צונוץ קומען! 


אָרע : איי, הער אויף, איך קען דאָס ניט הערן. 


לעאָן קאָב רין 


רייטשל: (ועלכע קוקט אָן די גאַנצע צייט אברהם גוטמאַױען, הויבט 
זיך מיטאַמאָל אויף) און ווער וועט זיין פּרעזידענט פון אייער נייער באַנק, 
מיסטער גוטמאַן! 

גוטמאַן: אָט וועגן דעם טאַקי בין איך געקומען ריידן מיט אייער אַלטן, 

רייטשל: פּרעזידענט, דאַרף זיין דער מאַן װאָס איז געפאַלן אויף דעם 
פּלאַן צו עפענען אַ נייע באַנק אין בראָנזװיל. איר ווייסט דאָך מסתמא וועמענס 
פּלאַן דאָס איז, מיסטער גוטמאַן ? דאָס איז מיסטער בלום'ס פּלאַן ! 

גוטמאן : (אַ וויש טוענדיק זיך מיט דער רעכטער האַנט די וייסע װאָנ- 
צעס, אונטער דער נאָז) דער פּלאַן איז אונדזער אַלעמענס. מען האָט מיט אונדז 
אָנגעהויבן מאַכן מאָנקי ביזנעס מיט די באַנקען, ווען מיר דאַרפן קריגן מאָרט- 
געדזשעס אויף אונדזערע נייע בילדינגס, איז אונדז דערפאַר איינגעפאַלן אַ פּלאַן 
צו עפענען אונדזערע אַן אייגענע נייע באַנק און צו ווייזן דער וועלט, אַז מיר, 
בראָנזװילער ריעל עסטייטניקעס, קענען באַשטין אַלײין אונדזער שטעטל, 

רייטשל: קקאָקעטיש) איר זייט טאַקי גערעכט, מיסטער גוטמאַן, אַזאַ 
יאָר אויף מיר װוי איר זייט גערעכט. אָבער אַ פּרעזידענט פון אַ באַנק דאַרף 
זיין אַ געבילדעטער דזשענטלמאַן. ער דאַרף קאָנען ריידן שיין, און זיין 
עפּעס אַ מאַן ! ניט אמת, אָרע ! 

אָרץ: (אַרױסגעמורמלט) איך ווייס? דו מיינסט דאָך מיסטער בלומען. 
כ'ווייס, אפשר ביזטו גערעכט. אַ צונג האָט ער, דאָס קען מען ניט לייקענען. 
אַ מענטש מיט... כ'ווייס ? 

גוטמאַן: (טוט זיך אַ כאַפּ) אַ װאָ? (ציט אס די האַנט צו אָרע'ן) דו 
זעסט, אָרע ? װאַקסט אָטאָ דאָ האָר, אָט אַזױ, וועט יענער זשוליק זיין פּרנָזי- 
דענט פון אונדזער נייער באַנק! אָדער איך װעל זיין פּרעזידענט, אָדער פיי 
מיינעטוועגן דו. אַניט װעט מען ניט פידלען. | 

רייטשל: זיך אַ כאַפּ) געטאָן) מיסטער גוטמאַן, אַ באַנק פאָדערט אַזאַ מאַן 
וי מיסטער בלום פאַר פּרעזידענט. און אויב איר מאַכט אימיצן אַנדקרש פאַר 
פּרעזידענט, וועט מיין מאַן ניט ריזיקירן מיט זיין קאַפּיטאַל, נאָו סער ! 

גוטמאַן: האַ! און װאָס זאָגסטו אַלין, אָרע ? זאָג מיר נאָר, פאַרװאָס 
רייסט זי אַזױ דעם פּעלץ פאַר דעם אָדעסער זשוליק ? מיסעס, (לייגט אַרין 
דעם פויסט אין מויל) שאַ, מען קען נאָך מיינען ... בעסער שווייגט, בעסער 
רייסט ניט אַזױ פאַר אים דעם פּעלץ. מען רעדט שוין... געדענקט ! 

רייטשל : װאָס אַרט מיך, אַז מען רעדט ? זאָל מען ריידן, אַז איר ווילט 
קענט איר אויך ריידן, לאַך איך פון אייער קאָפּ אויך, מיסטער גוטמאַן. זע נאָר, 
אַריסטאָקראַטן געװאָרן! זע נאָר, װער עס וויל זיין פּרעזידענט? איר קענט 
דאָך ניט אונטערשרייבן אייער נאָמען װוי געהעריק איז! 

אָרץ: רייטשל, געװאַלד ! װאָס איז דאָס פאַראַ ווערטער ? װאָס איז דאָס 
אינגאַנצן דיין דאגה ? 

רייטשל : אָרע, איך װעל דיך ניט לאָזן אַרײנלײגן דיין געלט, אויב 
מיסטער בלום װעט ניט זיין דער פּרעזידענט. (אָפּ רעכטס) 


דער גאָלדענער שט ר אַ ם 


גוטמאן : פע, מיר געפעלט עס ניט! ביי מיר װאָלט שוין מיין ווייב... 
פע, אָרע, מיר געפעלט ניט װאָס זי רייסט אַזױ דעם פּעלץ פאַר יענעם... אָרט, 
דו בעסער טו אַ קוק ביי זיי אין דעם ענין.. איך זאָג דיר! טו אַ קוק, מען 
רעדט שוין.., 


אָרע: האַ? איך בעט דיך, רייד ניט וי אַ פּאַרך. נאָר הולטאַיסטװאָ ליגט 
זיי אין קאָפּ, 

גוטמאן : א, װאָס איז דאָ צו ריידן מיט אַ שוטה ? איך װעל לויפן זיך 
זען מיט אַנדערע. (גייט און שטעלט זיך אָפּ) די באַנק מוזן מיר עפענען װאָס 
גיכער, ווארום היינט האָט מען מיר אָפּגעזאָגט צו געבן געלט אויף מיינע נייע 
הייזער !... אָפ) 

אָרֹץ: (צוגעגאַנגען צו דער טיר רעכטס) רייטשל? 

(רייטשל קומט אַרױס) 

רייטשל װאָס איז, אָרע? (שמייכלט צו אים) 

אָרץ: נו, טאַקע, רייטשל, פאַרװאָס רייסטו אַזױ פאַר מיסטער בלומ'ען 
דעם פּעלץ! 


רייטשל : איך זאָג נאָר מיין מיינונג, ווייל דו גייסט אַהין אויך אַרײן- 
לייגן גענוג געלט, 


אָרץ: און האָסטו געהערט, װאָס ער האָט געזאָגט 1 אַז, מען רעדט 1 נו, 
אודאי, אַז מען זעט דיך אַ פּאָר מאָל מיט אָטאָ דעם סעמקען, קען מען מיינען, 


חלילה, גאָט ווייס װאָס ! 


רייטשל: (אַרויפלייגנדיק ביידע הענט ביי אים אויפן אַקסל, קוקט אים 
קאָקעטיש אַרין אין פנים) נו, מיינען זײי! דו אָבער, אָרע, מיינסט דאָך ניט. 

אָרץ: איך ? דו ביזט טאַקע אַ הולטאַיקע, פאַרצאַפּסט מיר טאַקי מיין בלוט, 
אָבער אַזױנס אויסטראַכטן ? (טוט אַ שפּיי) וי קען מען גאָר אויסטראַכטן אַזױנס? 

רייטשל: אוי, דו ביזט דאָך אַזאַ קינד, אָרע. איז מיר טאַקי גאָר אַ 
וואונדער, װאָס אַזאַ קינד זאָל האָבן אַזאַ באָרד ! 

אָרע: (צעשמייכלט זיך) ווידער די באָרד ? (פויזע. טוט זיך מיטאַמאָל אַ 
כאַפּ) גוט ! װעט עס זיין אַ רפואה צו דיין שפּאַרן אונטערן לעפעלע און צו דיינע 
אַנדערע חלאַת'ן, האַ? אפילן דער רב האָט געפּסקנט, אַז מען מעג פון שלום 
בית וועגן!... 

(פּיניע קומט אַריין) 

אָרע : אַהאַ, פּיניע, איך דאַרף דיך טאַקע האָבן. ווילסט דאָך כאַפּן אַ קאָ- 
מישאָן, האַ ? גיי אַריבער צו סאַמיועלסאָזיען און פרעג אים, װאָס ער װועט געבן 
פאַר דעם בלאָק הייזער מיינע אויף האוערד עוועניו, 

פּיניץ : איר ווילט, אַז איך זאָל שוין צוגיין, שווער ? 

אָרץ: האָסט נאָך צייט, קענסט מאָרגן צוגיין. איך דאַרף איצטער האָבן 
געלט פאַר די בילדינג-ענד לאָון אַסאָשיאײשאָן. 

פיניע : איכ'ל היינט ביינאַכט זיין ביי אים, 

אַרע : דו'סט נאָך דאָ פאַרברענגען ? איך קום באַלד צוריק. (אָפּ האַסטיק) 


לעאָן קאָב רין 


רייטשלען) אָט דאָס איז עס. איר זייט אַ מבינטע אויף דעם! עפנט דאָס) 
קוקט דאָס נאָר אָן. מרס. רובין װעט מיר בלייבן אַ שונא אויף טויט. זעט נאָר, 
װאָס פאַר אַן אַרבעט. 

רייטשל: (באַטראַכט דאָס) אַ שיינע זאַך. זיינען דאָס אמתע בריליאַנטן? 

פיניץ: װאָס הייסט ? איר קענט מיך ניט ? װאָס בין איך, אַ שווינדלער ? 

רייטשל : וויפל איז דאָס װוערט? 

פּינץ : צוויי און דריי און פינף מאָל אַזויפיל וויפל איר װעט באַצאָלן, 
ס'איז גאָר קיין פּרײז ניטאָ פאַר אַזאַ אַנטיקל. נאָר גאָרנישט, װאָס דאַרף איך אייך 
צוריידן ? װאָס דאַרף איך, אַז מרס. רובין זאָל מיר בלייבן אַ שונא אויף טויט ז 

רייטשל: הקיצור פּיניע, וויפל? 

פּיניץ: ביי מרס. רובין װאָלט איך געװאָלט פינף הונדערט דאָלער, 

רייטשל : און ביי מיר ? 

פּיניץ: נישט אַ פּעני וייניקער. גיט אַהער. (נעמט אַרױס ביי רייטששלען 
דאָס שאַכטל פון די הענט) איך זע שוין, אַז איר זייט אויף דעם נישט קיין 
בעלנ'טע... (לייגט דאָס אַריין אין בוזים קעעוענע) 

רייטשל : פון װאַנען ווייסט איר, אַז איך בין ניט קיין בעלנטע אויף דעם? 
בין איך דוקא אַ בעלנטע. און זאָגן אייך דעם אמת, פּיניע, אַז מיר אַרט אפילו 
ניט, טאָמער צאָל איך אייך איבער. ערשטנס, איז דאָס אַ שיינע זאַך, צווייטנס, 
פאַרגין איך ניט מרס. רובין אַזאַ שטיקעלע צירונג, זי פאַרדינט עס ניט. שפּילט 
זי אין קאָרטן, צאָלט זי ניט, שפּילט אַלץ אויף טראָמבע, און דריטנס, פאַרװאָס 
זאָלט איר ניט פאַרדינען ? בפרט נאָך ווען אייער שווער װעט דערפאַר באַ- 
צאָלן ? נו, גיט אַהער. 

פּיניע : אוי, זייט איר אַ גנב'טע, שוויגער'ל! (דערלאַנגט איר דאָס שאַכטל) 

רייטמשל: דער שווער אייערער װעט קומען, װעל איך ביי אים נעמען 
געלט. (אָפּ מיטן שאַכטל רעכטס) 

פּיניץ: (באַגלייט זי מיט די אויגן) אוי, אַ כוח... 

(פּויזע. ביילקע גייט דורך די בינע. פון אַ צוייטן צימער הערט זיך דאָט 
שלאָגן פון אַ זייגער צוועלף מאָל. פּיניע לייענט אַ צייטונג) 

(אָרע קומט אַרײן, מיט אַ זייער קורץ אַרונטערגעשאָרענער באָרד. פּיניע 
דערזעט אים, בלייבט ער שטיין מיט אויסגעגלאָצטע אױגן) 

פּיניץ: שווער לעבן, דאָס זייט איר ? כ'האָב דאָך אייך גאָרניט דערקענט, 

אָרץ: אַ פאַרשעמטער) דו מיינסט וועגן מיין באָרד! אַ חרפּה האַ! 
אַ בושה, האַ ? װי זע איך איצטער אויס, פּיניע? 

פּיניץ: כ'ווייס, וי אַן אַלטער פּריץ, 

אָרע: אַן אַלטער, האַ? אַלט, האַ? על כל פּנים, פּיניע, אַז צו דער 
עלטער איז גאָר קיין רפואה נישטאַ! 

פּיניץ: אַלט איז ניט יונג, שווער-לעבן!... 

אָרץ: אאָ, יאָ, אַלט איז ניט יונג (שטעלט זיך אַװעק קעגן עפּיגל) 
וי אַן אַלטער דיאַק! אַ חלשות צו קוקן! איך שעם זיך פאַר דער מאָמען 
פע!יי. 


פּיניץ: (נעמט אַרױס אַ שאַכטל פון אונטערן בזים און דערלאַנגט 

פיניעץ: (מורמלט) אוי, אַ בראָך צו רייטשקען, װאָס פאַראַ חורבן זי 
האָט געמאַכט פון זיין באָרד און פון אים אינגאַנצן!.., 


אָרע: איך ה 
ך האָב מורא, פּיניע, אַז ווען די מאַמע װועט אַ קוק טאָן אוי 
מיר, װועצט זי פאַלן אין חלשות, איי, איי, איי, דער באַרבער דזשעקסאָן איז : 
גרויסער פּאַרך, אַ סאָציאַליסט, אַן אַפּיקורס, האָט ער דאָס געטאָן מיט 
רשעות, 
פּיניע : װאָס מיינט איר, שווער ! 


אָרץ: פאַרשטייסטו מיך, פּיניע, איך קום אַרײן צו אים און זאָג אים, 
אַז ער זאָל מיר אַביסל אַרונטערשערן די באָרד, האָט ער מיר אַװעקגעשאָרן 
די = מיט אַלץ מיט אַן אַנדער! אַז איך האָב דערנאָך אַ קוק געטאָן אין 
שפּיג? װאָס ער האָט געטאָן מיט מיין באָרד איז מיר פינצטער גטו : 
די אויגן ! = יי 

פּיניעץ : ווייס איך, נאַרישקײטן! אַ טייערע מציאה אַ באָרד! אפילו ביי 
די היגע רבנים איז דאָס אויך קיין מציאה ניט! און װידער, שווער לעבן 
אַ יונגע ווייב איז טייערער פון אַן אַלטער באָרד! 

אָרע: אַ פּאַטש טוענדיק אים איבערן אַקסל) איי, דו שייגעץ, דו ביזט 
שוין דאָ מיט דיינע לצנות ? ניין, פּיניע, אפשר האָב איך דאָס ניט געדאַרפט 
טאָן. ווען דער מענטש פאַרלירט דעם קאָפּ איז שלעכט. איך האָב דאָס געטאָן 
צוליב עפּעס און דער רב האָט מיר טאַקי צוליב דעם געהייסן טאָן, און ווער 
ווייס צי װעט דאָס העלפן! 

(רייטשל קומט אַרײן) 

רייטשל: אָנקוקנדיק אים פאַרוואונדערט) אָרע! (צעלאַכט זיך הויך 
אויפן קול) 

אָרע: (טוט דך אַ צאַפּל און שטיל) װאָס לאַכסטו אַזױ ? דיר געפעלט 
ניט װי איך זע אויס? 

רייטשל: איך לאַך װאָס דו האָסט זיך פאָרט געגט מיט דיין באָרד, 
מזל טוב ! 

אָרע: נו, װי אַזױ זע איך עפּעס אויס, האַ 1 צופרידן ! 

רייטשל: (שפּאַטיש) זייער צופרידן. זייער און זייער צופרידן, דו 
ביזט איצטער אַ פּאַרשױן, אַ מאָנאַרך. (לאַכט ווידער) 

אָרע: (מיט אַ צערייצטן געשריי) שאַ! לאַך ניט! הער אויף צו לאַכן . 
מרשעת דו! 

רייטשל: (צעשראָקן) אָבער.. . אָבעֹר... אָרע, זע נאָר װי ער האָט 
זיך צעקאָכט, איך האָב גאָרנישט געוואוסט, אַז דו ביזט אַזאַ כעסן. דו פאַר- 
שטייסט שוין ניט קיין שפּאַס, װאָס ? 

אָרע : ביי דיר איז דאָך אַלץ אַ שפּאַס. ביי מיר פּלאַצט די גאַל און ביי 
דיר איז דאָס אַ שפּאַס, 

רייטשל : כ'האָב ניט געטאָרט אַ לאַך טאָן! 

אַרע : פון װאָס לאַכן? איך האָב דאָס געטאָן צוליב דיר, צוליב דיר האָב 
איך דאָס געטאָן. דו האָסט אַלץ געהאַט צו מיר טענות, פאַרװאָס איך טראָג 

אַזאַ באָרד, נו בין איך איצטער געגאַנגען, און דיר צוליב געטאָן! װאָס ביי 
מיד אין האַרצן טוט זיך, דאָס דערצייל איך דיר ניט. אַבי שלום-בית, אַבי דו 
זאָלסט זיין צופרידן. מיטאַמאָל -- נאַדיר! זי לאַכט. געלאַכט פון מיר 
פריער און לאַכט פון מי ר איצ טע ר. דאָס װעט 
מער ניט זיין, רייטשל, דאָס װעט מער ניט זיין! 

(פיניע גנבעט זיך אַרױס אויף די שפּיץ פינגער און אָפּ לינקס) 

רייטשל: (לייגט איר קאָפּ ביי אים אויפן אַקסל און קוקט אים אַרײן 
אין די אױגן אַרײן) אָרע... ביזט טאַקע אין כעס! 

אָרע: אָט-אָט-אָט מיט דעם... מיט דעם... מיט אָט די פאַלשע גענגעלעך 
דיינע... אָט מיט ריידעלעך דיינע, די ווייכינקע, האָסטו מיר תמיד די נשמה 
אַרױסגענומען, ביי דער נאָז געפירט, און אַלצדינג ביי מיר אַרױסגעקראָגן, 
דו זאָלסט אָבער איצטער וויסן, אַז אויס, נישט מער ! דו הערסט ? נישט מער ! 
(עטופּט זי אָפּ פון זיך) 

(פרומע קומט אַרײין) 

אָרץע: אוי ויי. די מאַמע! (פאַרשטעלט מיט ביידע הענט די באַקן, 
אַזױ וי די ציין וואָלטן איס וי געטאָן) 

פרומע: װאָס האַלסטו זיך פאַר די ציין, אָרע ? זיי טוען דיר וויי? 

אָרץ: (מורמלט) גאָרניט, מאַמע. אַ סיבה געטראָפן! 

! פרומע: אַ סיבה? (טוט אַ פּאַטש מיט די הענט) קרוינדעלעך מיינע, 

וואו איז דיין באָרד, אָרע? דו האָסט דאָך אַ פּנים פון אַן אַלטן משומד, וויי איז 
צו מיינע אַלטע יאָרן, 

אָרע: (מורמלט) איך בעט דיך, מאַמע, איך האָב זיך ניט געקענט 
העלפן... 

פרומעץ: ‏ + ו ל י ב א י ר האָסטו דאָס געטאָן, הולטאַי דו 
צוליב איהו 

אָרע : מאַמע, איך בעט דיך, האָב דו כאָטש רחמנות, כאָטש דו מוטשע 
מיך ניט! 

פרומע : זי װעט דיך נאָך טרייבן צו שמד, חלילה, אָט די קליפּה! 

רייטשל: (לאַכט צערייצט, דערנאָך מיטאַמאָל) שווייג, אַלטע מכשפה! 
גייט אַרױס פון דאַנען! 

אָרע: (טוט זיך אַ כאַפּ, צולויפנדיק צו איר מיט אַן אויפגעהויבענער 
האַנט) א וי ף ווע מ ע ן?! װער איז אַן אַלט ע מ כ שפ ה?! 
וועמען טרייבס טו!! איך וועל דיך!!! 

רייטשל: אַקעגן אים) נו, נו, נו ? (לאַכט אים אין פּנים אַרײן) 

אָרע: (מיט אַן אַרונטערגעלאָזטער האַנט) איכ'ל דאַכט זיך היינט פון 
זינען אַראָפּ! 

(אין אָט דער צייט דערהערט זיך פון דריסן געערייען: ,עקסטרע! 
עקסטרע! נעשאָנעל באַנק... פּרעזידענט סועסייד -- עקסטרע"! דערואָך 
רוקן זיך אַרין קעפּ אין אַלע פענצטער מיט די זעלביקע געשרייען און פאַר- 
שװווינדן מיט אָט די געשרייען. 

פּיניץ: (פון דרויסן אין אַ פענצטער) די נעשאָנעל באַנק האָט באַנק- 
ראָטירט, 


(רייטשל און נאָך איר אָרע לויפן צו צו צוויי באַזונדערע פענצטער, די 
עקסטרע געשרייען הערן זיך שטאַרקער) 

(חיים עלי לויפט אַרײן מיט אַ צייטונג אין דער האַנט, שטאַרק אויפ- 
גערעגט) 

חיים עָלי : ר' אָרע, אַן אומגליק, אַ גרויסער אומגליק!... די נעשאָנעל 
באַנק האָט באַנקראָטירט... דער פּרעזידענט פון נעשאָנעל באַנק האָט זיך גענו" 
מען דאָס לעבן... אַנדערע באַנקען קראַכן, שרייבט מען, אַן אומגליק!!. 

(אַלע בלייבן שטיין צעטומלט, צעשראָקן און קוקן אויף חיים עלי'ץ) 


ב+בטדפסקנג 


פערטער אַקט 


(דאָס זעלביקע צימער וי אין פּאָריקן אַקט. עטלעכע חדשים יי 
פון רעכטס לויפט אַרין אָרע מיט אַ פאַרצווייפלטן אויסדרוק און הינטער אים 
מירקע מיט אַ טוך איבער די אַקסלען) 


מירקע: מיין געלט, גזלן, מיין טאָכטער'ס נדן... ׂ 

אָרץ : מירקע, װאַרט אויס נאָך אַ ביסעלע, איכ'ל צוזאַמענעמען, איכ'ל 
צוזאַמענקלאַפּן. אייער טאָכטער'ס נדן װעל איך, חלילה, ניט פאַרכאַפּן, וי 
איז מיר, 

מירקע: איך קען מער ניט װאַרטן. איך לויף אייך שוין נאָך אַזאַ שטיק 
צייט. איך ער משוגע, מיין טאָכטער ווערט משוגע ! גזלן, מיין טאָכטער האָט 
דאָך אַזופיל יאָרן געאַרבעט אין שאַפּ אויף דעם געלט. ר' אָרע, אָט דאָ זיץ 
איך, איך װעל זיצן און זיצן און וויינען און קלאָגן אויף אייערע יאָרן ביז איר 
וועט מיר אָפּגעבן מיין טאָכטער'ס נדן. זיצט אויף אַ שטול און צעיאָמערט זיך 
אויפן קול) אוי וויי און וינד איז מיר! מיין טאָכטער צירעלע, א יתומה'לע 
נעבאך, אָן אַ טאַטן, האָט אַרײנגעשפּאַרט איר בלוטיקן נדן צו אַזאַ רוצח אין 
די הענט! 

אָרץ: האָט רחמנות, מירקע, איכ'ל אייך באַצאָלן, 

מירקע: האַ? באַצאָלן ? (הױבט זיך אױף) נו! (שטרעקט אױס די 

ים) לאָמיך אַמאָל זען! 

=" 95 אי אַ טאָג. איך װעל זען צו קריגן פאַר אייך דאָס געלט, 

מירקע : מער קיין מינוט ניט. איך האָב געװאַרט װאָכְן און חדשים. 
זעצט זיך װוידער אויפן פריערדיקן אָרט) אָט דאָ װעל איך זיצן און זיצן און 
וויינען און קלאָגן. איכ'ל אייער געביין פאַרשילטן. די אויגן על איך אייך 
אויסקראַצן... אויף די גאַסן װעל איך שרייען. איכ'ל אייך נאָכלויפן, קיין רו 
וועט איר ביי מיר ניט האָבן. אין מיטן נאַכט, אַז איר וועט שלאָפן, װעל איך אייך 
אין די פענצטער קלאַפּן, איכ'ל אייך אינגאַנצן די שויבן אויסברעכן... מיין 
טאָכטער צירעלע'ס נדן... אַזופיל יאָרן אויף דעם געאַרבעט אין שאַפּ!... 

אָרע: (שטיל און פאַרצווייפלט) איכ'ל משוגע וערן, יידענע. איך האָב 
דאָך מער אָנגעװאָרן פון אייך. אָט ערשט ניט לאַנג אַן עושר געווען. הונדערטער 
טויזנטער פאַרמאָגט. ווער ווייסט וויפל איך האָב פאַרמאָגט. איך ווייס ניט. גאָט 
אַליין ווייסט... און היינט --- שטויב און רויך, אַ חורבן. ניט קיין הייזער, ניט 
קיין געלט --- טראַך, אין דר'ערד אַרײין.. . ביי די באַנקן געבליבן. פאַרקלאָזט, 
צוגענומען.. .. אַ בלוטיקער אביון בלייב איך. אפילו אָט דאָס הויז, איר זעט1 
קיין טשוועקל אפילו איז שוין מער ניט מיינס. מען נעמט עס אַװעק, מען פאַר" 
א יט איך וויל ניט וויסן. נעמט ביי אייער ווייב. מען זאָגט, אַז זי 
איז אָנגעשטאָפּט מיט גאָלד. איך קען ניט צוזען דעם צער פון מיין קינד. 

אָרעץ: יאָ, יאָ, איך על דאָס טאָן, מירקע. מיין ווייב מוז נאָך עפּעס 
האָבן געלט, זי האָט צירונג. איך װעל זיך באָדײי מיט איר שלאָגן און אייער 
געלט װעט איר צוריק קריגן. דעם נדן פון כלות און דאָס געלט פון אלמנות 
ועל איך ניט אַרײנכאַפּן. (טוט זיך אַ װאָרף רעכטס און רופט) רייטשל ! רייטשלו 
פאַרעװוינדט און קומט צוריק און זוכט דערנאָך אין די אַנדערע טירן, רופן- 
דיק: רייטשל !) שוין ווידער נישטאָ, באַהאַלט זיך פון מיר. (קוקט אָן מירקען 
וועלכע וויינט איצט אין דער שטיל און לייגט איר אַרױף אַ האַנט אויף אַן אַקסל) 
מירקע, וויינט ניט אַזױ. דאָס לעצטע העמד, איר הער ! דאָס לעצטע העמד 
װעל איך פאַרזעצן... אַלצדינג װאָס איז דאָ ביי מיר אין שטוב... מירקע, 
אויף מיין יידישקייט שווער איך אייך, אַז איך האָב שוין לאַנג מיט קיין אויג ניט 
צוגעמאַכט.. , איר מיינט מסתמא װאָס !... מחמת איך בין אויס גביר?. 
ניין. איז מילא, איז מען נישט קיין גביר מער. אָבער װאָס איך קען ניט 
באַצאָלן אַזעלכע בלוטיקע חובות, וי אײיערע! געלט פון יתומים און אלמנות, 
און נדן פון אָרימע כלות .... אָסאָ דאָס גיט מיר קיין רו ניט.. דאָס לאָזט מיך 
ניט שלאָפן קיין נעכט. איך בעט אייך, מירקע, קומט אַביסעלע שפּעטער. איך 
על צולויפן אפשר צו מיין איידעם פּיניע'ן אָדער צו דעם אַנדערן, צו דעם 
דאָקטאָר. איר האָט מיין װאָרט, אַז איר װעט היינט קריגן, קומט שפּעטער, 

מירקע : געדענקט זשע, רב אָרע, איכ'ל קומען מיט מיין טאָכטער 
און מיר װעלן ביידע וויינען אויף אייערע יאָרן. (אָפּ) 

אָרע: (קוקט איר נאָך און זיפצט, דערנאָך הויבט ער אָן צו זאָגן תהלים) 
;אשרי האיש אשר לא הלך בעצת רשעים"... (מורמלט אַרױס) אוי וויי איז מיר., 
איצט האָב איך שוין צייט צו זאָגן מיין יום תהילים... װאָגט ווייטער דעם 
תהלים און גייט צו צן אַן אָפּענעם פענצטער און קוקט אַרױס, מיטאַמאָס 
אברהם! אברהם גוטמאַן ! קום אַריין! (לויפט אַרױס און קערט זיך באַלד 
צוריק מיט אברהם גוטמאַזיען, וועלכער זעט אויס שטאַרק דערשלאָגן) 

גוטמאַן: (מיט אַ פּאַרשטיקטן קו?) איך גיי דאָס איצטער פון חיים זוסיע 
פליך +., דו האָסט דאָך מסתמא שוין געהערט... 


אָרע: װאָס געהערט ! 

גוטמאַן: ער איז דאָך שוין עליו השלום., 

אָרע: חיים זוסיע!! 

גוטמאן: יאָ, יאָ, היינט אין דער פרי... ער האָט אַלצדינג פאַרלאָרן און 
זיין ווייב, די אַמאָליקע דינסט זיינע, איז איצט, ווען ער איז אָרים געװאָרן 
פון אים אַװעק. האָט ער געמאַכט אַ קורצן סוף. מען האָט אים געפונען מיט אַ 
שטריק אַרום האַלדז הענגען אויף אַ טיר ביי אים אין שטוב.., 

אָרע: ברוך רין אמת.., איי, איי, איי, אַזאַ מעשה גאָר אָפּגעטאָן ! 


גוטמאַן : (זאָגט שטיל אָרעץ אויפן אויער) ער איז אַ חכם, דו הערסט, 
אָרע! די קליגסטע זאַך האָט חיים זוסיע געטאָן, איידער אַזױ צו ליידן איז 
כניק און אַ סוף ! 


אָרע : רייד ניט קיין נאַרישקײטן, אברהם, 


לעאָן קאָברין 


גוטמאַן: ניט ריידן קיין נאַרישקײטן ? וואו נעמט מען איצטער די חכמה, 
אָרע 1 אַ שיינער תכלית פון אונדז געװאָרן, װאָס זאָגסטו, האַ? 

אָרע: נו נוי. 

גוטמאן: אַ נייע באַנק עפענען!... 

אָרע: נו, נו.. 

גוטמאַן: מיך פאַר פּרעזידענט מאַכן, דיך פאַר פּרעזידענט מאַכן, דעם 
אָדעסער זשוליק פאַר פּרעזידענט מאַכן, און היינט, אפילו קיין רבנן קדיש 
נאָך דעם ניט געזאָגט, איי-איי-איי! 

אָרץ: (מורמלט) נו, נו, מילא!... 

גוטמאן : קיין שכל ניט געהאַט אָפּצולײגן אַ פּאָר צענדליק טויזנט דאָ- 
לער. איצטער כמעט אַ בעטלער. געװאָלט זיך ראַטעװען, פאַרזעצט דער ווייב'ס 
צירונג און היינט, ניט קיין צירונג און ניט קיין געלט. דעם אױטאָמאָביל 
אַועקגענומען, דאָס הויז וואו איך וואוין נעמט מען אַװעק. אַ קבר בלייבט, 
| נאָר צו באַגראָבן זיך. (גיט זיך אַ כאַפּ) אָבער דאָס הויז פאַרלאָז איך ניט, 
סיידן טויטערהייט... 

אָרץ : ביי מיר נעמט מען אויך צו דאָס הויז... 

גוטמאַן: איך האָב שוין געהערט, נו, פרעג איך דיך, פאַרװאָס האָט 
גאָט זיך אַזױ געשפּילט מיט אונדז ? װער האָט אים געבעטן מיך אַזױ רייך 
צו מאַכן! נאַ דיר געלט, אברהם! נאַ דיר, כבוד! נאַ דיר אַלצדינג װאָס דו 
ווילסט און נאָכדעם א י ב ע ר |ן ק אָ פּ... א יב ע ר | ק אָ פּ... 
א יב ע ר ן ק אָ פּ... אוי, מיט װאָס פאַראַ שווערער דובינע! איך װעל 
אָבער ניט ליידן מער... 

אָרץ : רייד ניט קיין נאַרישקײטן, טו נאָר ניט נאָך חיים זוסיען, דו וועסט 
פאַרלירן אי די ועלט, אי יענע װעלט! 


גוטמאַן: (טוט זיך אַ כאַפּ) איך קען שוין ניט אַריבערטראָגן מער די 
יסורים. און פאַרװאָס װעל איך עפּעס פאַרלירן יענע וועלט אויך ! איך האָב 
אַ גערעכטע טענה צו גאָט. ער האָט אים געבעטן, אַז ער זאָל מיך אַפריער 
. אַזױ רייך מאַכן 1 האָסטו רחמנוֹת געהאַט און דו האָסט מיך אַזױ אויפגעהויבן --- 
טאָ װאַרף מיך ניט דערנאָך ניינצן איילן אין דר'ערד אַריין.., וואו איז דאָ 
דער יושר! גאָט איז דאָך אַן אל רחום וחנון, דאַרף ער דאָך האָבן יושר, 
ניין ? אָט דאָס װעָל איך פאַר אים טענה'ן... אָט דאָס! דו בלייבסט דאָ אָרע, 
אָדער דו גייסט מיט מיר ? 

אָרע : איך װאַרט אויף חיים עליץ, 


גוםמאַן: איז אַ גוטן! (גייט און שטעלט זיך אָפּ) און דער אָדעסער זשו" 
ליק בלייבט ביי זיין געלט. ער װאָלט איצטער געקענט אָפּקױפן גאַנץ בראָנז- 
וויל מיט באָראָפּאַרק צוזאַמען . .. פאַרװאָס נעמט ניט דיין ווייב ביי אים אַ 
! ריכטיקן גמילות חסד װאָס װאָלט דיר געהאָלפן 1 ער װאָלט איר געליען! איך 
ווייס, אַלע ווייסן דאָס .. . 


אָרץ: (טוט זיך אַ צאַפּל) שוין װידער ?! הער אויף צו ריידן לשון הרע 
; און רכילות אויף אַנדערע. ס'איז אַ ליגן, דאָס איז כזב ושקר און דערפאַר האָט 

דאָס גאָט אונדז אַלעמען געשטראָפט ! ווייל מיר זיינען אַזעלכע הולטאַיעס און 
האָבן אַזױנס אין קאָפּ... 

גוטמאַן: און באמת, װאָס גייט דאָס מיך אָן און װי קען איך איצטער 
גאָר ריידן דערפון ? מילא, אַ גוטן. (אָפ) 

אָרץ: זיפצט) װער וייס... אפשר זיינען זיי גערעכט. סתם אין דער 
וועלט אַריין וועלן זיי דאָך ניט אױסטראַכטן! וואו איז זי איצטער ? אפשר, 
גאָר מיט יענעם . .. (טוט זיך אַ כאַפּ) פון װאָס טראַכט איך ? זאָל דאָס... זאָל 
דאָס... זאָל דאָס ?... 

(חיים עלי קומט אַרײן) 

חיים עלי (טוט אַ פיר מיט ביידע הענט) ניט געקענט פּועלן, ניט גע- 
קענט, אַז עס קומט צו געלט האָבן מענטשן עפּעס שטיינערנע הערצער... 
אָדער מע טראָגט אַריין געלט ביז מאָרגן צוועלף, פאַר דאָס הויז, אַניט איז 
פאַרקלאָזט, כ'האָב זיך ס'האַרץ אויסגערעדט, כ'האָב כמעט געוויינט, רב אָרע, 
אָבער גיי וויין, טענה, אַז, װען עס קומט צו דעם דאָלער איז נישטאָ קיין 
מענטשן... 


אָרץ: מילא, חיים עלי, זאָל זיין, מסתמא וויל גאָט אַזױ. דאָס אַרט 
מיך ניט אַזױ וי דאָס װאָס איך האָב ניט צו באַצאָלן יענע, די אָרימעלײט... 
חיים עלי ! באַצאָלט זי ! און צוגעלעגט זיך שלאָפן און שלאָפן. כ'האָב אַזױ 
לאַנג שוין ניט געשלאָפן, חיים עלי. קום מיט מיר צו פּיניע'ן. כ'האָב אים 
געגעבן אזויפיל געלט, אפשר ועט ער איצט רחמנות האָבן אויף מיר. כ'וועל 
אים זאָגן, ער זאָל צונעמען אַלץ מיט אַן אַנדער פון שטוב און אַבי... (אָפ 
מיט חיים עליץ לינקס -- פויזע. פון אַ צוױיטן צימער קלינגט דער זייגער 
פיר מאָל. רייטשל און סעמקע קומען אַרײן) 

סעמקע : צו װאָס האָסטו מיך גערופן אַהער ? 

רייטש?ל: כ'האָב געװאָלט קומען צו דיר אַהיים, נאָך דעם אָבער האָב 
איך זיך דערמאָנט װי דו האָסט זיך אָנגעהױבן שרעקן פאַר דיין ווייב, דער- 
פאַר האָב איך דיר טעלעפאָנירט, 

סעמקע: דערפאַר דאַנק איך דיר, רייטשל. איך האַלט שטענדיק פון דעם 
פּרינציפּ: בעסער צען מאָל זיך אויסהיטן איידער איינמאָל אַרײנפאַלן. פונ- 
דעסטוועגן ווייזט זיך מיר אויס, אַז דו היטסט זיך ניט גענוג, כ'מיין פאַר 
דיינע אייגענע דאָ אין הויז. זי ועלן דאָך אַמאָל מוזן דערשמעקן, 

רייטשל : אָרע האָט שוין דערשמעקט. ער האָט מיר שוין עטלעכע מאָל 
אָנצוהערעניש געגעבן, אַז מען רעדט, און די משפּחה זיינע, פאַרשטיי איך, 
האָט שוין אויך עפּעס דערשמעקט. אָט דערפאַר טאַקי האָב איך דיך איצט 
גערופן, 

סעמקע : דערפאַר ? 

רייטשל: יאָ, ווייל איך ריכט זיך, אַז אָרע װעט מיר מאַכן היינט אַ 
סצענע, און איכ'ל אים אַלצדינג דערציילן. און אַ חוץ דעם, האָב איך מורא, אַז 
ער װעט בעטן ביי מיר מיין צירונג, כדי עס צו פאַרזעצן און באַצאָלן די חובות 
זיינע. מירקע'ן און די אַנדערע. איך ווייס, אַז ער וויל דאָס טאָן. 

סעמקע: איז װאָס בין איך שולדיק ! װאָס האָט דאָס אַלצדינג צו טאָן 
מיט מיר ! 

רייטשל: איך וויל דיר איצטער איבערגעבן די צירונג מיינע. באַהאַלט 
דאָס פאַר מיר. 

פעמקע: װאָס הייסט באַהאַלטן פאַר דיר ? די גאַנצע געשיכטע געפעלט 
מיר ניט. דזשיזעס. .. גאָר אַזאַ זאַך ?! און װאָס הייסט, זיי האָבן דערשמעקט 
און זיי ריידן 1 האָב איך דיר ניט געזאָגט, אַז דו זאָלסט זיך היטן ? די גאַנצע 
צייט האָב איך דיך געװאָרנט -- היטן זיך, קיינער טאָר דערוויילע ניט וויסן 
--- מיטאַמאָל -- נאַדיר! דער מאַן האָט דערשמעקט, אַנדערע האָבן דער" 
שמעקט, עס פעלט נאָך, אַז מיינע זאָל אויך אויף ריכטיק זיך דערוויסן. דע" 
מאָלט, גודביי, מיט הויט און ביינער בין איך אַן אָפּנעקאָכטער. אירע ברידער 
וועלן מיך דאַן דערשטיקן אין אַזאַ צייט. ניין, אַזאַ אידיאָט בין איך ניט, 
עס טוט מיר לייד, רייטשל, איך באַדױער זייער, אָבער אויב צװוישן אונדז 
מוז זיין אַ סוף, ביזטו אַליין שולדיק אין דעם... 

רייטשל: (צעטומלט) סעם, הער נאָר װי דו רעדסט.., 

סעמקע: איך קאָן מיר ניט העלפן. גלויב מיר, אַז איך רייד דאָס מיט 
אַ ריס אין האַרצן. אַז יעדעס װאָרט קאָסט מיך אַ שטיק געזונט. אָבער װהאַט די 
העל, אַז מען רעדט און מען ווייס, מוז דאָך קומען צו אַ סוף, ניין 1 

רייטשל: (מורמלט) איז דאָס דער סוף, סעם ? אַזאַ סוף נאָך אַזאַ לאַנגער 
צײַט ? נאָך די אַלע האָפענונגען, נאָך די אַלע דיינע צוזאָגונגען ? 

סעם : איך קאָן ניט העלפן. און זאָגן דיר דעם אמת ! -- פאַר דיר אַלײן 
איז אויך בעסער אַזױ, װאָרום פון גט'ן זיך מיט מיינער איז אָפּגערעדט, 
איצטער אודאי ניט. טאָ װאָס טויג דאָס דיר ? נו, האָב איך דיר איצטער גע- 
זאָגט דעם גאַנצן אמת... | 

רייטמשל: (אַן אויפגערעגטע, קוקט אים גלייך אין פּנים, נאָך דעם טוט 
זייאַ טראָט צו אים) האַ? דו רעדסט דאָס אַזױ ? 

סעמקע: אָפּגעטראָטן פון איר) רייטשל, ניט זיין ווילד.., 

רייטשל: (צעלאַכט זיך) וי ער האָט זיך דערשראָקן, דער העלד מיינער! 
(מיטאַמאָל הויבן טרערן אָן זי צו שטיקן) סעם, וי אַזױ האָסטו דאָס געקאָנט 
אַרױסלאָזן פון מויל 1 דערמאָן זיך נאָר, ערשט נעכטן ביזטו דאָך געווען אַזױ 
גליקלעך מיט מיר... 

סעמקע: איך בין געווען גליקלעך, און דו ניט! די אַלטע ווייבערשע 
טענות. איך האָב זיי שוין געהערט, געהערט ניט איין מאָל. אָט די זאַכן זיינען 
פיפטי-פיפטי, דו הערסט, פיפטי-פיפטי און איך האָב פיינט אָט דעם סאָרט 
בלאָפּס, הער אויף ? 

רייטשל : װאָס פאַראַ באַנדיט דו ביזט. און װי איך װאָלט דאָס געװאָלט 
דיר אָנשפּײיען אַ פולן פּנים.. . 

סעמקע: (טוט זיך אַ כאַפּ) איז, װאָס איז דאָ מיט דיר צו ריידן, גודביי! 
(אָפ) 

(רייטשל װאַרפט זיך אויף אַ שטול און צעוויינט זיך) (אָרע און חיים עָלי 
קומען אַרײן. רייטשל הױבט זיך אויף און אָפּ אין איר צימער רעכטס, און 
פאַרמאַכט די טיר) 


אָרץ: יאָ, חיים עָלי, אַזױ איז דאָס-אָ. ווען עס קומט צו געלט איז ניטאָ 
קיין טאַטע, ניטאָ קיין שווער. פע .. . וער האָט דאָס אוױיסגעטראַכט אַזאַ קללה ז 

חיים עְלי ; די סאָציאַליסטן זיינען באַלד גערעכט, רב אָרע. 

אָרע: איי-איי-איי, איז דאָס אַ קללה, ווען ניט אָטאָ דאָס געלט, חיים 
עלי, װאָלט דאָך מיינע מיט מיר אויך ניט חתונה געהאַט, און מיין לעבן װאָלט 
אָט די גאַנצע צייט ניט געווען אַזאַ גיהנום. .. זי איז דאַכט זיך ערשט דאָ 
געווען. באַהאַלט זיך פון מיר. כ'האָב נעכטן איר געזאָגט, אפשר װאָלט זי מיר 
אױיסגעהאָלפן מיט איר צירונג... 

(פרומע קומט אַרײן) 


פרומע : דו'סט געהערט, אָרע ! נעבאך אברהם גוטמאַן האָט זיך אָנגע- 
טאָן אַ מעשה... 


אָרע : (טוט זיך אַ כאַפּ) אברהם גוטמאַן 1! װאָס רעדסטו, ער איז דאָך 
ערשט דאָ געווען. דו מיינסט אפשר חיים זוסיע'ץ. " 


פרומע : חיים זוסיע האָט דאָס געטאָן אין דער פרי און ער, אָט ערשט-אָ, 
געקומען אַהיים און זיך אָנגעטרונקען מיט געז, און... ברוך דין אמת.. 


אָרע: ברוך דין אמת.. . (מיטאַמאָל דערהערט זיך אַ טומל פון דרויסן. 
חיים עלי לויפט צו צום פענצטער) 


חיים עְלי ; אֶה, זי קומען דאָ װידער, מירקע, מיט די אַלע אַנדערע... 


אָרעץ: (צעטומלט) נו, װאָס טו איך מיט זיי!.. איך האָב שוין מער קיין 
כוח ניט.., 


חיים עלי : טוט זיך אַ כאַפּ) איכ'ל צומאַכן די טיר, זאָלן זיי קומען 
מאָרגן. (פאַריגלט די טיר. אַ קלאַפּן פון דרױסן, מיט אַ געשרײי: עפנט!) 

אָרץ: לאָז זי אַרין, חיים עלי... 

חיים עלי ; ניין, איר האָט איצטער קיין כוח ניט פאַר זיי... (שרייט 
אין טיר אַרײ) ייד װייבער, קומט מאָרגן! רב אָרע װעט מאָרגן פאַר 
אייך אַלעמען האָבן געלט. לאָזט אים קומען צו זיך אַביסל, יידן, 

מירקעס קול : (פון הינטער דער טיר) ער נאַרט אונז אָפּ! ער האָט מיר 
פריער געזאָגט, איך זאָל קומען שפּעטער... 

אָרץ: לאָז זיי אַרײן, חיים עלי. 

חיים עלי : ניין ! 

פרומע : אוי וויי איז מיר, איך קען דאָס ניט אויסהאַלטן (פאַרברעכט די 
הענט און אָפּ לינקס) 

(ביי אַלע פענצטער וויזן זיך פון דרויסן מירקע, און די אַנדערע, מענער 
און פרויען מיט געשרייען : רב אָרע, אונדזער געלט! רב אָרע, אונדזער געלט! 
באַצאָלט ! באַצאָלט! באַצאָלט! מיר וועלן אויסברעכן די שויבן, די ווענט פון 
איער הויז וועלן מיר צענעמען) 


לעאָן קאָב רין 


אָרץ: (לויפט אַרום צעטומלט און שׂטעלט זיך אָפּ לעבן רייטששל'ס צו- 
געמאַכטער טיר. צו דעם עולס) װאַרט אַ וויילעטשקע, איין מינוט נאָר! (עס 
ווערט צווישן עולם שטיל) חיים עלי, גיי אַרױס צו זיי און זאָג, אַז איכ'ל זי 
באַלד אַלעמען זען. 

חיים עלי : װאָס ווילט איר טאָן ? 

אָרע: איך ווייס שוין װאָס צו טאָן. גיי, און װאַרט מיט זיי אויפן גאַניק 
ביז װאַנען איכ'ל אייך אַ רוף טאָן. (חיים עלי אָפּ, די איבעריקע פאַרעװוינדן 
פון די פענצטער) (קלאַפּט אָן אין רייטשל'ס טיר) רייטשל, עפן די טיר. 
רייטשל ! איצט זאָלסטו אויפעפענען, אַז ניט װעל איך די טיר אויפברעכן. 
(רייטשל עפנט די טיר און קומט אַרױס מיט אַ שקאַטולקע וואו איר צירונג ליגט) 

רייטשל: װאָס ווילסטו? 

אָרע: װאָס טראָגסטו דאָס ? 

ריימטשל: מיין דזשולערי. 

אָרץ: וואוהין טראָגסטו דאָס ? 

רייטשל: איז דאָס דיין דאגה אויך ! ס'איז מיין דזשולערי קען איך 
טראָגן, וואו איך וויל, 

אָרץ: און איך האָב געמיינט, אַז דו טראָגסט איצט די דזשולערי... אַז דו 
ווילסט מיר העלפן אַזױ ווי איך האָב נעכטן ביי דיר געבעטן. 

רייטשל: כ'האָב דאָס אפילו אינם זינען ניט, 

אָרע : רייטשל, העלף מיר זיי באַצאָלן. ס'איז בלוטיקע חובות, רייטשל, 
איך קען ניט רוען... איך קען ניט צומאַכן מיט אַן אויג די נעכט. ווייז כאָטש 
איצט, אַז דו ביזט אַ לייטישע ווייב .. . 

רייטשל: הער אויף, און דיינע רייד װעלן דיר גאָרניט העלפן. די 
דזשולערי איז מיינס, כאָטש בלייבן ביי עפּעס פאַר דעם װאָס כ'האָב חתונה 
געהאַט מיט אַן אַלטן מאַן, װאָס ער איז מיר די גאַנצע צוויי יאָר געווען מיאוס, 

אָרע: (טוט זיך אַ צאַפּל) אָה ,;קלאָרע דיבורים !... הייסט דאָס, אפשר 
דאָס װאָס יענע ריידן האָבן זיי ניט אויסגעטראַכט ? גיב אַהער די דזשולערי ! 

רייטשל: אין די נעק! 

אָרע : (צעלאַכט זיך שטי?) העהע, זייער שיין! פיין ! אַ מצוה אויף מיר ! 
איצטער איז שוין אַלצדינג קלאָר ! ניט קיין רכילות האָבן יענע הייסט דאָס 
אויסגעטראַכט, 
רייטשל: וען איר װאָלט ניט געווען אַזאַ אַלטער נאַר, װאָלט איר דאָס 
שוין לאַנג געדאַרפט וויסן. באַשערט געווען אַן אומגליק, זייט איר רייך געװאָרן, 
און איך האָב זיך סניוכעט פון פריער מיט אָט יענעם שאַרלאַטאַן, װאָס האָט 
מיך אויסגענוצט און מיך געמאַכט פאַר אַ צעלאָזענער, און מיר מיין האַרץ פאַר- 
סמט, און מיין קאָפּ פאַרסמט, און אינגאַנצן פון מיר געמאַכט אַ תל !.. 

אָרע: רייטשל, הער װאָס דוֹ רעדסט! 

ריימשל: איך הער װאָס איך רייד! און איר זאָלט אויך הערן, װאָס איך 
רייד צו אייך ! איך װאָלט דאָס שוין לאַנג אייך געזאָגט, ווען ניט יענער שאַר- 
לאַטאַן, יענער אומגליק מיינער ! אייער אָטעם איז פאַר מיר געווען סם ! אייערע 

לאַסקעס אַ גיהנום! איצט פאַרשטייט איר אַלין, אַז ס'איז בעסער פאַר אייך, 
אַז איר זאָלט מיך גטץ ! 

אָרע: װאַקלענדיק זיך אױף די פיס, מורמלט) אָט אַזױ"אָ, אַזי... 
מרשעת ! פאַרװאָס!! האָסטו דאָס געדאַרפט טאָן! האָב איך דיר דען ניט גע- 
זאָגט, אַז דו קענסט קריגן ביי מיר אַ גט 1 אָבער, אַ דאַנק גאָט, איצטער 
װעט מיר גרינגער זיין אַרױסצורײסן דיך פון מיין האַרצן, פון מיין מוח ! כע, כע, 
כע, (לאַכט נערוועז. מיטאַמאָל) די דזשולערי אַהער! (כאַפּט אָן איר האַנט) 

רייטשל: ניין ! ניין! (ווערט זיך מיט אים) 

אָרעץ : אַהער, חצופה! אַהער, מרשעת! איך דאַרף דאָס פאַר זיי, פאַר זיי, 
פאַר זיי! (אַרױסגעריסן די שקאַטולקע ביי איר פון די הענם) 

רייטשל : (לאַכט צערייצט און אויפגערעגט) איך װעל אויף דעם ניט 
וויינען. איך האָב מער אָנגעװאָרן. (אָפּ צוריק אין איר צימער און פאַרקלאַפּט 
די טיר) 

אָרץ: (דעקט צו דעם פנים מיט ביידע הענט און לאָזט זיך אַרונטער 
אויף אַ שטול און צעוויינט זיך שטיל) פאַרװאָס, גאָט 1 פאַרװאָס ? פאַר וועלכע 
חטאים ? (פויזע) נו, מילא... (הויבט זיך מיטאַמאָל אויף ווישט אויס די אױגן, 
גייט צו צו דער טיר און רופט) חיים עָלי! 


חיים עָלי מיט מירקעץ און די אַלע אַנדערע קומען אַרין מיט אַ טומל) 
יידן, איך וויל אייך אַלעמען באַצאָלן ביז אַ פּעני, אָט דאָ איז מיין ווייב'ס צירונג 
(עפנט די שקאַטולקע און שיט אַרױס אויפן טיש; מיט אַ קלינגעריי, בראַסלעטן, 
אוירינגלעך, רינגען, בראָשן, שפילקעס און אַנדערע שטיקלעך צירונג) 
איר זעט, אַ סך טויזנטער האָט דאָס געקאָסט! מער וויפל איך בין אייך שולדיק, 
חיים עָלִי וועט דאָס פאַרזעצן און וויפל ער וועט קענען קריגן וועט ער אייך באַ- 
צאָלן , און אָטאָ דאָ -- (גייט צו צו די שופּלאָדן) איז אויך גענוג זילבער און 
אַנדערע טייערע כלים און געפעס. אויב עס װעט זיין עפּעס צו עסן װעט מען 
קעענן עסן מיט בלעכענע לעפל און גאָפּל. (נעמט דעם טישטוך פון טיש און 
צעשפּרײט, נעמט די שופלאדן און שיט אַרין אין טישטוך לעפל, גאָפּל) 
טאָמער װעט עפּעס פאַרבלייבן פאַר מיר איז אוודאי גוט, אַניט, מאַכט אויך ניט 
אויס, אַבי באַצאָלט, אַבי באַרואיקט זיך, אַבי ניט האָבן אַזעלכע בלוטיקע חובות 
אויפן קאָפּ ! (נעמט אַרױיס זיין זייגער) נאַט, דאָס אויך פאַר אייך, 


חיים עלי : לאָזט עפּעס איבער פאַר זיך, רב אָרע! 
אָרע : איך טראַכט מער ניט דערפון. אוי, יידן, פאַרשאָלטן זאָל זיין דאָס 


! געלט! די גרעסטע קללה איז געלט! נישט גאָט האָט דאָס אױיסגעטראַכט, 


נאָר דער שטן המשחית ! 


(פרומע וועלכע שטייט די גאַנצע צייט לעבן אַ טיר און זעט אַלץ װאָס עס 
קומט פאָר) 


פרומע: מיין זון, ביזט גערעכט ! (גייט צו צו אים) געלט נעמט מען ניט 
מיט זיך אויף יענער וועלט, אָבער מעשים טובים יאָ! אַבי דו האָסט די קליפּה 
פון הויז אַרױסגעטריבן, איז שוין אַלצדינג גוט! און װידער, מיין זון, דעם 

בית מדרש און די תלמוד תורה האָסטו דאָך אָפּגעשפּאָרט אויף הונדערט און 


צװאַנציק יאָר. דאָס װעט שוין ביי אונדז קיינער ניט קענען אַוװעקנעמען! 
װאָס וויינסטו, מיין זון 1 


אָרע : אַזױ װי אַ חלום... װער האָט דאָס געדאַרפט, מאַמע 1 אַזױ װי אַ 
-חלום, אַ מורא'דיקער חלום ... װאָס פאַראַ קללה איז דאָס געלט... 


(חיים עָלי לייגט צוזאַמען די זאַכן, די איבעריקע שטייען אַרום אים און 
קוקן) ְ 


פּאָרהאַנג 


אויפגעפירט געװאָרן אין 1910 


איבער ימען גרויסע 
די נעקסט-דאָריקע 


אַ קאָמעדיע אין 4 אַקטן 


פּערזאַנען פון דעם ערשטן אַקט : 
6 
קוליע -- 50 יאָר -- אַ שמיד. 
וועלוועלע -- 25 יאָר -- זיין זון, אַ שמיד. שפּעטער -- אין אַמעריקע -- אַ 
שניידער ביי פרויען- מאַנטלען. 
הינדעלע -- זיין ווייב --- 20 יאָר, 
כיענקע -- קוליעס טאָכטער -- 20 יאָר. 
דער רב פון שטאָט --- 65 יאָר אַלט. 
בן ציון, דער חתן -- 25 יאָר אַלטּ 
בערל-לייבצע -- דער פּראַצענטניק פון שטעטל -- 50 יאָר. 
חוה דװואָשע -- 70 יאָר. 
יחיאל די ציג -- דער בעל-עגלה פון שטעטל. 
שטעטלדיקע וייבער און מיידלעך און א. וו 


פּערזאָנען פון די אַנדערע דריי אַקטן ; 
8 


גימפּל ריאַבטשיק -- אַ שניידער ביי פרויען מאַנטלען (קלאָקמאַכער) -- 
0 אאָר. 

קלארא -- זיין ווייב -- 28 יאָר. 

ווילי -- (דער פּריערדיקער וועלוועלע) אַ שניידער ביי פרויען מאַנטלען. 
כיענעץ -- בן ציונס וייב. 

בן ציון -- אַ שניידער ביי פרויען-מאַנטלען. 

גיטל -- קלאַראַס מאַמע -- 45 יאָר. 

קוליע -- אַ פּעדלער מיט שליסלען. 


ערשטער אַקט האַנדלט אין אַ רוסישץ קליינשטעטל אין יענע יאָרן, ווען מע 
האָט דאָרט געגליבט, אַז אַמעריקע געפינט זיך ערגעץ הינטער די ימען 
גרױסע, אונטער דער ערד ערגעץ. די אַנדערע דריי אַקטן האַנדלען אין אַמע- 
ריקע אין דעם דאַמאָלסדיקן ניו-יאָרקער יידישן קוואַרטל, אין אַ טענעמענט הױיז. 


אָנגעשריבן אין 1915, געשפּילט צוערשט אין נעשאָנאַל טעאַטער דורך ב. 
טאָמאַשעווסקי, בערטאַ גערסטין, לעאָן בלאַנק, בינע אַבראַמאָויטש, סעם 
קעסטין און דאָראַ ויסמאַן, אֹין 1916 אונטערן נאָמען ;די נעקסט דאָריגע", 
וי אויך דורך אַנדערע טרופּעס אין פאַרעזיידענע צייטן, ביז דער לעצטער צייט. 


ערשטער אַקט 


אַגרױס צימער ביי קוליע דעס שמיד אין הויז. די ווענט זיינען געקאַלכט. 
דאָ און דאָרט איז די שקאַטורקע פון זי אַרונטערגעפאַלן, און דראָניצעס 
סטאַרטשען פון זיי אַרױס, װי ביינער פון אַ סקעלעט... גאַנץ-נידעריקע 
פענצטער, װאָס זיינען אָפּן. האַרט הינטער זיי זעט זיך אַ גרינע פריזבע און 
וייטער אַ ביסל -- אַ בױם, באַשאָטן מיט וייסער מאַיאָװער בליאונג. עס 
איז אַ שיינער בייטאָג אינעם חודש מאי. הינדעלע, אַ יונג ווייבל, פון אַ יאָר 20 
מיט אַ וייס טיכל אויפן קאָפּ, פּאַקט קליידער און וועש אין אַ קאָרב, װאָס 
שטייט אויף אַ טיש אין מיטן צימער. לינקס -- אַן אויוון מיט אַ ליעזשאַנקע, 
אויף וועלכער עס ליגן אַנדערע פּעקלעך. ניט ווייט דערביי אַ טיר, װאָס פירט 
אין אַ צווייטן צימער. רעכטס די גאַס טיר. אַ באַנק מיט אַ פּאָר פּראָסטע 
שטולן. אַ קאַנאַפּע, מיט שטרוי אַרױסגעשטאַרצט פון אונטער דער צערי- 
סענער סאַראַטע, אַ קאַמאָד, אויף וועלכן עס שטייען עטלעכע מעשענע לייכטער 
און אַ סאַמאָװאַר... 


הינדעלע (פּאַקנדיק, זינגט צעטראָגן אַ לידל, מיט אַ פאַרשטיקטער שמים. 
אין וועלכער טרערן הערן זיך). 
גייט אַ שאָלטאַק איבערן גאַס, 
לערנען קען ער גאָרניט, -- 
ער גייט אַרום פּוסט און פּאַס 
און טוט נאָר װאָס מען טאָר ניט, 
אַי, וויי איז מיר... 
װוישט אָפּ מיט די ברעגן פונעם טיכל די אױיגן). 
בערל-לייבצע דער װאָכערניק, אַ דיקער ייד מיט אַ רױטער באָרד, אַ יאָר 
0, אין אַ לאַנגער זופעצע, מיט פאַרשטויבטע שטיוול, מיט אַ שטאָק אין דער 
האַנט, קומט אַרין פון רעכטס דורך דער גאַס טיר). 
בערל-לייבצע : אַ גאָט העלף!... װאָס איז עפּעס די קוזניע צוגעמאַכט ז 
וואו זיינען זיי! 
הינדעלע : אויפן בית-עלמין, ר' בערל-לייבצע. 
בערל-לייבצע : אויפן בית-עלמין גאָר ? 
הינדעלע : זי זיינען אַװעק זיך זעגענען מיט דער שוויגער . .. וועלוועלע 
און כיענקע פאָרן דאָך היינט קיין אַמעריקע. (טוט אַ זיפץ).) 
בערל-לייבצע : יע, איך האָב גאָר פאַרגעסן, אַז דיין מאַן פאָרט . .. װאָס 
זשע איז דיין שווער געגאַנגען זיך זעגענען ! ער פאָרט דאָך ניט... 
הינדעלע: װאָס רעדט איר, ר' בערל-לייבצע! ער איז דאָך אַ טאַטט. 
מער װוי די צוויי קינדער האָט ער דאָך ניט. ער איז געגאַנגען צו דער שוויגער 
בעטן, אַז זי זאָל דאָרטן אָ גוטע בעטערין זיין פאָר זיי. ... זיי דאַרפן פאָרן 

איבער ימען גרויסע, איבער מדבריות וויסטע... אִי, ר' בערל-לייבצע, צי- 
טערט מיר אַזױ דאָס האַרץ. איך האָב שוין עטלעכע נעכט ניט געשלאָפן... 

בערל-לייבצע : דו פאָרסט אויך ? 

הינדעלע : ניין. אָבער מיין וועלוועלע פאָרט, און פאַר כיענקען שרעקט 
מיר אויך דאָס האַרץ -- אַ שוועגערין.י. 

בערל-לייבצע: לאָזט דיך, הייסט עס, דיין מאַן איבער און פאָרט אַלײן 
אַװעק קיין אַמעריקע. האַ; איך װאָלט עס ניט געקענט... סטייטש, ערשט 
דריי חדשים נאָך דער חתונה... אַ יונג וייבל, שיינט וי אַלע זיבן זונען. 
מען דאַרף זיין אַ צדיק, צו קענען אַװעקפאָרן אויף איין טאָג פון אַזאַ ווייבעלע, 
וי דו, דריי חדשים נאָך דער חתונה, היינט אַ פּשיטא, נאָך קיין אַמעריקע!י.. 
כאַ, כאַ, כאַ, ווער װאָלט עס געגלייבט, אַז דיין וועלוועלע זאָל זיין אַזאַ צדיק !. 
סיידן ער האָט דיך ניט האָלד.., 

- הינדעלע : (פּאַרשעמט) מיין וועלוועלע האָט מיך נישט האָלד ?... רבונו 
של עולם, צייט מיר װעלן לעבן!... 
| בערל-לייבצעץ : און דו וועסט גאָרניט בענקען נאָך אים ? 

הינדעלע: װאָס הייסט, איך װעל ניט בענקען נאָך אים ? װי קאָן מען 
עס ניט בענקען נאָך אַן אייגענעם מאַן. ר' בערל-לייבצע? (צעוױינט זיך). 
איבער ימען גרויסע, איבער מדבריות וויסטע דאַרף מיין וועלוועלע פאָרן, 
ביז ער וװועט אַהינצוצו קומען אין דער אַמעריקע, אונטער דר'ערד... 

בערל-לייבצע: (נעמט אַרױס אַ געקעסטלט טיכל פון אַ קעשענע און 
גײט צו צו איר) נו, שאַ, שאַ, וויין ניט ! איך קען ניט זען וי אַזאַ יפת-תואר 
וי דו װיינט! (ווישט איר מיט זיין טיכל די אויגן) שאַ, שאַ ! איך האָב אַ ווייך 
האַרץ, איך קאָן דאָס ניט זען -- (באַהאַלט דאָס טיכל און טוט איר אַ גלעט 
איבער אַ באַק) נו, שאַ! שאַ! 

הינדעלע: מסתמא אַזױ באַשערט... כ'ווייס,. אפשר איז אַזױ בעסער. 
אַלע פון אונדזער שטעטל, װאָס זיינען אַהינצו אַװעקגעפאָרן, שרייבן דאָך פון 
דאָרטן, כוויי .... אַוֹ מען דאַרף כאָטש צופוס לויפן אַהינצוצו. װעט אפשר 
אים אויך גאָט העלפן. קוזניעס זיינען דאָך דאָרטן מסתמא אויך פאַראַן און 
פערד פעלן דאָך דאָרט מסתמא אויך ניט... 

בערל-לייבצע : פערד, דאַנקען גאָט, פעלן ערגעץ ניט... נו, שאַ. שאַ! 
(טוט זי אַ גלעט איבערן רוקן). 

הינדעלע: (שפּרינגט אָפּ פון אים) ר' בערל-לייבצע, װאָס טוט איר ? 
פע, אַזאַ חרפּה! איך װאָלט עס גאָרניט געגלייבט אויף אייך! 

בערל-לייבצע : (לאַכט) כאַדכאַיכאַ! עפּעס. .. איך. ... איך... מיין עפּעס, 
חלילה ? נאַרעלע דו, אַן עלטערער מענטש איז ניט קיין הולטאַי, חלילה. װאָס 
מיינסטו עפּעס, איך האָב, חלילה, אַ מחשבה זרה אין קאָפּ? וי אַ לייבלעכער 
טאַטע האָב איך דיך אַ גלעט געטאָן. אָט װי... ווי... אַי, גיי שוין, גיי, דו 
האָסט מיך פאַרשעמט!... 

הינדעלע : איר האָט מיך אויך פאַרשעמט... דאָס איז ניט שיין. איך 
האָב עֶס פיינט, 


די נעל7קטסטיזווייקל 127 


בערל-לייבצע : אינגאַנצן פיינט ? אפילו ווען װעלװעלע?... 

הינדעלע : וועלוועלע מעג דאָס. איך האָב דערפאַר מיט אים חתונה גע- 
האַט, אַז ער זאָל דאָס מעגן. 

בערל-לייבצע: ביי דיין וועלוועלען קאָן מען דאָס פּועלן אָן חתונה אויך. 
מיט די שיקסעס און די גויעס, מיט וועלכע ער האָט זיך אַלע יאָרן אַרומגע- 
שלעפּט, האָט ער דאָך ניט חתונה געהאַט, האַ? 


הינדעלע: דאָס איז אַלץ געוועזן, ביז ער האָט חתונה געהאַט. . . איצטער 
איז ער דער אָרענטלעכסטער מאַן אויף דער וועלט. און אַז אָך און וויי װאָלט 
אייך געווען, ר' בערל-לייבצע, ווען ער װאָלט געזען, װי איר האָט מיך פאַר- 
שעמט. איר ווייסט דאָך, אַז ער לייגט צו אַ האַנט... איר װאָלט באַדאַרפט וידוי 
אַפריער אָפּזאָגן ... 


בערל-לייבצע : צי איך ווייס, אַז דיין וועלוועלע קען געבן אַ קלאַפּ, מען 
זאָל דערזען דעם טאַטן אויף יענער װעלט? כוח האָט ער װי צען עשו'ס ... 

הינדעלע: קיין עין-הרע ניט, הלוואי צייט זיין לעבן. ווען מען טשע- 
פּעט אים אָבער ניט, װועט ער קיין פליג אויף דער װאַנט ניט אָנרירן ! 

בערל-לייבצע : חלילה, קיין פליג אויף דער װאַנט װעט ער טאַקע ניט 
אָנרירן. נאָר אינעם בית-:המדרש, אַז עמעצער קריגט מיט אַ האַנטוך אינעם 
קאָפּ, ווייסט מען, אַז דאָס האָט געטאָן וועלוועלע, די ווילדע בריאה! אַז מען 
געפינט עמיצענס טלית-זעקל אינעם האַנטפאַס, ווייסט מען, אַז וועלוועלעס 
חכמה איז דאָס. און װוער װאַרפט די ערגסטע שישקעס תשעה- באב אין די 
בערד ? -- טאַקע וועלוועלע די ווילדע בריאה! און ער צעברעכט אַ באַנק 
פּורים צו דער מגילה קלאַפּנדיק המנען? --- טאַקע װוידער וועלוועלע, די 
ווילדע בריאה! װאָס מיינסטו, אינעם בית-המדרש װעט מען טאַקע בענקען 
נאָך אים... 

הינדעלע : (אויפגעבראַכט) פאַרװאָס רופט איר אים ,ווילדע בריאה" ? ער 
איז אַזױ אָרענטלעך וי אַלע! ער דאַװנט, פאַרפעלט ניט קיין מנחה, קיין מעריב, 
לייענט קריאת-שמע, זאָגט אַמאָל אַ קאַפּיטל תהלים, איז מעביר די סדרה יעדן 
שבת, פאָלגט מיך, װאָס איך זאָג אים. פאַרװאָס רופט איר אים ,וילדע 
בריאה", האַ? 


בער-לייבצע : װאָס ביסטו אין כעס ? מען רופט אים אַזױ פון קינדווייז 
אויף. אַלע ביי אונדז אינעם שטעטל האָבן צונעמענישן. און אַז מען רופט 
מיך בערל-לייבצע פּײי?... 

הינדעלע: בערל-לייבצע פּיי? איך האָב דאָס קיינמאָל ניט געהערט... 

בערל-לייבצע: װאָס הייסט דו האָסט ניט געהערט! מסתמא האָסטו 
יאָ געהערט. . . פּיי! פּיי! בערל-לייבצע פּיי! איך מיין... װאָגט איר שטיל 
אויפן אויער) בערל-לייבצע פּיאַוװוקע. 

הינדעלע: אָ. אָט דאָס האָב איך יאָ געהערט... 

בערל-לייבצע : נו, וועמען אַרט עס ? זאָלן זיי מיך אַזױ רופן, אַבי מען 
זאָל מיר צאָלן מיין װאָכער.. , 

הינדעלע : און מיר שטייט ניט אָן, מען זאָל מיין וועלוועלען רופן ,ווילדע 
בריאה". פאַר דער חתונה האָט מען אים געמעגט אַזױ רופן. היינט אָבער, זינט 
ער איז מיין מאַן, איז ער גאָר אַן אַנדער מענטש געװאָרן. אויף שיקסעס קוקט 
ער זיך מער אפילו ניט אום, אַקוראַט וי זיי װאָלטן גאָר אויף דער וועלט ניט 
געווען. איר הערט ? אסור זאָל מיר זיין, אויב װאָסער זון האָט אַזויפיל אָפּשײ 
פאַר זיין טאַטן, וי מיין וועלוועלע פאַר דעם שווער. איר קאָנט דאָך מיין 
שווער ? 

בערל-לייבצע : צי איך קען דיין שווער ? אויך אַ ווילדער ! דאַנקען גאָט 
כאָטש דערפאַר, װאָס ער האָט אַזױ מורא פאַר דעם אוריאַדניק!... 

הינדעלע: דער שווער כאַפּט זיך דאָך באַלד שלאָגן, שלאָגט ער אַמאָל 
מיין וועלוועלען אויך. מיינט איר, אַז וועלוועלע וועט אים אַמאָל אַ קרום װאָרט 
זאָגן ? דער שווער שלאָגט אים, וי אַ רוצח, און ער, וועלוועלע, לאַכט. פאַר- 
אַכטאָגן זונטאג איז דער שווער אַרױס פון די כלים, האָט ער אַרױסגעריסן אַ 
האַלאָבליע פון אַ װאָגן און גענומען מיט איר האַקן וועלוועלען. אַ נס װאָס איך 
בין דערביי געווען, האָב איך גענומען וויינען. דעמאָלט האָט דער שווער די 
האַלאָבליע אַװעקגעװאָרפן. פאַר מיר האָט דער שווער דווקא אָפּשײ... 

בערל-לייבצע : אַי, אי, האָט ער אים ניט איבערגעבראָכן אַ ביין! 

הינדעלע: אַ דאַנק גאָט, עס האָט אים ניט געשאַדט... 

בערל-לייבצע : און װאָס האָט דיין וועלוועלע געטאָן ? 

הינדעלע: גאָרנישט. געלאַכט. ער לאַכט אַלעמאָל, אַז דער שװער 
שלאָגט אים, 

בערל-לייבצע : אַ ווערדע אַ גרויסע ביי דיין וועלוועלען צו כאַפּן מיט 
אַ האַלאָבליע, אָט וי אַ פליג װאָלט אים אַ פּורקע געטאָן. סיידן, אַז דיין שווער 
זאָל אים מכבד זיין מיט אַ דובינע, צי מיט זיינעם אַ שווערן האַמער, װאָלט ער 
דערפילט... 

הינדעלע: אוי, זאָל גאָט אויסהיטן! בייסט זיך בעסער אָפּ די צונג! 

| בערל-לייבצע : מילא, איכ'ל דערוויילע גיין. זאָג דיין שווער, ער זאָל 
מיר אָנגרייטן דעם װאָכער, איכ'ל שפּעטער קומען. (גײיט צו דער טיר) 
| הינדעלע : װאַרט נאָר,. ר' בערל-לייבצע, איך וויל אייך עפּעס פרעגן. 

בערל-לייבצע: װאָס ? (שטעלט זיך אָפ). 

הינדעלע: ר' בערל-לייבצע, זאָגט מיר דעם אמת, איר וייסט דאָך 
מסתמא: אייערע קינדער לייענען אַ בלאַט, איר זייט אַן איינגייער ביים 
אוריאַדניק, ביים פּריץ אינעם הויף .... זאָגט מיר, איז אַמעריקע טאַקע אונ- 
טער דר'ערד? .. 

בערל-לייבצעץ: מסתמא. מחמת די ערד איז אַזױ אוסטראָיעט, אַז... 
אַז... נו, יאָ, יאָ, אונטער דר'ערד, אונטער דר'ערד, װי דען?... 

הינדעלע: אונדזער לערער, װאָס האָט מיך געלערנט שרייבן זאָגט 
דאָס אויך. ער ווייס דאָך : ער שרייבט דאָך די אַלע אַדרעסן אַהינצוצו . ... זאָגט 
ער אויך : אַמעריקע איז אונטער דר'ערד. ווען ביי אונדז איז טאָג, איז דאָרטן 
נאַכט, און בעת ביי אונדז איז נאַכט, איז דאָרטן טאָג. אַלצדינג קאַפּױר וי ביי 

אונדז. און מענטשן לעבן דאָרטן גליקלעך, דערציילט עֶר. חיונה האָט יעדער 
און פאַר אַן אוריאַדניק האָט מען דאָרטן אַ האָר ניט מורא... 
בערל-לייבצע : דאָס האָב איך אויך געהערט. אָבער -- ווייס איך -- 
נאַרישקײטן, באָבקעס ! פאַר אַן אוריאַדניק גאָר ניט מורא האָבן ! וי אַזױ עפּעס 
האָט מען ניט מורא פאַר נאַטשאַלסטװאָ? מסתמא זיינען דאָרטן אויך דאָ זאַ- 
קאָנעס ; און אַז עס זיינען דאָ זאַקאָנעס, מוז מען זיי איספּאָלניאַיען ‏ און אַז זי 
זאָלן איספּאָלניאַיעט ווערן, זיינען מסתמא דאָרטן אויף דערויף פאַראַן די 
ריכטיקע נאַטשאַלסטװאָ; און אַז נאַטשאַלסטװאָ איז דאָ, האָט מען פאַר איר 
מורא און מען מוז איר אַמאָל אַריינשטעקן אין יד אַרײן.. . כ'ווייס, נאַרישע 
מענטשן, גלייבן אַלע נאַרישקײיטן! זאָגיזשע דעם שווער דיינעם, אַז איכיל 
קומען נאָכן װאָכער... 
הינדעלע : איכ'ל זאָגן, ר' בערל-לייבצע. איז גאָר קיין אַנדער וועג 
נישטאָ אַהינצוצו װי מיט אַ שיף איבער ימען?.. (האַלט דערביי אַ פּאָר 
זאָקן און קוקט אויף אים). 
בערל-לייבצע : אויף שמערלס הינקענדיקער קליאַטשע װעסטו אַהינצו- 
צו ניט קענען פאָרן. .. איכ'ל באַלד קומען צוריק. (אַנטלויפט) 
הינדעלע : (קוקט אים נאָך; װישט זיך אָפּ מיט די זאָקן די אױגן און 
פּאַקט זיי אין קאָרב אַרין זי פּאַקט די אַנדערע זאַכן און זינגט מיט טרערן 
אין קול) 
גייט אַ שאלטאק איבערן גאַס, 
לערנען קען ער גאָרניט; 
ער גייט אַרום פּוסט און פּאַס 
און טוט װאָס מען טאָר ניט, 
(צעוויינט זיך) אָ, גאָטעניו-פאָטערל, ברענג אַריבער מיין וועלעוועלען בשלום 
איבער די ימים די גרויסע, איבער די מדבריות די װיסטע!... 
קוליע, מיט אַ שוואַרץ-קאָלטענעװואַטער באָרד, אין אַ ווינטערדיקן קאַפטן, 
פון אונטער װעלכן עס זעען זיך אַרױס די ברעגעס פון אַן אַרבע כנפות 
מיט ציצית, אין װאַטאָווע הויזן און אין שווערע, פאַרשטויבטע שטיוול, קומט 
אַרין. אויפן קאָפּ טראָגט ער אַ היטל מיט אַ צעבראָכענעם דאַשעק. די הענט 
זיינען בי אים שװואַרץ, אַזױ אויך דער נאַקן. ער טרעט שווער, קאַטשעט זיך 
אין גאַנג און סקראָבעט מיט די שוטיוול) 


קוליע : (שלעפט אַרױס פון אונטערן בוזעם אַ דיקן ספרל) נאַ, געקויפט 
אַ נייעם סידורל, מיט תהילים . .. . גרויסע אותיות מיט נקודות, װעט פאָר אים 
זיין גרינגער צו דאַװענען. (טוט אַ קוש דעס ספרל) נאַ, פּאַק אים אַרין ! 


הינדעלע: עס איז דאָך שוין דאָרטן אַרײנגעפּאַקט אַ סידורל... 

קוליע : יענער איז אַ שמאַטע, קוים װאָס מען זעט אַרױס די נקודות... 

הינדעלע : ער קען דאָך גוט לייענען אָן נקודות אויך... 

קוליץ : די מעשה-ביכלעך ... אָבער אינעם סידור, צי אינעם תהילים, 
קאַראַבקעט ער זיך וי אַ פערד אָן פּאָדקעװעס אויף אַ גליטשיקן באַרג. װײיניק 
אים געפּאַלקעװעט! פּאַק אָרין ! 


לעאָן קאָבוין 


הינדעלע: (טוט אַ קוש דעם סידורל און פּאַקט אים אַרין אינעם קאָרב) 
וואו איז ער, וועלוועלע? 

קוליעץ: ער מיט כיענקען זיינען נאָך דאָרטן אויפן בית-עולם געבליבן. 
זעגענען זיך דאָרטן מיט די קברים. עס איז דאָך דאָרטן דאָ, קיין עין הרע, 
אַ גאַנצע משפּחה. .. אַ לייבלעכע מאַמע, צוויי לייבלעכע ברידער, צוויי לייב- 
לעכע שוועסטער. גאָט ווייסט, צי װעלן וועלוועלע און כיענקע נאָך אַמאָל זען 
זייערע קברים... אפשר מיין קבר אויך ניט... 

הינדעלע: האָט וועלוועלע עפּעס געוויינט ? 

קוליע : סטייטש געוויינט ? געגאָסן האָט ער זיך, געגאָסן וי אַ ביבער . .. 
איך האָב נאָך קיינמאָל ניט געזען, אַז וועלוועלע זאָל וויינען. בעת איך האָב 
אים אפיל די הויט געפּאַסעװעט, האָט ער קיינמאָל ניט געוויינט. און היינט, אַז 
ער האָט דערזען זיין מאַמעס קבר, איז ער פאַרצאַפּלט געװאָרן, האָט זיך אַ װאָרף 
געטאָן אויפן קבר און זיך צערעוועט, וי אַ געקוילעטער אָקס : ,מאַמע, מאַמע, 
איך פאָר אַװעק, אפשר אויף אַלעמאָל. . . זיי געזונט, מאַמע*!.. . (ווישט זיך 
מיט די הענט די אױגן 

הינדעלע : (כליפּעט) איבער ימען גרויסע פאָרט ער, איבער מדבריות 
וויסטע... 

קוליע : דאָס ווייס זי שוין, דיין שוויגער.. . איך האָב איר דערציילט 
אַקוראַט. . . אָי, פּאַסקודנע! פון זעקס קינדער צוויי געבליבן, צוויי אויגן אינעם 
קאָּ און זיי ווער איך היינט אויך אָן... . הינדעלע, אָ. הינדעלע... 

הינדעלע : װאָס איז, שווער ? 

קוליעץ: עס איז מיר איינגעפאַלן... דו זעסט דעם בוים ? (וויזט אויפן 
בױם, װאָס זעט זיך דורכן פענצטער). זעסט, וי ער בליט? אַ מחיה, האַ ? נו, 
למשל, אַז מען נעמט און מען האַקט אים אָפּ פיר צווייגן און מען באַגראָבט 
זיי אין דר'ערד אַרין, און די איבעריקע צווייגן ווערט ער אויך אָן, װאָס װעט 
דעמאָלט ווערן פון אים, האַ ? אַ גאָר נישט! אַ פאַרדאַרטער שטיק קלעצל! 
אַזױ, להבדיל, איז מיט מיר. פיר קינדער מיט דער ווייב באַגראָבן, די איבע- 
ריקע צוויי פאָרן אויך אַװעק... (קראַצט זיך דעם קאָפּ) װאָס װעט פון מיר 
ווערן אַליין ? דו וועסט דאָך שפּעטער אויך אַװעקפאָרן אַהינצוצוו? װאָס װעט 
פון מיר ווערן אויף די עלטערע יאָרן ? אפילו אָנצושרײיען װעל איך ניט האָבן 
אויף וועמען. מיין האַרץ איז דאָך אויך ניט פון קליאָטשע. ביז היינט האָב 
איך געהאַט וועמען צו קושן, וועמען צו פּאַטשן, איך בין געווען אַ טאַטע. .. אוי, 
טאָכטערל, איז מיר קאַלאַמוטנע אויפן האַרצן... 

הינדעלע : שווער, מיר איז אויך זייער קאַלאַמוטנע אויפן האַרצן .. . 

קוליע : אָבער פאַרפאַלן. דער פּאַס איז שוין אַרױסגענומען. געקאָסט אַ 
שטיק גאָלד, נייע שטיוול. אַ נייער גאַרניטער. העמדער אים און כיענקען 
מיר האָבן זיך דאָך ראַזאַראַיעט! פון די ק"ן קערבלעך, װאָס דו האָסט אים 
געגעבן נדן, איז דאָך איבערגעבליבן אַ מכה ! זאָלן זיי פאָרן . . . איך האָב עס 
טאַקע דאָרטן אויפן בית-עולם דיין שוויגער, דיר צו לאַנגע יאָר, אויך געזאָגט. 
.זעלדע", האָב איך איר געזאָגט, ;אונדזערע קינדערלעך, אונדזערע עופהלעך... 

איך האָב זיי געהייסן פאָרן. אברהמל די דאַרע קישקע, אַזאַ בן"פּקוע, איז 
אַהינצוצו אַװעקגעפאָרן, איז ער דאָרט שיר אַ רויטשילד געװאָרן. עסט, שרייבט 
ער, חלה מיט פלייש אַלע טאָג. שיינדל די שװאַרצע האָט דאָרט חתונה געהאַט 
אָן אַ קאָפּיקע נדן,. לאה'קע די קורנאָסע, אַזאַ הולטאַיקע, האָט דאָרטן פון 
פייגל-מילך, אפילן בן-ציון, דעם רבס בחורל, פאָרט היינט אויך מיט אונדזע- 
רע קינדערלעך אויף איין פור אַהינצוצוֹ... זעלדע, דו פאַרשטייסט דאָך 
אונדזער אָבסטאָיאַטעלסטװע אַקוראַט: אין פּרנסה איז מען געשלאָגן, אין 
קוזניע איז נישטאָ װאָס צו טאָן. כיענקע איז אַ כלה-מויד און נדן קען איך איר 
געבן אַ מכה. זי איז אַ נייטערקע, װעט זי דאָרטן פאַרדינען געלט. זעלדע, 
זאָלן זי פאָרן געזונטערהייט. נו, װאָס קען מען זיך העלפן, נאַרעלע 1 ניט גוט? 
פּאַסקודנע ? נו, אוודאי איז פּאַסקודנע. אָבער צוליב לייבלעכע קינדער מוזן מיר 
ליידן, נאַרעלע, טו זיך אַ סטאַרע דאָרטן פאַר זיי ביי דעם רבונו של עולם, 
כלאָפּאָטשע זיי אויס אַ ביסעלע מזל, דערפאַר, אַז גאָט װועט זיי העלפן, װעלן 
זיי צושיקן געלט אויף אַ נייער מצבה פאַר דיר,.. 


הינדעלץע: שוט זיך אַ כאַפּ װי פון שלאָף) װעלװעלע גייט... איף 
וועמען שרייט ער דאָרט? (מען הערט פון דרויסן אַ קול : ,פּאַשאָל ! פּאַשאָל !י) 


קוליץ : (רוקט זיך אַרױס דורכן פענצטער) זע נאָר, ער יאָגט זיך נאָך 
דעם אוריאַדניקס הונט! (שרייט) װעלעוועלע, ווילדע בריאה. טשעפּע ניט 
דעם כלב, אַהערצו גײ! (עס דערהערט זיך אַ סקאַוואוטשען פון אַ הונט) אַי, אַי, 
ער האָט אים צעבראָכן אַ ביין, דעם אוריאַדניקס הונט! (שפּרינגט אויף) איביל 
אים די ביינער צעפּאַלקעװען! װאָס האָט ער צו מיר ? אויפן פייער װעט ער 
מיך אַרויפברענגען! 


הינדעלע: שווער, פאַרגעסט ניט, אַז ער פאָרט היינט אַװעק.. 


קוליע : דערפאַר װיל ער מיר לאָזן אַן אָטיעזדנע, איך זאָל האָבן 
צרות פון דעם אוריאַדניק?... 


וועלעוועלע, מיט אַ קליין בערדעלע, אין אַ פידזשאַק, מיט אַ שװואַרצן 
שאַליק אַרום האַלדז, אין נייע שטיוול מיט הויכע כאָליוועס, אין אַ היטל מיט 
אַ גלאַנציקן דאַשעק אויף אַ זייט קאָפּ. קומט אַרין פון דער גאַס טיר. אויפן 
פּנים אַ גוטמוטיקער עומייכל, 


וועלוועלע : אויב דער באַלעבאָס סקאַוואוטשעט ניט, זאָל זיין הונט 
סקאַוואוטשען!... 


קוליע : אַ רוח אין דיין טאַטן אַרײן, װאָס האָסטו געטאָן, ווילדע בריאה ! 
װאָס הייבסטו זיך אָן מיטן אוריאַדניק, מיטן אָדון מיט די מעשענע קנעפּלעך, 
װאָס הייבסטו זיך אָן ז 


וועלוועלע : איצטער פייף איך אויף אים. זאָל ער מיך קומען אַרײנזעצן 
אין אַמעריקע!... 


קוליע : נו, נו, הינדעלע, דו הערסט ? דו הערסט ! איך שפּרינג אַרױס פון 
די כלים.., איװאַן ! כאַריטאָן! מיטן אוריאַדניק הייבסטו זיך אָן? גװאַלד, 
האַלט מיר צו די הענט, מחמת. .. מחמת ... איך קען ניט! איך שפּרינג פון 

די האַלאָבליעס ! איכ'ל אים צעפּאַלקעװען די ביינער. איכ'ל ניט קוקן, װאָס ער 
פאָרט היינט אַװעק !... ווילדע בריאה, ער װעט דיך נאָך איינזעצן ! 


וועלוועלע : ער קען ניט. ער האָט קיין פּראַװע ניט. איך האָב אַ פּאַס יי. 


קוליע : ער פייפט אויף דעם פּאַס.י. 

וועלוועלע : ער קען ניט פייפן. ער האָט קיין פּראַװע ניט צו פייפן אויף 
אַ פּאַס. טאַטע, אים אַלין האָב איך דאָס געדאַרפט אַזױ צעברעכן אַ פוס. דו 
ווייסט ? 

קוליע : װאָס זאָל איך וויסן? 

וועלוועלע: איך גי מיט כיענקען פון בית-עלמין, טרעפן מיר אים אָן. 
--- אזדראַװע. --- זדראַװע. איר פאָרט קיין אַמעריצע! --- מיר פאָרן קיין 
אמעריצע. -- צעקוש זיך, כיענקע, מיט מיר", -- מאַכט ער. 

: : וויי איז מיר, נו? 
ייא 6 אַ קרוב, אַ בראַנד אים אין די ביינער ! װאָס אַ מעשענעם 
זיך פאַרװועלן!... 

שי = ) הא װועט זיך כיענקע מיט אים צעקושן! טוט ער זי 
אַ כאַפּ אָנעט, אַקוראַט וי זי װאָלט ניט געווען קיין מיידל, נאָר אַ שיקסע ! 
אוי, א כאָליערע, שיר"שיר בין איך אים ניט אַרינגעפאָרן מיט אַ אשמור 
וזכור" אין כראַפּע אַרײין! איך האָב געמוזט אַרײנשפּאַרן די קולאַקעס אין 
די קעשענעס און זיי האַלטן דאָרטן, וי אויף אַ קייט, אַ ניט, חלילה, װאָלט איך 
אים אַװדאי דערהרגעט!... 

הינדעלע : נו! האָט ער זי געקושט ? 

וועלוועלץ: ניט געקושט, נאָר זי געקוועטשט װי אַ שיקסע!... ער 
װאָלט זי נאָך מער געקוועטשט, האָב איך אים אַזױ אַ קראַץ געטאָן מיט דער 
פּלײיצע, איז ער פון איר אָפּגעפלױגן און האָט שיר האַלדז און נאַקן ניט צע" 
יי אוי וויי איז מיר, ראַסטאַנט! דו וייסט דאָך, אַז איך ציטער 
פאַר אים וי פאַר פייער ! איצטער װעט ער דאָך מיך אומגליקלעך מאַכן. נו, 
האָט ער זי אַ קוועטש געטאָן, כאַפּט אים דער שװאַרץ יאָר ! פאַרשווייגט מעןי 
ער איז דאָך אַן אוריאַדניק. װאָס הייסט, זיך פאַרטשעפּן מיטן אדון מיט די 


מעשענע קנעפּלעך!יי. 
וועלוועלע: װאָס האָסטו פאַר אים מורא ? דו האַנדלסט מיט געגנבעטע 


אל יט ר, װאָס האָב איך פאַר אים מורא ! 
קוליע : הער נאָר, הער, ער פרעגט גאָר, 
װאָסער ייד האָט דאָס ניט מורא פאַר אַן אוריאַדניק! אַ פּשיטא נאָך איך. 
כמעט יעדן טאָג הרגע איך אָן אַ גױי, אַז ער װיל מיר צעדרייען פאַר דער 
אַרבעט. אַז דער אוריאַדניק איז ניט אין כעס, הרגעט מען אָן דעם גוי און ער 
, איצטער אָבער... האַ. ממזר, האַ ?... 
א לא וי וי איך װעל דיר זאָגן דעם אמת : דאָס האָט מיך אַזױ 
אויפגעקאָכט, אַז איך האָב זיך דערמאָנט אויף אַלע שלעכטע מענטשן פונעם 
שטעטל : אויפן אוריאַדניק און אויף בערל-לייבצע פּיאַװוקע. איידער איך פאָר 

אַװעק, האָב איך חשק זיי די פיס אויסצודרייען. אפשר װעלן די מענטשן 
ניט ליידן פון זיי נאָכדעם אַזעלכע צרות... 


קוליע : הער אויף, אַ בראָך צו דיינע יאָרן ! 


הינדעלע : שווער, װאָס שילט איר אים פאַר זיין אַװעקפאָרן ? (צעוויינט 
זיך) 

קוליע : האַ? איך האָב אים געשאָלטן ? אוי, גװאַלד! (טוט זיך אַ קלאַפּ 
איבערן קאָפּ) קוליע, דו ביסט דאָך ניט שיכור ? וועמען שילסטו היינט, היינט, 
אַ קרענק דיר אין דיינע ביינער ! (טוט זיך אַ װאָרף צו וועלוועלען) זון מיינער, 
עופהלע מיינס, אויף װיסטע פעלדער זאָל דאָס פאַלן! דיין טאַטע איז אַ 
נאַר, אַ גולם : דו קאָנסט דאָך אים ! קוליע כריוק! אַז ער שפּרינגט אַרױס פון 
די כלים ... מיר פאַר דיינע ביינער, מיין זון !... קום, איכ'ל דיך אַ קוש טאָן !... 
(צעקושט זיך מיט אים) וואו איז כיענקע? 

וועלוועלע : זי איז אַװעק צו חוה-דװאָשען, אָפּנעמען ביי איר אַ גרוס 
פאַר איר טאָכטער אין אַמעריקע .. 

קוליץ : קינדערלעך מיינע, עופהלעך מיינע... איך האָב דאָך אייך 
אַזױ האָלד. איר זייט דאָך מיר אַזױ טייער. און איר פאָרט דאָך היינט אַװעק, 
און גאָט ווייסט, ווען איך װעל אייך נאָך אַמאָל זען. ביידע אויגן פון קאָפּ 
פאַרליר איך דאָך. זון מיינער, פאַרגעס ניט דיין טאַטן אין אַמעריקע. קיין 
צוויי טאַטעס האָסטו ניט, דו הערסט?... 

וועלוועלעץ: איך װעל דיך ניט פאַרגעסן, טאַטע, זיי זיכער. (גייט צו 
צו הינדעלען) און דיך, הינדעלע, אוודאי ניט. זי צעוויינט זיך) וויינסט גאָר ? 
פע ! נו, װאָס וויינסטו ? וויין ניט, איך בעט דיך, וויין ניט! (עס דערהערן זיך 
טרערן אין זיין קול אויך) נו, הער-זשע אויף! הער זשע אויף! דו מיינסט, 
אַז מיר איז גרינג פון דיר אַװעקצופאָרן ? וי אַזױ װעל איך לעבן אָן דיר 
איין טאָג ?... (צעכליפעט זיך און גייט ארויס פון טיר, לינקס) 

קוליץ : אים נעבעך איז אויך גענוג אָנגעדריפּעט אויפן האַרצן. ניט 
אומזיסט האָט ער דעם כלב צעבראָכן אַ ביין. ניט געווען קיין אַנדערער צו 
וועמען דאָס ביטערע האַרץ אױיסצולאָזן. אַי, וי פּאַסקודנע עס איז אויפן האַרצן! 
(הינדעלע ווישט די אױגן מיט אַ העמד, װאָס זי לייגט אין דער קאָרב אַרין). 

כיענקע, אין אַ שבתידיקן קאָלירטן קלייד, אָן אַ הוט, מיט אַ לאַנגן צאָפ, 
לויפט אַרין פון דער גאַס טיר. אין די הענט האַלט זי אַ בריוול. 


כיקץנקץ: (מיט התפּעלות און פאַרסאָפּעט) אוי, מאַמעלעך מײינע! פון 
שאָשקע דער ראַבער איז אָנגעקומען אַ בריוו צו חוה-דוואָשען פון אַמעריקע ! 
אוי, מאַמעלעך מיינע, וואו איז וועלוועלע? (וועלוועל קומט אַרין פון לינקס, 
ווישנדיק מיט די אַרבל די אױגן. זי דערזעט אים, שרייט זי אס מיט 
התפּעלות :) וועלוועלע, קום אַהער, איך בין געגאַנגען צו חוה-דװואָשען, אָפּ- 
נעמען אַ גרוס פאַר איר שאָשקען, האָט זי מיר געוויזן אַ בריוו, װאָס זי האָט 
נעכטן פון שאָשקען באַקומען. קום, סט'הערן, װאָס פאַר אַ מדינה עס איז 
אַמעריקע ! אוי, מאַמעלעך מיינע, מען קען משוגע װערן! אָט איז דער בריוו. 

חוה-דוואָשע װעט באַלד דאָ זיין. זי װעט עפּעס ברענגען פאַר איר טאָכטער, 
וועט זי דעם בריוו אָפּנעמען. 

וועלוועלע: נו, נו, לייען-זשע. לאָמיר הערן! 

כיענקע: טאַטע, אַ טאַטע, הער נאָר מיט קאָפּ! הינדעלע, אַהער ! 

וועלוועלע : אַי. גיב שוין אַהער דעם בריוו. (רייסט אַרױס דעם בריוו) 
ביז װאַנען זי טוט זיך אַ קער! װאָס טאַראַראַטשעװסטו דאָרטן!... (נעמט 
פאַנאַנדער דעם בריוו. הינדעלע שטעלט זיך הינטער זיין רוקן און קוקט אויך 
אַריין אין דעם בריוו. כיענקע שטייט לעבן איר טאַטן קעגן וועלוועלע. ער 
הייבט אָן צו לייענען:) ,טייערע מאַמינקע, נעכטן בין איך אָנגעקומען קיין 
נעװיאָרק בשלום. מענדעלע, זאָל לעבן, האָט מיך אָפּגענומען פון דער שיף. 
איך האָב אים גאָר ניט דערקענט. פאַר די דריי יאָר, װאָס ער איז אין אַמעריקע, 
איז ער יינגער געװאָרן אויף צען. ער איז גאָר געװאָרן אַ גאַנצער שטשאָגעל. 
דו װאָלסט גאָר ניט דערקענט דיין זון, טייערע מאַמינקע. און לעבן לעבט ער 
זיך, הלוואי אויף אַלע יידן געזאָגט געװאָרן ! דריי חדרים פאַרוואוינט ער אין 
אַ. גרויסן מויער אויף אַ זעקסטן עטאַזש. און אויפן בריק ליגן ביי אים אַזױנע 
טייערע זאַכן, װאָס אַזױנע זעט מען ניט אַפילו ביי בערל-לייבצע פּיאַװקע יום- 
טוב אויפן טיש. אין צוויי חדרים ליגט אַזאַ סאַראַטע מיט שיינע קעסטעלעך 
און אין איין חדר אַ גרויסער שטיק סאַמעט מיט אויסגעמאָלטע צוועטן -- עס 
איז נאָר אַ פאַרדראָס, װאָס מען טרעט אויף דעם מיט די פיס*... 


קוליעץ: דאָס איז ביי מענדל ענדיק אַזױ אין שטוב ? גװאַלד, עס פּאַי 
טופּעט זיך מיר ניט אינעם מוח!... 


כיענקע: (טוט אים אַ צי ביים אַרבל) הער ווייטער, טאַטע, הער ווייטער ! 

וועלוועלץ: דו הערסט, הינדעלע ? | 

הינדעלע : לייען, לייען, איך הער ! 

וועלוועלע: (לייענט ווייטער) ,און עסן עסט מען ביי אים פון אַלדאָס- 
גוטס, פון פייגלמילך פעלט אים ניט. יעדן אינדערפרי פּלעצלעך מיט קאַװע, 
וי ביי אונדז שבועות. און כלייש מיט חלה אַלע טאָג. און קרופּניק, אפילו 
פאַרווייסטן, װויל ביי אים קיינער ניט עסן"... 

קוליע: אַי, אַי, אַי, אַ כװאַראָבע. האָט געקראָגן דאָרטן אַ פּאַנסקע 
קישקע!י.. 

כיענקע: (צופּט אים) לאָז לייענען, שטער ניט! 

וועלוועלץ: דו האָסט געהערט, הינדעלע ? פּלעצלעך מיט קאַװע. חלה 
מיט פלייש. זעסט ! שאָשקע די ראַבע שרייבט עס אויך. איז דאָך דאָס, אַפּנים, 
פאָרט אמת?... 

הינדעלע : יע, אָבער ביז װאַנען מען קומט צו אַהינצוצו... נו, מילא, 
לייען ווייטער... 

וועלוועלע: ואו האַלט איך? פּלעצלעך מיט קאַװע... חלה מיט 
פלייש . . . קרופּניק. .. אָט דאָ-אָ! (לייענט :) ,, און װאַסער איז דאָ אין שטוב, 
מען דאַרף נישט שלעפּן פונעם טייך, וי ביי אונדז אינעם שטעטל. -- מען 
טוט אַ דריי אַ קראַן, גייט װאַסער פון די ווענט"... 

קוליץ : האַ ? װאָס הייסט ? (נייגט צו דעס אוער מער צו וועלוועלען און 
נעמט אַריין די באָרד אין פויסט) 


וועלוועלע: (לייענט) ,און קיין לאָמפּ דאַרף מען אויך ניט. אַז מען וויל, 
עס זאָל זיין ליכטיק, טוט מען אַ דריי אַזאַ שרייפל און מען לייגט צו אַ שוועבע- 
לע, ווערט ליכטיק אפילו אין מיטן נאַכט"... 

קוליע: (שאָקלט דעם קאָפּ) גאָטס וואונדער ! גאָטס וואונדער ! 

וועלוועלע : ;און קיין אויוון, װי ביי אונדז איז דאָ אויך ניטאָ. אַז מען 
וויל דאָ קאָכן, טוט מען אַ דריי אויך אַ שרייפל און מען שטעלט אויף דעם 
אַרױף די טעפּלעך, און עס קאָכן זיך די בעסטע מאכלים... מענדל גריסט 
דיר און ביילקע, און די קינדערלעך, זאָלן זיין געזונט. מיר ועלן באַלד דיר 
אַרױסשיקן אונדזערע בילדער. מאַמינקע, איך בין געווען ביים פעטער מאָדזשען 
צוגאַסט, איז ער גאָר אַ רויטשילד. ער וואוינט אין אַ מויער מיט גאָלדענע 
שפּיגלען ביזן באַלקן און ביינאַכט ברענען ביי אים אין שטוב אַזױנע לבנות 
אין גלעזערנע פעסלעך, וי אויף דער שיף, וואו איך בין געפאָרן. און די ווענט 
אין שטוב זיינען ביי אים גאָלע רויטער סאַמעט. איך האָב אַ טאַפּ געטאָן אַ 
װאַנט, איז זי אַזױ גלאַט און ווייך און איך האָב מיר געטראַכט: הלוואי האָב איך 
אַזאַ רעטאָנדע !... און עסן עסט מען ביי אים געבראָטענע הינער אין מיטן 
װאָך און אַזױנע טייערע מאכלים, װאָס איך קען זיי גאָר ניט אָנרופן". 


קוליע: ביי װעמען! ביי מאָדזשע זשרעבעץ! ביי דעם פערד'גנב! 
(לאָזט זיך אַרונטער אויף אַ שטול) און איך האָב געמיינט, אַז ער זיצט דאָרטן 
אין אָסטראָג. פאַר-אַכט-יאָרן האָט ער דאָך ביי מיר די קליאַטשע צוגעגנבעט, 
אַ בראָך צו אים ! | 

וועלוועלע : נו, האַ. הינדעלע, דאַרפסטו וויינען ? דאַרפסטו מורא האָבן?! 

כיענקע : פון אונדז נאָך װעט איר אויך הערן גוטס, װאַרט אָקאָרשט!... 
נו, ענדיק דעם בריוול, וועלוועלע. 

וועלוועלע : (מיט אַ שמייכל) עס איז מיר קאַלט געװאָרן.. . עס װאַרפט 
מיך... אַזאַ מדינה! און מיר זיינען זיך נאָך אַלץ מיישב.... געדאַרפט פאָרן 
אַהינצוצו נאָך מיט יאָרן צוריק, װאָלטן מיר איצט געווען לייט ! (ווישט זיך 
די נאָז מיטן אַרבל) וואו האַלט איך 1 אָט דאָ-דאָ.... (לייענט) ,און די מויערן 
אין נעװיאָרק זיינען נאָך העכער וי אונדזער קאָסטיאָל. ווען מען פאַררייסט 
דעם קאָפּ, זעט מען קוים די דעכער. און איבער די דעכער יאָגן זיך מאַשינען 
מיט מענטשן, און די מענטשן האָבן גאָר ניט מורא, טאָמער װועלן זיי אַראָפּפאַלן, 
און מענדל זאָגט, אַז קיינמאָל נאָך איז אַ מאַשינע ניט אַראָפּגעפאַלן פון אויבן"... 

קוליע: איבער מיין שכל! איבער מיין שכל !... 

וועלוועלע : ,און פון אוריאַדניקעס האָט מען דאָ ניט קיין צרות. מענדל 
זאָגט, אַז אין נעװיאָרק זיינען פאַראַן אַ סך יידישע נאַטשאַלניקעס אויך. און 
אײינמאָל איז ביי זיין באַלעבאָס אויף דער פאַבריקע געווען אַ סטאַטשקע און 
מענדל האָט אויך געסטאַטשקעװעט, האָט אים איינער אַ נאַטשאַלניק, דערציילט 
מענדל, אַרעסטריט און אים שיר דעם קאָפּ צעשפּאָלטן. איז יענער נאַטשאַלניק 
אויך געווען אַ ייד... אָדנים סלאָװאָם, מאַמינקע, יידן האָבן דאָ פּאָלנע 

פּראַװעס!... --- דיין טאָכטער שאָשקע")... (מיט התפעלות טוט ער אַ כאָפּ 
הינדעלען) הינדעלע, מאַמינקע, די ניכפּה זאָל מיך כאַפּן פאַר דיר. האָסט גע- 
הערט ? נו, האַ? 
הינדעלע: איך ווייס ניט, וועלוועלע, מיר איז אויפן האַרצן עפּעס אַזױ 
שווער, אַזױ שווער, אַז מיר קריכט איצטער גאָר נישט אין קאָפּ... 
- סקוליש; (שאָקלט דעם קאָפּ) אַ גרויל, אַ גרויל, װאָס מען הערט זיך אָנעט 
פון דאָרט? דאָס איז איבער מיין שכל, איבער מיין שכל!... 
כיענקעץ: נעמט ביי וועלוועלען דעם בריוו) וי לאַנג מיינסטו, הינדעלע 
ועט געדויערן ביז וועלוועלע װעט נאָך דיר שיקן? (אַרױס אין טיר לינקס) 
וועלוועלע: באַלד װעל איך נאָך דיר שיקן, אין אַ פּאָר חדשים אַרום. 
מיינסט עפּעס, הינדעלע, אַז איכ'ל קענען לעבן אָן דיר אפילו איין טאָג 1 זאָל 
איך שטאַרבן, זאָל איך קראַפּירן אָט דאָ אויף דעם אָרט.. , 
הינדעלע : אוי, וועלוועלע, שווער זיך ניט היינט, שווער זיד ניט היינט!.. 
וועלוועץלע: (שטיל) ווען איך װאָלט געהאַט גענוג געלט, װאָלסטו היינט 
אויך געפאָרן. אוי, אַ זיסע ניכפּה דיר אין האַרצן, וי אַזױ װעל איך דאָרטן 
קענען לעבן אָן דיר! 
הינדעלע: שטיל) וועלוועלע, אַ, װעלװעלע... 
וועלוועלע : װאָס, הינדעלע? 
הינדעלע: איך װויל דיר עפּעס זאָגן... 
וועלוועלע: װאָס?... 
הינדעלע : וועלוועלע... (לאָזט אַרונטער די אויגן) אוי, איך שעם זיך ! 
שפּעטער!... 
וועלוועלע : זאָג איצטער. װאָס שעמסטו זיך ? 
הינדעלע: גאָרנישט, גאָרנישט, שפּעטער!... (נעמט ווידער פּאָקן דעם 
קאָרב. וועלוול העלפט איר) 
קוליע : פאַרטראַכט און װי צו זיך אַלײן) װאָס זאָגט מען אַביסל צו 
מאָדזשע זשרעבעץ ! איבער מיין שכל ! איבער מיין שכל!... 
חוה-דוואָשע, אַן אַלטע יידענע מיט אַ פאַטשיילע, קומט אַריין פון רעכטס, 
אין די הענט האַלט זי אַ פּעקעלע. 
חוה-דוואָשע: נו, שוין איבערגעלייענט מיין שאָשקעס בריוו? װאָס 
זאָגט איר עפּעס, האַ? 
קוליע : (הייבט זיך אויף) דאָס איז איבער מיין שכל, חוה-דוואָשע. אייער 
ברודער מאָדזשע זשרעבעץ איז דאָרטן געװאָרן גאָר אַ לײיט!.., 
חוה-דוואָשע : אַ דאַנק גאָט, אַ דאַנק גאָט. און װאָס זאָגסטו אויף מיין 
מענדלען, זאָל ער לעבן! אַי, אַי, אָבער װאָס קומט אַרױס?! די קינדערלעך 
זיינען דאָרטן, איך דאָ. --- ווען איך װעל מאָרגן שטאַרבן, װעט אפילו קיין קינד 
ניט זיין, װאָס זאָל מיך ריכטיק באַקלאָגן, װעט קיין קינדס טרער אויף מיין 
קבר ניט פאַלן און מיין זון װעט אויף מיין לוויה קיין קדיש ניט קענען זאָגן, 
פינצטער און ביטער איז מיר!... (זעצט זיך און שאָקלט דעם קאָפּ) , 

קוליע : אָ, אָ, אָט דאָס איז דאָך מיין בראָך אויך. מיט וועמען װעל איך 
בלייבן אויף די עלטערע יאָרן ! און אַז איך זאָל שטאַרבן, חלילה ?.. . װאָס 
ווייסט דער מענטש? היינט לעבט ער און מאָרגן פּוץ --- די נשמה אַרױס, און 
פאַרטיק ! װוער װעט מיך דעמאָלט באַקלאָגן 1 וואו װעט דעמאָלט מיין קדיש 
זיין ? עך, פּאַסקודנע און גאָר ! (שלעפּט אַרױס אַ פלעשל שנאַפּס פון כאָלעווע) 
הינדעלע, דערלאַנג מיר אַ גלעזל! 

הינדעלע : שווער, איר װאָלט בעסער היינט ניט געטרונקען... 

קוליע : איך האָב זיך היינט די גאַנצע צייט איינגעהאַלטן. פון אינדערפרי 
אָן ליגט עס ביי מיר אין כאָלעװע. אָבער מער קען איך ניט. עס איז מיר 
אַזױ ביטער אויפן האַרצן. איכ'ל זיך מאַכן פריילעכער. 

וועלוועלע : טאַטע, אַ טאַטע, דו בעסער טרינק איצטער ניט. דו קענסט 
נאָך, חלילה, איבערכאַפּן די מאָס און דאָ װועט שפּעטער זיין דער רב, באַגלײטן 
זיין זון בענצען, איז ניט שיין, פּאַסט ניט!... 

קוליע : נו, אַ קאַפּעטשקע, מיין זון, נאָר אַ טראָפּעלע.. . אויפן האַרצן 
איז מיר אַזױ פאַרדריפּעט, מיין זון ! 

וועלוועלע : נו, מילא, װעל איך אויך נעמען אַ ביסעלע. מיר איז אויפן 
האַרצן אויך נישקשהדיק פּאַסקודנע. (נעמט אַ גלעזלעע און טראָגט צו צום 
פאָטער). 

קוליעץ: (נעמט דאָס גלעזעלע) נאָר אַ קאַפּעטשקע! (גיסט אָן דאָס גלאָז 
פול) לחיים, מיין זון. גאָט זאָל געבן, אַז דו זאָלסט קדיש זאָגן נאָך מיר ! 
שטרינקט אױס און דערלאַנגט דאָס גלעזעלע וועלוועלען און גיסט אָן. 

חוה-דוואָשע: אָמן!... 

וועלוועלע: נאָך אַ ביסעלע, טאַטע, פולער! לחיים, טאַטע! לחיים, 
הינדעלע ! אַז גאָט װעט געבן און איכ'ל אין אַמעריקע זאָגן דיר, לחיים, וועט 
מיר זיין פריילעכער אויפן האַרצן! (טרינקט אויס) טייערע משקה! טאַטע! 
אַ טאַטע, גיס אָן נאָך אַ גלעזעלע! איך וויל אַװעקפאָרן אַ פריילעכער פון 
דאַנען! 

הינדעלע : (לויפט צו צו אים) ניין, ניין, גענוג! 

קוליע: זאָל ער טרינקען-געזונטערהייט. ער װעט ניט שיכור װערן פון 
נאָך אַ גלעזעלע. סיידן ער װעט אַ גאַנצע קװאָרט אויסטרינקען. דו ווייסט דאָך, 
הינדעלע, אַז ער קען טרינקען! איכ'ל אויך נעמען נאָך אַ גלעזעלע. (גיסט אָן 
און דערלאַנגט וועלוועלע) 

הינדעלע: דו טרינק ניט מער, װעלװעלע. 

וועלוועלע: איך בעט דיך, הינדעלע, מאַמענקע, בלויז נאָך אַ גלעזעלע. 

הינדעלע : ניין. גענוג ! 

וועלוועלע: עס װעט מיר זיין גרינגער פון דיר אַװעקצופאָרן, נאַרעלע ! 

הינדעלע : ניין, איך וויל ניט, דו זאָלסט מער טרינקען, איך וויל ניט און 
גאָר ! 

קוליע : (אָנגעגאָסן) טרינק, טרינק, וועלוועלע, דעם לעצטן מאָל מיט 
דיין טאַטן, טרינק ! 


לעאָן קאָברין 


וועלוועלע : אַז זי װיל ניט, טאַטע, דאַרף מען ניט. דו ווייסט דאָך, אַז איך 
פאָלג זי.... (גייט צו ווידער צום קאָרב, הינדעלע נאָך אים) 


קוליע : נו, װעל איך אויסטרינקען דיין חלק. לחיים! (טרינקט אויס און 
באַהאַלט דאָס פלעשל אין כאָלעווע) גרינגער געװאָרן אַ ביסל אויפן האַרצן. 
װאָס טראָגט איר דאָס פאַר אַ פּעקל, חוה-דװאָשע ? 

כיענקע קומט אַרין פון לינקס 


חוה-דוואָשע: גאָמלקעס, איך יל שיקן מיינע קינדערלעך. הער נאָר, 
קוליע, וועמען זאָל איך די גאָמלקעס געבן אין האַנט אַרײן -- וועלוועלען 
צי כיענקען? װוער פון זיי איז מער נאַשער, האַ? 

קוליע : ביידע גוטע האלעטיינעס!... שיקט עס בעסער מיט בן"ציון 
דעם רבס זון... 


חוה-דװואָשע: אַי, לעבן זאָלסטו, וי אַזױ פאַרשאַפט מען זיך מיטן רבס 
אַ קינד ! איך האָב גאָר די העזה ניט. 

קוליע : אויך אמת. אַ רבס אַ קינד איז ניט אַ נאַש בראַט!... 

כיענקע : חוה-דוואָשע, איר קענט שיקן די גאָמלקעס מיט אונדז. זייט 
זיכער, מיר װועלן זי ניט אויפעסן. שמערל קאַטוך שיקט מיט אונדז אַ גאָלדע- 
נעם בעכער אויך, צו זיין טאָכטער דרשה"געשאַנק. גיט אַהער! (נעמט דאָס 
פּעקעלע פון אירע הענט און גיט איבער וועלוועלען) פּאַק עס אַרין ! 

וועלוועלע: (נעמט דאָס פעקעלע) טרוקענע גאָמלקעס ? מען דאַרף דאָס 
באַהאַלטן װאָס ווייטער פון מיין יצר-הרע! (שטופט עס טיף אינעם קאָרב) 

כיענקע : (פלוצים) אוי, מאַמעלעך מיינע, איך דאַרף זיך נאָך גיין אָפּ- 
זעגענען מיט פּערלען און דבורהקען און כאַסקען, און מאַריאַשקען... און 
בענצע איז נאָך אויך נישטאָ. די פור װעט דאָך באַלד קומען ! נאַט אייך דעם 
בריוו צוריק, חוה-דװאָשע ! (שלעפּט אַרױס פון אונטערן בוזעם דעם בריו 
דערלאַנגט און לויפט אַרױס רעכטס). 

חוה-דװואָשץ : (האַלטנדיק דעם בריוו) איר זעט ? דאָס איז מיין בעסטער 
אוצר ! (שלעפּט אַרױס פון אַזאַ רימענער קעשענע, װאָס הענגט ביי איר אויף 
אַ זייט קלַייך אונטער דער פאַטשיילע, אַ גאַנץ פּעקל מיט בריו) איר זעט? 
אַלץ בריוו פון דאָרטן, פון מיין מענדלען, זאָל לעבן. דאָס איז מיין טייערסטער 
אוצר. איך קען ניט לייענען ברוך השם, איך ווייס אָבער יעדן בריוו אויף 
אויסװוייניק... , (לייגט פאַנאַנדער די בריו) אָט אין דעם שרייבט ער, אַז ער 
איז אָנגעקומען קיין אַמריקע בשלום, אין דעם, אַז ער האָט אַ דירה געדונגען. 
אין דעם, אַז ער אַרבעט, דאַנקען גאָט, און פאַרדינט צען קערבלעך אַ װאָך, 
אין דעם, אַז בערעלע איז געװאָרן בר-מצווה. אין דעם, אַז חנה-לאה איז געלעגן 
געװאָרן און געבאָרן מירעלען... אַי, אַי, אַמאָל אין מיטן דער נאַכט דערמאָן 
איך זיך, אַז דאָרטן ווייט, ווייט, איבער אַלע ימען, טיף אונטער דר'ערד, וואוינט 
מיין מענדעלע און מיינע אייניקלעך און איך קען זיי ניט זען, ווערט מיר, ניט 
פאַר אייך געדאַכט, אַזױ שלעכט אויפן האַרצן און איך קלער : װאָלט איך געהאַט 
פליגלען, װאָלט איך צו זיי געפלויגן, צופוס װאָלט איך צו זיי געלאָפן, אַז איך 
װאָלט געווען יינגער כאָטש מיט פערציק יאָר... מיר װערט אַזױ ביטער, 

אַזױ פינצטער אויפן האַרצן, קינדערלעך מיינע.... נאָר איין טרייסט האָב איך 
דעמאָלט ; איך צינד מיר אָן אַ ליכט, נעם מיר אַרױס אָט די אַלע בריוו און 
לייען, כאָטש איך קען ניט לייענען, און וויין, און וויין ... 
קוליע: (שיכורלעך) און איכ'ל אויך וויינען. מיין האַרץ איז אויך ניט פון 
קליאָטשע. אויך אַ טאַטע, ברוך השם. (נעמט אַרױס פון כאָלעווע דאָס פלעשל) 
וואו איז דאָס גלעזל ? 
וועלוועלע: טאַטע, אָ טאַטע, כאַפּ היינט ניט אַריבער די מאָס. איך האָב 
דיר געזאָגט: דער רב װעט קומען באַגלײיטן בענצען, װועט זיין ניט שיין... 
קוליעץ: (נעמט דאָס גלעזל) װאָס איז מיר דער רב ! דער רב איז ניט 
מיין קינד. נאָך אים על איך ניט וויינען. (גיסט אָן, טרינקט אויס, באַהאַלט דאָס 
פלעשל אין איין כאָלעווע און דאָס גלעזל אין דער צווייטער) איר גייט, חוה- 
דוואָשע ? איך גיי אין אייער וועג. איכ'ל גיין קויפן אַ פּאָר פּעקלעך ציצית 
און אַ פּאָר כשרע מזוזות אים מיטצוגעבן. פּאַסקודנע! 
חוה-דוואשע: קום, קוליע! וועלוועלע, טאַטקעלע, איך בעט דיך, עס- 
זשע ניט אויף די גאָמלקעס. נו, פאָר געזונט, 
וועלוועלע : זייט געזונט, חוה-דוואָשע. די גאָמלקעס וועלן אַהין אָנקומען 
בלאַגאָפּאָלוטשנע!... 
חוה-דוואשע : גאָט זאָל דיך אַהינצוצו ברענגען בשלום ... 
קוליע: אָמן! אָמן ! (ווישט זיך די אויגן און גייט אַרױס מיט חוה-דוואָשוען, 
רעכטס) 
וועלוועלע : נאַ, דאַנקען גאָט, פאַרטיק!... אַלצדינג איז שוין איינגע- 
פּאַקט! (מאַכט צו דעם קאָרב) וואו איז טאַקע בענצע? 
הינדעלע: זיין פּעקל איז דאָך שוין דאָ.. . אָן, דאָרטן אויף דער לע- 
זשאַנקע. צו וועמען װעט ער פאַרפאָרן ? (זעצט זיך אויפן באַנק) 
וועלוועלע: ער פאָרט מיט אונז אויף אונדזער אַדרעס, צו לייבקען... 
הינדעלע: אַ שיינע זאַך, דעם רבס זון וועט פאַרפאָרן דאָרטן צו לייבקען... 
װאָס פאָרט ער ? אַ רבס אַ זון װאָלט דאָ געקענט טאָן אַ שיינעם שידוך. .. װאָס 
וועט ער טאָן דאָרטן ? 
וועלוועלע : ער וויל, זאָגט ער, דאָ ניט זיין קיין מלמד, צי אַ שוחט, וי 
זיינע ברידער. ער ווֹיל, זאָגט ער, זיין אַ מענטש און לעבן וי אַ מענטש. אין 
אַמעריקע וועט ער זיך אויסלערענען אַ מלאכה... 
הינדעלע: דעם רבס זון! 
וועלוועלע : דער רב ווייסט דאָס אויך. דערפאַר לאָזט ער דאָך אים פאָרן. 
דאָ שטייט אים ניט אָן, אַז זיינער אַ זון זאָל זיין אַ בעל-מלאכה, אָבער אין אַמערי- 
קע 7... נישקשה, בענצע װעט דאָרטן ניט פאַרפאַלן ווערן. כיענקע איז אַ גוטע 
נייטערקע און איכ'ל, מסתמא, אויך אַכטונג געבן אויף אים... 
הינדעלע: װאָס קענט איר טאָן פון זיינעטוועגן? דו וועסט דאַרפן קלייבן 
געלט פאַר מיר. און כיענקע... זי איז דאָך שוין אַ מיידל ניט קיין עופה'לע, זי 
דאַרף דאָך עפּעס אויך טראַכטן וועגן אַ תכלית, וועגן נדן... 


| 

וועלוועלע : (כיטרע) נו, נו, װעט זי טראַכטן . . . (מיט אַ פאַרסודעטער 
; מינע) הינדעלע, ווען דו װאָלסט געוואוסט... איך טאָר דאָס ניט דערציילן .., 
איך האָב צוגעזאָגט כיענקען... אוי, דו ווייסט גאָרניט, װאָס פאַר אַ מיוחסת 
! דו וועסט אינגיכן זיין .. . 

הינדעלע: אַ מיוחסת, איך?... 

וועלוועלע : דו און איך, און דער טאַטע -- יחסנים ! אויס קוליע כריוק !... 

הינדעלע: װאָס הייסט ? 

וועלוועלע: דו װעסט ניט זאָגן ? דאָס װעט בלייבן אַ סוד ? װעל איך 
דאָס דיר דערציילן, 

הינדעלע: װאָס? 

וועלוועלע: שווער זיך אַפּריער, אַז דו וועסט עס קיינעם ניט דערציילן ? 

הינדעלע: נו גוט, איך שווער זיך, 

וועלוועלע: זאָלסט אַזױ לעבן ? 

הינדעלע: זאָל איך אַזױ לעבן. 

וועלוועלע: מיט מיר אינאיינעם ? 

הינדעלע: מיט דיר אינאיינעם --- אָמן ! 

וועלוועלע: צװוישן כיענקען און בענצען איז אַ שטילע ליובאָוו. אין 
אַמעריקע װעלן זיי חתונה האָבן!... 

הינדעלע: אוי, וויי איז מיר ! װאָס רעדסטו ? דער רב, נעבעך, וועט דאָך 
קריעה רייסן! קרוינעלעך מיינע, איכ'ל זיך די באַקן צעקנייפּן וי 

וועלוועלע: שאַ! דער רב קען נאָך דערהערן, װעט ער אים ניט לאָזן 
פאָרן ! אוי, אַז דער טאַטע װאָלט עס געוואוסט, פאַר שמחה װאָלט ער אַ קאַזאַטש- 
קע אַװעקגעגאַנגען טאַנצן! 

הינדעלע : אַ ווייטיק איז מיר, אַ רחמנות, נעבעך, אויפן רב!... 

וועלוועלע: ליובאָוו, נאַרעלע, אַ קאַטאָװעס ליובאָוו! עס איז דאָך גאָר 
קיין געשמאַקערע זאַך אויף דער וועלט ניטאָ! פרעג מיך װאָס רב-שמאָוו, יחוס- 
פּיכעס ? ליובאָוו, מאַמעלע, ליובאָוו! עס איז דאָך אַזױ זיס לעבן אַזאַ ווייבעלע 
וי דו. קיין געשמאַקערע זאַך, וי אייער ווייבערשע פּאַראָדע, איז דאָך גאָר אויף 
דער וועלט נישטאָ. אַ זיסע ניכפּה'לע דיר אין הערצעלע אַרײין!. . . עס איז מיר 
אַזױ שווער פון דיר אַװעקצופאָרן. אָט אַזױ-אָ וי פון אַן אייזערנער קייט װאָלט 
איך זיך געדאַרפט אָפּרייסן.. . (פּאַלט צו צו איר) מאַמעלע מיינע, ליובאָוו 
מיינע, וי אַזױ װעל איך קענען לעבן אָן דיר אפילו איין טאָג דאָרטן ! איכ'ל דאָך 
נאָכאַנאַנד טראַכטן וועגן דיר : װאָס דו טוסט דאָרטן ? װאָס דו מאַכסט דאָרטן ? 
צי בענקסטו דאָרטן ? צי וויינסטו דאָרטן?... 

הינדעלע: (צעוויינט זיך) איכ'ל וויינען, אוודאי װעל איך וויינען. איך האָב 
דיך אויך האָלד, וועלוועלע מיין גאָלד ! און ביז װאַנען דו וועסט ניט אַריבער- 
פאָרן די ימען, װעל איך אוודאי משוגע װוערן!... 

וועלוועלע : נו, וויין ניט, הינדעלע, די גאַנצע וועלט פאָרט דאָך אַריבער 
די ימען, מיך וועט מסתמא דער רוח אויך ניט נעמען. נו, שאַ, שאַ ! װאָס האָסטו 
מִיר פריער געװאָלט דערציילן, הינדעלע ? 

הינדעלע: װישט זיך די אויגן) זעץ זיך לעבן מיר. (ער זעצט זיך) וועל- 
וועלע, אַ, וועלוועלע, מיר דאַכט זיך... (פאַרשעמט זיך) 

וועלוועלע: װאָס, מאַמעלע?... 

הינדעלע: (שטילער) מיר דאַכט זיך, אַז... אַז... (טוט זיך פלוצים אַ 
װאָרף צו אים, זאָגט אים עפּעס אויפן אויער און באַהאַלט איר פּנים ביי אים 
אויף דער ברוסט) 

וועלוועלע: (טוט זיך אַ כאַפּ מיט אויסגעגלאָצטע אויגן) אוי ! הינדעלע, 
טאַקע ? ווייסט דאָס אויף זיכער ? מאַמעלע מיינע ! מאַמעלע מיינע! מאַמעלע 
מיינע! (כאַפּט זי קושן) אוי, איצטער װעט מיר נאָך זיין שווערער פון דיר 
אַװעקצופאָרן ! וי לאָזט מען דיך איבער ? אַז איך װאָלט געקענט מיטנעמען 
דיך אין אַ קעשענע, אינם האַרצן, אינם קאָפּ! גװאַלד, גװאַלד! דו הערסט 1 אַ 
יינגל, אַ יינגל, למען השם אַ יינגל ! איך וויל ניט קיין מיידל!... (שפּרינגט אויף) 
איצטער האָב איך דיך נאָך טויזנט מאָל מער האָלט. (לאַכט און רייבט זיך די 
הענט פאַר ע:מחה) גװאַלד ! גװאַלד! (לויפט איבערן שטוב) 


הינדעלע: וען עס װעט קומען די צייט, װאָלט איך אַזױ געװאָלט, דו 
זאָלסט דעמאָלט זיין לעבן מיר... 

וועלוועלע: װאָס רעדסטו, נאַרעלע ? אין דריי חדשים ארום ביסטו שוין 
דאָרטן ביי מיר . . . איכ'ל, אַפּנים, איצטער קענען רוען ? קראַפּירן זאָל איך װוי 
אַ הונט! זעצט זיך ווידער לעבן איר) אינעם שטוב ביי אונדז װעט אויך זיין 
צוגעקליבן, וי ביי אַ גראַף. מיר וועלן אויך וואוינען אין אַ הויכן מויער אויף אַ 
זעקסטן עטאַזש. און אויפן בריק ביי אונדז װעט אויך ליגן אַ סאַראַטע מיט 
שיינע קעסטעלעך, און וי אַ פּאָר טייבעלעך װעלן מיר דאָרט לעבן: דזשוב, דזשוב 
אין די פּיסקעלעך ! ווילסט עסן, הינדעלע ? נאַ דיר פּלעצעלעך מיט קאַװע!... 
נאַ דיר חלה מיט פלייש! נאַ דיר מאַרצעפּאַנעס ! ווילסט אַ גלאָז װאַסער ? צו- 
געגאַנגען צו דער װאַנט, אָנגעצאַפּט און טרינק געזונטערהייט! עס איז דיר 
פינצטער, הינדעלע ? צוגעלייגט אַ שוועבעלע צום שרייפל, און עס איז ליכטיק 
אין דעם גאַנצן הויז! און װעט אַ קליין וויזליקל ביי אונדז זיין, וועלן מיר אים 
נעמען אויף דער מאַשינע אינדערהויך און װעלן פליען מיט אים איבער די 
מענטשן, איבער די ביימער, איבער די דעכער -- טראַק-טראַקיטראַק -- 
בערעגיס!... 

הינדעלע: הלוואי, ריבונו של עולם ! וי דערלעבט מען דאָס שוין!... 

(קוליע אַרײן מיט אַ פּעקעלע אין דער האַנט) 

קוליע: נאַ, עטלעכע פּעקלעך ציצית, דריי מזוזות, נעם מיט זיך. יחיאל 
די ציג שפּאַנט שוין די פערד... 

וועלוועלע: (באַהאַלט דאָס פּעקעלע אין אַ קעשענע) איך בין שוין פאַר- 
טיק. .. װאָס מאַרודיען דאָרטן יענע ? וואו זיינען זיי ! 

בערל-לייבצע אַרײן, 

בערל-לייבצע: מען פאָרט, מען לויפט פונעם שטעטל, דאָס גאַנצע 
שטעטל װעט זיך, חלילה, אַזױ צעפאָרן ! װאָס לויפט מען אַהין, וי אויף אַ יאַריד, 
רבונו של עולם ? 

קוליעץ: איר זעט דאָך! אַ גוטינקן אייך, ר' בערל-לייבצע!... 

וועלוועלע: (שטיל צו הינדעלען) אַ גוטינקע מכהלע אים! אים האָב איך 
נאָך מער פיינט, װי דעם אוריאַדניק. א רוצח אַ ייד, אַ קרענק אים אין די 
ביינער!.... 

בערל-לייבצע : דו האָסט שוין אָנגעגרײט ? 

קוליע : טאַטקעלע, איר װעט שוין מוזן װאַרטן נאָך אַ װאָך. דאָס גאַנצע 
געלט די עופהלעך מיינע אַװעקגעגעבן. אַ ווייטע נסיעה, ר' בערל-לייבצע, אין 
אַמעריקע. 

בערל-לייבצע: װאָס הייסט? דאַרפסט מיר צאָלן װאָכער, גיסטו זיי 
אַװעק מיין געלט. איך קען אַליין זיין אַ בעלצדקה אויף מיין געלט. כריוק דו, 
װאָס איז עס פאַר אַ גאַזלאָװאָיע ? 

וועלוועלע : כריוקעט ניט, ר' בערל-לייבצע, פּיאַווקע!... 

קוליעץ: (מיט כעס) שטילער, ווילדע בריאה, צו וועמען רעדסטו אַזױ ! 

בערל-לייבצע : אַ דאגה. רוף מיך פּיאַװקע, אַבי באַצאָל מיר מיין װואָ 
כער, ר' וועלוועלע. 

וועלוועלע: דער טאַטע װעט אייך באַצאָלן. האָט ער אייך שוין אַמאָל 
ניט באַצאָלט ‏ גייט ! גייט! אַניט קען איך אייך נאָך לאָזן אַן ,אָטיעזדנץ" 
פאַרן אַװעקפאָרן ... 

בערל-לייבצע : בואַן, ווילדע בריאהּ, װאָס האָסטו צו מיר ? 

קוליע : װאָס האָסטו צו בערל-לייבצען ? 

וועלוועלע : איך האָב אים פיינט, וי אַ חזיר, וי אַ שפּין. היינט זאָג איך 
אייך דעם גאַנצן אמת. אַ רוצח אַ ייד זייט איר. איר װאָלט גאָר דאָס בלוט 
געזויגן ביי די אַנדערע! גיײיט! גייט!.,. 

קוליץ: ר' בערל-לייבצע, אַן אַנדער צייט װאָלט איך אים דערפאַר צע- 
פּאַסקעװעט די ביינער. היינט אָבער . .. ער פאָרט דאָך אַװעק, מוז איך דאָך 
אים פאַרשווייגן. בעסער טשעפּעט זיך אָפּ פון אים. מחמת איך ווייס, אַז ער 
טראָגט אויף אייך שוין לאַנג אַ האַרץ. האָט קיין פאַראיבל ניט, גייט בעסער 
איצטער אַװעק. איר װעט מיך מאָרגן זען. װאָס דאַרפט איר, אַז ער זאָל אייך 
צולייגן אַ האַנט ז 

בערל-לייבצע : איך האָב פאַר אים קיין מורא ניט! וועלוועלע, פאַרגעס 
נאָר ניט, אַז דער אוריאַדניק עסט ביי מיר פיש יעדן פרייטאָג-צונאַכטס! דו 
קענסט נאָך ביי מיר היינט פאָרן ערגעץ אַנדערשװאו... 

וועלוועלע: איך פייף אויף אייך, איך פייף אויף אייערע פיש און פייף 
אויף אייער אוריאַדניק! איך דריי אייך באַלד אויס ביידע פיס און קומט מיך 
קלאָגן אין אַמעריקע ! איך זאָג אייך : האַידאַ פון דאַנען ! ול זיך אַ װואָרף טאָן) 

הינדעלע: (כאַפּט אים אָן) וועלוועלע, ביסט משוגע ? גי אַריין אין יע- 
נעם קאַמער. איך בעט דיך, גיי זשע אַריין, נו, (מיט געוויין:) גיי"זשע אַרין ! 

וועלוועלע: נו, שאַ. שאַ, איך גיי, עס זיך ניט אָפּ דאָס האַרץ, װאָס דיר 
איז אונטער איין נאָגל צו זיין קאָפּ. רופט דעם טאַטן כריוק ! אייער טריפהנער 
גליק, װאָס מיין הינדעלע איז דאָ. (גייט) 

בערל-לייבצע: נו האַ! נו! 

קוליץ: (גלעט אים איבערן אַקסל) נו, ר' בערל-לייבצע, װאָס קען מען 
טאָן 1 איך האָב קיין האַרץ ניט צו כאַפּן אַ שטעקן. איכ'ל אייך מאָרגן באַצאָלן. 
מאָרגן שמיד איך ביים פּריץ די פערד... 

בערל-לייבצע : מאָרגן אָבער זאָלסטו מיר באַצאָלן פאַר צוויי װאָכן. 

קוליע: אויך רעכט. פאַר צוויי, פאַר צוויי! (גלעט אים איבערן אַקסל) 
גייט, גייט געזונטערהייט ! גייט, גייט געזונטערהייט!... 

בערל-לייבצע: אַי נו, ביז װאַנען איך מאָן איין מיין שווער-פאַרהאָרע- 
ועט געלט! (פאַרשװױינדט לינקס) 

קוליע : מיטן קאָפּ אין דר'ערד ! אַ פּיאַװוקע, אַ בלוט-זויגער, אַ שפּאַנישע 
פליג ! דרך-ארץ אָבער דאַרף מען פאַר אים האָבן. טאַקע אמת אַ גרויסער 
רוצח, דערפאַר רופט מען אים פּיאַװקע, אָבער אָנקומען קומט מען דאָך אָן 
צו אים, ניט אַזױ, הינדעלע? 

הינדעלע: אַװדאי. 

כיענקע קומט אָן פון רעכטס 

כיענקע: נו, דאַנקען גאָט, מיט אַלעמען זיך געזעגנט. בענצע און דער 
רב גייען שוין אויך אַהער, 

קוליץ: דער רב גייט אַהער? (כאַפּט אַ שטול, רוקט צו צום טיש און 
קלאַפּט אָפּ מיט דער פּאָלע) דאָס ערשטע מאָל װאָס דער רב איז ביי מיר 
אין שטוב ! 

דער רב, אַן אַלטער ייד מיט אַ ווייסער באָרד, אין אַ שוואַרצער זופּעצע 
און אין שיך, מיט ווייסע זאָקן, און בן-ציון, אַ בחור אַ יאָר עטלעכע און צװאַנ- 
ציק מיט אַ קליין בערדעלע און אין אַ לאַנגען סורטוק. 

דער רב : אַ גאָט העלף אייך ! 

קוליע: ברוך הבא, רבי ! זיצט! (טראָגט אים אַנטקעגן דעס שטול, װאָס 
ער האָט פריער אָפּגעװוישט מיט דער פּאָלע) 

וועלוועלע קומט אַרין פון לינקס. 

וועלוועלע : א גוט מאָרגן אייך, רבי ! 

דער רב : אַ גאָט העלף דיר, וועלוועלע. נו, שוין פאַרטיק, אין אַ גוטער 
שעה? + (6 

וועלוועלע: שוין פאַרטיק, רבי. יחיאל מיט דער פור קומט אויך גלייך, 

דער רב : איך בעט דיך, וועלוועלע, גיב דו אַכטונג אויפן וועג אויף מיין 
בן ציונען. דו ביסט פאָרט עלטער, געזינטער, קיין עין"הרע. 

וועלוועלעץ: איר קענט זיך אויף מיר פאַרלאָזן, רבי, װי אַ לייבלעכן 
ברודער װעל איך אים היטן, 

בן ציון: (שטיל צו כיענקען) פאַרגעס ניט צו נעמען אַ שערעלע אויפן 
וועג.. װי נאָר מיר װעלן אַרױספאָרן פונעם שטעטל, װעל איך מקצר זיין די 
פּאותן. איך וויל ניט אויסקוקן וי אַ קליינשטעטלדיקער מלמד. דו הערסט 1.., 

כיענקע: גוט. איך גיי שוין אויפזוכן אָ שערעלע. (אָרױס, לינקס) 


לעאָן קאָברין 


דער רב : אַי, אי, אַי, אָט אַזױ איז עס, קוליע. מיר פאַרזייען אונדזערע 
קינדער אויף אַלע אַרבע פּינות העולם... איך האָב זיך אויף דעם גאָרניט 
געריכט. מילא, מסתמא וויל גאָט אַזױ. זאָל זיין מיינער אַ זון אויך אַ בעל- 
מלאכה!... 


קוליע : װאָס הייסט, רבי, אייער זון אַ בעל-מלאכה ? 


דער רב : יע, קוליע, דערויף פאָרט ער דאָך, צו לערנען זיך דאָרטן אַ 
מלאכה.. . 

קוליעץ: אייער זון, רבי? אַ קרענק איז מיר! 

בן ציון: אַ בעל-מלאכה צו זיין איז גאָר קיין חרפּה ניט. אַ סך פון 
אונדזערע תלמידי-חכמים זיינען אויך געווען בעלי-מלאכות, 


דער רב : אמת, מיין זון, אמת, קיין גרויסע חרפּה איז דאָס ניט. בלייב 
נאָר אַן ערלעכער ייד... 

וועלװעלע: (שטיל צו הינדעלען) אַז דער רב װאָלט געוואוסט, אַז ער 
איז איצטער ביי זיין מחותן אין שטוב.., 

הינדעלע: אַז אָך און וויי איז, נעבעך, צום רב!... 

כיענקע מיט אַ שערעלע פון לינקס, גייט צו צו בן ציונען, און טוט צו אים 
אַ ווינק. 

בן ציון : הע? (גייט צו צו איר) 

כיענקע: (גיט אים דאָס שערעלע, שטיל) װעט זיין גוט ? 

בן ציון : יאָ, זייער גוט. (באַהאַלט דאָס עשערעלע אונטערן בוזעם) 

פון דרויסן דערהערט זיך אַ פאָרן פון אַ װאָגן און אַ ,טפּרו". דערנאָך 

שיכורער קול: ,קולקאַ וי 

קוליעץ: (טוט אַ שפּרונג) אוי, װיי, דער אַוריאַדניק! (לױיפט אַרױס) 

כיענקע: (טוט זיך אויך אַ כאַפּ) אוי, צי װעט ניט זיין עפּעס אַ צרה ? 
אוי, איך האָב מורא!... 

הינדעלע : אוי, אַ װייטיק איז מיר, איך האָב אויך מורא!... 

וועלוועלע: (צעמישט) װאָס האָט איר מורא ? מיר האָבן שוין אַרױסגע- 
נומען אַ פּאַס. ער קען אונדז גאָר נישט טאָן. ער האָט קיין פּראַווע ניט.,, אַ 
ניכפּה אויף מיר, פאַרװאָס איך האָב אים געטשעפּעט!... 

קוליע אַרײן צעמיעט. 

קוליע: גיי, וועלוועלע, בעט אים מחילה. 

וועלוועלע: האַ? | 

קוליע : און דו, כיענקע, גי אויך בעט אים מחילה. אַזױ וויל ער. אַ ניט 
ועט ער אָנטאָן צרות. איך האָב אים שוין אַ קוש געטאָן אין דער טריפהנער 
לאַפּע און אין יד האָב איך אים אויך אַריינגעשטעקט אַ חצי רו"כ... ער האָט 
זיך פאַרטשעפּעט מיטן אוריאַדניק! 

| הינדעלע : גיי, וועלוועלע, בעט איבער דעם אָדון מיט די מעשענע 

קנעפּלעך ! 

וועלוועלע: אַי, װאָלט איך אים איבערגעבעטן! מיט אַ .שמור וזכור" 
אין כראָפּע אַרין, אַז אַלע מעשענע קנעפּלעך זאָלן ביי אים צעפליען אויף אַלע 

זייטן!. . . איך זאָג אייך, רבי, אַז שוין צוליב דעם אַלין, מען זאָל ניט דאַרפן 
ליידן פון די מעשענע קנעפּלעך און פון בערל-לייבצע פּיאַװקע, דאַרף מען 
לויפן קיין אַמעריקע! (נעמט אַרױס פון אַ קעשענע געלט) טאַטע, נאַ גיב אים 
נאָך אַ פּאָלטיניק, זאָל ער דערװאָרגן ווערן. איך קען איצטער ניט אָנקוקן זיין 
חזירשע כראַפּע. איך האָב מורא פאר זיך אַלין. זאָג אים, אז איך בין שיכור, 
איך קען צו אים ניט אַרױסגײן! 

כיענקע: גיב, איכ'ל צו אים אַלײן אַרױסגײן. (נעמט ביי אים דאָס געלט 
און לויפט אַרױס) 

דער רב: אַ שלעכטער אָדון, מען ליידט פון אים אָן אַ שיעור. אי ער 
נעמט, אי ער בייסט! אַי, דער ביטערער גלות!... אפשר, וועלוועלע, ביסטו 
גערעכט. מען הערט זיך אָנעט אַזױנע גוטע בשורות פון אַמעריקע. .. אפשר 
טאַקע האָט גאָט באַשאַפן די אַמעריקע, כדי יידן זאָלן קענען אויסרוען זייערע 
ביינער דאָרטן פון דעם שווערן גלות ?... (מען הערט וי דער װאָגן פאָרט אָפ) 

כיענקע אַרײן און עופּייט 

כיענקעץ: טפוי, מיט די טרפהנע װאָנצעס מיר גלייך אין מיל!... 
(עפּיים) 


אַ נייער װאָגן פאָרט צו. 
הינדעלע : יחיאל די ציג מיטן װאָגן... (װוױשט זיך די אויגן) שוין! 
קוליע: שוין דאָ? 

יהיאל, אַ ייד מיט אַ וילדער באָרד, אין אַ קאַפּטן, מיט אַ רוטן גאַרטל, 


| הינטער וועלכן עס שטעקט אַ בייטע) 


וועלוועלע: נעמט אָט די פּעק פון דער ליעזשאַנקע. 
יחיאל נעמט די פעקלעך און גייט אַרױס. 

הינדעלע שטיקט די טרערן. 

כיענקע טוט אָן אַ מאַנטל, וועלוועלע, אַן אױיבערראָק. 


קוליע: (טוט זיך אַ קלאַפּ אין האַרצן) רבי, טאַטקעלע, בענטשט מיינע 
עופהלעך ! זיי זאָלן יידן בלייבן, זיי זאָלן גאָט ניט פאַרגעסן, זייער טאַטן 
רבינקע טייערער!... 

דער רב : (הייבט זיך אויף) קינדערלעך, דער גוטער גאָט, דער יידישער 
גאָט, זאָל מיט אייך אַלעמאָל זיין, וואו איר וועט זיך קערן און ווענדן! 

קוליע טוט זיך אַ װאָרף צו כיענקען און קושט זי און סאָפּעט מיט דער 
נאָז. דערנאָך -- צו וועלוועלען און קושט אים. פון דרויסן קומען אָן מיידלעך 
און פרויען. חוה-דוואָשע אויך צווישן זיי, און שטעלן זיך אַרום די פענצטער. 

וועלוועלע : נו, הינדעלע, דו זאָלסט ניט בענקען, דו הערסט ? זיי געזונט! 

הינדעלע: (שטי? און שלינגענדיק די טרערן) זע"זשע, געדענק זשע, 
וועלוועלע, איכ'ל דאָ משוגע ווערן, חלילה, אַז איכ'ל פון דיר באַלד ניט קריגן 
קיין בריוו ! (פאַלט אים אויפן האַלדז, קושט אים און וויינט) 

וועלוועלע: (מיט טרערן אינעם קול) איכ'ל דיר שרייבן. .. אַװדאי. . , 
אָבער דו שרייב מיר אויך. אַ נישט װעל איך אוודאי משוגע װערן!.. 
שוט אַ נעס דעם קאָרב פונעס טיש צו זיך אויפן אַקסל) 


לעאָן קאָברין 


דער רב : נו, אין אַ גוטער שעה! געדענק, בן ציון, װאָס איך האָב דיר 
געזאָגט : אַמעריקע איז אַ פרעמדע מדינה. דו װועסט זיך דאָרטן פאַר לייטן 
ניט דאַרפן שעמען צו ווערן אַ בעל-מלאכה, פאַר גאָט אָבער, מיין זון, זאָלסטו 
זיך דאָרטן שעמען. גאָט לעבט דאָרטן אויך, מיין זון. זיין יאָך װאַרף פון זיך 
ניט אַראָפּ. היט די יידישקייט און געדענק, װער דיין טאַטע איז און ווער 
דיין זיידע, זכר צדיק לברכה, איז געווען (פליסטערט און מיט טרערן אינעם 
קול:) זיין זכות זאָל דיר ביישטיין, מיין קינד! (צעקושט זיך מיט אים און 
ביידע אָפּ, קושנדיק די מזוזה) 


קוליע : וועלוועלע, האָסט געהערט דעם רבס הייליקע װערטער! אָט 
דאָס וויל איך אויך זאָגן: היט דאָרטן שטאַט, מיין זון, זיי דאָרטן ניט קיין ווילדע 
בריאה, זון מיינער ! און אויף איר גיב דאָרטן אַכטונג, אויף כיענקעלען, אַ יונגע 
טיאָלקע, אַז דעם טאַטנס אויגן װועלן אויף איר ניט אַכטונג געבן, קאָן זי נאָך 
דאָרטן פּאַבריקעװען מיט יונגאַטשעס, אַ קלאָג צו זיי, זאָלסטו דאָס ניט לאָזן, 
דו הערסט? אַז דו וועסט זען, אַז אַ יונגאַטש מאַכט צו איר הולטאַיסקע שטו- 
קעס, צעפּלעט אים דעם מוח מיט אַן אייזן, מיט אַ האַמער, צעברעך אים רוק 
און לענד, אַ מהומה אויף אים! און זי, די שיקסע, פּאַטש אויך אויס -- זי 
איר אַ טאַטע, מיין זון ! (טוט זיך אַ כאַפּ) ניין, ניין, דו זאָלסט זי נישט טשעפּן, 
מיט דיין האַנט קענסטו נאָך, חלילה, איר דעם לונג און לעבער אָפּרײסן 
(טוט זיך אַ װאָרף צו כיענקען) טאָכטער מיינע, פייגלעע מיינע, לאָמיר זיך נאָך 
אַמאָל צעקושף (קושט זי) נאַ דיר נאָך אַ פערטעלע אויפן װעג! (גיט איר אַ 
מטבע) 

כיענקע : (שמייכלענדיק און מיט טרערן אינעם קול) מעגסט זיין רואיק, 
טאַטע, מיט קיין יונגאַטשעס װעל איך ניט האָבן צו טאָן. מיר איז גענוג איינער.. 
נו, זיי געזונט, טאַטע! (אָפּ, קושנדיק די מזוזה) 


וועלוועלע: הינדעלע, איכ'ל אים זאָגן ! זאָל ער האָבן אַ ביסל נחת ! טאַ- 
טע, דו זאָלסט אָבער שווייגן דערוויילע, ביז דו װעסט ניט קריגן אונדזער 
בריוו פון אַמעריקע. דו ווייסט, אַז כיענקע האָט שוין אַ חתן ! 

קוליע: האַ? 

וועלוועלע: און מיטן מחותן װעסטו זיך ניט דאַרפן שעמען אױך. 
ווייסטו װער איר חתן איז! בן ציון ! דעם רבס זון ! מיר זאָלן אַזױ קומען קיין 
אַמעריקע געזונטערהייט!... 

קוליע : (צעטומלט) װאָדװאָװאָס באַראַבאַטשעסטו, ווילדע בריאה 1... 

הינדעלע : אמת, שווער, דאָס איז אמת ! איר דאַרפט אָבער דערוויילע 
ניט ריידן!... 

קוליע : אוי, די ניכפּה כאַפּט מיך ! דאָס איז אמת ? זאָלסטו אַזױ לעבן 
הינדעלע? אוי, איכ'ל פון זינען אַראָפּ! ממזרים, װאָס האָט איר געטאָן 1 וי 
איז מיר, איכ'ל דאָך דאַרפן אַנטלויפן פון שטעטל... מען װעט דאָך פון 
מיר לאַכן. מען װעט דאָך טייטלען אויף מיר מיט די פינגער. זע נאָר, קוליע 
כריוק איז דעם רבס אַָ מחותן ! קוליע כריוק. . . װאָס האָב איך צום רב ? פאָר- 

װאָס זאָל ער איבער מיר האָבן אַזאַ בושה, אַזאַ חרפּה ? פאַרװאָס זאָל איך אים 
פאַרצאַפּן זיין בלוט! דער רב װעט זיך דאָך דאַרפן באַגראָבן, ממזרים!,.. 

וועלוועלע : נו שאַ, שאַ, זאָל דאַכטן, אַז דו ביסט אויך אַ רב און דו 
טוסט אַ שידוך.. . 

קוליע: איך אַ רב, קוליע כריוק? קוים װאָס איך בראָדזשע אַרױס 
פון אַ קאַפּיטל תהילים, ברוך השם, אַ שמיד, אַן עם הארץ... װאָס האָט איר 
געהאַט צום רב ? 

וועלוועלע: איך האָב געמיינט, אַז איכ'ל דיך דערפרייען, אַז דו וועסט 
כאָטש אַװעקגײן טאַנצן אַ קאַזאַצקע פאַר שמחה... טאַטע, דאָס איז אַ באַ- 
שערטע זאַך פון גאָט. ער האָט דיך געװאָלט מאַכן פאַר אַ מיוחס, פאַרשטייסט 1.. 

הינדעלע: נו, װאָס איז דאָרטן 1 סייוויסיי בענצע װוערט דאָך אַ בעל- 
מלאכה... יו 6 3 ש6ו 

קוליעץ: האַ? (פלוצים) און פאַרקערט, אַז גאָט וויל אַזױ, איז מסתמ. 
טאָ װאָסיזשע שריי איך ! זאָל דאכטן, אז איך האָב געגעבן אַ פּאָר טוזנט 
קערבלעך נדן פאַר אַזאַ יחוס. אָייאָי! גאָט זיצט אויבן און פּאָרט אונטן. 
אינעם קאָפּ פּאַטופּעט זיך דאָס ניט ביי מיר ! איכ'ל לויפן אויפן בית-עלמין, 
אָנזאָגן זעלדען די גוטע בשורה! (זעצט זיך אױיף אַ שטול און שאָקלט דעם 
קאָפ) אַי, אַי, אַי!... 

וועלוועלע: נו, זי געזונט, טאַטע, שרייב בריוו ! (אַרױס מיט הינדעלען, 
קושנדיק די מזוזה. קוליע, פאַרטאָן אין זיך, באַמערקט ניט, וי ער איז אַרױס, 
שמייכלט, פּאַטשט אין די הענט, שאָקלט זיך און אייקעט. פון דרויסן עשטימען : 
;גריסט לאה'קען!* ,גריסט כאַסקען!* ,גריסט אַמעריקע, זאָגט זיי דאָרטן 
אָן אַז מיר װעלן דאָרטן אויך באַלד זיין". דערנאָך חוה-הואָשעס קול: ,די 
גאָמלקעס, זעט, קינדערלעך, עסט מיר ניט אויף". נאָכדעם דערהערט זיך, וי 
דער װאָגן פאָרט אָפ). 

קוליע : (שפרינגט אויף) די פור איז אָפּגעפאָרן ! (טוט זיך אַ װאָרף) 
יחיאל, װאַרט ! אַנטלױף ניט! מיט די ציפּליאַטקעלעך מיינע וויל איך זיך נאָך 
אַמאָל צעקושן, מיט כיענקעלעס חתן !.. יחיאל, פאַרכאַפּט זאָלסטו װערן!... 
(לויפט אַרױס) 

די בינע בלייבט אַ רגע אַלײן. דערנאָך קומען אַרײן צוריק פון דער גאַס 
קוליע און הינדעלע, ביידע צענויפגעקאָרטשעט, מיט אַרונטערגעלאָזטע קעפ 

קוליע : (מורמלט) אַװעקגעפאָרן . .. אויס, נישטאָ מער קיין ציפּליאַט- 
קעלעך, ניטאָ מער קיין קינדערלעך.. . ביידע אויגן מיר אויסגעריסן פונעם 
קאָפּיי. | 

הינדעלע (הייבט אױף די הענט) גאָטעניו, איבער די ימען גרויסע, 
איבער די מדבריות וויסטע, ברענג אים אַריבער בשלום אַהינצוצו!.,, 


(פאָרהאַנג פאַלט לאַנגזאַם) 


צװײיטער אַקט 


די בינע שטעלט פאָר צויי באַזונדערע שטיבער אין אַ טענעמענט הױז 
אויף סאָפּאָלק סטריט די באַזונדערע שטיבער זיינען אָפּגעטײלט איינע פון דער 
צווייטער דורך אַ װאַנט און אַ טיר. די שטוב רעכטס איז די דירה פון בן ציון 
און כיענע. די שטוב לינקס איז די דירה פון גימפּל ריאַבטשיק און זיין ווייב, 
ביידע דירות האָבן טירן, װאָס זי פירן אין די אַנדערע חדרים, און פענצטער, 
דורך וועלכע עס זעען זיך אַרױס די דעכער פון די אַנטקעגנדיקע טענעמענט- 
הייזער. קאַנטיק, אַז די דאָזיקע דירות געפינען זיך אויף דעם אוױיבערשוטן שטאָק 
פון אַ הויכן טענעמענט-הויז. 

אַ הייסער בײיטאָג אינעם זודש יולי, צווישן צויי און דריי. אין דער דירה 
לינקס איז קיינער נישטאָ, און אין דער דירה רעכטס זיצן ביים טיעש בן ציון 
און כיענקע און זיי טרינקען סאָדע-וואַסער, װאָס כיענקע גיסט אָן אין גלעזער 
פון אַ גלעזערנער כלי. בן ציון איז מיט אַ יונג שוואַרץ בערדל, אין אַ העמד, 
אָן אַ וועסט, מיט אַרונטערגעלאָזטע שלייקעס, און כיענקע אין מיט אַ הוט 
אויפן קאָפּ, אָנגעטאָן וי צום אַרױסגײן. 


בן ציון: (טרינקט און באַלעקט זיך) אַי, אַי, אַ מאַכל! ניט אמת, מיין 
ווייב ! 


:כיענקע : אוודאי. אין אַזאַ הייסן טאָג קאַלטע סאָדע-װאַסער -- איז אַ 
פּקוח נפש!' 

בן ציון: בפרט נאָך, אַז מען טרינקט עס אינדערהיים, ניט אין שאַפּ, 
און לעבן אַזאַ חיותל װי דו... דעם טעם פונעם גז-עדן פילט מען, זאָלן 
מיר אַזױ ביידע לעבן!י.. 

כיענקע : (לאַכט גליקלעך) דו ווייסט, בענצע, איך בין אַזױ צופרידן, 
װאָס דו ביסט צופרידן. 

בן ציון : סטייטש בין איך צופרידן! דו הערסט, מיין ווייב ? שוין באַלד 
אַ יאָר נאָך אונדזער חתונה און אויפן האַרצן איז מיר נאָך אַלץ אַזױ יום- 
טובדיק. פון דער חופּה-נאַכט אָן, אַזױ װי די פריילעכקייט האָט זיך אָנגעהױבן, 
האָט זי ניט אויפגעהערט עד היום. 

כיענקץ: רבונו של עולם, זאָל אָט די פריילעכקייט אונדז ניט פאַר- 
שטערט וװערן ביז הונדערט און צװאַנציק יאָר! 

בן ציון : זי װעט ניט פאַרשטערט װערן. נאַרעלע, איך בין דאָך ניט דיין 
ברודער ווילי און דו, חלילה, ביסט ניט די .נעקס-דאָריקע* קליפּה. טפוי ! װאָס 
דערמאָן איך זיי, ווען איך רייד וועגן אונדזער ליבע! אלף אלפים הבדלות -- 
טפוי.! ביי אונדז איז קדושה און ביי זיי איז טומאה ! 

כיענקע: װער האָט זיך דאָס געקאָנט ריכטן אויף אונדזער ווילין ? עֶר 
האָט דאָך הינדעלען אַזױ ליב געהאַט! 

בן ציון : נאָר איבער אַזאַ איינעם, וי ער, האָט אַזאַ נקבה וי די ענעקסט- 
דאָריקע* געקאָנט אַזאַ שליטה האָבן. און אַז דו װוילסט, איז דאָס גאָר קיין 
קשיא אויך ניט. אַזאַ געזונטער בוהאַי איז צוויי יאָר אָן זיין ווייב. און וואו ? אין 
אַמעריטשקע, וואו די ווייבער שעמען זיך ניט און האָבן אַראָפּגעװאָרפן די 
בושה און חרפּה פון זיך !. . . אַװדאי, אַז ער װאָלט געווען אַ צדיק.... איז אָבער 
די מעשה, אַז ווען עס קומט צו דעם וייבערישן מין, איז קיינער ניט, ניט 
דער בעסטער יונגערמאַן, אַ צדיק!י... 

כיענקע: אַזאַ אומגליק! און וויפל איך טענה ניט צו אים... 

בן ציון: איז װי צו דער װאַנט. אוודאי. װאַרט, אפשר אַז הינדעלע 
װועט היינט קומען מיט דיין טאַטן.., 

כיענקע: אוי, װעט זיך דאָ אָנהײבן אַ חתונהקע, ערשט די ריכטיקע 
חתונהקע ! 

בן ציון : יאָ, עס וועט זיין פריילעך ביי אונדז, 

כיענקע : אַז אָך און וויי צו אַזאַ פריילעכקייט. ווען הינדעלע װעט זיך 
כאַפּן צו איר בראָך .... און אפשר... אפשר װעט ער רחמנות האָבן איבער 
איר. אין נאַטור איז ער דאָך אַזאַ דימענט... 

בן ציון : איצט דווקא האָט ער יענע ניט אין זינען. ער איז אינגאַנצן 
פאַרטאָן מיטן סטרייק. קומט אַהיים פאַרטאָג, לויפט אַװעק אינדערפרי. גװאַלד, 
ווער װאָלט זיך דאָס אינדערהיים געקאָנט פאָרשטעלן, אַז דיין ברודער וועלוול 
וועט דאָ זיין אַזאַ פאַרברענטער יוניע-מאַן און קעמפער פאַר די אַרבעטער- 
אינטערעסן ! 

כיענקע : און אַ רעדנער דאָ געװאָרן. טאַקע, ווער האָט זיך דאָס געקאָנט 
ריכטן אויף אים... 

בן ציון : סטייטש אַ רעדנער. ביי אונדז אין דער גאַנצער יוניע וועסטו ניט 
געפינען קיין צווייטן צו אים. סטייטש רעדט ער ! סטייטש אַרבעט ער ! רעדט 
מיט די הענט, מיט די פיס. און אַ געמבע האָט ער, טאַקע באַלד וי יאָזעף באַ- 
ראָנדעס אַלײן, נישט אַלע מאָל פאַרשטייט מען, װאָס ער רעדט : ער מיינט 
אָבער גוט, און די ברידער-אַרבעטאָרער פּאַטשן אים בראַװאָ. 

כיענקע: איך אַליין האָב אים אויך געפּאַטשט בראַװאָ, אַז די הענט 
זיינען מיר אויפגעשװאָלן, ווען איך האָב אים אַמאָל געהערט ריידן ביי די אַר- 
בעטאָרער... וואו נאָר האָט ער זיך דאָס אויסגעלערנט?... 

בן ציון : ביי באַראָנדעסן. ער קען דאָך יענעמס רעדעס אויף אױיסװייניק, 
גאָט זאָל מיר אַזױ העלפן. אַז ער רעדט, וויל ער נאָר נאָכמאַכן יענעם, אפילו 
מיט דער געמבע זיינער. סטייטש איז ער אַ חסיד פון באַראָנדעסן. צו הערן 
יענעם װעט ער אפילו לויפן אין פייער... 

כיענקע: נעכטן איז ער געקומען אַהיײם מיט אַ צעריסענעם הוט. 

בן ציון: עס איז אַ וואונדער, װאָס ער קומט מיט אַ גאַנצן קאָפּ. דעם 
גאַנצן טאָג האַלט ער דאָך מלחמה מיט סקבעס. אוי, האָט ער כוח ! אויף אַ מנין 
יידן געזאָגט געװאָרן. ערשט איצטער ביים סטרייק לעבט ער אַ טאָג! 


לעאָן קאָברין 


כיענקע : (טוט זיך אַ כאַפּ) אוי וויי; בענצע, מיר האָבן זיך פאַררעדט און 
גאָר פאַרגעסן, אַז מיר דאַרפן שוין גיין צו דער שיף! 

בן ציון: (טוט אַ כאַפּ אױף זיך די שלייקעס) ביסט גערעכט. קום! 
(כאַפּט אַרױף אױף זיך דאָס רעקל און נעמט דעם הוט. זי נעמט צו פונעם 
טיש די גלעזערנע כלי מיט די גלעזער און אָפּ מיט בן ציונען אין דער 
טיר רעכטס). 

די בינע איז דערנאָך אַ וויילע ליידיק. אין דער דירה לינקס שלאָגט דער 
זדיגער דריי מאָל. נאָכדעס דערהערט זיך פון אַ זייטיקער טיר לינקס אַ געזאַנג 
פון אַ פרוי : ,אה, װאָלץ מי עגעין, ווילי, אַראָנד, אַראָנד וי 


קלאַרא, 5, אויסגעפוצט אין אַ שיין קלייד, מיט אַ שטיקעריי אין דער 
האַנט. זי קומט אַרין פון דער טיר לינקס. 


קלאַראַ ; (זינגענדיק) אַראָנד, אַראָנד, אַראָנד! (שטעלט זיך ביים שפּיגל 
פון דער ביוראָ, וואָס שטייט לינקס קעגן אַ פענצטער, פאַרריכט זיך די בלאַנדע 
קרייזלעך אַרום די שלייפן, דרייט זיך און בוגט זיך פאַרן שפּיגל, באַטראַכט 
די טאַליע, טוט אַ צי דאָס קלייד ביי די היפטן און ביים בוזעם, כאַפּט דערנאָך 
דאָס פודרע-קעסטעלע, װאָס ליגט דערביי, און פּודערט זיך אויס די באַקן 
זעצט זיך נאָכדעם אױף אַ שאָקל-שטול, שפיקט און זינגט) אָה, וואלץ מי 
עגעין, ווילי, אַראָנד, אַראָנד, אַראָנד!... 


גיטל, 45, אין אַ שייטל, מיט אַ פאַטשיילע איבער די אַקסלען, קומט אַריין 
מיט אַ זייטיקער טיר רעכטס. אין די הענט אַ פּאַפּירן זעקעלע. 

גיטל: װילסט קנישקעלעך אויף סאַפּער ! 

קלאַראַ: יאָ, מאַמע, קנישקעלעך, 

גיטל: אָבער דיין מאַן האָט עס דאָך ניט ליב ז 

קלאַראַ : אַז דו װעסט קוקן, װאָס דער ליטװאַק האָט ליב, װועסטו אים 
מוזן יעדן טאָג געבען הערינג און פּאָטייטאָס, און פּאָטײטאָס און הערינג.., 
מאַך, מאַך קנישקעלעך!... 

ניטל: זאָג, װאָס ווילסטו פון אים ? װאָס האָסטו צו אים ? פאַרװאָס 
טוסטו אים אַלץ צו להכעיס 1 (לייגט ס'זעקעלע אויפן טיען)) 

קלארא איך טו אים גאָרנישט צו להכעיס, מאַמע. ער ליגט מיר אפילו 
ניט אין זינען! 

גיטל: װאָס הייסט, דיין מאַן ליגט דיר ניט אין זינען ! ער מוז דיר ליגן 
אין זינען. ער אַרבעט, נעבעך, גענוג שווער פאַר דיר. קלאַראַ, טאָכטער מיינע, 
באַזין זיך. ערשט פיר יאָר אַז איר האָט חתונה געהאַט. איך מיט דיין טאַטן, 
אונדז צו לאַנגע יאָר, האָבן אָפּגעלעבט 0 יאָר אין בוקאַרעשט און קיינמאָל 
קיין קרום װאָרט ניט געזאָגט איינער דעם אַנדערן... 

קלאַראַ : דער טאַטע איז ניט געווען קיין ליטװאַק. איר ביידע זייט גע- 
ווען רומייניער, האָט איר געקענט שטימען... 

גיטל: ביז נישט לאַנג האָט איר דאָך אויך ביידע געשטימט. מיט זעקס 
חדשים ערשט צוריק, ווען איך בין געווען ביי דיר, ביסטו דאָך געווען אין אים 
אַזױ פאַרליבט! װאָס איז דאָס פאַר אַן אומגליק מיט אַמאָל ו 

קלאַראַ : איך האָב אים קיינמאָל ניט ליב געהאַט, װי מען דאַרף ליב 
האָבן, וי איך פאַרשטיי איצט, װאָס ליבע איז ! איך האָב זיך נאָר איינגערעדט, 
אַז איך האָב אים ליב, ווייל ער איז געווען אַ גוטער קלאָקס-אַפּרײטאָר און האָט 
פאַרדינט העכער 20 דאָלאַר אַ װאָך און געספּענדעט געלט אויף מיר. מאַמע, 
איך בין געווען נאַריש. אַ שיין מיידל, וי איך, האָט זיך ניט געדאַרפט לאָזן 
פאַרבלענדן די אויגן פון אַ ליטװאַק, און נאָך פון אַזאַ ליטװאַק! (טוט זיך אַ 
כאַפּ פונעם שטו?) ער איז דאָך אַזאַ פאַרזעעניש, מאַמע! מיטן שפּיציקן בערדל, 
וי ביי אַ באָק ! איינגעבויגן, איינגעהויקערט -- און דאָס איז מיין מאַן, און 
איך מוז נאָך האָבן אין זינען, װאָס ער האָט ליב צו עסן און װאָס ער האָט 
ניט ליב... גװאַלד, פאַרװאָס זעט ער אויס אַזױ ? פאַרװאָס פּוצט ער זיך 
ניט וי אַנדערע ? איך בין דאָך אַ לעבעדיקער מענטש, איך קען דאָך אויף אים 
ניט קוקן, מאַמע!... 


גיטל?: קלאַראַ, דו ביסט אַראָפּ פון זינען. דו קאָנסט נאָך, חלילה, ברעכן 
האַלדז און נאַקן. טאָכטער, געדענק... 

קלאַראַ: װאָס זאָל איך געדענקען, װאָס ! 

גיטל: מאַך אַ סוף מיט דעם נעקסט-דאָריקן, װעט דיין מאַן דיר ווידער 
אָנהײיבן צו געפעלן... 

קלאראַ : שוין ווידער דער נעקסט-דאָריקער ? יענער איז אייפערזיכטיק, 
וי אַ קאַץ, אויף אים און דו רעדסט אויך!... 

גיטל: אויב צווישן אייך איז גאָרנישט, היינט פאַרװאָס, אַז דיין גימפּל 
וויל מופן פון דאַנען, ווילסטו ניט? 

קלאַראַ : ווייל איך וויל ניט. קנישקעלעך האָט ער פיינט, די רומס האָט 
ער פיינט, נאָר מיך האָט ער ליב און פּאָטײטאָס מיט הערינג!... 

גיטל: אַ מאַן דאַרף מען נאָכגעבן... 

קלאַראַ : איך האָב אים גענוג נאָכגעגעבן... 

גיטל: גימפּל װעט אים אַמאָל אַרױסטרײבן פון הויז... 

קלארא : וועמען -- ווילין ? נו, װעל איך גיין צו ווילין אין הויז, 

גיטל: פון דאָרטן װעט זיין שוועסטער דיך אַרױסטרײבן, 

קלאַרא : נו, וועלן מיר זיך טרעפן אין דרויסן ערגעץ. וואו זיך צו טרעפן 
קען מען שוין געפינען... 

גימל: וי איז מיר, דו הערסט, װאָס דו רעדסט 1 הייסט עס, קלאַרא, 
אַז דו גיסט שוין אַלײן צו, אַז דו ביסט מיטן ,נעקסט דאָריקן" אַ נאָענטע 
מחותנתטע? 

קלאַרא: װאָס לייגסטו מיר אַרין ווערטער אין מויל, װאָס איך האָב 
ניט געזאָגט ? איך פאַרברענג מיט אים װי מיט אַ גוטן באַקאַנטן, דאָס אַלץ. 

גיטל: היינט װאָס מיינסטו, אַז דו וװועסט זיך מיט אים טרעפן? 

קלאַראַ : צו להכעיס גימפּלען װעל איך זיך מיט אים טרעפן. זאָל ער 
נאָר זיף דערוועגן אים אַרױסצוטרײבן. מען װעט ניט טרייבן קיין מענטשן 
ביי מיר פונעם הויז. איך בין ניט שולדיק, װאָס דער ליטװאַק איז אייפערזיכטיק 
וי אַ קאַץ. דערפאַר זאָל איך האַלטן די טיר צוגעשלאָסן פאַר מענטשן, װאָס 

זיינען מיר אָנגענעם ! מאַמע, איך האָב דיר צען מאָל געזאָגט און זאָג עס 
דיר נאָכאַמאָל : ווילי איז מיינער גאָר אַ גוטער באַקאַנטער. מיר איז אָנגענעם 
מיט אים צו פאַרברענגען, ווייל ער איז אַ דזשענטעלמען און איז ניט אַזאַ 
טויטע פאַרזעעניש וי גימפּל!... 

גיטל: אויב ער איז נאָר דיינער אַ גוטער באַקאַנטער, היינט װאָס דער- 
ציילט גימפּל, אַז... 

קלאַראַ: אַז ער האָט באַמערקט, וי ווילי האָט מיך געקושט! דאָס 
מיינסטו1... 

גיטל: נו יאָ, אַ ווייטיק איז מיר.., 

קלארא : ווילי איז אויף א וויילע משוגע געװאָרן.... ניט געפערלעך, 
מאַמע, מען קען זיין אן אנשטענדיקער דזשענטעלמען און קושן אַ ליידי.., 

גיטל: אַן אנשטענדיקער מאַן, װאָס האָט אַ ווייב, װעט ניט קושן קיין 
פרעמדע פרוי, װאָס האָט אַ מאַן. 

קלאַראַ: (צעלאַכט זיך) אַז זי איז אַ מיאוסע פרוי וועט ער זי ניט קושן... 

גיטל: א אַן אנשטענדיקע פאַרהייראַטע פרוי װועט ניט לאָזן אַז אַ 
פאַרהייראַטער מאַן זאָל זי קושן... 

קלאַראַ: זיי רואיק, מאַמע, איך לאָז אים נישט, אַז ער זאָל מיך קושן, 
איך בין ניט אַזאַ נאַר, װי דו דענקסט.. . 

גיטל: אַז אָך און וויי צו דיין קלוגשאַפט!... 

קלאַראַ: (פלוצים) הער אויס, מאַמע, איך וויל ניט, אַז דו זאָלסט צו מיר 
אַזױ ריידן. אויב גימפּל האָט דיך אַראָפּגעבראַכט פון פילאַדעלפיע, דו זאָלסט 
מיר דערגיין די יאָרן, וועסטו מוזן פאָרן צוריק, איכ'ל טאָן, װאָס מיר געפעלט 
ענד דאַטס אָלל!... 

גיטל: געדענק, קלאַראַ, דו װעסט זיך דערנאָך רייסן די האָר אויפן 
קאָפּ. . . דו פאַרגעסט, אַז דער נעקסט דאָריקער האָט אַ ווייב אין דער היים... 

קלאַראַ: (אויפגעבראַכט) אוי, װאָס װוילט איר פון מיר ! (טוט אַ שמיץ 
די שטיקעריי אויפן עיטול) ער האָט אַ ווייב ?... איך ווייס ! זאָל ער גיין מיט 
איר צוזאַמען אין די העל אַריין! ניט ער גייט מיך אָן, ניט זיין ווייב גייט מיך 
אָן. לאָזט מיך צופרידן! װאָס בינדט איר זיך צו מיר ? איך האָב דאָך שוין 
דריי טעג אים ניט געזען! שוין דריי טעג, וי ער ווייזט זיך ניט. אַז ער װאָלט 
פאַרליבט געווען אין מיר אויף אַן אמת, װאָלט אים דען אָפּגעהאַלטן דער 
סטרייק פון צו קומען צו מיר ? מאַמע, אויס ! איכ'ל אים אַרױסטרײבן, ווען 
ער װעט קומען. װאָס דאַרף איך די צרות ? ער האָט אַ ווייב, זאָל ער שיקן 
נאָך איר, זאָל ער פאָרן צו איר, זאָלן זיי ביידע פון מיינעטוועגן... מאַמע, 
נאָ מאָר ! קאָך היינט פּאָטײטאָס אויף סאַפּער מיט הערינג!... און זאָג 
גימפּלען, ער זאָל פיקסן זיין בערדל, ער זאָל ניט אויסזען אַזאַ טויטע בריאה.. . 
מאַמע, איך בין דאָך אַ יונגע פרוי, אַ לעבעדיקער מענטש! (צעוױינט זיך) 

גימפּל, אַ בלייכער יונגערמאַן, מיט אַ ששואַרץ, שפיציק בערדל, מיט 
פּאַרמזרה-שחורהטע אויגן, אין אַ צעשפּילעטן העמד, אָן אַ וועסט, מיטן רעקל 
איבערן אָרעם, קומט אַרין פון דער טיר לינקס. 

גיטל: װאָס עפּעס אין מיטן טאָג, גימפּל ? 

גימפּל: (װואַרפט דאָס רעקל אויף אַ שטול) איך האָב געאַרבעט היינט נאָר 
אַ האַלבן טאָג. איך דאַרף עפּעס טאָן. .. וואו זיינען עפּעס די נעקסט-דאָריקע ז 
איך האָב געקלאַפּט ביי זיי אין דער טיר, ענטפערט מען ניט. 

גיטל: מסתמא זיינען זי ערגעץ אַװעק, 

גימפּל: (טוט אַ קוק אויף קלאַראַן) װאָסי ? װאָס וויינט עפּעס מיין נחת ? 
אױסגעפּוצט זיך אין דער דרעס, װאָס געפעלט יענעם, און וויינט.., 

גיטל: גימפּל, איך בעט דיך, זאָל פון היינט אָן זיין רואיק אין שטוב, 
זי זאָגט שוין אַלײן, אַז זי װעט אין יענעמס זייט אפילו ניט אַ קוק טאָן, זי 
וויל ניט, אַז דו זאָלסט האָבן יסורים, זאָגט זי, און זאָל יענער זיך נאָר דער" 
וועגן אַרײנקומען -- זאָגט זי -- ועט זי אים אַרױסטרײבן... 

גימפּל: שוויגער, גלייבט איר ניט, זי בלאָפּט ! זי קאָן אייך נאַרן, אָבער 
ניט מיך. איך ווייס אַלצדינג װאָס ביי זיי טוט זיך. ערשט מיט עטלעכע טעג צו- 
ריק האָב איך זיך עפּעס אונטערגעהערט. זי וייס, װאָס! איך האָב איר 
איבערגעזאָגט יעדן װאָרט, װאָס זי האָט אים געזאָגט. װאָסי, ניט אמת, האַ' 
װאָסי, נחת מיינער, דו װועסט אפשר לייקענען! 

קלאַרא : איך האָב ניט װאָס צו לייקענען. איך האָב אים געזאָגט, אַז 
ער איז פאַרהייראַט און ער זאָל מיך לאָזן צורו, 

גימפּל: און ער זאָל שיקן אַ גט זיין ווייב ... . האַ ? נו ? װאָסי, ניט אמת! 
(קלאַראַ ענטפערט ניט) 

גיטל: דאָס האָט זי געמאַכט שפּאַס פון אים. איך ווייס עס. גימפּל, נאַ- 
רעניו, דו האָסט זי דאָך ליב און זי זאָגט, אַז זי װעט יענעם אויפן שװועל 
ניט אַרױפּלאָזן. װאָס ווילסטו נאָך ? 

נימפּל: זי האָט דאָך אָבער מיך ניט ליב. אָט אַלצדינג טוט זי מיר צו" 
להכעיס. איך פרעג אייך, שוויגער : װאָסי ? פאַרװאָס ! איך אַרבעט וי אַן 
אייזל אינעם שאַפּ, שלאָג זיך אַרױס פון די כוחות כדי צו פאַרדינען נאָך 10 
דאָלאַר, נאָך 10 דאָלאַר, אַז זי זאָל האָבן גענוג אויף אַלצדינג... װאָסי, איך 
זשאַלעװע איר עפּעס, חלילה? װאָסי, איר פעלט עפּעס, חלילה, ביי מיר! 
גיב איך איר ניט אָפּ די לעצטע פּעני -- װאָסי?... 

גיטל: אַי, אַז איר װאָלט געהאַט אַ קינד, װאָלטן די צרות אפשר ניט 
געווען... 

גימפּל: דאָס איז דאָך װאָס איך טענה. זי וויל אָבער ניט! איך האָב דאָך 
אַזױ ליב קינדערלעך; זי וויל אָבער זיין אַ פרייער פויגל, אַז זי זאָל זיך קענען 
ליובקען מיט אַן אַנדערן .. . װאָסי, איך פאַרדין ניט גענוג אויף אַ קינד ז 
צװאַנציק דאָלאַר אַ װאָך סטעדי פאַרדין איך ! אמת, די לעצטע צייט מאַך איך 
אויס ווייניקער, מחמת איך בין אָן אַ קאָפּ, מחמת זי האָט מיר דעם מוח צעמישט, 
איך מאַך אַ קלאָק און טראַכט גאָר וועגן זיי.... אויף מיינע שונאים געזאָגט 
געװאָרן, װאָס פאַר אַן אַרבעט איך גיב איצט אַרױס! איינע פון די בעסטע 
;הענט" געווען אין שאַפּ און איצט בין איך אַ קאַליקע, אַ פושער. איכ'ל נאָך 
פאַרלירן דעם פּלאַץ אויך ! זע נאָר, זע נאָר, װי זי האָט זיך אױיסגעפּוצט! 
אין דעם קלייד, װאָס יענעם געפעלט, אין דעם קלייד, אין דעם קלייד!... 

קלאַראַ : נו, מאַמע, נו? קען מען זיין גוט צו אים ? קען מען אים ליב 
האָבן ! 

גימפּל: דו מוזט מיך ליב האָבן, איך אַרבעט אויף דיר ! פאַר דיין ברויט 
צאָל איך, פאַר דיינע קליידער צאָל איך, פאַר דיינע שיך צאָל איך ! פאַר דיין 
פּױקער, אַז דו פאַרשפּילסט צאָל איך ! איך האָב מיט דיר חתונה געהאַט, איך 
בין דיין מאַן, הולטאַיקע, דו מוזט מיך ליב האָבן!... 

קלאַרא : איך מוז, איך מוז, אָבער אַז איך קען ניט! פאַרװאָס באַ- 
מיסטו זיך ניט, אויסצוזען אַזױ, אַז מען זאָל קענען קוקן אויף דיר ? פאַרװאָס 
קוקסטו אויס וי אַ שװואַרץ יאָר ? 

גימפּל: אַז דו װאָלסט געעזסן אין שאַפּ אין אַזאַ היץ און געדרייט די 
קאַטערינקע, װאָלסטו אויסגעזען נאָך ערגער וי אַ שװאַרץ יאָר! זע נאָר, וי 
זי האָט אָנגעפּודערט אירע באַקן ! פאַר וועמען, האַ? פאַר וועמען1... 

קלאַראַ : פאַר זיך אַליײן. װאָס ווילסטו, איך זאָל אויך אויסזען אַזױ וי דו, 
צענויפגעהויקערט, מיטן בערדעלע, װי ביי אַ באָק! אוי, גװאַלד! דו װאָלסט 
כאָטש דאָס בערדעלע דיינס אַרונטערגענומען! האָב רחמנות, גימפּל, טו עפּעס, 
מאַך, איך זאָל קענען קוקן אויף דיר!... 

גימפּל : איך דאַרף דיר געפעלן אָט אַזױ וי איך בין. מיין בערדל טשעפּע 
איך ניט. קיין איין האָר אפילו ניט. ביי מיר איז די יידישקייט טייער. איך אַר- 
בעט ניט שבת. איך דאַװן יעדן טאָג. ביי דיר איז יידישקייט אַ שפּיי, ביי מיר 
אָבער ניט. יענער איז דאָך דיר געפעלן טאַקע דערפאַר, ווייל ער דאַװונט ניט, 
טראָגט קיין באָרד ניט... 

קלאַרא: לאָז צופרידן יענעם... 

גימפּל: דו לאָז אים צופרידן, װעל איך אים אויך לאָזן צופרידן... 

גיטל: זי האָט דאָך דיר שוין געזאָגט, אַז זי וויל מער יענעם ניט קענען. 
װאָס ווילסטו נאָך 1 געקומען אין מיטן טאָג פונעם שאַפּ זיך קריגן!... 

גימפּל : פאַרװאָס טראָגט זי אָט דאָס קלייד ? איך האָב אַליין געהערט 
מיט מיינע אויערן, וי יענער האָט איר געזאָגט, אַז אין דער דרעס זעט זי אויס 
וי אַ פּיקטשע אַ ליידי?... זאָל זי אָנטאָן אַן אַנדער קלייד. איך קען אויף 
איר ניט קוקן!... 

קלאַראַ: (צעוויינט זיך) װאָס װיל ער פון מיר?... װאָס פּייניקט ער 
מיך? אָט דווקא װעל איך טראָגן דאָס קלייד, אָט דווקא, ווייל דו רעדסט !... 

גימפּל: קלאַראַ, דו װעסט זיך אויסריכטן אַ שװאַרצן סוף. .. װאַרט, 
װאַרט, עס װאַרט שוין אַ באָמבע פאַר אייך ביידן!... 

קלאַראַ : (פלוצים) אָלרײט!.. . דו ווילסט איך זאָל אָנטאָן אַן אַנדער 
קלײַיד ? גוט ! װעסטו מיך דאַן שוין מער ניט פּייניקן! 

גימפּל: איך פּייניק דיך! דו האָסט מיר דאָס האַרץ צעריסן, דעם 
מוח צעמישט, און איך פּייניק דיך ! קלאַראַ, אַנטלױף דו נאָר פון דער קליפּה, 
לאָמיר נאָר אַרויסמופן פון דאַנען און דו ועסט שוין זען ! דו וועסט נאָך מיר 
זיין טייערער וי אַמאָל... 

גיטל: קלאַראַ, טאָכטער מיינע, מופט אַרױס פון דאַנען... 

קלארא : (נאָך אַ פויזע) אַלרײט!. .. אָבער טאַקע באַלד, שוין מאָרגן... 
אַנטלױפן פון דאַנען.. . ניט װאַרטן ביז דער מאָנאַט װעט אַריבער .. 


גימפּל: אוי שוויגער ! איך גלייב דאָך ניט מיינע אויערן!... קלאַראַ... 
קלאַראַ, מאַמע מיינע... דו הערסט ? אוי, איך האָב דאָך גאָר קיין לשון 
ניט! הייסט עס, דו מופסט ? האָסט נאָכגעגעבן ? דיך װעט עס ניט פאַרדריסן, דו 
וועסט זען! און איכ'ל פון הויט קריכן, אויסצוזען אַנדערש! אַז דו ווילסט, 
װעל איך אפילו אַ צילינדערהוט אָנטאָן; אפילו אַ ,טוירקי טראַט* װעל איך 
זיך אויסלערנען טאַנצן, אַבי דו זאָלסט זיין צופרידן! שוויגער, עס זיינען 
דאָ רומס... איך ווייס וואו... קומט טאַקע גלייך, מיר װעלן זיי גיין אָנקוקן 
מיר װעלן זי תיכף נעמען... אַנטלופן פון דאַנען װאָס גיכער... דעם קאָפּ 
אויסרוען, דאָס האַרץ... קום דו אויך, קלאַראַ... 


קלאַראַ : גיי מיט דער מאַמען. איכ'ל דערווייל דאָ אָנטאָן אַן אַנדער 
קלייד. ., 

גיטל: איך האָב דאָך געװאָלט צושטעלן סאַפּער ? 

גימפּל: איז ניט קיין סאַפּער. ועלן מיר ניט עסן היינט קיין סאַפּער... 
ועלן מיר עסן אין אַ רעסטאָראַן.. קלאַראַן צוליב װעל איך עסן היינט 
קנישקעלעך ! און אַלע טאָג װעל איך עסן קנישקעלעך... 

גיטל: װאַרט, איך גיי גלייך ! (נעמט דאָס זעקעלע פונעם טיש און אָפּ 
לינקס) 

גימפּל: און דאָס קלייד פאַרקויף צו אַ רעגס-פּעדלער. אַ שאָד אפילו, 
אַ ניי קלייד. איך קאָן עס אָבער ניט זען מער פאַר מיינע אויגן... 

גיטל מיט דער פּאַטשיילע איבער די אַקסלען אַרײן פון לינקס. 

גיט?: קום, גימפּל!.., 

גימפּל: קומט, קומט, אין אַ גוטער, מזלדיקער שעה! װאַרט, שוין לאַנג 
זי ניט געקושט. (גייט צו צו קלאַראַן און טוט זי אַ קוע) טפוי, עפּעס זויערע 
פּודרע! מסתמא צו שטאַרק זיך צוגעכאַפּט! (צעלאַכט זיך) אָבער געשמאַק; 
איך האָב זיך פּשוט מחיה געווען. (אָפּ מיט גיטלען) 

קלאַראַ : (בלייבט אַלין, שאָקלט דעם קאָפּ און זיפצט. נאָכדעם, צוגע- 
גאַנגען צו דער ביוראָ, נעמט זי אַרױס פון דאָרט אַ בילד, קוקט אױף דעם 
און זיפצט ווידער. זי גײט צו צום טיש, זעצט זיך און קוקנדיק אויפן בילד, 
מורמלט ז) ווילי, אַ מכה דיר אינעם האַרצן, װי דו האָסט מיר דעם קאָפּ 
צעמישט!... ווילי, וי שיין דו ביסט, װי געזונט דו ביסט! אַזאַ שיין פּנים, 
וי דיינס, אַזעלכע ליכטיקע אויגן, אָבער אַז דו ווילסט ניט שיקן קיין גט 
דיין ווייב און ווייזט זיך ניט דריי טעג נאָכאַנאַנד, טאָ גיי מיר אין דר'ערד 
אַריין ! (צערייסט דאָס בילד און ואַרפט די שטיקלעך אויף דר'ערד און שפּאַרט 
צו דעם פּנים צום טיש. עס דערהערט זיך אַ קלאַפּן, צוערשט אין דער טיר פון 
בן ציונס דירה, נאָכדעם אין דער טיר פון גימפלס וואוינונג. קלאַראַ טוט זיך 
אַ כאַפ) קאַם אין! 

ווילי קומט אַרין אַ פראַנט, מיט אַ בלוי, געפּרעסט העמד, העלע פּאַן- 
טאַלאָנעס, אַרומגעכאַפּט מיט אַ געלן לעדערנעם פּאַס, אַ גאָלדענעס זייגער, 

װאָס ליגט בי אים אין אַ זייטיקער קעשענע פון זיינע הויזן. אונטערן אָרעם 
טראָגט ער אַ רעקל; אױף די פיס -- געלע לאַקירטע ש"ך. דער שטרױיענער 
הוט איז ביי אים פאַררוקט אויף דער פֿאַטילניצע. אַרום האַלדז איז ביי אים 
אָנגעבונדן אַ ווייס טיכל. ער קוקט אויס פאַרעװויצט און זיין פּנים, אָן אַ בערדל, 
שמייכלט גוטמוטיק. דאָס רעכטע אויג איז ביי אים ריט און יעדע וילע טוט 
ער עס אַ טאַפ. 


ווילי : העלאָ ! וואו זיינען עפּעס מיינע ? ביי זיי איז צוגעשלאָסן די טיר.., 
סעי, קלאַראַ, איז ביי מיר עפּעס דאָ אויף דעם אויג ? 


קלאַראַ: (אויפגערעגט) פּליז, פּליז, נאָר ניט קיין קלאַראַ! אויס קלאַראַ! 
װאָס פאַר אַ קלאַראַ בין איך אייך ? איך בין מיסעס ריאַבטשיק. . . גייט ! זייט 
מיט מיר ניט קיין מחותן!... 

ווילי: (צעלאַכט זיך) אוי, די ליידי איז בייז ! ווידער בייז! אַז דו ביסט 
בייז, גלייך איך דיך נאָך מער ... װאָס פאַר אַ פּיקטשע פון אַ ליידי דו ביסט, 
אַ ניכפּה דיר אינעם האַרצן! (וויל זי אַ גלעט טאָן) 

קלאראַ : (שטויסט אים אָפּ פון זיך) אַװעק ! איר האָט זיך דריי טעג ניט 
געוויזן, טאָ גייט ווייטער!... 

ווילי: אָ, אָט דערפאַר ביסטו בייז? געבענקט נאָך מיר ? און איך? דו 
מיינסט, אַז איך האָב נאָך דיר ניט געבענקט ? אַ רוח אין מיין האַרצן, איך האָב 
דאָך געמיינט אַז איך קראַפּיר פאַר בענקעניש. אָבער דער סטרייק, קלאַראַ.. 
זיי זיינען דאָך אַלע פינצטערע קעפּ, סקעבישע נשמות, די ניכפּה זאָל זיי נעמעף 
איך און ברודער סײימאָנקע טראַסק און ברודער דזשעק קאַרל מאַרקס זיינען 
דאָך די איינציקע אין דער יוניע, װאָס פאַרשטייען ריכטיק די אַרבעטאָרער- 
אינטערעסן. מיר מיט אונדזערע רעדעס, מיט אונדזערע הענט האַלטן דאָך אויף 
דעם גאַנצן סטרייק. איז עפּעס דאָ ביי מיר אויפן אויג, קלאַראַ? עס שמאַרצט 
אַזױ, זשיוועס!... 

קלאַראַ: פון מיינטוועגן האָט מען אייך געמעגט ביידע אויגן אַרױס- 
נעמען!... 

ווילי : (לאַכט) דעמאָלט װאָלט איך דאָך ניט געקענט זען די שיינע 
פּיקטשעלע פון אַ ליידי ! 

קלאַראַ: װאָלט גלייכער געווען. פאַר מיר אוודאי! אויב צוליב דעם 
סטרייק האָט איר פאַרגעסן, אַז איך בין דאָ אויף דער וועלט, איז אייער ליב; 
אַ בלאָף... 

ווילי : מיין ליבע איז אַ בלאָף, מיין ליבע? זשיוועס ! קלאַראַ. ליבע 
קען ניט זיין קיין בלאָף און ביי מיר איז עס אוודאי קיין בלאָף ניט ! אָט וי אין 
דעם ראָמאַן ;דער בלוטיקער אַדיע*, װאָס מיר האָבן געלעזן, שרייבט זיך דאָרט 
ריכטיק: אליבע איז לעבן און אָן לעבן איז... איז... קיין לעבן ניט!.. 
דו געדענקסט די ווערטער, האַ ? טיירעע ווערטער ! גאָלדענע ווערטער ! ליבע 
איז לעבן און אָן לעבן איז דאָס לעבן קיין לעבן ניט! דו פאַרשטייסט װאָס פאַר 
אַ טיפער געדאַנק! 

קלארא : איך פאַרשטײ שוין גאָר גוט. איר אָבער פאַרשטייט ניט, װעִי 
צוליב דעם סטרייק... 

ווילי : װאָס הייסט ? דו ווייסט װאָס עס הייסט אַ סטרייק! ביי דעם 
סטרייק פאַרגעסט מען אַלצדינג און אַלעמען. אַרבעטער-אינטערעסן, קאַמף פאַר 
דער יוניע, פאַרשטייסט ! ... און, אַ חוץ דעם, איכ'ל דיר זאָגן דעם אמת : 
איצטער לעב איך דאָך ! איך אַרבעט, איך האַלט רעדעס, איך לערן בלק מיט 
די סקעבס.. . אַזױ די גאַנצע צייט דריי די קאַטערינקע. ביי מיר איז דאָס אַ 
טויטע זאַך. ביי מיר קוועצטשן מיט די פיס די קאַטערינקע ביים מאַכן די קלאָקס 
איז אַקוראַט וי פעדערן פליקן, איך בין דאָך געוואוינט פון קינדווייז אויף צו 
לעבעדיקער אַרבעט, צום שווערן האַמער און קאָװאַדלע : בינג! באַנג! בינג- 
באַנג! עס קלינגט דער האַמער... עס שפּריצן פונקען !... די פינגער ברענען.. 
דאָס גאַנצע לייב ברענט וי אַ שטיק פייער... עך, עס בענקט זיך מיר טאַקע 
אַמאָל נאָך דעם האַמער און קוזניע!... 

קלארא : הלוואי װאָלט איר דאָרט געבליבן אין איער שטעטל, ., 

ווילי: דו בלאָפּסט!... 

קלארא: איך וויל אָבער ניט הערן אייערע מעשות. זיי אינטערעסירן 
מיך ניט.., 

ווילי : דו מוזט הערן. דו מוזט אַלצדינג הערן, װאָס איך דערצייל דיר, 
קיין שלעכטס װעל איך דיר ניט דערציילן... אוי, דרייט מיר דאָס אויג, אַ 
ניכפּה! איז עפּעס דאָ אַ סימן, קלאַראַ? 


קלאַראַ: װער האָט עס אייך אַזױ צעבוטשערט! 


ווילי : אַ פּאָליסמאַן מיט זיין קאַטשעלקע... ער האָט דאָך מיר גע- 
קענט אַרױסנעמען אַן אויג, אַ קלאָג צו אים ! אָבער אויסגעפירט האָט װער! 
אַלץ איך און ברודער דזשעק קאַרל מאַרקס!.. . איך שטיי מיר ביים שאַפּ און 
װאַרט, איך זאָל קענען פּאַלמעסן אַ סקעב. קומט צולויפן צו מיר ברודער סיי- 
מאָנקע טראַסק און זאָגט מיר : אגיכער, ווילי, קום אין האָל! קנור, די 
סקעבישע נשמה, שרייט מען זאָל אויפגעבן דעם סטרייק !*. קומען מיר צולויפן 
אינעם האָל, מעשים טוען זיך דאָרטן! אַ טומל, אַ גװאַלד. די ברידער אַרבע- 
טאָרער זיינען צעקאָכט. ברודער דזשעק קאַרל מאַרקס איז שוין הייזעריק 
פון שרייען, נאָר מען הערט אפילו ניט זיין ,, פּאָינט צו אָרדער". דער טשער" 
מאַן, ברודער גימפּלאָװיטש, פאָלגט, װאָס דער סקעב, ברודער קנור, זאָגט 
אים. װאָס זשע טוט מיינער ? פאַרקאַטשעט ער די אַרבל און אויפן קול הויך 
אַ געשריי : ,שאַראַפּ, גרינהאָרנס ! שאַראַפּ, פינצטערע מוחות ! שאַראַפּ, סקע- 
בישע נשמות * שרייט צו מיר ברודער קנור : ,דו שאַראַפּ!* און דער ברו- 
דער טשערמאַן האַלט מיט אים. אַז איך טו אַ געשריי: אברודער מיסטער 
טשערמאַן, איך מאַך אַ פּאָינט צו דער אָרדער, אַז איר זייט אַ גאָט פאַרדאַמ- 
טער סקעב !* שרייען די ברידער אַלע: ;הורא !* און פּאַטשן מיר. האָב איך 
דערנאָך געהאַלטן אַ רעדע, דו האָסט געדאַרפט הערן, די ניכפּה האָט זיי 
אַלעמען געכאַפּט ! יברידער אַרבעטאָרער, דאָס איז אַ יוניע, אַ סטרייק . .. אין 
רוסלאַנד האָט מען מורא צו זאָגן אַ װאָרט בערל-לייבצע פּיאַוװקע, מחמת ער 

איז אַ ייד אַ נגיד, כאָטש ער איז אַ הונט און מען האָט אים געדאַרפט אויס- 
דרייען ביידע פיס ... דאָ אָבער, אין אַמעריקע, װאָס איז אַ פרייע קאָנטרי, 
איז אַן אַרבעטאָרער אויך אַ מענטש, דאַרף ער פאַרשטיין װאָס יוניע איז, װאָס 
סטרייק איז, װאָס סקעב איז... זאָלן מיר סטרייקן, אַ ניכפּה אויף אייך! 
הערט ניט, װאָס קנור זאָגט אייך --- איכ'ל אים ביידע פיס אויסדרייען! -- 
הערט, װאָס דזשעק קאַרל מאַרקס זאָגט אייך ! זייט איר חזירים אָדער יוניע- 
לייט 1 ענטפערט, אַ ניכפּה אויף אייך! ענטפערט, ממזרים, ענטפּערט!"... 
איז געװאָרן אַ הוראַ, אַזש די װענט האָבן געציטערט. מיט אַמאָל טוט אַ 
כאַפּ דער טשערמאַן דעם האַמער און בוכץ מיר אין פּלײיצע ! אַז מיינער טוט 
ניט אַ כאַפּ דעם טשערמאַן, ברודער גימפּלאָװיטש, און אַ הייב אין דער 
לופטן און אַ פאָך מיט אים ברודער קנורן איבערן קאָפּ, אַז ער האָט גענומען 
סקאַוואוטשען, וי אַמאָל דעם אוריאַדניקס הונט ביי אונדז אין שטעטל, ווען 
איך האָב אים די פיס אונטערגעהאַקט, און דזשעק קאַרל מאַרקס איז מסתמא 
אויך נישט געשטאַנען ליידיק, און סיימאָנקע טראַסק האָט אויך געאַרבעט. 
פון די בענק אַ תל געמאַכט, פון די שטולן אַ תל געמאַכט, ביז עס זיינען אָנגע- 
לאָפן פּאָליסלײט און איינער האָט מיר אַ קראַץ געטאָן מיט זיין קאַטשעלקע... 
אָבער אויסגעפירט האָבן מיר, ניט די סקעבישע נשמות!... פונדעסטוועגן 
האָט מען מיר געהייסן זיך אָפּטראָגן... 

קלאַראַ : איר זייט שוין פאַרטיק ? איצט גייט, איך האָב נאָך אייך נישט 
געבענקט... 

, ווילי : איך גלויב דיר ניט. 

קלאַראַ : איר ווילט ניט אַװעקגײן ? װעל איך אַװעקגײן. 

ווילי : סעי, דו בלאָזסט זיך דאָך טאַקע אויף אַן אמת ? פאַרװאָס ? 

קלאַראַ : איר זייט אַ בלאָפּער ‏ איך ליג אייך אפילו ניט אינעם זינען; 
איר האָט זיך נאָר געשפּילט מיט מיר . . . איך האָב ביי זיך באַשלאָסן, אַז אויס... 

ווילי ; װאָס אויס ? װאָס רעדסטו? פע, אַזױ צו ריידן װאָלט געפּאַסט 
פאַר אַ גרינהאָרן, ניט פאַר אַן אַמעריקאַנער ליידי ! איך האָב דיך ניט אינעם 
זינען, איך ? װאָס מיינסטו עפּעס, אַז ביי מיר איז עס אַ שפּילכל? (שלעפט 
אַרױס פונעם רעקל אַ קעסטעלע קאָנפעקטן). נאַ, שוין צוויי טעג, וי איך 
האַלט עס פאַר דיר. קיין צייט אַלץ ניט געווען. קום שפּעט אַהײם, גיי אַװעק פרי, 
דיך ניט געקענט זען ! נו, האָב איך דיך אינעם זינען ? 

קלאַהאַ : איך בין אייך מוחל די קענדי... (נעמט ביי אים ס'קעסטעלע 
און װאַרפט עס אויפן מיע). 

. ווילי : אַזױ (שלעפט אַרױס אַ קװיטאַנציע פון אַ קעשענע און וױיזט 

איר) און דאָס ביסטו מיר אויך מוחל? 

קלאַראַ: װאָס איז דאָס! 

ווילי ; אַ רעסיט פון דעם גט... נעכטן אַװעקגעשיקט מיט אַ בריוו 
צו אונדזער מחותן דעם רב, אַז ער זאָל דאָס איר איבערגעבן. נו, האַו... 

קלאַראַ : (קוקט אויף איס מיט אויסגעגלאָצטע אויגן. דאַן טוט זי זיך אַ 
װואָרף צו איס) ווילי!.., 

ווילי : נו, איז מיין ליבע אַ בלאָף, האַ? 

קלאַראַ: (ליידנשאַפּטלעך) ווילי, ווילי ! (קושט אים) איכ'ל משוגע ווערן 
פאַר גליק! בעד באָי, בעד באָי, פאַרװאָס האָסטו מיר עס גלייך ניט געזאָגט! 

ווילי : צו פאַרנומען געווען מיטן סטרייק... מילא, אַבי געפּטרט. 
אַראָפּ אַזאַ שווערער באַרג פונעם קאָפּ!... (זיפצם) 

קלאַראַ : היינט װאָס זיפצסטו, יו בעד באָי ? דאַרפסט דאָך זיין צופרידן, 
דאַרפסט דאָך זיין גליקלעך, וי איך ?... ענדלעך באַפרייט זיך, באַפרייט 
זיךו.. 

ווילי: מיפצט וייטער) עס איז מיר אַזױ שװוער געווען דאָס צו טאָן 
אַקוראַט וי איך װאָלט זיך געדאַרפט אַ צאָן אויסרייסן... . װאָס ? איין צאָן ? צען 
ציינער ! און אפשר נאָך שװוערער!.. . איך האָב זיך מיר אַלץ פאָרגעשטעלט, 
וי זי קריגט דאָרטן דעם גט און וויינט, און רייסט אויף זיך די האָר . . . זשיוועס, 
אַזאַ צער בעלי חיים אויף איר!... 

קלאַראַ : פאַרװאָס! זי האָט דאָרטן שוין דיך אוודאי פֿאַרגעסן... און 
ווידער -- װאָלסטו דען געקאָנט איצט לעבן מיט אַ קליינשטעטלדיקער 
גרינהאָרן?... 

ווילי : אָט דאָס איז די מעשה!... איך האָב עס מיר טאַקע געטראַכט : 
אמת, אַ רחמנות אויף איר, זי װעט ויינען, אָבער אויף מיר איז דאָך אויך 
אַ צער בעלי חיים. װי װעל איך קאָנען וואוינען מיט איר ? זי װועט מיך איצ- 
טער ניט פאַרשטיין! ביי איר אינעם מוח איז פינצטער: זי איז פרום וי אַ 
שטעקן. זי װעט מיך דערזען אָז אַ באָרד, װעט זי קריעה רייסן. זי װועט זען, 
אַז איך דאַװן ניט, װעט זי מיר די יאָרן פאַרקלאָגן. זי װעט זען אַז איך 
רויכער אום שבת, וועט זי פּלאַצן. נישט אַזױי? 

קלאַראַ : אַװדאי. איך האָב עס דיר שוין לאַנג געזאָגט.. . 

ווילי : װאָלט זי כאָטש פאַראַיאָרן געקומען, ווען איך האָב איר גע- 
שריבן, זי זאָל קומען, װאָלט זי אפשר ביז איצטער זיך אויסגעגרינט: איך 
װאָלט זי אפשר אויפגעקלערט : זי האָט אָבער אַלץ אָפּגעלײגט, אָפּגעלײגט... 
בין איך שולדיק, זאָג אַלײן1... 

קלאַראַ : נאַרעניו, און אַז זי װאָלט געקומען, װאָלט זי דען געווען פאַר 
דיר דאָס ריכטיקע ווייב ? װאָלט זי דען געקאָנט דיך ריכטיק ליב האָבן! 
װאָלסטו דען געקאָנט זיך ווייזן מיט איר צװישן לייטן ? דיין ווייב דאַרף זיין 
גאָר אַן אַנדערע. זי דאַרף זיין פריילעך, לעבעדיק: דאַרף קאָנען זינגען אַמאָל 
אַ סאָנג, דאַרף פאַרשטיין, װוי זיך אָנצוטאָן : דאַרף זיין אַן אויפגעקלערטע ; 
דאַרף קאָנען מיט אַ מענטשן ריידן, ווען עס קומט אויס: דאַרף קאָנען דיך 
פאַרשטיין, און ליב האָבן דאַרף זי קאָנען, ליב האָבן אַזאַ פייערדיקן יונג וי 
דו ביסט, אַזאַ זיסן, אַזאַ ליכטיקן, אַזאַ שטאַרקן, אַזאַ גיבור!... ווילי, דו 
ווייסט גאָר ניט, װי איך קאָן ליב האָבן !. = 

ווילי : אָט דאָס װאָס איך טראַכט מיר : אין דער היים איז זי טאַקע גע- 
ווען פאַר מיר דאָס בעסטע ווייב און איך האָב זי ליב געהאַט, ווייל מיר ביידע 
זיינען געווען גלייכע גרינהאָרנס... זי איז נאָך געווען מער גרינהאָרן פון 

מיר... סטייטש, אַ גרינהאָרן ! איך דערמאָן זיך : פאַרן אַװעקפאָרן זאָגט זי 
מיר אויפן אויער, אַז זי איז שוין.. . יו נאָו... מיין איך דאָך, אַז אָט-אָט 
עס קומט ! פאַרזאָג איך איר נאָך : אַ יינגל, למען השם, אַ יינגל! אַ נעכטיקער 
טאָג, נישט קיין יינגל און נישט קיין מיידל. עס האָט זיך איר גאָר געחלומט !... 


קלאַראַ: (צעלאַכט זיך) אוי, אַ קוני לעמל!... אַזױ אומוויסנד איז 
ייטש 

ווילי : אָט אַזױ פינצטער איז ביי איר דאָרטן אינעם קאָפּ!... פונדעסט- 
וועגן איז דאָך אויף איר אַ צער בעלי חיים... אַ לעבעדיקער מענטש... 
אמת, אַ גרינהאָרן, אָבער אַ האַרץ האָט זי דאָך און ליב האָבן האָט זי מיך אויך 
ליב געהאַט... (טוט זיך אַ קלאַפּ אין האַרצן) אוי, אַ ניכפּה אויף מיר, איך האָב 
אַ צו ווייך האַרץ! (ווישט זיך די אויג) 

קלאַראַ : דו וויינסט גאָר ? װאָס דאַרפסטו וויינען ? קאָנסט חרטה האָבן ; 
איך האַלט דיך ניט צו. 

ווילי : איך וויין ניט. נאָר עס קלעמט מיר דאָס האַרץ. די פּאָפּלעקציע וועט 
זי דאָך דאָרטן כאַפּן ! אָבער בין איך שולדיק ? ליבע איז דאָך ניט קיין דזשאָוק! 
ליבע איז לעבן און אָן לעבן איז דאָס לעבן קיין לעבן ניט. אַז איך קאָן אָן 
דיר ניט לעבן. איך קאָן ניט. אַז דו װועסט מיר הייסן אַרױסשפּרינגען דורכן 
פענצטער, װעל איך דאָס טאָן. אַז דו װועסט מיר הייסן קריכן נאָכן טעלערל 
פון הימל, װועל איך קריכן!... 

קלאראַ : אוב אַזױ, הייס איך דיר ניט ריידן מער וועגן איר ! איך וויל 
ניט, דו הערסט! עס קאָסט מיר געזונט!... 

ווילי : נו גוט, איכ'ל ניט ריידן. און אין דער אמתן װאָס קען זי האָבן 
צו מיר, האַ? געלט האָב איך איר די גאַנצע צייט געשיקט. און ווען ניט דער 
סטרייק װאָלט איך איר איצטער געשיקט הונדערט דאָלאר מיט איין מאָל, 
זאָל זי דאָרטן חתונה האָבן. .. 

קלאַראַ: זי װעט דאָרט חתונה האָבן אָן דיין געלט. דו ביסט ניט קיין 
ראָטשילד... 

ווילי : אַי, ווען איך װאָלט געווען ראָטשילד, איך װאַלט איר אַ גאַנצן 
מיליאָן געשיקט. איכ'ל היינט פאַרזעצן מיין זייגער און קייט און איר אַװעק- 
שיקן דאָס געלט. 

קלאראַ: דו וועסט עס ניט טאָן. דו דאַרפסט זאָרגן פאַר זיך אַלין, דו 
פאַנגסט אָן אַ ניי לעבן, דאַרפסט האָבן אַ נייע װירטשאַפט.. . 

ווילי : דאָס װעל איך טאָן, דאָס מוז איך טאָן, ענד דאַט'ס אָל, מער װעל 
איך וועגן איר ניט טראַכטן ! 

קלאראַ : אָלרײט! הער זשע, ווילי, דאָס גאָלדן זייגערל דיינס מיטן 
גאָלדן קייטל װעל איך דיך ניט לאָזן פאַרזעצן: איך האָב פינף און צװאַנציק 
דאָלאַר, װעל איך דיר זיי געבן און שִיק איר אַװעק, און פאַרגעס זי, אין גאַנצן 
פאַרגעס זי, דו הערסט ? 

ווילי : (מיט התפעלות) דו גיסט פאַר איר פינף און צװאַנציק דאָלאַר ? 
אוי, אַזאַ גוטינקע! דערפאַר װעל איך דיך נאָך טויזנט מאָל מער ליב האָבן ! 

(שוט זי אַַנעס אָן בי דער טאַליע) דו קראַסאַװיצע מיינע! דו פּיקטשע פון 
אַ ליידי מיינע ! 

קלאראַ: אוי, אוי, ווילי, דו װעסט מיר איבערברעכן אַ ביין!... 

ווילי : (לאָזט זי אָפּ) כאַיכאַדכאַ! אוי, דאַלע! אָט אַזױ אָ װאָלט איך דיך 
אַ נעם געטאָן אויף די הענט און װאָלט דיך צעבראָכן, דערשטיקט פאַר ליבע!... 

קלאַרא : װילדער ! (לאַכט) 

ווילי: (זעצט זיך אױף אַ שטוק) קום, זעץ זיך צו מיר אויפן שויס. 
איצטער מעגסטו דאָך. באַלד װעסטו זיין אינגאַנצן מיינע ! 

קלאַראַ: יאָ, יאָ, איצט מעג איך. פריער האָב איך ניט געטאָרט. איך 
בין אַן אַנשטענדיקע פרוי. דו װועסט מיר קיינמאָל ניט קאָנען אויפװואַרפן, אַז 
איך בין געווען אומאַנשטענדיק פאַר דער חתונה. פריער זיך געגט און דער- 
נאָך חתונה געהאַט, און ערשט דאַן. .. און ערשט דאַן. .. װוילי ! (קושט אים) 

ווילי : אוי, משוגענע, קוש ניט מיט די ציין... 

קלארא : וילי, איך פיל װי צו טאַנצן, וי צו שפּרינגען, וי צו שרייען : 
,גװאַלד, ענדלעך !*. .. ער װעט קומען באַלד. ער איז אַװעק דינגען נייע 
רומס... | 

ווילי : װאָס הייסט ? 

קלאַרא : איך בין געווען אַזױ פאַרצווייפלט, אַזױ בייז אויף דיר. איך 
האָב געמיינט, אַז דו וװועסט שוין קיינמאָל ניט גטן דיין ווייב, האָב איך אים גע- 
הייסן נעמען רומס דיר אויף צו להכעיס, און אַנטלופן פון דאַנען ! איצט אָבער, 
איצט. . . (שפּרינגט אַרונטער פון זיין שויס) אַ גט! אַ גט! איך האָב דיך פיינט, 
איך קען אויף דיר ניט קוקן! אַ גט! אַ גט, פאַרזעעניש דו!... 

ווילי : (הייבט זיך אויף) קלאַראַ, דאַרפסט אים דערקלערן מיט גוטן; 
ער איז דאָך אויך אַ לעבעדיקער מענטש. גימפּל, צי מר. ריאַבטשיק --- אָט וי 
אַ ליידי רעד צו אים ! --- אַזױ און אַזױ'... עס איז נאָ יוז. עס איז טאַקע ניט 
גוט, עס איז טאַקע אויף דיר אַ צער בעלי חיים, באָט אַז מען האָט ליב, איז 
פאַרפאַלן ! ליבע איז לעבן און אָן לעבן איז דאָס לעבן קיין לעבן ניט. אָט אַזױ 
רעד צו אים, וי אַ ליידי רעד צו אים!... 

קלאַראַ : פאַרלאָז זיך אויף מיר, איכ'ל שוין וויסן, װאָס אים צו זאָגן... 

ווילי : איך ווייס, אַז דו ביסט אַ קלוגינקע. (בייגט זיך איין און הייבט 
אוף פון דר'ערד אַ שטיקל פון דעם צעריסענעם בילד) זע נאָר, מיין נאָז! 
װאָס איז דאָס ? 

קלאראַ : (צעמישט) איך... איך... ער האָט עס געטאָן! ער האָט גע- 
פונען דיין בילד, האָט ער עס צעריסן! (כאַפּט די איבעריקע ששטיקלעך פון 
דר'ערד) 

ווילי : אַ ניכפּה אויף אים ! אויב אַזױ איז ער ניט קיין דזשענטלמען, נאָר 
אַן אינדיאַנער, און איך אַליין װעל מיט אים אַ רעד טאָן! 

גימפּל קומט אַרין. דערזען ווילין מיט זיין וייב, בלייבט ער שטיין אַ 
צעטומלטער. 


לעאָן קאָבוין 


גימפּל: (מורמלט) ער איז שוין ווידער דאָ? װאָסי, האַ ? װאָסי, האַ ? 

ווילי : (צעמישט, פילט זיך ניט אָנגענעם) מיסטער ריאַבטשיק, הערט 
מיך אויס. געוויס, איך פאַרשטיי . . . קיין גרויסער מאכל איז דאָס נישט... מען 
האָט ליב אַ ווייב, און נאָך אַזאַ ווייב, אַזאַ פּיקטשע פון אַ ליידי. קיין גרויסער 
מאכל איז דאָס ניט. נישטאָ װאָס צו ריידן. אָבער, זשיוועס, מען דאַרף דאָך 
האָבן שכל אויך. . . זי האָט אייך ניט ליב. איז װאָס איז די יוז, האַ! 

גימפּ?: װאָסי? זי האָט אייך ליב, האַ? ניט דערלעבן װעט איר עס 
ביידע ביי מיר! װאָסי, גזלן, װאָס האָט איר צו מיר ? װאָסי? װאָס פאַר אַ 
שלעכטס האָב איך אייך געטאָן ? זי האָט דאָך מיך שוין געשיקט נעמען רומס. 
איך האָב דאָך שוין די רומס גענומען. פינף דאָלאַר שוין איינגעצאָלט, מאָרגן 
צו מופן. די שוויגער איז דאָך דאָרטן געבליבן, װאַשן די פּאָדלאָגעס... 
װאָסי ?.. . פאַרװאָס האָט איר מיט אַמאָל װידער דער קאָלטן פאַרדרייט ! 
װאָסי ? ווייל זי האָט אייך דערזען, איר פאַרפירער דערזען?... איכ'ל דאָך 
אייך אַרעסטן, פאַרפירער ! איבערן װאַסער װעל איך אייך פאַרשיקן! 

בן ציון קומט אַרין אין דער דאָזיקער צייט אין זיין וואוינונג און טוט 
אויס זיין רעקל. 

ווילי : אַרעסטן קענט איר מיך ניט. ביי אונדז איז אַלצדינג װוי ביי אַ 
דזשענטעלמען און לעידי. 

גימפּ?: אַ דזשענטעלמען זייט איר, אַ דזשענטעלמען? אוי, איכ'ל אים 
דעם קאָפּ צעשפּאַלטן! 

ווילי : פאַר די זאַכן האָב איך קיין מורא ניט. און צופיל זאָלט איר מיך 
ניט סטראַשען, װאָרעם פאַר מיין פּיקטשע פאַרדינט איר אויך איך זאָל אייך 
אויסדרייען אַ האַנט!... 

בן ציון אין זיין צימער הערט זיך צוי 

גימפּל: וועלכע פּיקטשע ? װאָס פאַר אַ פּיקטשע ? 

קלאראַ: (טוט זיך אַ כאַפּ) גימפּל, עס װעט דיר ניט העלפן. איצט איז 
אַלצדינג געענדיקט; איך האָב ליב ווילין!... 

גימפּל: האַ? איצט זאָגסטו שוין דאָס אַלין, האַ ? װאָסי, װאָסי? מכשפה, 
דו האָסט דאָך מיר פריער געזאָגט עפּעס אַנדערש ? װאָסי ? 

קלאראַ: פריער איז געווען עפּעס אַנדערש און איצט איז ווידער עפּעס 
אַנדערש. גימפּל, ווילי האָט צוליב מיר אָפּגעגט זיין ווייב .. . 

נימפּ? : װאָס ? אוי, סאַראַ בלאָף ! דאָס איז אַ בלאָף! קלאַראַ, איך ווייס, אַז 
דאָס איז אַ בלאָף. ער נאַרט דיך אָפּ! 

ווילי : איך נאַר זי אָפּ? זשיװעס! (נעמט אַרױס די קװיטאַנציע פ'ן 
קעשענע) אָט דאָ איז דער רעסיט פון דעם גט, װאָס איך האָב איר אַװעקגע- 
שיקט. ביי מיר איז ליבע ניט קיין בלאָף. ליבע איז לעבן און לעבן אָן לעבן 
איז קיין לעבן ניט, דו ענדערסטענד, גרינהאָרן?... 

גימפּל: (צעטומלט) דער רעסיט פון גט? (טוט זיך אַ כאַפּ) וואו איז בענ" 
צע! וואוֹ איז זיין ווייב ? װאָס טוט זיך דאָ? 

קלאַרא : גימפּל, גיב מיר אַ גט! מיט דיר װויל איך ניט לעבן און אָן 
ווילין קען איך ניט לעבן! 


גימפּל: שווייג, װאָרעם איכ'ל דיר די מיתה מאַכן! (טוט זיך אַ װואָרף 
צו איר) 


ווילי ; (טוט אים אַ כאַפּ) פּאַמעלעך! קיין ליידי שלאָגט מען ניט!. 

גימפּל: אַרױס פון מיין שטוב, איכ'ל אייך אויך דערהרגענען! 
ווילי : פּאַמעלעך! איך טו אַ בלאָז אויף אייך, פליט איר ביי מיר אַרױס 
דורכן פענצטער ! 

גימפּל: (הילפלאָז) רבונו של עולם, פאַרװאָס האָב איך ניט דעם כוח 
פון שמשון הגבור, צי פון זשעפריסן, צי פון דזשאַנסאָנען, איך װאָלט דאָך 
פון אים געמאַכט אַ באַרג אַש! (צעוויינט זיך הילפלאָז)) װאָס האָט איר צו מיר, 
גזלן ? װאָסי, װאָסי, האָב איך אייך אַמאָל שלעכטס געטאָן! האָט רחמנות 
איבער מיר, ווילי טייערינקער, נעמט ביי מיר ניט אַראָפּ דעם קאָפּ. לאָזט זי 
צורו, איך בעט אייך, גזלן, האָט רחמנות איבער מיר!.., 

ווילי ; (גערירט) אוי, טראָבל! (זיפצט) אָט אַז איר רעדט אַװי.., אַז 
איר רעדט אַזױ... וי אַ מענטש .. . ווערט מיר אויך ניט גוט אויפן האַרצן, 
עס איז טאַקע אויף אייך אַ צער בעלי חיים ; אָבער, מיסטער ריאַבטשיק, 
האָט אַביסל שכל ... אויף מיר איז דאָך אויך אַ צער בעלי חיים און אויף איר 
איז דאָך אויך אַ צער בעלי חיים . . . פאַרשטייט דאָך, מיסטער ריאַבטשיק! 
זשיוועס ! איך רייד דאָך צו אייך, וי אַ דזשענטעלמען ! 

גימפּל; טייערינקער, טאָ זייט זשע אַ דזשענטעלמען! (גייט צו צו אים 
און כאַפּט אים אָן פאַר אַ האַנט) האָט רחמנות, איכ'ל משוגע װערןי.. 

ווילי ; נו, װאָס קאָן איך העלפן ! אָן איר װעל איך ניט קענען לעבן!.. 

קלאַרא ; יאָ יאָ; מיר קענען ניט לעבן איינער אָן דעם אַנדערן!... 

גימפּל: (פאַרצווייפלט) איך װעל אַרױפרופן אַ פּאָליסמאַן! װאָסי 
גזלנים, װאָסי ? אוי, (כאַפּט בייסן ביי ווילין אַ האַנט) 

ווילי : אוי, מיין האַנט! אוי, ער האָט מיר די גאַנצע האַנט צעביסן ! 
(כאַפּט זיך פאַר דער האַנט) 

קלאַראַ: ער איז משוגע געװאָרן! 

גימפּל : מיט די הענט האָב איך קיין כוח ניט, װעל איך מיט די ציין 
מיט די נעגל!... 

ווילי: (כאַפּט אַ שטול) איך דערהרגע אים!, .. 

גימפּל: (בייגט איין דעם קאָפּ) נאַן דערהרגע מיך, אָבער. אויף טויט, אויף 
טויט, וועסטו כאָטש קריגן די עלעקטריק טשער, גזלן!... 

(בן ציון לויפט אַרױס פון זיין וואוינונג און דערעיינט באַלד ביי גימפלען 
אין דער דירה) 

בן ציון : װאָס איז דאָ? וױלי לאָזט אַרונטער דעס שטול און וױיזט 
קלאַראַן די האַנט) 

גימפּל: (טוט זך אַ װאָרף צו אים) אָט זייט איר ! (שטי?) איך האָב אייך 
געגעבן צושטייער אויף איר שיפסקאַרטע, איר האָט געזאָגט, אַז זי קומט היינט. 

וואו איז זי, גזלן ? מיינע בעט דאָך שוין אַ גט. ביי זיי איז דאָך שוין אויס 
רוחניות, נאָר גשמיות, די ריכטיקע הולטאַיסטװאָ. וואו איז זיזיי. 

בן ציון : (שטיל) כיענקע איז אַװעק זי אַרונטערצונעמען יי. 

גימפּל: האַ? (טוט אַ שפרונג) אוי, מאַמעלעך מיינע, איך בין געראַטע" 
וועט ! (עשטיל) איך בעט אייך, זאָגט נאָך דערוויילע גאָרנישט. זיי קענען 
נאָך אַנטלופן. אַמעריקע איז גרויס!... (צווישן די ציי) דער רוח װעס 
אייך שוין כאַפּן, װאַרט! (מאַכט צו ווילין מיט קלאַראַן מיטן פויסט) 

בן ציון : קום אַהער, ווילי, פאַר דיר איז עפּעס אָנגעקומען פון דער היים. 

ווילי : פון דער היים ? פאַר מיר? 

בן ציון: יאָ, אַ בריוו פון דיין טאַטן. 

ווילי : אַ בריוו פונעם טאַטן ? וואו איז ער ? 

בן ציון : קום איכ'ל דיר געבן! (שלעפט אים) 

ווילי: קום! אַזאַ אינדיאַנער, בייסט זיך גאָר !.. . איך בין מיט אים וי 
אַ דזשענטעלמען, רייד צו אים, גיב אים צו פאַרשטיין, און ער בייסט זיך 
גאָר!... אַ ניכפּה אויף אים ! (אָפּ מיט בן ציון) 

גימפּל: (שטעלט אויס אַ פייג זיין ווייב) דו זעסט! אָט דאָס וועסטו האָבן און 
ניט אים און ניט קיין גט! װאַרט, װאַרט, באַלד װעט דיר שוין פינצטער און 
ביטער װוערן! (זי לאַכט מיט גאַל) לאַך ניט, לאַך ניט, חצופה, מיט קרעמעניש 
וועסטו מיר לאַכן. איך בין דיין מאַן און דו װעסט בלייבן מיין ווייב! אפילו 
ווען דו װעסט אַ מיתה משונה אייננעמען, װועסטו זיין מיין ווייב!.י. 

קלאַראַ : פאַרזעעניש דו, טויטע פּגירה דו! מיט גװאַלד װעל איך דיין 
ווייב ניט זיין! בעסער שטאַרבן! בעסער זיך פאַרסמען!י.. 

גימפּל: אָט מיר װעלן זען! (פאַרשליסט די טיר) װאָסי, דו האָסט מיך 
פיינט, האַ ? און דאָך וועסטו מיך קושן! ווייל דו ווילסט ניט! פּלאַץ און קוש 
מיך! פּגר און קוש מיך ! דו וועסט מיך קושן ! אַז איך האָב דיך ליב, וועסטו 
מיך אויך ליב האָבן ! (יאָגט זיך נאָך איר, זי לויפּט אַריין אין דער טיר לינקס 
און פאַרשליסט זיך פון יענער זייט) פאַרשלאָסן זיך, האַ ! פאַרשלאָסן זיך ? 
װאָסי, דו מיינסט, אַז איכ'ל ניט קענען אויפברעכן דעם שלאָס, װאָסי, האַ? 
װאָסי ? איכ'ל גיין נאָר קריגן אַ האַמער צי אַ האַק... (גיט צו צו דער ט"ר 
רעכטס, שליסט זי אָפּ און גייט אַרױס) 

ווילי און בן ציון אַריין אין דער דירה לינקס. 

ווילי : דו ביסט געווען אַ גרינהאָרן און געבליבן אַ גרינהאָרן ! אַ רבס 
אַ זון מוז בלייבן אַ מלמד. איך קאָן מיר ניט העלפן, דער גט איז אַװעק- 
געשיקט און רייד גאָרניט! 

בן ציון : זי האָט ניט געקראָגן דיין גט, ווייל זי איז דאָרטן ניטאָיי. 

ווילי: װאָס הייסט? 

- בן פיון: נעמט אַרױס אַ בריוו פון בוזעס-קעשוענע) נאַ, לייען דיין 

טאַטנס בריוו... 

ווילי : ווען איז ער אָנגעקומען!? 

בן ציון : שוין אַ צוויי װאָכן יי. 


די גנל7קפספ'ירליי;י?ק 


ווילי : װאָס הייסט ? 

בן ציון : ביז היינט האָבן מיר אים געהאַלטן בסוד פון דיר... 

ווילי: עפּעס אַן אומגליק ? הינדעלע איז געשטאָרבן ? וויי איז מיר !... 

בן ציון: לייען. 

ווילי : אוי, איך האָב מורא אים צו לייענען... דאָס האַרץ זאָגט מיר... 

בן ציון : נו, אַז הינדעלע װאָלט געשטאָרבן, װאָלט דיך פאַרדראָסן1... 

ווילי : װאָס הייסט, פאַרדראָסן ? גרינהאָרן דו, זי איז דאָך מיין ווייב 
געווען. . . אַזאַ יונג קינד נאָך ... 

בן ציון : (לאַכט) נו, לייען. 


ווילי : (לייענט) ,צו מיין טייערן זון וועלוועלע, זאָל לעבן אין נחת און 
אין גליק אמן סלה. ערשטנס שרייב איך דיר, אַז איך בין דאַנק גאָט, געזונט און 
אַז איך האָב מקבל געווען דיינע צען רובל מיטן בריוו, דאָס זעלבע פון דיר 
צו הערן. צווייטנס, שרייב איך דיר, אַז איך מיט הינדעלען פאָרן אַרױס מאָרגן 
איה"ש און איך פיר מיט זיך אַ בערעזעווען שטעקן. איך האָב געװאָלט מיט 
זיך נעמען אַ האַלאָבליע, צו פּאַלקעװען דיר די ביינער, קאָן מען דאָס ניט 
אײנפּאַקן. ווילדע בריאה, אַ קרענק דיר אין די ביינער, װאָס האָסטו זיך דאָרטן 
צעפּאַלאָשעט ?* (ברעכט זיך אונטער) װאָס איז דאָס ?.. 

בן ציון : לייען, לייען ווייטער... זעסט דאָך. זיי זיינען אַרױסגעפאָרן.. 
מיר האָבן זיי געשיקט שיפסקאַרטעס... 

ווילי: (צעטומלט) װאָס ? זע נאָר װאָס די גרינהאָרנס האָבן דאָ אָפּגע- 
טאָן!... (לייענט ווייטער) ,הינדעלע וייסט נאָך גאָר ניט. אונדזער מחותן, 
דער רב זאָל לעבן, האָט געזאָגט, מען זאָל איר ניט דערציילן ביז זי װעט ניט 
קומען קיין אַמעריקע, װאָרעם פאַר צער קאָן נאָך, חלילה, די פּאָפּלעקציע זי 
כאַפּן!*... (טוט אַ שמיץ דעם בריו) אַזױ גאָר? נו, װעלן מיר זען! גרינ- 
האָרן דו, דו זעסט דיינע לאַנגע אויערן, אַזױ װעט איר מיך זען! איך אַנטלױף 
שוין!י.. 

גימפּל לויפט אַרײן. 

גימפּל: (מיט התפעלות) מזל טוב, זיי זיינען שוין דאָ!... 

ווילי : אַרױס, אינדיאַנער! 

גימפּל עפנט די טיר, כדי אַרױסצולױיפ, ס'קומען אַריײן כיענקע און 
הינטער איר קוליע מיט אַ פּאַק אויפן אַקסל און הינדעלע מיט אַ זיידן טיכל 
אויפן קאָפּ און מיט אַ פאַטשיילע איבער די אַקסלען. גימפּל רוקט זיך הינטער- 
ויילעכץ. וילי װוערט בלייך און קוקט מיט אױסגעגלאָצטע אױגן און אַן 
אָפּענעם מױל אויף די גרינע. 

בן ציון: שלום עליכם, שווער, 

קוליע : בענצע, טאַטקעלע ! (צעקושט זיך מיט אים) 

בן ציון : און אייך אויך, הינדעלע, שלום עליכם, 

הינדעלע: עליכם שלום, בענצע. קיין עין הרע ניט, װי דו זעסט אויס ! 
און וואו איז מיינער ? (גימפל טורקעט איר אין אַן אַקסל און וויזט אָן אויף 
ווילין. זי שטיל) װאָס 1 אַ פּריץ איז דאָ ? איך זאָל ניט ריידן הויך ? 


לעאָן קאָנבוין 


קוליע : וואו איז די ווילדע בריאה? פאַרװאָס זעט מען אים דאָ ניט! 

כיענקע: ווילי, פאַרװאָס גייסטו ניט צו צום טאַטן! 

ווילי : (צוגעגאַנגען צעטומלט) װאָס מאַכסטו, טאַטע ? 

הינדעלע: מאַמעלעך מיינע, דאָס איז דאָך מיין װעלעװעלעס קול! 

קוליץ: האַ?... (פויזע. קוקט אויף ווילין מיט אויסגעגלאָצטע אױגן) 
וואו איז די יידישע צורה זיינע ? ער זעט דאָך אויס װוי אונדזער נייער אוריאַד" 
ניק, 

הינדעלע: טאַקע וי אונדזער נייער אוריאַדניק... 

קוליע : (מורמלט) אין זיין טאַטן שעביטאַטן אַרײן. איך האָב גאָר מורא 
זיך אָנצוהייבן איצטער מיט אים ! (טרעט אָפּ פון אים) 

הינדעלע : אוי, קלאַפּט מיר אַזױ אינעם האַרצן, כיענקעלע... עפּעס 
וי גאָר אַ פרעמדער מאַן... ניט קיין יידישער... עפּעס שעם איך זיך מיט 
אים צו קושן, און נאָך פאַר אן עולם מענטשן. . . פאַרװאָס גייט ער ניט צו צו 
מיר? ער שעמּט זיך אויך?... 

נימפּל: (צו הינדעלען) װאָסי? װאָסי? שעמט זיך ניט. מען שעמט זיך 
דאָ ניט צו קושן אפילו מיט אַ פרעמדן מאַן! 

קלאַראַ דערשיינט און בלייבט שטיין פאַרוואונדערט. 

כיענקע: מיסעס ריאַבטשיק, איכ'ל אייך פאָרשטלען: וויליס ווייב פון 
יוראָפּ!... 

קלאראַ : האַ ? (בלייבט שטיין צעטומלט) 

ווילי': (טוט זיך מיט אַמאָל אַ ריס פון זיין אָרט) זשיוועס, װאָס האָבן זיי 
געטאָן, די גרינהאָרנס! (צו הינדעלען) איך בין ניט שולדיק, הינדעלע... איך 
האָב דאָס ניט געװאָלט, אָבער דווקא, ווייל איך האָב ניט געװאָלט... איך קען 
ניט העלפן, הינדעלע. עס איז אַ צער-בעלי-חיים אויף דיר, אָבער איך קען ניט 
העלפן... (אויפגעבראַכט) גרינהאָרנס, פאַרװאָס האָט איר זי אַראָפּגעבראַכט, 
כדי איר צו פאַרצאַפּן דאָס בלוט ? איר ווייסט דאָך! (טוט אַ כאַפּ קלאַראַן 
פאַר אַן אָרעם) היר איז מאַי לעידי, אַי לאָוו הער, טו די דעוויל, ענד דאַטס 
אָלל! מיר װעט מען ניט אָנפּייפן! גוד באַי! (לויפט אַרױס מיט קלאַראַ) 

הינדעלע : װאָס האָט ער געשריען? וואוהין איז ער אַנטלאָפן? (טוט 
זיך אַ װאָרף צו קוליען) שווער, איך האָב עפּעס מורא... 

קוליץ: עפּעס געפעלט עס מיר אױך ניט... װאָס טוט זיך דאָ?ײ 

גימפּל (צו בן ציון) אוי, שלעכּט ! 

בן ציון:; ביטער! 

כיענקע: (טוט זיך אַ כאַפּ) װען דאָס זאָל מיר אפילו קאָסטן מיין 


לשנן.י. 
פאָרהאַנג פונעס צווייטן אַקט פאַלט 


דריטער אַקט 


אַ חודש שפּעטער 


די אייגענע צוױי שטיבער. אין דעם צימער רעכטס זיצט הינדעלע. זי 
טראָגט עוין די אייגענע האָר, אָבער איז נאָך היימיש געקליידט. זי צירעוועט 
אַזאָק איבער אַ גלאָז און זינגט מיט ששטיקנדיקע טרערן אינעם קול. אינעם צי" 
מער לינקס זיצט גיטל און לאַטעט אַ העמד. אויפן שויס ביי איר ליגט אַ בריוו. 
אַרום פינף פּאַרנאַכט. 


הינדעלע: װינגט) 
,װאָס איך האָב געװאָלט, האָב איך אויסגעפירט, 
די קליפּה זאָל אַזױ לעבן; 
איך האָב געװאָלט אַ שיין מאַנעלע, 
האָט מיר גאָט געגעבן. 
איך האָב געמיינט, אַז ער איז שוין מיין, 
ווען איך האָב אים באַקומען; 
איז געקומען אַ שיין קליפּהלע 
און האָט אים צוגענומען!..." 
(הייבט זיך אויף פונעס אָרט און אָפּ אַ וויינענדיקע אין אַ זייטיקער טיר לינקס) 
קלאַראַ דערשיינט אין דעס צימער פון אַ זייטיקער טיר, קעמענדיק אי" 
רע האָר. 
קלאַראַ : האָסטו דער גרינער אָפּגעגעבן וויליס לעטער ! 
גיטל?: ניין! איך האָב דאָך דיר געזאָגט: פאַר אַזױנע זאַכן דינג אַ 
טיה... 
קלאַראַ : אוי, מאַמע, פאָר צוריק קיין פילאַדעלפיע. 
גיטל: גוט. דאָס קאָנסטו ביי מיר פּועלן. פונמיינעטוועגן נאָך היינט. 
פאַר די פינף װאָכן, װאָס איך בין ביי דיר, האָב איך גענוג געזונט פאַרלאָרן, 
מיין טאָכטער. 
קלאַראַ: איך האָב נאָך דיר ניט געשיקט, דו ווייסט עס. 
גיטל: איך ווייס עס. נאָך דיין מאַמען האָסטו ניט געבענקט. 
קלאַראַ: נאָך אַזאַ מאַמען קען מען ניט בענקען. דו ביסט מיר אַ שונא... 
גיטל: אודאי בין איך דיר אַ שונא, װוי דען? וייל איך וויל, אַז דו 
זאָלסט זיין אַן אָרנטלעכע פרוי, בין איך דיר אַ שׂונא... | 
קלאַראַ: (מיט כעס) איך בעט דיך, מאַמע, רעד ניט אַזױ! פאַרװאָס 
בין איך ניט קיין אָרנטלעכע, ווייל איך גט זיך מיט מיין מאַן ! 
גיטל: ווייל דו ווילסט אַועקנעמען ביי אַ גרינער פרוי, נעבעך, איר מאַן. 

קלאַראַ : אַזױנע זאַכן פּאַסירן ביי די אָרנטלעכסטע פרויען. װאָס דען, 
ווילסטו, זאָל איך טאָן, ווען איך האָב ווילין ליב, האַ? אפשר ניט געגט זיך און 
אָן חתונה, האַ ? אפשר דאַן װאָלט איך געווען אַן ארנטלעכע פרוי, האַ? 

גיטל: טאָכטער מיינע, אַז מען קוקט ניט אויף ראובן דעם וייסן, איז 
שמעון דער שװאַרצער אויך גוט, -- זאָגט די וועלט אַ קלוג ווערטל, 

קלאַראַ : און איך קען ניט האַלטן די אויגן צוגעמאַכט כל זמן איך לעב, 

גיטל: קלאַראַ, מען גיסט ניט אַרױס דאָס אומריינע, איידער מען האָט 
אַרײנגעקראָגן דאָס ריינע... 

קלאַראַ : אַך, לאָז מיך צופרידן מיט דיינע קלוגע וערטער! 

גיטל : בעסער איין קלוג װאָרט וי אַ מכה אינעם האַרצן, מיין טאָכטער, 
דיין ווילי גט נאָך ניט זיין ווייב, 

קלארא : הלואי בין איך אַזױ זיכער מיט גליק נאָך אונדזער חתונה, וי 
איך בין זיכער, אַז ער װעט מיט מיר חתונה האָבן אָט אין דעם לעטער 
שרייבט ער איר קלאָר װעגן גט... 

גיטל: װאָס הייסט, ער שרייבט איר אַ לעטער ? ער קאָן דאָך דאָס איר 
זאָגן 1 פאַר די פיר װאָכן, װאָס זי איז דאָ, װאָלט ער איר הונדערט מאָל דאָס 
געקענט זאָגן, ווען ער װאָלט באמת זי געװאָלט אָפּגטן.., 

קלארא: נו, װאָס זאָל מען טאָן, אַז ער איז אַ צו גוטער ? ער דער- 


ציילט מיר, אַז שוין עטלעכע מאָל האָט ער איר דאָס געװאָלט זאָגן און האָט 
אַלץ קיין האַרץ ניט געהאַט, 


גיטל: דאָס ווייזט, אַז ער האָט נאָך גאָט אין זיין האַרצן ; אַז אים איז 


שווער צו באַגיין אַזאַ עוולה קעגן זיין ווייב, קעגן אַזאַ כשרער, אומשולדיקער 
נשמה... 


קלאַראַ: שווייג. מאַמע, שווייג! (שוט אַ שמיץ דעם קאַם אָן דדערח) / 


צאַפּט מיר מיין בלוט, צאַפּט, צאַפּט!... אַזאַ כשרע אומשולדיקע נשמה, 
נעבעך!... דו ווייסט, פאַרװאָס מיין פאַרזעעניש שרייט שוין ניט מער, אַז 
ער װעט זיך מיט מיר ניט גטן, האַ ? דו ווייסט, פאַרװאָס ער רעדט היינט, אַז 
ער וועט זיך יאָ גטן מיט מיר, האַ ?.., 

גיטל: וייל דו האָסט אים דערעסן װי אַ ביטערע ציבעלע... 

קלאַרא : ניין, ווייל ער האָט אויף איר אַן אויג געװאָרפן, אויף דער 
גרינער... . אָט וי אַ קאַץ אַ מויז האָט ער זי דערשמעקט. קומט פון דער אַר- 
בעט, און באַלד צו איר ! און פּוצן האָט ער זיך גענומען, דאָס פאַרזעעניש. דו 
האָסט דאָך געזען. נו, מאַמעניו ? פאַרשטייסט שוֹין, פאַרװאָס גימפּל רעדט 
איצט וועגן גטן זיך ? 

גימֿל: דאַרפסטו דאָך זיין צופרידן ! דו ווילסט דאָך, אַז ער זאָל זיך 
גטן מיט דיר? 

קלארא : אוודאי בין איך צופרידן. אָבער פאַרװאָס זאָלסטו זאָגן, אַז זי איז 
אַן אומשולדיקע נשמה ? װעט אַן אומשולדיקע נשמה, אַ צנועה, האָבן צו טאָן 
מיט אַ פרעמדן מאַן ? דערוויילע האָט ער זיך דאָך מיט מיר נאָך ניט געגט! 

גיט?: און אז זי האָט זיך מיט איר מאַן ניט געגט, האָסטו איר עפּעס 
געקוקט אין די ציין אַריין? דו ביסט דאָך, וויי צו מיינע יאָרן, אוודאי אַ 
צנועה ! 

קלאַראַ: מאַמע, הער אויף! איך װער צעפּלאַצט און זי שטעכט מיך ! 

גיטל: האָסט אַזאַ גוטן מאַן, וי גימפּל. ער האָט געאַרבעט, געפּראַצעװעט 
פאַר דיר, אין די אויגן דיר אַריינגעקוקט, מיט אַמאָל, גזלנטע, נעמסטו און 
ווערסט משוגע!... 

קלאַראַ: אין די אויגן מיר אַרײנגעקוקט, האַ ? אַ גרויסע זאַך איז עס 
ביי אַ מאַן, זעסטו דאָך! ערשט האָט ער ביי מיר געסקאַװואוטשעט, וי אַ 
הינטל, ווען איך האָב אים בלויז דערמאָנט וועגן אַ גט, -- און היינט, אין אַזאַ 
קורצער צייט, -- עס געפעלט אים שוין אַן אַנדערע!... אָבער זאָל ער, איך 
האָב אים אין דר'ערד ! זאָג נאָר, מאַמע... 

גיטל?: װאָס, װוילסטו, זאָל איך דיר נאָך זאָגן ! 

קלאַראַ: איך האָב זי נאָך קיין איין מאָל ריכטיק ניט געזען. איינמאָל 
בין איך אַרײן אַהין צו אים, געװאָלט זי ריכטיק אָנקוקן, האָט איר שוועגערין 
אויף מיר געעפנט אַ מויל, אַז איך האָב זיך אַרױסגעכאַפּט פון דאָרטן, װי 
פון אַ פייער. זי איז אויף אַן אמת אַ שיין ווייבל, מאַמע ! 

גיט?: איך האָב דאָך דיר שוין ניט איינמאָל געזאָגט ; װי די ליכטיקע זון 
שיינט זי. עס איז אַן אמתער נחת אויף איר צו קוקן. האָר -- אַ געדיכטער 
װאַלד --- און אויגן, פאַראומערטע, נעבעך, אָבער גוטע, װי ביי אַ טויב... 

קלאַראַ: (פאַרטראַכט) דו מיינסט, מאַמע, אַז גימפּל . . . אָבער װאָס אַרט 
עס מיך ? פאַרקערט, זאָל ער!... עס פאַרדריסט נאָר, פאַרװאָס מענער זאָלן 
זיין אַזעלכע כלבים... סטייטש, די נשמה'לע איז דאָך אים ערשט אויס- 
געגאַנגען נאָך מיר, און מיט אַמאָל -- נאַ דיר!... 

גיטל: אָט-אָט-אָט, קוים געקומען צום שכל! אַ מאַנסביל טאָר מען ניט 
גלויבן. יעדער מאַנסביל איז אַ הולטאַי בטבע. דערזעט ער אַ פרוי, קריכן 
אים אַרױס די אויגן. היינט געפעלסטו אים, מאָרגן אַן אַנדערע. טאָכטער מיינע, 
שפּיל זיך ניט מיט פייער ! 

קלאַראַ : איך װעל היינט צולויפן צו אים. ער מוז זיך גטן מיט איר נאָך 
די האר -ו. 

גיט?: לױיף ניט צו אים, צרה מיינע. אין דער פרי, נאָך איידער ער איז 
אין שאַפּ אַװעק, צו אים געלאָפן, איצט ווידער ? פאַרװאָס לויפט ער ניט צו דיר, 
אויב דו ביסט אים אַזױ טייער?... 

קלאַראַ : איך בין אים טייער, טייער, טייער. געוויס בין איך אים טייער ! 
ער האָט אָבער קיין צייט צו קומען צו מיר, ווייל ער איז ביזי. זינט דער 
סטרייק האָט זיך געענדיקט, אַרבעט עֶר שווער, ווייל ער וויל אָפּשפּאָרן אַ ביסל 
געלט פאַר איר. הונדערט דאָלער וויל ער איר געבן צום גט... (ברעכט זיך 
אונטער) שאַ, װאָס שריי איך ? ער קומט דאָך היינט אַהער !... אַז דו צעמישסט 
מיר דעם קאָפּ מיט דיינע רייד אוֹן מיר דאַכט זיך דאַן, אַז איך פאַרליר אים 
שוין!... אוודאי קומט ער אַהער.... ער וויל מיך היינט נעמען אין װאַלהאַלאַ 

האָל, וואו באַראָנדעס װעט רעדן... (צעלאַכט זיך) אוי, װאָס פאַר אַ נאַר איך 
בין ! אַפּנים, מאַמע, ווען עפּעס איז זייער טייער, האָט מען רק מורא, טאָמער 
פאַרלירט מען דאָס... (גיטל זיפצט) נו, זיפץ ניט, מאַמע, דו וועסט שוין זען 
אַז נאָך די װאָך װעט ער זיך מיט איר גטן. אָט אין דעם לעטער שרייבט ער 
וועגן דעם. 

גיטל: אוי, וויי איז מיר, איז דאָך שוין װידער גוט. אויב אַזױ, װאָס 
אַרט דיך, אַז דיין מאַן טראַכט וועגן יענער ? 


קלאַראַ: כ'ווייס ! מסתמא, ווייל איך בין אַ גרויסער נאַר. 


גיטל: קיין גרויסע חכמה ביסטו ניט, מיין טאָכטער. דו ווייסט אַליין ניט 
אווּף װאָס פאַר אַ וועלט דו ביסט, 
קלאַרא אמת, מאַמע, צייטנווייז ווייס איך ניט, אויף װאָס פאַר אַ וועלט 
איך בין!... (טוט זי אַ גלעט) אָבער גענוג, מאַמע ! בעסער גיי און טראָג איר 
אַריין דעם לעטער... 
גיטל: דאָס װעל איך ניט טאָן. 
קלארא ; נו ווייסטו װאָס ? טו אַ קוק, אויב איר שוועגערין איז נישטאָ, 
װועל איך אַליין איר דעם לעטער אַרײנטראָגן. 
גיטל: הייבט זיך אויף און וואַרפט אַרונטער דעם בריוו פונעם שויס) 
נו, נו!... אֶל רייט, איכ'ל גיין זען... (אָפּ רעכטס. קלאַראַ הייבט אויף דעם 
בריוו פון דרערד און פאַרפפּלעכט די האָר אין אַ צאָפּ. אין דעם צימער לינקס 
דערהערט זיך אַ קלאַפן אין דער טיר. הינדעלע דערשיינט פון אַ זייטיקער 
טיר און הערט זיך צו צום קלאַפּן 
הינדעלע: קוימען! (,קאַם אין!=) 
גיטל אַרײן. 
גיטל: איר זייט גאָר אַליין 1 וואו איז די שוועגערין ! 
הינדעלע : זי האָט מיר געקויפט אַ דרעש, ליגט די דרעש ניט גוט אויף 
מיר, האָס זי די דרעש אָפּגעטראָגן אין מאַגאַזין, פאַרריכטן. װעט, מסתמא, 
באַלד קומען. 
גיטל: מען זאָגט, טייערינקע, אַ דרעס... 
הינדעלע: יאָ, יאָ. אמת טאַקע, אַ דרעס. כיענע האָט עס מיר שוין אויך 
געזאָגט, עס איז אָבער שווער צו געדענקען. אַ שווערער לשון, נאָך שווערער 
וי דער גועשער... (חזרט פאַר זיך) אַ דרעס.. . אַ דרעס איז אַ פּלאַטיע... 
גיטל : איר װעט זיך שוין אויסגרינען, מיט גאָטס הילף, נאָך אַ יונגט 
פרוי... 
הינדעלע : אַי, טייערינקע, איכ'ל דאָ גרין און געל װערן, אין אייער 
אַמעריקע. בעסער װאָלט איך דערטרונקען געװאָרן אויפן שיף, איידער איך האָב 
גאָר אייער אַמעריקע אָנגעזען . . . אַזאַ בראָך, װער האָט זיך געריכט אַױף דעם ? 
פאָרסט צו אַ מאַן, קוים װאָס דו דערלעבסט צו קומען. שוין צוויי יאָר אים ניט 
געזען. דאָס האַרץ צאַפּלט זיך : אָט-אָט װעסטו זיך זען מיט דיין וועלוועלען 
פּנים אל פּנים : אָט-אָט װעט זיין אַ סוף צו דער בענקעניש: ערשט קומסט 
צופאָרן -- אַ בראָך, אַ חורבן! --- דיין מאַן איז קיין מאַן ניט. ער גיט דיר 

אפילו ניט אָפּ קיין שלום עליכם, רעדט ניט אויס מיט דיר אַ װאָרט און 
אַנטלויפט אין , פּראָטשקעס*. . . קרוינעלע מיינס, איר זייט דאָך אַזאַ טייערע 
יידענע, װי קומט צו אייך אַזאַ טאָכטער ? און װוי האָט מיט איר געקענט לעבן 
איר מאַן, אַזאַ פריינטלעכער און אַזאַ אָרענטלעכער ? 

גיטל: אַי. הינדעלע, זי איז ניט אַלע מאָל געווען אַזױ. ביז זי האָט 
דערקענט אייער מאַן, איז זי געווען אַן אָרנטלעכע יידישע טאָכטער. ער האָט 
זי אַראָפּגעפירט פונעם וועג. 

הינדעלע: דאָס איז שוין ביי אים אַן אַלטע קרענק. פאַר אונדזער חתונה 
האָט ער זיך אויך אַרומגעשלעפּט מיט שיקסעס. איך האָב אים ניט געטאָרט 
לאָזן פאָרן אַליין. אַז מיר האָבן חתונה געהאַט, האָב איך ביי אים געהאַט די 
גאַנצע דעה ; ער האָט גענומען פירן שטאַט ; אפשר אַז איך װאָלט אים ניט גע- 
לאָזן פאָרן אָן מיר, װאָלט איך נאָך איצטער אויך געהאַט ביי אים די גאַנצע 
דעה. עס איז באַשערט געווען אַן אומגליק, 

גיטל: הערט אויס, מיין טאָכטער װעט אייך באַלד אַרײנטראָגן אַ בריוו 
פון אים. נעמט ניט דעם בריוו ; זאָל ער אַליין קומען, אייך זאָגן, װאָס ער וװויל.. . 

הינדעלע: װאָס הייסט אַ בריוו? ער איז דען אַװעקגעפאָרן פון נעוו" 
יאָרק? אייערנעכטן איז ער דאָך דאָ געווען? 

ניטל: ער איז דאָ, נאָר ער שרייבט אייך אַ בריוו... נעמט ניט 
צו און יוצא!..... זאָל ער אַליין קומען און אייך זאָגן.. . 

הינדעלע: ער ויל דאָך מיט מיר ניט רעדן, אַ װייטאָג איז מיר. ער 
איז דאָ עטלעכע מאָל געווען, האָט ער מיט מיר קיין װאָרט ניט אויסגערעדט. 
וי נאָר ער דערזעט מיך, אַזױ גלייך קערט ער אָפּ דעם קאָפּ, אַזױ װוי פון אַ 
מלאך המות ! בין איך דען שוין אַזױ מיאוס געװאָרן, אַז מען קען אויף מיר ניט 
קוקן ? (צעוויינט זיך) 

גיטל: אַזאַ יאָר אויף מיר, װוי איר זייט שיין. און אַז ער װעט קומען, 
זאָגט אים, אַז איר װועט אים אַרעסטירן. דאָ איז אַמעריקע, איינגעזונקען 
זאָל ער ווערן! 

הינדעלע : (טוט זיך אַ כאַפּ) אוי, זאָל גאָט היטן ! שילט אים ניט ! זאָל 
ער געזונט זיין, זאָל ער גליקלעך זיין, ער איז דאָך נאָך אַלץ מיר אַזױ טייער!... 

גיטל: איך שיק אַרין צו אייך מיין מרשעת מיט זיין בריוו. איר זאָלט 
אָבער דעם בריוו ניט נעמען, איר הערט? 

גיטל לויפט אַרױס און דערשיינט דערנאָך ביי איר טאַכטער אינעם צימער 
לינקס. 

גיטל: קענסט צו איר אַרײנגײן. זי איז אַלײן. 

קלאַראַ: אַליין? (אָפּ מיטן בריוו. באַלד דערהערט זיך איר קלאַפן אין 
דער טיר רעכטס) | /ש 

הינדעלע: קיימען! (גיטל פאַרשװוױינדט פון דעם צימער לינקס אין 
איינער פון די זייטיקע טירן) 

קלאַראַ דערשיינט, קוקט זיך איין אין הינדעלען, וועלכע קוקט אויף איר. 
(אַ לאַנגע פּויזע) 

קלאַראַ : איר זייט די גרינע ? איך האָב פאַר אייך אַ בריוו.. . 

הינדעלע: דאָס זייט איר מיין וועלוועלעס פּאָליובאָווניצע 1 מאָדנע, און 
איך האָב געמיינט, אַז איר זעט אויס גאָר אַנדערש... 

קלאַראַ: װי, האָט איר געמיינט, זע איך אויס ?... 

הינדעלע: װי אַ מכשפה... 

קלאַראַ : איר האָט זייער שלעכט געמיינט... אַיאָ, איך זע אױס, 
וי אַ מענטשי 

הינדעלע : וואונדער איך מיך טאַקע... איר זעט אויס, דאַכט זיך, וי 
אַן אָרענטלעכע פרוי... 

קלארא : איך בין אַזוױי אָרענטלעך וי אַלע אָנשטענדיקע פרויען. איר 
מיינט, אַז װיבאַלד ווילי ליבט מיך... 

הינדעלע: איר מיינט מיין וועלװול?... 

קלאַרא : איך מיין מיין ווילי... 

הינדעלע : אייערער ? ער האָט דאָך מיט אייך ניט חתונה געהאַט ! 

קלאַראַ : ועט ער חתונה האָבן. אַ ווייב קען מיט גװאַלד ניט איינהאַלטן 
אַ מאַן, ווען ער האָט זי פיינט.., 

הינדעלע: װעלװועלע האָט מיך פיינט? 

קלאַראַ: אַלץ הייסט פיינט! 

הינדעלע : טאַקע פיינט ? (ציטערט) ער האָט עס אייך אַליין געזאָגט ?... 

קלאַראַ : ניט איין מאָל. איר מיינט, אַז איך האָב געװאָלט ביי אייך 
אַװעקנעמען אייער מאַן 1 אָבער ער האָט מיך צורו ניט געלאָזט, געוויינט און 
געקלאָגט פאַר מיר : איך האָב זי פיינט, איך האַס זי, אָנקוקן קען איך זי ניט !... 
ווען זי װעט זיך מיט מיר ניט גטן און דו וועסט מיט מיר ניט חתונה האָבן, װעל 
איך זיך הענגען, שיסן, דערטרינקען!... 
הינדעלע: (מיט אַ געוויין) אוי, גענוג, צערייסט מיר ניט מיין האַרץ ! 
(פאַלט אויף אַ שטול לעבן טיש און וויינט. פלוצים טוט זי זיך אַ כאָפּ) זיך 
גלויב אייך ניט! ער האָט עס אייך ניט געקענט זאָגן. און אויב ער האָט עס 
געזאָגט, האָט איר אים, מסתמא, אָנגעלערנט אַזױ צו זאָגן! איך קען מיין 
וועלוועלען, ער איז ניט אַזױ שלעכט. און פאַרװאָס ? רבונו של עולם, פאַרװאָס? 
איך האָב אים דאָך קיין שלעכטס קיינמאָל ניט געטאָן, און ער האָט מיך דאָך 
אַזױ האָלט געהאַט! איר האָט עס אים אָנגעלערנט, איר!... וויי איז מיר, 
אַז איך װאָלט דאָ מיט אים געווען, װאָלט ער דאָך זיך אפילו ניט אומגעקוקט 
אויף אייך. אָן מיר איז אין דער היים ביי אים רעכט געװען אפילו אַ 
שיקסע און דאָ -- אַ מכשפה מיט אַ געקראָכמאַלעטן פּנים!... 


קלאַראַ : (צעלאַכט זיך) כאַ! כאַ! כאַ! מען קען שטאַרבן פון אַזאַ גריג- 
האָרן ! איר גרינהאָרן װאָס איר זייט, אויף וועמען קוקט ער זיך ניט אום -- 
אויף מיר, אָדער אויף אייך ? וויפיל מאָל האָט ער גערעדט צו אייך זינט 
איר זייט דאָ, האַ ?... 


הינדעלע : איר האָט עס אים אָנגעלערנט, איר! אפשר האָט איר אים 
עפּעס אונטערגעגעבן, מכשפה! 

קלארא : זייט ניט קיין נאַר. ער וויל אויף אייך ניט קוקן, ווייל ער 
האָט אייך פיינט און ליבט מיך, מיך ! 

הינדעלע : פאַרװאָס האָט ער מיך פיינט געקראָגן, פאַרװאָס ? איז מיין 
כּנים, חלילה, געשטופּלט געװאָרן ? צי בין איך בלינד געװאָרן ? די הענט פאַר- 
לאָרן ? די פיס פאַרלאָרן ? אַ קאַליקע, חלילה, געװאָרן ? פאַרװאָס ? איך בין 
דאָך שענער פון אייך, מכשפה! (טוט זי אַ כאַפּ בי דער האַנט) קומט אפילו 
צום שפּיגל און קוקט אָן זיך און מיך, װעט איר זען, װאָס פאַר אַן אויסגעשטו- 
קאַטורעװעטן פּנים איר האָט! 

קלאַראַ : (טוט זיך אַ ריס פון איר) זייט ניט פרעך! װאָס זאָגט מען צו 
אַזאַ גרינהאָרן ! נעמט דעם בריוו, איך קען לעבן אייך ניט שטיין, שיף שמעקט 
נאָך פון אייך !.... 

הינדעלע : דעם בריוו װעל איך ניט נעמען, אייך און אים צו"להכעיס 
וועל איך ניט נעמען! איך האָב אים פיינט, װי דעם ערגסטן שונא מיינעם, 
זאָגט עס אים, זאָגט עס אים, מכשפה, אָבער קיין גט װעל איך ביי אים 
ניט נעמען, אָט אייך ביידן צו-להכעיס!... 

קלאַראַ : װאָס מיינט איר װעלן מיר טאָן ! מיר װעלן ביידע אַנטלופן 
און דאַן װעט איר אפילו ניט קענען חתונה האָבן מיט מיין פאַרזעעניש... 


הינדעלע: אַנטלופט, אַנטלופט, איך פאַרגין אייך אַזאַ גליק! ער װעט 
נאָך פון אייך אויך אַנטלופן, װאַרט! גאָט װעט אייך שוין באַצאָלן ... אוי, וי 
איז מיר ! וי האָט געקאָנט אַזאַ אָרענטלעכער מאַן, וי אייערער, לעבן מיט אייך 
כאָטש איין טאָג!... 


קלאַראַ : אַהאַ, ער ליגט אייך אין קאָפּ ? אפילו איצט קענט איר אים ניט 
פאַרגעסן ! וויפיל מענער װוילט איר, האַ ? דעם וויל זי צוהאַלטן און יענעם ניט 
אָפּלאָזן ! אַ צנועה, האַ ‏ פונדעסטוועגן, כאָטש איר האַלט מיך פאַר אַ שונא, װועל 
איך אייך געבן אַן ערלעכע עצה : פאַר גימפּלען זאָלט איר זיך היטן, ער איז ניט 
קיין מאַן און ניט קיין מענטש... און אויב ער זאָגט אייך, אַז ער האָט אייך 
ליב גלויבט אים ניט, דאָס איז וי אַ הונט געבולן !... 

כיענע, אין אַ הוט, אַרין מיט אַ שאַכטל אונטערן אָרעם. 

כיענעץ: זי ? װאָס טוט דאָ די אויסגעשטוקאַטורעװעטע פּאַצעצע ? אַרױס! 

קלאַראַ : (צעמישט) פונדעסטוועגן דאַרפט איר ניט האָבן אַזאַ חוצפּה; 
איר קענט נאָך אַמאָל וועלן אַרײנקומען צו אייער ברודער און איך זאָל אייך 
אויך ווייזן די טיר. טפוי ! (טוט אַ װאָרף דעם בריוו אויפן טיש און אָפּ) 

הינדעלע אוי, כיענקעלע, אויף װעמען ער האָט מיך פאַרביטן} 
(אָפּ מיט אַ געויין לינקס אין אַ זייטיקער טיר. כיענקע נאָך איר מיטן שאַכטל) 

קלאַראַ דערשיינט אין איר וואוינונג. גיטל ווייזט זיך פון דער טיר לינקס. 

קלאַראַ: װאָס זאָגסטו, מאַמע! אַ צנועה, האַז גימפּל געפעלט איר 
אויף אַן אמת. זי װאָלט וועלן ביידן האָבן. גאָר ניט קיין נאַרישע גרינהאָרן !... 

גיטל: מיר געפעלט אויך גימפּל. איכ'ל אַרונטערגײן אין גראָסערי נאָך 
אַ הערינג. ער קומט באַלד פון דער אַרבעט. (אָפּ רעכטס) 

קלאַראַ: גאָר ניט קיין מיאוס ווייבל, אַ בראָך צו איר! (טוט אַ זיפץ 
אוֹן אָפּ לינקס) 

כיענקע און הינדעלע דערשיינען אין דער טיר רעכטס פון אַ זייטיקער 
טיר. 
כיענקע : וויין ניט, הינדעלע, אויפן ערגסטן פאַל װעסטו ניט פאַרלאָרן 
גיין דאָ אין אַמעריקע. יונגע פרויען קענען דאָ אַרבעטן. דו וועסט גאַנץ זיין. און 
מיר זיינען אויך דאָ... 

הינדעלע: מיר װעלן דאָך וערן פרעמדע, אויס נאָענטע מחותנים? 
אַז ער װעט מיך אָפּגטן, װאָס פאַר אַ מחותנתטע װעל איך מיט אייך דעמאָלט 
אי 

כיעינקע : דערווייל גט איר זיך נאָך ניט. ער קען זיך נאָך אָטשוכען פון 
זיין משוגעת. הינדעלע, איך זאָג דיר נאָך אַמאָל: ווען ער זאָל אויף אַן אמת 
וועלן זיך גטן, װאָלט ער אַנדערש גערעדט... 

הינדעלע: ער רעדט דאָך גאָר נישט, וויי איז צו מיר ! 

כיענקע: אָט דאָס איז די מעשה, װאָס ער רעדט ניט. קומט אַהער אַן 
אָנגעבלאָזענער, טוט אַ בורטשע עפּעס אונטער דער נאָז און גייט אַװעק אַן 
אָנגעבלאָזענער... ווען ער װאָלט האָבן אין זינען זיך צו גטן מיט דיר, 
װאָלט ער ניט געבורטשעט אונטער דער נאָז; ער װאָלט גערעדט קלאָרע 
דצודריים... 

הינדעלע: רבונו של עולם, אַזױ װוי ער װאָלט זיך געשראָקן פאַר מיר, 
קום איך אַרײן און טו אַ קוק אויף אים, בעת ער איז דאָ, קערט ער אָפּ באַלד 
דעם קאָפּ און אַנטלויפט. האָב איך אפשר געקראָגן דעם פּנים פון אַ סטראַ- 
שידלע, האַ, כיענקע?... 

כיענקץ: אפשר שעמט ער זיך פאַר דיר און דערפאַר אַנטלוױפט ער, 

אַז ער דערזעט דיך... 

הינדעלע : כיענקע, טייערינקע, פאַרװאָס רעדסטו ניט מיט אים אַמאָל 
אָפן ! זאָל ער רעדן קלאָרע ווערטער... 

כיענקע: מיר האָבן גענוג גערעדט, סיי איך און סיי בענצע, און סיי דער 
טאַטע -- קיין קלאָרע װוערטער קען מען פון אים ניט הערן אַז ער איז 
משוגע.. . ,וועלוול* --- טענהט מען צו אים --- ,װאָס האָסטו צו הינדעלען ?" 
ענטפערט ער אָנגעבלאָזן : ,עס איז טאַקע אויף איר אַ צער בעלי חיים, אָבער 
אויף מיר איז אויך אַ צער בעלי חיים !...* זאָגט מען אים, אוועלוול, ווילי, 
וואו זיינען דיינע אויגן ! סטייטש, וי קאָנסטו גאָר אַ קוק טאָן אויף דער אויס- 
געשטוקאַטורעװעטער פּאַצעצע, ווען דו האָסט אַזאַ פּאַרשױן פאַר אַ ווייב ?* 
בורטשעט ער : ,אמת טאַקע, הינדעלע איז אַ שיין ווייבל, אָבער אין מיינע אויגן 
איז קלאַראַ אַ פּיקטשע פון אַ ליידי !. ...= צי ער ענטפערט גאָר מיט אַ גאַנצער 
רעדע וועגן ליבע און לעבן. היינט גיי רעד מיט אים !.. 

הינדעלע: אוי, וויי איז מיר ! כיענקע, זי האָט אים עפּעס אונטערגע- 
געבן, אונטערגעגעבן... עפּעס אַ כשוף... 

כיענקע : װאָס מיינסטו?! עס קען גריילעך זיין. עס זיינען טאַקע דאָ 
אַזױנע, װאָס װאַרפן אויס אין קאָרטן און פאַרקויפן ליבע-פּראָשקעס. . . כ'ווייס ! 
אפשר!... 


הינדעלע: אָט-אָט-אָט, דאָס איז עס"אָ! ליובזע-פּראָשקעס!... כיענ- 
קעלע, מאַמעלע מיינע, ראַטעװע מיך ! קום, דו ביסט דאָך אַן אַמעריקאַנערקע, 
וואו קריגט מען אָט די פּראָשקעס? אפשר װעל איך אויך קריגן פאַר מיין 
אומגליק! (מיט געוויי) ער איז דאָך מיר אַזױ טייער, ער איז דאָך מיר אַזױ 
איינגעבאַקן אינעם האַרצן, אַז איכ'ל זיך גטן מיט אים, װעל איך דאָך מיין 
האַרץ מוזן אַרױסרײסן!... 


כיענקע: מיר'ן טאַקע מאָרגן צוגיין צו אַ קאָרטן-װאַרפער !... כ'ווייס ? 
מיר וועלן פּרובירן... (טוט אַ קוק אויפן בריוו, װאָס ליגט אויפן טיע) װאָס 
קען ער שרייבן אין זיין לעטער ? ניין. מען דאַרף אים ניט עפענען. טאָמער 
קומט וועלוול צו אונדז, גיבן מיר אים אָפּ ניט געעפנטערהייט... קום, דו 
װועסט אָנמעסטן די דרעס... 

הינדעלע : אַי, וועמען ליגט עס אין קאָפּ! בעסער װאָלסטו מיר גע- 
בראַכט תכריכים... 

כיענקע: זיי ניט קיין נאַר. דאַרפסט זיך פּוצן. אויפן ערגסטן פאַל 
דאַרפסטו אויסזען שיין... . אָט דער נעקסט-דאָריקער, אָט דער מאַן פון דער 
פּאַצעצע... דו האָסט באַמערקט, װי דו געפעלסט אים?... 

הינדעלע: װאָס מיינסטו? 

כיענקע: דו האָסט באַמערקט, וי ער קוקט אויף דיר? 

הינדעלע: פאַרװאָס זאָל ער ניט קוקן! דו האָסט עפּעס באַמערקט 
שלעכטס ביי אים אין די אויגן ? 

כיענקע: שלעכטס גאָר! חלילה... פאַרקערט!... 

הינדעלעץ: ער איז אַ גאַנץ אָרענטלעכער מאַן אַזאַ פריינטלעכער.. 
ער האָט, נעבעך, גענוג געליטן פון זיין מכשפה!... 

כיענקע : אוי, אוי, אוי, ער װעט שוין קיין חיבוט הקבר ניט דאַרפן 
ליידן, דערפאַר געפעלסטו אים אַזױ'.... װאָס מיינסטו ? אויפן ערגסטן פאַל 
וועט ער זיין דער בעסטער שידוך פאַר דיר!.,, 

הינדעלע: (טוט זיך אַ כאַפּ) אוי, וויי איז צו מיר ! כיענקע, װאָס רעדסטו! 
וי קאָנסטו אַזױ רעדן ? אוי, װאָס פאַר אַן אַמעריקע דאָ איז ביי אייך ! 

כיענקעלע : נאַרעלע, איך וויל נאָר זאָגן, אז אויפן ערגסטן פאַל וועסטו 
קריגן אַן אַנדערן, װועסט ניט פאַרלאָרן גיין ! (ברעסט זיך אונטער) זאָל איך 
אפשר עפענען דעם בריוו ? ניין ! ניין!.., 

קוליע, אין אַ לייווענטענעס רעקל, אין אַ שטרויענעם הוט, מיט אַ פּאַק 
שליסלען איבער די אַקסלען -- קומט אַרײן, 

קוליע: אַראָפּגעװאָרפן פון זיך דעם פּאַק שליסלען) טפוי, אַ ניכפּה 
אויף אייך ! + 

כיענקע: װאָס איז, טאַטע? 


לעאָן ק אָב רין 


קוליע : מענטשן איז דאָ צו גוט ; זיי ווייסן דאָ ניט פון קיין כװאַראָבעס, 
פון קיין אוריאַדניקעס און פון קיין װאָכערניקעס און פון קיין אַנדערע צרות ; 
זי פרעסן בולקעס אַלע טאָג און פלייש און פיש, און געמאַרינירטע הערינג, 
מאַכן גרינג דעם קערבל. נו, איז אַ חידוש, װאָס מען פאַרגעסט דאָ אין גאָט 
און װאָס מען האָט דאָ ניט קיין בושה און קיין חרפּה? אַ מענטש מוז האָבן 
צרות, װעט ער דעמאָלט וויסן, אַז עס איז דאָ אַ גאָט אויף דער וועלט! 


| הינדעלע: אוי, שווער, און מיר ווייזט זיך אויס פאַרקערט, אַז אַזעל- 

כענע צרות וי דאָ זיינען גאָר אויף דער וועלט ניטאָ! 

קוליע : דו מיינסט דיין פּעקל צרות ? אָבער פאַרװאָס, טעכטערל, האָסטו 
דיין פּעקל צרות, האַ 1 ווייל מען האָט דאָ אויף גאָט פאַרגעסן ! און פאַרװאָס- 
זשע האָט מען דאָ אויף גאָט פאַרגעסן, האַ ? ווייל די מענטשן האָבן דאָ צופיל 
וואוילטאָג, אָט פאַרװאָס, מיין טאָכטער ! דו געדענקסט ביי אונז אינעם שטעטל 
דעם בולאַנעם זשערעבעץ, װאָס אונדזער פּריץ פאָרט אויף אים אַרױס ? אַזױ איז 
ער, דאַכט זיך, אַ גוטער זשערעבעץ, אַ זשערעבעץ גאָר אַ ליט; נאָר אַז ער 
שטייט אָפּעט אַ װאָך צייט ביים פּריץ אין שטאַל און מען פּאַשעט אים און מען 
שטאָפּט אים מיט האָבער און מיט ברייע, דעמאָלט זאָל איין גאָט שומר ומציל 
זיין, װאָס פאַר אַ חיה רעה ער װערט! בריקעט מיט די הינטערשטע פיס; 
שטעלט זיך אויף די פאָדערשטע פיס; שפּרינגט פון די האָלאָבליעס, און 
דערזעט ער אַ קליאַטשע, איז גאָר סכנת נפשות!... אָט אַזױ-אָ זיינען די 
היגע מענטשן, להבדיל, סיי מיין אייגענער בנאָק און סיי די היגע ווייבער; 
אפילו איך אַליין וװעָל נאָך אויך באַלד, חלילה פאַרגעסן, אַז עס איז דאָ אַ 
גאָט אויף דער װעלט! מיר איז צו גוט, אַ רוח אין מיין טאַטן אַרײן, צו גוט 
איז מיר! טפוי !.., 

כיענקעץ: װאָס איז דיר אַזױ גוט, טאַטע! ראקפעלערן איז בעסער 
וי דיר ! 

קוליע : קיינעם איז ניט בעסער וי מיר, קיינעם ניט! װאָס פעלט מיר, 
האַ ? שפּיל זיך אַרום און פאַרדין שטיקער גאָלד! היינט האָב איך צוויי קערב- 
לעך פאַרדינט. נעכטן נאָך מער. איך אַרבעט עפּעס ? איך גיי זיך אַרום איבער 
די גאַסן, קלאַפּ אין די טירן און קלייב פינף-סענטיקע, צען-סענטיקע... -- 
שליסלען ! שליסלען! -- אָלרײט, מיסטער!... אָט דאָ אַ שליסל, דאָרטן אַ 
שליסל, אַ פּורקע אַהער, אַ פּורקע אַהין אין שליסל-לאָך, אַ פייל געטאָן דעם 
שליסל, און אהער, געזונט זאָלט איר מיר זיין, פינף סענט, צען סענט!... איז 
דאָס עפּעס אַן אַרבעט ? איך שטיי דאָ עפּעס אין קוזניע און קלאַפּ מיר אַרױס 
מיטן האַמער דעם געזונט ? היינט ווען האָב איך אויף מיין לעבן געגעסן אַזױ 
װי איך עס איצטער ? פלייש, בולקע, פּלעצלעך אין מיטן װאָך --- איז אַפּנים אַ 
חידוש, אַז מען קריגט דאָ צעלאָזענע מחשבות ? (נעמט אַרונטער דעם ששטרויע- 
נעס הוט פונעם קאָפּ) ביי אונדז אינעם שטעטל טראָגט ניט אַזאַ שליאַפּע דער 
פּריץ און דאָ טראָגט אַזאַ שליאַפּע קוליע כריוק!... 

כיענקע : פע, טאַטע, װאָס רופסטו זיך אַליין קוליע כריוק?... 

קוליע: טאָכטער מיינע, איך בין אַ כריוק, דו ווייסט עס ניט, אָבער 

איך ווייס עס. דעם גאַנצן טאָג פיל איך היינט, אַז איך בין אַ כריוק, אַ חזיר, 
אַ רוח אין מיין טאַטן אַריין! טפוי!... 


הינדעלע: װאָס איז דער מער מיט אייך היינט, שווער ? 

קוליע: הינדעלע, היינט ערשט איז מיר קלאָר געװאָרן, פאַרװאָס דאָ 
איז אַזאַ הפקר וועלט, מענטשן האָבן דאָ קיין דאגות ניט, איז אַ כפּרה דאַװנען 
אַ כפּרה תהילים זאָגן, אַ כפּרה אַ באָרד, אַ כפּרה דער יידישער פּנים, און די 
גאַנצע יידישקייט. אַז עס איז זיי אַזױ גוט, שפּרינגען זיי פון די האָלאָבליעס. 
װי איך האָב געזאָגט, דער אױסגעפּאַשעטער בולאַנער זשערעבעץ. סיי די 
מאַנסביל און סיי די ווייבער, אַ ניכפּה אויף זיי!... 

הינדעלע : אפשר זייט איר גערעכט, שווער. ווען וועלוועלע װאָלט דאָ 
אַזױ פיל געלט ניט פאַרדינט, װאָלט געדאַרפט טראַכטן מער וועגן פּרנסה, װאָלט 
אים, קאָן זיין, די מכשפה דעמאָלט אינעם קאָפּ ניט געלעגן ! 

קוליע: אָט דאָס איז דאָך װאָס איך טענה ! וועגן חיונה דאַרף מען ניט 
דאגהנען, שפּרינגט מען פון די האָלאָבליעס. מען באָדט זיך דאָ אין איין 
וואוילטאָג ! ווען דאָ װאָלט נאָך געווען אַ ציגעלע, אַ ביימעלע, װוי אין דער 
היים ; צי ווען די װאַנצן װאָלטן אַזױ ניט געביסן, װאָלט דאָך דאָ געווען טאַקע 
אַן אמתער גן-עדן, טאַקע אַן אמתער ארץ-ישראל!... צו גוט איז דאָ, קינדער- 
לעך, צו גוט, דעריבער האָט מען דאָ קיין בושה ניט... אי אַי"אַי, סטייטש- 
סטייטש ! (שאָקלט מיטן קאָפּ) װאָס איך האָב זיך היינט אָנגעזען ! ווייבער זאָלן 


גאָר ניט האָבן קיין ברעקל בושה! טפוי!.., 


כיענקע : ; (צעלאַכט זיך) דעם טאַטן האָט היינט עפּעס געטראָפן ! װאָס 
איז, טאַטע, װאָס אין ? 

קוליע : אי פע, מיאוס אפילו דאָס צו דערציילן! אין דער היים האָב 
איך עס אפילו ביי קיין שיקסעס ניט געזען, ביי קיין גויעס דאָס ניט געזען. 
איך האָב מורא, קינדערלעך, אַז... (טוט אַ מאַך מיט דער האַנט) 

כיענקע: װאָס, טאַטע ? 

קוליע : אין דער היים איז עס מיר אפילו אין דער לינקער פּיאַטע ניט 
געלעגן, איך האָב שוין געמיינט, אַז איכ'ל שטאַרבן אַן אַלמן.... דאָ אָבער... 
וי איך זע, װעל איך מוזן חתונה האָבן מיט עפּעס אַ לייטישער אלמנח... 
איכ'ל נאָך, חלילה, אַראָפּגײן פונעם וועג אויף די עלטערע יאָרן, אַ רוח אין 
מיין טאַטן אַרײן!.., 

כיענקע: כאַ! כאַ! כאַ! 

הינדעלע : שווער, גאָט איז מיט אייך ! איר רעדט דאָס אַזױ ? 

קוליע : דערפאַר זאָג איך דאָך, אַז איך פיל היינט דעם גאַנצן טאָג, אז 
איך בין אַ כריוק, אַ חזיר !. . . הינדעלע, דו ווייסט גאָר ניט, וי מענטשן האָבן 
דאָ פאַרלאָרן די בושה . . . איך פאַרדריי זיך מיר היינט אין דער גאַס, וואו די 
קאַר פאַרדרייט זיך, אָט דאָרטן, וואו דאָס גאָלדענע פישל הענגט... גיי איך מיר 
דאָרטן אַריין אין אַ מויער און קריך מיר אַזױ אַרױף אויף די טרעפּ, און 
קלאַפּ מיר אָן אין אַ טיר : ,שליסלען!* עפנט זיך די טיר, און אַ אישה רופט 
מיך אַרײן. גיי איך אַריין, ווערט מיר פינצטער אין די אויגן: די אישה איז 


יש א 2 מע זישל באז ) +' י* 
א ישי" יש אש : 


188 לעאָן קאָבוין 


האַלב:נאַקעט, אָן אַ קאָפּטע, מיט געזונטע הענט, אָט וי אַ פּאָר קלעצער, און 
מיס אַן אָפענעם האַרצן. איך האָב אַזש די אויגן צוגעמאַכט. זאָג איך איר : 
;מישעסל, פאַרשעמט ניט אַ יידן, טוט עפּעס אָן אויף זיך!* זאָגט זי: ,עס 
איז צו הייס, מיסטער :* טענה איך ווייטער : ,איך בין דאָך אַ מאַנסביל, אַן 
עלטערער ייד!* זאָגט זי מיט אַ געלעכטער: ,פאַר אַן עלטערן יידן איז 
נישטאָ זיך װאָס צו שעמען". נו, װאָס האָב איך געקענט טאָן! האָב איך די 
אויגן געעפנט, און זי האָט זיך אפילו אַ האָר ניט געשעמט! שפּעטער אין אַן 
אַנדער מויער --- וידער אַ חצופה! אַזױ היינט דעם גאַנצן טאָג, װי דער שטן 
װאָלט זיך מיט מיר גערייצט : עלטערע, יונגע ווייבלעך, --- פע, איך האָב זיך 
אַזש געשעמט אַרײנגײן דאַװונען מנחה אין בית-מדרש הגדול. מחמת מיר האָט 
זיך אויסגעדוכט, אַז איך בין אינגאַנצן טמא, אַ רוח אין מיין טאַטן אַרין! 

כיענקעץ: כאַ! כאַ! כאַ! 

הינדעלע : פע, אַ מיאוסע וועלט דאָ! 

קוליע: סטייטש, אַ מיאוסע וװעלט!... װאָלסטו זען, הינדעלע, וי 
אָפּגעפרעסן זיי זיינען!... אַ קאַטאָוװעס עסן בולקע, פלייש, פּלעצלעך אַלע 
טאָג און קיין דאגות האָט מען ניט ... אויסגעטריקנט וי אין דער היים זיינען 
זיי ניט... ווייסע, וי אָקאָרשט-אַרױסגעפאַלענער שניי. . . טפוי, וואו איז מיין 
תהילים.. , (גײט צו צום קאָמאָד און נעמט אַרונטער אַ תהילים, זעצט זיך 
אויף אַ שטול און הייבט אָן צו זאָגן) : ;אשרי האיש אשר לא הלך בעצת רשעים 
ובדרך חטאים לא עמד ובמושב לצים לא ישב,,. 


כיענקץ: (שטיל) הינדעלע, אפשר עפענען דעם בריוו?,., 

הינדעלע: כ'ווייס ? װאָס קען ער דאָרטן שרייבן? 

כיענקעץ: דאָס טאַקע װאָלט איך אויך געװאָלט וויסן... אָבער מען 
דאַרף ניס!... האַ? צי עפענען? ניין, לאָמיר אים בעסער אָפּטאָן און ניט 
עפענעןיי. 

הינדעלע : װאָס קאָן ער דאָרטן שרייבן ? 

כיענקע : עס איז שווער איינצוהאַלטן זיך. (פלוצים) אֵה, לאָמיר זען 
װאָס ער שרייבט ! (כאַפּט דעם בריוו פונעם טיש, עפנט און לייענט) : ,פיל גע- 
ליבטע הינדעלע ?* (ברעכט זיך אונטער) ,פיל געליבטע!? -- דו הערסט, 
הינדעלע ! טאַטע, דו הערסט, װאָס וועלעוועלע שרייבט ! ער האָט צוגעשיקט 
= ברית... 

קוליע הויבט יך אױף און גײט-צו צו איר, אונטערברעכנדיק דאָס 
תהילים זאָגן. 

הינדעלע: (אויפגערעגט) נו, נו, לייען, לייען ווייטער!.., 

כיענקע: לייענט וריטער) ,איך שרייב דיר, פיל געליבטע הינדעלע, 
אַז איך ליב דיך ניט, איך קען דיך ניט ליבן, און עס איז :אָ יוז, היינט מאָרגן 
מוזסטו זיך מיט מיר גטן. דיין געליבטער מאַן ווילי.* 

הינדעלע : מאַמעלעך מיינע! זינקט מיט אַ יאָמער אויף אַ שטול) 

כיענקע : אוי, אַ בראָך צו זיי ביידן ! 

קוליעץ: אָט דאָס שרייבט ער ! 

כיענקע : דאָ איז נאָך עפּעס צוגעשריבן. .. (לייענט ווייטער) איך בעט 
דיך, פיל געליבטע הינדעלע, אַז דו זאָלסט ניט וויינען, װאָרים עס איז נאָ יוז, 
ביי מיר ווערט אויך דאָס האַרץ צעריסן!.,." 

הינדעלע : איכ'ל דאָס ניט איבערלעבן!... (לויפט אַרױס מיט אַ 
פאַרשטיקטן געוויין לינקס) 

קוליע: (טוט אַ שפיי אױף די הענט) טפוי, איך לויף גלייך צו אים, 
איכ'ל אים מאַכן פאַר אַ קאַליקע ! זאָל מען מיך בדאי אַריינזעצן אין אָסטראָג ! 
(טוט זיך אַ װאָרף צו דער טיר) 

כיענקע טאַטע, טאַטע, װאַרט! (ער שטעלט זיך אָפּ) לויף ניט צו אים, 
מאַך אים ניט קיין סקאַנדאַלן, דאָ איז אַמעריקע, 


קוליע : װאָס מיר אַמעריקע ! איך פייף אויף דער אַמעריקע! ער וויל 
זיך דאָך אומגליקלעך מאַכן! נאָר טו-מאַך, װעט עפּעס העלפן! אין דער 
היים װאָלט איך מיט אַ האָלאָבליע פון אים די קליפּה אַרױסגעשלאָגן און דאָ 
איז דאָך קיין האָלאָבליעס אין גאַנצן ניטאָ! 

כיענקע: די אנעקסט-דאָריקע* האָט אים ריכטיק פאַרפירט! 

קוליע : אַ קרענק איר אין די ביינער אַריין ! ביי אונדז אינעם שטעטל 
װאָלט מען אַזאַ בחורטע מיט סמאָלע אויסגעשמירט פאַר אַזאַ מעשה, און דאָ 
וואוינט זי אין שכנות מיט לייטן, און שאַ! אפשר זאָל איך גאָר אַרײנגײן צו 
דער קליפּה, בעטן, האַ? מיט גוטן װעל איך זי בעטן. איכ'ל זי ניט זידלען, אַ 
שװואַרץ יאָר אויף איר קאָפּ! ראשית, האָב איך מיט איר נאָך קיינמאָל ניט 
גערעדט. אײינמאָל זי געזען פון דער ווייטנס, בעת איך בין אויף אַ וילע 
צו איר מאַמען אַרײנגעגאַנגען, אויסרעדן אַ ביסל דאָס האַרץ.. . אַי, איר מאַ- 
מע איז אַ טייערע יידענע, אַ צדקניות !... דו הערסט, טאָכטער מיינע ? אַ צער 
בעלי חיים, נעבעך, אויף איר! אַן אלמנה, איבערגעלאָזן אין פילאַדעלפיע אַ 
קרעמל אויף איר יינגסטער מיידל און איז געקומען אַהער שלום מאַכן. נו 
מאַכט זי שלום, זעסט דאָך ! אַ טייערע יידענע!.. . איז װאָס זאָגסטו, האַ ? איז 
כדאי צו גיין זי בעטן, האַ?.., 

כיענקע: כ'וייס ? איך גלויב ניט, אַז עס װעט עפּעס העלפן, װאָס טוט 
דאָרטן הינדעלע? (אָפּ לינקס) 

קוליע : איכיל פּרואוון! (אָפּ רעכטס. פויזע. עס דערהערט זיך אַ קלאַפּן 
אין דער וואוינונג לינקס. קלאַראַ דערשיינט, איבערטוענדיק אַ קאַפטל, איין 
אָרעם איז אָנגעטאָן, דער צווייטער נאַקעט, די ברוסט אָפן) 


קלאַראַ: קאַם אין! 

קוליע אריין. דערזעט איר נאַקעטקייט, טוט ער זיך אַ כאַפּ און קערט אָפ 
דעם קאָפּ. 

קוליץ :1 (קוקנדיק אָן אַ זייט) אַ גוטינקן אייך ! (ווישט זיך מיטן אַרבל דעם 
שטערן) 


קלאַראַ: זייער פריינטלעך) זע נאָר װאָס פאַר אַ גאַסט, וויליס פּאַפּאַ! 
זיצט!... (טוט אָן שנעל די קאָפטע) 

קוליע : (נויגט זיך, קוקנדיק אַלץ אָן אַ זייט) אַ דאַנק! אַ דאַנק! אַ שיינעם 
דאַנק!... 

קלאַראַ: קומט, זעצט זיך. װאָס קוקט איר אַהין ? 

קוליע : (טוט אַ קער דעם קאָפּ צו איר, דערזעט, אַז זי האָט די קאָפטע 
שוין אָנגעטאָן, זעצט ער זיך) האָט קיין פאַריבל ניט. ביי מיר איז װאָס אויפן 
לונג דאָס אויף דער צונג. .. איז אַפּנים אַ חידוש, װאָס מיין ממזר איז משוגע 
געװאָרן פון אַזאַ מאַכינאַציע, האַ ?... 

קלאַראַ : װאָס מיינט איר ? 

קוליע : כ'מיין, האָט קיין פאַריבל ניט. .. אָט דאָס, װאָס איר ווייזט זיך 
פאַר מאַנסביל, מיין איך, אָן חרפּה, אָן בושה. . . אַזאַ ווילדע בריה, וי מיין 
ממזר. אַז ער דערזעט אַזאַ מין מאַכינאַציע, ווערט ער משוגע. רבונו של עולם, 
װאָס ווייזט איר דאָ אין אַמעריקע אייערע געזונטע, גראָבע ליטקעס 1 אַן עָל- 
טערן מענטשן קאָנט איר דאָך אויך, חלילה, איבערפירן!... 

קלאַראַ : איר זייט גערעכט. אָבער, גלויבט מיר, אַז איך האָב זיך 
פאַרשעמט פאַר אייך. איך בין זייער אַ שעמעוודיקע. ... איך האָב געמיינט, אַז 
דאָס איז מיין מאַמע, בין איך אַזױ אַרױס... גלויבט מיר, אַז איך װאָלט ניט 
געווען אַן אָרנטלעכע, כשר'ע יידישע טאָכטער, װאָלט מיך אייער זון אַזױ ניט 
ליב געהאַט!... 

קוליע : כזב ושקר ! אפילו א שיקסע איז ביי מיין ממזר אויך אַ סחורה. 
איך קען אים ניט, װאָס? 

קלאַראַ : נו, מילא.. . װעט איר אפשר טרינקען טיי ? איך האָב טייערע 
איינגעמאַכטס, 

קוליעץ: איך ויל ניט.., 

קלאַראַ : אפשר אַ גלעזעלע קאַרשן-ברענדי ? איך האָב נאָך פון פאַר- 
אַיאָרן. אייער ווילי האָט עס זייער ליב. איר ווילט ? 

קוליע : איך בין ניט געקומען צו אייך אויף כיבוד.. . הערט אויס : איך 
האָב צו אייך אַ פּראָסבעץ... 

קלאַראַ: װאָס מיינט איר אַ ,פּראָסבע"?... 

קוליע : איך מיין אַ פּראָסבע.. . אַ, איך האָב פאַרגעסן, אַז איר פאַר- 
שטייט ניט קיין גויאיש : אַ רומענישע זייט איר. אייער מאַמע פאַרשטייט אויך 
ניט קיין גויאיש. שטאָב טי סגאָריעלאַ. סטשערװאַ! שטאָב טי סדאָכלאַ! 
אָדין גלאַז דערעװויאַנני טעביע, דרוגאָי סטעקליאַנני, אַ װיקישקאַך -- אַ 
בראַנד!.., | 

קלאַראַ: האַ! 

קוליע: אָמן סלה, דאַי באָג!... 

קלאַרא : װאָס רעדט איר 1 רעדט, איך זאָל אייך פאַרשטיין.., 

קוילע : איך בין געקומען אייך זאָגן, אַז עס איז דאָ אַ גאָט אויף דער 
וועלט, יושר, רחמנות ... סטייטש, איר מאַכט דאָך אומגליקלעך אַ יידישע 
טאָכטער ! 

קלאַראַ: איך בין ניט שולדיק. 

קוליץ: לאָזט מיין ממזר צורו! זאָל ער אין כף הקלע גיין, די ווילדע 
בריאה, אַניט װעל איך אים אין דרערד אַרײנשלאָגן ! 

קלאַראַ: הערט"זשע אויס, איך װאָלט װועלן זיין פריינטלעך צו אייך.. , 

קוליע : נו, נו, אדרבה, אדרבה, זייט אַ גוטינקע, האָט רחמנות. אַ דװאַד- 
צאַט גאָדאָואַיאַ כאָלעריע נאַ טעביאַ!... 

קלאַראַ : אויף ווילין האָב איך רחמנות און ער איז מיר טייערער וי 
די גאַנצע וועלט, אַי, אומזיסט אייערע רייד, איך האָב אים ליב און ער האָט 
מיך ליב, און געסעטלט!... (פלוצים) און איבערהויפּט פאַרשטיי איך ניט, 
װאָס וויל זי , די גרינהאָרן ? גימפּל געפעלט דאָך איר!.., 

גיטל אַרין מיט אַ הערינג אין אַ פּאַפּיך. 

קוליע : (הייבט זיך אויף) אַ גוטן אייך ! איך בין געקומען צו אייער 
טאָכטער, זי בעטן... 

קלאַראַ : ניטאָ װאָס צו בעטן און ניטאָ װאָס צו רעדן! (אָפּ לינקס) 

קוליע : אַי"אַי"אַי! װי קומט צו אייך אַזאַ טאָכטער, גיטעלע, זאָלט איר 
מיר לעבן ! 

גיטל: איר זעט דאָך! 

קוליע : מיין ממזר האָט דאָך איר אַרײינגעשריבן אַ בריוו. ער וויל אַ גט, 
שרייבט ער, 

גיטל: כ'וייס, 

קוליץ: נו? 

גיטל: נו! 

קוליע : אָט דאָס האָט מיר אין גאַנצן צעפּוטשעט דעם מוח! און איך 
האָב גערעכנט, גיין מיט אייך היינט אַ ביסל שפּאַצירן איבערן בריק און אַ ביסל 
דורכשמועסן זיך... 

גיטל: אַי, זאָלט איר מיר לעבן, ר' קוליע, לאָזט דאָס צורו, וועמען ליגן 
דאָס אַזעלכע נאַרישקייטן אינעם קאָפּ!... 

קוליע : אמת, נאַרישקײטן. אָבער אַ ייד אַן אַלמן טאָר דאָ ניט לעבן אָן 
אַ װייב;: מען קען נאָך, חלילה, פונעם וועג אַראָפּגײן!..., 

גיטל: (צעלאַכט זיך) מיר דאַכט זיך, זאָלט איר מיר געזונט זיין, אַז איר 
זייט שוין פונעם וועג אַראָפּ! אָבער מיר װעלן נאָך וועגן דעם ענין רעדן. 
איכ'ל גיין זען, װאָס הערט זיך מיט סאַפּער... 

קוליע: איר זייט אַ טייערע באַלעבאָסטעטשקע, אַ טייערע יידענע. אַ 
גוטינקן אייך! איכ'ל אַראָפּגײן נעמען אַ שנאַפּס אינעם סאַלון פאַרן עסן 
(אָפּ רעכטס) 

גיטל: (טוט אַ דדיק מיט די אַקסלען) כװויס?,,. 

גימפּל אַרין מיט צוויי שאַכטלען אונטער די פּאַכוועס. 

גיטל: װאָס עפּעס היינט פריער ? 

גימפּל: װאָסי, עס לוינט אייך ניט? (לייגט די שאַכטלען אויפן טיע) 

גיטל: דו ביסט שוין אויף מיר אויך בייז ? 

גימפּל: װאָסי, װאָס האָב איך צו אייך ? איר זייט ניט שולדיק. איך האָב 
היינט געאַרבעט אַ האַלבן טאָג, בין איך געגאַנגען זיך קויפן אַ נייעם סוט און 
אַ נייע העט... 
גיטל: ווען דו װאָלסט זיך אַזױ פריער געפראַנטעװעט פאַר דיין ווייב, קאָן 
זין... 

ׂ גימפּל : איך לאַך פון איר היטעלע! זי איז מיר ניט קיין ווייב מער. נאָך 

אַ טאָג, איכ'ל זיך מיט איר גטן, און אויס, האָסט געזען ? אויספראַנטעװען זיך 
גאָר פאַר אַן אייגענער ווייב ! װאָסי ‏ איך דאַרף איר ערשט געפעלן, װאָסי!! 
אַ ווייב דאַרף ליב האָבן איר מאַן װי ער איז אָנגעטאָן, אפילו ווען ער איז 
אינגאַנצן ניט אָנגעטאָן דאַרף זי אים ליב האָבן, אַניט -- אַ גט, אַגט אַגט!.., 

גיטל: גרייטן צום טיש? 

גימפּל: איך האָב שוין געגעסן אין אַ רעסטאָראַן. 

גיטל: היינט װידער! 

גימפּל: היינט און מאָרגן, און איבערמאָרגן, אַבי ניט זיצן ביי איין טיש 
מיט אייער טאָכטער. װאָסי ? עס איז ניט ווערט, מיינט איר ? װאָסי, עס איז 
מיר אַזאַ מאכל אָנצוקוקן זי, מיינט איר ? וי אַ שפּין האָב איך זי פיינט! נעמט 
אָט דאָס און טראָגט אַריין צו מיר אין בעד-רום. (אָפּ רעכטס) 

גיטל: אוי, וויי איז מיר! (נעמט די שאַכטלען פונעם טיש און אָפּ לינקס) 

הינדעלע און כיענקע דערעזיינען אין דער טיר רעכטס. 

הינדעלע : איך דאַרף קיין קליידער ניט, איך דאַרף גאָר נישט.., 

כיענקע: ביסט אַ נאַר ! איך וויל זען, װי דו וועסט אויסקוקן אין דער 
נייער דרעס און העט... 

הינדעלע: אין זיינע אויגן װעל איך סיי-ווי-סיי אויסקוקן וי אַ 
שװאַרץ-יאָר, אַז איך זאָל זיך אפילו אָנטאָן וי אַ בת-מלכה!.. . {מען קלאַפּט 
אין טיר) 

כיענקע: קאַם אין! 

גימפּל קומט אַרין מיט אַ שמייכעלע. 

גימפּל: העלאָ! 

כיענקע: העלאָ, מיסטער ריאַבטשיק! שוין פון דער אַרבעט! 

גימפּל; איך האָב היינט אַ האַלבן טאָג געאַרבעט. װאָס מאַכט איר 1 װאָס 
מאַכט איר עפּעס, הינדעלע? (נעמט אַרױס פון אַ קעשענע אַ שאַכטל קאָנפעקטן) 
ליידיס, איך האָב עפּעס פאַר אייך... 

כיענקע: עפּעס אַ גוטע זאַך ! 

נימפּל: קענדי, שאָקאָלאַד. (דערלאַנגט הינדעלען דאָס עאַכטל; זי 
נעמט ניט) 

כיענקע : פאַרװאָס נעמסטו ניט, הינדעלע! (נעמט אַלין אַ קאָנפעקט) 
אַי, איר זייט דאָך עפּעס גאָר אַ ריכטיקער קאַװאַליער! טהענק יו!... 

נימפּל: װאָסי, איר מיינט עפּעס, אַז איך בין אַ טשיפּ גאַי? נעווער 
מיינד, אַז איך װויל קען איך אפילו זיין אַ ספּאָרט ! װאָסי, האָט זיך דען מיין 
בראָך אין מיר ניט פאַרליבט, ווייל איך בין געווען אַ ספּאָרט! איר װעט 

ערשט אַ קוק טאָן, וי איך װעל ספּאָרטעװען, ווען איך װעל פון איר פּטור 
ווערן! 

כיענקע : נעם, הינדעלע, אַ קענדי... 

הינדעלע: איך וויל ניט, 

נימפּל : נעמט אַ קענדי, איך האָב עס דאָך עקסטרע געבראַכט פאַר 
אייך. (גייט צו צו איר) װאָסי ‏ װאָסי 1 פאַרװאָס ניט ? נו, מיר צוליב ! (שטופט 
זי בייס אָרעם) נעמט ! נעמט! 

הינדעלע: נו, מילא, אייך צוליב! (נעמט אַ קאָנפעקט) 

כיענקעץ: טאָמער װאָלט זי שוין אייך צוליב אָנגעמאָסטן די נייע 
דרעס און העט אויך ?,}, 

גימפּל: אַ נייע דרעס האָט זי געקויפט און אַ נייע העט 1 טאַקע? וו 
הינדעלע, מעסט עס טאַקע אָן. װאָסי, פאַרװאָס ניט?... 

הינדעלע : לאָזט מיך צורו! 

גימפּל: װאָסי, פאַרװאָס ניט, האַ, הינדעלע ? 

כיענקע: אַפֿנים, זי וויל ניט אויסזען שיין.... (שטעלט דאָס שאַכטל 
קאָנפעקטן אויפן טיע) 

גימפּל: װאָסי, און אַזױ זעט זי ניט אויס שיין 1 װאָסי, האָט איר אַמאָל 
שוין געזען אַ שענערע פון איר 1... 

כיענקע : מיסטער ריאַבטשיק, איר דערוויילע גיט איר דאָ קאָמפּלי- 
מענטן און איכ'ל גיין זען װאָס הערט זיך דאָרט מיטן סאַפּער. אַניט, חלילה, 
קען מיך נאָך מיין מאַן אויך אָפּנטן . .. (אָפּ לינקס) 

גימפּל: (צו הינדעלען) דאגהט ניט, הינדעלע, איך בעט אייך, דאגהט ניט. 
פאָלגט מיך, לאַכט זיך אויס פון זיין היטעלע; ער איז אייך אסור ווערט ! גט זיך 
מיט אים און ... אַזאַ יאָר אויף מיר, װי איר װעט בעסער מאַכן!... 

הינדעלע : אוי, מיין פריינט, גטן װעל איך זיך שוין מוזן... היינט --- 
מאָרגן.. . ער האָט שוין מיר געלאָזט װויסן... 

גימפּל: (טוט אַ שפּרונג) טאַקע! איר גט זיך 1 היינט! מאָרגן 1 אוי, 
הינדעלע, אַ גליק פאַר אייך, זאָלן מיר ביידע אַזױ לעבן! (טוט אַ כאַפּ פונעם 
טיש דאָס שאַכטל קאָנפעקטן) נעמט אַ קענדי ! נעמט אַ קענדי ! אפשר צו זיס ? 
אפשר האָט איר ליב זויערע ? איכיל אייך ברענגען זױערע! (שפּאַרט אַרײן 
דאָס שאַכטל אין די הענט איר) אוי, איצט װועל איך עפּעס אויך קאָנען טאָן ! 

בן ציון אַרײן, 

בן ציון : גוד איוונינג! 

גימפּל : איר ווילט א גוטן סיגאַרעטל, בענצע 1 (כאַפּט אַרױס פון קעעזענע 
אַ קעסטעלע) נעמט! (יענער נעמט) נעמט נאָך איינעם ! נעמט נאָך איינעם! 
(עשפּאַרט אים אַרין אין האַנט דאָס קעסטעלע סיגאַרעטן) 


בן ציון : װאָס איז עס פאַר אַ גדולה אויף אייך, מיסטער ריאַבטשיק } 


גימפּ?: װאָסי, איר מיינט, אַז איך בין אַ שלעכטער ז גוד ביי דערוויילע ! 
איך דאַרף עפּעס טאָן. איכ'ל שפּעטער קומען ! (לויפט אַרױים) 

בן ציון: משוגע!... (באַהאַלט דאָס קעסטעלע סיגאַרעטן אין אַ 
קעעוענע) 

כיענקע דערעדינט. 

כיענקע: בענצע! דו װילסט דאָך עסן מסתמא! קום; דער טיש איז 
שוין געגרייט! 

בן ציון: מיר װעלן װאַרטן אויף דיין טאַטן. ער שטייט דאָרטן אונטן 
און רעדט מיט דיין ברודער... (הינדעלע טוט אַ ציטער) 

כיענקע : מיט וועלוועלען ? וועלוועל איז דאָ ? 

בן ציון: ער קומט באַלד אַרױיף אַהער . . . ער גייט אַרום וי אין אַ טשאַד, 
ווייס ניט אויף װאָס פאַר אַ װעלט ער איז ... 

כיענקעץ: ער האָט דאָך אַרײינגעשיקט אַ בריוו... 

בן ציון: איך ווייס שוין.. ער גייט אַהערצו... היינט, זאָגט ער, װעט 
ער שוין רעדן מיט הינדעלעף... 

כיענקעץ: הינדעלע, קום, קום, טו אָן דיין נייע דרעס, דיין העט, זאָל ער 
זען, אַז דו ביסט מער פּאַרשױן אינעם נאָגל וי די אויסגעשקאַטורעװעטע פּאַ- 
צעצע אינגאַנצן!... 

הינדעלע : אוב איך קען אים געפעלן זיין נאָר אין דער נייער דרעס 
און העט, זאָל ער זיך מיט מיר בעסער גטן. מיט דער דרעס און העט האָט ער 
ניט חתונה געהאַט און זיי האָבן אים אַזױ ניט האָלט געהאַט, װי איך! 
(צעוויינט זיך) 

גימפּל פליט אַרײן אין דעם צימער רעכטס. 

גימפּל: שויגער! שוויגער! 

גיטל דערעזיינט פון לינקס. 

גימטל: װאָס איז דער מער! 

גימפּל: זאָגט אייער טאָכטער, אַז מיר גטן זיך היינט! איכ'ל זיך נאָר אי" 
בערטאָן און לויף גלייך באַשטעלן אַ רב פאַר היינט ביינאַכט! 

גימל: ויי איז מיר!.., 

גימפּל: װאָסי ? װאָסי 1 (אָפּ לינקס. גיטל נאָך אים) 

(אין דער טיר רעכטס הערט זיך אַ קלאַפּן) 

הינדעלע: (טוט אַ כאַפּ אָן כיענקען ביים אָרעם) אַפּנים ער ! רעד דו צו 
אים, האָב רחמנות ! 

בן ציון : קאַם אין! 

ווילי אויסגעפוצט, וי געוויינלעך, מעשה פראַנט, קומט אַריין און בלייבט 
שטיין מיט אַן אַרונטערגעלאָזטן קאָפּ, 

כיענקעץ: װאָס זאָגסטו עפּעס ניט העלאָ, װילי! מיר געפעלן דיר 
שוין אויך ניט! אפשר ווילסטו זיך מיט אונז אויך גטץ ! 

ווילי : (אונטער דער נאָז) העלאָ! מיר געפעלן אַלע, נאָר איך אַלײן גע- 
פעל זיך ניט. אַז איך װאָלט געקאָנט זיך גטן מיט זיך אַלין, די ניכפּה זאָל 
מיך נעמען! 

בן ציון: מיט דיין שכל האָסטו זיך שוין געגט, ווילי, 

ווילי : אמת, אמת, בענצע. (זיפצט) איך שעם זיך פאַר זיך אַלײן, 
גװאַלד, װאָס איז דאָס פאַר אַן אומגליק אויף מיר ? וי פּאַסט דאָס פאַר אַ קעמ- 
פער אין די אַרבעטאָרער-רײען 1 וי פּאַסט דאָס פאַר איינעם, װאָס ער איז אַ 
ריכטיקער יוניע מאַן און רעדט אַמאָל פאַר די אַרבעטאָרער אויך אויף די 
פאַרזאַמלונגען ? יאָ יאָ, איך שעם זיך, אַ קלאָג צו מיינע ביינער! {פאַר 
רויכערט אַ סיגאַרעט און זיפצט ווידער) איך קען זיך אָבער ניט העלפן, װי 
איך װאָלט משוגע געװאָרן !... 

הינדעלע : (פליסטערט צו כיענקען) כיענקע, מאַמעלע, זע װאָס פאַר אַ 
פּאַרשױן ער איז, קיין עין-הרע, אַן אמתער מאָנאַרכע ! ניט אומזיסט האָט אים 
די מכשפה אונטערגעגעבן! (ליידנשאַפטלעך) גאָטעניו, האַרציקער, מאַך אים 
מיאוס, אַז מען זאָל אויף אים קוקן ניט קענען ! שיק אָן עפּעס אַ צרעת אָט אויף 
דעם ליכטיקן, שיינעם פּנים!... 

כיענקע: (טוט זי אַ כאַפּ פאַר אַ האַנט) שטיל! הינדעלע, דו שילסט 
דאָס אַזױ ? 

הינדעלע : אָט ערשט פיל איך, װאָס פאַר אַ סם איז דאָרט ביי מיר אינעם 
האַרצן ! עס ברענט דאָרט אַ העליש פייער! אוי, איך קען אים ניט זען, איך 
קען ניט, וויי איז צו מיר ! (לויפט אָפּ לינקס) 

כיענקע : (גייט צו צו ווילין) װאָס שטייסטו, ווילי 1 פאַרװאָס זיצסטו ניט? 

ווילי ; (אונטער זער נאָז) איך זיץ מיר גענוג אין געהאַקטע וואונדן. 
(נעמט אַרױס אַ שאַכטל סיגאַרעטן, פאַררויכערט און דערלאַנגט בן ציונען 
דערנאָך דאָס שאַכטל סיגאַרעט) 

בן ציון : (נעמט אַ סיגאַרעט) זע נאָר, דו רויכערסט גאָר סקעב-סיגאַרעטן! 

ווילי : (טוט זיך אַ כאַפּ) האַ? (טוט אַ קוק אויפן שאַכטל) אוי, טאַקע, 
סיגאַרעטן אָן אַ יוניאָן-לייבל ! און אֹיך האָב איינעם פון די סיגאַרעטן נאָך גע- 
געבן ברודער דזשעק קאַרל מאַרקס, אַ קלאָג צו מיינע ביינער! (צערייסט 
דאָס שוּאַכטל מיט די סיגאַרעטן) אַז איך ווייס ניט אויף װאָס פאַר אַ וועלט איך 
גי אַרום. ... איך ווייס ניט, װאָס איך טו... איך ווייס ניט, װאָס איך רעד... 
איך ווייס ניט, װאָס מען רעדט צו מיר . . . איך קום אין יוניע, שווייג איך, ניטאָ 
קיין חשק אפילו צו האַלטן אַ רעדע... די יוניע-ברידער וואונדערן זיך אַלע, 
װאָס איך בין מיטאַמאָל אַזױ שטיל געװאָרן אויף די מיטינגען... דער פאָרמאַן 
אינעם שאַפּ וואונדערט זיך, װאָס איך אַרבעט אַזױ ,סלאָו". די מיסעס פון 
מיין לאָזשי פרעגט מיך אַלע טאָג, פאַרװאָס איך עס אַזױ ווייניק... פריער איז 
ביי מיר געווען אַ גאַנץ ברויטל מיט אַ הערינג, מיט אַ סטייק אויף איין צאָן, 
און איצט איז ביי מיר עסן און ניט-עסן אַלץ איינס!... אָט װי אַ הון אַ קװאָק- 
טוכע גי איך מיר אַרום: קװאָק-קװאָק! קװאָק-קװאָק ! איך ווייס ניט, אויף 
װאָס פאַר אַ וועלט איך בין, אַ קלאָג צו מיינע ביינער!... (טוט אַ כאַפּ כיענקען) 
כיענקע, ביי דיר איז דאָך קלאָר דער קאָפּ, גיב אַן עצה!... 

כיענקע: װאָס פאַר אַן עצה קען מען דיר געבן, אַז די אויסגעשקאַ- 
טורעוועטע פּאַצעצע האָט דיך משוגע געמאַכט ! 

ווילי: אמת, אמת, זי האָט מיך משוגע געמאַכט, איך האָב זי ליב. זי 
פאַרשטייט מיך אַזױ. זי האָט אַזאַ געזונטן פאַרשטאַנד. עס איז דאָך אַ פּלע- 
זשור מיט איר צו פאַרברענגען. אַ ליידי, אַן אמתע ליידי, אַן אַמעריקאַנערקע, 
און אַזאַ פיקטשע פון אַ ליידי!.., 

כיענקץ: דו ביסט בלינד, ווילי. זי קעגן הינדעלען קוקט דאָך אויס, 
וי אַן אױיסגעשקאַטורעװעטע פּאַצעצע. 

- הי אמת, הינדעלע איז טאַקע אויך זייער שיין. דאָס איז דאָך דער 

גאַנצער טראָבל מיינֶער! עס ציט מיך אי אַהער אי אַהין, אי צו דער אי צו 
יענער ... איר הערט -- דו, כיענקע, און דו, בענצע ! -- אַפּנים, אַז איך בין 
טאַקע משוגע! אין מיטן דערינען הייבט מיך אָן צו צופּן און צו צופּן ביים 
האַרצן נאָך הינדעלען, אַז די כאָליערע כאַפּט מיך און גאָר! אַ קוק טאָן אויף 
איר, האַלטן איר האַנט, צי גאָר אַמאָל אַ קוש טאָן --- זי איז דאָך מיין ווייב און 
צוויי יאָר זי ניט געזען, אַ קלאָג צו מיינע ביינער! קום איך אָבער אַהער --- הייבט 
אָן מיך באַלד צו ציען נעקסט דאָר צו יענער, און סטאָפּ! ניטאָ קיין הינדעלע, 
איך אַנטלױף צו יענער!... נו, האַ? 

בן ציון: כאַ! כאַ! כאַ! דו װאָלסט, הייסט עס, װעלן האָבן ביידע!... 

כיענקץ: משוגע!י.. 

ווילי ; דו לאַכסט, בענצע, האַ? אַ קלאָג צו מיינע ביינער, װאָס פאַר אַ 
געלעכטער דאָס איז ! רבונו של עולם, װאָס איז עס פאַר אַ מין אומגליק! אין 
מיטן דער אַרבעט -- צופּ! -- אַהאַ. איך טראַכט וועגן הינדעלען! באַלד נאָך 
אַמאָל -- צופּ! אַהאַ, איך טראַכט וועגן קלאַראַן!... ביינאַכט ליג איך מיר 
אינעם בעט. איך מאַך צו אַן אויג -- אַהאַ, הינדעלען דערזע איך!.. איך 
מאַך צו דאָס אַנדערע אויג --- אַהאַ! -- קלאַראַ טאַנצט שוין פאַר מיר !.., 

בן ציון: כאַ! כאַ! כאַ!... 

כיענקע: וילי, ווילי, אַזאַ משוגענער װי דו האָט געמעגט צו מאַכן 
ביידע אויגן ! 

ווילי : פון מיינעטוועגן! (זיפצט) זשיוועס! 

בן ציון: דו ווייסט, װאָס דו זאָלסט טאָןו 

ווילי : װאָס ! אדרבה, גיב אַן עצה. דו האָסט דאָך אַ גוטן קאָפּ, אַ רבס 
אַ זון... : 

בן ציון: נעם די ביידע ווייבער און פאָר מיט זיי צום טערק, דאָרטן 
וועסטו קאָנען האָבן זיי ביידע!... 

ווילי : אַי, הלוואי װאָלט איך טאַקע געווען אַ טערק, װאָלט איך אָט 
דעם טראָבל ניט געהאַט! 

בן ציון: דאַן װאָלסטו זיך מיט די צוויי ניט צופרידנגעשטעלט... 
(נעמט אַ צייטונג פון אַ קעשענע און לייענט) 

כיענקעץ: מילא, דערוויילע ביסטו ניט קיין טערק און מוזסט מאַכן אַ סוף, 
(פלוצים) ענטפער מיר : וועמען האָסטו פאָרט ליב, צי די שיינע הינדעלע, צי 
די אױיסגעשקאַטורעװעטע פּאַצעצע?... 

ווילי : דאָס װאָלט איך געװאָלט, אַז דו זאָלסט מיר זאָגן!.., 


די גע קס ט -דאָרי קע 197 


כיענקע: איך!!יי. 

ווילי : דו, צי אַן אַנדערער, װער עס איז מיט אַ קלאָרן קאָפּ.. . . איך ווייס 
ניט... איך האָב ליב ... קלאַראַן . .. איך האָב ליב... הינדעלען.. אַז איך ווייס 
אַליין ניט, אַ קלאָג צו מיינע ביינער ! 

כיענקע : װאָס ביסטו איצט געקומען אַהער ? 

ווילי ; איך האָב איר צוגעזאָגט, אַז איך װעל היינט מאַכן אַ סוף .. 

כיענקע : וועמען! 

ווילי : קלאַראַן... 

כיענקץ: ווילי, הער זיך איין אין דיינע אייגענע רייד. דו זאָגסט דאָך, אַז 
דו האָסט הינדעלען אויך ליב1... 

ווילי : אוודאי. אָבער קלאַראַ פּאַסט מער פאַר מיר. הינדעלע װעט מיך 
שוין מער ניט קענען פאַרשטיין. איך בין ניט דער אַמאָליקער וועלוול און זי איז 
אַ קליינשטעטלדיקע, אַ פרומע. .. (פלוצים) נו, טאַקע נו, קלאַראַ איז דען ניט 
גערעכט ? הינדעלע פּאַסט איצט צו מיר, וי איך פּאַס צו זיין אַ מאַן פון אַ רביציף 
יאָ, יאָ, מען מוז מאַכן אַ סוף. עס איז קיין תכלית ניט אַזױ אַרומצוגײן און ניט 
וויסן אויף װאָס פאַר אַ וועלט מען איז. איכ'ל זי גטן, װעל איך שוין מער פון איר 
ניט טראַכטן, יעדן טאָג טענה איך דאָס צו מיר : ,טראַכט ניט וועגן איר, 
ממזריוק, מאַך אַ סוף, האָב נאָר אינעם זינען קלאַראַן, אַ ניכפּה אויף דיר ! הין- 
דעלע װעט ניט קענען מער מיט דיר הויזן !... יאָ, יאָ אמת, אמת, זאָל זיין 
אַ סוף... איך יל מיט איר רעדן, וואו איז זי?,,, 


כיענקע : ווילי, געדענק, דו וועסט זיך דערנאָך רייסן די האָר אויפן קאָפּ! 
הינדעלע װעט זיך קריגן אַ בעסערן מאַן איידער דיך. עס איז שוין דאָ איינער, 
װאָס װאָלט פאַר איר זיין חיות אָפּגעגעבן... 

ווילי : װאָס 1 איינער איז שוין דאָ... אָט באַלד גלויב איך דיר!.., 

כיענקע: יאָ, יאָ.. דאָ, דאָ.. אַ בעסערער איידער דו!.. 

ווילי ; איז דאָך גוט, נו! װעט אויף איר ניט זיין מער קיין צער בעלי 
חיים!... 

כיענקע און די פּאַצעצע װועט זיך נאָך מיט דיר אָפּרעכענען פאַר הינ- 
דעלען אויך. זי האָט געהאַט אַן אָרענטלעכן מאַן, װאָס האָט אויף איר געאַרבעט, 
און זי האָט אים געװאָרפן, און דיך װעט זי אויך אַזױ װאַרפן, געדענק!... 

ווילי ; (אויפגערעגט) וועמען וועט זי װאַרפן 1 װאָס רעדסטו ? מיך װאַרפט 
מען ניט! זי האָט מיך ליב, דו ווייסט ניט, װאָס ליבע איז. ליבע איז לעבן 
און אָן לעבן איז לעבן קיין לעבן ניט, דו פאַרשטייסט 1 אָבער זי איז אַן ערלעכע 
פרוי. מיר ליבן זיך אנשטענדיק, אָן שום שאַרלאַטאַנסטװאָ. און איך וויל ניט, 
אַז דו זאָלסט אַזױ רעדן וועגן איר. אַי לאָוו האָר, טו דהי דעוויל, דו פאַר- 
שטייסט 1... 

כיענקץ: אֶל רייט! איך װעל מער מיט דיר ניט רעדן. מאַך אַ סוף און 
איך וויל דיך מער ניט קענען. אָבער גט זיך װאָס שנעלער, זאָל זי ניט ליידן. 
דו ווילסט מיט איר רעדן!... 

ווילי: (אונטער דער נאָז) יאָ! 

כיענקע : איכ'ל דיר זי גלייך אַרײנשיקן!... קום, בענצע, דערוויילע 
לאָז איך דיך הונגערן --- דאָס װאָס איך האָב דערפון ! קום, דו װעסט עסן; 
הינדעלע וועט שפּעטער עסן מיטן טאַטן... אַז אָך און וויי, נעבעך, צו איר, 
מיט װאָס פאַר אַן אַפּעטיט זי װעט עס עסן! (אָפּ מיט בן ציונען 

ווילי זיפצט. אין דער אייגענער צייט דערשיינט דאָרטן אין זיין וואוינונג 
גימפּל, אָנגעטאָן אין אַ נייעם גאַרניטער און אין אַ נייעם שטרויענעם הוט. 


גימפּל: שוויגער, זאָגט איר, אַז איך גיי זוכן אַ רב! (אָפּ רעכטס) 

הינדעלע דערעזיינט פון לינקס, שטעלט זיך אָפּ ניט דרייסט און קוקט אויף 
ווילין מיט אױגן, פול ליידן. ער דערזעט זי, לאָזט ער אַרונטער דעם קאָפּ. 

הינדעלע : (שטי?) כיענקע האָט מיר געזאָגט... (קוקט איף אים און 
לאָזט אַרונטער די אױיגן) 

ווילי ; איך... איך ... איך... (טוט אַ זיפץ) דו האָסט געקראָגן דעם 
לעטער ? איך מיין, דעם בריוו ?.. 

הינדעלע: (מיט אַרונטערגעלאָזטע אויגן) געקראָגן... 

ווילי: נו?... װױדער אַ זיפץ) 

הינדעלע : נו? װאָס קען איך העלפן? זאָל זיין, אַז דאָס איז דיין שלום 
עליכם ! נו, אַז דו האָסט מיך פיינט געקראָגן, זאָל זיין... נו!... (ווישט זיך 
די אויגן) 

ווילי : איך האָב דיך ניט פיינט, זאָל איך קראַפּירן אויב איך האָב דיך 
פיינט ! פאַרװאָס זאָל איך דיך פיינט האָבן 1 דו האָסט מיר עפּעס שלעכטס גע- 
טאָן, װאָס 1 אָבער, הינדעלע, איך רעד מיט דיר אָפן... מיר מוזן מאַכן אַ 
סוף ... די גאַנצע צייט קלייב איך זיך דיר דאָס צו זאָגן, איך האָב אָבער אַלץ 
קיין האַרץ ניט געהאַט, היינט אָבער. . . מען מוז זיך דאָך אַמאָל מיט גװאַלד 
מאַכן האַרץ, ניט אַזױ ?... הינדעלע, איך בין איצט אַן אַנדער וועלוול. איך בין 
ווילי, דו פאַרשטייסט ? זעסט ? אָן אַ באָרד. און איך דאַװון ניט. און איך עס 
מילכיקס און פליישיקס פון איין טעלער און דו ביסט אַ פרומע, און דו וועסט 
מיך ניט פאַרשטיין --- דערפאַר זיינען מיר ניט קיין פּאָר! נעם אַ גט! איכ'יל 
דיר נאָך געבן הונדערט דאָלאַר, און האָב דו חתונה מיט דיין גלייכן; און איכ'ל 
חתונה האָבן מיט קלאַראַן, נו, װאָס זאָל איך טאָן ? אָן איר קען איך ניט לעבן, 
כאָטש נעם און קראַפּיר!... 

הינדעלע : (צעוויינט זיך) וויי איז מיר, אויף וועמען ער האָט מיך פאַר- 
ביטן ! פאַרװאָס, וועלוועלע, פאַרװאָס ? װאָס האָסטו אין איר אַזױנס דערזען! 
זי איז דאָך אַ מכשפה, דו ועסט דאָך ביי איר פאַרפינצטערט ווערן, וי איר 
מאַן איז ביי איר פאַרפינצטערט געװאָרן ! װאָלסטו מיך כאָטש פאַרביטן אויף 
אַ לייטישער פרוי, װאָלט מיר אַזױ ניט וויי געטאָן ! 

ווילי : זי איז אַ לייטישע פרוי. זי איז אַ ליידי. ווען דו זאָלסט וויסן, 
זשיוועס, וי זי איז איינגעבאַקן מיר אינעם האַרצן! (קלאַפּט זיך אין ברוסט) עס 
איז נאָ יוז, איך קען אָן איר ניט לעבן! װאָרים ליבע איז לעבן, הינדעלע, 
און אָן ליבע איז דאָס לעבן קיין לעבן ניט. .. איך האָב זיך ניט געװאָלט פאַר- 
ליבן, זאָל איך פּלאַצן, זאָל איך קראַפּירן אָט דאָ-אָ אויפן אָרט, אויב איך האָב 

זיך געװאָלט פאַרליבן! זי איז מיר אָבער אַרינגעקראָכן אין די ביינער אָט 
דוקא, ווייל איך האָב ניט געװאָלט... זי איז דאָך אַזאַ ליידי, אַזאַ פּיקטשע 
פון אַ ליידי!.., און אַזאַ אָרנטלעכע! זי פּגרט, דאַכט זיך, אַװעק נאָך מיר, 
פונדעסטוועגן קיין שאַרלאַטאַן לאָזט זי מיך ניט זיין. אַלץ אָרנטלעך, אַלץ אָנ- 
שטענדיק, ריכטיקע ליבע וי צווישן אַ דזשענטעלמאַן און אַ ליידי ! ,ביז אוג- 
דזער חתונה זיי אַ דזשענטעלמאַן" -- זאָגט זי --- און איך בין טאַקע אַ דזשענ- 
טלמאַן, אַן אָרנטלעכער מענטש!... 

הינדעלעץ: זייער אַן אָרנטלעכער מענטש ביסטו, וויי צו מיינע יאָרן ! 
ווען דו װאָלסט געווען אַן אָרנטלעכער מענטש, װאָלסטו איר די פּודרע פונעם 
פּנים אַראָפּגעװאַשן, די שקאַטורקע איר פונעם פּנים אַראָפּגעסקראָבעט, דע- 
מאָלט װאָלסטו ערשט דערזען, װאָס פאַר אַן אָפּגעקראָכענע מכשפה זי איז! 
פּאַלשע האָר טראָגט זי דאָך, דיין פּאַרשױן, פרעג אפילו כיענקען!... 

ווילי: (מיט כעס) אָט כיענקען צו-להכעיס װעל איך זי ליב האָבן! 

הינדעלע: (פלוצים, וישט אָפּ די אױגן נו, גוט, גוט! האָב זי ליב, 
האָב חתונה מיט איר ! ווען ווילסטו זיך גטן ? היינט ! מאָרגן ? גוט, ביי מיר 
געפּועלט! איצטער ביסטו ביי מיר אויך טרפה וי חזיר! (פּאַלט צו מיט אַ 
געוויין) אוי, װאָלט מיך בעסער דער ים איינגעשלונגען!... 

ווילי: (קוקט אױף איר מיט רחמנותדיקע אויגן, פּלוצים) הינדעלע, 
וויין ניט... דו ביסט נאָך מיר איצט אויך טײיער!... (גייט צו צו איר און 
וויל זי אַרומנעמען) 

הינדעלע: (טוט אים אַ שטויס פון זיך) אַװעק, ווילדע בריאה! װי דער- 
וועגסטו זיך דאָס!!,., 

ווילי ; (מורמלט) זאָל איך אַזױ לעבן, דו ביסט אַזױֹי שיין, אַז מען קען 
קראַפּירן ! װאָס איז דאָס פאַר אַן אומגליק אויף מיין קאָפּ, אַ קלאָג צו מיינע 
ביינער!... 

הינדעלע: דו ביסט דער אייגענער שאַרלאַטאַן וי פאַר אונדזער חתונה.. 
מעגסט אפילו זיין צען מאָל שיין וי אַ מאָנאַרכע, האָב איך דיך פיינט שנאת 
מות ! דוקא דיר צו-להכעיס האָב איך דיך פיינט! גיי, גיי, האָב חתונה מיט 
יענער, זי איז טאַקע דיין גלייכן... (מיט אַ יאָמער) רוצח, װאָס מוטשעסטו 
מיך ! ווילסט מיך גטן, טאָ גיב מיר אַ גט װאָס גיכער און זאָל זיין אַ סוף!... 

ווילי : אֶל רייט, װאָס שרייסטו 1 אַ גט1 אֶל רייט, מאָרגן גטן מיר זיך ! 

קוליע אַרין פון רעכטס 

קוליעץ: נון 

הינדעלע: אייער זון האָט מיט מיר איצטער גערעדט... צום ערשטן 
מאָל זינט איך בין אין אַמעריקע און צום לעצטן מאָל, שווער .. . שווער, איר 
ווערט שוין מיר אויס שװוער!... (אָפּ וויינענדיק) 

קוליע : װלעוועלע ! וועלוועלע, אַ בראַנד דיר אין די ביינער! (כאפּט 
אַרין די פינגער אינעם מױל און בייסט) אוי, אַ רוח אין זיין טאַטן אַרײן, 
וואו איז אַ שטעקן 1 (כאַפּט אַ קאַטשעלקע, װאָס ליגט דערביי אויף אַ שטוס 

ווילי : (רואיק) טאַטע, אָ טאַטע, פּאַװאָליע! דאָ איז אַמעריקע! (נעמט 
אַרױס דעם גאָלדענעם זייגער, עפנט אים און טוט אַ קוק) 

קוליע: אָט, אַ פּריץ, מיט אַ גאָלדענעם זייגער ! נו, גיי שלאָג זיך מיט 
אים, נו, טפוי ! (לייגט אַװועק צוריק די קאַטשעלקע אויפן שטול) אוי, וי איז 
צו מיר ! 

ווילי : אַבי דו פאַרשטײיסט... נו, אָפּגערעדט זיך, געמאַכט זיך האַרץ, 
געזאָגט און אַ סוף ! זאָג איר, אַז מאָרגן גטן מיר זיך ! (אָפּ) 

כיענקע אַרײן. 

כיענקע: קום עסן, טאַטע!... | 

קוליע : אוי, וועמען ליגט עסן אינעם קאָפּ! אוי, הינדעלע מיינע!... 
(אָפּ מיט כיענקען לינקס) 

אַ קלאַפּן בי קלאַראַן אין דער טיר. קלאַראַ דערשיינט, אויסגעפּוצט 

קלאַראַ: קאַם אין! 

ווילי אַרין, 

ווילי : גוד איוונינג ! שוין אָנגעטאָן ‏ אין אַ האַלב שעה גייען מיר, 

קלאַראַ : געווען ביי איר ? 

ווילי : איך גיי דאָס פון איר. מאָרגן גטן מיר זיך, 

קלאַראַ : (מיט פרייד) ענדלעך האָסטו מיך געפאָלגט! נו, אַ דאַנק גאָט ! 
מיינער איז שוין אויך געלאָפן, באַשטעלן אַ רב!... 

ווילי: איכ'ל דיר זאָגן דעם אמת : איך װאָלט שוין װעלן, אַז עס זאָל 
זיין נאָך אונדזער חתונה. עס איז אַזױ שווער, קלאַראַ, צו בלייבן אַן אנשטענ- 
דיקער דזשענטלמאן לעבן אַזאַ ליידי, וי דו ביסט. וי לאַנג נאָך, האַ ז מען איז 
דאָך ניט מער וי אַ לעבעדיקער מענטש, ניט אַזױ?... 

קלארא : געוויס, ווילי, געוויס. גלויב מיר, אַז איך בין אויך אַ לעבעדי- 
קער מענטש, דערפאַר אָבער נאָך אונדזער חתונה!... (טוט אים אַ קוש) װועסט 
טרינקען אַ גלאָז טיי ? 

ווילי ; איך װאָלט געטרונקען אַ ביסל פון דיין טשערי-ברענדי... גיב 
אַהער!... 

קלאַראַ: מען דאַרף ניט. מיר דאַרפן דאָך באַלד ערגעץ גיין. .. קאָנסט 
זיך נאָך איינשיכורן און ווערן װילד, װי נעכטן... 

ווילי ; דארפסט ניט מורא האָבן. איך וויל נאָר אַ ביסל זיך פריילעכער 
מאַכן. אויפן האַרצן איז מיר אַזױ פאַרחזירט, זשיװועס!... 

קלאַראַ: אֶל רייט, איך גיב דיר גלייך ; אָבער געדענק, ניט צופיל!.,, 
(אָפּ) 

ווילי : (קראַצט דעם קאָפּ און זיפצט) װער קאָן דאָס זיין יענער, װאָס 
לויפט הינדעלען נאָך?... 

קלאַראַ מיט אַ פּלאַש שנאַפּס און אַ גלעזל. שטעלט דאָס אויפן טיע) 

קלאַראַ: קום צום טיש! 

ווילי : אַז איך װאָלט ניט געדאַרפט היינט גיין מיט דיר, װאָלט איך זיך 
איינגעשיכורט... (זעצט זיך ביים טיש און גיסט זיך אָן דאָס גלעזל) 

קלאַראַ : װאָס האָסטו געזאָגט דער גרינער! 


די גנע ק ס ט - ד אָ ר י ק צִ 201 


ווילי : געזאָגט! (גיסט אָן און טרינקט אויס) איך האָב איר געזאָגט, װאָס 
מיר האָבן די גאַנצע צייט גערעדט, אַז זי פּאַסט ניט פאַר מיר . ... אַ שיין ווייבל, 
אַ קלאָג צו מיינע ביינער! (טרינקט ווידער) 

קלאַראַ: װער איז אַ שיין וייבל!,,. 

ווילי: (שיכורלעך) װער? הינדעלע!... 

קלאַראַ: אַ גרויסע פּאַרשױן, עס שמעקט דאָך פון איר מיט שיף! 

ווילי : ניין, אַ ליגן (טרינקט ווידער אויס) אַ ליגן ; אַ שיין ווייבל ! (טוט 
אַ קלאַפּ איבערן טיש) מען קאָן דאָך משוגע װערן!... 

קלאַראַ: װאָס איז! 

ווילי : אָן דיר קען איך ניט לעבן, מיט איר טאָר איך ניט לעבן; אַ קלאָג 
צו מיינע ביינער!... 

קלאַראַ: דו ביסט שוין שיכור! 

ווילי : איך בין שיכור 1 איך 1 איכיל אויסטרינקען די פלאַש און נאָך אַ 
פלאַש, און נאָך אַ פלאַש, און איכיל ניט זיין שיכור!... (הייבט זיך אויף און 
גייט איבערן צימער מיט סאָלדאַטן טריט) ראַזידװאַיטרי! ראַז-דװאַ-טרי! 
בין איך שיכור ? זעסט, וי איך האַלט זיך אויף די פיס ? (טאַנצט אונטער אויף 
די פיס) בין איך שיכור, האַ ? גיס מיר אָן נאָך אַ גלעזעלע! 

קלאַראַ: גענוג! איך וויל ניט, דו הערסט! 

ווילי : נאָר איין גלעזעלע!... 

קלארא : ווילי, איכ'ל װערן בייז!.., 

ווילי : נו, נו, זי ניט בייז, אַ ניכפּה דיר אין האַרצן!.... איך האָב דאָך 
דיך אַזױ ליב, אַ קלאָג צו דיינע ביינער ! קראַפּירן זאָל איך פאַר דיר, זשיוועס!... 
דו ווייסט גאָר װאָס 1 איכ'ל זיך נאָך מאָרגן מיט איר גטן -- און מאָרגן נאָך 
וועלן מיר שטעלן אַ שטילע חופּה, און אַ סוף.. . האַ? 

קלארא : װאָס רעדסטו 1 מיינער דאַרף זיך דאָך נאָך מיט מיר גטן. .. 

ווילי: היינט װאָס װאַרט ער, דיין פּנירה, אַ קלאָג צו זיינע ביינער ! 
עס איז דאָך שוין מער קיין כוחות נישטאָ!... 

גיטל אַרין, ווישנדיק מיטן פאַרטוך די אויגן. 

קלארא : מאַמע, דו ביסט געקומען אַהער ויינען'... גיי אַרײן אין 
צווייטן רום!.., 

ווילי : זי וויינט? װאָס איז דער מער, גיטל 1 זייט ניט בייז אויף מיר, 
זשיוועס, איר ווערט דאָך מיין שוויגער!... 

גיטל: אַ גליק האָט מיך געכאַפּט.... ווילי, אייער הינדעלע איז דאָך אַזאַ 
שיין, כשר ווייבל, וואו נעמט איר אַזאַ האַרץ?.., 

קלאַראַ : מאַמע! אַרױס! װאָס װילסטו! װאָס רעדסטו! גײי! גײי} 

ווילי : קלאַראַ, זיי אַ ליידי ! אַ מאַמע איז אַ מאַמע ! אמת, גיטל, הינדעלע 
איז טאַקע שיין, 

קלאַראַ ; זעץ דיך, ווילי, זעץ זיך, זיי ניט משוגע! 

ווילי : (זעצט זיך) איך בין ניט שיכור... אָבער הינדעלע איז אַ שיין 
ווייבל, דו ביסט אויך אַ פּיקטשע פון אַ ליידי און זי אויך ..... דו האָסט געהערט ? 
זי האָט שוין איינעם. ער לויפט איר נאָך ... 

קלאַראַ : אוודאי, דאָס איז אמת. גיב איר ניט קיין הונדערט דאָלאַר, 
גימפּל װעט מיט איר חתונה האָבן אַזױ אויך ! 

ווילי : גימפּל ? וועלכער גימפּל? 

קלאַראַ: מיינער. ער איז דאָך אין איר פאַרליבט.., 

גיטל: זעצנדיק זיך אין אַ ווינקעלע) אַזאַ יאָר אויף מיר, װוי ער װעט 
בעסער מאַכן ! 

ווילי : (קוקט אױף איר מיט אויסגעגלאָצטע אױגן) גימפּל! אָט דיין 
פּגירה ? עֶר וויל חתונה האָבן מיט הינדעלען ! אַ קלאָג צו זיינע ביינער ! כאַ! 
כאַ! כאַ! װאָס ? איך האָב חתונה געהאַט מיט הינדעלען, אַז זי זאָל אָנקומען 
צו אַזאַ... איך טו דאָך אויף אים איין בלאָז, פליט ער דאָך ביי מיר אַװעק 
צום שװאַרץ יאָר!.., 

קלאַראַ : אַ. דו ווייסט ניט װאָס דו רעדסט! (הייבט זיך אויף) איך טו 
אָן די העט און מיר גייען! (אָפּ לינקס) 

ווילי : גיטל, איז דאָס טאַקע אמת ? אייער איידעם וויל מיט איר חתונה 
האָבן ? 

גיטל: פאַרװאָס זאָל ער ניט װעלן ! זי איז ניט אַזױ שיין װי קלאַראַ? 
(גייט צו צו אים) גטן זיך איז אַ גרויסע זינד, און ניט איר און ניט מיין קלאַראַ 
וועלן קאָנען גליקלעך לעבן; זי איז געוואוינט צו הערשעווען איבער איר מאַן 
און איר װעט זיך ניט לאָזן... געדענקט, איצט איז נאָך ניט צו שפּעט!... 

ווילי : און הינדעלע האָט אים אויך ליב, אָט דעם פּגר!.,. 

גיטל: הערט איר דאָך ניט, װאָס מען רעדט צו אייך ! 

ווילי : (הייבט זיך אויף) איכ'ל אים ביידע פיס אויסדרייען!... (קראַצט 
זיך דעם קאָפּ) אוי, טראָבל!.. . (קוקט זיך אום) זי איז גאָר ניטאָ ? װאָס טוט 
מען? גיטל, איז דאָס אמת, אַז איער טאָכטער טראָגט פאַלשע האָר?... 
(גיטל טוט אַ מאַך אומגעדולדיק מיט אַ האַנט און גייט אַרױס, באַװיזט זיך 
דערנאָך פּאַר כיענקעס טיר און קלאַפּט אָן. קוליע דערעזיינט) 

קוליעץ: קומט אַרין! 

גיטל: וואו איז הינדעלע? 

קוליע : טוט זיך דאָרטן אָן. כיענקע יל מיט איר ערגעץ גיין, אַז זי 
זאָל דעם צער אַביסל פאַרגעסן. מיין ממזר האָט איר דאָך שוין געזאָגט. אויס! 

גימל: ער איז איצט דאָרטן, ביי מיין צרה... מיינער איז דאָך שוין 
אויך אַװעקגעלאָפן װעגן אַ גט!... 

קוליעץ: נוז... 

גיטל: נו!.. (ביידע אָפּ מיט אַראָפּגעלאָזטע קעפּ לינקס) 

קלאַראַ דערשיינט מיט אַ הוט אין די הענט ; ווילי שטייט דאָרט פאַרטראַכט. 

קלארא : מירן גיין . .. װאָס שטייסטו אַזױ, ווילי ?... 

ווילי: האַ?... (קוקט זי אָן מיט שיכורע אױיגן) 

קלאַראַ: דו זעסט דאָך אויס שיכור... אויף מיין װאָרט, איך האָב 
מורא מיט דיר צו גיין!.. . װאָס קוקסטו אַזױ אויף מיר1.., 

ווילי: (גייט צו צו איר נעענטער און באַרירט אירע האָר) װאָס איז 
דאָרט ביי דיר פאַר אַ צעפּעלעך?... 

קלארא :; (איינפאַך) עס זעט זיך דען אַרױס? (נעמט אַרונטער אַ בינטל 
האָר פונעם קאָפּ) 

ווילי : װאָס איז דאָס! עפּעס עקלעך פון מיין!... (פאַרקרימט דעם 
פנים) 

קלאראַ : אַלע טראָגן עס. דוו זעסט עס דען דעם ערשטן מאָל?! (טוט 
עס וױדער אַרױף אויפן קאָפּ) 

ווילי ; (מורמלט) אַ קלאָג צו מיינע ביינער!... (באַטראַכט זי פונעם 
קאָפּ ביז די פיס. פּלוצים): װאָס האָסטו אָנגעשאָטן אַזױ פיל פּודרע אויפן 
פּנים ! איך שעם זיך מיט דיר צו גיין אַװי!.., 

קלארא: וילי! װאָס איז דאָס ! קום, קום אַרױס אין דרויסן, װעסט 
זיך אויסניכטערן!... (ער זיפצט) װאָס זיפצסטו!.. 

ווילי : גאָר נישט... (קראַצט זיך דעם קאָפּ) איכ'ל אַרײנגײן צו... צו.. 
צום טאַטן.. איך דאַרף אים עפּעס זאָגן.. 

קלאַרא: װעסט אים זאָגן מאָרגן ... דו וילסט דאָך, אַז איך זאָל גיין 
מיט דיר הערן באַראָנדעסן. קום, מיר װעלן פאַרשפּעטיקן... 

ווילי : (גייט) אָט באַלד קום איך צוריק, און מיר גייען... 

קלאַראַ : װאַרט, װילדער, אַנטלױף ניט, איך גיי אויך מיט דיר! 
(טוט אָן די הום) 

ווילי : װאָס װועסטו גיין אַהין 1 מען דאַרף ניט, 

קלאַראַ: װאָס האָב איך מורא ? זאָלן זיי ויסן, אַז אויב זיי ווילן, דו 
זאָלסט צו זיי גיין, וועל איך אויך מוזן זיין ביי זיי אַ גוטער גאַסט.., 

ווילי: (טוט אַ זיפץ) װועל, טו װאָס דו ווילסט! (אָפּ מיט איר) 

מען קלאַפּט בי כיענקען אין דער טיר. קוליע און גיטל דערשיינען 

קוליע: קומט אַרײן! | 

גימפּל, אַן אויסגעפוצטער, פליט אַרין. 

גימפּל: פאַרהאַוועט) שוין! באַשטעלט דעם גט אויף מאָרגן... איך 
מאַך מיר מאָרגן לכבוד דעם אַ יום-טוב, שוויגער, איר זאָגט דאָס אייער 
טאָכטער!... 

גיטל: (מיט טרערן) זאָג איר אָן אַלײן די גוטע בשורה!... װױידער 
אַ קלאַפן אין טיר) 


קוליע : קומט, קומט, װאָס קלאַפּט איר דאָרטן ז 

ווילי און קלאַראַ, בלייבן שטיין לעבן טיר. 

קוליע : אַ. דער ממזר מיט דער ממזרת האָבן דאָס געקלאַפּט!... 
קלאַראַ : שטי?, אַ צופּ טוענדיק ווילי) זע נאָר אויף מיין פאַרזעט- 


ניש, װי ער איז אױסגעפּוצט! אַ מכה זאָלסטו איר געבן, ניט קיין הונ- 
דערט דאָלאַר!... 

ווילי ; (קוקנדיק אויף גימפלען, מורמלט אַרױס) אַ קלאָג צו זיינע 
ביינער ! (גייט צו צו אים. פּלוצים): װאָס טוסטו דאָ 1 גיי אַװעק פון דאַנען! 
זעסט אָט דאָס! (וױיזט אים אַ פייג) 

גימפּל: װאָסי! װאָסי! װאָס װילסטו נאָך:.. 

ווילי: (שטי?) קריך ניט צו פרעמדע וויבער, איכ'ל דיר אַ פוס 
אויסדרייען ! 

גימפּל: װאָסי 1 װאָסי ? דו מיינסט קלאַראַן! איך קריך ניט צו איר, 
זי בלאָפּט דיר! טשעפּע זיך אָפּ פון מיר, מאָרגן גט איך זי אָפּ, און ווערג 
זיך מיט איר! 

הינדעלע, אין אַ נייער קלייד און הוט און כיענקע, אויך אין אַ הוט, און 
בן ציון קומען אַרײן. וילי עפּנט אַזש דעם מױל, ווען ער דערזעט הינדעלען 
אַן אויסגעפוצטע... 

ווילי ; (מורמלט) דאָס איז זי ! מאַמע מיינע, װאָס פאַר אַ פּיקטשע! 
און אָן בלאָפס!... 

כיענקע : װאָס טוען זי דאָז גימפּל, גוט װאָס איר זייט דאָ. איך און 
הינדעלע גייען האָבן אַ ,גוד-טיים", קומט אויך מיט אונז. 

גימפּל: מיט פּלעזשור. איך אטריט" היינט. (גײיט צו צו הינדעלען 

ווילי : (גײט צו צו אים און נעמט אים אָן אַ זייט) איך האָב דאָך דיר 
עפּעס געזאָגט! וויפיל לעבנס האָסטו, האַ? 

גימפּל: (פאַרוואונדערט) װאָסי 1 װאָסי 1 װאָס איז דער מער ! 

ווילי : קריך ניט צו פרעמדע װײיבער! מאַך מיך ניט משוגע, דו 
קאַקרוטש! 

גיממפּל: צו וועלכע פרעמדע ווייבער קריך איך! דו האָסט נאָך 
טענות ? 

קלאַראַ: וילי, עס וערט שוין שפּעט. קום! 

גימפּל: גיי, גיי, די כלבטע מיינע רופט דיך! 

ווילי : איך זאָג דיר נאָך אַמאָל, דו קאַקרוטש, קריך ניט צו הינדעלען, 
גיי ניט מיט איר. װאָס פאַר אַ מחותן ביסטו מיט איר ? 

גימפּל: האַז אוי, קינדערלעך, הערט נאָר, װאָס ער װויל -- איך זאָל 
מיט הינדעלען ניס גיין ! (קלאַראַ ווערט צעטומלט, כיענקע טוט אַ צופ איך 
מאַן מיט אַ גנביעזן שמייכל) איך לאַך פון דיין היטעלע, ווילי ! װאָסי, די גאַנצע 
וועלט ווייבער װאָלסטו געװאָלט האָבן 1 איינע האָסטו ביי מיר אָפּגענומען, 
ווילסט ביי מיר די אַנדערע אויך אָפּנעמען, װאָסי!... 

ווילי : הינדעלע איז מיין ווייב ! (הינדעלע קוקט אויף אים מיט גרויסע 
אויגן און אָטעמט עװוער ; קלאַראַ איז בלייך און קלאַמערט זיך מיט אַ האַנט 
אָן דער טיר; כיענקע און בן ציון שטױסן זיך מיט די עלנבױגנס; גיטל 
צופּט קוליען ביי דער פּאָלע) 

גימפּל: דודקעס, ברודער, דודקעס ! קלאַראַ װעט זיין דיין ווייב און ניט 
הינדעלע! װאָסי? 

ווילי : הינדעלע! 

גימפּל: און איך זאָג : קלאַראַ! װאָסי ! װאָסי! 

ווילי : (טוט זיך אַ װאָרף צו הינדעלען) הינדעלע, איך בעט דיך, װאָס 
פאַר אַ מחותנתטע ביסטו מיטן קאַקרוטש1.,. 

כיענקע: (לויפט צו צו זיי) גיי, גיי, צו דיין פּאַצעצע! הינדעלע וויל דיך 


ניט קענען. קומט, גימפּל! (שלעפט אַרױס מיט גוואַלד הינדעלען, וועלכע איז 
צעטומלט, און גימפּלען) 


ווילי בלייבט שטיין אַ פּאַרצווייפלטער. קלאַראַ גייט צו צו אים. 
קלאַראַ ; ווילי! װױל אָננעמען אים פּאַר אַן אָרעם) 
ווילי : (שוט זי אַ שטופ פון זיך) אַװעק, מכשפה, איך קען דיך ניט 
אָנזען ! (לויפט אַרױס, די איבעריקע קוקן זיך איבער. קלאַראַ איז צעטומלט) 
(פאָרהאַנג פונעם דריטן אַקט) 


פערטער אַקט 


די אייגענע צוױי צימערן אויף מאָרגן מיטאָג צייט. קוליע, גיטל, בן ציון 
און כיענקע זיצן אַרום טיש און טרינקען טי. 


קוליע: דערוויילע װעט אונדז היינטיקער טאָג קאָסטן געלט. מיר 
אַ צוויי קערבלעך אוודאי... 

בן ציון : מיר אויך אַ טאָג וויידזשעס... עס איז אָבער ווערט די קאָ- 
מעדיע. זאָל דאַכטן, אַז איך גיי מיט כיענקען אין אַ טעאַטער און עס קאָסט 
אַ פּאָר דאָלאר ... 

כיענקע: אין טעאַטער זעט מען גאָר ניט אַזאַ קאָמעדיע! כאַ! כאַ! כאַ! 
(פאַרכליניעט זיך מיט דעם טיי, װאָס זי טרינקט) 

בן ציון: כאַ! כאַ! כאַ! (פאַרכליניעט זיך אויך מיטן טי 

קוליע : משוגעים, לאַכט ניט אַזױ ; איר'ט זיך נאָך, חלילה, דערווערגף 
(בלאָזט אויפן טיי, האַלטנדיק די גלאָז אין די הענט) לאַכט ניט אַזױ, ממזרים, 
מיר קיצלען שוין אויך די געדערים ! (צעלאַכט זיך פּלוצים און די גלאָז פאַלט 
ביי אים אַרױס פון די הענט) אָט! (שפּרינגט אויף) 

גיטל: כאַ! כאַ! כאַ! אַ סימן מזל, ר' קוליע!יי.. 

קוליע : אוודאי אַ סימן מזל... די תחתונים נאָר אָפּגעבריט, געקאָנט 
די הענט אָפּבריען!... 

גיטל: ויי איז מיר ! אונדז לאַכט זיך און מיינע ליגט דאָרטן אין צרות 
און וויינט... 

כיענקע: זי דאָרטן און וועלוול דאָ, און גימפּל, נעבעך, ווייסט סתם 
ניט אויף װאָס פאַר אַ וועלט ער איז! כאַ! כאַ! כאַ!... בענצע, דעם פּנים, װאָס 
גימפּל האָט נעכטן געמאַכט, אין רעסטאָראַן, בעת איך בין אַרױסגעפאָרן, 
אַז ער זאָל ניט זיין קיין נאַר און זאָל זיך ניט איינרעדן, אַז הינדעלע װועט זיך 
גטן און װעט מיט אים חתונה האָבן... דעם פּנים, װאָס ער האָט געמאַכט, 
די פּאָר אויגן װאָס ער האָט אויסגעשטעלט.. . גװאַלד, איך האָב געמיינט, 
אַז איכ'ל פּלאַצן! כאַ! כאַ! כאַ!... 

בן ציון : און װי ער איז אַנטלאָפן, ניט באַצאָלנדיק אפילו פאַר זיין 
,טריט" אין רעסטאָראַן! כאַ! כאַ! כאַ! 

כיענקע: אװאָסי ? װאָסי ? איר האָט זיך דאָס געשפּילט מיט מיך וי 
כאַ! כאַ! כאַ! (פאַלט אויפן שטול און קייקלט זיך פאַר געלעכטער) 

בן ציון: אַזאַ קאָמעדיע, גװאַלד! כאַ! כאַ! כאַ! (קייקלט זיך אױיך 
אויפן שטול) 

גיטל: משוגעים!... 

קוליעץ: (קוועלט) אַ רבס אַ זון און לאַכט, וי אַ דזשיקאַן !... מאָגט גיט' 
לען אויפן אויער): װאָס אַרט אייך, איר װועט מיט מיין יחוס זיך גאָר ניט 
דאַרפן שעמען. דעם רבס אַ מחותן, דאַנקען גאָט!... 

כיענקע: און װאָס טוט ער איצט, גיטל! 

גיטל: ער זיצט דאָרטן אין דער קיך און הערט אויס אירע טענות.. 
דאָס רעדעלע האָט זיך אַ דריי געטאָן... איצט איז ער שוין דער תקיף און זי 
בעט זיך שוין ביי אים.., 


בן ציוןן: און ער טענהט נאָך אַלץ זיינס, אַז ער וויל זיך גטן1.., 

גיטל: דערוויילע טענהט ער דאָס. ער װעט אָבער בעסער וערן. איך 
קען גימפּלען... 

קוליע: זאָל זי אים געבן אַ תקיעת כף, אַז זי װעט מער ניט קוקן אוי 
פרעמדע מאַנסביל... אוש 

בן ציון : (מיט אַ שמייכל) אין שלום אמר ה' לרשעים -- עס איז ניטאָ 
קיין שלום, זאָגט גאָט, פאַר רשעים... 


קוליע: דו לאַכסט, האַ ! און וועלוועלע װעט טאַקע מוזן געבן אַ תקיעת 
כף, אַז ער װעט מער אויף ווייבער ניט קוקן... 

כיענקע: ער װעט שוין ניט קוקן אויף פרעמדע ווייבער... 

קוליע : אוי, טאָכטערל, ביסט אַ בר דעת, אָט טאַקע וי אַ רבס אַ שנור ! 
אָט איצטער פאַרשטיי איך, װי גוט דאָס איז געווען, װאָס דו האָסט איין- 
גערעדט הינדעלען, אַז זי זאָל מיט אים זיך אַזױ גיך ניט איבערבעטן. זאָל 
אים טאַקע אַ ביסל װאַרפן די ניכפּה, זאָל ער טאַקע ריכטיק מורא האָבן, 


זאָל ער שלאָגן זיך על חטא, דער ממזר, װעט ער דעמאָלט געדענקען... אוי, 
ביסטו אַ חכמה ? 


כיענקע: (לאַכט) אַ רחמנות אויף הינדעלען: איר קריכט, נעבעך, 
די נשמה אַרױס, װאָלט זיך ממש מחיה געווען, אַז זי זאָל אים אַ קוש טאָן 
דאַרף זי גאָר דאָס אַלצדינג אין זיך גובר זיין און שפּילן מיט אים די קאָ- 
מעדיע!... 


בן ציון: איך האָב מורא, אַז סוף כל סוף װעט זי דאָס ניט אױסהאַלטן.. 


כיענקע: זי װעט אויסהאַלטן.., (שפּרינגט אויף) פונדעסטוועגן דאַרף 
מען גיין אַ קוק טאָן, וואו האַלט עס ביי זיי דאָרטן .. . טאָמער האָט זי דאָרטן 
מער קיין כוח ניט, װעל איך איר אונטערשפּאַרן!... (הינדעלע אַרין פון 
לינקס מיט אַ שמייכל) אָט איז זי דאָך!... בו1.. 

הינדעלע: אוי, קינדערלעך, איך האָב שוין מער קיין כוח ניט.., 
עס איז דאָך, נעבעך, אַזאַ ביטערער צער אויף אים, אַז.., 

כיענקץ: אַז דיר װילט זיך אַזש ויינען... יאָז 

הינדעלע: ניין, אַז מיר ווילט זיך אַזש טאַנצן... (טוט אַ כאַפּ כיענקען) 
יי כיענקעלע ! כיענקעלע! גװאַלד! (הייבט זיך אָן מיט איר צן 

ייען 

כיענקע: (דרייט זיך מיט הינדעלען און זינגט) װאָס איך האָב געװאָלט, 
האָב איך אויסגעפירט, מיר זאָלן אַזױ לעבן! די קליפּה האָט געװאָלט דיין 
שיינעם מאַן, האָט גאָט דיר אים צוריקגעגעבן!... 

בן ציון: חברה, חברה, ער קען נאָך אַרײנקומען! 

הינדעלע: (בליבט שטיין) כיענקעלע, גענוג אים פאַרצאַפּט דאָס 
בלוט, זאָל זיין גענוג! 

כיענקע : װאַרט, ברען ניט אַזױ! האָב געדולד! עס מוז זיין אַ לערע 
פאַר אַלע מענער, פאַר מיינעם אויך. איר האָט ווייבער, טאָ שעצט זיי, אַ 
שװואַרץ יאָר אויף אייך !... 

קוליע: אַ תקיעת כף מוז ער געבן, דער ממזר!... 

בן ציון: מיט אַ ציצה... 

קוליע: און אַן ארבע כנפות מוז ער אָנטאָן, אַ ייד מוז ער זיין, דער 
ממזרוק!... | 

בן ציון: שאַ! עֶר קומט... חברה, זאָל אַ װאָלקן באַציען אייערע 
פּנימער! (מען ווערט שטיל און יעדער קוקט אָן אַ זייט) 

ווילי פון לינקס מיט אַ פאַרצרהטער מינע. 

ווילי: אֶל רייט... גוד ביי... (פאַררױיכערט נערװעז אַ סיגאָרעט) 

הינדעלע: (טוט זיך אַ צאַפּל און אַ כאַפּ כיענקען) אוי, ער גייט אַװעק! 
אוי, זאָל זיין גענוג צו שפּילן זיך מיט פייער!י.. 

כיענקע: האָב ניט מורא, ער װעט קומען צוריק, 

ווילי : זאָל זיין אַזױי. גוד ביי! (גייט צו דער טיר) 

כיענקעץ: װאַרט אויס, ווילי. (ער בלייבט שטיין) איידער דו גייסט 
אַװעק, מאַך אַ סוף. הינדעלע וויל אַ גט און דו האָסט נעכטן אויך געװאָלט זיך 
גטן מיט איר, טאָ גיב איר אַ גט און זאָל זיין אַ סוף ! 

ווילי: עס איז אַ בלאָף! (טוט אַ שמיץ דעם סיגאַרעט) איך האָב זיך ניט 
געװאָלט גטן... איך האָב אַליין ניט געוואוסט, װאָס איך װויל!... צוויי יאָר 
בין איך דאָ געווען אַלײן, כמעט אַ בחור... און די נאַטור פון אַ שאַרלאַטאַן 
האָב איך דאָך אַלעמאָל געהאַט, אַ קלאָג צו מיינע ביינער! נו, האָט די 
;נעקסט-דאָריקע* מיך פאַרפירט. .. דעם קאָפּ האָט זי מיר פאַרדרייט, מיך 
משוגע געמאַכט... (טוט זיך אַ װאָרף צו הינדעלען) הינדעלע, זאָל איך 
שטאַרבן, זאָל איך קראַפּירן וי אַ הונט, זאָל איך בלינד װוערן, אויב איכ'ל 
אַמאָל אפילו אַ קוק טאָן אויף אַ פרעמד וייבל!.., 

כיענקע: זי גלױיבט דיר ניט... 

הינדעלע: (קערט אָפּ דעם קאָפּ פון אים, דרייט קאָקעטיש מיט די 
אַקסלען און שטיקט אין זיך די פרייד) איך גלויב דיר ניט... (כאַפּט אַרײן 
דעס אַרבל פון דער קאָפטע אין מויל, שטיקט אין זיך ס'געלעכטער און לויפט 
אַרױיס לינקס) 

כיענקע: האָט זיך, נעבעך, צעװיינט!... (קערט אָפּ דעם קאָפּ און 
שטיקט אין זיך אויך דעס געלעכטער) 

קוליעץ: אַהאַ, ממזר, די אויגן קריכן דיר איצטער פונעם קאָפּ, האַ! אַ 
מצוה אויף דיר! װעסט שוין איצטער ווייכן פון פרעמדע וייבער!... גיי, 
דו ביסט דאָ געװאָרן אַ פּריץ, מיט אַ געגאָלטער מאָרדע, מיט אַ גאָלדענעם 
זייגער... גיי, טו זשע טאַקע זיך אַ בוכצע צו אירע פיס, בעט זי... און 
דו דאַרפסט דאַנקען גאָט, װאָס איך האָב ניט אַ האָלאָבליע... אָט איצטער-אָ, 
אַז דו ביסט אין דרערד מיט די ביינער, האָט מען דיר געקאָנט דערלאַנגען.י. 

ווילי : אמת, אמת, אַ קלאָג צו מיינע ביינער !.. . כיענקע, דו ביסט דאָך 
מיין שוועסטער.. . בענצע, קומט, איר טוט אַ רעד, איכ'ל נאָך אַמאָל פּרואוון 
רעדן... זאָל זי מיר מוחל זיין ... 


בן ציון : אֶל רייט, ווילי.... דו וועסט דערנאָך געבן אַ טריט ! קומט אַלע 
צו איר, אַ גאַנצער קאָמיטעט! (נעמט ווילין און כיענקען אונטער די הענט) 
האָט געלאָזט בעטן די מחותנים צו דער חתונה!... (אָפּ מיט זי לינקס) 

קוליע: נו, גיטל?... (שמייכלט) 

גיסֿל: נו! (שמייכלט אויך) 

קוליעץ: הייסט עס!... 

גיטל: כ'ויי?.. מיר'ן זען!.. 

קוליע : מיר האָבן דאָך עפּעס אָפּגערעדט?... 

גיטל: נו, כ'וויי ?... זאָל זיין אָפּגערעדט!... 

קוליע: בלייבט עס אַזי?... 


גיטל: נו, כ'וויי?. . . זאָל זיין בלייבט עס אַזױ !.. װאָס הערט זיך דאָרט 
ביי מיינער 1... 


קוליע : װעלן אויך מסתמא דורכקומען... 


ניטל: װאָס דען, ניין ?... גימפּל פּרעגלט זיך נאָך, אָבער ער װעט זיך 
מסתמא באַלד איבערפּרעגלען... איך האָב זיי אומיסטנע געלאָזן אַליין... 


קוליע: קומט דערוויילע אַריין אין קיך... איר װעט מיר אָנגיסן אַ 
גלעזעלע גאָריאַטשקע... געוואוינט זיך, געוואוינט זיך... קומט!.. אָפּ 
מיט איר לינקס) 

אין דער דירה לינקס דערשיינט גימפּל און נאָך אים קלאַראַ מיט צע- 
פלאַמטע באַקן און אַ נערוועזע... 

גימפּל: עס װעט דיר גאָר נישט העלפן... װאָסי, פאַרװאָס בין איך 
דיר מיט אַמאָל געװאָרן אַזױ טייער, װאָסי ? װאָסי ? 

קלאַראַ: די אויגן האָבן זיך מיר געעפנט.. . איך בין געווען בלינד, 
פאַרבלענדט, גימפּל... יענער האָט מיך פאַרפירט, דעם קאָפּ האָט ער מיר 
פאַרדרייט, ער האָט מיך משוגע געמאַכט... גימפּל, ערשט איצט זע איך, װי 
שולדיק איך בין קעגן דיר... 

גימפּל: ערשט איצט זעסטו, האַ? דו האָסט זיך איזדיעקעוועט איבער 
מיר, אין מיין בלוט זיך געבאָדן... איך בין געווען אַזױ גוט צו דיר... 
װאָסי ? װאָסי ? פאַרװאָס ?.. 

קלאַראַ: דו ביסט גערעכט, טויזנט מאָל גערעכט.. . זאָל איך די וועלט 
ניט זען, אויב איכ'ל אַמאָל קוקן אויף אַ פרעמדן מאַנספּערזאָן... איכ'ל זיי מיט 
קאָכעדיק װאַסער אָפּבריען, אַז זיי װעלן זיך שאַרן צו מיר!. .. גימפּל, זי 
מיר מוחל!.., 

גימפֿל: האַ? (בלייבט שטיין און קוקט אױף איר. פּױיזע) 

אין דער דירה ביי כיענקען דערשיינט אין דער אייגענער צייט הינדעלע, 
נאָך איר ווילי, כיענקע, בן ציון און צולעצט קוליע און גיטל, 

ווילי: מאַך אַ סוף, הינדעלע, זאָג אַז דו ביזט מוחל. (כיענקע ווינקט צו 
איר, אַז זי זאָל זאָגן ,יאָ") 

הינדעלע : (פלוצים) טאָ געדענק"זשע, װילי! דו פּייניקער מיינער! 
(פאַלט אים אויף דער ברוסט) 

ווילי : הינדעלע! (קוששט זי) 

גימפּל: (אין דער אייגענער צייט ביי אים אינעם צימער) טאָ געדענק- 
זשע, קלאַראַ! (כאַפּט זי מיט אַמאָל אַרום) װאָסי 1 װאָסי 1 מיט אַמאָל דיר זיס 
געװאָרן, האַ 1 אי, דו, שלאַקעלע מיינע . . . דו מיינסט, אַז איכ'ל דיך איצטער 
ווייניקער ליב האָבן 1 נאָך מער, יענעם בורלאַק צו"להכעיס!... דיך אַװעק- 
נעמען ביי מיר 1 -- אַ גוטע מכהו... (קושט זי און אָפּ מיט איר לינקס) 

קוליע: (פּלוצים) נו, קינדערלעך, איצט, אַז אַלצדינג האָט זיך אויסגע- 
לאָזט, אַ דאַנק גאָט, וי עס באַדאַרף צו זיין, פאָר איך אַװעק פון אייך... 

כיענקע: ואוהין, טאַטע! 

קוליע : קיין פילאַדעלפיע, חתונה האָבן מיט גיטלען, זאָל לעבן... 

אַלע: האַ? װאָס! 

קוליע: איך טאָר ניט, װאָס ! 

גיטל: (פאַרשעמט) כ'וויי! ער האָט זיך אין מיר פאַרליבט... (עס 
ברעכט אויס אַ געלעכטער) 

קוליע : װאָס לאַכט איר, ממזרים ? 

ווילי : טאַטע, מזל-טוב דיר ! אָט איצט ווייס איך, אין וועמען איך האָב זיך 
איינגעגעבן ! הינדעלע, איצט, אַז דער טאַטע איז אויך פאַרזאָרגט, װעלן מיר 
טאַקע גיין אַהין! 

כיענקע : וואוהין רופסטו זי ! | 

ווילי : הערן באַראָנדעסן. היינט בייטאָג רעדט ער אין װאַלהאַלאַ האָל, 
אויף אָרטשאַרד סטריט, ביי די סטרייקערס פון גאָלדשטײנס שאַפּ. און מאָרגן 
װעל איך זי נעמען צו דער פאַרזאַמלונג, צו הערן מיינע אַ רעדע... נישקשה, 
איצטער, ווען איך ער צוריק אַ מענטש מיט אַ קלאָרן פאַרשטאַנד, װעט זי 
ווערן ביי מיר אויפגעקלערט אויכעט .. . יאָ, יאָ. הינדעלע, אַ גוטע קעמפערין 
אין די אַרבעטאָר-רײען וועסטו ביי מיר ווערן... 


פאָרה אַנג 
זומער, 1915, ברוקלין, 1. י. 

סאר = שידיי טיייכוייססאוהיאואהווקייייהיט--., = 


ערשטער אַקט 


בי דר, רובין אין הויז. אַ רייך עס-צימער. רעכטס און לינקס ווייסע טירן. 
אַ טיר אינם צענטער, באַהאַנגען מיט שווערע פּאָרטירן. אין מיטן א טיע. 
שטולן אַרום אים. אַ שאָקל שטול, אויף וועלכן עס זענען אָנגעוואָרפן צייטונגען 
און ביכער. אַ זאָפּע, אויף וועלכער ביכער און זשװורנאַלן ליגן צעשליידערט. 
אַ טעלעפאָן ביי דער װאַנט. אַרום פינף פאַרנאַכט אינם מאָנאַט אָקטאָבער. 
ליזאַ, איינפאַך אָנגעטאָן, זיצט בים טיש און שרייבט, טיף פאַרטאָן אין 
דער אַרבעט. פּלוצים הייבט זי אויף דעם קאָפּ, קוקט אַ וויילע פאַרטראַכט און 
דריקט מיט אַ האַנט דעם שטערן, אַזױ וי זי װאָלט זיך אָן עפּעס געוואָלט דער- 
מאָנען. זי הייבט זיך אויף פונם אָרט, גייט צו צום שאָקל-שטול, דערנאָך צו דער 
זאָפּע און זוכט צווישן די ביכער און צייטונגען. 


ליזאַ: (פלוצים) מינקע! 

(מינקע, אַ יונג, געזונט מיידל, מיט רױטע באַק, מיט אַ גרױען שירץ 
פאַרשפּילעט אויף הינטן, קומט אַרין פון לינקס. זי קייט אַ גרינע אוגערקע). 

מינקע: איך בין דאָ מאַדאַם! װאָס איז! 

ליזא : האָט איר ניט געזען דאָ אַן ענגלישן דיקשיאָנערי? 

מינקע: אַװאָ? 

ליזאַ: אַ רויטן בוך! 

מינקע אַװאָ! אַ רויטן בוך ? עס װאַלגערן זיך דאָ אַרום אַ סך רויטע 
ביכער. רויטע און שװאַרצע, און גרינע, און בלויע... 

ליזא : אַ רויטער בוך מיט גאָלדענע בוכשטאַבן... אפשר האָט איר 
דאָ אויפראָמענדיק... 

מינקע : אַװאָ! אויפראָמענדיק! װער האָט דאָ אױיפגעראָמט! איר 
לאָזט דען מיך אויפראָמען ! טוט אַ קוק מאַדאַמעניו: אויף דער זאָפע ביכער 
און צייטונגען. אויף די שטולן ביכער און צייטונגען. אויף די טישן ביכער און 
צייטונגען. אונטער די טישן ביכער און צייטונגען. אויפן בעט דאָרט ביי אייך 
ביכער און צייטונגען. אונטערן בעט ביי אייך ביכער און צייטונגען... 

ליזאַ : שאַ, שאַ, זי האָט שוין אָנגעהױיבן! איך האָב יעצט קיין צייט ניט. 
גייט! גייט ! 

מינקע: רבונו של עולם, ווען'זשע װועט איר האָבן צייט 1 דער דאָקטאָר 
האָט מיר נעכטן פאַרגעבן אַ כװאָראָבע פאַרװאָס אינם הויז איז אַזױ אָנגע- 
װאָרפן... 

ליזאַ: (טוט זיך פלוצים אַ כאַפּ) אַהאַ. איך האָב דאָס ! (לויפט צום טיש 
צוריק און זעצט זיך) 

מינקע : װאָס האָט איר 1 (ליזא ענטפערט איר ניט און שרייבט שטאַרק 
פאַרטאָן אין זיך) מאַדאַמעניו, א מאַדאַמעניו, װאָס װעט זיין, אַז דער דאָק- 
טאָר װעט וװעלן סאַפּער1.. 

ליזא : אִי, אִי, שטערט מיר ניט.., 

מינקץ: (גייט צו נענטער צום טיש און שטיל) איר הערט, מאַדאַמעניוז 
דער דאָקטאָר האָט נעכטן געהאַט אַזױנע קרעמפּפן, אַז איך האָב שוין באַלד 
געמיינט, אַז ער איז גאָר קיין דאָקטאָר ניט. .. און דאָס איז דערפאַר, ווייל 
ער עסט די פּאַסקודסטװאָ אינם רעסטאָראַן. ער האָט עס מיר אַלין געזאָגט... 

ליזאַ: װאָס 1 אייך דערציילט ער שוין אויך מעשיות+... 

מינקא : ער דאַרף מיר דען דערציילן ! און אַליין זע איך דען ניט, װאָס ז 
קיין פינגער אינם מויל, אַ דאַנק גאָט, דאַרף מען מיר ניט אַריינלייגן. איז װאָס- 
זשע זאָגט איר, מאַדאַם ? 

ליזא : װאָס ווילט איר, זאָל איך אייך זאָגן ? גװאַלד, איך האָב קיין צייט 
ניט!... 

מינקעץ: מכוח סאַפּער... 

ליזא : נו, פאַרװאָס קאָכט איר ניט? 

מינקע : פאַרװאָס זאָגט איר ניט, װאָס צו קאָכן ! 

ליזא: איך האָב קיין צייט ניט, פרעגט דעם דאָקטאָר, װאָס עֶר וויל. 

מינקעץ: איך האָב דעם דאָקטאָר געפרעגט... 

ליזא: נו1.. . 

מינקע : נו"נו! ער האָט מיר געזאָגט, אַז ער האָט קיין צייט ניט, איך 
זאָל פרעגן אייך. איר ווייסט, װאָס ער וויל, האָט ער געזאָגט.., 

ליזא : איך ווייס ניט, װאָס דער משוגענער וויל. נו, נו, לאָזט! גייט! איך 
האָב קיין צייט ניט! 

מינקע: איר האָט קיין צייט ניט, ער האָט קיין צייט ניט, און דער 
וויילע לאָזט זיך עס אויס צו מיין געזונט. פינף פונט האָב איך פאַרלאָרן. איך 
האָב זיך נעכטן אָפּגעװאױגן ביי מיין פעטער פייווטשן אין פּיטט סטריט ; פינף 
יאָר זאָל איך אַזױ לעבן, וי פינף פונט! 

ליזאַ : אַזױ שלעכט איז אייך ביי מיר ? 

מינקע: ביי אונדז אין דער היים איז געווען אַ גויעש װערטל: ,די 
פּריצים רייסן זיך אַרום און ביי די קנעכט פליען די האָר פונם קאָפּ!* אָט 
אַזױי-אָ איז דאָ... איר מיטן דאָקטאָר קריגט זיך אַרום, קאָכט מען ניט קיין 
דינער און קיין סאַפּער... 

ליזא : (אויפגערעגט) מינקע, פּליז, קיין נאַר פונדעסטוועגן דאַרפט איר 
ניס זיין. איר מיינט, אַז איך באַהאַנדל אייך װוי מיינס גלייכן, דאַרפט איר 
שוין ימיר קריכן אויפן קאָפּ ! צווישן מיר און דעם דאָקטאָר דאַרפט איר זיך 
ניט מישן. איר הערט?,.. 

מינקע : אָט אַזױ-אָ! אַז איר שרייט, ווייסט מען כאָטש אַז איר זייט אַ 
בעל-הבית'טע און אפשר װעט מען ווידער אַמאָל קאָכן דינערס מיט סאַפּערס ! 
(בייסט די גרינע אוגערקע און אָפּ לינקס) 

ליזא : (באַגלײט זי מיט די אויגן) נו"נו! (פאַנגט אָן ווידער צו שרייבן. 
פלוצים, הייבט זי זיך אויף פונם אָרט מיט אַ פאַרטראַכטן שמייכל, נעמט דעם 
פּאַפּיר פונם טיעג גײט צו צום שפיגל, שטעלט זיך אַװעק און לעזט פונס 

פּאַפּיר) ליידיס און דזשענטעלמען! דער פּראָגרעסיווער געדאַנק האָט שטענ- 
דיק געהאַט נאָר איין צוועק פאַר די אויגן, צו פאַרבעסערן די סאָציאַלע באַ- 
דינגונגען פון דער מענשהייט. מיר, מיט אונדזער געבורט-קאָנטראָל באַװע- 
גונג, האָבן אויך נאָר דעם צוועק. מיר ווילן באַפרייען די פאַרשקלאַפטע פרוי 
פון די קייטן װאָס די נאַטור האָט אויף איר אַרויפגעלײגט. מיר ווילן קאָנטראָ- 
לירן, באַהערשן דעם דעספּאָטיזם פון דער נאַטור. (מען קלינגט) מינקע! 

(מינקע אַרין מיט אַ קאַרטאָפּל איינגעטונקט אין קרים) 

מינקעץ: אַװאָ? 

ליזא : מען האָט געקלונגען. טוט אַ קוק ווער ! 

מינקץ : אַ פּאַציענט מסתמא. דער דאָקטאָר איז ניטאָ אין אָפיס ! 

ליזא : גייט! גייט! טוט אַ קוק! עס דאַרפן צו מיר היינט קומען עט- 
לעכע ליידיס אויף אַ מיטינג. 

מינקע היינט װידער אַ מיטינג! דער דאָקטאָר האָט דאָך געזאָגט.. 

ליזא: מינקע, פּליז! און שלעפּט ניט מיט זיך דעם קאַרטאָפל, עס 
איז ניט שיין, 

מינקע : אָלל-רײט, אָלל-רייט ! (שפּאַרט אַרין אין מויל דעם קאַרטאָפל 
אין גאַנצן און אָפּ רעכטס) 

ליזא : (לעזט ווייטער פון פּאַפּיר) ,מיר ווילן באַפרײיען די אומגליקלעכע 
פרוי פון די צװייפאַכע קייטן, װאָס די נאַטור און די היפּאָקריטישע געזעל- 
שאַפט האָבן אויף איר אַרויפגעלייגט", 

(מינקע פון רעכטס) 

מינקע: דער דאָקטאָר האָט עס געקלונגען. ער האָט דעם שליסל אין 
אָפיס פאַרגעסן. ער איז דאָרט מיט אייער אָנקל געקומען. 

ליזא : (פאַרטראַכט הערט זי ניט. לייענט ווייטער פון פּאַפּיר) ,די פרוי 
איז די אומגליקלעכסטע באַשעפעניש אויף דער וועלט". 

מינקץ : (הערט זיך צו) עט... אַז מען קריגט זיך ניט מיטן מאַן און מען 
קאָכט אַ ריכטיקן דינער און סאַפּער איז דער פרוי גאָר ניט אַזױ שלעכט... 

ליזא: (טוט זיך אַ כאַפּ) האַ? איר זאָגט עפּעס ! 

מינקע : איך זאָג!... איר ווילט גאָר ניט עסן? איר האָט דאָך נאָך היינט 
גאָר ניט אין מוֹיל געהאַט, 

ליזא : איך בין ניט הונגעריק, 

(מינקע ציט די אַקסלען און אָפּ לינקס) 

ליזא : (לייענט ווייטער) ,זי ליידט אַלס מענש. זי ליידט אַלס פרוי. זי 
ליידט אַלס מוטער. (מען קלאַפּט אין דער טיר) קאַם אין! ס'איז גאָר היינט 
קיין רו ניטאָ, 

(דר רייכמאַן, מיט אַ ווייסן קאָפּ, ריין ראַזירטן פּנים, זייער אַ באַוועגלע- 
כער אַלטינקער, קומט אַריין), 

דר. רייכמאן: העללאָ, ליזא! 

ליזא: (מיט פרייד) אָ. אָנקל, העללאָ. איך דאַרף אייך טאַקע זייער נויטיק 
האָבן ! 

דר. רייכמאן : װאָס איז דער מער !? 

ליזא: איך האָב אָנגעשריבן אַ רעדע, װאָס איך דאַרף האַלטן מאָרגן אין 
באָסטאָן אויף אַ מאַסנפאַרזאַמלונג װעגן געבורט-קאָנטראָל, יל איך אייך 
בעטן, אַז איר זאָלט די רעדע איבערקוקן, 

דר. רייכמאן : ליזא, איידער איך האָב זי געלייענט, געפעלט זי מיר 
ניט. אַזױ שיין װי דיינע אַמאָליקע רעדעס, איז די רעדע דיינע געוויס ניט, 

ליזא : וועלכע אַמאָליקע רעדעס מיינע? 

דר. רייכמאן : אָט יענע רעדעס דיינע מיין איך, װאָס דו האָסט אַמאָל פאַר 
דיין מאַן געהאַלטן, פאַר דיין װאָלאָדיען, ווען אין דיין הויז האָבן נאָך ליבע און 
פרידן געהערשט, 

ליזא ! װי איך זע, אָנקל, האָט װאָלאָדיע אייך שוין איבערגעדרייט, 

דר. רייכמאַן : מיך, ליזאַ, איז שווער איבערצודרייען. אַן אַלטער זייגער 
בין איך מיט פעסטע אינגעווייד . .. אָבער איך האָב איצט װאָלאָדיען געזען, 
און איך, דיין אָנקל, דיין בעסטער פריינט, בין געקומען דיך צו װאָרנען!... 
ווייז, װאָס'טו דאָרטן אָנגעשריבן. | 

ליזא ; איצטער װעל איך אייך דאָס ניט וייזן, 

דר. רייכמאן : גיב נאָר אַהער, טאָמער איז דאָרט חכמה, װעט דיין 
אָנקל אויך קליגער ווערן. 

ליזא : איך זע שוין מיט וועמען איר האַלט. אָבער נאַט אייך און לייענט, 
טאָמער װעט איר טאַקע קליגער ווערן. (לאַכט, גיט אים דאָס פּאַפּיר. דר. רייב- 
מאַן קוקט אַרײן אין דאָס פּאַפּיר) 

דר. רייכמאן : הם.. הם... הם.. יאָ... שטאַרק!... זייער שטאַרק! אַ ביסעלע 
אָבער... אַ ביסל ניט גענוג ווייבלעך.. אַ פרוי דאַרף רעדן צאַרטער, ווייכער, 
מיט װאַרימקײט, און אַ ביסעלע קלערער, ניט אַזױ משוגע. ווילסט הערן, װוי 
דאָס דאַרף אויסגעבעסערט ווערן ? 

ליזא: װעל, מיר ועלן הערן. 

דר. רייכמאן: (הוסט זיך אויס, און מיט כלומרשט זייער אַן ערנסטער 
מינע) ליידיס און דזשענטעלמען! דער פּראָגרעסיווער געדאַנק האָט געהאַט 
נאָר איין צוועק פאַר די אויגן, צו פאַרבעסערן די לאַגע פון דער מענשהייט. 
און אַזױ וי אַ מאַן, דענק איך, איז אויך אַ טייל פון דער מענשהייט, איז די 
פליכט פון דער פאָרטגעשריטענער פרוי, װאָס האָט אַ מאַן, ניט צו פאַרביטערן 
אים די יאָרן, צו געבן אים עסן און טרינקען, אַניט מוז ער נעבעך גיין אין 
אַ רעסטאָראַן, און ער האָט דערנאָך קרעמפּפן, און דורך דעם ליידט אַ טייל 
פון דער מענשהייט, 

ליזא : סטאַפּ אָנקל, סטאַפּ, איי גיט אַהער ! (רייסט ביי אים אַרױס דאָס 
פּאַפּיר) 

דר. רייכמאן : מעגסט עס האָבן. איך קען מיין רעדע אויף אויסוייניק, 
הער ווייטער : אַן אמת'ע אינטעליגענטע, נאָרמאַל-פאָרטגעשריטענע פרוי איז 
די, ערשטנס, וועלכע פאַרשטייט, אַז ווען זי זאָל אונטערדריקן איר מוטערשאַפט, 
וועט זי באַגײן אַ פאַרברעכן קעגן זיך אַלײן. ווייל אַ קליין זיס שנוקעלע, איז 

פאַר אַ מאַמען מער פון די שענסטע פראַזן פון אַלע ביכער, מער אפילו פון 
די טייערסטע פּערל און בריליאַנטן, דאָס איז איר נשמה יתירה, איר יום- 
טוב'דיקע נשמה, װאָס זי האָט פון איר קערפּער אין אַ קליין קערפּערל אַרײן- 
געגעבן. אַזאַ קליין שנוקעלע בינדט פעסטער צוזאַמען די הערצער פון מאַן און 
פרוי פון טאַטע מאַמע. אַ מאַמע פון אַזאַ שנוקעלע, איז אַ בעסערע פרוי, אַ 
בעסערע ווייב, און אַ בעסערער מענש. דו פאַרשטײיסט, ליזאַ? 


ליזא : איך פאַרשטיי אייך ניט אָנקל. װאָס איז דער מער מיט אייך ? 
איר שפּאַסט עס צי איר מיינט עס ערנסט? 

דר. רייכמאן: ערנסט, ליזא. פאַרדאַמט ערנסט. הלוואי װאָלסטו געהאַט 
אַ פּאָר שנוקעלעך, װאָלט דיין לעבן איצט ניט געווען אַזױ פּוסט און אומבאַ- 
פרידיקט אין דער היים, װאָלסטו ניט געזוכט באַפרידיקונג ערגעץ-וואו אַנ- 
דערש, און דיין װאָלאָדיע װאָלט אַזױ אומגליקלעך ניט געווען. 

ליזא : נאָך דאָס האָט מיר געפעלט. אַ פּאָר קינדער װאָלט איך נאָך 
באַדאַרפט האָבן, דאַן װאָלט איך ערשט ריכטיק פאַרשקלאַפט געווען. 

דר. רייכמאן: גלויב מיר, אַז דאָס װאָלט געווען פיל קליגער און אינ- 
טערעסאַנטער, וי דו זאָלסט אַגיטירן אַז אַנדערע זאָלן קיין קינדער ניט האָבן, 

ליזא : אָנקל, אומזיסט אייערע רייד און אומזיסט װאָלאָדיעס רייד. איך 
וועל טאָן דאָס, װאָס איך דענק און דאַרף טאָן, און איך װעל האַנדלען אַזױ 
וי איך פאַרשטיי און װי איך פיל. איך בין ניט קיין בייבי, ניט קיין שקלאַף, 
און ניט קיין ברידינג-מאַשין. מיין ,איך" װעל איך ניט אונטערדריקן, מעג 
זיך אפילו װאָלאָדיע גט'ץן מיט מיר. 

דר. רייכמאן: ליז , דו מאַכסט זיך אומגליקלעך. מאַדאַם ראָט האָט דיר 
דעם קאָפּ פאַרדרייט. פריער האָב איך גערעכנט, אַז דאָס איז נאָר אַ שפּיל ביי 
דיר אויף אַ וויילע, ווייזט זיך אָבער אַרױס, אַז װאָס ווייטער רייסט דיך 
אַװעק אָט די באַװעגונג אַלץ מער און מער פון דיין מאַן, פון דיין היים, פון 
אַלע דיינע פריערדיקע אינטערעסן. דו האָסט זיך אַריינגענומען אין קאָפּ, 
אַז דו ביזט אַ רעדנערין, און דאָס האָט דיך פאַרסמ'ט. דו האָסט דערזען, װאָס 
פאַר אַן ערפאָלג מאַדאַם ראָט האָט, וילט זיך דיר אויך האָבן אַזאַ ערפאָלג, 
און דאָס וועט דיך, אומגליקלעך מאַכן. מחמת אַזאַ ערפאָלג וי יענע האָט, וועסטו 
קיינמאָל ניט האָבן. 

ליזא ; פאַרװאָס דענקט איר, אָנקל, אַז איך װעל ניט האָבן אַזאַ ערפאָלג 
וי מאַדאַם ראָט ? דערוויילע וויפיל מאָל איך האָב ניט גערעדט, האָבן אַלט 
מיינע רעדעס ערפאָלג געהאַט, 

דר. רייכמאן : אָי אַי א אָט דאָס איז דיין אומגליק! אַ רעדנערין ווילט זיך 
דיר זי איצט ביזטו שוין פאַרפאַלף דאָס איז אַזאַ מין חולאת, װאָס אפילו 
איך, װאָס פּראַקטיציר שוין פאַר די לעצטע דרייסיק יאָר, האָב אויך דערצו קיין 
רפואה ניט, 

ליזא : אמת, אָנקל, ערשט איצט פיל איך אַז איך לעב, אַז איך טו עפּעס, 
אַז איך האָב עפּעס אינטערעסן. אָנקל, איך בעט אייך, פאַרשטייט מיך, איר 

מוזט מיך פאַרשטיין, איך בעט אייך, ערקלערט עס װאָלאָדיען, זאָל ער מיר ניט 
שטערן. 
דר. רייכמאַן : װאָס הייסט, ער זאָל דיך ניט שטערן, ווען דו צעשטערסט 
אים זיין גאַנץ לעבן !! ליזא, פינף יאָר ביסטו מיט אים פאַרהײיראַט, און ביז 
מיט איין יאָר צוריק האָט איר ביידע געלעבט אזוי גליקלעך, צוזאַמען זייט איר 
אויסגעגאַנגען, צוזאַמען געלייענט, צוזאַמען פאַרבראַכט. ליזאַ! ער איז דאָך 
אַזױ געוואוינט צו דיר... און איצט, זינט דו האָסט זיך אַרײנגעלאָזן אין אָט 
דער באַװועגונג האָסטו אָן אים אין גאַנצן פאַרגעסן. קיין היים, קיין עסן, קיין 
רו, עס מוז דאָך זיין אַ סוף ! 
ליזאַ: װאָס טו איך אים ? איך נעם דען פון אים אַװעק דאָס עסן, דאָס 
הויז ? און וי איז, אַז אַ פרוי פאָרט אַװעק אין גאַנצן אויף אַ יאָר צי צוויי? 
ניאַנטשן זיך מיט אים, װי מיט אַ בייבי ? אָדער זיין צוגעבונדן צום הויז, וי 
אַ הונט אויף אַ קייט, און היטן די בעל-הבית'ישקייט, דאָס טעפּעלע פאַר מיין 
מאַן ?,.. ניט איך !... איך האָב מיין זעלבסטשטענדיק לעבן! איך האָב מיין 
;איך" ! מיין פּערזענלעכקייט איז עפּעס אויך ווערט! 
דר. רייכמאן : אָ, ליזא, פּערזענלעכקייט, פּערזענלעכקייט, װאָס האָסטו 
זיך אַריינגענומען אין קאָפּ+ (מען הערט טריט) שאַ, איך הער װאָלאָדיעס טריטי 
(דר. רובין, מיט אַ בערדל, קומט אַריין פון רעכטס) 
דר. רובין : אָנקל, זאָגט איר, אַז מען האָט איר דאָרט געבראַכט עפּעס 
אַ פּעקל. 
ליזא : אַ פּעקל? אָנקל, פרעגט אים וואו. 
! דר. רייכמאן : (קאָמיש) װאָלאָדיאַ, זי פרעגט, וואו ? 
, דר. רובין : אָנקל, אין מיין אָפיס ! 
ליזא : אָנקל, פרעגט אים, אויב דרוק-זאַכן ? 
דר. רייכמאן : א, פרעג אים אַלײן, װאָס בין איך דיר אַ טעלעפאָן! 
ליזא : (קוקנדיק אָן אַ זייט) דער מאַן, װאָס האָט עס געבראַכט, װאַרט 
נאָך דאָרט ? 
- דר. רובין : אָנקל, זאָגט איר, אַז ער װאַרט מיט אַ .ביל", 
ליזא : דאַרף איך דאָך האָבן געלט. אָנקל, זאָגט אים, אַז איך דאַרף האָבן 
צען דאָלער. 
דר. רייכמאן: דו הערסט, װאָלאָדיע ? זי דאַרף האָבן צען דאָלער... 
דר. רובין : איך הער ניט. זאָל זי ביי מיר בעטן, װעל איך הערן, 
דר. רייכמאן : דו הערסט, ליזא, װאָס ער וויל ! נו, בעט, בעט. קיין אָנ- 
דערער װעט דאָך דיר ניט געבן, נאַר ! 
ליזא : (אויסשטרעקנדיק די האַנט צו דר. רובין, און קוקנדיק אָן אַ זייט) 
אָנגעבלאָזענער ענדיק, גיב מיר צען דאָלער, 
דר. רובין : (אַרוסנעמענדיק געלט פון פּאַקעט מיט אַ האַלב שפּאַטיען 
שמייכ?) נאַ דיר דאָס געלט, דו פּערזענלעכקייט, װאָס איז אַזױ אינדעפּענדעט, 
אפשר װאָלסטו שוין גענומען נאָך אַ פּאָר דאָלער און געקויפט פאַר מיר אַ פּאָר 
דוצענד זאָקן און אַ פּאָר דוצענד קנעפּלעך ? איך גיי דאָך אַרום. ‏ . 

דר. רייכמאן : (גיט אַ כאַפּ ביידנס הענט אין זיינע) קינדער, נו, זאָל זיין 
שלום פון איצט אָן! 

דר. רובין : עס ווענדט זיך אין גאַנצן אָן איר, 

ליזא : איך טשעפּע דאָך דיך ניט, דו מאַכסט דאָך מיר דעם טוט ! אָבער 
דער מאַן װאַרט דאָרט! (לויפט אַרױס רעכטס) .... 

דר, רובין : װאָס איז דאָרט פאַר אַ פּעקל ? מסתמא װוידער ביכער מיט 
עמעצענס ספּיטשעס. איר זעט, אָנקל, אָט די אַלע אָנגעשלײדערטע און אָנגע- 
װאָרפענע ביכער ? דאָס זענען אַלץ באַרימטע ספּיטשעס פון פאַרשידענע גרוי- 
סע מענשן. אָט מיט דעם אַלעם שטאָפּט זי זיך איצט דעם קאָפּ, וויל אַלין 
ווערן אַ באַרימטע רעדנערין. זעט, זעט! (נעמט די ביכער פון דער זאָפע, 
לייענט איבער און װאַרפט זיי צוריק) ארוזוועלטס אַדרעסעס און ספּיטשעס", 
,;דעפּיו'ס אַפטערדינער ספּיטשע'ס", ,,דעמאָספענס אָריישענס", , ציצעראָ'ס 
אָריישענס", ,לינקאָלנ'ס ספּיטשעס", ;בוירקס ספּיטשעס און אָריישענס" ,פּיטס 
ספּיטשעס", , לאַסאַל'ס ספּיטשעס", .. . נו, אָנקל, איז שוין אַ וואונדער, װאָס 
איך גיי אַרום אָן קנעפּלעך און אָן זאָקן, און װאָס איך האָב קרעמפּפן ! 

דר. רייכמאן: (לאַכט) נו, נו! 

דר. רובין ;: איר לאַכט, האַ? האָט איר מיט איר גערעדט ? 

דר. רייכמאן ; עס װעט שוין זיין אָלל-רײט. דו אָבער דאַרפסט אויך ניט 
זיין אַזױ משוגע, װאָלאָדיאַ, עס איז ניט שיין פאַר אַ ראַדיקאַלן און איני 
טעליגענטן מענשן צו װעלן אַזױ באָסעװען איבער זיין פרוי. ליזאַ האָט פּונקט 
אַזאַ רעכט אויף אירע געדאַנקען און געפילן און אויף איר פאַרגעניגן, װי דו.., 

דר. רובין : אויב אַזױ, אָנקל, רעד איך ניט מער... אויב אַזױ האָט זיך 
אַלעס געענדיקט! 

דר. רייכמאן : װאָס געענדיקט, משוגענער ? װאָס ? 

דר. רובין : ווען אַ אינטעליגענטער מאַן האָט אַ פרוי, װאָס אירע גע- 
דאַנקען און געפילן זיינען פּונקט קאַפּױער וי זיינע, און איר פאַרגעניגן פאַר- 
שאַפט אים נאָר ליידן, דאַן זיינען דאָ פאַר אים נאָר צוויי אויסוועגן: אָדער אַלײן 
גיין צום טייפל, אָדער זי שיקן צום טייפל, און איינס פון די ביידע װעל איך 
מוזן טאָן ! 

דר. רײיכמאַן : ע. שיק בעסער דיין משוגעת צום טייפל! פאָלג מיך, בע- 
סער מיט גוטן, זי ועט עס באַלד װאַרפן. מיט קיין בייזן װעסטו מיט איר גאָר 
ניט מאַכן. דו קענסט דאָך זי !.. 

דר. רוביןן: אָנקל, אויסקומען מיט איר מיט גוטן, איז אוממעגלעך, --- 
איך האָב עס שוין געפּרואװט --- און מיט בייזן װעל איך מיט איר אויך גאָר 
ניט קענען מאַכן. דאַן מוז דאָס געשען. װאָס פריער אַלץ בעסער. איך רעד מיט 
איר היינט צום לעצטן מאָל -- אַהער אָדער אַהין: אָדער אויפגעבן מיך 
אינגאַנצן, אָדער די מאַדאַם ראָט און די געבורט-קאָנטראָל באַוועגונג, וועלכע 
איך האַלט פאַר אַ שרעקלעכן סקאַנדאַל ... (מיט גאַל) די געבורט-קאָנטראָל 
באַוועגונג... (שלעפט אַרױס פון אונטערן בוזעם אַ ליפלעט) איר זעט, דאָס איז 
איינער פון זייערע ליפלעטס, װאָס זיי פאַרשפּרײיטן אויף זייערע פאַרזאַמלונגען 


2200 לעאָן קאָברין 


צווישן יונגע-לייט און יונגע מיידלעך. מיינער אַ פּאַציענט האָט עס מיר היינט 
געגעבן. דאָ ווערט גערעדט וועגן װאָס פאַר מיטלען אָנצואווענדן קעגן מו- 
טערשאַפט און אין װאָס פאַר אַ שפּראַך! דער געדאַנק אַלײן, אַז אין אַזאַ 
באַװועגונג זאָלן אנטייל נעמען פּראָגרעסיווע מענשן, מאַכט מיך משוגע, 

דר. רייכמאן : דו ביסט אַלעמאָל געווען קעגן אָט דער באַװעגונג, 
װאָלאָדיאַ. 

דר. רובין : און אַלעמאָל װעל איך זיין קעגן אָט דער באַוועגונג. ווייל 
אָט די באַװועגונג איז איינע פון די רעאַקציאָנערסטע. מחמת לויט איר קומט 
אויס, אַז דער הױיפּט אומגליק אין אונזער לעבן איז ניט די שלעכטע סאָציאַלע 
סיסטעם, נאָר װאָס מען קינדעלט צופיל, זאָל מען נאָר אַריינברענגען אָרדע- 
נונג אין דעם ,פּרו ורבו", ועט אונדזער לעבן ווערן אַ גן עדן... 

דר. רייכמאן: (לאַכט) אַפּנים אַזױ.., 

דר, רובין : און אַ חוץ דעם, האַלט איך, אַז אָט די ליפלעטס זענען דער 
געפערלעכסטער סם פאַר געוויסע מענשן. (באַהאַלט דעם ליפלעט) 

(ליזא מיט אַ פּעקל פון רעכטס) 

ליזא : מינקע! 

(מינקע אַרײן) 

מינקעץ: האַ, איר דאַרפט מיך ? אַװאָ ? 

ליזא : מרס. בלום װאַרט דאָרטן אויף אייך, 

מינקע : אַװאָ? מיסעס בלום, די צושיקערין ? (אָפּ רעכטס) 

דר. רובין : װאָס איז דאָרט אין פּעקל, נאָך ביכער מיט ספּיטשעס ? 

ליזא : ניין, בעל הבית. 

דר. רובין : װאָס דען! 

ליזא : עפּעס פאַר עמיצן. 

דר. רובין : פאַר עמיצן ? דו האָסט דאָך באַצאָלט פאַר דעם, 

ליזא: (לאַכט) נו, איז דאָס פאַר מיר, 

דר. רובין : מעג איך וויסן, װאָס דאָס איז ? 

ליזא : ליפלעטס, 

דר. רובין : (גיט זיך אַ כאַפּ) האַ ?... אפשר די זעלבע, ברוטאַלע, שענד- 
לעכע ליפלעטס, װאָס מען טיילט ביי אייך אויף די מאַסנפאַרזאַמלונגען פון נאַ- 
איווע מיידלעך ? 

ליזאַ : איי, פאַרדריי זיך אַלײן דעם קאָפּ! פּליז װאָלאָדיאַ, לאָז מיך צו- 
פרידן ! 

דר. רובין : איך פרעג דיך, אויב דאָס זענען די ליפלעטס ? 

ליזא: די זעלבע ליפלעטס יאָ! יאָו יאָ! 

דר. רובין : (מיט אַ פּאַרשטיקטער אויפרעגונג) די זעלבע, ליפלעטס, 
וועלכע איך האַלט פאַר סם פאַר אומשולדיקע מיידלעך, און איך דאַרף נאָך 
פאַר זיי באַצאָלן 1 אַהער ! אַהער, איך װעל זיי פאַרברענען ! 

ליזא : װאָלאָדיאַ! 

דר. רובין ; אַהער זאָג איך! (גיט אַ ריס דעם פּעקל פון אירע הענט) 

ליזא : (טוט אַ קלאַפּ אין טיש) װאָלאָדיאַ! דעספּאָט! אָנקל, איך קען ניט 
מער, איך קען ניט! (לויפט אַרױס מיט אַ געוויין, אין דער צענטער-טיר, היו- 
טער די פאָרהאַנגען) 

דר. רייכמאן : קינדער, אום גאָטעס ווילן ! 

דר. רובין : (גיט צו צו דער צענטער-טיר און רעדט אַריין) איך האָב 
געהערט, אַז אַ מיטינג דאַרף היינט װידער זיין ביי דיר. איך וויל דאָ ניט האָבן 
קיין מיטינגען. און וועגן באָסטאָן פאַרגעס אויך. איינמאָל פאַר אַלעמאָל: 
קלייב זיך אויס, -- אָדער דו ביסט דאָ אינגאַנצן, אָדער דו ביסט דאָרט אינ- 
גאַנצן. דאַטס אֶל! (גיט צו צו דר. רייכמאַן) אַזאַ חוצפּה! נעמט נאָך געלט 
ביי מיר אויף אָט דעם סם ! איך װעל עס גיין פאַרברענען! (גייט צו דער טיר 
רעכטס) 

דר. רייכמאן ; (לויפט אים נאָך) הער אויס, װאָלאָדיאַ! (אָפּ מיט אים 
רעכטס) 

(מינקע און מיטעס בלום, אַן עלטערע פרוי מיט אַ שייטל קומען פון רעכטם) 

מרס. בלום : דו שטיק פערד דו! היינט איז דיין חודש, נעם אָפּ דיין 
געלט און זיי געזונט! אַזאַ יאָר אויף אונז ביידן, װאָס פאַר אַ גוטן פּלאַץ איך 
גיב דיר! אַ שמאַלץ-גרוב! די בעל הביתטע האָט אַלין ליב אַריינצועסן, קאָכט 
זי פון כל טוב. דו האָסט דאָך ליב קנישעקלעך ? איז אַלע טאָג. װאָס טויג דיר 
אָט דער פּלאַץ ? דו זאָגסט דאָך אַלײן, אַז דו האָסט פאַרלאָרן פינף פונט ! 
ביסט אָפּגעשטאַנען צוויי חדשים, איז גענוג! 

מינקץ : אַז מען טאָר דאָך אייך גאָר ניט גלויבן. אויף דעם פּלאַץ האָט 
איר דאָך אויך געזאָגט, אַז ער איז אַ שמאַלץ-גרוב ! איר הערט, מרס. בלום ? 
עס איז אַ מורא, װאָס דאָ טוט זיך. דער דאָקטאָר מיט דער מאַדאַם רייסן זיך 
אַרום, וי צוויי קעץ, 

מרס. בלום ; דאַרפסט דאָך אוודאי דאָ ניט זיין. אין יענעם פּלאַץ לעבן 
זיך מאַן און ווייב וי צוויי טייבעלעך, 

מינקץ: זאָל איך טאַקע גיין ? איך װעל אייך זאָגן דעם אמת, מרס, 
בלום : איך װאָלט טאַקע אַװעקגעגאַנגען פון אָט דעם פּלאַץ, אָבער איר ווייסט 
דאָך, מיין איציק אַרבעט דאָ ניט ווייט אין בוטשער-שאַפּ, און, דאָ צווישן אונז 
גערעדט, איז דאָך קיין בעל-הבית'טע ניטאָ! קען איך אַלע וויילע צולויפן אַ קוק 
טאָן, װאָס ער טוט דאָרט, דער ממזר ! אוי, מרס. בלום, מיין איציק האָט ביי 
מיר מיין קאָפּ אַראָפּגענומען, איך האָב שוין קיין קאָפּ ניט. איך האָב שוין 
קיין האַרץ ניט, 

מרס. בלום : װאָס איז דער מער ? 

מינקע : װאָס זאָל זיין דער מער ? ער צאַפּט מיר נאָך אַלץ די עצמות. 
ער איז אַרײנגעקראָכן מיר אין די ביינער אַריין, דער ממזר, און גאָר ניט! איך 
טענה צו אים : איציק! װאָס װעט זיין דער סוף 1 װי לאַנג נאָך װעלן מיר 
אַזױ אויסגיין ? וויפיל איז דער שיעור ? איך גיי דאָך אויס, וי אַ ליכט! האָב 
מיט מיר חתונה, אַניט גיי אין דער ערד אַריין! װיל ער ניט, ער האָט צייט, 
זאָגט ער ! 

מרס. בלום : װאָס איז טאַקע די בהלה אויף דיר 1 שטיי אָפּ נאָך אַ פּאָר 
יאָר אויף פּלעצער, קלייב אָן נאָך אַ ביסל געלט, -- אַזאַ מיצאָצע, וי דיין 
איציק, וועסטו שפּעטער אויך ניט אָנװערן. 

מינקע: אוי, װאָס רעדט איר, מרס. בלום ? אַלע מיידלעך לויפן דאָך 
נאָך מיין איציקן װי הינט נאָך אַ פּאַדלע. די אויגן זאָל זיי נאָר אַרױסקריכן ! 
איך האָב אים דאָך אַזױ ליב, גע'הרג'עט זאָל ער ווערן ! באַלד װעט ער מסתמא 
קומען לייען ביי מיר געלט. װי נאָר עס קומט מיין חודש, באַץ, אַזױ איז ער 
דאָ! לייט דריי דאָלער, פינף דאָלער, 

מרס. בלום : גיט מען ניט. װאָס הייסט, דו גיסט אים געלט? 

מינקע: איך קען זיך דען העלפן! איך װאָלט אים אפילו די נשמה 
אַװועקגעגעבן. איר הערט ? פאַלט מיר אַריין אַ גוטער ביסן אין הויז, האַלט איך 
דאָס פאַר אים. אַז איך האָב אים מער ליב וי זיך אַלײן, ברעכן זאָל ער האַלדז 
און נאַקן ! (מען קלינגט, זי טוט זיך אַ כאַפּ) אוי, דאָס איז ער ! איך פיל, וי 
מיך האָט זיך אין האַרצן אָפּגעריסן !... (לויפט אַרױס און קומט באַלד אַרײן מיט 
איציקץ. ער איז אַ געזונטער בחור, אין אַ ויסן שירץ מיט פאַרקאַשערטע 
אַרבל איבער זיינע רויטע געזונטע אָרעמס. ער שומייכלט גוטמוטיק) 

מרס. בלום : זע נאָר, טאַקע ער! דו האָסט אים אָבער דערשמעקט ווי, 
להבדיל, אַ קאַץ אַ מויז, 

מינקע : גענוג געזונט קאָסט ער מיך, נעווער מאַינד! (שטיל צו איציקן) 
איך האָב עפּעס פאַר דיר ... לאַטקעס אויף אַ סך פּוטער, װי דו האָסט ליב, 
וועסט אַרײנגײן מיט מיר אין קיטשן. איך װעל דיך אָנשטאָפּן, דערװאָרגן 
זאָלסטו ווערן ! 

איציק: (לאַכט גוטמוטיק) דענק יו! 

מרס. בלום : איר הערט, איציק ! איך זאָג איר דאָ, זי זאָל גיין אויף אַן 
אַנדער פּלאַץ, צוויי דאָלער מער אויפן חודש, און אין קאָרטן שפּילט מען דאָרט 
אויך טאָג און נאַכט, כאַפּט דאָס מיידל שוין אַריין פון פּינקע* אַ שיינע עטלעכע 
דאָלער אַ מאָנאַט, איז זי זיך נאָך מיישב. זאָגט איר אַלין, איז זי ניט אַ נאַר ? 

איציק : פאַרװאָס װוילסטו ניט גיין, מינקע ? פּינקע איז אַ רעכענונג ! איך 
ווייס דאָס ! איך שפּיל אַמאָל אויך אין פּאָוקער ! גיי! 

מינקע : אָבער דאָס איז דאָך אַװאַדע אַ צװאַנציק בלאק פון דיין בוטשער- 
שאפּ 1 איך פאַרשטיי, דו װאָלסט מיך וועלן האָבן װאָס ווייטער... 

איציק: שאַ... װאָס דאַרפסטו טענה'ן, ווען אַ פרעמדער איז דאָ! 
מיסעס, זי װעט גיין! 

מרס. בלום : איז װאָס זאָגסטו, מינקע ? גייסטו ? 

איציק: זי װעט גיין ! אַז איך זאָג, װעט זי גיין ! 

מרס. בלום : געדענק-זשע, פיר מיך ניט אונטער. איך װעל אויף דיר 
װאַרטן ביי מיר אין אָפּיס אַזײיגער אַכט. נעם מיט דיינע זאַכן. וואו איז עפּעס 
די מאַדאַם ? זי קען איך דאָך אויך ניט איבערלאָזן אָן אַ מיידל! 

מינקע : איך ווייס ניט, וואו זי איז, 

מרס. בלום : נו, װעל איך זי מאָרגן זען. זי װעט שוין מסתמא מאָרגן 
קומען צו מיר. אַ גוטן. (אָפ) 

מינקע : אָט אַזױ-אָ! גיט עמעצן אַ פּלאַץ, נעמט אָפּ די פּאָר דאָלער, 
און דערנאָך אין אַ חודש אַרום קומט זי און רעדט אָפּ פון דעם אייגענעם פּלאַץ, 
און אָט אַזױ מאַכט זי ביזנעס! 

איציק: (מיט אַ שמייכל) אַמעריטשקע, װאָס דען ? 

מינקץע : טאַקע אַמעריטשקע, דו ביסט דאָך אויך אַן אַמעריקאַנעץ. 

איציק: טענה ניט! שטעק מיר בעסער אַרײן אַ פינפער'ל ! 

מינקע : איך גיב ניט מער, אפילו קיין פּעני ניט! גענוג, גזלן! 

איציק : ווילסט ניט געבן! איז ניט געפידלט. איך על לייען ביי 
סערקען. 

מינקע: זאָג נאָר איציק, זאָג נאָר גזלן, װאָס האָסטו צו מיר ? פירסט 
זיך מיט מיר שוין אַרום אַ יאָר צייט, בין איך דיר געפעלן! בין איך דיר ניט גע- 
פעלן ? האָסטו מיך ליב { האָסטו מיך פיינט ! עס דאַרף דאָך זיין אַמאָל אַ סוף, 
גזלן ! 

איציק : דו ווייסט, אַז איך האָב דיך ליב, מינקע, אָבער אַלצדינג דאַרף 
זיין מיט אַ טאָלק, מיט אַן אויסרעכענונג, גלאַט אַרײנשפּרינגען און חתונה 
האָבן, וי אַ פערד אין האָלאָבליעס, איז ניט קיין ביזנעס! פאַרגעס ניט, אַז 
מען האָט חתונה, האָט מען באַלד קינדערלעך, און... און עס איז ניט קיין 
ביזנעס ! אָבער זאָל איך גע'הרג'עט ווערן, זאָל איך דערװאָרגן ווערן מיט 
דיינע לאַטקעס, ווען איכיל זי עסן, אויב איכ'ל מיט דיר ניט חתונה האָבן. אין 
עטלעכע חדשים אַרום! נאַ דיר מיין האַנט! 

מינקע : (נעמט זיין האַנט) געדענק"זשע, איציק. קום אין קיך עסן די 
לאַטקעס. (אָפּ מיט איציקן לינקס) 

(ליזא קומט ארויס פון צענטער-טיר, ווישט זיך די אויגן. נעמט דערנאָך 
אַ בוך פון דער זאָפע. זעצט זיך און קוקט אין אים אַריין. דר. רובין קומט אַרין.) 

דר. רובין : ליזא, איך וויל פּרואוון נאָך אַמאָל רעדן מיט דיר רואיק, 
אפשר װעסטו דאָך איינזען. דו ביזט דאָך אַן אינטעליגענטער מענש, ליזא. דו 
האָסט דאָך אַמאָל געקענט אַנדערע באַװעגונגען, וואו מען האָט פאַר הויכע 
אידעאַלן געקעמפט. איז פאַרשפּרײטן אַזעלכע ליפלעטס צווישן יונגע מיידלעך 
און באָיעס אַ הויכער אידעאַל ! 

ליזא : יאָ, װאָלאָדיאַ, מיר פאַרהיטן דערמיט טויזנטער און טויזנטער 
מענשן פון אומגליקן.., 

דוד רובין : און וויפיל פון זיי טרייבט עס צו פּראָסטיטוציע ? 

ליזא : (אויפגערעגט) פוי! רעד בעסער ניט צו מיר! 

דר. רובין ; אומבאַדינגט! איך בין איבערצייגט אין דעם. עס זיצן צענ- 
דליקער טויזנטער יונגע מיידלעך און יונגעלייט אין די שעפּער און אין די 
טענעמענט-הייזער, זיי זיצן אין אַ סביבה, וואו קיין גאָט איז כמעט ניטאָ 
וואו קיין מאָראַלישער אָנהאַלט איז כמעט ניטאָ. זייער לעבן איז אַזױ עלנט, 
אַזױ פּוסט, אַזױ װאָכעדיק. דאָס אומבאַפרידיקטע לעבן זוכט עפּעס אַ באַפרי- 

דיקונג, דאָס װאָכעדיקע לעבן עפּעס אַן אינטערעס. ביי אַזאַ מיידל איז דער 
הױפּט אינטערעס דער בחור. ביי אַזאַ בחור איז דער הױיפּט אינטערעס -- 
דאָס מיידל, זי רייסן זיך איינע צו די אַנדערע, נאָר עפּעס האַלט זי אָפּ, באַזוג- 
דערס דאָס מיידל, די מורא שטייט קעגן איר וי מיט אַ בייטש. די מורא האַלט זי 
אָפּ. קומט איר צוגיין און זאָגט איר ‏ ;סעי, מיידל, האָב ניט מורא. איך האָב פאַר 
דיר מיטלען." און מען דערלאַנגט איר דעם פּאַמפּלעט... 

ליזא : (שפּאָטיש) וויי איז מיר, וי מאָראַליש דו ביסט געװאָרן, װאָלאָדיאַ. 
און אַלץ דערפאַר, ווייל עס פעלט אַ קנעפּל ביי דיר אינם רעקל, און ווייל איך 
היט ניט אָפּ גענוג דיינע טעפּלעך, האַ ? אָבער איכ'ל טאָן מיין גוטע אַרבעט 
ווייטער, צי דיר געפעלט עס, אָדער ניט. איך האָב אַן אַנדער מיינונג וועגן דעם, 
און אויב דאָס װעט אפילו געבן עמעצן פון אָט די עלענדע מיידלעך אַ מעגלעכ- 
קייט צו געניסן פון לעבן און צו פאַרבלייבן פריי, פּונקט וי די באָיעס, האַלט 
איך עס אויך ניט פאַר קיין פאַרברעכן, מיין נייער מאָראַל-פּרעדיקער. איך דער- 
קלער דיר, אַז די מיידלעך זענען ניט מחויב צו זיין מער מאָראַליש וי די 
באָיעס ! 

דר. רובין : (קוקט זי אָ) רעדסט נאָך מאַדאַם ראָט, האַ ? וי אַ פּאַפוגאַי 
רעדסטו איר נאָך. זי קומט דאָך צו דיר היינט צו אַ מיטינג ? זאָל זי נאָר קומעף 

(מען קלינגט) 

ליזא: מינקע! 

(מינקע לויפט אַרין, עסנדיק אַ לאַטקע) 

מינקע : אַװאָ? 

ליזא : זעט, װער עס האָט דאָרט געקלונגען. 

מינקע: מאַדאַם, איך דאַרף אייך עפּעס זאָגן, 

ליזא : אַפריער טוט אַ קוק, װער עס האָט דאָרט געקלונגען, 

מינקע: אָלל-רייט, (אָפּ און קערט זיך באַלד צוריק מיט איציקן) 

מינקץ : (רעדט שטיל צו איציק'ץ) איכ'ל נאָך היינט אפשר נעכטיקן 

ביי מיין פעטער פייווטשען, אין פּיטט סטריט, וועלן מיר נאָך היינט קענען גיין 
זען טשאַלי טשאַפּלין, 

איציק: (שטיל) אפשר ווילסטו גיין היינט צו אַ פּלעי מיט סאָנגס אין 
אידישן טעאטער ? 

מינקע : ניין. בעסער צו טשאַלי טשאַפּלין, 

איציק : אָלל-רײט. האָב זיך אַ גוד ביי ! (אָפ) 

מינקע: (צו ליזא'ן) מאַדאַם, איך דאַרף אייך עפּעס זאָגן, 

ליזא: װער האָט דאָרט געקלונגען ! 

מינקעץ: אַ איד מיט בויכווייטיק. ער האָט זיך, נעבעך, געהאַלטן מיט 
ביידע הענט ביים בויך, דער דאָקטאָר האָט אים אַריינגערופן. מאַדאַם, איך דאַרף 
אייך עפּעס זאָגן. היינט איז מיין חודש און איך גיי אַװעק פון אייך, 

ליזא : פאַרװאָס עפּעס מיט אַמאָל ! 

מינקע : מען גיט מיר אַ פּלאַץ אַ ריכטיקן, מיט ריכטיקע דינערס און 
כאַפּערס, און מיט ,פּינקע". ביי אייך איז ניט קיין פּלאַץ פאַר מיר. (מען 

קלינגט וױידער, און באַלד דערהערט זיך דאָקטאָר רובינס אויפגערעגטער 
געשריי. ליזא און מינקע לויפן אַרױס אַהין, פונוואַנען זיין געשריי הערט זיך) 
(ליזא און הינטער איר דאָקטאָר רובין) 


ליזא : (ברעכנדיק די הענט) זייער שיין, װאָלאָדיאַ, טרייבסט מענטשן 
פונם הויז... 

דר. רוביןן: געפעלט דיר ניט? גיי מיט זיי! 

ליזא : איך װעל גיין. איך האָב דאָס שוין פריער באַשלאָסן. אויב דו 
האָסט געמיינט, אַז איך װעל דיר דערלויבן מיך צו באַהאַנדלען וי אַ סולטאַן 
זיינע אַ שקלאַפין, האָסטו אַ גרויסן טעות. איך גיי, 

דר. רובין : אָבער געגאַנגען, זאָל ניט בלייבן ביי די רייד! רעדט נאָך 
יענער וי אַ פּאָפּוגאַי : ;סולטאַן", ;שקלאַפין", גיי ! נאָר געגאַנגען ! 

(מינקע פון לינקס, אין גאַנצן איבערגעטאָן קומט אַריין) 

מינקע : מאַדאַם, איך בין שוין פאַרטיק! (טוט אַ קוק אױף ליזאַין און 
איר מאַן) איך גיי.. . איר פאַרשטייט ? איך וויל האָבן מיין געלט, 

דר. רובין : מינקע, האָט איר עפּעס צו עסן פאַר מיר ? 

מינקע : איך האָב... קדחת האָב איך... די מאַדאַם האָט מיך צו אייך 
געשיקט, איר האָט מיך צו דער מאַדאַם געשיקט -- האָט זיך פון דעם קיין 
סאַפּער ניט געקעלבט, דאָקטאָר, איך גיי אַװעק פון אייך. מען האָט דאָ אויפ- 
געהערט צו קאָכן, איך האָב פינף פונט פאַרלאָרן, און דאָ איז שטענדיק אָנ- 
געװאָרפן, אָנגעשלײדערט, פאַר מיר איז דאָ ניט קיין פּלאַץ, באַצאָלט מיר ! 

דר. רובין: בלייבט דאָ, מינקע, איר װעט מער ניט דאַרפן פרעגן ביי 
דער מאַדאַם װאָס צו קאָכן, און קיינער װעט אייך דאָ מער ניט אָנשלײדערן. 

מינקעץ: װאָס הייסט? 

דר. רובין : די מאַדאַם װעט דאָ מער אין הויז ניט זיין. זי גייט אַװעק! 
דאָס הייסט, זי פאָרט אַװעק, 

מינקע: טאַקע! 

ליזא : (טוט זיך אַ כאַפּ) יאָ, יאָ. מינקע, אַזױ איז דאָס, וי דער דאָקטאָר 
זאָגט. 

דר. רובין : זי פאָרט אַװעק האַלטן רעדעס איבער דער וועלט. ז' איז 
דאָך אַ גרויסע רעדנערין, די מאַדאַם ! פראַזן גאַנצע זעק ! 

מינקע: זי פאָרט אַװעק? טאַקע ? אָבער דאָקטאָר, אויפן נייעם פּלאַץ 
גיט מען מיר צוויי דאָלער מער, מיט ,פּינקע"; 

דר. רובין ;: איר װעט ביי מיר קריגן מיט דריי דאָלער מער. בלייבט ! 

מינקע : אַװואָ? דריי ? בלייב איך דאָ ! איך האָב אין דער ערד די , פּינקע"! 
איך גיי זיך צוריק אױספּאַקן, 

דר. רובין : און נעמט צו פון דאַנען אַלע ביכער, מינקע, 

מינקע : אֶלל-רײט! באַלד! דאָקטאָר, אָבער היינט ביי נאַכט וויל איך 
האָבן אאָו". איך גיי מיט מיין איציקן זען טשאַלי טשאַפּלין. (אָפּ) 

(מען קלאַפּט אין טיר) 

דר. רובין : קאַם אין. 


לעאָן קאָבוין 


(דר. רייכמאַן קומט אַרײן 

דר. רייכמאן : האָב איך ניט איבערגעלאָזן דאָ ביי אייך אַ בוך פריער ? 
דר. רובין : ניין, דאַכט זיך. מזל טוב אייך, אָנקל , 

דר. רייכמאן : מיט מזל זאָלסטו לעבן! װאָס איז! 

דר. רובין : ענדלעך זיך באַפרייט, 

דר. רייכמאן : פון װאָס זיך באַפרײט ? 

ליזא : איידער אַרומצערײסן זיך יעדן טאָג און זיין אומצופרידן איינער 
מיט דעם אַנדערן, איז בעסער צופרידן זיין פון ווייטן. אָנקל, מיר צעשיידן זיך, 
איך װעל היינט נעכטיקן ביי אייך, אויב איר װעט ערלויבן. מאָרגן װעל איך 
גיין זוכן מיין אַרבעט. : 

דר. רייכמאן: קינדער, איר זייט דאָך ביידע אַזעלכע וואוילע, אַזעלכע 
גוטע, װאָס זייט איר משוגע געװאָרן ? 

ליזא ; עס מוז אַזױ זיין. איך גיי גלייך אַװעק. איך נעם נאָר מיין העט, 
נאָך מיינע זאַכן װעל איך שיקן. (אָפּ אין צענטער טיר) 

דר. רייכמאן : װאָס איז דאָס ? װאָס איז דאָס ? 

דר. רובין: (מיט גאַל) דאָס איז דאָך די מאָדערנע פרוי, אָנקל! ציט 
דעם הוט פאַר איר, פאַלט כורעים פאַר איר, 

(ליזאַ קומט אַרין מיטן הוט אויפן קאָפ) 
//דר. רייכמאן : ליזא, איידער מען טוט אַזאַ שריט, דאַרף מען צען 
מאָל אַרומטראַכטן, 

ליזא : אָנקל, איך האָב צװאַנציק מאָל אַרומגעטראַכט. איך קען זיך מער 
ניט אינטערעסירן מיט װאָלאָדיאַן און מיטן הויז װי פריער. פריער האָב איך 
אין גאַנצן געקענט לעבן מיט זיין לעבן, היינט אָבער קען איך ניט. היינט וויל 
איך לעבן מיט מיין אייגענעם לעבן אויך. װאָלאָדיאַ, דו ווייסט, אַז קיין הי- 
פּאָקריטקע בין איך ניט. איך זע, אַז דו קענסט ניט זיין גליקלעך מיט מיר, 
אַזױ װי איך בין, און איך קען מיט דיר ניט זיין גליקלעך, אַזױ וי דו באַ- 
האַנדלסט מיך, מוזן מיר זיך צעשיידן. אַנדערש ווי איך בין, װעל איך ניט 
ווערן. איך קען ניט אַנדערש ווערן. װאָלאָדיאַ! (שטרעקט אים אויס די האַנט) 
װאָלאָדיאַ, לאָמיר זיך ניט צעשיידן װי שונאים. גלויב מיר, איך בין דיר ניט 
קיין שונא !... 

דר. רובין : (נעמט ניט אָן איר האַנט) איך בעט דיך, אָ! די פראַזן! גוד בי 
ור "1... 

ליזא : אָלל-רײט. (פלוצים שטאָלץ) גוד ביי ! (אָפּ רעכטס) 

דר. רובין : (באַגלײט זי מיט די אויגן. טוט אַ זיפץ, און לאָזט זיך אַרת- 
טער ביים טיש פּױזע. זיצט אַ וויילע מיט אַן אַרונטערגעלאָזטן קאָפּ. דער- 
נאָך מיט ביטערניש)) און זי ... און זי ... . האָב איך אַמאָל אַזױ ליב געהאַט! 
אָי, װאָס פאַר אַן אומגליק אַזאַ פרוי איז פאַר אַ מאַן ! אַן אינטע-לי-גענטקע, יו 
נאָו!... אַ ררראַדיקאַלע, יו נאָו! פרייע פרוי פון דעם לעצטן סטייל, יו נאָו!. 

דר. רייכמאן : (קלאַפּט אים איבערן אַקס?) רואיק, װאָלאָדיאַ, זי װעט 
נאָך קומען צוריק! 

דר. רובין : (שפרינגט אויף) זי זאָל ניט װאַגן, איך האָב גענוג געליטן 
פון איר ;געשװאָלענעם איך", איך האַס זי איצט ! 
(מינקע מיט פאַרקאַשערטע אַרבל) 


מינקץ : איצט װעט וערן אַ טאָלק אין הויז. עס װעט ניט זיין מער 
אָנגעשלײדערט מיט ביכער, װי אין אַ חזיר-שטאַל, (נעמט צענויף די ביכער 
פון דער זאָפע) 

דר. רובין : איר הערט, אָנקל 1 מינקע ווייס אויך, אַז איצט װועט ווערן 
אַ טאָלק אין הויז. מינקע, מאָרגן אַ יום טוב'דיקער דינער ! 

מינקע: אֶלל-רײט, דאָקטאָר, אַבי הייסט נאָר ! ביי מיר װעט איר שוין 
קיין קרעמפּס ניט האָבן! 

דר. רובין : אויף מיין עהרנװאָרט, ביי מיר איז דאָך היינט אַ יום טוב, 
באַפרייט זיך, פּטור געװאָרן. איך האָב דאָ ערגעץ אַ פלאַש שאַמפּאַניער ! אָנקל, 
צוליב מיין שמחה, (נעמט אַרױס פון שאַפע אַ פלאַש שאַמפּאַניער מיט גלעזלעך) 
צוליב מיין גרויסער שמחה (גיסט אָן) לחיים, אָנקל! 

דר. רייכמאן: לחיים, װאָלאָדיאַ! אין אַ פּאָר טעג אַרום װעל איך 
שטעלן שאַמפּאַניער, ווען איר װעט זיך איבערבעטן... 

דר. רובין : סיידן אויף יענער וועלט... (טרינקט אויס ווידער) מינקע, 
איר טרינקט אויך אויס אַ גלעזעלע! איר װעט מיך דאַרפן צוזען! (גיט איר) 

מינקע: עפּעס ביטער! 

דר. רובין : טרינקט! טרינקט! שאַמפּאַניער! 

מינקץ: (נעמט דאָס גלעז?) לחיים, דאָקטאָר, גאָט זאָל געבן, אַז איר 
זאָלט צופרידן זיין פון מיר. (טרינקט אויס) כאַ! כאַ! כאַ!... איר האָט מיך אָפּ- 
גענאַרט... עס איז דאָך זויער... אַמעריקאַנער קװאַס. מסתמא. (שטעלט אַועק 
דאָס גלעזל) 

דר. רובין : פון דעם קװאַס פאַרדרייט זיך דער קאָפּ. נו, אָנקל, זאָלן מיר 
דאָס פּלאַש ענדיקן. (טרינקט װוידער) טאָמער װאָלט איר גאָר אריינגעמופט 
צו מיר ?... צוויי פלאָרס האָב איך... גאַנץ אַלין... מיר װעט זיין אַביסעלע 
אומעטיקלעך... שוין אָפּגעוואונט... לחיים... זיך גאָר ניט געריכט, אַז היינט.. 
שוין היינט... (טוט אַ קוק אויף דער װאַנט, וואו עס הענגט ליזאַס בילד) כאַ, כאַ, 
איר זעט ‏ זי קוקט אויף אונדז ! די אַמאָליקע ליזא, די אַמאָליקע.. ווען זי... ווען 
זי... האָט נאָך ניט געהאַט אַזאַ אגעשװאָלענעם איך"... (צום בילד) דו האָסט 
דאָך מסתמא געמיינט, אַז איך װעל פאַלן צו דיינע פיס, און װעל דיך בעטן, פריי 
איך זיך דווקא, פריי איך זיך, אָט דיר אויף צו להכעיס!... דו האָסט אַ ,גע- 
שװאָלענעם איך" 1 איך האָב צען מאָל אַ ,געשװאָלענעם איך"! דו ביסט אַ 
פרוי מיט אַ פּוסטן קאָפּ און מיט אַ לאַנגער צונג !.. 

דר. רייכמאן: באַרואיק זיך, װאָלאָדיאַ. מיר דאַכט זיך, אַז דו האָסט 
ניט געדאַרפט אַזויפיל טרינקען... . זי װעט קומען צוריק, איך פאַרזיכער דיך.. 

דר. רובין : װאָס, קומען צוריק ! זי זאָל דאָס ניט װאַגן ! איך האָב גע- 


נוג פון איר געליטן. איך האָב שוין לאַנג פון איר געדאַרפט פּטור װוערן, 


שוין לאַנג, װאָלט מיר איצט... איצט אַזױ ניט וויי געטאָן. (פאַלט צו צום טיש 
און צעוויינט זיך ליידנשאַפטלעך. מינקע דערשרעקט זיך און לאָזט אַרױס די 
ביכער פון די הענט און קוקט אויף אים מיט אויסגעגלאָצטע אויגן) 


(פאָרהאַנג פאַלט לאַנגזאָם) 


צווייטער אַקט 


מיט פיר חדשים שפּעטער 


דאָס זעלבע צימער, אָן ליזאַיס בילד אויף דער װאַנט. פינף אָוונט. די 
עלעקטרי איז אָנגעצונדן. מינקע שטייט ביים טעלעפאָן און רעדט. 


מינקע: האַ? אַװאָ! ניין, דאָקטאָר, דאָ איז נאָר געווען אַ איד מיט אַ קאָפּ- 
ווייטיק. איך האָב אים געהייסן קומען אין די אָפיס-אָאורס... איר װעט קומען 
באַלד ז אַװאָז איר האָט אַן ערנסטע קייס ! אוי וויי איז מיר. װעט איר דאָך 
היינט קיין הנאה ניט האָבן פון סאַפּער. איך האָב געמאַכט אייער מאכל - - 
בלינצעס... קומט װאָס שנעלער, דאָקטאָר. בלינצעס זענען געשמאַק, אַז מען 
טונקט זיי ווארימערהייט אין קרים... אַװאָ? איך זאָל ניט װאַרטן אויף אייך 
און עסן 1 וועגן מיר, דאָקטאָר, זאָלט איר זיך גאָר ניט דאגה'נען. צייט מיין 
לעבן זאָל איך אַזױ זאַט זיין. אַװאָז האַז שור, דאָקטאָר, שור. איך בין היינט 
געװאָרן צוויי און צוואנציק יאָר. אַװאָ ? צוויי און צװאַנציק... צוויי און צואַנציק.., 
כאַ! כאַ! כאַ! אי, גייט שוין, גייט !... אַװאָ! יאָ. איך הער, װאָס איז דאָס! 
אַװאָ! אַ קוש! װער קושט! איר? װאָס קושט איר עפּעס אין טעלעפאָן! 
אַװאָ ? איר מיינט עס מיך ? אי, גייט שוין, גייט, דאָקטאָר, איר זייט געװאָרן אַ 
שטיפער די לעצטע צייט !... אַװאָ כאַז כאַז כאַז (לאָזט אַרונטער דעם רעסיווער, 
מען קלאַפּט אין דער טיר רעכטס) קאַם אין !... 

(איציק אין אַ רעקל, קומט אַרין) 

איציק : גוד איוונינג !. 

מינקע: גוד איוונינג, איציק ! אַן אורח ! איך האָב שוין געמיינט, אַז עס 
איז נאָך דיר ! 

איציק: װאָס איז! 

מינקע : שוין עטלעכע טעג װי דו האָסט זיך ניט געוויזן. דו ביסט דען 
אַזױ ביזי! 

איציק : אַװאַדע בין איך ביזי. קוים היינט זיך אַרױסגעריסן. איך אַרבעט 
וי אַ קאַטאָרזשניק. דער בעל הבית איז אַזױ שלעכט געװאָרן, 

מינקע : אַ מצוה אויף דיר. ביזט אַלײן שולדיק. מיט מיינע דריי הון- 
דערט דאָלער האָסטו געקענט איצט זיין אַלײן אַ בעל הבית פון אַן אייגענעם 
בוטשער שאַפּ, 

איציק: מינקע! עס איז שוין ביי מיר אָפּנעמאַכט! גאָר אין גיכן װעל 
איך מיט דיר חתונה האָבן און דעמאָלט װעל איך האָבן מיין בוטשער-שאַפּ, 
נא! (נעמט אַרױס פון אַ קעשענע אַ באַקסל קענדי) בעסטע טשאָקאָלאַד.,, 

מינקץ : ינעמט) דענק יו. ביסט דאָך גאָר עפּעס אַ קאַװאַליער ! 

איציק: (לאַכט) אָהאָ, אַנדערע מיידלעך זאָגן דאָס שוין לאַנג ! אוי, האָבן 
זי מיך ליב! זאָג נאָר, מינקע, פאַרװאָס האָבן די מיידלעך מיך אַזױ ליב ? 
די האַלדז װאָלטן זי זיך געלאָזט שניידן פאַר מיר. זאָל איך גע'הרג'עט ווערן. 

מינקע : הלואַי, און מיט דיינע מוידן אין איינעם! גזלף אפילו היינט צו 
מיין געבורטסטאָג דערציילסטו מיר אויך דיינע מעשיות ! איך װעט, אַז מיין 
געבורטסטאָג האָסטו אפילו אין זינען ניט געהאַט, 

איציק: און די קענדי? 

מינקע: טאַקע אַ שיינעם פּרעזענט פאַר אַ געבורטסטאָג. דו װאָלסט 
כאָטש מיר פאַר מיינע געלט אַ פּרעזענט געקויפט. זאָל איך כאָטש מיינען, אַז 
דו האָסט מיך אין זינען, רוצח דו! 

איציק: איך האָב דיך, איך האָב דיך אין זינען! היינט גייען מיר אין 
טריאייטער. דוֹ קענסט זיך שוין גרייטן צו דער חתונה. איך האָב דאָס שוין 
נעכטן געזאָגט מיין מאַמען אויך. דאָס איז שוין געסעטלט. מסתמא װעט גאָט 
העלפן. מען דאַרף דאָך אַמאָל חתונה האָבן, 

מינקע : אַװאָ? דו בלאָפּסט ניט? 

איציק: זאָל איך גע'הרג'עט ווערן... פון מיינעטוועגן אין צוויי װאָכן 
אַרום, 

מינקעץ: געדענק-זשע איציק, דו װועסט זען, אַז דו װעסט ניט חרטה 
האָבן. דו וועסט דעמאָלט ניט האָבן אין זינען די אַנדערע מיידלעך : און וי" 
דער... אַזאַ ווייב וי איך, ביסטו אָסור ווערט. איך פאַרגין דיר גאָר ניט אַזאַ 
ווייב. פרעג אפילו דעם דאָקטאָר. ער װעט דאָך פאַר מיר איצט ניט נעמען 
קיין זאַק ציבעלעס. נעכטן זאָגט ער צו מיר : ,מינקע, איך בין מקנא דעם מאַן, 
װאָס װועט מיט אייך חתונה האָבן". נו, אַ בראָך דיר אין די ביינדעלעך אַרײן, אַז 
דאָס זאָגט אַ דאָקטאָר ! 

איציק: קוקט ער נאָך אַלץ אויף דיר אַזױ מאָדנע ? 

מינקץ: קוקט ! קוקט! וי נאָר איך קער זיך אָפּ אַ ביסל, כאַפּ איך זיך, 
אַהאַ, ער קוקט שוין אַהינטער מיר. טו איך אַ קוק אויף אים, שמייכלט ער 
אַזױ מאָדנע. און די לעצטע עטלעכע טעג זינט ער האָט זיך גע'גט מיט זיין ווייב 
האָט ער אָנגעהויבן גאָר צו שטיפן, 

איציק: שטיפן?! װאָס הייסט דאָס, אין דער ערד אַריין? פע, מיר גע- 
פעלט דאָס ניט! 

מינקע : װי מיינסטו שטיפט ער מיט מיר, וי דו ? וי אַ חזיר ? האָב נאָר 
ניט מורא. ער איז דאָך אַ דאָקטאָר, אַ געבילדעטער מאַן! 

איציק : האַק מיר ניט קיין ספּאָדיק, און אַ דאָקטאָר מיינסטו קען ניט 
זיין קיין חזיר ? וי שטיפט ער מיט דיר ? אַדרבה, זאָג, 

מינקע: ער שטיפט... שטעלט מיך אָפּ מיט אַמאָל : ,מינקע, װאָס איז ביי 
אייך אויפן אויג ?* הויבט אויף מיינע ביידע ברעמען און קוקט, קוקט מיר אין 
די אויגן אַרין, ביז ער צעלאַכט זיך. אָדער : ,,מינקע, װאָס איז דאָרטן ביי 
אייך אויפן נאַקן 1* מיין איך דאָך, אַז עפּעס האָט דאָרט ביי מיר אַרױסגע- 
שלאָגן, ערשט גאָרנישט. ער'ט מיר גאָר אַ גלעט געטאָן מיטן האַנט איבערן 
נאַקן, און זיך צעלאַכט. נו, װאָס איז דאָ אַזױנס ? 

איציק ; און איך זאָג דיר, מינקע, אַז דו זאָלסט זיך היטן. װאָרים אָט 
די קאָמערציע הייבט זיך אָן מיט אַ לאַך, און עס ענדיקט זיך מיט אַן אָך, 
פרעג מיך, וׂ 


מינקע : ניט ביי מינקען ! דו קענסט זיך שוין פאַרלאָזן אויף איר... דו 
זעסט אָט אָ דאָס ? (ציט אויס צו אים דעם אָרעם) טו אַ טאַפּ איציק. פיל אָט 
דאָס קישעלע! (טאַפּט זיך דעם מוסקול) זעסט אַ מאָסל, האַרט װוי אייזן! 
אַז מען איז אַ חזיר, איז אַ הויב דעם מאָסל, און אַ כמאַל אין מאָרדע אַרײן, אַז 
די ציין זאָלן טרעסטשען! 

איציק ; דעם דאָקטאָר פונדעסטוועגן וועסטו ניט האָבן די העזה. 

מינקע : דער דאָקטאָר איז ניט קיין חזיר. אָבער זאָלן מיר בעסער רעדן 
וועגן אונדזער זאַך. איציק, איך האָב עפּעס פאַר דיך ! 

איציק ; האָסט עפּעס פאַר מיר ? װאָס ‏ 

מינקע: (עזלעפט אַרױס פון אונטערן בזים אַ ליפלעט) אָט דאָס, אָ! און 
איצט װעסטו ניט האָבן מער קיינע תירוצים, 

איציק : (נעמט דעם ליפלעט) װאָס איז דאָס ! 

מינקע: לייען. 

איציק: (לעזט) ;פאַר מענער און פרויען: װאָס צו גע..גע..ברויכן.. 
(ברעכט זיך אונטער) װאָס איז דאָס 1 וואו האָסטו דאָס גענומען ? 

מינקע: אויס קינדער! דאַרפסט מער ניט מורא האָבן. מיין קוזינט 
עטל האָט עס מיר נעכטן געגעבן, 

איציק: דיין פעטער פייוולס מיידל ? וואו האָט זי דאָס גענומען ? זי איז 
דאָך נאָך גאָר אַ קינד... וי קומט עס צו איר ? 

מינקץ : איך האָב זיך אויך דערשראָקן, אַז איך האָב איבערגעלייענט. איך 
האָב געמיינט אַז מסתמא האָט עס איר געגעבן איינער פון די וואוילע באָיעס ! 
וויי איז מיר זאָג איך : עעטל, ער האָט עס דיר געגעבן 1 סטייטש, אַ מיידל פון 
זיבעצן יאָר, זאָל זיך אַרומטראָגן מיט אַזױנע זאַכן 1 זאָגט זי מיר, אַז זי איז 
געווען אויף אַ פאַרזאַמלונג, און דאָרט האָט מיין פריערדיקע מאַדאַם, דעם 
דאָקטאָרס גע'גט'ע ווייב, און נאָך אַנדערע געבילדעטע פרויען, גערעדט וועגן 
דעם, און אַלע װאָס זיינען דאָרט געווען, האָבן געקראָגן אָט אַזױנע געדרוקטע 
פּײפּערלעך .. . האָב איך מיר דעמאָלט געטראַכט, אַז געבילדעוועטע פרויען 
טוען דאָס מסתמא... איך ווייס ?... סיי"ווי"סיי... אַזױ וי גאָט אַליין װאָלט אונדז 
צוגעשיקט, איציק. און איצט וװעסטו שוין ניט האָבן מער קיין תירוצים, 

איציק ; (אַריינקוקנדיק אין דעם ליפלעט, און קראַצנדיק זיך דעם קאָפּ 
מאַמע ! מאַדמע ! גאַנצע עשרת הדברות פאַר דעם ! איך גלויב ניט, אַז זי האָט 
עס געקראָגן אויף א פאַרזאַמלונג, זי האָט דיר געבלאָפט. מסתמא האָט עס 
איר אַ ריכטיקער חברה-מאַן געגעבן, איינער פון יענע... יו נאָו! איך װעל עס 
ביי דיר צונעמען. 

מינקץ: אַ מכה ! דאַרפסט עס מסתמא פאַר סערקעלען, האַז 

איציק: (לאַכט) כאַ! כאַז כאַז דו דאַרפסט עס ניט האַלטן ביי זיך. ניט שיין, 

מינקע : נעווער מיינד! (רייסט עס ביי אים אַרױס און באַהאַלט עס אוו- 
טערן בוזים) 


איציק: (קראַצט זיך דעם קאָפּ) וואו נעמט מען עפּעס אַזאַ, האַ ? מינקע, 
גיב אַהער, איך האָב עס געװאָלט עמעצן ווייזן, האָבן אַביסעלע פאָן ! 


מינקע: שאַרלאַטאַן דו, װײיניק פאָן האָסטו מיט מיר ? צאַפּסט מיר די 
עצמות, צאַפּסט, צאַפּסט ביז װאַנען איך װעל טאַקע פאָלגן דעם פעטער פייוולען 
און װעל דיך אַרױסרײסן פון האַרצן ,פון קאָפּ... גיי אין דער ערד אַריין און 
אַ סוף. װאַרט, װאַרט! דער פעטער פייוול זוכט דיך. אַז אָך און וויי װועט זיין 
צוֹ דיין קאָפּ, ווען ער װעט דיך טרעפן. 
איציק: איך האָב דאָך דיר געזאָגט, אַז מיר װעלן האָבן חתונה, װאָס 
ווילסטו נאָך ? און פאַר דיין פעטער פייוול האָב איך קיין מורא ניט. ניט קיין 
גובערנאַטאָר. אַ בוטשער ווי איך. איך װעל מיט דיר חתונה האָבן אָן זיינע 
סטראַשונקעס, 
| מינקע : ועז, ווען,. רוצח ? ווען, גזלן?! דו האָסט פריער גע'טענה'ט: 
נאָך עטלעכע חדשים. זענען שוין אַװעק נאָך עטלעכע חדשים אויך. האָסט 
מורא פאַר קינדער ? האָט גאָט צוגעשיקט אָט דעם פּייפּער'ל אויך. איז שוין 
איצט אויס קינדער אויך. טאָ מאַך:זשע אַ סוף, האָב חתונה און ווער דער" 
שטיקט. (מען קלינגט) מסתמא דער דאָקטאָר. נעם אַרונטער די העט. (דריקט 
אָפּֿ דעם קנאָפּ ביי דער ואַנט) 
איציק: אַרונטערגענומען דעם הוט, עפנט די טיר רעכטס) ניין, ניט 
דער דאָקטאָר, דאָס איז דיין פעטער פייוול. מיסטער בינדזשוק, דאָ איז 
מינקע, דאָ, 
(פייוול בינדזשוק, אַ איד פון אַ יאָר פופציק, מיט אַ רוױיטער באָרד און 
רויטע אויגן, אין אַן אַלטן ווינטערדיקן ראָק). 
| פייוול: אַהאַ, דער בוטשערוק איז אויך דאָ? אַ גוטן איוונינג. קאַלט! 
(רייבט זיך די הענט) נו? װאָס הערט זיך עפּעס ! זייט איר שוין געקומען צו 
אַ טאָלק 1 קומט אייך שוין אפשר אַ מזל טוב ? צי נאָך אַלץ געדרייט אַ ספּאָ- 
דעק, האַ? 
, מינקע : אַזױ גיך קומט מען מיט אים צו אַ טאָלק ? אוי, פעטערקע, איך 
האָב שוין קיין כח ניט, 
| פייוול: האָב איך אָבער כח! הער נאָר, דו אַמעריקאַנער בוטשערוק דו! 
איך זוך דיך. איך וויל מיט דיר אַ טענה טאָן. מיר װעסטו ניט דרייען קיין 
טפּאָדעק, דוֹ לויפער דו ! 
איציק: װאָס זידלט איר זיך ? 
פייוול : ווייל זי איז מיינע אַ פּלימעניצע, אַ יתומה. איך ברעך דיר 
אויס אַ פוס ! 
מינקע: שאַ, שאַ, קאָכט זיך ניט אַזױ, פעטער, און זידלט אים ניט. פאַר" 
װאָס זידלט איר אים? 

פייוול ; פאַרװאָס 1 דו ווייסט, פאַרװאָס, דו לויפערקע, ווייל איך האָב 
מורא, אַז סוף כל סוף וועסטו מיר די גאַנצע משפּחה פאַרפּאַסקודען. (טוט אַ 
כאַפּ איציקן ביים אַקסל) אַהער בוטשערוק, װאָס האָסטו צו איר, האַ זּ 

איציק : װאָס בינדט איר זיך צו מיר? 

פייוול : װאָס האָסטו זיך צוגעטשעפּעט צו מינקען ? ווען וועסטו מיט איר 
חתונה האָבן ! 

איציק: איך האָב שוֹין איר איצט געזאָגט אַז באַלד, 

פייוול : שוין מער וי אַ יאָר אַז דו זאָגסט עס איר. איך גלויב דיר ניט, 

איציק : איצט װעל איך זיכער חתונה האָבן. | 

פייוול : וען? 

איציק: לאָזט איין מיין אַקסל ! 

פייוול : איך ברעך דיר אים אויס סיידן דו גיסט מיר אַ תקיעת כף, אַז 
דאָס װאָס דו האָסט געזאָגט, האָט ניט אַ הונט געבולן, 

מינקע: פעטער, לאָזט איין איציקן, 

פייוול: דו מיש זיך ניט. אַז איך האַלט אים אין מיינע הענט, װעל איך 
פון אים מאַכן אָדער אַ חתן, אָדער אַ בר מינן, 

איציק : לאָזט מיך אָפּ, איך בין דאָך שטאַרקער פון אייך ! 

פייוול: װאָס! דו ביסט שטאַרקער פון מיר? כאַ: כאַ: כאַ! דו שנעקי 
גרעסערע אָקסן פון דיר האָב איך אויף מיין לעבן מיט דער האַנט... (טוט אים אַ 
דריק דעם אַקסל) 

איציק: (בויגט זיך צענויף אונטער זיין מעכטיקן דרוק מיט אַ פּאַר- 
קרימט פנים) אוֹי... לאָזט!.. לאָזט!.. מיסטער בינדושוק. 

פייוול : שטאַרקער? דו אַמעריקאַנער בוטשערוק, דו ביסט שטאַרקער 
פון אַ היימישן קצב ? מיט איין שפּײ דער'הרג'ע איך דאָך דיך ! 

איציק: מיסטער בינדזשוק, אָבער גענוג! 

מינקע : פעטער, איר װעט אים נאָך מאַכן פאַר אַ קאַליקע, 

פייוול : מינקע, אָדער אַ חתן, אָדער אַ בר מינן. ער װעט מיר ניט פאַר- 
פּאַסקודען מיין משפּחה. נו, ווען גייסטו מיט איר חתונה האָבן ? 

איציק: ווען ווילט איר? 

פייוו?: אין אַ חודש אַרום ! 
איציק: אין אַ חודש אַרום, 

פייוול?: גיב אַ תקיעת כף, 

איציק: (גיט אים אַ האַנט) אָלל-רײט, 

פייוול: (לאָזט אים אָפ) געדענק"זשע, בוטשערוק, איצט האָסטו מיט מיר 
גערעדט, אַ חתונה, כדת... מיטן ריכטיקן קנאַק ! אין אַ האָלל, מיט כלי זמר, און 
מיט טענץ, און מיט קערעדזשעס... פאַר דעם האָלל מיט כלי זמר און די קע- 
רעדזשעס, באַצאָל איך -- אַ פּלימעניצע, אַ יתומה אין דער ערד אַרין, 

איציק: אָלל-רייט, דאָס איז שוין געסעטלט. (טאַפּט זיך דעם אַקסל) 
צי האָט איר מיר ניט איבערגעבראָכן אַ ביין ! 

פייוול: דערוויילע נאָך ניט. נאָר טאָמער האָסטו איצט געבולן, װעל 
איך דיר צעברעכן ניט איין ביין. אַ היימישער קצב לאָזט זיך ניט דרייען אַ 
ספּאָדעק. 

מינקע: (גייט צו צו איציקן) ס'טוט דיר וויי, איציק ? 

איציק: (מיט אַ געמאַכטער העלדיעוקייט) ווייס איך... איך שפּאַס... עס 
טוט ניט וויי... עס טוט ניט... עס (רייבט זיך דעם אַקס?) װאָס האָב איך דיר 
געװאָלט זאָגן ! מיר גייען היינט אין טריאייטער. איך האָב שוין די טיקעטס. טו 
זיך דאָ אָן. זייגער אַכט װעל איך קומען נאָך דיר (רייבט זיך ווידער דעם אַקסל) 
װעל ? דערוויילע גוד ביי. 

פייוול: איציק! דו גייסט איצט אַהים? 

איציק: יאָ 

פייוול: פארגיי דאָרט אין דראָג-סטאָר און קויף זיך פאַר עטלעכע סענט 
נאַשאַטירנעם ספּיריט, און רייב זיך גוט אויס דעם אקסל, 

איציק: נעווער מיין. גוד ביי. 

מינקע : גוד ביי איציק, איך װעל אויף דיר װאַרטן, 

פייוול: גוד ביי, טראָג געזונטערהייט. (איציק אָפּ רעכטס) כאַ! כאַ! כאַ! 
אַ היימישער קצב און אַן אַמעריקאַנער בוטשער, האַ? אָט װי אַ קעלבל קעגן 


אַן אָקס. 
'! מינקע : אוי פעטער, עס איז גאָר ניט אַזױ שרעקלעך. איציקן, דאַנקען 
גאָט, פעלט אויך ניט קיין כח. ער קען אויך געבן אַזאַ קוועטש, אַז די ביינער 


זאָלן טרעסטשען. נאָר גאָר ניט, ער האָט דרך ארץ פאַר אייער באָרד, 

פייוול: זי ניט קיין בהמה. דרך ארץ האָט ער ניט פאַר מיין באָרד, 
נאָר פאַר מיינע הענט. ער וועט זיי איצט פילן אין אַלע זיינע ביינער. דערפאַר 
טאַקע װעט ער מיט דיר איצט חתונה האָבן. אָבער זאָל זיין גענוג וועגן דעם. 
איך האָב קיין צייט ניט. ווייסט דאָך וועגן װאָס איך בין געקומען. נו, האָסטו דאָס 
געלט! וֹ 

מינקע : איך האָב גאָר פאַרגעסן צו נעמען ביים דאָקטאָר, 

פייוול : מעג אַ רוח אין דיין טאַטן אַריין. איציק ליגט דיר אין זינען. 
ניט דיין מאַמע. 

מינקע: איר זייט גערעכט, פעטער. ס'האָט ניט געדאַרפט זיין אַזױ, 
דערפאַר װעל איך דאָס מאָל שיקן דער מאַמען, מיט אַ פּאָר דאָלער מער. 

פייוול: סטייטש אַ מאַמע... אַ מאַמע איז דאָך אַ מאַמע. ווען ניט זי, 
װאָלסטו דאָך גאָר אויף דער וועלט ניט געווען. דאָס לעצטע העמד דאַרף מען 
פאַרזעצן פאַר אַ מאַמען. בפרט נאָך אין דער איצטיקער צייט פון דער מלחמה. 
וויפיל װועסטו איר שיקן!? 

מינקע: צען דאָלער. 

פייוול : וועט זי דאָרט קריגן אַ צװאַנציק רובל. גוט, איך װעל נאָך דער- 
לייגן אַ פּאָר דאָלער, אַ לייבלעכע שוועסטער אין דער ערד אַרין. זאָל זי דאָרטן 
קריגן אַ פינף און צװאַנציק רובל, 

מינקע : פעטערקע, איר װעט אַזױ גוט זיין און קומען אַ ביסעלע שפּע- 
טער, װעל איך נעמען ביים דאָקטאָר דאָס געלט, 

פייוול : גוֹט. איך װעל קומען. צוליב דעם װעל איך אפילו צען מאָל 
קומען. ווען ניט דו װאָלט איך איר אַליין געשיקט. װאָס קען מען העלפן! 
אַ לייבלעכע שוועסטער אין דער ערד אַרײן. און שרייב איר אָן אַ בריוו, אַז אין 
אַ חודש אַרום וועסטו חתונה האָבן, כדת. און אַז דיין פעטער פייוול װעט דיך 
פירן צו דער חופּה, און אַז ער לאָזט זיך קאָסטן אַ פּאָר דאָלער. ער װעט חלילה 
ניט לאָזן פאַרפּאַסקודען זיין משפּחה, און אַז דער חתן איז אַן אַמעריקאַנער 
בוטשער, איך מיין אַ קצב, אַ באָי מיט אַלע מעלות. אַזאַ מזל אויף אים. אָבער 
שרייב איר אַז מיט אַלע מעלות.זאָל זי האָבן דאָרטן אַ ביסל נחת. גוד ביי. איך 
על שפּעטער קומען (אָפּ רעכטס) 

מינקע : גוד ביי פעטערקע !... (פויזע, בלייבט שטיין אַ וילע פאָר- 
טראַכט. דערנאָך טוט זי זיך פלוצים אַ כאַפּ מיט דער העכסטער פרייז) אוי, 
מאַמע, איך גיי חתונה האָבן! (טאַנצט אונטער) איך גיי חתונה האָבן! חתונה 
האָבן מיט איציקן! (כאַפּט אַ סערוועטע, דעקט דעם טיש און זינגט דערביי 
אַ לידל. די טיר רעכטס עפנט זיך שטיל, און דר. רובין אין אַ פוטער מיט אַ 
סעטשל אין דער האַנט, ערשיינט. ער בלייבט שטיין שטיל, קוקט אױף איר 
און הערט זיך צו צו איר זינגען מיט אַ שמייכל. זי באַמערקט אים ניט. ביז 
זי האָט געענדיקט דאָס לידל) 

דר. רובין: בראַוואָ! (אַפּלאָדירט) 

מינקע : אוי, דאָקטאָר, איך האָב גאָר ניט געהערט ווי איר זייט אַריין ! 
(פאַרשעמט זיך און שטעלט אױס דאָס געשיר אױיפן טיע) 

דר. רובין : (אויסטוענדיק דעם פוטער) איך מוז זיך אויסלערנען דאָס 
לידל, עס געפעלט מיר אַזױ, באַזונדערס ווען איר זינגט עס... 

מינקע : מען זינגט עס אין טריאייטער... 

דר. רובין : (אויפגעהאַנגען דעם פוטער און הוט) אַנו? װי זינגט זיך 
דאָס ? אנו, נאָך אַמאָל! פאַנגט אָן! 

מינקע : אוי, דאָקטאָר, לאַכט ניט פון מיר. בעסער זעצט זיך אַװעק 
עסן. די בלינצעס ועלן קאַליע ווערן. 

דר. רובין : אַפריער זינגט. נאָך דעם לידל וועלן די בלינצעס האָבן אַלע 
טעמים. (גייט צו צו איר און נעמט זי אָן ביים אָרעם) נו, מינקע ?... 

מינקעץ: (לאַכט פאַרעועמט) אי, גייט, דאָקטאָר, איך שעם זיך !.., 

דר. רובין : פאַר אַ דאָקטאָר שעמט מען זיך ניט... נו, מינקע ? גוט, איך 
װעל אָנפאַנגען... (פאַנגט אָן צו זינגען, האַלטנדיק זי ביים אָרעם און אַרין- 
קוקנדיק איר אין די אויגן) 

מינקע: (לאָזט אַרונטער די אויגן) פון װאַנען קענט איר דאָס! פונ'ם 
טריאייטער ?. 

דר. רובין : איך האָב געהערט וי איר האָט עס געזונגען עטלעכע מאָל, 
האָב איך זיך דאָס אויסגעלערנט. נו, מינקע, זינגט מיט מיר, אָבער ריכטיק, 

מיט פייער, ניט געשעמט זיך, אַזױ וי איך װאָלט דערביי ניט געװוען! איר 
הערט ? אַניט װעל איך די בלינצעס היינט ניט עסן !. 

מינקע : דאָקטאָר, איר מיינט טאַקע אויפן רעכטן אמת, איך זאָל זינגען ? 
אָל-רײט. ביי מיר האָט איר עס גע'פּועל'ט. מיר אַלײן װוילט זיך איצט אויך 
זינגען. (הוסט זיך אויס, פאַנגט אָן צו זינגען און צעלאַכט זיך) 

דר. רובין: נו?... (דאַן זינגען זי דאָס לידל ביידע) 

מינקע: אָכן זינגען) און איצט דאָקטאָר, זעצט זיך צום טיש, איך 
דערלאַנג אייך עסן. 

דר. רובין (זעצנדיק זיך) מינקע, איר זעצט זיך היינט אויך דאָ עסן! 

מינקע : אַװאָ? װאָס איז דאָס פאַר אַ נייעס ? 

דר. רובין : מיר איז אומעטיק אַלײן צו זיצע ביים טיש.. 

מינקע אַװאָ? װאָס עפּעס מיט אַמאָל ? שוין אַ פיר חדשים וי איר זיצט 
אַלײין ביים טיש און עס איז אייך גאָר ניט אומעטיק און היינט מיט אַמאָל.. 

דר. רובין: מיר איז די גאַנצע צייט געווען אומעטיק, מינקע, און אַ 
סך מאָל האָב איך געװאָלט בעטן, איר זאָט זיך זעצן ביים טיש מיט מיר.. 

מינקע: דאָקטאָר, זייט ניט קיין שטיפער... און אַז אָךְ און וויי װאָלט 
מיר געווען, אַז איך זאָל זיצן מיט אייך ביי איין טיש, דעמאָלט װאָלט איך זיך 
מעגן באַגראָבן !. 

דר. רובין : פאַרװאָס, מינקע ? 

מינקעץ: פאַר דעם דאָקטאָר. (לאַכט) קיין צו גרויסער נאַר בין איך ניט, 
ווען אַ דינסט מיידל איז אַזאַ נאָענטע מחותנ'עסטע מיט אַ דאָקטאָר, דאָס זי 
זיצט שוין מיט אים ביי איין טיש, מעג זי טאַקע דער'הרג'עט ווערן!... איך 
טראָג אייך אַריין די בלינצעס !.. (אָפּ לינקס) 

דר. רובין: (באַגלייט זי מיט די אויגן. פאַר זיך) די געזונטהייט אַלין! 
(הויבט זיך אויף פונם אָרט און גייט דורך דאָס צימער און צופּט פאַרטראַכט 
דאָס בערדל) 

(מינקע אַרין מיט צוויי טעלער) 

מינקע: אַוועקגעשטעלט אויפן טיש) טונקט אין קרים און עסט, וועט איר 
הנאה האָבן ! 

דר. רובין: (עסנדיק) א, פיין ! פיין ! וואו האָט איר זיך אויסגעלערנט צו 
מאַכן אַזױ גוט אָט די אַלע מאכלים ? 

מינקע אַ דאגה אייך. עסט געזונטינקערהייד און זאָל אייך וואויל באַ- 
קומען... אַבי איר זייט צופרידן !... 

דר. רובין : איך בין מיט אייך נאָך מער וי צופרידן, מינקע. זייט איר 
זייט געװאָרן דאָ די בעל-הבית'טע האָב איך זיך גענומען פילן גאָר אַ נייער 
מענטש. אין הויז די בעסטע אָרדנונג ; דאָס עסן אימער אין צייט ; װעש דער- 
לאַנגט מען מיר מיט באָטענס; זאָקן ריינע און גאַנצע. איך האָב גאָר אָפּ- 
געלעבט!... 

מינקע : איך אויך דאָקטאָר, איך בין אַזױ צופרידן, װאָס איר זייט צו- 
פרידְן !... איר זאָלט נאָר ווערן אויס שטיפער !.. 

דר. רובין : װאָס מיינט איר ?... 


מינקע : איך מיין... איר ווייסט, װאָס איך מיין. איר קוקט אויף מיר מיט 
אַזױ מאָדנע אויגן.. איר טוט מיך אַמאָל אַ גלעט, און אָט איצט, האָט איר 
גאָר געװאָלט, אֹיך זאָל זיך זעצן מיט אייך ביים טיש.. 

דר. רובין : (לאַכט) אָבער װאָס קען איך העלפן, אַז איר געפעלט מיר 
אַזױ ? געזונט און פריש, טראָגט זיך ניט אַרום מיט דעם וועלט-שמערץ אינם 
האַרצן, גייט ניט ראַטעװען די מענשהייט. אֵיאָ, מינקע? (הייבט זיך אויף) 

מינקע : װאָס רעדט איר ? איך פאַרשטיי אייך ניט., 


דר. רובין : עס איז גוט, װאָס איר פאַרשטייט עס ניט. דערפאַר געפעלט 
איר מיר דאָך אַזױ ! זאָלן זיך יענע מיט דעם אַרומטראָגן, די נערוועזע, היס- 
טערישע ווייבער, װאָס פאַרביטערן אַזױ דאָס לעבן אי זיך, אי די אַנדערע. 
איר אָבער, מינקע, זינגט ווייטער אייערע איינפאַכע, פּשוטע לידער, איר זייט 
דער אמת'ער ניט פאַרפעלשטער קװאַל אינם לעבף (נעמט זי פלוצים אַרום) 

מינקע: (קוקט אים אָן אַפּריער צעטומלט, מיט שרעק) דאָקטאָר! (טוט 
זיך אַ ריס פון אים און צעוויינט זיך) 

דר. רובין : (אויך צעמיעוט) נו, װאָס וויינט איר, מינקע ?... איך... איך... 
ווייס ניט װאָס צו זאָגן. (קוקט אויף איר און שמייכלט צעטומלט) 

מינקע: איך האָב זיך עס אַױף אייך ניט געריכט... זע איך אויס אַזאַ 
האַ? זע איך אויס אַזאַ 7 

דר. רובין : װאָס מיינט איר ? 

מינקע : איך בין אַזאַ אָרענטלעכע מיידל, וי אַלע אָרענטלעכע. איך בין 
ניט געבאָרן הינטער אַ פּלױט, אַ טאַטע"מאַמעס אַ קינד בין איך. און אַז אָך 
און וויי װאָלט אייך געווען, ווען איר װאָלט געווען אַן אַנדערער, ניט קיין 
דאָקטאָר... פרעגט אָט יענעם פּעמפּיק, וואו איך בין געווען אויפן פּלײס, איי- 
דער איך בין צו אייך אָנגעקומען, ער געדענקט נאָך דאָרטן דעם כמאַל װאָס 
ער האָט פון מיר געקראָגן אין פּיסק אַריין, בעת ער איז אײינמאָל געווען אַ 
חזיר... דאָקטאָר... דאָקטאָר, בעסער הערט אויף די חזיר'שע ביזנעס, אַניט, 
האָב איך זייער מורא... איר קענט מיר ניט, דאָקטאָר... איך קען דערלאַנגען 
אַזאַ כמאַל, אַז די ציינער זאָלן טרעשצען !.. 

דר. רובין: (שומייכלט) און ווען איך מיין ניט קיין שלעכטס, מינקע ? 

מינקע : װאָס דען, איר טוט עס ווייל איר זייט אַ צדיק ? 

דר. רובין : וען איך מיין ערנסט... (מען קלינגט) װער קומט דאָרט 
איצט, צום טייפל !,,, זאָל מען קלינגען, עפנט ניט די טיר, מינקע !.. 

מינקע : אַװאָ? ניט עפענען די טיר ‏ איך פאַרשטיי, װאָס איר מיינט, 
דאָקטאָר ! איך על עפענען די טיר, און בעסער, דאָקטאָר, בעסער... (אָפּ) 

מינקע קומט אַרײן) 

דר. רובין : וער איז דאָרט ! : 

מינקע : דער אַלטער דאָקטאָר. (נעמט צו פונם טיש) דאָקטאָר, איך גיי 
היינט אַװעק פון אייך.. מער װי דעם חודש װאָלט איך סיי-ווי-סיי ביי אייך 
ניט געשטאַנען. 

דר. רובין: װאָס הייסט איר גייט היינט אַװעק! 

מינקע: וייל איר זייט געװאָרן אַזױ... איך האָב מורא פאר אייך.. 

דר. רובין : איר דאַרפט ניט מורא האָבן, מינקע. איך גיב אייך מיין 
עהרנװאָרט... 

מינקעץ: טאָ געדענקט-זשע, דאָקטאָר, אַניט על איך אויך זיין אַ חזיר 
קעגן אייך. (מען קלאַפּט אין דער טיר רעכטס) קאַם אין! (אָפּ מיט די טעלער 
לינקס) 

(דר. רייכמאַן קומט אַרין) 

דר. רייכמאן: העלאָ, איך האָב געמיינט אַז דו ביזט אינם אָפיס.. 
װאָס מאַכסטו װאָלאָדיאַ ? 

דר. רובין: מינקע האָט אייך גאָרניט געזאָגט, אַז איך בין דאָ .. 

דר. רייכמאן: זי האָט מיר גאָרנישט געזאָגט. 

דר. רובין : אָ, זייער גוט, זייער גוט !4 

דר. רייכמאן : מען זעט דיך גאָר ניט אָן. אַז דו האָסט זיך גע'גט מיט 
ליזאַ'ן, דאַרפסטו מיט מיר אויך זיין ברוגז ? פון דיר, װאָלאָדיאַ, האָב איך עס 
גאָר ניט ערװאַרטעט. אַלטע פריינט. 

דר. רובין : מיט אייך בין איך ניט ברוגז. איך בין אייך דער זעלביקער 
פריינט וי פריער. איך קום איצטער ניט צו אייך, ווייל, ערשטנס, איז מיר 
איצט זייער אנגענעם צו זיצן אין דער היים, און צווייטנס... װעל... איר פאַר- 
שטייט ווארום איך קען ניט גיין צו אייך.. 

דר. רייכמאן : צוליב ליזאץ ?.. 

דר. רובין : יאָ, צוליב איר, איך װאָלט אויסגעמיטן אפילו די סטריט, 
וואו זי גייט, ווען איך װאָלט נאָר געקענט.. 

דר. רייכמאַן : פוי, שעם זיך, װאָלאָדיאַ. אַן אינטעליגענטער מענטש 
האָט ניט געטאָרט אַזױ פילן צו אַ פרוי, מיט וועלכער ער האָט זיך צעשיידט, 
ניט מחמת זי איז אים געווען אומטריי, אים באַטראָגן, נאָר צוליב אירע אי" 
דייען. זאָל זיין, אַז די אידייען זיינען נאַריש, אָבער אַן אינטעליגענטער 
מענטש דאַרף זיין טאָלעראַנט אַפילו צום צוייטנס נאַרישע אידייען... 

דר. רובין : דאָקטאָר.. 

דר. רייכמאן: (ברעכט אונטער) רוף מיך ניט ,דאָקטאָר"! אָנקל! אַזױ 
רוף מיך ווייטער. איך וויל זיין דיינער אַן אָנקל,. און טו מיר עפּעס !? 

דר. רובין : איך װעל אייך צוליב טאָן, און אייך רופן .אָנקל* ! טוט מיר 
אָבער אויך צוליב און דערמאָנט מיר ניט אייער פּלימעניצע... 

דר. רייכמאן: אַזױ בייז ביסטו אויף איר ! 

דר. רובין : איר קענט זיך גאָר ניט פאָרשטעלן, װוי איך קוק היינט אויף 
אַזעלכע פרויען. זיי זיינען דאָס גרעסטע אומגליק אינם לעבן. די לעצטע צייט 
האָב איך זיך צוגעקוקט מיט אָפענע אויגן צו מאַנכע פון מיינע באַקאַנטע 
אינטעליגענטקעס.. קיין אמת געזונטע, גליקלעכע פרוי, האָב איך צוישן 
זיי ניט געטראָפן. די שפּייט מיט וועלט-שמערץ, יענע מיט שלעכט-פאַרדייטע 
פראַזן, אַ דריטע קעמפט פאַר פרויען-רעכט, און דווקא מיט אַ היסטעריקע, 

און פריער פאַר אַלעם ביי זיך אין דער היים קעגן איר אייגענעם נאַרישן מאַן, 
פאַרשטייט זיך. אַ פערטע איז סתם ניט צופרידן, ניט מיט דער וועלט, ניט 
מיטן לעבן, ניט מיט איר מאַן, ניט מיט אירע פריינד, ני מיט אירע באַקאַנטע, 
ניט מיט אירע שכנות, --- װאָס וויל זי 1 זי ווייסט אַלין ניט... היינט היסטע- 
ריש... מאַי! צעדרייטע, צעריסענע נערוון, באַלד עפּעס -- טר-אַק-טראַק- 
טראַק! טראַק! אַרױסגעשאָסן דעם קוויטש אויף דער העכסטער אָקטאַװע! 
הענגען זאָלן זיך אַלע מענער, װאָס האַלטן זיך מיט אַזױנע פרויען !... 


דר. רייכמאן: (דריקט מיט די אַקסלען) מיין גאָט, וי שװאַרץ, װאָלאָדיאַ, 
דו זעסט : 
איצט די פרויען! אי ! אי! אי! אויב אַזױ װעסטו דאָך ניט קעג 
אַמאָל חתונה האָבן: : אש 


דר. רובין : אויב איך װעל אַמאָל חתונה האָבן, איז נאָר מיט אַ פּשוטער 
פרוי, אַזאַ איז געזונט אי מיט איר נשמה, אי מיט איר קערפּער. זי ווייסט ניט 
פון קיינע פראַזן און קיין וועלט-שמערץ. האָט זי חתונה, ווייסט זי אַז זי דאַרף 
זיין אַ גוטע ווייב, אַ גוטע בעל הבית'טע, אַ גוטע מאַמע, אָט מיט אַזאַ װעל איך 
חתונה האָבן, אויב מיר װועט נאָר געלינגען. 


דר : רייכמאן : יאָ! כאַז כאַ! משוגע אויף טוט ! 


דר. רובין : אָט, איר װעט שוין זען ! איר װעט שוין אַלע זען, אַז גליק- 
לעך, אמת גליקלעך קען מען זיין נאָר מיט אַ פּשוטער געזונטער פרוי !... איך 
וועל עס אייך אַלעמען איבערצייגן !. 


דר. רייכמאן: כאַ! כאַ! כאַ! דו װועסט קענען לעבן מיט אַ פרוי אָן 
בילדונג ?,. 

דר. רובין : בעסער אַ פרוי אָן בילדונג, וי בילדונג אָן אַ פרוי, וי אייער 
פּלימעניצע איז! איך וויל האָבן אַ פרוי. איך בין איר מוחל איר הויכע ביל- 
דונג. און ווען איך ליב זי, זאָל איך ניט דאַרפן אַרױסשטעלן אַ פייג דער נאַטור, 
איך וויל האָבן עסן, איך וויל האָבן גאַנצע זאָקן ,באָטאָנס זאָלן זיין אָנגענײיט 
און קיינע פּרעטענזיעס אויף פרייער פרייהייט. פאַר פראַזן און אַנדערע הויכע 
ענינים שטייען ביי מיר דאָרט אינם אָפיס פיר גרויסע שאַפעס אָנגעשטאָפּט 
מיט ביכער. איר פאַרשטייט ?.., 


דר. רייכמאן ; יאָי יאָ. איך פאַרשטיי, איך פאַרשטיי, אַז דו ביסט פאַר- 
ריקט מיין קינד... װעל, איך רעכן אָבער, אַז אין גאַנצן פונם זינען ביסטו נאָך 
ניט אַרונטער. האָסטו געפונען דאָס קעסטעלע מיט דזשולערי?... 

דר. רובין: ניין. איך האָב עס װידער נעכטן געזוכט, ניט געפונען. 

דר. רייכמאן : ליזא װיל קומען דאָס אויפזוכן. 

דר. רובין : דאָס ניט. איך בין מוחל די דזשולערי און איך וויל ניט זי 
זאָל אַריבערטרעטן מיין שוועל.. 

דר. רייכמאן : זי האָט דאָס מיך איצט וועגן דעם געשיקט אַהער. זי 
וויל ניט אַז עס זאָל זיין דער מינדעסטער פאַרדאַכט, אַז די דזשולערי האָט זי 
מיט זיך גענומען. דו ווייסט, אַז זי איז אַװעק פון דיר ניט נעמענדיק אפילו אַ 

פאָדים פון דיין הויז ! איך פאָדער עס אויך פון דיר, װאָלאָדיאַ! איך וויל 
אויך ניט, אַז דו זאָלסט אויף אַ מאָמענט דענקען... אָבװאָל זי האָט געהאַט אַ 
רעכט צו נעמען דיינע פּרעזענטן.. 

דר. רובין : זאָג איך דען, אַז זי האָט די דזשולערי מיט זיך גענומען ?... 

דר. רייכמאן : דו זאָגסט עס ניט, נאָר אַזאַ פּראַקטישער מענטש וי דו 
ביסט געװאָרן, קען ביי זיך טראַכטן .. . 

דר. רובין: װױ מיט צולהכעיס) אָלל-רײיט! איך בין אַ פּראַקטישער 
מענטש געװאָרן! אַ פּראַקטישער מענטש! זאָל זי קומען און אויפזוכן די 
דזשולערי! עס װעט מיר צונוץ קומען. איך גיי אַרונטער אין אָפיס און זאָל 
זי דאָ קומען... 

דר. רייכמאן: (גײיט צו צום טעלעפאָן) אָרטשאַרד אָ-אָ פאָר... העל- 
לאַז ליזא ? דוֹ קענסט קומען. דו קומסט גלייך1... יעס. איך על װאַרטן 
אויף דיר ! (לאָזט אַרונטער דעם רעסיווער) 

דר. רובין : זי קומט גלייך ! 

דר. רייכמאן: גלייך, 

דר. רובין : דאַן גיי איך ! 

דר. רייכמאן : װאַרט. זאָל זי אַפריער אָנקלינגען, דאַן וועסטו קענען 
אַרונטערגיין אין אָפיס. װאָלאָדיא, פונדסעטוועגן, האָסטו געמעגט אַמאָל אריינ- 
קומען. דו ביסט דאָך געגאַנגען צו מיר, איידער דו האָסט מיט ליזאַ'ן חתונה 
געהאַט, מעגסטו צו מיר קומען, ווען דו האָסט זיך מיט איר גע'גט.., 

דר. רובין : ניין. בעסער קומט איר צו מיר, 


דר. רייכמאן : דאָס דאַרפסטו מיך ניט בעטן. ניט געבעטענערהייט װעל 
איך צו דיר קומען. אַלטע פריינטשאַפט זשאַװערט ניט ביי מיר !... אָבער דו 
קום אויך צו מיר. מיר װעלן קענען זיצן אונטן אין אָפיס און ליזאַ וועט זיין 
אַפּסטערז, 

דר. רובין ;: ניין. (מען קלינגט) זי ! װעל, גוד ביי ! טאָמער װעט איר מיך 
וועלן האָבן, בין איך אינם אָפיס! (אָפּ שנעל רעכטס) 

דר. רייכמאן: נו, נו!... (שאָקלט מיטן קאָפּ און אָפּ רעכטס) 

(מינקע קומט אַרין פון לינקס, אן אויסגעפוצטע, שטעלט זיך קעגן עיפּיגל 
פון דער ביוראָ. פּאַרריכט דאָס קלייך אַרום זיך, און זינגט דערביי עפּעס. 
מען קלינגט אין דער טיר רעכטס) 

מינקץ: קאַם אין! 

(ליזא, איינפאַך אָנגעטאָן, מיט אַ שלייער איבערן פּנים, און דר. רייכמאַן 
קומען אַרין) 

ליזא: (מיט אַ פאַרשטיקטער אויפרעגונג) גוד איוונינג, מינקע! 

מינקע : אי, מאַמע! (בלייבט שטיין מיט אויסגעגלאָצטע אויגן אויף איר) 

ליזא : װאָס האָט איר זיך אַזױ דערשראָקן? (הויבט אויף דעס שלייער 
איבערן פּנים) 

מינקע: איר ?... מאַדאַמעניו... ווי... ווי... קומט איר ? 

ליזא : װי איך קום אַהער ? איך בין געקומען עפּעס אויפזוכן פאַר דעם 
דאָקטאָר. אַ באַקסל דזשולערי... האָט איר אפשר ניט געזען, ערגעץ אין דער 
ביוראָ, אַ דונקעלע באַקסל?., 

מינקע: איך! ניין. דער דאָקטאָר האָט עטלעכע מאָל געזוכט אין דער 
ביוראָ. 

ליזא : האָט ער אייך ניט געזאָגט װאָס ער זוכט ?.. 

מינקעץ: שור. איך האָב אָבער געמיינט אַז דאָס איז אייער צירונג, האָט 
איר עס מיט זיך גענומען ?.. 

ליזא : כאַז כאַ! כאַ! האָט דער דאָקטאָר אויך אַזױ געמיינט ? 

מינקע: איך ווייס ניט װאָס ער האָט געמיינט, ער האָט געזוכט.. 

ליזא : (שטיל, צו דר. רייכמאַן) זיכער מיינט עֶר, אָנקל.. 

מינקע : ווייסט דער דאָקטאָר, אַז איר זייט דאָ? 

ליזא: יאָ, יאָ. איך האָב געקראָגן זיין ערלויבעניש, צו קומען אַהער, 
(דר. רייכמאַן זיפצט) װאָס זיפצט איר אָנקל? (טוט אויך אַ זיפץ) 

דר. רייכמאן : װאָס איך זיפץ ? װאָס זיפצסטו? 

ליזא: װאָס חלום'ט זיך אייך 1 איך זיפץ 1 כאַ! כאַז כאַז מינקע, איר זעט 
אויס קיין עין הרע, אַזױ וי אייך װאָלט צוגעקומען אַ 15 פונט. וויפיל דינערס 
און סאַפּערס קאָכט איר אַ טאָג פאַר דעם דאָקטאָר ? 

מינקע: איך קאָך גענוג, און דער דאָקטאָר האָט שוין קיין קרעמפּן 
אויך ניט. איר װאָלט אים נאָר אָנגעקוקט וי אַזױ ער האָט זיך פּאָפּראַװעט, 
און ער גייט אַרום אין גאַנצע וועש און אין גאַנצע זאָקן, און אינם הויז זעט אויך 
אויס אַביסעלע אַנדערש. איר דאַרפט פון מיר ניט לאַכן, מאַדאַם. איידער מען 
זאָגט מבינות אויף אַן אַנדער פּנים. טוט מען אַ קוק אינם שפּיגל אויפן 
אייגענעם פּנים! יאָ! אָפּ מיט אַ איראָנישן שמייכל אין טיר לינקס) 

ליזא: (מיט אַ שמייכל) אָנקל, דאַכט זיך אַז איך האָב איצט געכאַפּט 
אַ גאָב!י.. 

דר. רייכמאן : דו האָסט עס כשר פאַרדינט... װאָס האָסטו זיך געדאַרפט 
אָנהייבן מיט איר ?... 

ליזא : איך ווייס אַלײן ניט. נאָר מיר װאָלט זיך אַזױ געװאָלט איצט אַ לאַך 
טאָן, פון װאָלאָדיען. איך װאָלט געהאַט דעם גרעסטן פאַרגעניגן ווען איך 
זאָל אים קענען אַזױ ריכטיק אַרײנקיבעצן!. 

דר. רייכמאן : דערוויילע האָסטו זיך אַליין ריכטיק אַריינגעקיבעצט! 

ליזא: איך זיך אַלײן! כאַ! כאַ! כאַ! אַ האָר ניט! איך בין צופרידן, 
פאָלקאָם צופרידן... פריי, קען טאָן װאָס איך וויל, קען גיין וואו איך וויל ; קיינער 
באָסעװעט מיך ניט, קיינער האָט צו מיר ניט קיין פּרעטענזיעס... 

דר. רייכמאן : ליזא, דו דערמאָנסט מיך אָן דעם ווערטל : ,אַ באַרימער 
איז גוט צו שלאָגן". װאָס מער דו רעדסט אַז דו ביסט צופרידן, אַלץ קלאָרער 
ווערט מיר אַז דו ביסט גאָר ניט צופרידן ! 

ליזא : װעל, איר האָט אַ טעות, אָנקל! (קוקט זיך אַרום) מיין בילד איז 
שוין ניטאָ... דאָס מעבל איז אויך איבערגעשטעלט, איבערגעדרייט... מערק- 

ווירדיק... דאַכט זיך דאָס אייגענע הויז, דאָס אייגענע מעבל, װאָס איך האָב 
אַלײן איינגעקויפט, און אַזױ פרעמד! (טוט זיך אַ כאַפּ) אָבער וואו האָב איך 
אַװעקגעלײגט די באַקסל דזשולערי ? איך געדענק גאָר ניט! 

דר. רייכמאן : דאָס באַװייזט װאָס פאַר אַ בעל הבית'טע דו ביסט געװועף! 

ליזא: אָנקל, אפשר ווילט איר זיך אויך גט'ן מיט מיר? (שלעפט 
אַרױס אַ שופלאָד פון דער ביוראָ) אפשר דאָ! זוכט) ניין, ניטאָ! (עפנט אַ 
צוריטן און זוכט) ניטאָ! (טוט זיך אַ כאַפּ) אוי ! איך האָב זיך דערמאָנט! אין 
מיין רום, אין מיין דעסק, אין אַ דראָער !.. (צעלאַכט זיך) ,אין מיין רוםוי 
;אין מיין דעסק!* כאַ! כאַ! (פאַרשװוינדט אין דער צענטער טיר) 

דר. רייכמאן : יעס: יעס! (זיפצט, פאַררויכערט אַ סיגאַר און באַנגט 
אָן צו שפּרײזן פּאַרטראַכט איבערן צימער) 

(ליזא אַרין מיט אַ באַקסל אין איין האַנט און מיט אַ בילד אין דער צווייטער) 

ליזא : געפונען ! געפונען ! (גיט דעם אָנקל די באַקס?) און נאָך עפּעס האָב 
איך דאָרט געפונען! דאָס ערשטע בילד װאָס ער האָט מיר געשענקט... זאָל 
איך דאָס מיטנעמען, אָנקל ! (קוקט אויפן בילד מיט אַ טרויעריקער מינע) 
ניין ! (טוט אַ װאָרף דאָס בילד אויפן טיש) בעסער ניט!. 

דר. רייכמאן: נעם עס מיט!. 


יליזא : ניין, ניין. צו װאָס! מען דאַרף ניט. מיר זיינען איצט פרעמדע 
מענטשן, אפשר שונאים 4 נעמט װידער דאָס בילד, קוקט אויף אים) ער 
װאָלט דאַן עס ערװאַרטעט ? מען קען קײינמאָל ניט וויסן, װאָס מאָרגן וועט זיין ! 
און דאָ איז זיין אויפשריפט! (לעזט) ,מיין ליזאין אַלס צייכן פון גרויסן גליקי, 
(צעוויינט זיך) 


דר. רייכמאן ; (שטיל אויפגערעגט) דו וויינסט גאָר 1 דו זאָגסט דאָך, 
אַז דו ביסט צופרידן ?... 


ליזא : איך בין אַ נאַר, וויין איך... (לייגט אַװעק וידער דאָס בילד 
אויפן טיע)) 

דר. רייכמאן ; יאָ. מיין קינד, ווייל דו ביסט אַ נאַר, און דו האָסט זיך 
באַנאַרישט, וויינסטו איצט !... אָבער שאַ, די דינסט קומט ! 

ליזא : איך װעל עס מיטנעמען! (טוט אַ כאַפּ דאָס בילד און לאָזט אַרונטער 
דעם שלייער איבערן פּנים) 

(מינקע אױסגעפּודרעט, קומט אַרײן) 

דר. רייכמאן ; (דערלאַנגט איר דאָס באַקסל) גיט עס איבער דעם 
דאָקטאָר... קומט, ליזא ! (אָפּ מיט ליזאַץ וועלכע גייענדיק, קוקט זיך אַרום 
אינם הויז, אַזױ וי זי װאָלט זיך ערשט איצט געזעגנט מיט דעם) 

מינקע: (אַלין. עפנט דאָס קעסטעלע) אוי, מאַמע! די אויגן ברענען 
אויס ! בורליאַנטן ! אַ בראָנזאַלעט מיט בורליאַנטן! (נעמט אַרױס) איין רינג.., 
צוויי רינגען.. דריי רינגען מיט בורליאַנטן! און װאָס איז דאָס 1 אַ שפּילקע- 
לע מיט בורליאַנטן ! און דאָס ! (שלעפּט אַרױס אַ לאָוועליער) און דאָס 1 אַז איך 
װאָלט עס געהאַט, אַז איך װאָלט עס געהאַט... מאַמע מיינע, איך װאָלט אפשר 

דעמאָלט חתונה געהאַט, כ'ווייס ! אפשר מיט אַ מיליאָנשטשיק? (דערהערט 
דעס דאָקטאָרס טריט, באַהאַלט זי צוריק די חפצים אין קעסטעלע) 

(דר. רובין קומט אַרין פון רעכטס) 

דר. רובין : נו! האָט זי דאָס געפונען? 

מינקע: דאָס איז עס, דאָקטאָר. דאָ! (דערלאַנגט אים דאָס קעסטעלע) 
אוי, אַזױנע שיינע זאַכן! 

דר. רובין: (באַטראַכט זי פאַרוואונדערט) איר זייט היינט אַזױ שיין 
מינקע. װאָס האָט איר זיך אַזױ אױיסגעפּוצט? 

מינקעץ: איך גיי היינט אין טריאייטער.. דאָקטאָר, זאָגט מיר נאָר, 
זענען דאָס טאַקע אמת'ע בורליאַנטן! 

דר. רובין געוויס, מינקע. ווערט איבער טויזנט דאָלער... 

מינקץ: אוי, מאַמע! און דאָס אַלצדינג איז געווען אירס! 

דר. רובין : יאָ, מינקע !*+ 

מינקע : היינט פאַרװאָס האָט זי עס ניט מיטגענומען ! 

דר. רובין : ווייל זי האָט מיר געװאָלט ווייזן, אַז זי לאַכט זיך אויס פון 
דעם... 

מינקע : אַװאָ? װאָס הייסט ? װוי אַזױ קען מען זיך דאָס אױיסלאַכן פון 
בורליאַנטן ? אויב אַזױ איז זי דאָך טאַקע משוגע אויף טויט., 

דר. רובין : גאַנץ קלאָר איז זי ניט. מינקע, היינט איז דאָך אייער גע" 
בורטסטאָג, האַ? 

מינקע: יעס דאָקטאָר.. 

דר. רובין : וי װאָלט געווען, אַז איך זאָל אייך געבן אַ פּרעזענט צו אייער 
געבורטסטאָג אָט איינעם פון די רינגען, האַ? 

מינקע : אַװאָ? כאַ! כאַ! כאַז איר הייבט שוין אָנעט דאָקטאָר ?... 

דר. רובין : איך מיין גאַנץ ערנסט, מינקע: (נעמט אַרױס אַ רינג) נעמט!... 

מינקע: (קוקט אים אָן, דערנאָך שעפּטשעט זי אַרױס מיט אַ פאָרוואורף) 
דאָקטאָר, איך בעט אייך !.. בעסער... 

דר. רובין : נעמט דעם רינג!.. 

מינקע: (צעװױינט זיך) װאָס ווילט איר ? װאָס זוכט איר ביי מיר ? דאָק- 
טאָר, א גוטע מכה ! איך בין ניט געבאָרן הינטער אַ פּלױט.. איך בין אַן ערלע- 
כע מיידל... איר װעט מיך מיט דעם ניט אָפּקױפן.. איך האָב אַ חתן... מיין 
פעטער פייוול װועט דאָ באַלד אוֹיך זיין... בעסער דאָקטאָר, בעסער... איך האָב 
אייך פריער געזאָגט... לאָזט מיך צורו מיט אייערע חזיר'שע ביזנעס !.. 

דר. רובין : איר פאַרשטייט מיך ניט, מינקע!.. איך זוך אייך ניט צו 
קויפן... איך מיין עפּעס אַנדערש... און גאַנץ ערנסט מיין איך... מינקע, װאָלט 
איר געװאָלט זיין מיין ווייב ?.., 

מינקעץ: גלאָצט אויס אױף אים די אױגן) אַװאָ? 

דר. רובין : איך מיין מיין געזעצלעכע ווייב. חתונה האָבן מיט מיר ?.. 

מינקע : (טוט זיך אַ כאַפּ) אוי, מאַמע ! דאָקטאָר, קומט צו זיך ! װאָס איז 
דער מער מיט אייך ?... דאָקטאָר, איך האָב מורא... 

דר. רובין : איך ווייס, אַז אייך געפעלט אַן אַנדערער, יענער באָי... אָבער 
ער, אויב איך האָב ניט קיין טעות, באַהאַנדלט אייך ניט אַם בעסטן... און ווער 
ווייסט צי װעט ער מיט אייך אַמאָל חתונה האָבן... איך אָבער מיין גאַנץ ערנסט. 
איר זייט מיר געפעלן. איך גלויב אַז איר זייט די פרוי, מיט וועלכער איך װעל 
קענען פירן אַ רואיק, גליקלעך לעבן. איך בין זיכער אין דעם... מינקע, אויב 
איר קענט מיך ליבן, כאָטש וויפיל ניט איז, דאַן... דאַן.. 

מינקע: (רוקט זיך אָפּ פון אים מיט שרעק) ער איז משוגע געװאָרן ! 
דאָקטאָר טייערינקער, איר שרעקט מיך!.. 

דר. רובין : פאַרװאָס שרעק איך אייך ?... 

מינקע: (מיט שרעק) וייל איר זייט ניט ביים קלאָרן פאַרשטאַנד. ווער 
בין איך, דאָקטאָר ! 

דר. רובין : איר זייט מינקע... 

מינקע: װאָס איז מינקע! 

דר. רובין : (לאַכט) מינקע איז אַ וואויל מיידל און איך האָב זי ליב... 

מינקע: װאָס הייסט, איר האָט זי ליב ? אויף אַ ווייל צי אויף אַלעמאָל 1.. 

דר. רובין : אויף אַלע מאָל, 

מינקע: און חתונה האָבן ! 

דר. רובין: און חתונה האָבן, 

מינקעץ: מיט אַ דינסט? 

דר. רובין : מיט אַ דינסט. 

מינקע: איר, אַ דאָקטאָר ' 

דר. רובין : איך, אַ דאָקטאָר, 

מינקע: זייט איר ניט משוגע! 

דר. רובין : (לאַכט) ניין, מינקע, איך זאָג עס אייך ביי מיין גאַנצן קלאָרן 
פאַרשטאַנד.., 

מינקע : האַ 1 אַװאָז קלאָרערהייט זאָגט איר עס מיר, אַז איך זאָל זיין 
אייער ווייב, אַ דאָקטאָרקע ... 

דר. רובין : יאָ, קלאָרערהייט בעט איך אייך, איר זאָלט מיין ווייב זיין !.., 
(טוט איר אָן איינעם פון די רינגען אויפן פינגער. זי קוקט אויף אים מיט אוים- 
געגלאָצטע אויגן) 

מינקע: (טוט אַ קוק אויפן רינג מיט שרעק) אָי, מאַמע מיינע ! אויב אַזױ, 
װעל איך משוגע וװוערן ! זאָגט נאָר : איז דאָס אויפן װאָר 1 דאָס איז דאָך אַ רינג 
מיט אַ בורליאַנט, האַ ! און איר זייט דאָך דער דאָקטאָר ? און ביים קלאָרן פאר- 
שטאַנד ?... (צעכליפּעט זין) דאָקטאָר, װאָס האָט איר מיר צעמישט דעם מוח ז 
װאָס טויג איך אייך ? און װאָס װעט זיין מיט איציקן ?... (מען קלינגט) אוי, דאָס 
איז מסתמא מיין פעטער פייוול! זאָל ער מיך ראַטעװען != 

דר. רובין : איך װעָל אים די טיר עפענען! (אָפּ שנעל רעכטס) 

מינקע: (טוט זיך אַ לאָז איבערן צימער) אוי, איך װעל משוגע װערן! 
װאָס זאָל איך טאָן ? קלאָרערהייט וויל ער מיט מיר חתונה האָבן. וי לאָזט 
מען אַרױס אַזאַ גליק פון די הענט ! אַ דאָקטאָרקע, בורליאַנטן ! אָבער װאָס 

טו איך מיט איציקן ! וי אַזױ װעל איך גאָר קענען לעבן אָן אים ? גע'הרג'עט 
זאָל ער וערן!... אוי, איך װעל משוגע װערן!... אוי, איך װעל משוגע װוערן! 
אוי איך װעל משוגע װערן!. 

(דר. רובין און פייוול קומען אַרײן) 

פייוול: אָבער, דאָקטאָר, געדענקט-זשע, כדת ! (טוט זיך אַ װאָרף קעגן 
מינקען) מינקע, טאָכטערל, יתומה'לע מיינע! דו האָסט דאָך גאָר ניט קיין 
אידישן מזל, 

מינקע: אוי, פעטערקע! ראַטעװעט מיין קאָפּ! (פאַלט אים אױיף דער 
ברוסט) 

דר. רובין : איך װעל אַרײנגײן אין צווייטן רום, און איר רעדט זיך דאָ 
דורך! (אָפּ אין דער צענטער טיר) 

פייוול: נו, נו, מינקעלע, באַרואיק זיך, גאָט האָט געװאָלט דו זאָלסט 
גליקלעך זיין, און אונזער משפּחה זאָל אויך דערהייבן װערן, װעסטו װערן 
אַ דאָקטאָרקע !... אַ דאָקטאָרקע, מינקע אַ דאָקטאָרקע !יי 

מינקע : אָבער, פעטערקע, װאָס װעט זיין מיט איציקן ?.. 

פייוול: ציץ, קאָבילע, דערמאָן ניט זיין נאָמען ! טראַכט ניט פון אים ! 

מינקעץ: איך װויל איצט ניט טראַכטן פון אים! איך האָב אים אין דער 
ערד, אָבער ער קריכט דאָך מיר אינ'ם קאָפּ!... 

פייוול: מינקע, מאך זיך ניט אומגליקלעך. מען דערלאַנגט דיר אַ גאָל- 
דענעם אָקס, כאַפּ אים אָן מיט ביידע הענט פאַר די הערנער, האַלט אים צו, 
לאָז אים ניט אָפּ, אַניט, אַ רוח אין דיין האַרצן אַרין ! 

מינקע: ער וויל טאַקע מיט מיר חתונה האָבן ! 

פייוול: כדת ! ער האָט זיך פאַרכליאָפּעט אין דיר. מען קען מיינען אַז 
ער איז משוגע געװאָרן ! אַ דאגה דיר ! דו טו זיך דיינס ! קלאַפּ צו! קלאַפּ צוי... 
קאָבילע דו, װאָס לאָזטו זיך נאָך איינבעטן ?., 

מינקע: נאָך אַ פּויזע) פעטערקע, איר מיינט, אַז דער דאָקטאָר לאַכט 
ניט פון מיר ?, 

פייוול: װאָס הייסט ער לאַכט פון דיר ? און וואו בין איך 1 הע 1... און 
אַ בריטש מיט אַ פּראָמיס איז אויך דאָ אין אַמעריקע. איך בין אַן עדות !... 

מינקע: (פלוצים) זאָל ער גע'הרג'עט װערן! זאָל ער ברעכן האַלז און 
נאַקן. ביז איצט האָט ער שוין געקענט לאַנג חתונה האָבן !.. 

פייוו?: וער ? וועמען שילסטו?.. 

מינקע: איציקן. אָלל-רײט, פעטער, אים אויף צו להכעיס. האָט ער ניט 
געזאָלט מיר אַזױ צאַפּן מיין בלוט.., 

פייוול: קאָבילע, דוֹ ביסט דאָך שוין באַלד אַ דאָקטאָרקע, גװאַלד, פון 
וועמען טראַכטסטו ?.., 

מינקע : איר זייט גערעכט, פעטער. מער װעל איך פון אים ניט טראַכטן, 
(קוקט אויפן רינג און רייבט דעם שטיינדל אָן איר קלייד) פעטער, זעט, סאַר 
בורליאַנט !... 

פייוול: וואו האָסטו אים גענומען? 

מינקע : אַ פּרעזענט פון מיין דאָקטאָר... 

פייוול : פאַרנוץ אים געזונטערהייט, דאָקטאָרקע ! אוי, װעל איך היינט 
שרייבן אַ בריוו צו דיין מאַמען, אין דער ערד אַרײף (גייט צו צו דער טיר אין 
צענטער) דאָקטאָר, זייט:זשע מוחל!... 

(דר. רובין אַרײן) 

דר. רובין: (מיט אַ שמייכל) װעל 1 

פייוול: פאַרטיק געװאָרן מיט דער הגדה. איצט, דאָקטאָר, צו די ריכטיקע 
קניידלעך. ווען אַ שטייגער זאָל זיין דער ריכטיקער כדת ? 

דר. רובין : װאָס מיינט איר? 

פייוול: איך מיין די ריכטיקע קניידלעך, די חתונה כדת! 

דר. רובין : פון מיינטוועגן אין אַ מאָנאַט אַרום... 

פייוול: אָט דאָס מיין איך. גיט מיר אייער האַנט צוגעקלאַפּט! (טוט אַ 
פאַטש דר. רובינען איבער דער האַנט, אַז יענער פּאַרקרימט זיך) זייט מיר 
מוחל, דאָקטאָר, צו שטאַרק אַ פּאַטש געטאָן! איר פאַרשטייט 1 איך בין גע- 
וואוינט צו פּאַטשן איבער אַ האַנט פון אַ נאַש בראַט. דערפאַר אָבער, דאָקטאָר, 
באַלאַנג איך צו צוויי סאָסײעטיס, און יעדער ,מעמבער" האָט אַ געזונטע ווייב, 
פאַרשטייט איר מיך, און איך װעל אייך שוין צושטעלן קינדבעטן גענוג, פאַר- 
לאָזט זיך אויף מיר !... 

דר. רובין : אוֹן װאָס זאָגט איר, מינקע ? 

מינקע : װאָס זאָל איך זאָגן? איך טראַכט מיר : צי איז עס טאַקע אויפן 
װאָר, צי אין אַ חלום ?.. 

דר. רובין : איך האָף, אַז איר וועט זיין מיט מיר צופרידן.. 

מינקע : פאַרװאָס זאָל איך ניט זיין מיט אייך צופרידן ?., 

דר. רובין : און איר װעט מיך ליב האָבן.. 

מינקע : ועמען דען װעל איך ליב האָבן, אַז איר וועט זיין מיין מאַן? 
הלוואי זאָלט איר מיך אַזױ ליב האָבן, וי איך װעל אייך ליב האָבן, 

דר. רובין : איך װעל אייך זיכער ליב האָבן. (נעמט די דזשולערי פונם 
קעסטעלע) דאָ זענען שוין אייערע כלה-מתנות. (טוט איר אָן דאָס גאַנצע צירונג. 
ד קוקט אוף אים, אױף דעם פעטער און אויף די צירונג מיט גרויסע, צע- 
טומלטע אויגן. דאַן לויפט זי צו צום שפּיגל און קוקט זיך איין) 

מינקע : (מורמלט) אוי, מאַמע מיינע! (טוט זיך פּלוצים אַ װאָרף צו דר. 
רובין) איך האָב אייך שוין שטאַרק ליב ! (טוט אים אַזױ אַ כאַפּ מיט איר גאַנצער 
קראַפּט און טוט אים אַ קועו) 

דר. רובין : דאַטס רייט! (לאַכט) איר װילט דאַכט זיך, היינט גיין אין 
טעאטער ! איך וועל מיט אייך גיין! 

מינקע : אוי, יעס! קומט אָבער גלייך, עמעצער דאַרף קומען און איך וויל 
אים ניט זען. איך טו זיך גלייך אָן. איר טוט זיך אויך אָן !-- 

דר. רובין : אָלל-רײיט ! איך בין שוין פאַרטיק! (נעמט זיין פוטער און 
הוט פון הענגער. מען קלינגם) 

מינקע: אוי, דאָס איז ער ! פעטער, הייסט אים אַװעקגײין! (לויפט אַרױס 
לינקס. דר. רובין נאָך איר) 

פייוול: ניין, זאָל ער טאַקע אַרופקומען און זעען מיט זיינע אייגענע 
אויגן אוֹן דערנאָך װעל איך אים זאָגן דעם פּסוק ! (לויפט אַרױס רעכטס און 
באַלד דערהערט זיך זיין קול: ,קום אַרױף, איציק! קום אַרױף, בוטשאַרוק"!--- 
דערנאָך דערערינט ער מיט איציקן, וועלכער איז אויסגעפּוצט מיט אַ רויטער 
בלום אינם לאַץ) 

איציק : אַוואו איז מינקע! 

פייוול; וואו מינקע איז! איז דאָס דיין טאַטנס עסק! הער נאָר דה 
בוטשאַרוק, מיט מינקען ביסטו מער קיין מחותן ניט. זי שלאָגט מיט דיר כפּרות. 
זי איז אַ דאָקטאָרקע איצט. דו פאַרשטייסט ? און סמייע זיך ניט צו וייזן 
מער פאַר אירע אויגן, װאָרים איך װעל דיר אונטערהאַקן ביידע פיס ! 

איציק : װאָס חכמה'ט איר זיך ? וואו איז מינקע ! מיר וועלן פאַרשפּעטיקן 
אינם טריאייטער !++ 

(מינקע ערשיינט געאָרעמט מיט דר. רובין פון לינקם) 

מינקע : פעטער, איר בלייבט דאָ אַכטונג צו געבן, ביז מיר װועלן קומען 
צוריק פונם טריאייטער! (גייט פארביי מיט אַ שטאָלצער מינע, שופּילנדיק 
זיך מיטן לאָוועליר) 

דר. רובין : מיר וועלן נעמען אַ טעקסי !... (אָפּ מיט מינקען) 

איציק : מאַמע !.. (קוקט זי נאָך מיט צעטומלטע אויגן. פייוול לאַכט) 


פאָר האַנג 


| 


דריטער אַקט 
(אין אַ יאָר אַרום) 


*אטן { זי רובין אינם אָפּיס. די בינע איז צעטיילט אויף צויי העלפטן. -- 
איינע רעכטס, שטעלט פאָר דעם ,וועיטינג רום", די אַנדערע העלפט -- דעם 
דאָקטאָרס קאַבינעט, וואו ער אונטערזוכט די פּאַציענטן אין דעם יוועיטינג 
רוס" שטייען עטלעכע שאַפּעס מיט ביכער, אַ טיש מיט צייטונגען און וויזיט- 
קאַרטן, אַ זאָפּע מיט שטולן. אויף די ווענט הענגען בילדער; אין דעם קאַבינעט 
-- שאַפּעס מיט דעם דאָקטאָרס אינסטרומענטן, אַ פאָר שטולן, אַ טיש מיט 
אַגרינעס געוואַנד און אַ טעלעפאָן. אַ טיר רעכטס פירט פונם קאָרידאָר אינם 
וועיטינג רום" אַרין, וועלכער איז אָפּגעטײלט פונם קאַבינעט דורך אַן אַנדער 
טיר. אַ גרוער ווינטערדיקער נאָכמיטיק. רייטשל, אַדינסט אין אַ גרויען שירץ, 
וװישט ארום מיט אַ טיכל דאָס מעבל. פון דער טיר רעכטס קומט אַרין מינקע, 
אין אַ פּעלץ און אין אַ הוט, מיט שניי פאַרשאָטן. אין די הענט טראָגט זי אַ 
פּעקעלע. 


מינקע : דער דאָקטאָר איז נאָך ניטאָ? 
רייטשל: ניין. 


מינקע : געווען עפּעס דאָ פּאַציענטן! 

רייטשל: צוויי פרויען און אַ מאַן. זי װעלן שפּעטער קומען. 

מינקץ: (טוט אויס דעם פּעלץ און דעם הוט) טראָג עס אַרױף אַפּסטערז, 
(גיט דאָס רייטשלען) און נעם מיט דעם פּעקל אויך. טו זיך אָבער אַ קער, 
אַזױ װי אויף גלעזערנע פיס גייסטו! האָט מורא, טאָמער װעט זי זיי צעברעכן! 
(רייטשל נעמט די זאַכן און דעם פּעקל און אָפּ בורטשנדיק אין דער טיר רעכטס. 
מינקע קוקט זיך אַרום אינם צימער, טוט אַ יש מיט אַ פינגער דעם טיט 
און טוט אַ דדיק די אַקסלען) נו ! נו ! (קוקט אונטער דער זאָפּע און שאַרט אַרויס 
פון דאָרט מיט אַ פוס אַ שטיקל פּאַפּיר) נו! נו.. מען קען פּלאַצן פון די 
דינסטף (רייטשל קומט ווידער אַרין) דו האָסט שוין דאָ געראַמט, גערעטעניש? 

רייטשל: איך ראַם דאָ, איר זעט דאָך 1.. 

מינקעץ: שור זע איך, שור! נו, װאָס שטייסטו ? װאָס קוקסטו אויף מיר ? 
טו זיך אַ ריר, גערעטעניש דו! (רייטשל הייבט אָן צו ווישן מיטן טיכל דאָס 
מעבל) זע נאָר, וי זי קריכט! ביי אַ מיידל דאַרף ברענען! (טוט אַ ריס פון איר 
דאָס טיכ?) אָט אַזױ אַרבעט מען, אָט אַזױ ! (ווישט פלינק די שטולן, דעם טיע) 
אָט אַזױ אַרבעט אַ ריכטיקע דינסט, דו פאַרשטייסט, גולם ?... 

רייטשל : ווען איך װאָלט געווען אַזױ לאַנג אַ דינסט, וי איר, װאָלט 
איך אויך אפשר בעסער געאַרבעט! 

מינקץ: (צעמישט) אַװאָ? װאָס האָסטו געזאָגט ? 

רייטשל : איך זאָג, אַז די מיידלעך זענען גערעכט, ווען זי אַנטלופן פון 
אייך. צו זיין אַ דינסט ביי אַן אַמאָליקער דינסט, איז ערגער װי דער טויט. 

מינקע : מאַך צו דיין פּיסק ! װאַרט, באַלד דאַרף קומען די מרס, בלום, 
איך האָב איר נאָך ניט באַצאָלט פאַר דיר. איך שיק אייך ביידן וואו איך האָב 
אַנדערע מיידלעך אַװעקגעשיקט ! גיי, איך דאַרף דיך ניט מער! גיב אַהער 
דעם שירץ! (רייטשל טוט אויס דעם שירץ און דערלאַנגט איר. זי טוט אים אָן) 
איך װעל בעסער אַליין אַרבעטן, וי אַ קאַטאָרזשניק, איידער צו האָבן צו טאָן 
מיט אַזאַ גרויסער מויל, װי דו האָסט! (אַרבעט מיט אימפעט, וישנדיק די 
שויבן פון אַ שאַפע) 

רייטשל: באַצאָלט מיר און איך װעל אַװעקגײן! 

מינקעץ: דיר קומט פאַר דריי טעג. גיי, ברענג אַרונטער אַהער דיינע 
זאַכן, און איך װעל דיר באַצאָלן, 

רייטשל : אָלל-רײט, אָלל-רײט (פאַר זיך) אַזאַ דינסט-מויד! ואָפּ רעכטם. 
פויזע. מען קלינגט. מינקע דריקט אָפּ דעם קנאָפּ, דערנאָך עפנט זי די טיר 
און קוקט אַרױס) אָ, איך האָב טאַקע אייך ערשט דערמאָנט! קומט אַריין, קומט 
אַרין !,., 

(מרס. בלום קומט אַריײן) 

מרס. בלום : עפּעס צום גוטן מיך דערמאָנט ?... 

מינקץ: מער נעם איך ביי אייך ניט קיין מענשן! 

מרס. בלום : װאָס איז ‏ רייטשל טויג אויך נישט ? 

מינקע : ליימענע הענט, גלעזערנע פיס, און אַ נאַשערין, זאָל מען דאָס 
גאָר ניט זען! וי נאָר איך לאָז זי אַ וויילע אַליין אַפּסטערז, באַלד, אָװאַ, זי 
נאַשט שוין! און דאָס מילך, זייט זי איז דאָ, איז מיר עפּעס אויך ניט געפעלן, 
עפּעס גאָר אָן קרים פון אויבן. מיר דאַכט זיך, אַז זי טרינקט אויס און גיסט צו 
װאַסער. איך קען שוין דעם קונץ! 

מרס. בלום : נו, װאָס, קענסטו זיך העלפן ? דו ביסט דאָך אין דעם ניט 
קיין גרינהאָרן. דו ווייסט דאָך אַז אַ דינסט מיידל דאַרף נאַשן.. 

מינקע : אַװאָ? ניט ביי מיר. ביי מיר האָט אַ מיידל גענוג צו עסן. 
פרעס, ווער צעזעצט פרעסנדיק, אָבער נאַש ניט... 

(רייטשל קומט אַרין מיט אַ טשעמאָדאַן) 

רייטשל : גוט מאָרגן, מרס. בלום, אַ פיינעם פּלײס האָט איר מיר געגעבן. 
איר זאָלט מיר ווייטער אַזױנע פּלײיסעס ניט געבן. איך וויל דינען ביי אַ 
בעל-הבית'טע, ניט ביי קיין דינסט, זי מעג אפילו זיין אַ דאָקטאָרקע!... 

מינקע: נו, גרויסער מויל, עפן אַקאָרשט דיין טשעמאָדאַן... 

רייטשל איר קענט קוקן, איך האָב ביי אייך גאָר ניט פאַרנומען (עפנט 
דעם טשעמאָדאַן. מינקע קוקט איבער די זאַכן װאָס ליגן דאָרט), נו, גאָר ניט ביי 
אייך פאַרנומען ? (מאַכט צו דעס טעועמאָדאַן) 

מינקץ: (שטעלט אַרױף אַ פוס אויף אַ שטול, נעמט אַרױס געלט פון אַ 
זאָק) נאַ דיר דיין געלט און פאָר, פאָר, פאָר !... 

רייטשל: (נעמט דאָס געלט) ביי אייך האָט מען אויך אַזױ איבערגעקוקט 
די זאַכן, ווען איר פלעגט אַװעקגײן פון אַ אפּלײס* ? מסתמא האָבן זיי געוואוסט, 


אַז ביי אייך דאַרף מען איבערקוקן. טפוי, איר דינסט-מויד! (אָפּ) 


מינקע: נו, װאָס זאָגט איר צו אַזאַ פּאַצעצע 1... אָבער אַלע מיידלעך 
װאָס איר האָט מיר געגעבן, חוץ ברכה'קען, זענען אַזױנע... מרס. בלום, איך 
האָב אייך ניט געטאָרט אַרײנלאָזן אינם הויז, פאַרװאָס איר האָט אָפּגערעדט 


ברכה'קעןיי. 


מרס. בלום: זי איז דאָך ביי דיר אָפּגעװען צוויי חדשים, איז גענוג, 
איך קען נישט באַשטײן, אַז מיינס אַ מיידל זאָל שטיין צו לאַנג אויף איין 
פּלײס, איך דאַרף אויך מאַכן אַ לעבן. דו ווייסט דאָך, װי לאַנג פלעגסטו ביי 


מיר שטיין אויף איין פּלײיס ?,., 


מינקע : אַװאָ? פון מיר זאָלט איר ניט רעדן, איך בעט אייך... באַלד-װאָס, 
ווען דו, דו !... קענען גאָר ניט פאַרגעסן '... מסתמא דערציילט איר די מייד- 
לעך, אַז איך בין געווען... זי אויך --- וי נאָר עפּעס, באַלד מיך אַ שטאָך געטאָן.. 
מרס. בלום : װער דערציילט זיי? אָן מיר ווייסן זיי אויך דאָס. פון 
דעם גראָסערעמאַן, פון דעם בוטשער, איציק דערציילט זיי נאָך אַלעמען, וי דו 


האָסט אַװעקגע'פּגר'ט נאָך אים !... 
מינקע : איציק אויך ? (טוט אַ זיפץ) אוי, וויי איז מיר 
מרס. בלום : זאָל איך דיר ברענגען אַן אַנדער מיידל !? 

מינקע : אַװאָ ? ניין, איך וויל ניט מער אייערע מיידלעך. איך װעל נעמען 


ביי אַן אַנדער צושיקערין. 


מרס. בלום : טאַקע זייער שיין. דאָ אינם הויז האָט מען די מיידלעך 
. אַלע מאָל ביי מיר גענומען און דו ווילסט ביי מיר אָפּנעמען מיין פּרנסה ? אזוי 
באַדאַנקסטו מיר, װאָס דורך מיר ביסטו געװאָרן אַ. דאָקטאָרקע ? 

מינקע : איך האָב דאָך אייך עפּעס געזאָגט ? הערט אויף! 

מרם. בלום מינקעלע, איך האָב פאַר דיין געשריי גאָר קיין מורא ניט 
און טאָמער נעמסטו ביי מיר קיין מיידל ניט, ווייס איך עפּעס, דאָקטאָרקע 

מינקע: װאָס ווייסט איר ? 

מרס. בלום : איך ווייס, אַז איציקל געפעלט דיר נאָך. סערקע האָט 
דיך נעכטן געזען מיט אים ביי טשאַרלי טשאַפּלין, נו, זעסטו, אַז איך ווייס ? 
און דיין מאַן װעט פון דעם אויך וויסן! 

מינקע: װאָס װעט ער וויסן ? װאָס װעט ער וויסן ? די מיסט פון אונטער 
ימיין נאָגל איך דאָך ערלעכער פון אייך אינגאַנצן. אַרױס פון דאַנען, אין דער 
ערד אַרין, אַרױס! װאָרים איך טו אייך אַזױ אַ זעץ אַרױס, אַז די ביינער װועלן 
ביי אייך טרעשטשען ! 

מרס. בלום : גוט, גוט, איך גיי, איך גיי, הייב זיך אָן מיט אַ משוגענער 
דינסט! (גייט צו צו דער טיר רעכטס, גייט אַרױס און שטעקט צוריק אַרײן דעם 


קאָפּ) מינקע די דאָקטאָרקע, מינקע די דאָקטאָרקע, מינ די דאָקט; , 
ספוי, טפוי, טפוי ! (אָפּ) 1 יי 

מינקץ: (ליפט צו צו דער טיר און פאַרקלאַפּט זי) אוי, מאַמע מיינע, 
װאָס צאַפּן זי אַזױ מיין בלוט ! (פאַלט צו צום טיש און צעוויינט זיך. פּויזע. עס 
דערהערט זיך דאָס קלינגען פונם טעלעפאָן אויפן טיש, װאָס שטייט אינם קאַ- 
בינעט. זי הייבט זיך אויף, גייט אַרײן אַהין און נעמט אָן דעם רעסיווער) 
העללאָ! װער ? פאָלאָדיאַ ? נו, אַבי דו לעבסט... איך האָב ביי דיר זייער אַ 
טייערן לעבן. בעסער װאָלט איך אַ מיתה משונה איינגענומען, איידער איך האָב 
דיך דערקענט! אַװאָ ? װאָס איך וויין ? איך װעל באַלד אַװעקגײן טאַנצן, מיר 
איז דאָך אַזױ גוט ביי דיר ! אַװאָ? שור זענען געווען פּאַציענטן. אין פינף מינוט 
ביסטו אין דער היים ? נו, אַ דאַנק גאָט, אַבי דו ווייסט, אַז דו האָסט אַ היים. 
אַװאָ ? ניין, דר. רייכמאַן איז ניט געווען. אַװאָ? אָלל-רײיט! (לאָזט אַרונטער 
דעם רעסיווער און ווישט זיך די אויגן. מען קלינגט. זי גייט אַרױס אין וועי- 
טינג-רום" און דריקט אָפּ דעם קנאָפּ. פויזע. מען קלינגט אין דער טיר) 
קאַם אין! 

(אַ איד מיט אַ פאַטששיילע אַרום די אויערן קומט אַרין) 

איד: (נייגט זיך) איז דער דאָקטאָר דאָ ? 

מינקע : ער קומט גלייך. זייט אַזױ גוט, מיסטער, ווישט אָפּ אייערע 
פיס דאָרטן ביי דער טיר. מען דאַרף האָבן אַביסל איידלקייט, מיסטער, אַז מען 
קומט אַריין צו אַ דאָקטאָר... 

איד: (צעשראָקן, לויפט צוריק צו דער טיר און ווישט די פיס) איר זייט 
גערעכט, גערעכט. פונם זינען מיר אַרױיס !.., 

מינקע: גענוג, גענוג, איר װעט מיר נאָך דאָרט מיט די פיס צערייסן 
דעם קאַרפּעט. און איצט נעמט אַרונטער דעם הוט און זעצט זיך. (דער איד 
טוט עס) דער דאָקטאָר קומט אַרין באַלד. מען האָט אים אַוועקגערופן צו זייער 
אַן ערנסטן קראַנקן. ער איז איינמאָל אַ דאָקטאָר! אַז דאָקטאָר רובין העלפט 
ניט, קען שוין קיין דאָקטאָר ניט העלפן, 

איד : אַזױ? אפשר װעט גאָט געבן, און דער דאָקטאָר װעט מיר אויך 
העלפן. איך בין שוין געווען ביי אַלע דאָקטוירים, און זייער גאַנצע דאָקטאָריע 
איז ווערט אַ ציבעלע! קיין איין רעכטער דאָקטאָר איז ניטאָ אין אַמעריקע ! 

מינקע : זייט איר שוין דאָ אויך געווען? 

איד: ניין. דעם דאָקטאָר האָב איך נאָך ניט געפּרואװט. פייוול דער 
בוטשער, מיינער אַ פאַראיין-ברודער, האָט מיר געהייסן אַהערגיין. ער זאָגט, אַז 
דאָקטאָר רובין איז זיינער אַ פּלימעניק. איך בין שוין דאָ פריער געווען מיט מיין 
ווייב און מיין איידים, 

מינקע: אָ, איר זייט דאָס דאָ פריער געווען? אייער ווייב און אייער 
איידים זענען אויך פּאַציענטן ?.. 

איד: דאָס הייסט זיי, אַ דאַנק גאָט, זענען דווקא געזונט. נאָר זיי זענען 
מיט מיר מיטגעגאַנגען, כדי טאָמער פאַרגעס איך עפּעס דעם דאָקטאָר צו זאָגן 
וועגן מיין קראַנקהײט, זאָלן זיי דאָס אים זאָגן.. , 

מינקע: װאָס זיצט איר אַזױ אַרומגעװיקלט מיט דער פאַטשיילע! 

איד: מיר איז קאַלט, 

מינקע: װאָס טוט אייך װויי! 

איד: װאָס טוט מיר ניט װיי? אַ צעבראָכענער שאַרבן, ניט פאַר אייך 
געדאַכט. 

מינקע: זייט רואיק, מיסטער, דר. רובין װועט אייך שוין ראַטעװען. מיין 
מאַן איז, אַ דאַנק גאָט, ניט װי די אַנדערע דאָקטוירימלעך, װאָס ווייסן ניט פון 
זייער חיות ... 

איד: (פאַרוואונדערט) אייער מאַן?. 

מינקע : שור. דאָקטאָר רובין איז מיין מאַן. װאָס דען, האָט איר געמיינט, 
איז ער מיר? 

איד: איך האָב געמיינט... האָט קיין פאַראיבל ניט.. פאַרשטייט איר 
מיך... איך האָב שוין געטראָפן ווייבער פון דאָקטוירים, רעדן זיי אַלע דייטש, 
ענגליש, און איר רעדט אַזױ פּראָסט, װוי מיין ווייב, האָב איך געמיינט, נעמט 
ניט פאַר אומגוט, אַז איר זייט דאָ אַ דינסט.., 

מינקע: (גיט זיך אַ צאַפּל) אַװאָ? װוער האָט אייך געזאָגט אַז איך בין 
אַ דינסט? 

איד : קיינער האָט עס מיר ניט געזאָגט חלילה.. נאָר אַז איר רעדט 
פּשוט'ן מאַמע-לשון... כע! כע! כע! 

מינקע: איך רעד אויך דייטש און ענגליש. (טוט אױס דעם שירץ און 
לייגט אים אויף אַ שטול) אָבער מיט געבילדעטע מענשן: מיט מיין מאַן, מיט 
די אַנדערע געבילדעטע לייט, װאָס קומען אַהער. נישקשה, מיט מיר קענט איר 
אויך רעדן דייטש, צי ענגליש, צי פּאָיראסייסקי. דאַנקן גאָט, ניט קיין 
פּראָסטאַק, חלילה. פרעגט אפילו דעם דאָקטאָרס פעטער, ברודער פייוול דעם 
בוטשער, ער װועט אייך אויך זאָגן, אַז איך בין ניט קיין פּראָסטאַקי 

(דר. רובין קומט אַרײן. אין אַ פוטער. בלייבט שטיין נעבן דער טיר, און 
טוט אויס די קאַלאָשן. דער איד הויבט זיך אויף פון אָרט. 

מינקע : זיצט, מיסטער, זיצט, ער וועט אייך שוין רופן. - 

דר. רובין: װוי אומצופרידן) דר. רייכמאַן איז דאָ ניט געווען? 

מינקע: ניין. (דר. רובין גייט אַרין צו זיך אין קאַבינעט) 

איד : קוקט אויס צו זיין אַ ריכטיקער דאָקטאָר. רעדט מסתמא דייטש אויך. 

מינקע: צי ער איז אַ ריכטיקער דאָקטאָר 1 דער איינציקער. די אַנדערע 
דאָקטױירים זענען דאָך בוטשאַרעס. (גייט אַריין צו איר מאַן אין קאַבינעט) אַ 
נייער פּאַציענט. דער פעטער פייוול האָט אים געשיקט. רעד מיט אים דייטש. 


דר. רובין: װאָס ? דייטש ? 

מינקע: װאָס אַרט עס דיך? אַז מען רעדט מיט זיי דייטש, האָבן זי 
מער דרך ארץ. 

דר. דרובין: דיין פעטער האָט אים געשיקט ? נאַטירלעך, מיט אַ פּאַי 
ציענט װאָס דיין פעטער פייוול שיקט, מוז מען ריידן דייטש. קיין אידיש װעט 
ער דאָך ניט פאַרשטיין. מינקע, איך האָב געהערט, װי דו האָסט מיט אים 
איצט אויך אַריינגעטענה'ט, אַז איך בין דער איינציקער דאָקטאָר, און די אַנ" 
דערע דאָקטוירים זענען בוטשאַרעס. טו דאָס ניט, מינקע. 

מינקע: אַװאָ? 
//דר. רובין: (מאַכט איר נאָך) ,אַװאָ" ? הער אויף מיט דיין ,אַװאָ" ! פּליז, 
מינקע. איך בעט דיך, איך קען דאָך דאָס ניט אַריבערטראָגן. איך האָב דיר 
אַזױ פיל מאָל געזאָגט און געבעטן, רעד װאָס װייניקער מיט די פּאַציענטן. 

מינקץ: ער איז שוין געקומען! װאָס װוילסטו ? מיט דיר זאָל איך רעדן 
װאָס װייניקער, מיט די פּאַציענטן װאָס וייניקער. איך הער דיך װוי די קאַץ! 
איך װעל מיט זיי יאָ רעדן. דו האָסט אויפגעהערט צו טענדן צו זיי, װעל איך 
כאָטש צו זיי טענדן, אַניט װעט מען דאָך ניט אַרײינשמעקן צו דיר, 

דר. רובין : ביי מיר איז דאָך ניט קיין גראָסערי, ניט קיין בוטשער- 
שאַפּ, פאָר-העווענס סייק, פאַרשטיי דאָך דאָס אַמאָל! מינקע, סוף כל סוף װעל 
איך אין גאַנצן צומאַכן דעם אָפיס. עס עקלט מיך, 

מינקע : װאָס װוילסטו פון מיר ? װאָס קומט דיר עפּעס אַרױס אַ רעה 
װאָס איך פאַרלויב דיך ? אַז אַן אייגענע ווייב זאָל דאָס ניט טאָן, װער דען! 
װאָס איך טו איז אים ניט געפעלן, װאָס איך טו! 

דר. רובין : (פאַרצווייפלט) זי פאַרשטייט עס ניט, זי פאַרשטייט עס ניט. 
נו, נו ! (טוט אַ זיפץ) שיק מיר אַרײן דעם דייטש. 

מינקע: (גײט אַרױס פון קאַבינעט) מיסטער, גייט אַרײן, (דער איד 
לויפט אַרין אין קאַבינעט. מינקע נעמט דעם שירץ פון שטול, און אָפּ אין 
דער טיר רעכטס, ווישנדיק מיט אים די אױגן) 

דר. רובין : (צום אידן) נעמט אַרונטער די פאַטשיילע. (איד טוט עס) װאָס 
טוט אייך וויי? 

איד: אין די קישקעס שניידט מיר, 

דר. רובין : װאָס האָט איר געגעסן? 

איד: װאָס איך האָב ניט געגעסן, איז ניט פון דעם, הער דאָקטאָר.. 
איך קען אייך זאָגן מיין חולאת אויף אױיסנװייניק: דער קאָפּ טוט מיר װיי, 
אין האַרצן דזשימדזשעט מיר, אין די קישקעס שניידט מיר, און אונטערן לֹע- 
פעלע שפּאַרט מיר, 

דר. רובין: טוט זיך אויס... 

איד: (אויסטוענדיק זיך) און פיש טאָר איך ניט עסן, און פלייש, נאָר 
טשיקן, מילך מעג איך טרינקען. און פרישע אייער שמאַטקע, ניט קיין שטאַרקע 
קאַפע, ניט קיין שטאַרקן טיי. זעט איר וי איך ווייס די גאַנצע דאָקטאָריע ? 

דר. רובין : היינט װאָס-'זשע זייט איר צו מיר געקומען ? 

איד : איך ווייס ? איך האָב געװאָלט געבן אייער פעטער אַ ;שאָו" ! איך 
ווייס ? מיינער אַ פאַראיין:ברודער, האָט אַ פּלימעניק אַ דאָקטאָר, נאַ דיר אַ 
;שאָו" ! 

דר. רובין : האָט ער אייך געבעטן, איר זאָלט מיר אַ ,שאָו" געבן ! 

איד : אַװאַדע געבעטן. ער גיט מיר אויך אַמאָל אַ ,שאָו". איך בין אַ 
קאָסטאָמער-פּעדלער, נעמט ער אַמאָל ביי מיר עפּעס. איי, איי, איי, אַרבעט ער 
פאַר אייך ! אין פאַראיין ביי אונז האָט ער נעכטן אונזער ברודער פּרעזידענט, 
ברודער מייקל גאָרגעל, שיעור פאַר אַ קאַליקע געמאַכט צוליב אייך, 

דר. רובין : (צעטומלט) צוליב מיר ? 

. איד : אַװאַדע צוליב אייך. פאַרשטייט איר מיך, ברודער פייוול, אייער 
פעטער, וויל, אַז דער פאַראיין אונזערער זאָל אייך אָנשטעלן פאַר אונזער 
דאָקטאָר, און אונזער ברודער פּרעזידענט, ברודער מייקל גאָרגעל, יל דווקא 
דעם אַלטן דאָקטאָר. בקיצור אַ װאָרט פאַר אַװאָרט, און איר קענט דאָך אייער 
פעטער, ברודער פייוולען. האָט ער אָנגעכאַפּט נעכטן ברודער מייקל גאָרגעל, 
און דישעט אים. הער דאָקטאָר, אויב איר װעט מיר געבן אַ ריכטיקע רפואה, 
וועל איך פאר אייך אויך אַרבעטן ביי אונז אין פאַראיין. 

זר. הטן: וטוט אַ קלאַפּ אין טיש) װאָס איז דאָס ! מיין גאָט! ער 
שלאָגט זיך גאָר צוליב מיר ? װאָס װויל ער פון מיר ? מיין גאָט, װי איך בין 
דאָ אַרײנגעפאַלן :.. צו שאַנד און צו שפּאָט מאַכט ער מיך. מיסטער, טוט 


זיך אָן! 

איד: האַ?.י. 

דר. רובין: טוט זיך אָן און גייט צו אַן אַנדער דאָקטאָר. איך װויל ניט 
קיין ,שאָו* פון דעם בוטשער. און זאָגט אים, אַז ער האָט אייך געבלאָפט. 
ער איז ניט מיין פעטער, איז קיינמאָל מיין פעטער ניט געווען. 

איד: װאָס הייסט ?.. 

חר. חמין: טוט זיך אָן, און גייט, גייט, גייט ! (לויפט אַרױס אין אוועי- 
טינג רום" און הויבט אָן צו שפּרייזן אויפגערעגט) נו! נו! נו! נו! 

(מינקע קומט אַרין פון רעכט) 

איד: (צעמישט, טוט זיך אָן שנעל, און גייט אַרױס פון קאַבינעט אין 
;וועיטינג-רום") איז הייסט עס װאָס, דאָקטאָר ? זאָל איך װאָס זאָגן ברודער 
פייוולען ? 

דר. רובין : (טוט אַ געשריי) ער זאָל גיין צום טייוול! און אויב ער װעט 
עמעצן צו מיר שיקן, װעל איך אים אַרױסשמײסן פון מיין אָפיס. און אייך אויך. 
אַרױס! 

איד: אוי !... (לויפט אַרױס רעכטס) 

מינקע : (פאַרברעכט די הענט) וויי איז מיר !... דו טרייבסט שוין פּאַי 
ציענטן פון אָפיס ? 

דר. רובין: איך על דיין פעטער אויך אַרױסטרײבן. ער זאָל מיט מיר 
זיין, װאָס וייניקער מחותן. 

מינקע: דו ביסט דאָך משוגע? 

דר. רובין : איר מאַכט מיך משוגע ! הער אויס, מינקע. איך װעל פּרואוון 
נאָכאַמאָל דאָס דיר געבן צו פאַרשטיין. איך פּראַקטיציר שוין פופצן יאָר. 
יאָרן-לאַנג האָב איך שווער געאַרבעט, אום צו קריגן אַ נאָמען פאַר אַן אָנשטענ- 
דיקן דאָקטאָר, װאָס זאָל רעספּעקטירט ווערן פון זיינע פּאַציענטן אי פון די 
אַנדערע דאָקטוירים, מיט קיין פאַראיינען בין איך קיינמאָל ניט פאַרבונדן גע" 
ווען. איך האָב אַלעמאָל געהאַלטן אונטער מיין ווירדע צו פּעדלען צװוישן די 
פאַראיין:ברידער מיט מיין פּראָפּעסיאָן, איך האָב זיך ענדלעך אַרױפגעאַרבעט 
אויף אַ גוטן נאָמען, אויף אַן אנשטענדיקער פּראַקטיק, קומט איר איצט צו גיין, 


ט 

דו מיט דיין פעטער, און איר מאַכט אַ תל פון מיין נאָמען, און פון דעם גאַנצן 
רעספּעקט, װאָס מע האָט צו מיר פריער געהאַט... 


מינקע: אָבער פאַרװאָס! מיר רעדן עפּעס שלעכטס אויף דיר? מיר 
זאָגן דען אַז דו ביסט אַ קאַליקע אַ דאָקטאָר! פאַרקערט, מיר שרייען דאָך, אַז 
דו ביסט דער גרעסטער, דער בעסטער. איינער אין גאַנץ ניו יאָרק. װאָס 
בינדסטו זיך צו אונז, גזלן! 


דר. רובין : (פאַרצווייפלט) נו, גי טענה צו איר, גיב איר דאָס צו פאַר- 
שטיין, הער אויס, עפּעס געהירן מוזטו דאָך דאָרט האָבן ביי דיר אין קאָפּ, 
עס קומען אַריין צו מיר אַלטע פּאַציענטן מיינע. אַ סך פון זיי זענען אינטעלי- 
גענטע מענטשן, דערציילסטו זיי, אַז איך בין דער גרעסטער, דער בעסטער, 
זי איינציקער דאָקטאָר אין ניו יאָרק, לאַכן זי פון דיר. זיי לאַכן פון דיר, 
: אי י "ר עו = זיי דאָס זייערע באַקאַנטע, לאַכן יענע 

: וי, מינקע, לאַכט יצט פ 
= יי קע, לאַכט מען איצט פון דאָקטאָר רובין, איבער 

מינקץ : אַװאָ? װאָס איז דאָ צו לאַכן ? זאָלן זיי לאַכן מיט קרעמעניש. 

דר. רובין : מען לאַכט, מינקע, מען לאַכט. עס איז דאָ פון װאָס צו לאַכן, 
און דיין פעטער טוט עס נאָך בעסער. ער שלאָגט, ער דישעט, ער ווערגט. 
מיט זיינע קולאַקעס זוכט ער מיר צו פאַרשאַפן פּאַציענטן. ער פרעגט גאָר ניט, 
צי איך וויל זיין דער דאָקטאָר פון זיין פאַראיין. ער שלאָגט, דישעט און ווערגט. 
איצט װעט מען זאָגן, אַז דר. רובין האָט אָנגעשטעלט אַ בויאַן, װאָס זאָל אים מיט 
זיינע געזונטע קולאַקעס פאַרשאַפן פאַראיינען און פּאַציענטן. איז דאָס עפּעס 
שיין פאַר מיר ? זאָג דו אַלײן, מינקע, 

מינקע : כאָטש נעם מיר אַראָפּ דעם קאָפּ, איך קען פאָרט ניט פאַרשטיין 
װאָס פאַר אַ שלעכטס, איך און מיין פעטער פייוול טוען דיר. מיר זוכן דאָך נאָר 
דיין טובה, דו זאָלסט האָבן מער פּאַציענטן. אַ בוטשער אפילו, װאָס איז ניט קיין 
8 זאָגט אויך זיינע קאָסטאָמערס, אַז ביי אים קריגט מען דאָס בעסטע 


דר. רובין : האַ? (טוט זיך אַ צופּ ביי די האָר) גװאַלד!.. (לויפט אַרײן 
צו זיך אין קאַבינעט) | 


מינקע: (גייט אַרין נאָך אים) װועסטו היינט עסן דינער אין דער היים, 
משוגענער ? 

דר. רובין : איך וויל ניט. איך האָב שוין געגעסן, 

מינקע: היינט װידער ? רבונו של עולם, יעדן טאָג קאָכט מען אָן די 
בעסטע מאכלים און מען װאַרפט זיי דערנאָך אַרױס, 

דר. רובין : נו, דו װילסט איך זאָל היינט עסן 1 דו וועסט אָבער שווייגן ? 
אָלל-רײט, איך װעל עסן, 

מינקע : איך האָב היינט אַ געפילטע העלזעלע און אַ געפילטע קישקעלע, 
װאָס נאָך װאָלסטו געװאָלט ? 

דר. רובין : מער גאָר ניט, 

מינקעץ: אפשר פאַר אן ערשטן געריכט זאָל איך דיר אױסבראָטן אַ 
פּלאָנדרע ? 

דר. רובין : בראָט אויס. 

מינקעץ: צי אפשר זאָל איך דיר צעהאַקן אַ הערינגל 1 

דר. רובין : צעהאַק. 

מינקעץ: צי אפשר אַ ביסמאַרק ? 

דר. רובין: אַ ביסמאַרק! ביזש שוין פאַרטיק! 

מינקע : און װאָס פאַר אַ סופּ ווילסטו ? (דר. רובין טוט אַ קוק אויף איר 
און גייט ארויס אין עוועיטינג-רום". זי נאָך אים) אפשר מילכיקע סופּ! 
לאָקשן ? פאַרפל ? קאַשע ? צי גאָר אפשר פּאָטייטעלעך מיט קרים 1 

דר. רובין : (פלוצים) הער אויף! הער אויף! װאָס שטאָפּסטו מיך אַזױ ? 
איך בין דאָך נישט קיין ענדיק. (אַנטלויפט צוריק אין קאַבינעט) 

מינקעץ: אָך אים) נו, זאָג אַלײן, ביסטו ניט קיין רוצח. איך טראַכט אַלץ, 
וי אַזױ דיך צופרידן צושטעלן און דו בריקעסט זיך דערפאַר. אי, אי,, אי ! 
יענע ווייב דיינע, איז געווען טאַקע אַ חכמה, אַז זי האָט דיר געגעבן צו עסן 
קדחת. סיי-ווי-סיי, אַלץ איינס. אַז איך גרייט אָן פאַר דיר די בעסטע מאכלים, 
לויפסטו דאָך אויך אין רעסטאָראַן ! 


דד. רובין: מער װי דאָס עסן ווייסטו ניט, 

מינקע : נו, און אַז יענע ווייב דיינע האָט עפּעס אַנדערש געוואוסט ? 

דר. רובין: מינקע, איך האָב דיך געבעטן ניט איינמאָל, יענע וייב 
זאָלסטו ניט דערמאָנען. דו דאַרפסט ניט, דו טאָרסט ניט. לאָז זי צורו. (טוט 
אַ זיפץ) 

מינקע : אָ... אָלל-רײט. זאָל זיין אַזױ. ווען ווילסטו גיין עסן 1 

דר. רובין : איך וויל איצט ניט. גיי דו אַרױף, עס אַלײן. 

מינקע : װאָס מיינסטו? איך בין שוין טאַקע באַלד געוואוינט צו עסן 
אַליין. פאַרװאָס, גזלן? פאַרװאָס, רוצח דו? 

דר. רובין : איך װעל דיר זאָגן דעם אמת. עס איז אַ סך בעסער פאַר 
אונדז ביידן, אַז מיר זאָלן ביידע זיין װאָס װייניקער צוזאַמען. 

מינקע: אַװאָ? (קוקט אים אָן מיט אויפגערעגטע אױגן) און דערפאַר 
קומסטו אַהיים יעדע נאַכט אַזױ שפּעט, אַז איך הער אפילו ניט ווען דו קומסט? 
דערפאַר, האַז 

דר. רובין : זאָל זיין דערפאַר, 

מינקע: ערשט אַ יאָר נאָך אונדזער חתונה, איז שוין אַ זעקס חדשים 
וי איך ווייס ניט ווען דו קומסט אַהיים ביי נאַכט. פאַרװאָס, פאַלאָדיאַ ? בין איך 
מיט אַמאָל אַזױ מיאוס געװאָרן, האַ, פאָלאָדיאַ! ערשט מיט איין יאָר צוריק 
איז דאָך דיר די אויגן אַרױסגעקראָכן נאָך מיר ! אוי, פאָלאָדיאַ, פאָלאָדיא != 


דר. רובין: רופסט מיך שוין ווידער פאָ-לאָ-דיאַ? איך האָב דאָך דיך 
געבעטן, דו זאָלסט מיר אַזױ ניט רופן. רוף מיך וועלוול, ווילי, טייוול, רוח, 


נאָר ניט ,פאָ-לאָדיאַ"!... 
מינקעץ: יענע האָט דיך געמעגט אַזױ רופן? 

דר. רובין : וייל יענע האָט מיך אַזױ גערופן, דערפאַר יל איך ניט, 
אַז דו זאָלסט מיך אַזױ רופן, 


מינקע : װעָל איך זייך דוקא רופן פאָלאָדיאַ. אָט דיר אויף צו להכעיס 
ביסטו מיין פאָלאָדיא, מיין מאַן ! (טוט פלוצים אַ טופּ מיטן פוס) איך װעל דיך 
ניט לאָזן מער צו פאַרצאַפּן מיין בלוט, אַ בראַנד דיר אין די קישקעס אַרײן, 

דֶר, רובין : (טוט זיך אַ צאַפּל) מינקע! (כאַפּט זיך אָן פאַר די האָר און 
לויפט אַרױס פון קאַבינעט אין אוועיטינג-רום") 

מינקע : (לויפט אים נאָך) פאַרװאָס האָסטו מיט מיר חתונה געהאָט? 
ער האָט דיך געבעטן 1 דו ביסט דאָך נאָך מיר נאָכגעלאָפן, ניט איך נאָך דיר? 
האָסט מיט מיר חתונה געהאַט, װער דערשטיקט, זיי מיין מאַן! דו מוזט! 
דו מוזט ! איך װעל מער ניט שווייגן! איך װעל אויפהויבן אַזאַ געװואַלד, אַז די 
גאַנצע וועלט װעט זיך צענויפלויפן. זאָל מען וויסן, װאָס פאַר אַ רוצח דו 
ביסט! 

דר. רובין : (צעמישט) אָבער, מינקע, אום גאָטעס ווילן, באַרואיק זיך ! 

מינקע: קום שוין אַרױף אַפּסטערז עסן. עס אין דער היים! דו האָסט 
אַ היים ! און ביינאַכט וועסטו מוזן קומען אַהיים אין צייט! אין צייט! דו האָסט 
אַ ווייב! (מיט אַ רחמנותדיקן געוויין) איך בין ניט קיין געבילדעוועטע מאַדאַם, 
אָבער איך בין דאָך אַ לעבעדיקער מענטש! אַז מען צאַפּט מיר מיין בלוט, טוט 
מיר דאָך אויך װיי! טוט מיר דאָך אויך ויי, גע'הרג'עט זאָלסטו װוערן: 

דר.רובין: מינקע! דו ביסט גערעכט. גערעכט. טױזנט מאָל גע- 
רעכט. אָבער דו קענסט דאָך דאָס אייגענע זאָגן, אָן צו שעלטן זיך. איך מוז דאָך 
פון דיר אַנטלופן, ווען דוֹ שילסט זיך אַזױ, 

מינקע : וי אַזױ זאָל איך דיך ניט שילטן, ווען דו האָסט מיך אַזױ אומ- 
גליקלעך געמאַכט 1 זאָג, װאָס האָסטו געהאַט צו מיר ? איציק װאָלט דאָך מיט 
מיר סוף כל סוף חתונה געהאַט. איך האָב געמיינט, אַז איך האָב געכאַפּט דעם 
גליק ביים עק. אַ דאָקטאָרקע װעל איך װוערן, אַ סך דזשולערי װעל איך האָבן, 
דו ועסט מיט מיר אויסגיין, איך װעל אָנזען אַ וועלט, און, צום סוף --- ניט קיין 
דאָקטאָר, ניט קיין מאַן, ניט קיין וועלט, נאָר צרות, און יסורים, און האַרצ- 
װײיטיק! (פאַלט צום טיש מיט אַ ליידנשאַפטלעכן געוויין) 

דר. רובין : (פאַרצווייפלט מורמלט) אַ פאַרברעכער בין איך, אַ פאַרברע- 
כער ! (גייט צו צו איר, און טוט זי אַ גלעט איבער די האָר) מינקע, באַרואיק 
זיך. איך װעל זיך באַמיען. דו ליידסט אומזיסט, נעבעך! זאָל מיך דער טייוול 
נעמען. 


מינקע: מיט דיר זאָל איך װאָס װייניקער רעדן. מיט די פּאַציענטן זאָל 
איך גאָר ניט רעדן. היינט מיט וועמען זאָל איך יאָ רעדן 1 מיט די ווענט, װאָס } 
איך בין דאָך ניט קיין שטומע. עס ווילט זיך דאָך רעדן. אויסגיין איז נישטאָ 
מיט וועמען. מיט אַבי וועמען שטייט דאָך מיר ניט אָן. איך בין דאָך אַ דאָק- 
טאָרקע, ברוך השם. און מיין דאָקטאָר גייט ניט מיט מיר. איך האָב אַזױנע 
שיינע דרעסעס, אַזופיל דזשולערי, האָסטו דאָך, דאַכט זיך, ניט געדאַרפט 
זיך שעמען מיט מיר אויסצוגיין, 

ז, רובין : נו ;נו. אָלל-רײט, אָלל-רײט. וויין ניט. איך בין שולדיק, 
מינקע, איך... דו האָסט דאַכט זיך אַ נייע דרעס געװאָלט קויפן ביי וואנאמייקערן. 
(נעמט אַרױס געלט) נאַ, קויף זיך, 

מינקע : שאַרט אַװעק דאָס געלט) װאָס טוג מיר די נייע דרעס, אַז איך 
האָב ניט מיט וועמען אויסצוגיין, 


דר. רובין : איך װעל מיט דיר אָנהויבן ווידער אויסצוגיין, װי פריער. 


מינקעץ : װעסטו דאָך מסתמא מיך ווידער שלעפּן צו יענע אפּלייסעס", 
איך בין דיר מוחל... שלאָפן און גענעצן קען איך אין דער היים.. / 

דר. רובין: נו, דאָס קען איך ניט העלפן,. צו טשאַרלי טשאַפּלין װעל 
איך מיט דיר ניט גיין, 

מינקץ: (פלוצים, שפּרינגט אויף) הער-זשע אויס, פאָלאָדיע. אויב דו 
וועסט מיט מיר ניט גיין, האָב איך ווער עס זאָל מיט מיר גיין. מיר שטייט 
ניט אָן מיט אים צו גיין. און דיר דאַרף אַװודאי ניט אָנשטײן, אַז דיין דאָקטאָרקע 
זאָל גיין מיט אים. אָבער מיט אימיצן מוז איך דאָך אויסגיין. אַז ניט װעל איך 
דאָך משוגע װערן! 

דר. רובין : דו קענסט גיין מיט וועמען דו ווילסט. איך האָב ניט דאַגעגן. 

מינקע : אפילו מיט איציקן ! 

דר. רובין : מיט איציקן ? װעל, דאָס איז דיין זאַך, 

מינקע: דו האָסט גאָר ניט מורא? 

דר. רובין : ניין. 

מינקע : אַװאָ? (קוקט אים אָן מיט גרויסע אויגן, דאַן טוט זי זיך אַ װאָרף 
צו אים און קלאַמערט זיך איין אין זיינע אָרעמס) איך האָב אָבער מורא פאַר 
אים. דערוויילע האָט ער נאָך דרך ארץ פאַר מיר. איך האָב ניט גערעכנט, אַז 
איך װעל אַמאָל נאָך רעדן מיט אים. די לעצטע צייט איז מיר אַזױ אומעטיק, 
אַז נעכטן, ווען איך האָב אים געטראָפן, האָב איך אים אַליין געבעטן, אַז ער 
מיט מיר גיין צו טשאַרלי טשאַפּלין. פאָלאָדיאַ, היינט װעט ער ווידער קומען, 
איך דאַרף מיט אים ניט גיין. איך טאָר ניט. עס פּאַסט ניט. מיר איז אָבער אַזױ 
שלעכט, אַזױ שלעכט... קום דו מיט מיר, פאָלאָדיא. קום דו מיט מיר, 

דר. רובין : איך קען גיין מיט דיר אין אַ טעאַטער צו אַ פּיעסע, װאָס 
מיר געפעלט. 

מינקע: מיר איז דאָך אָבער אַזױ שלעכט אויפן האַרצן. איך וויל דאָך 
אַביסעלע פּלעזשור, צו פאַרגעסן זיך ? (פאַלט ווידער צו צום טיע)) 

דר. רובין : (טוט אַ זיפץ) נו, נו. (גייט אַרין צו זיך אין קאַבינעט, זעצט 
זיך און לאָזט אַרונטער דעם קאָפּ) (מען קלינגט) / 

מינקעץ : (הױבט זיך אױף. דריקט אָפּ דעס קנאָפּ. פויזע. מען קלאַפּט 
אין דער טיר רעכטס) קאַם אין! 

(דר. רייכמאַן אַריין) 

דר. רייכמאן : איז דער דאָקטאָר איז אָפיס ! 

מינקע : יאָ. (אָפּ רעכטס מיט אַ טיפן זיפץ) 

דר. רייכמאַן: (אַרינקומענדיק אין קאַבינעט) העללאָ, וואלאָדיא, 

דר. רובין: (הויבט אויף דעם קאָפּ) העלאָ, (זיפצט) 


דר. רייכמאַן : סעי, אָלד באָי, איך האָב דיר שוין אַ װאָך צייט ניט געזען. 
האָסטו מיך געמעגט אויפנעמען ניט מיט אַ זיפץ, בפרט נאָך, ווען דו ווייסט, 
אַז דיין זיפצן קען נאָך אַרוסרופן ביי מיר נאָר געלעכטער, 


דר. רובין : יאָ, איר מעגט לאַכן פון מיר. איך אַלין װאָלט געלאַכט פון 
מיר, ווען מיר װאָלט זיך אַזױ אָפט ניט געגלוסט צו וויינען. און װאָס מיך מאַ- 
טערט מער פון אַלץ, איז דאָס, װאָס איך האָב זי אומגליקלעך געמאַכט. גענומען 
אַ פּראָסטע, פּרימיטיווע נאַטור, װאָס האָט געקענט גליקלעך לעבן מיט איר 
גלייכן, מיט איר איציקן און האָב איר איבערגעפירט איר גאַנץ לעבן, װאָס טוט 
מען, איך האָב אויף איר רחמנות. 


דר. רייכמאַן : און דאָך ?.. 

דר. רובין : און דאָך קען איך זי ניט אויסשטיין. רעדט זי, פיל איך אַמאָל, 
אַז אָט באַלד-באַלד, הויב איך אָן צו סקאוואטשען וי אַ הונט. מיין אָפיס האָט 
מיר דערעסן, מיין גאַנצע פּראָפּעסיע, אַלע מיינע פּאַציענטן. איך האָב פיינט 
געקראָגן מיין הויז, זיך אַלין, אַלע מיינע אַלטע פריינט האָב איך פיינט גע- 
קראָגן. 

דר. רייכמאַן : װאָס האָסטו צו דיינע אַלטע פריינט ? 

דר. רובין : ווייל איך ווייס, אַז זי לאַכן פון מיר, אַז איך בין איצט פאַר 
זי אַ טעמע אויף זיך לוסטיק צומאַכן. אַנדערע פון זיי, הער איך, רופן מיך 
;מינקע דער דאָקטאָרקעס מאַן"... 

דר. רייכמאן : וער איז שולדיק, אַז דו ביזט דאַן אַזױ משוגע געווען ! 

דר. רובין : יאָ, יאָ. משוגע בין איך דאַן געווען. איך האָב ניט געוואוסט, 
װאָס איך טו. איך האָב זיך אַלײן ניט פאַרשטאַנען. אָבער איך גיב אייך מיין 
עהרנװאָרט, אַז מיט מינקען האָב איך דאַן געמיינט ערנסט. מיר האָט זיך 
אויסגעוויזן, אַז דאָס װאָס מיר האָט געפעלט ביי ליזאַ'ן, װעל איך ביי איר 
געפינען. און איך װעל זיין צופרידן, פאָלקאָם צופרידן. (לאָזט אַרונטער דעם 
קאָפּ) 


דר. רייכמאַן : עך, וואלאָדיא, דו און ליזא ליידן פון דעם זעלביקן פעלער: 
ערלעכע מענשן, װװאַרעמע הערצער, פייאיקע קעפּ, נאָר קיין אָרדנונג איז 
דאָרט ניטאָ. איר ביידע האָט געהאַנדלט וי נאַרישע קינדער, און איצט זייט 
איר ביידע אומגליקלעך, און אַן אומשולדיקער מענטש, די דינסט מיט אייך.. 
דען דו ווייסט גאָר ניט, װאָלאָדיאַ, וי ליזאַ ליידט איצט און וי זי האָט דיך ליב, 

דר. רובין : (הויבט זיך אויף פון אָרט) זי ליידט ניט מער פון מיר. 


דר. רייכמאן : דאָס קענסטו ניט וויסן. זי פאָרט מאָרגן אַװעק אין אַר- 
גענטינע צו איר ברודער. נאָך פופצן יאָר לעבן דאָ, אַנטלופט זי איצט פון 
אַמעריקע. דו ווייסט, פאַרװאָס 1 

דר. רובין: זי פאָרט טאַקע? (טוט אַ זיפץ) 

דר. רייכמאן : זי זוכט דיך צו פאַרגעסן, 

דר. רובין : (נאָך אַ פויזע) זאָל זי פאָרן. אפשר איז אַזױ בעסער. אפשר 
װעל איך זי דאַן אויך קענען פאַרגעסן. איך האָב ניט געטאָרט גיין צו אייך 
טרעפן זיך מיט איר.. 

דר. רייכמאַן : זי בעט דיך, אַז דו זאָלסט קומען זיך געזעגענען מיט איר, 

דר. רובין: איך קען ניט. איך פיל, אַז איך װעל דאַן... (ווישט זיך די 
אויגן) 

דר. רייכמאן : וואלאָדיא !... (לייגט אים אַרױף אַ האַנט אויפן אַקסל) 

דר. רובין : (הויבט זיך אויף) מיין לעבן איז איצט אַזױ פּוסט, אַזױ לער... 
עך, מיין גאָט ! 

דר. רייכמאַן: קום, מיר װעלן זיך דורכגיין, 

דר. רובין : אָבער ניט צו אייך. איך קען זי מער ניט טרעפן. איך טאָר 
ניט. דערפאַר בין איך טאַקע די לעצטע צייט ניט אַריײינגעקומען. 

דר. רייכמאַןן : קום, מיר װעלן אַרײנגײין אין אַ רעסטאָראַן, 

דר. רובין : אָלל-רײט. (טוט זיך אָן) 

(מינקע קומט אַרין פון רעכטס. דר. רובין און דר. רייכמאַן גייען אַרױס פון 
קאַבינעט. גייען פארביי איר, װוי זיי װאָלטן זי גאָר ניט באַמערקם) 

מינקע: (טוט זיך אַ כאַפּ) דאָקטאָר !.. 

דר רייכמאן: האַ. 

מינקע: אַ געבילדעוועטער מענטש זאָגט גוד ביי", אַז ער גייט אַרױס 
פון אַ הויז. נשקשה, די צונג װעט אייך ניט אָפּדאַרן! 

דר. רייכמאן: אָפּגײענדיק) גוד ביי. (אָפּ מיט דר. רובין) 

מינקע: אין דער ערד מיטן קאָפּ ! אַזוֹי וי איך װאָלט דאָ אַ שטיק האָלץ 
געוועף (מען קלינגט, זי דריקט אָפּ דעם קנאָפּ. פופּיזע. דאַן עפנט זי די טיר) 
קומט אַריין אַהער. 

(איציק קומט אַריין מיט אַ פּעקל פלייש. בלייבט שטיין מיט גרויס דרך ארץ) 

איציק: פלייש, מאַדאַם ! 

מינקעץ: (נעמט ביי אים דאָס פלייש און לייגט עס אַוועק אויף אַ שטול. 
דערנאָך קוקט זי אים אָן, און טוט אַ זיפץ) איציק, איך האָב נעכטן אַ טעות 
געהאַט! 

איציק : װאָס מיינט איר, מאַדאַם ? 

מינקע: איך האָב אייך געהייסן ווידער טראָגן מיר פלייש אין הויז, און 
געגאַנגען מיט אייך צוֹ די ,מואווינג פּיקטשורס", זאָלט איר וויסן, אַז איך האָב 
אַ טעות געהאַט. אייער באָס זאָל ווייטער טראָגן דאָס פלייש װוי ביז אַהער. און 
איר זאָלט זיך מיר פאַר די אויגן ניט ווייזן. 

איציק : האַ ? אָבער, מאַדאַם, פאַרװאָס ? 

מינקע : וייל איר זייט אַ הונט, אַ חזיר. מרס. בלום האָט מיר היינט 
דערציילט, אַז איר גייט אַרום און באַרימט זיך, אַז איך האָב גאָר אַװעקגעי- 
פּגרט נאָך אייך, 

איציק: אוי, אַ ליגן, מאַדאַס! זי האָט אייך געבלאָפּט! איך בין דאָך 
מיט מיין גאַנצן רעספּעקט צו אייך, מאַדאַם! אמת, עס טוט מיר ויי, איך בין 

דאָך ניט מער וי אַ לעבעדיקער מענטש, אָבער אויף אייך רעדן, בעסער װעל 
איך זיך די צונג אַרױסרײסן! 

מינקץ : איז דאָס אמת 1 געדענקט-זשע איציק, איר מוזט פאַרגעסן, װאָס 
פריער איז געווען. דאַן װעל איך קוקן אויף אייך וי אויף מיינעם אַן אַלטן 
באַקאַנטן, מיר וועלן אַמאָל אויסגיין, ווייל מיין מאַן איז זייער ,ביזי* מיט זיינע 
,;קייסעס". װעט איר עס געדענקען! 

איציק: יעס, מאַדאַם. און איך זאָג אייך צו... מיט מיין גאַנצן רעס- 
פּעקט, זאָל איך געהרג'עט וערן. 

מינקע: אָלל-רײט. געדענקט-זשע ! 

איציק: (טוט זיך אַ קראַץ דעם קאָפּ) מאַדאַם, א מאַדאַם ?... איך האָב 
אייך עפּעס װאָס צו דערציילן. מעג איך ! 

מינקע: װאָס ? 

איציק: דר. רייכמאַנ'ס דינסט האָט מיר נעכטן דערציילט, אַז אייער 
דאָקטאָר, דאָס הייסט אייער מאַן, שפּילט אַ שטילע ליבע מיט דר. רײיכמאַנס 
פּלימעניצע, דאָס הייסט, מיט אייער מאַנס ערשטער ווייב, מיט אייער פריער. 
דיקער מאַדאַם, 

מינקץ: (קוקט אים אָן מיט גרויסע אויגן) אַװאָ? אוי, מאַמע !... איצט 
איז מיר דאָס קלאָר.., אָט דערפאַר, האַ? דערפאַר ? איך װעל זיי ביידן די אויגן 
אויסקראַצן ! 

איציק: זי האָט מיר דערציילט, אַז גאַנצע נעכט פאַרברענגען זיי, 

מינקע : גאַנצע נעכט? 

איציק: און זי האָט זיך איינמאָל אונטערגעהערט, האָט זי געהערט, װוי 
אייער מאַן, דער דאָקטאָר, האָט געזאָגט אייער פריערדיקער מאַדאַם, אַז... 

מינקע: אַז װאָס ? 

איציק: (שטיל) אַז ער האָט אייך פיינט.. 

מינקע : אַװאָ? דאָס האָט ער איר געזאָגט ! (לאָזט אַראָפּ דעם קאָפּ, און 
פּלוצים) איך האָב זיי ביידן טיף אין דער ערד !... (צערייצט) אָבער, ווער איז 
איצט אַ דאָקטאָרקע איך צי זי, האַ ? אָט זיי אַלעמען אויף צו להכעיס בין איך 
אַ מאַדאַם, בין איך אַ דאָקטאָרקע! (פלוצים מיט אַ פּאַרשטיקטן יאָמער) נאָר 
דו, נאָר דו, גע'הרג'עט זאָלסטו ווערן, ביזט אין דעם שולדיק!... איך בין דאָך 
אַזױ אומגליקלעך, איציק. ניט איך בין אַ דאָקטאָרקע, ניט איך בין אַ דינסט, 
ניט ער האָט מיך ליב, ניט איך האָב אים ליב, ניט ער איז מיין מאַן, ניט איך 
בין אים אַ ווייב, אַלע באָדן זיי זיך אין מיין בלוט, אפילו די דינסטן מיינע !.. 
איך װאָלט דאָך אָט די אַלע צרות ניט געהאַט, ווען דו, רוצח, װאָלסט איצט גע- 
ווען מיין מאַן. אוי, איציק, סאַראַ וואונדן, סאַראַ יסורים איך טראָג אין מיין 
האַרצן. פאַרלאָרן איז מיין יונג לעבן, איציק! אָפּגעשניטן זיינען מיינע יונגע 
יאָרן, איציק! איך טראַכט אַלץ װעגן דיר, און איך טאָר װעגן דיר ניט 
טראַכטן ! און דאָס האַרץ מיינס ווערט מיר צעריסן, און דער מוח רירט זיך 
מיר. אוי, איציק, איציק !... (פאָלט צו מיט אָ רחמנותדיקן געוויין צום טיע) 

איציק: (שטייט אַ וויילע מיט אַן אָפּענעם מויל, און מיט אויסגעגלאָצטע 
אויגן אויף איר. דערנאָך טוט ער זיך פלוצים אַ װאָרף צו איר) מינקע!.. 
(טוט זי אַ הויב פון שטול און אַ דריק צו זיך מיט אַ גוואַלדיקער קראַפט) אוי, 
דו האָסט מיך נאָך אַלץ ליב, גע'הרג'עט זאָל איך ווערן +. 

מינקעץ: פאַרגעסט זיך אין זיינע אָרעמס, מיט משוגענער ליידנעשאַפט) 
איציק !... מיין איציק !... מיין איציק!... (קושט אים) איך האָב דיך איצט נאָך 
מער ליב, נאָך מער ליב וי פריער... איך האָב דיך אַזױ ליב, איציק, אַזױ ליב, 
אַז מיר ווילט זיך גאָר דיר דעם גאָרגעל איבערבייסן ! מיין איציק !... (פלוצים 
טוט זי זיך אַ כאַפּ און אַ ריס פון זיינע ארעמס) אוי מאַמע!.. װאָס טו איך! 
גייט אַװעק פון דאַנען... גייט אַװעק!... נאָך דאָס פעלט מיר ? וי אַזױ האָט איר 
געסמייעט מיך אַרומצונעמען! דאָס איז אייער רעספּעקט צו מיר? אַרױס! 

איציק: (צעמישט) אָבער... מינקע... מ-מ-מ-מ"מאַדאַם!!... 

מינקעץ: איר זאָלט ניט סמייען מער צו קומען אַהער... איר װעט מיך 
אומגליקלעך מאַכן... איר װועט מיך משוגע מאַכף אַרױס !... (טוט אַ כאַפּ אַ ברום 
און הויבט איס אָן צו שלאָגן) אַרױס ! קריך מיר ניט אין די אויגן אַריין !4 
לאָז צורו מיין קאָפּ! לאָז צורו מיין האַרץ, רוצח! 

איציק: מאַדמ-מ-מאַדאַם! (פליט אַרױס פון טיר רעכטס) 

מינקע: (בלייבנדיק אַליין) אוי, וויי איז מיר, וי איך האָב אים ליב ! 
(שטעלט אַוועק דעם ברום אויף אַן אָרט און וויינט. מען קלינגט. זי דריקט אָפּ 
דעם קנאָפּ. פּויזע. מען קלאַפּט אין דער טיר) קאם אין! 

(פייוול קומט אַרײן, ער איז שטאַרק אויפגערעגט און גלעט זיך די רויטע 
באָרד) 

פייוול: גוט מאָרגן, דאָקטאָרקע! איז דער דאָקטאָר דאָ ! 

מינקע: גייט זוכט אים. אייך דאַרף איך אויך דערפאַר דאַנקען. 

פייוול: פאַרװאָס דאַנקען? 

מינקע: פאַר מיין לעבן, פאַר מיין גיהנום. איר האָט מיך אומגליקלעך 
געמאַכט, פעטער. 

פייוול?: הער נאָר, דו ! האַלט בעסער איצט צוגעמאַכט דיין פּיסק, װאָרים 
איך בין איצט אויך אָנגעדרודעלט. איך בין געקומען צו דיין דאָקטאָר דער- 
ציילן אים אַ מעשה. איך שיק אים פּאַציענטן, טרייבט ער זיי אַרױס, און דער- 
ציילט זיי, אַז איך בין ניט זיין פעטער. װאָס הייסט, איך בין ניט זיין פעטער, 
האַ 1 איך שלאָג זיך אַרום פאַר אים, נעכטן האָב איך ביי אונדז אין פאַראיין 
אויפן מיטינג געכאַפּט אַזאַ זעץ מיטן האַמער, אַז די נשמה איז מיר שיר 
ניט אַרױסגעשפּרונגען. דערציילט ער גאָר, אַז איך בין ניט זיין פעעטר. אויב 
איך בין ניט זיין פעטער, פאַרװאָס קומט מיר דער זעץ מיטן האַמער, האַ? 

מינקע: ער האָט אייך פיינט, ער האָט מיך פיינט, איך ווייס שוין, וועמען 
ער האָט ליב, 

(דר. רובין קומט אַרײן קוקט ניט אױף זיי און גייט אַרין צו זיך אין 
קאַבינעט) 

פייוול?: דו זעסט, אפילו ניט קיין ,העלאו" !=+ 

מינקע: אַװעק מיט דר. רײיכמאַן... מסתמא געווען ביי אים און געהא- 
ליובעט זיך מיט יענער... 

פייוול: מיט וועמען! 

מינקע : מיט זיין פריערדיקער ווייב. איך ווייס שוין. איך װעל זיי ביידן 
די אויגן אויסקראַצן! (אָפּ רעכטס מיטן פלייע)) 

פייוול: (לויפט איר נאָך) מיט וועמען, זאָגסטו? (אָפּ נאָך איר) 

דר. רובין: מעצט זיך ביים טיש און לאָזט אַרונטער דעם קאָפּ. דער 
טעלעפאָן אויפן טיש קלינגט. נעמט דעם רעסיווער) העללאָ! הו איז דהאָט! 
אָ, ליזא! העללאָ! װאָס 1 וי איך פיל זיך ? זייער און זייער גוט ! פוירסט קלעס!.. 
האַ ? איך האָב ניט געקענט קומען. איך בין די לעצטע צייט געווען זייער פאַר- 
נומען. האַ? ערנסט! יעס, יעס, יעס.. איך האָב געהערט, אַז דו פאָרסט 
מאָרגן אַװעק... וועלל ? בעסער, אַז איך זאָל ניט קומען זיך געזעגענען... עס 
וועט דיר שווער זיין און מיר אויך ניט באַזונדערס אנגענעם. הא, מיר זענען 
ניט קיין קינדער. עך, ליזא, הלוואי װאָלטן מיר געווען קינדער, װאָלטן מיר 
ניט געווען אַזעלכע דערװאַקסענע נאַראָנים! (טוט זיך אַ כאַפ) ליזאַ! נו 
װאָס וויינסטו דאָרט ? (צעוויינט זיך אַלין און לאָזט אַרונטער דעם רעסיווער) 
(פייוול לויפט אַרין, אַן אויפגערעגטער און גלייך אין קאַבינעט אַרײן) 

פייוול: הע? גאָר אַזאַ קאָמערציע, סנאָכעט זיך מיט יענער ? אָט דער- 
פאַר בין איך דאָס ניט קיין פעטער, פּאַניע דאָקטאָר ? ניט ביי פייוולען, דאָק- 
טאָר, ניט ביי פייוולען... 

דר. רובין; (הױיבט אױף דעם קאָפּ און קוקט אים אָן) װער האָט אייך 
אַרײינגערופן אין מיין אָפיס ? דאָ איז ניט קיין בוטשער-שאפּ, מען גייט אַהער 
אַרײן, ווען איך הייס אַריינקומען ! 

פייוול : פּאַניע דאָקטאָר, איר פאַרעדט מיר נאָר ניט די ציין. פייוול 
רעדט צו אייך, נישט מינקע! און פייוול לאָזט זיך ניט שפּײיען אין קאַשע, 
ער קען אַ טרייבער טאָן אַזױ, אַז די ניכפּה זאָל אַ נעם טאָן. איר האָט גאָר 
צו טאָן מיט אייער ערשטער וייב? 

דר. רובין: גראָביאן, אַרױס פון מיין אָפיס! 

פייוול : וועמען רופט איר גראָביאַן! איך בין אַ גראָביאַן, פאַרװאָס ! 
ווייל איך שלאָג זיך פאַר אייך אויף די , מיטינגען" אין מיין פאַראיין ‏ נאָך 
איצט טוט מיר וויי די פּלײצע פון דעם זעץ, װאָס איך האָב נעכטן מיט אַ האַמער 
געקראָגן פאַר מיין פּלימעניק דעם דאָקטאָר אין מיין פאַראיין ! אַזױ באַדאַנקסטו 
מיר דערפאַר ? דו רופסט מיך ,גראָביאַן* ? און זאָגסט מיין פאַראיין-ברודער, 
אַז איך בין דיר ניט קיין פעטער ? איך בין דיר יאָ אַ פעטער... 

דר. רובין : קיין ,,דו", קיין ,דוי ! 

פייוול: אַ פעטער מעג זאָגן ,דו" זיין פּלימעניק. דו ביסט מיר אַ 
פּלימעניק, אַ ריכטיקער. דו האָסט חתונה געהאַט מיט מיין פּלימעניצע, ביסטו 
מיר אַ פּלימעניק, דאַרפסטו זיך מיט מיר ניט שעמען. אַז מען האַנדלט איין 
אַ בהמה, האַנדלט מען זי איין מיט די הערנער און מיט די קישקעס. דו האָסט 

איינגעהאַנדלט מינקען, האָסטו זי איינגעהאַנדלט מיט איר גאַנצער משפּחה !4 
דו פאַרשטייסט, פּלימעניק, מיינער! 
דר. רובין : גייט אַרױס, איך בעט אייך... 
פייוול: פאַרװאָס האָסטו אַרױסגעטריבן מיין פאַראיין:ברודער, ווען איך 
האָב אים קוים איינגערעדט, אַז ער זאָל גיין צו דיר ? פאַרװאָס האָסטו מיך 
פאַרשעמט, אים געזאָגט, אַז איך בין דיר ניט קיין פעטער! 
דר. רובין : (הייבט זיך אויף) הערט-זשע אויס, מיסטער, אויב איר װעט 
מיר שיקן אַ פּאַציענט, װעל איך אים אַרױסטרײבן; אויב איך וװועל הערן 
אַז איר רעדט און שלאָגט זיך אין מיין נאָמען אין אייער פאַראיין, װעל איך 
אייך לאָזן אַרעסטירן... איר פאַרשטייט, װאָס איך רעד צו אייך ? 
- פּייוול: איך פייף אויף דיין טאַטן, פּלימעניק מיינער ! און אַרעסטן װעל 
איך דיך, ווייל איך האָב ערשט זיך דערוואוסט, אַז דו פירסט אַ שורע-מורע מיט 
דיין ערשטער ווייב ! פּלימעניק, פּלימעניק! היט דיין פעל ! איך װעל טרייבערן!.. 
דר. רובין : האַ? ועסטו ניט אַרױסגײן, דו גראָביאַן ! (נעמט דעם טעלע- 
פאָן) איך רוף אָפּ דעם פּאָליס-סטײשאָן, מען זאָל שיקן אַהער אַ פּאָליסמאַן != 
. פייוול: װאָס? אַ פּאָליסמאַן? מיך צו אַרעסטן? דיין אייגענעם פעטער? 
זאָל מען מיך אַרעסטן ! איך זעץ זיך אַװעק און װאַרט ביז אַ פּאָליסמאן װעט 
קומען! (זעצט זיך אַװעק אויף אַ שטול) 
| דר. רובין : (רעדט אין טעלעפאָן) פּאָליס-סטײישאָן.- 
פייוו?: (טיט זיך אַ כאַפּ) װאַרט, װאַרט! רוף ניט קיין פּאָליסמאַן ! איך 
גיי, איך גיי, ווער גע'הרג'עט! הייב זיך אָן מיט די געבילדעטע, מיט די דאָק- 
טוירים ! איי, פּלעמעניק מיינער, פּלימעניק ! טפוי ! (אָפּ מיט כעס) 
דר. רובין: (אַרונטערגעלאָזט דעם רעסיווער) אַך, גאָט מיינער! (גייט 
אַרױס אין וועיטינג רום, ששפּרייזט הין און צוריק און פייפט שאָפּענס טרויער- 
מאַרש. מען קלינגט. ער דריקט דעם קנאָפ. פױיזע. מען קלאַפּט אין טיר) 
קאַם אין! 
(ליזאַ קומט אַרײן) 
ליזא: העללא ! 
דר. רובין : (טוט זיך אַ װאָרף צו איר, נעמט אָן אירע ביידע הענט) ליזא! 
ליזא : װאָלאָדיאַ! אויב דוֹ ביסט צו מיר ניט געקומען זיך געזעגענען, 
בין איך צו דיר געקומען... איך האָב אַנדערש ניט געקענט... איך האָב געמוזט! 
דר. רובין: (נערוועז) װעלן מיר זיך געזעגענען... וועלן מיר זיך געזע- 
גענען... דו ביסט שוין דאָ לאַנג ניט געווען, ליזא, זיץ! 
| ליזא: (קוקט זיך אַרום) יאָ, שוין לאַנג ניט געווען דאָ... מיר דאַכט זיך, 
אַ גאַנצע אייביקייט... (גייט צו צום שאַפּע מיט ביכער, שטייט אַ וויילע און מיט 
אַ שמייכל) מיט אָט די אַלטע באַקאַנטע מיינע האָב איך זיך אויך געדאַרפט 
זעגענען... אָט שטייען זיי, מיינע אַלטע באַקאַנטע, מיין טורגעניעוו, מיין 
טאָלסטאָי, מיין טשעכאָוו, און דאָ איז מיין היינע... (עפנט אויף די שאַפּע און 
נעמט אַרױס אַ בוך און בלעטערט אים) ,דאָס בוך דער לידער"... דו געדענקסט, 
וי דו האָסט עס דאַן געבראַכט צו מיין געבורטסטאָג... און וי אָפּט מיר ביידע 

האָבן עס געלייענט אָט דאָ-אָ ביי דעם טיש. . און אָט איז אַן אָנדענק.. 
אַ פאַרװועלקטע בלום, נעמט אַרױס פון בוך אַ פאַרטריקענטע בלום) איך 
דערמאָן זיך אפילו וי אַזױ אָט די בלום קומט אַהער. דאָס איז פון אַ בוקעט 
בלומען, װאָס דו האָסט מיר געבראַכט, דאָס איז איינע פון יענע בלומען 
װאָס איך האָב דאַן אין בוך אַרײנגעלײגט... אַ פרישע געווען, אַ שמעקעדיקע 
בלום, אַזױ פריש וי אונדזער ליבע אין יענער צייט... און זי איז פאַרוועלקט 
געװאָרן... פאַרוועלקט, פאַרדאַרט, פאַרטריקנט... (ווישט אָפּ אַ טרער). 

דר. רובין : פאַרװועלקט, פאַרדאַרט, פאַרטריקענט, װוי אונדזער ביידנס 
לעבן היינט, ליזא ! 


ליזאַ : װאָלאָדיאַ, מיר וערן אָבער שוין אַ ביסעלע סענטימענטאַל, דאַכט 
זיך. אפשר האָב איך ניט געדאַרפט קומען. אָבער איך האָב דיך געמוזט זען, 
איידער איך פאָר אַװעק. ווער ווייסט, צי איך װעל דיך אַמאָל נאָך קענען זען. 
נו, איצט האָב איך דיך געזען, און... זי געזונט און גליקלעך אויך. (דערלאַנגט 
אים די האַנט) 

דר. רובין : אַנטלױף ניט. זיץ נאָך אַ וויילע. ליזא, איך קען זיך ניט זע" 
גענען מיט דיר. ניטאָ קיין כח. דו געדענקסט, וי אָפט מיר זענען געווען גליק- 
לעך אין אָט דעם צימער, איידער מיר האָבן זיך אָנגעהײבן צו קריגן ? 

ליזא : לאָמיר ניט רעדן דערפון. 

דר. רובין : אָט זענען מיר געקומען פון דער אָפּערא. קאַרוזאָ'ן געהערט 
און מעלבאַן און דעם פראַנצויזישן באַס, פלאַסאָנע'ן... עך, װוי באַגײיסטערט 
מיר ביידע זענען דאַן געווען.. 

ליזא : און װי גליקלעך! און דו געדענקסט יענעם ביינאַכט, ווען מיר 
זענען געקומען פון אַ פאָרשטעלונג אינם אוירווינג פּלײס טעאַטער, ווען די 
גרויסע דייטשע אַקטריסע, אַגנעס זאָרמא, האָט געשפּילט נאָראץ ? 

דר. רובין : צי איך געדענק! איך געדענק יענע פאָרשטעלונג און די 
פאָרשטעלונגען אין דעם אידישן טעאַטער, װאָס האָבן אונז ביידן באַגײסטערט. 
און היינט ? אַ גיהנום... װאָס טוט מען ? װי רייסט מען זיך אַרױס פון אָט דעם 
גיהנום, אין וועלכן איך בין אַלײין שולדיק !ּ 

ליזא איך װעל אַװעקפאָרן. אפשר ווען מיר װעלן זיך ניט זען מער... ביז 
מיט זעקס חדשים צוריק, איידער מיר האָבן זיך וידער גענומען טרעפן, ביסטו 
דאָך צופרידן געווען מיט איר... 

דר. רובין: איך האָב זיך גענומען טרעפן מיט דיר, ווען זי איז שוין 
געװאָרן פאַר מיר אומדערטרעגלעך. 

ליזא: ועלל, װאָלאָדיא, איך זע ניט קיין אַנדערן אויסוועג. פאַרפאַלן, 
יענע איז ניט שולדיק און יענע װעט קיינמאָל פון דיר ניט אַװעקגײן, מוז גיין 
די פרעמדע פרוי. 

דר. רובין : די פרעמדע פרוי איז יענע און ניט דו ! דורך אַן אומגליק- 
לעכן צופאַל, דורך אַ נאַרישן, דורך אַן אידיאָטישן צופאַל, ביסטו אַװעק און 
יענע איז געקומען אויף דיין פּלאַץ. געקומען, אָבער ניט פאַרנומען, ניט געקענט 
פאַרנעמען דיין פּלאַץ, 

ליזא: (נעמט זיין האַנט) װאָלאָדיאַ, באַרואיק זיך. גוד ביי ! 

דר. רובין : ליזא, אָן דיר איז מיין לעבן אַזױ לעער, אַזױ פּוסט, פאָר 
ניט, אָן דיר קען איך ניט לעבן, איך קען ניט !... 

(מינקע קומט אַרין, בלייבט שטיין מיט אויסגעגלאָצטע אױגן אױף זיי) 

מינקע : אַװאָ ? איר זייט דאָ ? זע נאָר, וי זיי האַלטן זיך פאַר די הענט, 

איז דאָך דאָס טאַקע אמת ! וייניק װאָס ער גייט צו אייך, קומט איר נאָך צו מיר 
אין הויז זיך ליובקען מיט אים. ער איז מיין מאַן ! איך בין דאָ די מאַדאַם! פריער 
אַז ער איז געווען אייערער, איז ער אייך ניט געפעלן געווען,. אפילו עסן האָט 
איר אים ניט געגעבן, מיט בויך-ווייטיק איז ער ביי אייך אַרומגעגאַנגען אָן 
קנעפּלעך, מיט צעריסענע זאָקן... און איצט, אז איך האָב אים אױיסגעפּאַשעט, 
אים אַרומגענײט און ער איז געװאָרן מיינער, געפעלט ער אייך ! אַרױס פון 
מיין הויז, צעלאָזענע פרוי, איך װעל אייך די פאַרשטאָכענע אויגן אויסקראַצן.. 
(טוט זיך אַ װאָרף צו ליזא'ן, יענע פאַרשטעלט דאָס פּנים מיט ביידע הענט) 

ידר. רובין : אויף וועמען הייבסטו דיין האַנט! 

מינקע : אויף דיין פּאָליובאָװוניצע! דיר װעל איך אויך די אויגן אויס- 
קראַצן, איינגעזונקען זאָלסטו װערן! 

דר. רובין : (פלוצים מיט דער גרעסטער אויפרעגונג) אין קיך אַריין! אין 
קיך! אין קיך ! צו דיין פעטער גיי! צו איציקן ! דאָרט איז דיין אָרט! גענוגי 
איך;קען ניט מער, איך קען ניט! איך קען ניט ! 

מינקע: (קאָרטשעט זיך צזאַמען און קוקט אויף אים מיט צעשראָקענע 
אױגן, ביז זי צעיאָמערט זיך הויך אויפן קול און לויפט אַרױס. דר. רובין 
בלייבט שטיין אין מיטן צימער, רייסט אויף זיך די האָר און קרעכצט פאַרי 
צווייפלט. ליזא פאַלט מיט אַ פאַרשטיקטן געוויין צום טיע) 


פאָר ה אַנג 


פערטער אַקט 


עטלעכע מאָנאַטן שפּעטער. ביי דר. רובין אין הויז. דאָס זעלבע צימער, וי 
אין ערשטן אַקט. נאָכמיטאָג. מינקע און פייוול פאַקן עפּעס אין אַ פעקל. אויף 
דער ערד ששטייען קופערטס. פון אַ הינטער די פּאָרטירן פון דער צענטער-טיר 
קוקן אַרױס דר. רייכמאַן און דר. רובין און פאַרשווינדן דאַן, 


פייוול: װאָס איז דאָס 1. 

מינקע : צוויי זיידענע העמדער. װעלן צונוץ קומען פאַר איציקן... (פּאַקט 
די העמדער אינם פּעקל) 

פייוול: איציק װעט איצט האָבן װאָס צו טראָגן, זיידענע העמדער, 
טייערע אונטערוועש, זאָקן.. . 

מינקע: זאָל ער טראָגן געזונטערהייט. איך האָב עס אַלצדינג איינגע- 
קויפט. פריער זענען דאָ געווען העמדער אָן באָטענס, זאָקן מיט צעריסענע 
פּיאַטעס... 

פייוול : באַשערט איציקן אַ גליק. איך פאַרגין דאָס גאָר ניט דעם ממזר... 
ווען דו װאָלסט ניט געווען אַזאַ בהמה, װאָלסטו איצט געקענט גליקלעך זיין... 

מינקעץ: װאָס מיינט איר!? 

פייוול : איך מיין, אַז דו דאַרפסט איציקן האָבן אויף כפּרות. דו װאָלסט 
איצט געקענט טאָן אַ שידוך מיט אַ לייטישן מענטשן, אַז עס זאָל זיין אַ נחת פאַר 
דיין גאַנצער משפּחה. האָסט געקראָגן צוויי טויזנט דאָלער קעש, האָסט אַזופיל 
דזשולערי, מיט אַזופיל טייערע זאַכן, און קיין דינסט ביסטו אויך ניט מער, 
סיי-ווי-סיי ביסטו אַ דאָקטאָרקע געבליבן, טאָ האָב חתונה טאַקע מיט אַ יחוס, 
מיט אַ ריכטיקן אדם !.. 

מינקע : פעטערקע, גאַנצע אוצרות מיט גאָלד, דער גרעסטער פּראָפּעסאָר 
אפילו, ניט נאָר אַ פּליינער דאָקטאָר, קענען מיך איצט ניט אַװעקרײסן פון מיין 
איציקן. איר ווייסט ניט, פעטער, װי גליקלעך איך בין, װאָס איך ווער פּטור 
פון די אַלע צרות און יסורים און װאָס איך װעל חתונה האָבן מיט איציקן. 
עס איז מיר דאָך גאָר ליכטיק אין די אויגן געװאָרן, אַ שווערער פּאַק איז מיר 
דאָך גאָר פונם קאָפּ אַראָפּ, זינט איך בין ניט מער דאָ אינם הויז. איך זאָג אייך, 
אַז איך האָב געדאַרפט אַנטלויפן פון דאַנען אפילו אין איין העמד. אָט דאָ זענען 
גוטע, װאָלענע וועש. (דערלאַנגט אים) 

פייוול : נו, דיין באָבעס ירושה האָסטו צו דיין חתונה מיטן דאָקטאָר ניט 
צוגעלייגט! 


מינקע: חתונה 1 װאָס פאַר אַ חתונה איז דאָ געווען ? מיינע שונאים זאָלן 
האָבן אַזױנע חתונות. אַריבערגעפאָרן אין דזשוירזי סיטי, און אַרױסגענומען 
לייסענס, און דערנאָך צונויפגערופן עטלעכע מענטשן ביי זיך אינם הויז, און 

מיר אָנגעטאָן אַ רינג, עפּעס כלי זמר געווען ? אין אַ האָלל עפּעס געטאַנצט ! 
אַ ריכטיקע חופּה עפּעס געווען ? אָט דערפאַר טאַקע האָב איך דערנאָך ביי אים 
אַזאַ שיינע מערכה געהאַט! 

פייוול: דאָס איז אמת. קיין ריכטיקע חתונה איז ניט געווען. דאָס איז 
געווען אַ שטילע ,כאַסליערע*, ניט קיין חתונה. דערפאַר אָבער, מינקע, אַז דו 
וועסט איצט חתונה האָבן, וועט עס זיין אַ חתונה מיטן ריכטיקן קנאַק. איך האָף, 
אַז אויף דיין ריכטיקער חתונה װעסטו מיר אָפּגעבן כבוד, װי איך האָב ביי דיר 
פאַרדינט. דו ווייסט דאָך, ווען ניט איך, דיין פעטער פייוול, װאָלסטו דאָס אַלצַ- 
דינג ניט געקראָגן. איך האָב זיך אַװעקגעשטעלט: ,ווילסט זיך גט'ן, פּאַניע 
דאָקטאָר ? צוויי טויזנט דאָלער קעש, און אַביסל זאַכן פונם הויז, אָדער אַ מכה!!" 
דער אַלטער דאָקטאָר רייכמאַן האָט געדענקט, אַז ער איז קליגער פון מיר, אַ 
נעכטיקע וועטשערע. פייוול איז קליגער פון צען אַזױנע דאָקטױירים!... (פּאַקט) 

(דר. רייכמאַן קומט אַריין פון דער צענטער-טיר). 

דר. רייכמאַן: נאָך ניט פאַרטיק? 

פייוול: מיר פּאַקן זיך נאָך... 

דר. רייכמאן : לאָזט עפּעס איבער פאַר דעם דאָקטאָר אויך ! 

פייוול?: דאָקטאָר, דרייט מיר ניט קיין ספּאָדיק! איך בין אַ ביזנעס- 
מאַן, און אַז ביי מיר איז אָפּגעמאַכט, הייסט אָפּגעמאַכט... די פאָרניטשע װעלן 
מיר ניט טשעפּן... 

דר. רייכמאן : און די ווענט פונם הויז אויך ניט? 

: מינקע: אָ, וואו איז מיין דזשולערי ?... 

פייוול : דיין דזשולערי איז דאָ אינם פּעקל. פריער האָסטו מיר דאָס גע- 
געבן אײנצופּאַקן, 

מינקע: גיט אַהער, איר קאָנט נאָך, חלילה, פאַרלירן. איך װעל בעסער 
אָנטאָן אויף זיך. (פייוול נעמט אַרױס דאָס קעסטעלע דזשולערי פונס פּעקל 
דערלאַנגט איר. זי טוט אָן אויף זיך דאָס גאַנצע צירונג. דר. רייכמאַן זיפצט) 

יפייוול : וואו איז איציק מיטן עקספּרעס ? (מען קלינגט) אַהאַ, דאָס איז ער 
אַפּנים! (דריקט דעם קנאָפּ. פּויזע. מען קלאַפּט אין טיר) קאַם אין! 

-(איציק מיט אַן עקספּרעסמאַן קומען אַרײן) 

מינקע: נעמט אַפריער אָט די קאַסטנס. פעטער, העלפט דעם עקס- 
פּרעסמאַן אַרױסצוטראָגן, 

פייוו?: נו, נעמט אָן אָט דעם קאַסטן! (ער מיטן עקספּרעסמאַן אָפּ מיטן 
קאַסטן) 

ידר. רייכמאן: נו, נו! (אָפּ אין צענטער-טיר) 

מינקע: (הייבט אויף די הענט) דאַנקען גאָט, אַזױ וי מען װאָלט מיך פון 
אַ טורמע אַרױסגעלאָזט, איציק ! 

איציק : זאָל איך גע'הרג'עט װערן, זאָל איך דאָ אויפן אָרט קראַפּירן, 
אויב איך בין ווערט אַזאַ גליק! אוי, מינקע, מינקע. װעל איך דיך ליב האָבן, 
װעל איך דיך ליב האָבן, איך האָב דאָך גאָר ניט געוואוסט, אָז דו ביסט אָזאַ 

פּיקטשע פון אַ ליידי ! איצט, אַז דו ביסט גע'גט... אִי! אִי! אִי! אַז איך האָב גאָר 
קיין לשון ניט! 

מינקץ: זעסט, איציק, האַ? איצט בין איך דיר אויך טייערער... מיר 
דאַרפן נאָך ביידע דאַנקען גאָט, װאָס איך האָב איצט ניט קיין נאָכשלעפּעניש... 
יענער געדרוקטער פּײפּערל איז מיר צונוץ געקומען.. 

איציק: דאַנקען גאָט! דאַנקען גאָט ! אִי! אִי! אִי! (טאַנצט אונטער אויף 
די פיס) 

מינקע: נאַ, אַ פּאָר גאָלדענע קאָף-באָטאָנס. שפּאַר אַרײן אין פּאַקעט, 

איציק: דו וועסט זיי מיר געבן אין דרויסן. דאָ װיל איך זיי ניט נעמען 
ביי דירי עפּעסי עפעסיי איך שעם זיך = 

(פייזול מיטן עקספּרעסמאַן קומען אַרײן) 


מינקע : װאָס שעמסטו זיך ? איך האָב זיי געקויפט. פריער האָט ער 
געהאַט אַלטע צעבראָכענע... װאָס זאָגט איר, פעטער, איציק שעמט זיך גאָר 
צו נעמען אַ פּאָר גאָלדענע קאָף-באָטאָנס.. 


פייוול; נעם, נעם , די קישקעס, די געדערים. װאָס דו קענסט, נעם פון 
דאַנען ! מאָרגן וועסטו קריגן דאָ אַ מכה. װאָס דו וועסט היינט נעמען איז דיינס ! 
אַזױ איז אָפּגעמאַכט. דו װועסט דאָך איצט חתונה האָבן מיט אַ דאָקטאָרס אַ 
ווייב, און מיט געלט. (שלעפט דעם קאַסטן) נו, מער װעל איך שוין דאָ ניט 
אַרויפקומען! דעם פּעקל װעט איר שוין אַרונטערטראָגן ! פּאַני דאָקטאָר, גוד 
ביי ! אָט איצט קענט איר אפילו אַרופקריכן אויפן רוף און שרייען, אַז איך 
בין ניט אייער פעטער ! איך פייף אויף אייך, דאָקטאָר ! (אָפּ מיטן עקספּרעסמאַן) 

מינקע: נו, איצט, קענען מיר שוין אויך גיין ! (שפּאַרט אים אַרײן עט- 
לעכע זאַכן אין די קעשענעס) נעם דעם פּעקל! (איציק נעמט דעם פּעק?) איי 
איך האָב גאָר פאַרגעסן ! פאַרװאָס זאָל איך ניט מיטנעמען דאָס נייע זילבערנע 
קאָך-לעפל מיט זיך ? יעס, און די גאָפּל 1 איך האָב זיי דאָך אַלע געקויפט! קום 
אָקאָרשט אין קיך אַריין! (ביידע אָפּ לינקס) 

(דר. רייכמאַן שטעקט אַרױס דעם קאָפּ פון הינטער די פאָרהאַנגען 

דר. רייכמאַן: די לופט איז ריין, און די ווענט שטייען אויך. װאָלאָדיאַ, 
קום, מיר װעלן זען, װאָס דאָרט איז פאַרבליבן.., 

(דר. רייכמאַן און דר. רובין קומען אַרױס) 

דר. רובין: (מיט אַ גליקלעכן עומייכל) אַבי די פיר ווענט זענען פאַר- 
בליבן און איך און ליזאַ --- איז שוין גוט, 

דר. רייכמאן : איך װעל דיר זאָגן דעם אמת, װאָלאָדיאַ, ווען איך האָב 
געזען, וי זיי האָבן פאַרנומען די אַלע זאַכן, האָט מיר באמת וויי געטאָן, הלמאי 
דער מענטש איז אַזאַ חזיר... 

דר. רובין : אָנקל, אַבי איך בין באַפרײט! 

(ליזא קומט אַריין) 

ליזא : װעל, װאָלאָדיא ? 

דר. רובין : (גייט צו צו איר) איך בין אַזױ גליקלעך, ליזא. 

ליזא: איך אויך, װאָלאָדיאַ. נאָך קיינמאָל אין מיין לעבן בין איך אַזױ 
גליקלעך ניט געווען. (ער אָפּ און קערט זיך באַלד צוריק מיט דעם גרויסן בילד 
פון ליזאַ'ן) 

דר. הבין: דיין בילד, ליזאַ! צוריק אויף זיין פריערדיקן פּלאַץ! דו 
זאָלסט װוידער אַראָפּקוקן אויף אונדז פון דיין הויכקייט. (שטעלט זיך אויף אַ 
שטול און הענגט אױיף דאָס בילד איף דער װאַנט) 

ליזא : (קוקט אויף איר בילד און שמייכלט גליקלעך. פלוצים מיט טרערן 
אינם קול) מוז מען דען פריער אַזויפיל ליידן, אום צו פילן דערנאָך אָט דעם 
גרויסן גליק !? 

דר. רובין : (שפּרינגט אַרונטער פונם שטול) יאָ, מיין ווייב! דער מענטש 
ווערט געלייטערט דורך זיינע ליידן, װי גאָלד דורך פייער... אַזױ װי גאָלד 
דורך פייער ווערט ריינער, פאַרלירט זיינע פּסולת, אַזױ פאַרלירט דער מענטש 
דורך זיינע ליידן אַ סך פון זיינע נאַרישקײטן, ווערט ריינער, מענטשלעכער 
און קען דערנאָך טיפער פילן דעם גליק. (נעמט זי אַרום) 

(מינקע און איציק פון לינקס. ער מיט זיין פעקל. ליזא, דערזען זיי, 
שפּרינגט אָפּ פון דר. רובין און ביי איציקן פאַלט אַרױס דאָס פּעקל פון די הענט). 

מינקע : װאָס האָסטו זיך דערשראָקן, איציק ? הייב אויף דעם פּעקל. דו 
האָסט, חלילה ניט גע'גנב'עט. מיין פּעקל באַלעבאַטישקײט טראָגסטו. מיר 
קומט, 

איציק: (הייבט אויף דעם פעקל און שטיל) קום ! 

דר. רייכמאן: זע נאָר, נאָך פּעקלעך ! די קיך אויך אַרומגעשציפּלעט! 
כאָטש עפּעס געלאָזן דאָרט ! די װענט? דעם סינק?! דעם אויװון!ייי 

מינקע: רעדט ניט, דאָקטאָר, איך נעם נאָר, װאָס מיר קומט. מיר קומט 
אַ חלק פון דעם דאָקטאָרס באַלעבאַטישקײט נאָך אַלע לאָאוס. איך בין דאָ 
געווען דעם דאָקטאָרס מאַדאַם פּונקט וי אייער פּלימעניצע און אַביסל נאָך אַ 
געטרייערע מאַדאַם וי זי... . און זי דאַרף מיר נאָך דאַנקען אויך. ווען איך 
זאָל ניט געווען נעמען קיין גט;װאָלט זי דעם דאָקטאָרס מאַדאַם נאָכאַמאָל ניט 
געקענט ווערן. מילא, איך פאַרגין עס איר, אַבי איך האָב זיך פון דאַנען אַרױס- 
געריסן אַ לעבעדיקע. גלויבט מיר, אַז קיין שנאה טראָג איך צו אייך קיינעם 
ניט אינם האַרצן. 

איציק: (טוט זי אַ צי) קום! 

ליזאַ: (פלוצים טוט זיך אַ לאָז צו מינקען מיט אַן אױיסגעשטרעקטער 
האַנט) און איך, מינקע, טראָג אויף אייך אויך ניט קיין שנאה אינם האַרצן 
איך ווינטש אייך גליק צו אייער נייעם לעבן. 

מינקע: וצעמישט אַ ביסעלע) אָט דאָס איז שיין. אַז איר רעדט מיט מיר 
און ווינשט מיר גליק, איז טאַקע שיין. אַ דאַנק אייך, מאַדאַמעניו. אויף דעם האָב 
איך זיך באמת ניט געריכט. איך צו אייך האָב גאָרניט. איר האָט ביי מיר אַװעק- 
גענומען צוריק דעם דאָקטאָר ? טויזנט מאָל דאַנק איך אייך דערפאַר. איר האָט 
דאָך מיך וי פון גיהנום אַרױסגעראַטעװעט! זאָלן אַנדערע זיין דאָקטאָרקעס, 
זייט איר אַ דאָקטאָרקע, מוחל! איך וויל זיין אַ ווייב און ניט קיין דאָקטאָרקע! 

איך וויל האָבן אַ מאַן און ניט קיין דאָקטאָר ! איציק זאָל מיר לעבן, מיין איציק, 
אָט דער שיינער, געזונטער יונגאַטש... (ציט אים אפ אָן אַ זייט און שטיס) 
קוקט אים אָן: דאַרף איך האָבן אַ דאָקטאָר, האַ ! 

ליזא: איר זייט גליקלעך, האַ! 


מינקע : צי איך בין גליקלעך { אָי, מאַדאַמעניו, איך װאָלט דאָך די גאַנצע 
וועלט געקושט פאַר גליק, אפילו אייער פעטער, כאָטש ער האָט מיך אַזױ פיינט, 
נו, מאַדאַמעניו, אַ גליקלעכער גוד ביי אייך ! איך בין צופרידן, װאָס פון אייך 
גי איך אַװעק ניט צעקריגטערהייט. אַ גוטער סימן. אַ סימן פון מזל. איך ווינטש 
אייך אויך אַ גליקלעכן מזל, זעט מיט אים אויסצוקומען, מיט אונדזער דאָקטאָר, 
ער איז אַ גרויסער קרענק. אָבער אַז איר װעט אים צוזען, אַ געבילדעוועטע 
מאַדאַם זייט איר, װעט איר אַלעמאָל קענען פאַרשטיין װאָס ער וויל. איר הערט, 
װאָס איך האָב אויסגעפונען ! ער האָט ליב קנישעקלעך און קאַרטאָפּל מיט 
פלייש, און הערינג מיט פּאָטײטאָס... אָבער ניט צופיל, אַניט װעט ער שרייען, 
אַז איר שטאָפּט אים, װי אַן אינדיק. גוד ביי אייך! (טוט אַ כאַפּ איציקן) קום. 
איציק! רבונו של עולם, אָט די אַלע מיינע פריערדיקע צרות זאָלן דאָ פאַר- 
בלייבן, זאָלן זיך דאָ אָפּשטעלן און די פרייד, װאָס אין מיין האַרצן, זאָל קיין- 
מאָל ניט פאַרשטערט װערן, קיינמאָל ניט. אָי, איציק! (טוט אים ליידנשאַפּטלעך 
אַ קוש און אָפּ מיט אים) 


ליזא ; זי פרייט זיך, אַזױ װוי זי װאָלט זיך פון דעם גיהנום אַרױסגעריסן ! 


אַרױס און אין גן עדן אַרײנגעטראָטן, (נעמט זי אַרום און קוששט זי) 


דר. רייכמאן : קינדערלעך, זאָל די פרייד, װאָס זינגט איצט אין אייערע 
הערצער, אײיביק דאָרט זינגען, אייביק. (נעמט זיי ביידן אַרום) 


פ אָ ר ה אַ נ ג 


ראסקא, ניו יאָרק, אױגוסט 10, 1916 

פּערזאַנען: 


ארטור בלעק, אַ באַנקיר 
מאריא, זיין פרױי 


גרייס, ווילי, זייערע קינדער 


טאָמאַס בייקאן, מאַריאַיס ברודער 


מיס קלארק, ווילייס כלה 
ריינשטיין, אַ מאלער 
דר. שווארץ, אַ ציוניסט 
דזשאן, אַ דינער 


אָרט -- אין ניו יאָרק 


ציים -- קעגנוואַרט 


אויפּגעפּירט אין 1917, אין ניו יאָרק 


ערשטער אַקט 


(ביי אַרטור בלעק אויף ריווערסייד דרייוו, זייער אַ רייכער און פארנעמער 
סאַלאָן, באַגאָסן מיט עלעקטרישן שיין, טירן רעכטס, לינקס און אין צענטער. 
מיטן ווינטער. גרייס, 19 יאָר אַלט, אין אַ ווייסן אנצוג, מיט אַ רױטער בלום 
אין די האָר זיצט אויף אַ נידריקן אטאמאן און לעזט אַ בוך. א באַטלער אין 
אוניפאָרם, באַווייזט זיך, און לאָזט דורך אָנקל טאָמאַס דורך דער טיר רעכטט 
און אָפּ. טאָמאַס, גרוי, שטייט אַ וויילע, קוקט מיט אַ ווארימען, פאָטערלעכן 
שמייכל אויף גרייס, וועלכע באַמערקט אים נישט, גנביעט זיך דאַן צו צו איר 
אויף די שופּיץ פינגער, און לייגט איר זאַכט אַרױף די האַנט אויפן קאָפ) 


גרייסם: (קוקט זיך אום) אָנקל טאָמאַס! ווען ביסטו געקומען ! 

טאָמאס: ערשט פון דיפּאָו. וי דו האָסט זיך פאַרענדערט גרייס, פאַר 
די צוויי יאָר װאָס איך האָב דיך ניט געזען. 

גרייס: צום גוטן אָדער צום שלעכטן! 

טאָמאַס: נאַטירלעך צום גוטן, איך מוז דאָך אַזױ זאָגן, איך בין נאָך 
אַלץ אַן עפלעכער דזשעגטעלמען צו ליידיס, װער רעדט נאָך, ווען די ליידי 
איז נאָך ניט עלטער פון 20 פרילינגס, און איז אַליין דער שענסטער פרילינג, 

גרייס : טהענקיו אָנקל טאָמאַס, און דו? לאָז מיך דיך באַטראַכטן. דו 
ביסט אַביסעלע ווייסער געװאָרן. 

טאָמאס : וואו זענען זיי אַלע 1 

גרייס : פּאַפּאַ איז אין לייברערי, מאַמאַ איז אַרױסגעפאָרן, און ווילי -- 
איך ווייס ניט, וואו ער איז מיט זיין מיידל אַװעק. (זעצן זיך) 

טאָמאס: הייסט עס, דיין ברודער ווילי, װעט באַלד הייראטן. עפּעס אַ 
היפּשע מיידל, האַ ? 

גרייס: איר פאָטער האָט דעם יאָר געהאַט פּראָפיט פון איין אמיונישאָן 
פעקטאָרי איבער 20 מיליאָן דאָלער. 

טאָמאס : אַזױ! דאַן איז גאָר איבעריק צו פרעגן, אױב זי איז צַ 
היפּשע מיידל, ווילי איז מסתמא אין איר שטאַרק פאַרליבט. הע 1 

גרייס ;: און נאָך װוי ! זי איז דאָך אַן איינציקע טאָכטער ביי איר פאָטער, 
די מאַמע איז אויך שטאַרק באַגייסטערט פאַר איר. 

טאָמאס: און דיין פּאַפּאַן 

גרייס : װעל, פּאַפּאַ שיינט מיר איז זי נישט שטאַרק געפעלן. 

טאָמאס: ווארום ? 

גרייס: ווייל אַזאַ מענטשן וי פּאַפּאַ קאָן זי ניט געפעלן, דיר װעט זי 
אויך ניט געפעלן, מיר געפעלט זי אויך ניט. 

מאָמאַס: דיר אויך נישט, ווארום ! 

נרײיס : ווייל זי איז אַ סנאָב. און איך האָב פיינט סנאָבסי 

טאָמאס: (כאַפּט זי אָן פאַר ביידע הענט) ביי גאַד גרייס, דו געפעלסט 
מיר, דו ביסט די ריכטיקע שטאָף, דיין מאַמע אין דיינע יאָרן איז אויך געווען 
אַזױ וי דו. 
גרייס : ווירקלעך ? 
טאָמאס: געוויס, דערפאַר האָט זי דאָך געהייראַט דיין פּאַפאַ , 
גרייס : דערפאַר האָט זי געהייראַט מיין פּאַפּאַ? װאָס מיינסטו אָנקל! 
טאָמאס : דיין פּאַפּאַ איז דאָך ניט געווען קיין אַמעריקאַנער, 
גריים: איך ווייס, ער איז געווען אַ פאָריינער -- אַ פּױלישער גראַף, 
טאָמאס: (קוקט זי אָן פּאַרוואונדערט) אַ פּױילישער גראַף! הם -- ווער 
האָט עס דיר געזאָגט ? 
גרייס; די מאַמאַ. ווען מיר האָבן אַמאָל געפרעגט ביי איר וועגן פּאַפּצַיס 
אָפּשטאַמונג, דערפאַר איז דאָך אונזער ווילי אַזױ שטאָלץ ביי זיך. עס פאַר- 
דריסט אים נאָר װאָס פּאַפּאַ האָט זיין טיטל אַװעקגעװאָרפן, 
טאָמאַס: װעל, װעל, דהעטס פאָני, רעדט פּאַפּאַ אַמאָל אויך וועגן דעם! 
גרײַס : קײנמאָל ניט, אָה, פּאַפּאַ איז אַ געבאָרענער דעמאָקראַט, דערמאָנט 
מען אים, אַז ער איז אַ גראַף, ווערט ער שרעקלעך בייז. חי-חי-חי ! דו האָסט 
אים געדאַרפט אָנקוקן, ווען ווילי'ס כלה רופט אים אַמאָל גראַף, 
; טאָמאס : זי רופט אים גראַף ? 
גרייס: שור! ווילין רופט זי אויך גראַף, אפילו מיך האָט זי אויך אַ 
פּאָר מאָל גערופן ,קאונטעס גרייס", 
טאָמאס: (קראַצט זיך דעם קאָפ) װעֶל, װעל, דאָס געפעלט מיר ניט. 
! גרייס : ווארום ? דיר שטייט ניט אָן צו האָבן אַ גראַף אין דיין משפּחה? 
טאָמאס: דהי דעוויל ווהיט איט! דיין פּאַפּאַ איז מער װוי אַ גראַף, ער 
איז דער באַנקיר אַרטור בלעק, דער געניאַלער פינאַנסיער, פאַר וועמען גענוג 
אײיראָפּעאישע גראַפן און פירשטן בויגן זייערע קעפּ מיט די פאַרשימלטע 
טיטולן. 
גרייס: האָט זי אים דען ניט געהייראַט ווייל ער איז געווען אַ גראַף ? 
טאָמאס : נאַרישקײטן, זי האָט ניט געפרעגט ער ער איז און װאָס 
ער איז. -- אַ יונגערמאַן! געארבעט ביי דיין זיידן אין באַנק, זייער פייאיק ער 
לעך, פלייסיק און ליבנסווירדיק, דאָס איז געווען זיין העכסטער טיטל פאַר 
אונדז אלעמען! מער וי אַ גראַף, פירשט, פּרינץ און אַנדערע טיטולירטע 
טייװאָלים. דערפאַר, נאָר דערפאַר אַלײן האָבן מיר אַלע אים ליב געקריגן, דיין 
זיידע, איך און דיין מאַמאַ. און דערפאַר האָט זי אים געהייראַט. שפּעטער, ווען 
דיין פּאַפּאַ איז געװאָרן שעף פון דער באַנק, האָט ער ערשט געוויזן, אַז מיר 
האָבן זיך אין אים ניט אָפּגענאַרט. זיין באַנק איז איצט איינע פון די מעכ- 
טיקסטע אין אַמעריקע. 
גרייס: און ער איז איינער פון די בעסטע מענטשן אין דער וועלט, איינ- 
פאַך און גוטהאַרציק. 

טאָמאס: און קלוג (הויבט זיך אויף) אַצינד זאָג מיר, וי פאַרבריינגסטו 
איצט די צייט ? קאַלעדזש האָסטו דאָך שוין געענדיקט, װאָס טוסטו די גאַנצע 
צייט ? 

גרייס : אָה, איך האָב גענוג אַרבעט אין מיין סעטלמענט הויז אויף דער 
איסט-סייד, אָנקל, דו װעסט מיר מוזן געבן אַ טשעק פאַר מיין סעטלמענט. 


טאָמאס : אַרבעטסט אין אַ סעטלמענט? דאָס איז פיין, װאָס טוסטו פאַר 
דער איסטסיידער מענשהייט אין דיין סעטלמענט? 

גרייס: לעקטשורס, מוזיק, גימנאַסטיק, פאָרשטעלונגען. אָה, אָנקל, דו 
מוזט באַזוכן דאָס הויז, דו װועסט דאָרט טרעפן אַזאַ פייאיקע, אינטעליגענטע 
און איידעלע יוגנט צווישן די קינדער פון דער איסט-סייד. איך האָב זיי אַזױ ליב, 

טאָמאס : פיין איך בין באַרײט צו שטיצן דיין גוטע אַרבעט, װעל, װעל, 
וי גרויס זאָל זיין דער טשעק!? 

גרייס : ניין, אַ העלפט וויפל דער פּאַפּאַ האָט געגעבן. 

טאָמאס : וויפל האָט ער געגעבן! 

גרייס: ער האָט באַצאָלט פאַרן הויז, 

טאָמאס: הע! סאיז עפּעס טייער פּראָפּערטי אויף דער איסט: סייד? 

גרייס : ניין. דאָ ביי אונדז, אויף ריװוערסייד דרייוו איז טייערער, 

טאָמאס: דאָך, וויפיל האָט פּאַפּאַ באַצאָלט ? 

גרייס: 40,000 דאָלער, 

טאָמאַס: גיב איך 15,000 דאָלער. 

גרייס : ניין אָנקל, איך לאָז ניט אַרונטער קיין סענט פון 20. אָנקל 
טייערער, דו האָסט ניט קיין רעכט מיט מיר זיך צו דינגען. 

טאָמאס : װעל, װעל, אַזױ טייער זאָל מיך קאָסטן מיין היינטיקע רייזע 
האָב איך ניט גערעכנט. אָלרײט מיין קינד, דו קריגסט עס. 

גרייס : (כאַפּט אים אַרום) דערפאַר אַ קוש אויף דיין ווייסן קלוגן קאָפּ, 
(קושט אים) 

טאָמאס : קריגסטו ביי מיר 25 --- דיין קוש איז ביי מיר ווערט עקסטרא 
0, 

גרייס: װעל איך דיר געבן נאָך 10. 

טאָמאס : ניין. דאַן װעט דער קוש ניט ווערט זיין קיין ניקל. מיין קינד, 
מיט קושן דאַרף אַ מיידל זיין זייער פאָרזיכטיק, 

גרייס : איך קוש נאָר וועמען איך האָב ליב, אָנקל, איר װעט היינט האָבן 
אַ סורפּרײז, איך בריינג היינט אהיים מיין בילד, געמאָלן פון אַ מאלער מיט אַ 
גרויסער ליכטיקער נשמה. ער וועט דאָ היינט אויך זיין. פּאַפּאַ האָט מיר דער- 
לויבט אים איינצולאַדן אַהער. ער איז אויך אַ פאָריינער, אָבער אַ מענטש, אָנקל, 
אַזאַ מענטש! אַזאַ טאַלאַנט! אַן אידעאַליסט. איך האָב ביי מיר אינם סעטל- 
מענט אים געטראָפן. (מרס. בלעקיס קול רעכטס) מאַמאַ איז געקומען (לויפט 
צום טיר רעכטס) מאַמאַ, אָנקל טאָמאַס איז דאָ, 

(זרס. בלעק, מאַריא, אַ פרוי אין די פופציקער, גראָע האָר, שטאָלצע האָל- 
טונג רעדט לאָנגזאָם, קומט מיט געמאָסטענע טריט) 

מאריא : טאָמאַס! (צוקושט זיך מיט אים) איך האָב געוואוסט, אַז דו 
וועסט דערהאַלטן מיין בריוו, וועסטו גלייך אַרױספאָרן (צו גרייס) קינד, זיי אַזױ 
גוט און זאָג פּאַפּאַ'ן אַז אָנקל טאָמאַס איז דאָ, 

גרייס : אָלרײט מאַמאַ. (אָפּ) 

טאָמאס: (וען גרייס אָפּ) װאָס איז דאָ געשען? 

מאריא : טאָמאַס, איבער מיין הויז און מיינע קינדער טראָגט זיך אַ גרויס 
געפאַר. (זעצן זיך) 

טאָמאס: װאָס מיינסטו! 

מאַריא : מיין מאַן. -- 

טאָמאס : װעל, װאָס איז דער מער מיט אַרטורן ? 

מאריא : ער האַנדלט אַזױ דאָס איך האָב מורא, אַז די גאַנצע וועלט 
זאָל זיך באַלד ניט דערוויסן, אַז ער איז --- 

טאָמאס: אַ איד! 

מאריא : (טוט זיך אַ צאַפּל) רייד ניט אַזױ הויך טאָמאַס, מיין זון ווילי 
װאָלט דאַן זעלבסטמאָרד באַגאַנגען, דו ווייסט גאָרניט וי אַזױ ער האַסט אַ אידן, 
ווען ער זאָל זיך פּלוצים דערוויסן, אַז זיין אייגענער פאָטער --- 

טאָמאס: ווילי האַסט די אידן --- פאַרװאָס ? 

מאריא: אינם קרייז פוֹן זיינע באַקאַנטע האַסן זיי אַלע די אידן. איך 
אַליין האַס זיי איצט נאָך מער. 

טאָמאס: דו אויך ! װאָס פאַר אַ שלעכטס האָבן דיר די אידן געטאָן! 

מאַריא : ווייל א אידן האָב איך צו פאַרדאנקען מיין אומגליקלעכן לעבן, 

טאָמאס: דאָס האָסטו מיר קיינמאָל ניט געזאָגט. 

מאריא : איך האָב דאָס דערשטיקט אין זיך, באַשלאָסן דאָס צו באַגראָבן 
אין מיין האַרצן, ביז היינט שטיק איך דאָס אין מיין האַרצן. אים אַליין האָב 
איך דאָס אויך פילן ניט געלאָזט, קיינמאָל ניט, קיינמאָל ניט. איך שווער עס דיר, 
און אַזױ װי ביי אונדז איז אָפּגעמאַכט געווען פון פריער אַז די וועלט דאַרף 
ניט וויסן וועגן זיין אָפּשטאַמונג, האָב איך פאַרלאַנגט פון אים, ער זאָל װאָס 
אָפּטער אין טשוירטש גיין, װאָס אָפּטער שענקען געלט איף קריסטלעכע 
אַנשטאַלטן, און װאָס ווייטער זיך האַלטן פון אידן, 

טאָמאס: און דיין פאַרלאַנג האָט ער דאָך אימער דערפילט! 

מאריא : ביז דער לעצטער צייט. נאָר מיט אַמאָל האָט ער מיר ערקלערט: 
גענוג ! ער וויל מער אין מיין טשוירטש ניט גיין, ער גלויבט ניט אין מיין 
טשוירטש. 

טאָמאס: אוב ער פילט איצט אַזױ איז ער גערעכט, 

מאריא : (טוט אַ קלאַפּ אין טיע)) ניין. ער איז נישט גערעכט. ער איז אַ 
קריסטלעכער פאָטער פאַר זיינע קינדער, און מוז בלייבן אַ קריסט פאַר דער 
וועלט. 

טאָמאס: דאָס איז אַ פראַגע פון זיין געוויסן. מאַריע... ווען זיין געוויסן 
דערלויבט אים ניט מער -- 

מאריא : און וען זיין אידישער געוויסן זאָל פון אים פאַרלאַנגען נאָך 
מער ? אה, טאָמאַס. דערפאַר האָב איך מורא, ניט נאָר גייט ער ניט אין 
טשוירטש, נאָר ער האָט אָנגעפאַנגען שטיצן אידישע אַנשטאַלטן, אמת, 
דערווייל נאָך אין געהיים, ווען דער פּרעזידענט האָט ערקלערט א אידנטאָג 
פאַר די מלחמה-ליידנדע, האָט אַרטור אַרײנגעשיקט אין געהיים אַ גרויסע 
סומע צום אידישן רעליף, 

טאָמאס: דאָס איז פיין! איך האָב אויך יענעם טאָג דערלאַנגט מיינעם 
אַ באַקאַנטן אידן אין שיקאַגאָ אַ טשעק אויף 5000 פאַרן אידישן פאָנד, 

מאַריא: ביי דיר באַװוייזט עס דיין גוט האַרץ, ביי אים עפּעס אַנדערש, 

טאָמאס : װאָס אַנדערש ! זיין שלעכט האַרץ זיכער נישט. 

מאריא : טאָמאַס, דו פאַרשטייסט װאָס איך מיין, 

טאָמאס : איך פאַרשטיי, אַז דו ביסט אַ נאַר געװאָרן, דו געפעלסט מיר 
ניט מער, מאַריע... מיר געפעלט ניט װאָס ביי דיר אינם הויז זאָל אויסװאַקסן 
אַ זון -- 

מאַריא: װאָס האַסט אידן? 

טאָמאס: יאָ, דאָס איז אַ שאַנדע. 

מאריא : ביז איצט האָט ער זיך געהיט, ער האָט זייער גרויס רעספּעקט 
פאַר זיין פּאַפּאַ. 

טאָמאס: פילייכט דערפאַר װאָס זיין פּאַפּאַ איז אַ געבאָרענער גראַף 1 

מאריא : פון װאַנען ווייסטו דאָס ! 

טאָמאס: גרייס האָט מיר דערציילט, מאַריע, װאָס איז דאָס ! 

מאריא : נישט איך בין שולדיק אין דעם, נאָר די גאַנצע פאַלשע לאַגע 
פון מיין פאַמיליענלעבן, די גאַנצע צייט האָבן מיר אויסגעמיטן צו ריידן מיט 
אונדזערע קינדער וועגן זיין אָפּשטאַמונג. אָבער לעצטן יאָר איז געווען אַ פאַל, 
ווען ער האָט איבערגעלעזן אין די צייטונגען, אַז זיין שטעטל אין פּױלן איז 
אונטערגעגאַנגען, האָבן די קינדער באַמערקט דעם איינדרוק װאָס דאָס האָט 
אויף אים געמאַכט, און זיי זיינען צוגעשטאַנען, אַז מיר מוזן זיי זאָגן וועגן זיינע 
עלטערן, האָט זיך ביי מיר פון שרעק אַרױסגעכאַפּט, אַז ער שטאַמט פון פּוױלישע 
גראַפן, 

טאָמאס: כאַדכאַיכאַ! 

מאריא : שאַ, די קינדער גייען. (ווילי, קעטרין לאַכנדיק). 

ווילי: לוק הו איז היער. אָנקל טאָמאַס ! (דריקן הענט) קעטהרין, מיעט 
מיי אָנקל, מר, בייקאן --- מיס קלאַרק, 

טאָמאַס: ניט דער פילאָזאָף בייקאן, מיס קלאַרק, נאָר אַ געוויינלעכער 
באַנקיר פון שיקאַגאָ. 

קעטרין : האו דו יו דו. 

טאָמאס: (באַטראַכט זי) מיין קאָמפּלימענט מיסס קלאַרק, 

קעטרין : פאַרװאָס 1 

טאָמאס: פאַר אייער יוגנט, איך בויג תמיד מיין אַלטן קאָפּ פאַר דער 
יוגנט. 

ווילי : באַזונדערס ווען די יוגנט איז אַזױ רייצנט װוי קעטרין, ניט אַזױ 
אָנקל !ָ 
טאָמאס: גאַנץ באַשטימט, 


קעט.: (קאָקעטיש) טהענקיו דזשענטעלמען (צו ווילי'ן) אה גראף, איר 
האָט אַזאַ ליבן אָנקל, װוי קומט עס, װאָס איר האָט מיר ניט דערציילט פון אים? 


ווילי : ווען איך בין מיט אייך, קעטרין, פאַרגעס איך אין דער גאַנצער 
וועלט. 

קעטרין: גראַף! (צו מאַריא'ן) גרעפין, ווארום איז אייער באָי אַזאַ 
שמייכלער (טוט זיך קאָקעטיש אַ דריי און לויפט צוס שפּיגל אין הינטערגרונט, 
ווילי נאָך איר) 

טאָמאַס: (צו מאַריא'ן) ,גרעפין" איך וואונדער זיך װאָס דיר שטייט 
נאָך אָן מיט מיר צו ריידן, סיידן דו זאָלסט מיר מאַכן פאַר אַ פּרינץ, 

מאריא: שטיל! (קערט זיך אָפּ פון אים) 

קעטרין : (ביים שפּיג?) איז אייער אָנקל אויך אַ גראַף ? 

ווילי : ניין. ער איז מיין מוטערס ברודער, זייער אַ רייכער באַנקיר, 


קעטרין : גראַף, בריינגט היינט אייער אָנקל צו אונז צו דער פּאַרטי. --- 
וועט איר קומען מר. בייקאן ? 


טאָמאס: איך קאָן אייך גאָרניט פאַרשפּרעכן 


מאריא : ער װעט קומען מיט אונז. און מאָרגן װעט ער פאָרן מיט אונז 
צו די רייסעס. 


טאָמאס: אָה, ניין. דאָס האָט מיך קיינמאָל ניט אינטערעסירט, פערד 
איבערהויפּט אינטערעסירן מיר נישט, 


קעטרין : מיין דענדי װעט אייך מוזן אינטערעסירן, לעצטן יאָר האָט ער 
געוואונען דעם ערשטן פּרייז אויף די רייסעס, און מאָרגן האָף איך, װעט ער 
מיך אויך ניט פאַרשעמען. 230,000 דאָלאַר האָט מען מיר אָנגעבאָטן פאַר אים, 
אָבער פאַר אַ מיליאָן פאַרקויף איך אים ניט, 


טאָמאס: הם.. אַ טייערער פערד! האָט ער עפּעס אַ טיטל? 

קעטרין : װאָס מיינט איר! 

טאָמאס : איך מיין גראַף, פירשט, פּרינץ, ווארום איך ווייס, אַז היינטיקע 
צייטן צאָלט מען פאַר טיטולירטע פערד הויכע פּרײזן דאָ אין אַמעריקע. 

מאריא: שיש -- (קוקט אויף אים מיט פּאָרוואורף) 

קעטרין : איר שפּאַסט מר. בייקאן ! 


ווילי: דער אָנקל איז אַ דעמאָקראַט וי פּאַפּאַ. ער איז אויך קעגן 
טיטולן. (גרייס פון רעכטס, מיט הוט אויפן קאָפּ הערט זיך צ) 

קעטרין : און איך גלויב זייער אין טיטולן. אַ מענטש מיט אַ טיטל האָט 
גאָר אַן אַנדער בלוט. וי איר זאָלט ניט װעלן פאַרלייקענען ביי ווילין זיין 
טיטל, פילט זיך דאָך זיין אַריסטאָקראָטיש בלוט. 

ווילי: אפילו ביי אַ פערד דאַרף מען מאַכן אַן אונטערשייד אין בלוט. 
צום ביישפּיל, קעטרינס פערד דענדי האָט געוויס אין זיינע אָדערן אַ גאַנץ 
אַנדער בלוט, וי געוויינלעכע ארבעטס-פערד, 

טאָמאס: יאָ, ביי פערד מאַכט מען יאָ אַן אונטערשייד אין בלוט. אָבער 
נישט ביי ריכטיקע מענטשן. װייניקסטנס ניט ביי ריכטיקע אַמעריקאַנער. די 
ריכטיקע אַמעריקאַנער האָבן וועגן דעם שוין לאַנג אַ קאָנסטיטושאָן געמאַכט. 

גרייס : בראַװאָ אָנקל! (אַפּלאָדירט) 

קעטרין : איר װעט מיר אַנטשולדיקן מר. בייקאן. ס'טוט מיר זייער 
לייד װאָס איך קאָן ניט מסכים זיין מיט אַזאַ ליבנסווירדיקן דזשענטעלמען, 
וי איר זייט. נאָך מיין מיינונג האָבן אונזער קאָנסטיטושאָן פאַרמערס פאַרפאַסט. 

ווילי ;: גאַנץ ריכטיק. מענטשן אָן טראַדיציעס. 

גרייס: פרייע מענטשן זיינען זיי געווען, האָבן זיי געשאַפן אַ נייע טראַ- 
דיציע, אַז אַלע מענטשן זיינען גלייך. 

ווילי: (מיט סאַרקאַזם) אפילו אידן ? 

גרייס: אים אין טאָן) יאָ. שטעל זיך נאָר פאָר, אַזױנע פאַרברעכער 
זיינען זיי געווען. 

ווילי : גיי, גיי צו זיי. צו דיינע שמוציקע... 

מאריא: קינדער, קינדער, איר הויבט שוין אָן ? איך האָב דיר געזאָגט, 
אַז מיר געפעלט ניט דער טאָן מיט וועלכן דו רעדסט וועגן אידן. 

ווילי מאַמאַ, און מיר געפעלט ניט װאָס מיין שוועסטער האָט צו טאָן מיט 
די אידן. אַז מ'קריכט אין שמוץ מוז מען אַליין ווערן שמוציק. 

גרייס: סנאָב! 

טאָמאס ; ווילי, איך האָב געהערט, אַז די אידן און מיר אַלע, שוין 
אַרײנגערעכנט די טיטולירטע אויך, שטאַמען פון דעם זעלבן יחוס -- פון 
מאָנקיס. האָסטו דאָס אויך געהערט ! 

מאריא: (פלוצים) גענוג צו דעבאַטירן. גענוג. (גייט איבער צו ווילי און 
קעטרין און רעדט מיט זי 

גרייס: (שטיל) אָנקל, איך ווייס ניט װאָס איך זאָל טאָן. דער מאלער 
װאָס האָט מיין בילד געמאָלן, מר. ריינשטיין דאַרף היינט קומען אַהער, ער איז 
אָבער אַ איד, האָב איך מורא, אַז אים זאָל דאָ ניט זיין אונאַנגענעם, כאָטש פּאַי 
פּאַ האָט דערלויבט אים איינצולאַדן. 

טאָמאס: בעסער אַז ער זאָל אַהער ניט קומען. 

גרייס: (פלוצים) ניין. אַלס פּראָטעסט מוז ער קומען אַהער, זאָלן זי 
זען װאָס אַ איד איז, איך פאָר שוין נאָך אים. (הויך) גראַף, מיט אייער ער" 
לויבניש גיי איך איצט צו מיינע אידן. (אָפ) 

ווילי ; פּאַפּאַ קומט, מאַמאַ. איך װעל מיט אים איצט ריידן וועגן פאַר- 
קויפן דאָס הויז, נאָך אַ איד האָט דאָ אַריינגעמופט, 

מאריא: אומרואיק) ניין, דערמאָן דאָס גאָרניט. 

(פון דער לינקער זיט קומט אַריין אַרטור בלעק, אַ מאַן מיט 

גרוילעכע האָר, ווייס ביי די שלייפן, עטלעכע און פופציק יאָר מיט עװואַרצע 
דורכדרינגענדע אויגן) 

ארטור : טאָמאַס, וי מיר פרייט דיך צו זען (דריקן זיך די הענט) 

טאָמאס: מיר פרייט דיך אויך צו זען, אַרטור, דו זעסט אויס גוט, 

ארטור : אַמאָל פילט מען ערגער װי מ'זעט אויס, גוט אָװונט מאַריע. 

מאריא : (שטיל) אַרטור, ווארום באַגריסטו ניט קעטרין? 

ארטור: אה, אנטשולדיק, ווירקלעך, איך האָכ ניט באַמערקט. גוד 
איוונינג מיס קלאַרק, העלאָו ווילי, 

ווילי : העלאָו פּאַפּאַ, 

קעטרין : העלאָו גראַף. 

אַרטור: (שטיל, מיט עפּאָטישן שמייכל) טאָמאַס, דאָס מיינט זי מיך, 

טאָמאס: (לאַכט) איך ווייס שוין, און וי פילסטו זיך מיטן גראַפישן 
לייבל אויף זיך ? 

ארטור : אַז מיטראָגט נישט דעם אייגענעם לייבל אויף זיך איז קיין 
אונטערשייד, װאָס פאַר אַ פרעמדן לייבל מ'טראָגט אויף זיך. ניט אמת גרעפין! 

מאריא: (צעמישט) ווילי, ווארום גייסטו זיך ניט איבערטאָן ? ס'איז שוין 
באַלד אַכט, 

ווילי : גלייך מאַמאַ. 

קעטרין: (גיט אים אַ צופּ) גראַף, רעדט איצט איבער מיט אייער פּאַפּאַ 
וועגן פאַרקויפן דאָס הויז,. שעמט זיך ניט, 

ווילי : פּאַפּאַ, מיר מוזן פאַרקויפן דאָס הויז, 

ארטור: האַ? דאָס הויז פאַרקויפן ? װאָס מיינסטו? 

מאריאַ : (טוט זיך אַ כאַפּ) ווילי מיינט, פאַרשטײיסט, אַרטור, אין פיפט 
עוועניו נעבן מר. קלאַרק'ן איז דאָ אַ הויז צו קויפן, 

ארטור : אַי סי. װעל, פאַר מיר איז דאָס הויז אויך גוט גענוג. 

ווילי : ווירקלעך פּאַפּאַ. 

מאריא: (טוט איס אַ כאַפּ) שווייג ווילי, דו האָסט דאָך שוין געהערט, 
דיין פּאַפּאַ דאַרף צוויי מאָל ניט זאָגן, גיי טו זיך איבער, 

קעטרין : ווירקלעך גראַף, איר האָט געדאַרפט דאָס הויז פאַרקויפן, 

ארטור: (העפלעך) מיס קלאַרק, איך האָב אייך שוין געבעטן ניט גראַף, 
נאָר מר. בלעק. בלעק, בלעק, דאָס איז דאָך אַזױ לייכט אויסצוריידן, 

קעטרין : גראַף, איר זייט צו דעמאָקראַטיש. 

טאָמאס: ער איז גערעכט. יעדער אנשטענדיקער אַמעריקאַנער װעט 
זיך שעמען מיט אַ פאַרשימעלטן טיטל, וי גראַף. 

ווילי: און איך שעם זיך ניט מיט אים. איך בין שטאָלץ אויף אים 
שטאָלץ אויף מיין אָפּשטאַמונג. קומט קעטרין, מ'דאַרף זיך איבערטאָן 
(ביידע אָפּ) 

אַרטור : (מיט שפּאָט צו מאַריא'ן) גרעפין, ביסטו אויך שטאָלץ אויף 
דיין זונס אָפּשטאַמונג ? הע, טאָמאַס. וי געפעלט דיר די קאָמעדיע ? כאַ! כאַ! כא! 

מאריא: ווייך) אַרטור. רייד ניט פון דעם. איך גיב צו, אַז איך האָב באַ- 
גאַנגען אַ גרויסן פעלער. כ'האָב ניט געדאַרפט זאָגן, אַז דו ביסט אַ גראַף, איצט 
אָבער איז דאָך שוין פאַרפאַלן, צו שפּעט, באַזונדערס נאָך ווען קאַטרין איז דאָך 
צוליב דעם אַ כלה געװאָרן. 

ארטמור : נאָך פּויזע) װעל, דו ביסט גערעכט, מאַריע. פאַרפאַלן, צו שפּעט, 
איך האָב די טיר געעפנט פאַר דעם גרויסן ליגן האָבן זיך נאָך אים נאָכגעשלעפּט 
נאָך אַנדערע ליגנס, גרעסערע און קלענערע און דער רעזולטאַט איז, אַז 
דאָס גאַנצע לעבן אונזערט איז פאַרשטעלט פון אַ גרויסע װאַנט, צונויפגעקלעפּט 
פון ליגנס, 

מאריא : און דו פילסט עס ? 

ארמור: װעל, מיר װעלן בעסער פון דעם ניט רעדן. װאָס מאַכסטו 
טאָמאַס? האו איז ביזנעס ? 

טאָמאס : פיין, און ביי דיר ? 

ארמור : ביי מיר? אין מיין באַנק איז ביזי, זייער ביזי, אימער ביזי. 

מאריא: (ברעכט איבער) אַרטור, דו האָסט מיר ניט געענטפערט אויף 
מיין פראַגע, 

ארמור : וועלכע פראַגע דיער? 

מאריא : אויב דו פילסט דעם ליגן פון דיין לעבן. 

ארטור : איז דאָס אַזױ װיכטיק! 

מאריא : זייער וויכטיק, מיין פריינט, דערפאַר האָב איך טאָמאַסן גע" 
שריבן ער זאָל קומען. יאָ אַרטור, ווייל די לעצטע צייט ביזטו מיר ניט געפעלן. 

ארמור: איך האָף, אַז ניט דערפאַר ווייל אַן אַנדערער געפעלט דיר 
בעסער. 

מאריא : מיר האָבן דערװאַקסענע קינדער, אַרטור. 

ארטור ;: איך וייס. 

מאריא : און זי האָסטו איצט ניט אין זינען. 

אַרטור : מעי! 

מאריא : איך בין אַ מאַמע אַרטור, אַ מאַמע פון מיינע קריסטלעכע קינ- 
דער און איך מוז פאַר זיי איינהאַלטן זייער קריסטלעכן פאָטער. 

ארמור : װעל, דעם צלם פון מיין שטערן האָב איך דאָך נאָך ניט אָפּי 
געווישט, די פאַלשע מאַסקע איז דאָך נאָך אויף מיין פּנים. 

מאריא: אָבער אין דיין האַרצן איז דער דערװאַכטער איד, אַרטור. 
איך ווייס עס, איך פיל עס. און איך האָב אַזױ מורא אַרטור. דערמאָן זיך נאָר, 
נאָך אַזױ פיל יאָרן, באַזונדערס איצט, ווען אונדזער וילי האָט אַ כלה... 

אַרמור : (ברעכט איבער) װאָס מיינט, אַז זי האָט אַ שידוך געטאָן מיט 


אַ גראַף. 
מאריא : יאָ ארטור, יאָ, מיט אַ גראַף, און מיט אַ קריסט, מיט אַ קריסט, 


אַרטור, 
ארטור : אַלזאָ, װאָס פאַרלאַנגסטו זאָל איך טאָן ! 

מאריא : אָנפאַנגען ווידער צו גיין אין טשוירטש, מ'פרעגט דאָרט ווארום 
זעט מען דיך דאָרט ניט מער, 

ארטור : מאַריא, דו ווייסט דאָך, אַז איך האָב קיינמאָל אין דיין טשוירטש 
ניט געגלויבט. 

מאריא : אָבער דו ביסט דאָך העכער 20 יאָר געגאַנגען. 

ארטור : און איצט קאָן איך ניט מער. 

טאָמאס : נישט געפערלעך. ס'זענען דאָרט פאַראַן גענוג פאַרמאַסקירטע 
אָן אים. 

מאריאַ : און פון די אידן דאַרפסטו זיך האַלטן װאָס ווייטער, 

ארטור : דערווייל האַלט איך זיך גאַנץ וייט פון זיי. יאָ, דו האָסט 
מיך דערמאָנט, אַז איך דאַרף עפּעס טאָן (גייט צו צו אַ טעלעפאָן ביי אַ טישל) 
העלאָו עדװאַרד, נאָטירט, אַז מאָרגן דאַרף איך אַרױסשיקן אַ טשעק פאַרן 
דזשואיש רעליף, טהענקיו. 

מאריא : דזשואיש, דזשואיש, מיט דעם איז ער איצט פול. 

ארטור : מעי, לאָז צורו אין מיר דעם אידן, װעל איך ניט פילן אַזױ 
שטאַרק, אַז איך בין ניט קיין קריסט, 

טאָמאס: ער איז גערעכט. 

ארטור : מעי, דו דאַרפסט דאָך ערגעץ היינט גיין, גיי, זיי רואיק, װאָס 
אי מיין האַרצן טוט זיך װעט די וועלט קיינמאָל ניט וויסן. פאַר דער וועלט 
װעל איך אימער דעם צלם אויפן שטערן טראָגן, 

מאריא : װעסטו גיין היינט מיט אונז צו מר. קלאַרק ? 

ארטור : מעי, באַפריי מיך פון דעם, מיר איז אַזױ פּיינלעך, ווען זי 
אַדרעסירן מיך דאָרט, גראַף, גראַף, גראַף, 

מאריא : איך װעל זען, אַז זיי זאָלן דיך מער אַזױ ניט אַדרעסירן. 
איך בעט דיך טו עס צוליב ווילי'ן, צוליב מיר, 

ארטור : אֶלרײיט, איך װעל גיין. איך װעל גיין, 

מאריא : טהענקיו, מיין פריינט, איך האָף, אַז דאָס איבריקע װעסטו 
אויך טאָן צוליב מיר. (אָפּ) 

ארטור : (וען זי אָפּ) אַך, מיין גאָט ! 

טאָמאס: (גייט צו צו אים) קום אַהער אָלד באָי, קוק ניט אַהין ווען איך 
בין דאָ (אַרטור דרייט זיך אויס צו אים מיט אַ געצוואונגענעס שמייכל) וי איך 
זע האָסטו דיך מער גענויטיקט אין מיין קומען וי מאַריע. 


ארטור : יאָ, טאָמאַס, איך בין צופרידן, װאָס דו ביסט געקומען, איך 
נייטיק זיך אַזױ איצט אין אַ פריינט פאַר וועמען איך זאָל זיך קענען אויסריידן, 

טאָמאס : דו ווייסט, אַז איך בין דיין פריינט, רייד, 

ארמור : מיי איז גערעכט, מיט דעם שאַרפן אינסטינקט פון דער פרוי 
האָט זי אין מיין האַרצן געלעזן, טאָמאַס, איך װאָלט עס קיינמאָל ניט געגלויבט, 

טאָמאס : װאָס װאָלסטו ניט געגלויבט ? 

ארטור: אַז עס זאָל מיר מיט אַמאָל אַזאַ בענקעניש אָנכאַפּן, נאָכדעם 
װאָס איך האָב אַזױ פיל יאָרן געהאָלטן אָלס טויט און באָגראָבן פאר מיר, 


צוויי? צו זוין פסטלק 


טאָמאס: נאָך דיין אידישן פאָלק ! 

ארטור : יאָ. היינט איז מיר קלאָר, אז אין גאַנצן אַװעקרײסן זיך פון אַ 
פאָלק קען מען ניט, דו קענסט דיין נאָמען ענדערן, דיינע געוואוינהייטן, אָבער 
ניט דאָס בלוט פון דיין פאָלק, װאָס איז איינגעװואַקסן טיף אין דער נשמה, 
ס'קומט אַמאָל אַ צייט, ווען דאָס אַלעס הויבט אָן צו רעדן מיט אַזאַ פייער, מיט 
אַזאַ בענקעניש. 

טאָמאס : און דאָס האָט מיט דיר איצט פּאַסירט ? מערקווירדיק. 

ארטור : אֵיאָ דאָס איז מערקווירדיק ? פריער האָט עס מיט מיר אַמאָל 
אויך פּאַסירט, איך געדענק מיט 11 יאָר צוריק ווען איך האָב אין די צייטונגען 
וועגן די פּאָגראָמען אין רוסלאַנד געלעזן, האָט עס זיך ביי מיר אויך דאַן אַ ריר 
געטאָן, אָבער ניט אויף לאַנג, אַזױ וי פאַרבייגייענדיק װאָלט מען מיר ביים 
אמת'ן נאָמען אָנגערופן און פאַרשוואונדן. װאַרשײנלעך איז עס געווען דערפאַר, 
ווייל דאַן מיט 11יאָר צוריק בין איך געווען אין דעם סאַמע ברען פון מיין פי- 
נאַנציעלן ערפאָלג, און פון קיין אַנדער זאַך האָב איך לאַנג ניט געקענט טראַכטן, 
היינט אָבער -- 

טאָמאס : און היינט, ווען דו דאַרפסט שוין ניט טראַכטן פון דיין פינאַנ" 
ציעלן ערפאָלג האָסטו זיך דערמאָנט ? װאָס עפּעס מיט אַמאָל ? 

ארטור : געקומען איז עס אויף אַ מערקווירדיקן אופן. אין באַנק ביי 
מיר אַרבעטן 2 אַלטע פריינט, איינער אַ דייטשער, דער אַנדערער אַן ענגלענ- 
דער, ביידע זיינען עכט אַמעריקאַניזירט, ביידע זיינען דאָ פון קינדווייז אויף, 
דער דייטש איז אינגאַנצן אַ פרייער גייסט, גלויבט ניט אין קיין באַזונדערע נאַ- 
ציאָנען און קיין באַזונדערע פעלקער און געטער. , מיין פאָלק און מיין גאָט 
זיינען דאָרט --- זאָגט ער -- וואו איך קאָן לעבן גליקלעך און פריי"י. מיט 
אַמאָל ברעכט אויס די מלחמה, און די ביידע אַלטע פריינט זיינען בליטיקע 
שונאים זיך געװאָרן. דער דייטש שרייט : ,,מיין פאָלק, מיין קולטור" און זינגט 
מיט טרערן אין די אויגן --- ,, די װאַכט אַם רהיין". און דער ענגלענדער שרייט: 
,מיין פאָלק, מיין ציװויליזאַציאָן --- און זינגט -- ,רול בריטאַניא". דאָס האָט 
מיך דערמאָנט, אַז איך האָב אַמאָל אויך געהאַט אַן אייגן פאָלק. פריער שװאַך, 
דאַן שטאַרקער און שטאַרקער, די צייטונגען זיינען פול געװאָרן מיט די ליידן, 
װאָס די אידן טראָגן אַריבער אין די מלחמה לענדער, און לעזנדיק דאָס האָט 
זיך עפּעס דאָ, אין מיר, אַ ריר געטאָן. 


טאָמאס : דאָס איז גאַנץ נאַטירלעך, רחמנות. 


ארטור : מער װי רחמנות, רחמנות האָב איך געפילט צו די בעלגיער 
אויך צו די אַלע פעלקער, װאָס האָבן געליטן פון דער מלחמה, נאָר דאָ האָב 
איך דערפילט נאָך עפּעס, דאָס בלוט פון מיין פאָלק האָב איך אין זיך דערפילט 
צוזאַמען מיט דעם ערשטן ברען פון שאַנדע פאַרװאָס איך האָב מיך אינגאַנצן 
אַוועקגעריסן פון אים, 


טאָמאס: דעם ערשטן ברען פון שאַנדע! אַזאַ איינדרוק האָט עס אויף 
דיר געמאַכט ! 

ארטור : און מיט אַמאָל לעז איך אין די צייטונגען, אַז מיין שטאָדט לאָדזש 
איז פון דער מלחמה רואינירט געװאָרן. מיין מוטער לעבט פאַר מיר אויף. מיין 
פאָטער, מיין ברודער, װאָס איז פון זיי דאָרט געװאָרן ז לעבן זי נאָך ? און ווייסן 
זיי, אַז זייער משה אַלטער לעבט אויך ערגעץ אויף דער וועלט 1 אַלע ערינע- 
רונגען האָבן זיך אין מיין געדעכעניש אױפגעכאַפּט מיט אַזאַ בענקעניש נאָך 
מיינע אייגענע, אַזױ װוי קינדער װאָלטן זיך פון שלאָף אויפגעכאַפּט אין זייערע 
וויגעלעך און געשריען מאַמע, מאַמע. (פּויזע) 


טאָמאַס: סיי אֶלד באָי, איך האָב ניט ערװאַרטעט דו זאָלסט זיין אַזױ 
סענטימענטאַל ! ס'פּאַסט ניט פאַרן מעכטיקן באַנקיר אַרטור בלעק, 

ארטור : אַרטור בלעק --- מיין פריינט --- איז אַ דורכפאַל מיט אַלע זיינע 
מיליאָנען. איך בין געקומען מיט מיין בענקעניש צו מיין פרוי --- די טירן 
זיינען מיט 7 ריגלען פאַרשלאָסן, צו מיינע קינדער טאָר איך וועגן דעם ניט 
רעדן, פאַר דער וועלט מוז איך עס פאַרבאַהאַלטן, קומט מיר אויס מיין בען- 
קעניש פאַר די שטומע ווענט אַרױסצושרײען. 


טאָמאס : מיי פאַרשטייט דיך גאַנץ גוט, 


ארטור : ניין, זי פאַרשטייט מיך ניט און קאָן מיך ניט פאַרשטיין, זי 
װאָלט ניט פאַרלאַנגט איך זאָל אין טשוירטש גיין, ווען זי װאָלט מיך פאַר- 
שטאַנען. די איינציקע אין הויז װאָס פילט מיט מיר מיט אינסטינקטיוו איז 
גרייס, זי אַרבעט פאַר די אידישע קינדער אַזױ וי זי װאָלט װועלן איר פּאַפּאַס 
חוב באַצאָלן, 


טאָמאס ; דו באַצאָלסט דאָך אויך דיין חוב: האָסט געקויפט דעם 
סעטלמענט הויז, שטיצסט דעם אידישן פאָלקס רעליף, 
ארטור : געהיים וי אַ גנב. איך וויל דיר עפּעס דערציילן, 
טאָמאס: װאָס ! 
ארטור : איך פאָר איינמאָל באַזוכן דעם סעטלמענט הויז דאַון טאוף 
װאָס שטייט נעבן אַ אידישער שול. ס'איז דאַן אַפּנים געווען אַ אידישער יום-טוב, 
איך גיי אַרױס פון מאַשין, דערהער איך מיט אַמאָל אַ זינגען פון שול, שוין אַ 
יאָר 35 ניט געהערט, מיין פאָטער דאַרפסטו וויסן איז געווען אַ באַרימטער 
קאַנטאָר אין דער היים. דאַן, איז עפּעס מיט מיר געשען: אַלע ווינקעלעך פון 
מיין נשמה האָבן זייערע געהיימע טירלעך געעפנט און דעם אידישן געזאַנג 
אַרײינגענומען. און באַלד האָט זיך מיר אויסגעוויזן, אַז איך הער מיין פאָטערס 
שטימע פון דער שול, און איך האָב ניט געפילט, װי די טרערן רינען איבער 
מיינע באַקן, און אין אַ וויילע אַרום, דוכט זיך מיר, אַז מיין מאַמע װעט באַלד 
אויך אַרױסגײן פון דאָרט, װעט מיך דערזען און װעט אויסשרייען : זע, אָט 
איז דאָך משה אַלטער --- איז דאָס נישט פאַני ? (פּויזע. גייט צו צום פענצטער) 
טאָמאס: סיי אָלד באָי, מיר געפעלט עס ניט. פון דיין פאַרגאַנגענהײט 
דאַרפסטו ניט טראַכטן, דו האָסט פליכטן צו דער קעגנװאַרט. דו ביסט אין 
אַמעריקע, דיינע מיליאָנען זיינען אַמעריקאַנישע, דיין פרוי און קינדער זיינען 
אַמעריקאַנער, געהערסטו אויך צוֹ דער גרויסער אַמעריקאַנער פאַמיליע, 

מעגסט שטיצן דיינע אידן, מעגסט אפילו בעטן צו דיין אידישן גאָט, אָבער 
דיין פרוי און קינדער מוזסטו אויך אין זינען האָבן, זיי זיינען ניט שולדיק, 

ארטור : שולדיק אין דעם בין איך אַלײן. װאָלט איך מיט 35 יאָר צוריק, 
ווען איך בין, אַ יונגער גימנאַזיסט געקומען אַהער, ניט געביטן מיין נאָמען 
שװאַרץ אויף בלעק, ניט פאַרלייקנט מיין אָפּשטאַמונג צוליב מיין סוקסעס 
אין אַמעריקע, װאָלט איך איצט ניט אַזױ טייער געצאָלט; דאָס װאָס איך 
האָב אין מיין יוגנט פאַרזייט מיט מיין קאָפּ, שנייד איך איצט מיט מיין האַרצן, 

גרייס (מיט אַ גרוס בילד, און ריינשמיין קומען פון רעכטס) 

גרייס: פּאַפּאַ. דאָס איז מר. ריינשטיין, 

ארמור : זייער אנגענעם אייך צו קענען, מר. ריינשטיין (דריקן הענט) 

גרייס : דאָס איז מיין אָנקל, מר. בייקאן, אים מוזט איר ליב האָבן מר, 
ריינשטיין, ווייל איך האָב אים אויך ליב, 

טאָמאס: זייער אָנגענעם אייך צו קאָנען יונגערמאַן (דריקן הענפ) 

גרייס : און איצט פּאַפּאַ, אָנקל, זעט װאָס פאַר אַ מייסטער ער איז, פון 
אַזאַ מיאוס מיידל וי איך האָט ער באַשאַפן אַזאַ שיין בילד, 

ארטור: עקסעלענט! מר. ריינשטיין. מיין קאָמפּלימענט, 

טאָמאס: אױסגעצײיכנט! אַזױ לעבעדיק. (צום בילד) װאָס שווייגסטו! 
דו װילסט דאָך רעדן, טאָ רעד, רעד! 

גרייס: (מיט התפּעלות) איר הערט מר, ריינשטיין װוי מיין אָנקל פאַר- 
שטייט אייער בילד (טוט שטורמיש אַ קוע+ טאָמאַס'ן) זאָל דער קריטיקער קריגן 
דעם קוש װאָס עס קומט דעם מייסטער. 

ארמור: (מיט אַ שמייכל) מיין קינד, איך האָב דאָך אויך קריטיקירט, 
(וייזט אויפן באַק) 

נרייסם: אָ, מיט פאַרגעניגן, פּאַפּאַ. (ואַרפט זיך צו אים קושט אים) 

ארמור : מיין ליב קינד, (גלעט אירע האָר מיט גרויס ליבע. ריינשטיין 
פון דער ווייטן) עס באַווייזן זיך מאַריאַ, ווילי, קעטרין אויסגעפוצט) 

גרייס: (מיט בילד אַנטקעגן) מאַמאַ, זע מיין בילד, 

מאריא: (נעמט דאָס בילד און קוקט דאַרױף מיט ליבע) פיין! 

קעטרין : ביוטיפול! 

ווילי: עקסעלענט! 

קעמרין : װי הייסט ער דער מאַלער ? איך װעל מיין בילד אויך לאָזן 
מאלן, 

גרייסם: אָט דאָ איז ער ! מר. ריינשטיין, מיין מוטער, מיין ברודער, און 
מיסס קלאַרק. (פאַרנייגן זיך) 

ווילי: (העפלעך) וי איז דעם דזשענטלמענס נאָמען? 

נרייס : מר. ריינשטיין! (קוקט אױף אים מיט שפּאָטישן שומייכל) 

ווילי : איך גראַטוליר דיר מיט אַ ריינשטיין אין הויז, 

אַרטור: (גייט צו צו ריינשטיינען און גרייס) מר. ריינשטיין (רעדט עטיל) 

טאָמאס: דער יונגערמאַן איז אַ מייסטער, זעט װי לעבדיק, זעט די 
אויגן, דעם קאָפּ, דאָס שמייכל, (גרייס גייט צו צו אים) 

ווילי : ביליק, גראָב, שרייענד, אידישע אַרבעט, 

קעטרין : (מיט פאַראַכטונג) זי קוקט דאָך דאָ אינגאַנצן אויס װי אַ 
אידיש מיידל. 

מאַריא: (טוט זיך אַ צאַפּל) גענוג, גייט קינדער, איך װעל שפּעטער 
קומען מיט פּאַפּאַ און אָנקל, 

ווילי : קומט קעטרין, גוד נייט, 

קעטרין : גוד נייט! (אָפּ מיט ווילי) 

גרייסם: סנאָבס! (נעמט דאָס בילד פון טאָמאַס. אָפּ לינקס) 


מאַריאַ : ענטשולדיק אַרטור, איך על זיין אויפן ערשטן שטאָק, 


ארטור : אָלרײיט דיער. 

מאריא : גייסט טאָמאַס ? גוד ביי מר. ריינשטיין. 

טאָמאס: ענטשולדיקט. (אָפּ מיט מי') 

ארטור: (רעדט מיט ריינעשטיין) אין אַמעריקע זייט איר 5 יאָר ? 

ריינשטיין : געווען איז פּאַריז, לאָנדאָן, אין איטאַליע און אין פּאַלעסטינא. 

ארטור: אין פּאַלעסטינא אויך ? זיצט. װאָס האָט איר דאָרט געטאָן! 

ריינשטיין : געמאָלן אירע לאַנדשאַפטן, ווען ניט די מלחמה װאָלט איך 
איצט אַהין ווידער געפאָרן. 

| ארטור : אַזױ אינטערעסאַנט איז דאָרט ? 

ריינשטייַן : פאַר מיר איז פּאַלעסטינא זײיערּ אינטערעסאַנט. איך בין 
אַ הייסער נאַציאָנאַליסט, 

ארמור : אַזױ ? דאָס איז נאָך מער אינטערעסאַנט (פויזע) װוי איך פאַר- 
שטיי קומט איר פון רוסלאַנד, האַ! 

ריינשטיין: פון רוסיש-פּױלן, איר האָט דאָך געװװיס געהערט דעם 
נאָמען לאָדזש. 

אַרטור: האַ? (ווערט אויפגערעגט, צעלאַכט זיך פּלוצים) 

ריינשטיין : איך קאָן אפשר פרעגן װאָס איר לאַכט! 

ארמור: איך לאַך --- ווייסט איר --- די שטאָט קאָן איך גראד. איך בין 
דאָרט אַמאָל געווען. 

ריינשטיין : אין לאָדזש1 אָ יאָ, אייער טאָכטער האָט מיר דערציילט, 
אַז איר זייט אַ פּױלישער גראַף, קענט איר הייסט עס די שטאָט 1 

ארטור : אָה, גוט. זייער גוט! (הויבט זיך אויף) איך האָב זאָגאַר דאָרט 
געקענט מאַנכע אידן, ניט אַלע געדענק איך. אַ געשיכטע העכער 35 יאָר. װי 
האָט געהייסן יענער קאַנטאָר 1 אַ וואונדערלעכע שטימע געהאַט. װאָלט זיכער 
געווען איינער פון די גרעסטע וועלט זינגער, פאַרגעסן זיין נאָמען. 

ריינשטיין : שולמאַן ? 

ארמור : ניין. מיין פאָטער און איך האָבן ליב געהאַט צו הערן אידישע 
געזאַנג. זיינען מיר אָפּט אין דער אַלטער אידישער שול געגאַנגען אים 
הערן זינגען. אה, איר האָט געוויס פון אים געהערט, דער גרעסטער קאַנטאָר 
אין לאָדזש געווען. 

ריינשטיין : שװאַרץ מיינט איר ? 

ארמור: דעטס רייט, דעם מיין איך... איצע שװאַרץ. 

ריינשטיין : אים האָב איך גוט געקענט. אונזערער אַ שכן, אַ הויז נעבן 
אַ הויז געוואוינט, 


צוריק צו ויין פאָ לק 


ארטור ; ווירקלעך! מערקווירדיקק... ער האָט 2 זין געהאַט. 

ריינשטיין : דער עלטסטער זון איז ביי אים פאַרלאָרן געגאַנגען. 

ארמור : פאַרלאָרן ? װאָס מיינט איר ? 

ריינשטיין : ניט אין מיינע יאָרן. שוין לאַנג, אַװעקגעפאָרן אין אַמעריקע 
און מער האָט מען פון אים ניט געהערט. 

ארטור : ניט געהערט ? (רייבט זיך דעם שטערן) װאָס מאַכט ער 1 

ריינשמיין : ווער ? 

ארטור : דער קאַנטאָר שװאַרץ? 

ריינשטייַן : אָה, ער איז שוין אַ יאָר 15 טויט, 

ארטור: (טוט זיך אַ צאַפל?) טױיט? איצע שװאַרץ! (קוקט אים אָן) 

ריינשמיין : װאָס וואונדערט איר זיך אַזױ ? אַן אַלטער מאַן יי. 

ארטור: װעצט זיך) איך וואונדער זיך... אַזאַ שטימע... טויט. (לאָזט 
אַראָפּ דעם קאָפּ. פויזע. דאַן שטיל) און די מאַמע 1 

רײינשטײיַן : זיין מאַמע? 

ארטור : איך מיין זיין ווייב... 

ריינשטיין : זי איז שוין אויך לאַנג טויט. 

ארמור: (הויבט זיך אויף) זי אויך! 

ריינשטיין: זי האָט איר אויך געקענט! 

ארטור : ענטשולדיקט, ס'איז מיר אַזױ הייס געװאָרן. (גייט צום טיר, 
נעמט אַרױס אַ טיכל, שטעקט דאָרט אַרױס דעם קאָפּ מיזאָל ניט זען װי ער 
וישט די טרער) 

(גרייס קומט אַריין פון דער לינקער זייט) 

גרייס : פּאַפּאַ! 

ארמור: (טוט זיך אַ כאַפּ) גלייך מיין קינד, איך נעם נאָר מיינע סי" 
גאַרן. (אָפּ שנעל) 

ריינשמיין: הויבט זיך אויף) איער פּאַפּאַ קאָן מיין שטאָט. 

גרייס: ווירקלעך ? 

רײַנשטײן: און קאָן מענשן װאָס איך האָב געקענט, 

נרייס : זיינען מיר דאָך איצט נאָענטע מענטשן. 

ריינשטיין : קיינמאָל האָב איך זיך ניט געפילט אַזױ וייט פון אייך 
וי דאָ, ביי אייך, אינם רייכן הויז. איך מוז אַנטלױפן פון אייך, און װאָס 
פריער אַלץ בעסער. 

גרייסם: איך װעל אייך ניט לאָזן,.. און רעדט ניט קיין נאַרישקײטןייי 
(טוט אים אַ קוש) 

רײַנשטײן: גרייס, װאָס װעט דערפון װערן? 

גרייס: (לאַכט) גאָט ווייסט!.. 

ריינשטיין : אָבער דאָס איז דאָך אַ נאַרישער חלום, אַזױ װוי איך װאָלט 
טראַכטן וועגן אַ פּרינצעסין פון טויזנט און איין נאַכט. 

גרייס: מיין פריינט, ביים קינסטלער מוז זיין דער חלום אַ ווירקלעכקייט... 

(בלעק מיט אַ סיגאַר פון רעכטס) 

ארמור: איר רויכערט? 

ריינשטיין : ניט קיין סיגאַרן. ווען איר דערלויבט, װעל איך פאַררויכערן 
אַ סיגאַרעט... 
אַרטור: אָה, געוויס. פילט זיך װי ביי זיך אין דערהיים. (ריינשטיין 
פּאַררויכערט) 
נרייס : פּאַפּאַ, ער מוז מאָלן דיין בילד !.. 
אַרטור : פילייכט, מיין קינד, שפּעטער... װאָס איך וויל אייך פרעגן, מר, 
ריינשטיין -- װאָס איז געװאָרן פון דעם קאַנטאָר'ס אַנדערן זון! ער האָט 
געהאַט, שיינט מיר, זייער גוטע פעאיקייטן... 
רייַנשטײן : אָ שור, ער איז אַ באַרימטער מאַן געװאָרן. דר. שװאַרץ.. 
אַ באַרימטער ציוניסטישער רעדנער... היינט רעדט ער דאָ, אין קופּער-יוניאָן, 
פאַר דעם אידישן רעליף-פאָנד... ער איז שוין דאָ, אין אַמעריקע אַ פּאָר יאָר, 
ער איז אַהער געשיקט געװאָרן פון די ציוניסטן. ער פאָרט באַלד אַװעק פון 
דאַנען. היינט איז זיין לעצטע רעדע.. 
ארטור: האַז (קוקט אויף אים מיט אויסגעגלאָצטע אויגן) דאָ 1 זעליק 1.. 
ריינשטיין : גאַנץ ריכטיק. ער הייסט זעליק, מערקװוירדיק, װי איר גע- 
דעֶנקט אָבעֶר != 
ארטור : זייט איר זיכער, אַז ער איז דאָס 1 
ריינשטיין : װאָס הייסט 1 ער איז מיין בעסטער פריינט.. 
ארטור: (רייבט זיך דעם שטערן) װאָס איז דאָס 1 װאָס איז דאָס 1 מערק- 
װירדיק! מערקווירדיק! און היינט, זאָגט איר, איז זיין לעצטע רעדעויי. 
נרייס : פּאַפּאַ, װאָס ביזטו אַזױי איבערראַשטוּ 
ארמור: הע! גאָרנישט, קינד, גאָרנישט.. דעראינערונגען, איינדריקע 
פון אַמאָליקער היים... פון קינדער-יאָרן.. אין קופּער-יוניאָן, זאָגט איר! 
(טוט אַ דריק אַ קנאָפּ בייס טיש?) איך װעל צופאָרן אַהין. פאָרט איר מיט, מר. 
ריינשטיין 1 
ריינשטיין : (טוט אַ קוק אויף גרויס) װעָלל 
נרייס : פּאַפּאַ, מר. ריינשטיין מוז גלייך פאָרן מיט מיר אין סעטלמענט" 
הויז... ער זינגט דאָרט היינט אידישע פאָלקס-לידער.. 
ארטור : דו פאָר דערוויילע אַלײן. איך װועל אים שפּעטער בריינגען אַהין. 
איך װעל נאָר אַ קוק טאָן, װי זעט אויס יענער.. 
נרייס: אָלרייט :41 
. (באָטלער אַרין) 
ארטור : זשאַן, מיין הוט און די קאַר ! (באַטלער אָפּ) 
(מרס בלעק און טאָמאַס פון רעכטס) 
מאריא : אַרטור, מען װאַרט דאָרט.... ביזטו פאַרטיק! 
ארמור : מאַריא, היינט מוזטו מיר ענטשולדיקן.. איך מוז איצט צו" 
פאָרן וועגן זייער אַ וויכטיקער זאַך. מיסטער ריינשטיין קומט !.. 
מאריא : אַרטור!... 
ארטמור: גוד נייט, דיער != 
(אָפּ מיט ריינשטיין און גרייס. מרס בלעק קוקט אָן טאָמאַסן צומיעש) 
פּאַרהאַנג 


צװוייטער אַקט 


נאָך זיבן אין אָוונט. ביי אַרטור בלעק אין ביבליאָטעק. ביכער-שאַפעס, 
פאַרשיידענע קונסט-פיגורן, סטאַטוען און בילדער. אויף אַ שורייב-טישש מיט אַ 
טעלעפאָן אַן עלעקטרישער לאָמפ, װאָס וואַרפט אַ גרינלעכן שיין. מרס. בלעק 
זיצט ביים טיש און קוקט אַרין אין אַ בוך. קענטיק אַז אירע געדאַנקען זיינען 
ווייט פון בוך. יעדע וילע רייסט זי אַװעק פון אים די אױגן, קוקט אַרום זיך 
צעטראָגן און זיפצט. דערנאָך טוט זי זיך ווידער אַ כאַפּ צום בוך, ווי איבער- 
געוואַלד, אַזױ וו זי װאָלט וועלן פאַרטרייבן אירע געדאַנקען, לייענט זי ווייטער 
אַ וילע און באַלד בלאָנדזשען אירע אויגן ווידער ווייט פון בוך. פלוצים הייבט 
זי זיך אויף און גייט דורך דאָס צימער טיף פאַרטאָן אין זיך און ציט נערוועז 
מיט די אַקסלען. דערהערט טריט, טוט זי זיך אַ כאַפּ, גייט צו שנעל צוריק 
צום טיש; זעצט זיך, נעמט ווידער דאָס בוך און באַמיט זיך אויסצוזען רואיק. 
גרייס קומט אַרין מיט איר בילד װאָס ריינשטיין האָט געמאָלן. 


מאריא: (קוקט זי אָן אומצופרידן) װאָס שלעפּסטו דאָס בילד?.. 

גריים : פּאַפּאַ װיל איך זאָל דאָס בילד דאָ, אין זיין לייברערי, אויפהענגען.. 

מאריא : צװישן די אַלע באַרימטע בילדער אָט די שמירעכץ.. 

גרייס: ע, מאַמאַ איז בייז! (לאַכט) דו האָסט אַזױ שנעל דיין מיינונג 
געענדערט? נעכטן איז עס דאָך דיר געפעלן געװען! (שטעלט דאָס בילד 
אויף אַ געששטעל אין פאָדערגרונט) 

מאריא : איך האָב עס נעכטן געזאָגט, ווייל איך האָב דיר געװאָלט 
צוליב טאָן, ווען איך האָב געזען וי באַגײסטערט דו ביזט פון דעם בילד... 

גרייס: טו מיר היינט אויך צוליב, מאַמאַ, און זאָג, אַז עס איז דיר 
געפעלן, ווייל היינט בין איך נאָך מער באַגײסטערט פון דעם... 

מאריא : גרייס, איך האָב דיר שוין גענוג צוליב געטאָן. איך װועל 
מוזן דיך אַרייננעמען אין די הענט, 

גרייס : אַרײננעמען מיך אין די הענט ? װאָס מיינסטו 1... 

מאריא : דו ביסט שוין נישט קיין קינד... 

גרייס : איך ווייס עס... 

מאריא ; צװאַנציק יאָר אַ מיידל, האָסטו געדאַרפט האָבן מער פאַר- 
שטאַנד... 

גריים: (לאַכט) מאַמאַ, דו ביזט גערעכט. פאַרשטאַנד האָב איך טאַקע 
װײיניק. פילייכט ווייסטו וואו מען קאָן דאָס קויפן ! פאַר עטלעכע קאַראַט ריכ- 
טיקן פאַרשטאַנד װאָלט איך זיך אָפּגעזאָגט פון אַלע מיינע בריליאַנטן. .. 

מאריא : גרייס, איך רייד צו דיר ערנסט... 

גרייס: און איך רייד אויך זייער ערנסט, מאַמאַ, 

מאריא : (טוט פלוצים אַ קלאַפּ איבערן טיש) שטיל, ניט געוויצלט 
זיך ! מיט דעם בלוט פון מיין האַרצן רייד איך צו דיר !... (הויבט זיך אויף) 

גרייס : (צעמישט) מאַמאַ! װאָס איז דער מער ?... 

מאריא : איך בין דיין מוטער און עס איז מיין פליכט אויף דיר 
אַכטונג צו געבן.. | 

גרייס : אָבער, מאַמאַ, װאָס אַזױנס טו איך, האָב איך געטאָן ?... 

מאַריא: אַלצדינג װאָס אַ מיידל פון דיין קרייז דאַרף טאָן, טוסטו 
נישט. און אַלצדינג, װאָס זי דאַרף נישט טאָן, טוסטו... 

גרייס : צום ביײישפּיל ?... 

! מאריא : דו האָסט געדאַרפט אַרומגײן מיט יונגע לייט פון דיין קרייז 

און דו מיידסט זיי אויס . . ווילי האָט אַזופיל פריינט. אַ מיידל אין דיינע יאָרן.. 

גרייס: מאַמאַ, ווילי'ס פריינט אינטערעסירן מיך ניט... סנאַבס איינער 
וי דער אַנדערער.. 

מאריא : ניט אמת. יונגע לייט פון די בעסטע פאַמיליעס. דו װועסט 
אַמאָל דאַרפן חתונה האָבן... 

גרייס : איידער חתונה האָבן מיט איינעם פון זיי, װעל איך בעסער אינ- 
גאַנצן ניט חתונה האָבן. 

מאריא : מיט וװועמען דען װאָלסטו װעלן חתונה האָבן ? 

גרייס: מיט וװעמען דען! ניט מיט איינעם פון זיי. (זי ברעכט זיך 
פּלוצים אונטער) וואו איז דער פּאַפּאַ! 

מאריא : דו ענטפער מיר אויף מיין פראַגע... 

גרייס : װאָס ווילסטו, זאָל איך דיר ענטפערן? 

מאריא : איך ויל וויסן מיט וועמען װאָלסטו װעלן חתונה האָבן! 

גרייס: (לאַכט) נאַטירלעך, מיט אַ יונגענמאַן. 

מאריא : אַ יונגערמאַן, װאָס זאָל זיין אַזױ משוגע וי דו? 

גריים: אַ יונגערמאַן, װאָס זאָל מיר זיין טייער און ליב, פון וועמען איך 
זאָל דענקען און נאָך וועמען איך זאָל בענקען די גאַנצע פיר און צװאַנציק שעה. 

מאַריאַ: און אַזאַ יונגענמאַן, דענקסטו צו טרעפן אין דיין סעטל. 
מענט-הויז דאַון טאון? 

גרייס : פילייכט.. 

מאַריא : אַזאַ יונגנמאַן וועסטו דאָרט קיינמאָל ניט טרעפן און איך 
ראַט דיר, גרייס, בעסער װאַרף אַװעק דיין סעטלמענט-אַרבעט דאון טאַון.. 
איך זע שוין מיט װאָס פאַר אַ יונגעלייט דו פירסט זיך אַרום. קיין יונגערמאַן 
פון אונדזער קרייז װעט דיך ניט וועלן קענען, ווען ער וועט זען מיט וועמען דו 
פירסט באַקאַנטשאַפט... 

גרייס : מיט וװעמען איך פיר באַקאַנטשאַפט ?. 

מאריא : יאָ גרייס, איך מיין דעם אידישן מאלער... אַזאַ באַקאַנט- 
שאַפט פּאַסט פאַר דיר ניט. 

גרייס: מיסטער ריינשטיין ! מאַמאַ, װאָס רעדסטו ! פילייכט דערפאַר, 
ווייל ער איז אַ איד! 

מאריא : יאָ, דערפאַר, גרייס... און איך וויל ניט דו זאָלסט אים 
בריינגען צו מיר אין הויז.. 

גריים: (פאַרוואונדערט) מאַמאַ !. 

מאריא: ער איז ניט פון אונדזער קרייז, ניט פון אונדזער גליבן.. 

גרייס: דו אויך, מאַמאַ ? װוער האָט אויף דיר פּלוצים אַזױ געװוירקט! 
קעטרין אָדער ווילי ?., 

מאריא : איך דאַרף דיר ניט אָפּגעבן קיין רעכענונג װער עס האָט 
אויף מיר אַזױ געווירקט.. 

גרייס: אָבער ווארום עפּעס מיט אַמאָל ? 

מאריא : ניט מיט אַמאָל, די גאַנצע צייט איז מיר ניט געפעלן געווען 
דיין אַרבעטן אין סעטלמענט-הויז, איך האָב אָבער געשוויגן, ווייל איך האָב 
געזען, אַז דיין פּאַפּאַין געפעלט עס. איצט אָבער קען איך מער ניט שווייגן, וויל 
מער ניט שווייגן .. . 

גרייס: איצט?! װאַרום עפּעס איצט? 

מאריא : וייל ביז איצט האָבן אידן אונדזער הויז קיינמאָל ניט באַזוכט, 
די טיר פון אונזער הויז מוז זיין פאַרשלאָסן פאַר אידן... 

גרייס: און אונזער האַרץ אויך ? 

מאריא : פילאָזאָפיר ניט מיט מיר... 

גרייס : ניין, מאַמאַ, דו מוזט עס מיר ענטפערן. מיר זיינען קריסטן. מיר 
גלויבן אין דער קריסטלעכער לערע. און די קריסטלעכע לערע לערנט צו 
ליבן און ניט צו האַסן, צו שעצן און ניט צו פאַראַכטן מענשן, -- היינט ווארום 
מוז אונזער הויז זיין פאַרשלאָסן פאַר אידן ? 

מאריא : איך ויל מיט דיר ניט דעבאַטירן. קיין איד טאָר ניט 
אַריבערטרעטן די שוועל פון אונזער הויז, און דאָס זאָלסטו וויסן... 

נגרייס: איך וויל אָבער וויסן ווארום. מאמא, קריסטוס אַלין איז דאָך 
אויך געווען אַ איד, װאָלט ער אויך ניט געטאָרט אַריבערטרעטן די שוועל פון 
אונזער קריסטלעכן הויז ?.. 

מאַריאַ: דיין פילאָזאָפיע װעט דיר ניט העלפן. די טיר פון דעם הויז 
מוז בלייבן פאַרשלאָסן פאַר אַזױנע וי דיין מאלער... 

גרייס: מוז בלייבן פאַרשלאָסן ? און אַז ער װעט קומען, װעסטו אים 
אַרױסטרײבן ?.., 

מאריא: איך װעל שוין זען, אַז מען זאָל אים ניט דאַרפן אַרױס- 
טרייבן, מען װעט אים ניט אַרײנלאָזן.. 

גרייס: (מיט שרעק) מאַמאַ! 

מאריא : (שטאַרקער) מען װעט אים ניט אַרײנלאָזן. איך װועל באַלד 
געבן דעם אָרדער... 

גרייס: טו עס ניט. דער פּאַפּאַ האָט אים נעכטן איינגעלאַדן אויף היינט 
אַהער. 

מאריא : דער פּאַפּאַ האָט אים איינגעלאַדן אויף היינט! (טוט אַ קָלֵאַפּ 
אין טיש) װאָס װויל ער ? װאָס וויל דיין פּאַפּאַ ז! (זיפצט, פּויזע) איך װעל מיט 

אים היינט רעדן, ער װעט אים שוין מער ניט איינלאַדן (גרייס צעוויינט זיך 
פּלוצים) דו וויינסט ? װאָס וויינסטו? (גרייס ענטפערט ניט. לויפט אָפּ) 

(טאָמאַס קומט אַריין פון רעכטס שומייכלענדיק) 

טאָמאס : ווילי און קעטרין האָבן זיך ערשט צוריקגעקערט פון די רייסעס, 
ביידע שטאַרק פאַרצווייפלט. 

מאריא : פאַרצווייפלט ! 

טאָמאס: נאָך װוי. איר פערד מר. דענדי האָט ניט אויסגעהאַלטן דעם 
עקזאַמען אויפן ערשטן פּרײז, אָ, גאָט, װאָס פאַר אַ דיסגרייס, דו װאָלסט אַרונ" 
טערגעגאַנגען זי טרייסטן, 

מאַריאַ : וויפיל איז דער זייגער, טאָמאַס ! 

טאָמאַס: (נעמט דעם זייגער) נאָך זיבן. גייסט היינט אין דער אָפּערא? 

מאריא: איך מוז דאָך. איך האָב פאַר היינט איינגעלאַדן געסט אין מיין 
באַקס. ווארום איז ער נאָך נישטאָ? 

טאָמאס: וער! 

מאריא : מיין מאַן. גראד היינט ציט זיך דער מיטינג ביי אים אין באַנק 
לענגער וי געוויינלעך, אַזױ װווי אומישנע, וױייל איך וויל מיט אים ריידן 

טאָמאס : מאַריע, איך ראַט דיך נאָך אַמאָל, לאָז אים צורו, 

מאריא : איך קאָן ניט. איך טאָר ניט. װוי אַזױ האָט ער געקאָנט אַװעק- 
גיין ! דיך האָט ער שוין צוויי יאָר ניט געזען, האָט געוואוסט אַז ביי די קלאַרקס 
ווארט מען אויף אים, אַז דאָרט ועלן אויסערגעוויינלעכע געסט זיין, האָט מיר 
פאַרשפּראָכן גיין מיט מיר, און צום סוף װאַרפט ער אַלצדינג אַװעק און אַנט- 
לויפט מיט דעם אידן. דאָס באַװוייזט, אַז רואיק זיך באַציען צו זיינע איצטי- 
קע האַנדלונגען טאָר מען ניט. 

טאָמאַס: ער האָט געזאָגט, אַז ער מוז גיין וועגן אַ וויכטיקער זאַך, דאַרף 
מען אים גלויבן. 

מאריא: קיין וויכטיקערע זאַך וי גיין צו די קלאַרקס האָט ער ניט 
געטאָרט האָבן, פאַר זיין זונס וועגן. און איבערהויפּט װאָס פאַר אַ וויכטיקע 
זאַך האָט ער געקאָנט דאָרט האָבן מיט דעם אידישן מאלער? טאָמאס, איך 
האָב מורא. איך קען ניט רוען. 

טאָמאס: װאָס האָסטו מורא ? דו האָסט דאָך נעכטן געהערט, װאָס אַר- 
טור האָט געזאָגט. פאַר דער וועלט װעט ער בלייבן אַ קריסט, וי ביז היינט, 

מאריא : אָלרייט, מיר וװעלן היינט זען וי אַזױ ער װעט האַנדלען 

טאָמאס : וועגן װאָס ! 

מאריא : אַ קאָמיטע איז ביי מיר פריער געווען פון באַקאַנטע ליידיס, 
זיי בויען אַ נייע טשוירטש, ווילן זיי, אַז אַרטור זאָל זיי מיט געלט שטיצן, איך 
האָב זיי פֿאַרשפּראָכן, אַז אַרטור וועט זיי אַרײינשיקן זיין טשעק, 

טאָמאס: רעד ניט מיט אַרטור'ן וועגן דעם, ניט איצט איז די צייט פאַר 
דעם. 

מאריא : ניין, איצט איז די ריכטיקע צייט, דאָס װעט באַווייזן אויב ער 
מיינט װאָס ער רעדט, אויב ער בלייבט ווירקלעך אַ קריסט פאַר דער וועלט. 

טאָמאס : דו ווייסט װאָס ? איך װעל דיר געבן אַ טשעק פאַר דעם, און אים 
לאָז צורו. 

מאריא : ניין, דיין טשעק וויל איך ניט, מיר איז וויכטיק זיין טשעק, 
דאָ װעל איך קאָנען זען, וי ווייט מיין פאַרדאַכט איז אמת. 

טאָמאַס : אָ, דער ווייבערשער פאַרדאַכט, טיף וי דער ים איז ער, דער 
שטאַרקסטער פאַרשטאַנד קען אין אים דערטרונקען ווערן. 

(עוטימען פון גרייס און ווילי) גרייס, ווילי, (ביידע אויפגערעגפ) 

ווילי : מאַמאַ, וואו איז זי דערצויגן געװאָרן 1 איך װעל עס ניט דולדן מער, 
זי איז אַ דיסגרייס פאַר אונדזער פאַמיליע. 

מאריא : װאָס איז דער מער! 

ווילי : זי האָט באַלײידיקט קעטרין. 

מאריא : גרייס! 

גרייס: ער האָט זי באַלײדיקט ? פאַרקערט, איך האָב אויסגעדריקט 
מיין סימפּאַטי װאָס איר מר. דענדי האָט זי אַזױ פאַרשעמט. ווען איך זע, װי 
זי גייט אַרום מיט אַ צעבראָכן האַרץ און רעדט : ,דיסגרייס", ,דיסגרייס", זאָל 
איך איר מיין סימפּאַטי ניט אויסדריקן ! דאָס װאָלט דאָך געווען קעגן אַלע 
געזעצן פון נאָביליטי. 

מאריא : װאָס טוט מען מיט איר? (טאָמאַס שומייכלט) 

ווילי: לאַך ניט, גרייס, דו װעסט אַמאָל ביי מיר וויינען. 

גרייס : ביי דיר וויינען ? װאָס מיינסטו ? דו זעסט דאָס קליינע הענטעלע? 
איך װאָלט נאָר געוואונשן אַז אַ סנאָב זאָל אַמאָל װאַגן אַ האַנט צו הויבן 
אויף מיר, 

מאריא : גרייס, גיי גלייך אין דיין צימער. 

גרייס : איך גיי, אָבער מאַמאַ, פאַרװאָס זיינען זיי אַזױ קאָמיש ? ,דיס- 
גרייס" ! כאַיכאַ-כאַ! (אָפ) 

טאָמאס: (צעלאַכט זיך) 

מאַריאַ: װאָס לאַכסטו, טאָמאָס ! 

טאָמאס: איך האָב מיך דערמאָנט, דו אין אירע יאָרן, ביסט אויך 
געווען אַזאַ ליבער טייוול װוי זי. (מאַריאַ זיפצט) 

ווילי : אָנקל, דאָס איז אוממעגלעך, מאַמאַ האָט ניט געקאָנט זיין אַזױ וי 
זי, אַזױ גראָב און פרעך. און מיט אידן האָט מאַמאַ אויך ניט געהאַט צו טאָן. 
זי װאָלט ניט געהייראַט אַ גראַף, ווען זי זאָל זיין ענלעך צו גרייס, 

טאָמאס : מיט אַ גראַף 1 װעל, מיר וועלן פון דעם מער ניט רעדן. 

ווילי : און איך װעל יאָ רעדן, ניט גענוג װאָס מיר האָבן זיי אַלס שכנים, 
שלעפּט זי שוין די שיניס צו אונז אין הויז אַרײן. איך װעל היינט ריידן מיט 
פּאַפּאַ'ן -- כ'האָב באַשלאָסן, 

טאָמאַס: (מיט פאַרשטיקטער אויפרעגונג) ווילי, דאָס װאָרט ,שיני 
דאַרפסטו ניט געברויכן, נישט שיין. מ'קען זיין אַ גראַף אָדער אַנ'אַנדער 
שװאַרציאָר אָבער אַן אַנשטענדיקער מענש מוז מען זיין. 

26 לעאָן קאָברין 


ווילי : װאָס שלעפּט זי זיי אַהער 1 איך שעם זיך פאַר קעטרין, פאַר זיך 
אַלײין שעם איך זיך. פּאַפּאַ וועט מוזן דאָס הויז פאַרקויפן.., 

מאריא : וילי! איך פאַרבאָט דיר צו רעדן מיט פּאַפּאַ וועגן דעם, דו 
וועסט חתונה האָבן װעסטו דאַן קענען וואוינען וואו דו װעסט וװעלן אַליין, 

קעטרין (מיט אַן אומעטיקער מינע) 

קעטרין: גוד איוונינג! 

מאַריאַ: גוד איוונינג, קעטרין, װעל װעל, נעמען זיך צום האַרצן דאַרפט 
איר ניט. 

קעטרין : האָט איר שוין אויך געהערט פון מיין דיסגרייס, גרעפין! 

מאריא : װעל, װאָס קענט איר העלפן? עס פּאַסירט אַמאָל, 

קעטרין : אַזאַ דיסגרייס! איך װעל אים פאַרקויפן צו אַ פאַרמער פאַר 
גאָרנישט, זאָל ער שלעפּן שווערע וועגענער, זאָל ער אַקערן די ערד. איך 
װאָלט אים דערשאָסן. אַזאַ דיסגרייס! (וישט זיך די אױגן מיט אַ טיכל) 

ווילי : (גייט צו איר) קעטרין, באַרואיקט זיך, 

קעטרין : גראַף, מאָרגן זאָל דענדי ניט זיין אין מיין סטייבל. איך וויל 
אים מער ניט אָנקוקן. 

(גרייס אַריין) 

מאריא : שוין וידער דאָ? 

גרייס: איך וויל דאָ נעמען אַ בוך. (זוכט אין שאַפע) 

טאָמאס : מיסס קלאַרק, אויפן בעסטן פערד קען מען זיך ניט פאַרלאָזן, 

קעטרין: און דער דיסגרייס איז נאָך גרעסער װאָס געוואונען האָט אַ 
פערד פון אַ אידן, דאָ האָט זיכער געשטעקט עפּעס אַ אידישער שוינדל. 

גרייס: כאַ כאַ! כאַ! (טאַנצט אונטער מיטן בוך) אַ אידישער פערד!. 

מאַריאַ: שוין ווידער, גרייס ? 

גרייס : מאַמאַ, איך קען מיר ניט העלפן. אַז מ'דרייט אָן מיין לאַך- 
אַפּאַראַט... (לאָזט זיך צום טיר אַרטור קומט איר אָן אַקעגן) גוד איוונינג פּאַפּאַ, 
ערשט פון באַנק! 

ארטור : גוד איוונינג! מיין וועכנטלעכן מיטינג היינט געהאַט. װאָס 
טוען עפּעס אַלע אין דער לייברערי ? 

גרייס: (שטי?) מ'באַהאַלט זיך דאָ פון אַ דיסגרייס, פּאַפּאַ. 

ארטור : װאָס מיינסטו? 

גרייס: קעטרינס פערד מר. דענדי איז דאָך היינט געלאָפן, איז ער ניט 
דערלאָפן. לויפט זי איצט פון איין צימער אין דעם אַנדערן און שרייט 
,דיסגרייס !* 

אַרטור: א? איז דער מאלער נאָך ניט געווען? 

גרייסם: ניין. 

אַרמור : ווען ער קומט זאָלסטו אים אַריינפירן אַהער, 

גרייס : אָלרײט, פּאַפּאַ. (טוט אים פלוצים אַ קוש און אָפ) 

קעטרין : װעל, איך װעל פאָרן אַהײם, איך װװועל הינט אין דער 
אָפּערא ניט גיין. (זיפצט) 


צוויק צו זיין פאָ לק 


אַרטור : װאָס וויינט איר, מיס קלאַרק ! 

מאריא : זי האָט אַ פאַרדרוס. 

אַרטור : פאַרצווייפלט דאַרפט איר ניט זיין פון דעם, מיס קלאַרק, 
היינטיקע צייטן פּאַסירן גרעסערע אומגליקן אויף דער וועלט, 

קעטרין : איך בין געווען אַזױ זיכער אין אים. איצט שעם איך זיך צו 
ווייזן פאַר מיינע באַקאַנטע אין די אויגן, : 

אַרטור : ווילי, זיי אַזױ גוט, איך האָב פאַרגעסן אין מיין מאַשין די 
אָוונטצייטונג, 

ווילי : אָלרײיט פּאַפּאַ װױל גיין) 

קעטרין : ווייט, װיליאַם, איך גיי אויך. גוט נייט, גרעפין, גוד נייט גראַף, 
גוד נייט מר, בייקאן. (אָפּ מיט ווילין) 

אַרטור : אַ צעבאַלעװעט נאַריש מיידל, שוין אַזױ פיל מאָל געבעטן, זי 
זאָל מיך ניט רופן גראַף, 

טאָמאַס: פאַרפאַלן. אין אַ נאַרישער מינוט איז פון דיין פרויס מויל אַ 
מין גראַף אַרױסגעפלויגן, האָט ער זיך דיר אַװעקגעזעצט אויפן קאָפּ, און ער 
זיצט דאָרט וי אַ װאָראָנע. דו װעסט שוין פון דער װאָראָנע קיינמאָל ניט פּטור 
ווערן. 

ארטור : פּויזע) אַזױ זעט עס אויס. מאַריע, װאָס ביסטו אַזױ צעטראָגן 1 
(דינער, קאַפע) 

מאריא : אַרטור, איך האָב אויף דיר געװאַרט. 

ארמור : אויף מיר! 

מאריא : דו האָסט נעכטן אונז אַלעמען באַלײידיקט, 

ארט : באַלײידיקט ? וי אַזױ? 

מאריא : דו האָסט אונז אַלע איבערגעלאָזט און אַװעק מיטן מאלער, 

אַרטור: אָ, דאָס מיינסטו? וועלל, איך האָב זיך דערוואוסט עפּעס 
דורך אים וועגן אַ מענשן... וועגן מיינעם אַ באַקאַנטן... און איך האָב געמוזט 
גיין. דעם מענשן דערװאַרט איך דאָ באַלד ביי מיר... (נעמט אַרױס דעס זייגער) 
באַלד אַכט... ניין דערװואַרט איך אים... 

מאריא: וװער איז ער! 

ארמור: דו קענסט אים ניט.. 

מאריא: ער קומט צו דיר וועגן ביזנעס? 

ארמור: אאָ. 

מאריא : ועגן װאָס פאַר אַ ביזנעס? 

אַרטור: (קוקט זי אָן) מאַריע, אָס מיינט דאָס 1 ביז איצט האָסטו וועגן 
מיינע ביזנעס קיינמאָל מיט מיר ניט גערעדט. איך רעכן, אַז אויף דעם דאַרף 
איך דיר ניט ענטפערן.. 

מאריא : ענטשולדיק, ארטור... דו ביזט היינט אַזױ נערוועז... װעל איך 
מיט דיר היינט בעסער ניט רעדןי 

טאָמאס : מאַריע, דו דאַרפסט זיך דאָך אָנטאָן ?... גיי !. 


לעאָן קאָברין 


מאריא : טאָמאַס, דו רעד צו אים. די לעצטע צייט, אַז איך רעד צו אים, 
ווערט ער נערוועז. דערצייל אים וי די אַלע פּראָמינענטע געסט ביי די קלאַרקס 
אין הויז האָבן זיך נאָכגעפרעגט אויף אים... וי זיי אַלע האָבן דערװאַרט אים 
צו טרעפן דאָרט.. 

ארטור : אַז איך בין נעכטן ניט געווען דאָרט, זיינען זיי אַלע היינט גע- 
קומען צו מיר אין באַנק.. 

טאָמאס : ועגן אַ נייער אַנלײע? 

ארמור: יאָי.. 

מאריא : אַרטור, װאַרום ביזטו די לעצטע צייט אַזױ פרעמד צו מיר!? 
האָכ איך דיר דען אַזױ דערעסן ?... 

אַרטור: (קוקט זי אָן) װאָס פאַלט דיר איין? (הויבט זיך אױיף און גייט 
צו צו איר) דיער, דו ביזט מיר פּונקט אַזױ ליב וי אימער.. איך בין נאָר 
אַביסל נערוועז, אַביסל אויפגערעגט, ווייל... ווייל... איך קען מיר ניט העלפן... 
ניט דו ביזט אין דעם שולדיק, ניט דו! 

מאַריאַ: דו ליידסט, אַרטור.. 

ארטור : ניין, ניין, מאַריע, באַרואיק זיך, רעד ניט פון דעם (קושט איר 
האַנט) 

מאריא : (נאָך פּויזע) אַרטור, דאָ איז געווען ביי מיר היינט אַ קאָמיטע 
פון באַקאַנטע ליידיס, זיי ערװאַרטן דיינעם אַ טשעק, 

ארמור : אַ טשעק? וי גרויס ? 

מאריא : דאָס איז דיין זאַך. 

אַרטור : זאָג וויפל, װעל איך אָנשרייבן (נעמט אַרױס אַ בוך, זעצט זיך 
ביים טיע)). 

מאריא : 25-20 טויזנט, 

ארטור : אויב אויף אַ זייער וויכטיקער זאַך, 

מאַריא : אויף זייער אַ וויכטיקער זאַך, מיין פריינט, שרייב 25, 

ארמור : אויף ועמעס נאָמען? 

מאריא: מרס. עליזאַבעט אָיברייען .. . 

ארטור: (שרייבט) עליזאַבעט אַיברייען. 

מאריא : פאַר די טשוירטש... 

אַרטור: (טוט זיך אַ כאַפּ) האַ? קוקט זי אָן אויפגערעגט, צערייסט 
דעם טשעק) 

מאריא : אַרטור! 

ארטור : מיי, איך האָב דיך שוין געבעטן פון טשוירטש זאָלסטו צו מיר 
איצט ניט רעדן. ניט איצט.. 

מאריא : דו האָסט פאַרזיכערט, אַז פאַר דער וועלט װועסטו פאַרבלייבן 
אַ קריסט, אַרטור. איצט האָסטו אַ געלעגנהייט דאָס צו באַווייזן, 

ארטור: (הויבט זיך אויף) איך גיב דיר אַ טשעק. קענסט טאָן מיט דעם 
װאָס דו ווילסט, אָבער איך אַלין זאָל אונטערשרייבן מיין נאָמען פאַר אַ 
טשוירטש בין איך ניט אימשטאַנד מער. איך וויל ניט באַטריגן מער דיין 

טשוירטש, און איך קען ניט באַטריגן מער מיין נשמה, מאַריע. איך וויל מיך 
ניט האַלטן מער אײנגעשפּאַנט אין דיין קריסטלעכן װאָגן, פאַרשטייסט דאָך. 

טאָמאס: ער איז גערעכט! פאַר גאדס סייק, ער איז אַ קריסט! אַ פריי- 
דענקער וי איך... (ווילי אַרין מיט 2 צייטונגען, לאַכט) 

ווילי: אויסער די ,סאן" פּאַפּאַ, האָב איך דאָרט געפונען נאָך אַ ציי- 
טונג װאָס האָט, וי עס שיינט, פאַרבלאָנדזשעט אין דיין מאַשין פון אונזערע 
רעספּעקטײבל אידישע שכנים. זעסט ,אַמעריקאן היברו". 

(מאַריאַ טוט אַ קוק צעמישט אויף טאָמאַס'ן) 

ארטור : גיב אַהער, דאָס איז מיין צייטונג (נעמט עס פון אים) 

ווילי : דיינע? דעטס פאָני! 

מאריא : (גייט צו צו אַרטורן) אַ אידישע צייטונג? 

ארטור : איך ווייס ניט, דעם ערשטן מאָל זי היינט געקויפט (זעצט זיך 
מיט דער צייטונג) : 

מאריא : ועלל? (זיפצט) 

ווילי : (פלוצים) דאָ ווערט א אידישע הוז, אַ אידישער מאלער נעכטן, 
אַ אידישע צייטונג היינט, אַ מיידל װאָס אַרבעט פאַר די אידן יעדן טאָג. עס 
פעלט בלויז נאָך אַ אידישער ראַבאַי. 

ארטור: (טוט אַ קוק אויף אים) מיין הויז געפעלט דיר ניט, ווילי? 

מאריא : ווילי, פּאַפּאַ איז איצט ניט אויפגעלעגט, רעד ניט, 

ווילי : פאַרװאָס זאָל איך ניט רעדן? מ'דאַרף אַמאָל רעדן. פּאַפּאַ. די 
גאַנצע נאַכבאַרשאַפט דאָ איז פאַרפלייצט מיט שיניס, 

ארמור: האַ? (עפנט ברייט אױף אים די אױגן) 

מאריא: (מיט שרעק) ווילי! 

ווילי : לאָז מיך, מאַמע, איך האָב עס שוין פּאַפּאַ'ן לאַנג געװאָלט זאָגן 
דו האָסט מיר געשטערט, פּאַפּאַ, דאָ וואוינען איז געװאָרן אונמעגלעך, אויף 
שריט און טריט שיניס, 

ארטור : מיי, װאָס איז דאָס? (הויבט זיך אויף צעטומלט) 

מאריא : ווילי, שווייג! 

אַרטור : ניין, זאָל ער רעדן. רעד, זון מיינער, איך האָב דיך דאָך 
גאָרניט געקענט, גרעפין, איך האָב דאָך גאָרמיט געוואוסט װאָס פאַר אַ 
זון איך האָב, כאַ כאַ כאַ. 

טאָמאַס : ווילי, גיי אַרױס. 

ארטור: ער זאָל דאָ בלייבף דאָ! דאָ! (כאַפּט ווילי'ן ביים אָרעם) דו 
קענסט די אידן! 

ווילי : איך קען זיי ניט און װויל זיי ניט קענען. אין קאַלעדזש האָכ 
איך זיי געטראָפן, האָב איך זיי אויסגעמיידט װי אַ פּעסט... 

ארטור : פאַרװאָס, פאַרװאָס מיין זון? זענען זיי ניט געוען פּונקט 
אַזױנע מענטשן וי דו? לערנען האָבן זיי זיך זיכער בעסער געלערנט וי 
דו, און פלייסיקער פון דיר זיינען זיי אויך זיכער געוען, און קליגער, 
און הומאַנער, 


300 לעאָן קאָבוין 


ווילי : פּאַפּאַ. דו ביסט צו טאָלעראַנט, און דו דענקסט אַז אַלע מענטשן 
זענען גלייך, אָבער ווען דו װאָלסט זיי גוט געקענט װאָלסטו זיי אויך גע- 
מוזט פאַראַכטן. יעדער אנשטענדיקער מענטש פאַראַכטעט אַ אשיני", 

אַרטור: (ביטער) כאַ כאַ כאַ! גרעפין, פרעג אים, וי װאָלט געווען 
אַז זיין פאָטער װאָלט אויך געווען אַ .שיני"! 

מאריא: (מיט שרעק) אַרטור! 

ווילי : ווען מיין פאָטער װאָלט געווען אַ שיני! כאַ כאַ כאַ, איך קען 
זיך דאָס גאָרניט פאָרשטעלן, מיי גאד ! איך װאָלט זיך דאַן דאָס לעבן גענומען. 

ארטור: אַזױ? (קוקט אים אָן, דאַן פלוצים) דאַן זאָלסטו וויסן -- 

מאריא : (ואַרפט זיך צו אים) אַרטור ! 

ארטור: טאָ אַװעק פון מיינע אויגף (לאָזט זיך אַראָפּ אױף אַ שטול 
דעקט צו סי'פּנים). 

טאמאס: (טוט אַ כאַפּ וויליץ) ווילי, גיי ! (שטופּט אים אַרױס). 

מאריא : איך על משוגע וערן. 

טאָמאַס: (פּויזע) (צו מאַריאַ'ן) האָב איך דיך ניט געװאָרנט? 

ארמור: (הױיבט אױף קאָפּ) מיי, ווער האָט אַזױ פאַרגיפטעט אונזער 
זון, זיין כלה? 

מאַריא : זיינע פריינד, זיינע חברים. אָבער איצט, אַרטור, קענסטו אַליין 
זען װאָס פאַר אַן אומגליק דאָס װאָלט געוען אַז דו זאָלסט ניט בלייבן 
פאַר דער װעלט דאָס װאָס ביז אַהער. 

ארמור: און דו האָסט געוואוסט אַז ער פאַראַכטעט אַזױ די אידן? 

מאריא : איך האָב ניט געקענט העלפן. 

ארטור: האָסטו געפּרואװוט אים אַמאָל ערקלערן? 

מאריא : װאָס האָב איך אים געזאָלט ערקלערן? וער דו ביסט? 

ארטור: יאָ, יאָ, ווער איך בין, אַז איך בין אַ איד, דאָס האָסטו אים 
געדאַרפט דערקלערן באַלד װי דו האָסט באַמערקט אַז ער פאַנגט אָן צו 
האַסן אידן. איך האָב עס ניט געקאָנט באַמערקן, מיינע אויגן זענען געווען 
פאַרנומען מיט שאַפן די מיליאָנען... 

מאריא : אַך מיין גאָט, מיין גאָט ! (לויפט אָפּ) 

טאמאס: (פויזע) אַרטור, דו ביסט צו אויפגערעגט, קום, מיר װועלן 
זיך דורכגיין. 

ארטור: טאָמאַס, רעכט אויף מיר, איך קריג מיין פאַרדינטן לוין, 
אַ פאַלשער נאָמען, אַ פאַלשער איד, אַ פאַלשער קריסט, אַ פאַלשער גראַף, 
אַ פרעמדע ווייב, װאָס פאַרשטייט מיד ניט אַ פרעמדער זון, אַ פרעמדע הויז, 
פאַר וועמען האָב איך מיין גרויס פאַרמעגן באַשאַפן, מיינע מיליאָנען?! האָט 
זיך געלוינט צוליב דעם פאַרלייקענען מיין פאָטער, מיין מוטער, מיין פאָלק ? 


צי װאָס? 
טאָמאַס: רייד ניט אַזױ, אַרטור, ס'פּאַסט ניט פאַר דעם באַנקיר 


אָרטור בלעק. 


אורי? צרוייןך פילק 201 


ארטור: כאַ כאַ כאַ! אַרטור בלעק! מיט אַלע זיינע מיליאָנען קען ער 
איצט ניט דעקן דעם באַנקראָט פון זיין נשמה. (גייט אום אויפגערעגט) (גרייס) 


גרייס: (קוקט אים אָ) ער שװױיגט, שטיל צו טאָמאַס) אָנקל, װאָס 
איז דער מער מיט פּאַפּאַ? 

ארטור: (פלוצים) גרייס ! (גיט צו איר גלעט איר קאָפּ) גרייס, האָסט 
דו געוואוסט אַז ווילי האַסט אַזױ די אידן? 

גריים: שור, פּאַפּאַ, איך רעכן זיך אָבער אַזױ װייניק מיט זיין מיינונג, 

ארטור: האָט די מאמא אויך אַמאָל אויסגעדריקט איר האַס צו אידן? 

גרייס : ניין פּאַפּאַ, היינט נאָר האָט זי מיך אַביסל איבערראַשט, 

ארטור: היינט! 

גרייס: זי האָט מיר פּלוצים היינט ערקלערט אַז איך זאָל אַװעק- 
װאַרפן מיין סעטלמענט אַרבעט, און קיין אידן זאָלן מער דאָ אַהער ניט 
קומען. 

ארטור : אוב אַזױ װעל איך אַלע מיינע טירן עפענען פאַר אידן 
און ווער עס שעמט זיך מיט זיי קען מיין הויז פאַרלאָזן, 

גרייס : פּאַפּאַ, דו ביסט דער איינציקער אמת'ער קריסט אין דעם הויז. 

טאָמאַס : (לאַכט, פּויזע) אַרטור, דו ביסט אויפגערעגט, קום זיך דורכ- 
גיין אַ וויילע. 

ארטור: גרייס, װאָלסט ליב געהאַט דיין פּאַפּאַ ווען ער װאָלט געווען 
אַ איד? 

גרייס : (גייט צו צו אים) געוויס װאָלט איך אים ליב געהאַט, ס'איז 
מעגלעך אַז איך װאָלט אים צוויי מאָל ליב געהאַט, דאָס צווייטע מאָל דערפאַר--- 
ווייל סנאבס װאָלטן מיין אידישן פּאַפּאַ פיינט געהאַט. 

אַרטור: (גערירט) אַזױ מיין קינד? אַזױ? (דריקט זי צו זיך, קושוט 
איר קאָפּ, טוט זיך פּלוצים אַ כאַפּ) קום טאָמאַס, די קילע לופט אין דרויסו 
וועט מיר איצט ניט שאַטן. מיין קינד, דיין מאלער דארף דאָ איצט באַלד 
זיין מיט נאָך איינעם, זאָג זיי אַז איך קום באַלד, (באַטלער פירט אַרין ריינשטיין) 

באטלער : מר. ריינשטיין! 

ריינשמיין : גוד איוונינג! 

ארטור : גוד איוונינג, אַליין ? וואו איז ד"ר שװאַרץ? 

ריינשטיין: ד"ר שווארץ בעט, איר זאָלט אים פאַרצייען. צוליב אַ 
וויכטיקן מיטינג װעט ער ניט קענען זיין ביי אייך פריער װי נאָך 9, 

ארטור : אָבער װעט ער היינט זיין? 

ריינשטיין : זיכער. ער איז זייער פאַראינטערעסירט אייך צו זען 

ארטור יאָ, ווארום? 

ריינשמיין : ווייל איר זענט װיליק צו שטיצן דעם אידישן רעליף 
פאָנד, 

ארטור : האָט איר אים געזאָגט אַז איך בין אַ לאַנדסמאַן ? 

ריינשטיין : קיין װאָרט ניט ועגן דעם, װי איר האָט פאַרלאַנגט. 

אַרטור: טהענק-יו, ער איז אַ וואונדערבאַרער רעדנער, נישט אַזױ ? 

ריינשטיין ;: איר האָט דאָך געזען װי ער האָט נעכטן באַגײסטערט 
דעם עולם. 

אַרמור: יאָ וואונדערבאַר, איר װעט נאָך דאָ אַ ווייל פארברענגען! 

ריינשטיין : (צעמישט) ניין, איך בין נאָר געקומען אייך זאָגן װען 
ער װעט קומען (טוט אַ קוק אױף גרייס) איך מוז גײין 

גריים: (פלוצים) מר. ריינשטיין, בלייבט דאָ אויף אַ וויילע. 

ארטור : וועלל, איך װעל באַלד זיין צוריק. (אָפּ מיט טאָמאַס) 

גרייס: (קוקט אָן ריינשטיין) פאַרװאָס האָט איר געװאָלט אַנטלויפן? 

ריינשטיין ; תמיד וויל איך פון אייך אַנטלופן, תמיד ווען איך זאָל נאָר 
קענען. 

נרייס: כאַ כאַ כאַ! 

ריינשטיין : איך לייד און איר לאַכט. : 

גרייס: און אויב איר ליבט מיך, דאַרפט איר אויך לאַכן און פריילעך 
זיין, 

ריינשטיין : מיין גליק שרעקט מיך אַזױ, גרייס, עס איז אַזױ שװאַך 
וי די פאַרוועלקטע אָסיענבלעטלעך אויף די צוייגן, זי װערן צעשאָטן 
אפילו אָן אַ שטורעם, אָן אַ ווינד, אַזױ מוז מיין גליק אויך צעשאָטן װערן. 
גריים : ס'מוז ניט, ריינשטיין. איך בין דאָך נישט שולדיק װאָס איך 


בין אַ רייך מיידל. 
ריינשטיין : ווארום רעדט איר אַזױ, גרייס ? איר פאַרגעסט אַז אייערע 


עלטערן -- 

גרייס : מיין פּאַפּאַ װעט ניט זיין דאַגעגן ווען. ער װעט וויסן װי איך 
ליב אייך. 

ריינשטיין : און דאָס װאָס איך בין אַ איד און איר אַ קריסטין? 

גריים: דאָס דאַרף אונדז ניט שטערן, רעליגיעז זיינען מיר דאָך ביידע 
ניט. 

ריינשטיין : אמת, כ'בין ניט רעליגיעז, אָבער פון מיין פאָלק װעט 
מיך קיינער ניט קאָנען אַװעקרײסן. 

גרייס: איך דענק גאָרניט פון דעם אייך אַװעקצורײיסן פון אייער פאָלק, 
איך װעל אייך זאָגן וי די ביבלישע רות צו נעמי'ן זאָגט: ,דיין פאָלק איז מיין 
פאָלק, דיין גאָט איז מיין גאָט*, דער גאָט פון ליבע, שיינהייט און פון קונסט. 

ריינשטיין: גרייס, איך האָב מורא אַז איר װעט שפּעטער אַלײן לאַכן 
פון זיך. 

נרייס: איך האָב מורא אַז איר האָט מיך ניט ליב, די אמת'ע ליבע 
איז שטאַרקער פון אַלע שטערונגען. 

ריינשטיין : איר וייסט װוי איך האָב אייך ליב, טוט אַ קוק אױיף 
אייער בילד, פון יעדער ליניע, פון יעדן שטריך אָטעמט אַרױס מיין ליבע, 
מיין באַגייסטערונג צו אייך (שטעלט זיך קעגן בילד) און אָט די ליבע קען 
קיינער ניט צעשטערן. 

גריים: קוקט ניט אַהין. קוקט אויף מיר. 

רײינשמײַן: (אימער קעגן בילד) דאָ האָט די ליבע געזיגט, אייער קער- 
פּער און מיין נשמה, דער שענסטער, ערלעכסטער און ריינסטער זיג פון דער 
ליבע (טוט זיך אַ כאַפּ) און דאָך בין איך מיט דער אַרבײט ניט צופרידן, 

גרייס: ווארום ? 


ריינשטיין : שװאַך, זייער שװאַך... ערשט איצט פיל איך עס, דער 
געזאַנג פון אייערע אויגן פעלט אויף אים, דער טרויעריקער געהיימניס- 
פולער געזאַנג װאָס מ'זעט נאָר אַמאָל פאַרבאָרגן אין די שװאַרצע אויגן פון 
מאַנכער אידישער טאָכטער. 

גריים: פון מאַנכער אידישער טאָכטער? 

רייַנשטיין : און דאָס איז דאָס שענסטע אין אייך, 


גריים: הערט שוין אויף צו קוקן אויפן בילד, איך װוער אויפערזיכטיק, 
ריינשטיין, ווילט איר מיר טאָן אַ געפאַלן 1 זינגט דאָס אידישע פאָלקס-לידל, 
װאָס איר האָט נעכטן ביי אונדז אין סעטלמענט געזונגען. 

ריינשטיין : איך בין ניט אויפגעלייגט איצט. 

גרייס: רעדט גאָרניט, זינגט, 

ריינשטיין : אָבער ווען -- 

גרייס : קיין ווען, זינגט, זינגט --- ריינשטיין טוט מיר דעם געפאַלן, איך 
װעל אייך באַגלײטן, 

ריינשטיין : וועלל, אָלרײט. (זינגט אַ פאָלקסליד) אַרטור. 

ארטור: (קומט אומבאַמערקט, בלייבט שטיין אין טיר הערט זיך צת 

ריינשטיין: (דערזעט אים, האַקט אָפּ) א, מר. בלעק! 

ארטור: אַ אידיש ליד, זייער שיין. 

גרייס: ניט אמת, פּאַפּאַ, וואונדערפול, און װוי ער זינגט עס! 

ריינשטיין : מיס בלעק האָט מיך געבעטן זינגען. 

ארטור : נאָך אַמאָל װי זינגט איר דאָס? (זינגט מאָטיוו אָן ווערטער) 

ריינשטיין : מערקווירדיק, פון װאַנען קענט איר עס? 

ארטור: כאַ כאַ כאַ איך האָב דאָך אייך געהערט ערשט זינגען. 

דר. שווארץ (אַ טיפישער איד מיט אַ שוואַרצער באָרד אַריינגעפירט פון 
באָטלער, לעצטער אָפּ) 

ריינשטיין : אה, דר., (שטעלט אים פאָר) דאָס איז דר. שווארץ -- מר, 
בלעק, 

ארטור: זייער אויפגערעגט, דריקט אים די האַנט, רעדט קוים אַרױס) 
ס'פרייט מיך, ס'פרייט מיך, 

דר. ;: איר װעט מיר ענטשולדיקן װאָס איך בין ניט געקומען פּינקטלעך 
אין צייט. מר. ריינשטיין האָט אייך שוין װאַרשײינלעך געזאָגט, 

ארטור : איינגעקוקט זיך אין אים שטאַרק) יאָ, יאָ, זיצט דאָקטאָר, 

גרייס: (שטי?) פּאַפּאַ. איך בין אויך דאָ אויף דער וועלט, 

אַרטור: (לאַכט, צעטומלט) א ענטשולדיקט, דאָס איז מיין טאָכטער, 
דר. (דר. פאַרנייגט זיך) 

גריים : מיין נאָמען איז גרייס, 

ריינשטיין : גוד נייט דר., ווען זעען מיר זיך! 

דר. : וי געוויינליך, יעדן טאָג, זאלאנג איך בין נאָך דאָ. 

ריינשטיין : גוד נייט. 

אלע: גוד נייט. (ריינשטיין אָפּ, גרייס באַגלײט אים) 

ארטור: (ניט אַרונטערנעמענדיק די אױגן פון דר. שװאַרץ) דאָקטאר ! 
(דר. זעצט זיך, בלעק קעגן אים) איך האָב נעכטן געהערט אייך רעדן, מיין 
קאָמפּלימענט, דר. 

דר.: האָט איר מיך פאַרשטאַנען? 

ארטור: מוזיק האָט ניט קיין ווערטער, ווען זי איז עכט, פאַרשטייט 
מען זי. 

דר. : איך דאַנק אייך פאַר דעם קאָמפּלידענט, מר. בלעק. 

ארטור: איר זענט שוין לאַנג אין אַמעריקע? 

דר, : אין אַמעריקע בין איך שוין דעם דריטן מאָל, צום ערשטן מאָל 
בין איך דאָ געווען מיט דרייצן יאָר צוריק, באַלד נאָך די פּאָגראָמען אין רוס" 
לאַנד. מיין פּאַרטײ האָט מיך אַהער געשיקט, 

ארטור : איער פּאַרטײ! 

דֶר. : איר האָט דאָך געוויס געהערט אַז מיר אידן האָבן אַ ציוניסטישע 
פּאַרטײ. 

ארטור: יאָ, יאָ, איך האָב געהערט פון אַזאַ פּאָרטײ, געלעזן אַמאָל אין 
די צייטונגען, װוי לאַנג אַרבײט איר פאַר אייער פּאַרטײ! 

דר : זייט די לעצטע צװאַנציק יאָר. 

ארמור : װאָס אייגנטלעך איז דער צוועק פון אייער פּאַרטײ! 

דר.: װעקן דעם נאַציאָנאַלן באַוואוסטזיין פון אידישן פאָלק, און צו 
ערווערבן פאַר אים זיין היסטאָרישע היים. 

ארטור : איר מיינט פּאַלעסטינא? 

דר.: יאָ, דאָס איז אונזער אַלטער היסטאָרישער חלום, װאָס װעט 
איצט מעגלעך פאַרווירקלעכט וװוערן? 

ארטור: איצט! 

דר.: יאָ, איצט, אין דעם גרויסן היסטאָרישן מאָמענט, ווען די אַלטע 
מיט בלוט פאַרגאָסענע וועלט גייט צו אַ געבורט פון אַ נייעם לעבן, ואו 
רעכט און זעלבסטבאַשטימונג װועט געבוירן ווערן פאַר אַלע קלענערע פעל- 
קער און פאַר אונדז אידן אויך. 

ארמור : און איר מיינט אַז דאָס איז מעגלעך ? 

דר, : דאָס איז מיין הייליקע איבערצייגונג. 

ארטור : אינטערעסאַנט. זייער אינטערעסאַנט. פאַר מיר איז דאָס ווירק- 
לעך ניי. דערקלערט מיר, דאָקטאר, גלויבט איר אַז פון די לענדער ואו 
אידן האָבן אַלע רעכט, װעלן זיי אַהין וועלן פאָרן ? 

דר. שווארץ: מיסטער בלעק, אויסער פּאָליטישע און אַנדערע רעכט 
איז פאַראַן נאָך אַ העכערע און גערעכטערע רעכט, װי פאַר דעם איינצלנעם 
מענטשן, אַזױ פאַר דעם גאַנצן פאָלק : -- דאָס רעכט צו לעבן מיט'ן אייגענעם 

לעבן און ניט מיט דעם אָפּגעשטראַלטן לעבן פון אַן אַנדערן... יעדער 
נאָרמאַלער מענטש, װי יעדעס נאָרמאַל פאָלק, האָט אַ באַדערפעניש אויס- 
צודריקן זיין באַזונדערן, זיין אייגנטימלעכן קאָליר, אַזױ וי צום ביישפּיל, 
יעדע בלום איר אייגנטימלעכע פאַרב, איר אייגנטימלעכן דופט. אַזױ לאַנג 
וי מיר, אידן, וואוינען ניט אויף אונדזער אייגענעם לאַנד, פירן מיר אַן 
אומנאָרמאַלן לעבן, וייל קיר לעבן ניט מיט אונדזער אייגענעם לעבףן 
נאָר מיט דעם אָפּגעשטראַלטן לעבן פון אַנדערע פעלקער. אונדזער אייגנ- 
טימלעכקייט האָט קיין געלעגנהייט ניט זיך פריי צו אַנטװיקלען. אונדזער 
,איך" ווערט דערשטיקט, פאַרלאָרן... 

ארמור: (טוט זיך אַ כאַפּ) גאַנץ ריכטיק, מיר פאַרלייקענען אונדזער 
;איך"... , 

דר. שווארץ: (מיט אַ שמייכל) מיר ? איר מיינט, מיסטער בלעק, מיר 
די אידן?יי. 

ארמור: אאָ, יאָ, געוויס, געוויס... איך מיין... איר, די אידן.י. 
(נערוועז מיט אַ שמייכל) איר וייסט, איר רעדט אַזױ אינטערעסאַנט, אַז 
איך פאַרגעס זיך גאָר ווער איך בין... 

דר. שווארץ : איך דאַנק אייך, מיסטער בלעק פאַר אייער גוטער מיינונג, 
אויב אַזױ װעל איך מיר דערלויבן מיין מיינונ וועגן אייך אַרױסצװאָגןי.. 

ארמור: װעלל!? 

דר. שווארץ: איר זייט איינער פון יענע קריסטן, װאָס צוליב זי 
פאַרגעסט מען אַמאָל אַז ס'זענען דאָ אַנטיסעמיטן אויף דער װעלט. 

אַרמור: (צעלאַכט זיך) א, איר האָט אַ טעות, איך בין גאָרניט אַזאַ 
גוטער קריסט וי איר מיינט, 

דר. : יאָ. איר האָט רעכט, ביי די אַנטיסעמיטן װועט איר פאַררעכנט 
ווערן פאַר זייער אַ שלעכטן קריסט, ווען זיי זאָלן וויסן אַז איר ווילט שטיצן 
די אידן. 

ארטור: װאָס דענקט איר פון דעם אַנטיסעמיטיזם דר, װעט ער 
אַמאָל פאַרשווינדן? 


דר,: דער אַנטיסעמיטיזם איז אַן אַלטע קריסטלעך-היסטאָרישע מכה 
וועלכע קען נאָר קורירט װוערן מיט אַ נייער אידיש היסטאָרישער רפואה. 

ארמור: (ואַרעם) װי אינטערעסאַנט, עס איז אַזױ װאַרעם מיט אייך, 
אַזױ װאַרעם (הויבט זיך אויף) זאָגט מיר, האָט איר עפּעס קינדער, אַ פרוי ! 

דּר,: מיין פרוי וואוינט איצט אין שװײיצאַריע, צוליב דער מלחמה 
מוז זי דאָרט וואוינען, און מיינע קינדער -- אך זיפצט) , 

ארטור : אייערע קינדער ? 


דר. ; צוויי האָב איך געהאַט, זין. ביידע סטודענטן, פעאיקע קעפּ, אידעאַלע 
קינדער, האָבן זיי געאַרבעט פאַר דער רוסישער רעװאָלוציאָן. דער עלטסטער 
איז אומגעקומען מיט עטלעכע יאָר צוריק, מ'האָט אים געהאָנגען, און דעם 
יינגסטן האָט די גרויסע רוסישע רעװאָלוציאָן איצט באַפרייט פון דער רוי 
סישער קאַטאָרגע (שטיל וי צו זיך) פיר יאָר האָט מען אים דאָרט געפּײיניקט, 

ארטור: (שטאַרק גערירט) מיין אָרעמער ברודער (פאַרכאַפּט זיך) איך 
מיין, וויפיל איר האָט געמוזט ליידן, דר. 


דר. : ליידן? געוויס. איך בין אָבער ניט דער אינציקער אידישער 
פאָטער װאָס האָט אַמאָל געליטן, די גרויסע רוסישע רעװאָלוציאָן, ווען זי 
וועט אַמאָל עפענען אירע בלעטער פאַר דער וועלט, װעט מען דאָרט גאַנצע 
קאַפּיטלען לעזן, געשריבן מיט דעם בעסטן און יונגסטן בלוט פון אונדזערע 
זין און טעכטער. עס װאָלט פאַר מיר פילייכט ליבער געווען ווען מיט דיזן 
בלוט װאָלט אונדזער אייגענע היסטאָריע געשריבן געװאָרן, אָבער דאָך איז 
דאָ עפּעס אויף װאָס מיר אידן מעגן שטאָלץ זיין, 

ארטור : אויף װאָס מעגט איר שטאָלץ זיין? 


דר. : מיר האָבן דער וועלט באַװיזן װאָס פאַר יונגע, לעבעדיקע און 
מעכטיקע כוחות דאָס אַלטע פאָלק ישראל פאַרמאָגט נאָך, איך האָף מיט 
מיין גאַנצער נשמה אַז די דאָזיקע כוחות װעלן נאָך וואונדער שאַפן פאַר 
אונדזער אייגן פאָלק און פאַר אונדזער לאַנד, 

אַרטור : (טוט זיך אַ װאָרף צו אים, כאַפּט אים ביי ביידע הענט קען 
קוים ועדן פון אויפרעגונג) װאָס פאַר אַ מענטש זייט איר ? וואו האָט איר 
עס גענומען אַזאַ גלויבן, אַזאַ אידעאַליזם, אַזאַ ליבע צו אייער פאָלק! מיין 
גאָט, וי קליין איך פיל מיך אין אייער געגנװאַרט מיט אַלע מיינע מיליאָנען. 

דר : אָבער מר. בלעק, איך פאַרשטיי ניט װאָס איר וואונדערט זיך אַזױ, 

ארטור : אַזאַ גייסטיקע קראַפט, איין זון אינגאַנצן פאַרלוירן, דעם 
א פאַרפּיײיניקט, און דאָך קענט איר זיך אַזױ אויפהויבן איבער אייערע 
: גענע ליידן און זיין שטאָלץ װאָס זיי האָבן געוויזן, וועלכע קרעפטן אייער 
אידיש פאָלק פאַרמאָגט עס! נו, און אייער פרוי, די מוטער פון די זין} 
ו דוי + זי איז ווייס געװאָרן וי אַ טויב, אָבער שטאָלץ איז זי אויף אירע 

ארטור: (פלוצים) זעל... -- זעל ... (פּויזע, ברעכט זיך אונטער 
מיט געוואַלד, אַקסלען ציטערנדיק, קאָרטשעט זיך צװזאַמען, לאָזט אַרױס אַ 
כריפ, קערט אָפּ פון אים קאָפּ, פּויזע) 1 

דר.: (קוקט אים אָן פאַרוואונדער : 
יי ט) מר. בלעק, האָט עס אויף אייך 

ארטור: (צו אים מיט'ן רוקן, עװוױיגם) 

א מערקװירדיק! (שמייכלט, טוט אַ דריק מיט די אַקסלען) 

ארטור : (טוט זיך אַ דיי צו אים) איר-ע-איך-יאָ-איך האָב אייך איין- 
געלאַדן -- ווייל איך וויל אייך געבן אַ טשעק פאַר אייער פאָלקסהילף -- 
וויפיל אומגעפער דערװאַרטעט איר פון מיר? 

דר. : דאָס. מר. בלעק, קען איך אייך ניט זאָגן. 

אַרטור : פינף-און-צװאַנציק טויזנט, דערווייל ז 
וי א, מער וי איך האָב דערװאַרטעט, הלוואי גיבן אַזויפיל די רייכץ 

ארמור : מיט איין באַדינג אָבער... זעצט זיך שרייבן) 


צוריק צו ויין פצלק 


דר, : מיט אַ באַדינג? 

ארטור: איר זאָלט ביי מיר נעמען אַ טשעק פאַר זיך אַלײן אויך. 

דר, : װאָס רעדט איר, מר. בלעק! 

ארטור : אייער פרוי נויטיקט זיך געוויס אויך דאָרט אין שװײיצאַריע.י. 

דר. : מר. בלעק, באַלײידיקט מיך ניט... איך נעם פאַר זיך גאָרניט. 

ארטור: הע? ועלל, ענטשולדיקט (שרייבט טשעק, דערלאַנגט אים) 

דר.: (דריקט אים די האַנט) איך דאַנק אייך אינם נאָמען פון אַלע 
הונגעריקע קינדער װאָס ליידן דאָרט אַזױ אין רוסלאַנד, איך בין העכסט 
גליקלעך װאָס איך האָב געטראָפן אַזאַ קריסט וי איר, מר. בלעק. גוד ביי! 

ארטור : זיצט נאָך אַ ויילע, דר. װעט איר רויכערן נאָך אַ סיגאַר! 
(דערלאַנגט, ביידע פאַררויכערן, פּויזע) 

דר, : (קוקט אים אָן) מערקווירדיק, איך קוק אויף אייך די גאַנצע צייט 
און ס'דוכט זיך מיר אַלץ אַז איך האָב אייך אַמאָל ערגעץ געטראָפן, וואו 
און ווען ווייס איך ניט, אָט װי עס טרעפט אַמאָל, איר הערט אַ ליד װאָס 
קלינגט אייך דוכט זיך אַזױ באַקאַנט, און דאָך וואו און ווען איר האָט 
עס געהערט קענט איר זיך ניט דערמאָנען 

ארטור: (לאָזט אַרונטער קאָפּ) פילייכט האָט איר אַ פריינט געהאַט 
װאָס איז געווען ענלעך צו מיר ? 

דר.: נין 

ארטור : אַ פאַרואַנדטער ? 

דר. : ניין (אַרטור הױיבט איף דעם קאָפּ, דר. קוקט אים אָן) וואו האָב 


איך אַמאָל אַזאַ געזיכט געזען? אַזױ באַקאַנט, אַזױ באַקאַנט! (הױבט אױף 
דעם קאָפּ, טוט זיך אַ לאַפּ) מערקװוירדיק! אַזױ ענלעך! 


ארטור : ענלעך, צו וועמען!? 
דר. : מיין מוטער, אַ קאָפּיע פון איר, אַ מערקווירדיקער צופאַל. 


ארטור: פילייכט ניט קיין צופאַל -- פילייכט -- (הויבט זיך אױף) 
איז אייער נאָמען זעליג ? 

דר, : (הױבט זיך אױף) הא? 

ארטור : און איר האָט געהאַט אַ ברודער משה אַלטער? 

דר.: (קוקט זיך אימער איין אין אים, מורמלט) איך פאַרשטיי ניט 
װאָס איז דאָס, אַ חלום? דאָס קאָן דאָך אָבער ניט זיין, װוער זענט איר! 

ארמור: איך בין -- האָט אייער פאָטער געהייסן איצי שװאַרץ! און 
אייער מוטער... -- אונדזער ביידנס מוטער... -- (טוט זיך פלוצים אַ 
װאָרף צו אים) זעליג ! ברודער מיינער ! (כאַפּט אים אַרום) 

דר.: (רייסט זיך אַרױס פון אים צעטומלט, מורמלט) איר! משה אַל- 
טער ? אונדזער טויטער משה אַלטער? דער משה אַלטער װאָס דער טאַטע 
און די מאַמע האָבן געהאָפּט צו טרעפן אויף יענער וועלט ? איז דאָס אַ חלום 1 

ארטור : ניין זעליג, ניט קיין חלום, איך בין דאָס דער, װאָס האָט 
פאַרגעסן מיט זעקס-און-דרייסיק יאָר צוריק זיינע עלטערן, האָט זיין פאָלק 
פאַרלייקנט, זיין נאָמען פאַרלייקנט, 

דר. : איר -- איר --- איר ! (לאָזט אַרונטער דעם קאָפּ) אוי, פאַרװאָס זענט 
איר בעסער פאַר מיר ניט געבליבן טויט... (נעמט אַרױס דעם טשעק און 
װאַרפּט אים צוריק) דאָס איז אייער טשעק, גיכער װעלן די ערלעכע קינדער 
פון מיין פאָלק פאַר הונגער אויסגיין איידער צו זעטיקן זיך מיט דעם ברויט 
פון משומדים, פון פאַררעטער. װױל אַועקגיין) 

ארטור: (טוט אים אַ כאַפּ פּאַר די אַקסלען) זעליג, ניט אַזױ האַרט, 

דר.: װאָס בעט זיך אַזױ דער רייכער קריסטלעכער באַנקיר ביים 
אָרעמען אידן זעליג? 

ארּטור: רעד ניט אַזױ, דו מוזט מיך פאַרשטיין, דו װעסט מיך פאַר- 
שטיין, איך בין אַ איד, זעליג, מיט אַ נשמה װאָס גייט אויס מיט בענקשאַפט 
נאָך אייך אַלעמען, איך בין שולדיק, איך האָב אָבער באַצאָלט, און װעל נאָך 
באַצאָלן, ברודער, פאַרשטיי מיך און פאַרצייע מיר. (לאָזט זיך אַרונטער אױי 
אַ שטול, שלוכצט) 

דר.: (לאָזט זיך צום טיר, בלייבט פּלוצים שטיין. קוקט זיך אַרום אויף 
זין ברודער, פלוצים לאָזט ער אַרױס אַ פאַרשטיקטן יאָמער און טוט זיך אַ 
װאָרף צו אים) משה-אלטער !! (פּאַלט אים אַרױף אויפן האַלדז) 

ארטור: (דריקנדיק אים צו זיך) מיין ליבער ברודער, מיין שיינער 
ברודער, דו גרויסע, דו הייליקע נשמה!... 

טאָמאַס און מרס. בלעק אין אַן אָפּערע קלייד קומען אַרײן. זיי בלייבן 
שטיין פאַרוואונדערט, ווען זיי זעען, װי אַרטור שטייט אַרומגענומען מיט 
זיין ברודער. 

מרס. בלעק: (פלוצים) העללאָ, אַרטור!... 

ארטור : (טוט זיך אַ כאַפּ) אה, מאַריאַ, איך װעל דיך פאָרשטעלן: 
מיין ברודער דאָקטאר שװאַרץ!.., | 

מרס. בלעק : הא? (בלייבט שטיין וי אַ פּאַרשטיינערטע. דר. שווארץ 
דערלאַנגט איר די האַנט. זי רירט זיך ניט און קוקט אױיף אים מיט גרױסע 
אױגן טאָמאַס קוקט. אױך צעטומלט. אַרטור נעמט נאָך אַמאָל אַרום זיין 
ברודער.) 

פאָרהאַנג 


דריטער אַקט 


(אויף מאָרגן נאָכמיטאָג זעלבע סצענע, טאָמאַס האַלט אַ צייטונג אין 
האַנט מאריא קומט זייער אויפגערעגט) 


מאַריאַ: ניין, ניין, דאָס װעט ער ביי מיר ניט אויספירן. דו וייסט 
װאָס ער פאַרלאַנגט ? 

טאמאס: װאָס? 

מאריא : איך זאָל מיך ענטשולדיקן פאַר דעם אידן, פאַר זיין ברודער, 
פאַרװאָס איך בין נעכטן, ווען ער האָט מיך פאָרגעשטעלט פאַר אים, ניט 
פריינדלעך געווען צו אים, 

טאמאס: איך זאָג אויך אַז דו ביסט געווען זייער גראָב צו אים, 

מאריא : קען מען אָבער זיין פריינטלעך ווען דו דערזעסט פאַר זיך 
פּלוצים אַזאַ אומגליק ! ,איך וויל דיר פאָרשטעלן מיין ברודער דר. שװאַרץ, 
און איך דערזע פאַר זיך נאָך אַזאַ טיפּישן אידן פון דער איסט-סייד. איך 
האָב דאָך שיר ניט גע'חלש'ט פאַר שרעק. 

מטאמאס: ואו איז אַרטור? 

מאַריאַ: זיצט דאָרט מיט זיין סעקרעטאַר, אונטן. פאַר פרייד מיט 
זיין ברודער איז ער היינט אין באַנק ניט געפאָרן האָסט באַדאַרפט זען 
וי ער שטראַלט דאָרט, נאָר וי ניי געבוירן. 

טאָמאס: װעל, אַ ברודער, זייט זיין קינדהייט ניט געזען. דו ווילסט 
מיך פאָלגן, מיי, דו מוזט זיין פריינטלעך מיט זיין ברודער, : 

מאריא : דאָס קאָן איך ניט, אַזױ ווייט פאַרשטעלן זיך קאָן איך ניט, 
עס איז איבער מיינע כוחות. א, וי איך האַס איצט די אידן, 

טאמאס: (שטרענג) מאריא! (הויבט זיך אויף) ווען דו רעדסט אויך 
מיט דער שפּראַך פון ווילי און קעטרין, װיל איך דיך מער ניט הערן, האָב 
איך דאָ מער נִיט װאָס צו טאָן, און איך פאָר באַלד אַהיים. 

מאַריאַ : טאָמאַס, איך האַס אים, איך האַס אים מיט אַלע זיינע אידן, 
איך אָבער װעל קעמפן, קעמפן, 

טאמאס: דיין קעמפן װעט נאָך ערגער מאַכן 

מאריא: טאָ טו דו עפּעס, ביסט דאָך מיין ברודער, געקומען מיר 
העלפן. 

טאָמאס : איך קאָן גאָרניט טאָן ווייל דער טייוול טוט דאָ אַלצדינג (גייט 
צום פייער פלייס. אַרטור קומט מיט אַ יוםס-טוב'דיקן ששמייכל) 

ארטור: העלאו טאָמאַס! (קלאַפּט אים איבערן אַקסל) װי פילסטו דיך 
עפּעס היינט, יאָנג מען? 

טאמאס : פיין, פיין, טהענק-יו, דו זעסט אויך אויס היינט פיין, אַרטור, 

ארטור: איך? בעסער וי פיין, שוין לאַנג אַזױ ניט געפילט, אויפן 
האַרצן אַזױ לייכט און ליכטיק, טאָמאַס,. דו מוזט דיך נעענטער באַקענען 

מיט מיין ברודער, איך בין ביי אים היינט געווען, פרי אויפגעשטאַנען און 
צו אים אַװעקגעפאָרן. אַן אָרעם, ענג צימער מיט איין פענצטער, אין אַ 
טענעמענט הויז, אונדזערער אַ הונט װאָלט דאָרט ניט געקאָנט וואוינען 
און דאָך, מיט אים האָב איך די ענגשאַפט פון צימער ניט געפילט, מיט 
זון האָב איך זיך דאָרט אָנגעטרונקען, אין זיין פינצטערן צימער, מיט 
ליכטיקייט און װאַרעמקײט. אָט דאָס איז אַ מאַן! שװאַכלינגע זענען מיר 
אַלע קעגן אים, קאַרליקעס קעגן אַ ריז. 

מאריא: אַ ריז איז ער אויך! כאַ כאַ כאַ! 

ארמור : מאריא, ניט שיין פון דיר, איך האָב פון דיר עס ניט 
ערװואַרטעט. איך בעט דיך פאַרגעס אויף אַ וויילע, אַז דו ביסט אַ גרעפין 
און פיל וי אַ מענטש... מאריא, ער װעט דאָ באַלד זיין, דו האָסט אים 
נעכטן באַליידיקט, ענטשולדיק זיך היינט פאַר אים, 

מאריא : ניין, ניט פאַר אים, 

ארמור : מאריא, איך האָב דיר אַזױפיל צוליב געטאָן. 


טאָמאס: מאריא, זי ניט אײנגעשפּאַרט װי אַ בייבי, דו האָסט באַ- 
ליידיקט זיין ברודער. 

ארטור : אים האָט זי ניט באַלײידיקט, ער שטייט פיל העכער פון אירע 
באַליידיקונגען. מיך האָט זי באַלײידיקט, דאָס ליבסטע און דאָס הײיליקסטע 
װאָס לעבט איצט אין מיין האַרצן. 

מאריא : יאָ יאָ, איך וייס, אַז ניט דיין פאַמיליע לעבט איצט 


אין דיין האַרצן, ניט דיין פרוי און קינדער ; אָן זי האָסטו איצט אינגאַנצן 
פאַרגעסן, אינגאַנצן.... איך װעל עס אָבער ניט דערלאָזן, אַרטור ! 

ארטור : װאָס װעסטו ניט דערלאָזן? מאַריע, צעשטער מיר ניט מיין 
גוטע שטימונג. איך האָב דאָך זי אַזױ זעלטן... 

מאריאַ: דו װילסט מיין לעבן צעשטערן (צעוױיינט זיך פּלוצים) 
אַרטור, װאָס טוסטו ? װאָס װילסטו טאָן מיט אונדז? 

ארטור: (צעמישט) דו וויינסט? אך, מיין גאָט ! מאַריע, באַרואיק זיך, 
איך פאַרשטיי זייער גוט דיין לאַגע און, גלויב מיר, ווען איך װאָלט געקענט 
איצט פאַרשווינדן פון דער וועלט אַזױ, דאָס קיין מענטש זאָל דאָס ניט באַ- 
מערקן, װאָלט איך דאָס געטאָן פאַר דיר... איך וויל ניט, אַז דו זאָלסט 
ליידן, מאַריא, איך װיל ניט!.,. 

טאָמאס: אַרטור, מאַריא װוויל ניט אַז דו זאָלסט איצט פאַרשווינדן; 
מאריא וויל, אַז דו זאָלסט איצט בלייבן מיט איר, װי ביז אַהער... 

מאריא : אַ פאָטער צו דיינע קינדער ויל איך זאָלסטו פאַרבלייבן, 
אַרטור!... 

ארטור : אויב מיינע קינדער וועלן מיך װועלן האָבן אַלס זייער פאָטער... 

מאריא: (טוט זיך אַ צאַפּ?) װאָס מיינסטו? 


ארטור : אויב מיין זון װעט אָנשטײן צו האָבן אַזאַ פאָטער.., 

מאַריא: ווילי רעספּעקטירט דיך, איז שטאָלץ מיט דיר, און ער 
מוז דיך ווייטער רעספּעקטירן, דו הערסט ! ער מוז, ער מוז, דערפאַר קעמף 
איך, אַרטור, נאָר דערפאַר!... 

ארטור: װעט ער מיך דאַן אויך רעספּעקטירן, ווען איך װעל אים די 
אויגן עפענען?... 

מאריא: (גײט צו צו אים און שטיל צוישן די ציין) דו װעסט עס 
ניט װאַגן, מיין זון וועסטו ניט טויטן... 

ארטור : איך װעָל קיינעם ניט טױטן. אָבער איבערלאָזן דעם אַנטי- 
סעמיטישן סם אין זיין האַרצן דאָס טאָר איך ניט. איך ווייס, ווען איך זאָג 
אים, ער איך בין, װאָלט דאָס געווען דער בעסטער קעגן-גיפט קעגן זיין 
אַנטיסעמיטיזם... גלייך וי איך האָב נעכטן דערזען, װאָס ער איז, האָב 
איך אים די אויגן געװאָלט עפענען... 

מאריא : אַרטור, האָסטו גאָר קיין מיטלייד מיט מיר?,,, 

אַרטור: מיטלייד מיט דיר !... עך, מאַריא, ווען ניט דער מיטלייד 
מיט דיר... 

טאָמאס: אַרטור, ווילי איז גאָרניט אַזױ שלעכט וי דו מיינסט, ער 
איז אַ נאַריש אינגל, טוט נאָך זיינע חברים, זיין גאַנצער אַנטיסעמיטיזם 
איז נאָר אַ שפּאַס, 

ארטור: אַ שפּאַס, האַ 1 און ביי מיר איז דאָס די שרעקלעכסטע וואונד, 
ווען איך האָב היינט פאַר מיין ברודער מיין האַרץ געעפנט האָב איך די וואונד 
געשעמט זיך אים צו ווייזן, 

מאריע: ער װעט מער קיין אַנטיסעמיט ניט זיין, איך נעם עס אויף 
זיך. (פּלוצים) אָלרייט, אַרטור, דיין ברודער װעט דאָ באַלד זיין? איך װעל 
זיך פאַר אים ענטשולדיקן, און מיר װעלן זיך פאַרלאָזן אויף אים. ער איז 
דאָך, זאָגסטו, אַ מענטש מיט אַ גרויס האַרץ, איך פאַרלאָז זיך אויף אים, 
ער װעט זיכער זאָגן אַז דו וועסט אַ פאַרברעכן באַגײין אויב דו װעסט אומ- 
גליקלעך מאַכן די פרוי װאָס איז דיר פיר-און-צװאַנציק יאָר געטריי געווען. 

ארטור: װאָס זאָל איך טאָן ! װאָס זאָל איך טאָן ! 

מאריא : דו דאַרפסט גאָרניט טאָן. נאָר האָב אין זינען מיך, דיינע 
קינדער, 

ארמור : איך האָב אייך אין זינען, איך האָב -- מיין גאָט. 

מאריאַ: אויב דו האָסט אונדז אין זינען, אַרטור, טראַכט זיך אַרײן 
אין אונדזער לאַגע, שטעל זיך פאָר, מ'האָט זיך דערוואוסט װער דו ביסט, 
ביי די בעסטע פריינט מיינע בין איך צו שפּאָט און צו שאַנד, ווילי מיט 
זיין כלה. מיין גאָט. מיין גאָט, 

טאָמאס: אַרטור, פילייכט איז דאָך מעגלעך צו געפינען אַן אויסוועג ? 
דו ווילסט דאָך ניט אַז מאַריא זאָל ליידן, 

ארטור : דו, טאָמאַס, ווייסט וי אירע ליידן טוען מיר ויי, װאָס טוט 


מען ? 
מאריא: דו ווייסט װאָס, אַרטור 1 שווייג ביז נאָך ווילי'ס חתונה, 

ארטור : מאַריאַ,. דעם בעטרוג ווילסטו אויך אין זייער פאַמיליע-לעבן 
אַרײנשלעפּן! 

מאריא : לאָז עס איבער צו מיר, 

ארטור : אויב זאָגן דאַרף מען נאָר איצט, פאַר זייער חתונה. אויב דאָס 
איז אַן אומגליק פאַר אים היינט, װעט שפּעטער נאָך זייער חתונה פאַר 
אים דאָס זיין אַ דאָפּלטער אומגליק, דאָס מאַריאַ, דאַרפסטו אַליין פאַרשטיין, 

(גרייס אַרין) 

גרייס : פּאַפּאַ, אונדזער דינערשאַפט האָט אַ באפעל געקראָגן מ'זאָל 
מר. ריינשמיין ניט אַרײנלאָזן ווען ער קומט אַהער, 

ארטור: הא! 

מאריא : (שטיל צו טאָמאַס) דאָס האָט װאַרשײנלעך ווילי געטאָן. 

ארטור: װער האָט עס געטאָן! 

מאריא : איך האָב עס געטאָן, וייל איך רעכן אַז עס פּאַסט ניט 
פאַר גרייס ער זאָל קומען צו איר. 

ארטור : גרייס, דו ווייסט זיין טעלעפאָן נומער ? רוף אים אָפּ גלייך, 
איך וויל צו אים רעדן. 

גרייס: (אין פאָן) סטייוועסענט 0 יעס מר. ריינשטיין, פּליז, האָלך 
דהי ווייער, פּאַפּאַ, 

ארטור: (אין טעלעפאָן) מר. ריינשטיין 1 דאָס איז מר. בלעק. האו דו 
יו דו. דר. שװאַרץ װעט באַלד זיין ביי מיר, קומט אויך, מיר ועלן צוזאַמען 
האָבן דינער, איר קענט קומען גלייך, איך ערװאַרט אים יעדע מינוט, 
וװועלקאָם. (הענגט אויף רעסיווער) קום גרייס. איך װעל גיין זען די דינער- 
שאַפט. (ביידע אָפּ) 

מאריא: נו, טאָמאַס ! 

טאָמאס : מאריא, דו מוזט איצט האַנדלען אויסגערעכנט, רואיק, 

מאריא: אָבער וי אַזױ קאָן איך זיין רואיק איז אַזױנע אומשטענדן, 
טאָמאַס ! 

טאָמאס: ענטשולדיק זיך פאַר זיין ברודער און באַפריינט זיך מיט 
אים, 

מאריא : אלרייט, איך האָב דאָך שוין געזאָגט אַז איך װעל מיך 
ענטשולדיקן פאַר דעם אידן. מיט מיין גאַל װאָלט איך זיי איצט אַלעַ 
דערטרונקען. 

אַרטור: דר. שװאַרץ, 

דר.: האו דו יו דו! (פאַרנייגט זיך) 

טאָמאס: האו דו יו דו! 

מאַריא: (באַהערשט זיך, גײט צו צו אים מיט אַן אױסגעטוטרעקטער 
האַנט און שמייכ?) דר. איך שעם זיך אייך צו קוקן אין די אױגן, איר 
זענט פאַר מיר נעכטן געווען אַזאַ אומדערװאַרטעטער גאַסט, דאָס איך האָב 
זיך פאַרלוירן, אייער ברודער האָט קײינמאָל מיר ניט דערציילט פון אייך, 
איר מוזט מיר ענטשולדיקן, און איך האָף אַז מיר װעלן זיין פריינט. 

דר.: (דריקט איר האַנט זייער העפלען) איך האָף אויך, מאַדאַם, 

ארטור: (מיט שטראַלנדיקן פּנים) ניט קיין פריינט קען מיין ברודער 
דאַכט זיך מיר ניט זיין, 

מאריא: אמת, אַרטור, ביי דיין ברודער אויפן געזיכט ליגט די גוטס- 
קייט, זייער אַן אינטערעסאַנט פּנים, 

(טרעט אָפּ אָן אַ זייט, ווישט די האַנט װאָס יענער האָט איר געדריקט, מיט 
עקל). 

טאָמאס: א, דר. זענט איר אַ עם די ? 

דר.: ניין, דר. פילאָזאָפיע 

טאָמאס : אַזױ ? אוב איר זענט אַ דר. פּילאָזאָפיע זייט איר דאָ 
איצט אין הויז נויטיקער וי איר װאָלט אַ דר. מעדיצין געווען. 

דר. : ווארום ? 

טאמאס: וייל מיר ליידן דאָ פון אַ קאַטאַר אויף די געדאַנקען און 
צו דעם קען אַמאָל העלפן אַ פּראָשעק פון פילאָזאָפיע (אַלע לאַכן) 

מאריא : װעט פילייכט אונדזער ליבער גאַסט מיט אונדז היינט מיטאָג 
עסן! 

ארטור : (קוקט זי אָ) טהענקיו, דיער, און מר. ריינשטיין אויך ? 

מאריא ; (אויפגערעגט, קאָנטראָלירט זיך) מר. ריינשטיין אויך, איך 
װעל גיין געבן דער דינערשאַפט דעם אָרדער. טאָמאַס, דו גיי איצט שרייבן 
דיין בריוו צו דיין פרוי, דו האָסט מיך געבעטן איך זאָל דיך דערמאָנען. 
(וואונק צו אים ער זאָל מיט איר מיטגיין) 

טאָמאַס: יאָ, מאַריא, אַ דאַנק, װאָס דו האָסט מיך דערמאָנט. 

מאריא: ענטשולדיקט דר., מיר װעלן זיך באַלד װוידער זען (אָפּ מיט 
טאָמאַס) 

ארמור : (באַגלײט זי מיט די אױגן זיפצט) אַ רחמנות, װאָס טוט 
מען זעליג ! 

דר.: דו מיינסט וי אַזױ דו זאָלסט האַנדלען! 


ארטור: אאָ. 

דר. : איך האָב דאָך דיר שוין געזאָגט, וועגן אַזױנע זאַכן פרעגט מען 
ניט קיין עצות, דאָס איז דיין ווייב, דיינע קינדער. טו װי דיין געוויסן װעט 
דיר דיקטירן. 

ארטור : מיין גאָט, װאָס װאָלט איך ניט געגעבן אַז איך זאָל דאָס 
קענען טאָן און קיינער זאָל דערביי ניט ליידן, 

דֹר. : יאָ, דיין לאַגע איז ניט זייער קיין אַנגענעמע. (דערזעט גרייסעס 
בילד) װער האָט עס געמאָלן? וואונדערבאַר. 

ארטור : דיין פריינט מר. ריינשטיין, 

דר.: ער איז אַ מייסטער, 

ארטור : ער שיינט צו זיין אַ סימפּאַטישער יונגערמאַן. 

דר. : דער אידעאַליזם און די ריינקייט אַליין. דאָס איז דער נייער 

טיפּ פון אידישן קינסטלער, װאָס שעפּט זיין באַגײסטערונג פון די קװאַלן 
פון זיין פאָלקס נשמה. 

ארטור : יאָ ער האָט מיר געזאָגט אַז ער איז אַ נאַציאָנאַליסט, 

דר. : ער איז מיין שילער, 

ארטור : דיין שילער! 

דר. : פון קינדווייז אָן איז ער אונטער מיין איינפלוס געשטאַנען, די 
ליבע צו זיין פאָלק האָב איך אין אים איינגעפלאַנצט, 

ארטור : (זיט אַ שמייכ?) דו ווייסט, זעליג, איך אַלײן פיל זיך איצט 
אויך װוי איך װאָלט דיין שילער געווען. 

ה,: הז 

ארטור : פאַר דער קורצער צייט האָב איך אַזיפל געלערנט פון דיר, 
אַזױ פיל איז מיר קלאָר געװאָרן. 

דר. : ניין, מיין ברודער, דו ביסט נאָך ניט מיין שילער, 

ארטור : ווארום ? 

דר. : ווייל מיינער אַ שילער מוז געהערן מיר מיט זיין גאַנצער 
נשמה, מיינע חלומות מוז ער חלומ'ען, מיין גלויבן מוז זיין גלויבן זיין. דו 
ביסט עס ניט, דערווייל נאָך ניט, 

אַרטור: איך בין עס, זעליג, דיין חלום איז איצט מיין חלום, דיין 
גלויבן איז מיין גלויבן, זעליג. איצט זע איך אַז מיינע מיליאָנען וועלן צוניץ 
קומען, איצט ווייס איך שוין אַז ניט אומזיסט האָב איך געאַרבעט, איך זע 
איצט אַ וועג פאַר זיך, 

דר. : משה אַלטער, דו מיינסט עס ערנסט? דו ביסט באַרייט צו אַר- 
בעטן פאַר דעם היליקן אידעאַל מיט דיין געלט! 

ארטור : מיט אַלע מיינע כוחות, מיט מיין גאַנצן לעבן. 

ור (דריקט אים די הענט) איצט בין איך דיר אַלצדינג מוחל, מיין 
ברודער, מיין ליבער ברודער, 

אַרטור : (פלוצים) אוי, איך האָב מיך עפּעס דערמאָנט, זעליג, דו 
געדענקסט וי איך האָב דיר אַמאָל אַריינגעצײילט ווען איך האָב דיך גע- 
כאַפּט רייטנדיק אויף אונדזער ציג? 

דר.: (צעלאַכט זיך) איך געדענק, אַ גרויסע ציג געווען מיט אַ נאָס 
בערדל, איך בין שוין דאַן געווען אַ בחור פון אַ יאָר אַכט. 

ארמור : ריכטיק, ריכטיק, ווען איך ווייס דאַן אַז מיינע שמיץ װעלן 
דיך מאַכן פאַר אַזאַ מענטשן װאָלט איך דיך נאָך אייניקע אַרײנגעפּיטשקעט. 
און װאָס מאַכט דאָרט אונדזער פעטער בעניש און מומע גאָלדע! 

דר. : שוין לאַנג געשטאָרבן. כאַ, כאַ, כאַ, איך האָב זיך אויך עפּעס 
דערמאָנט, אַ יאָר פינף בין איך מן הסתם אַלט געווען, דו ביסט נאָך נישט 
געווען קיין גימנאַזיסט. אוי האָסטו דאַן געכאַפּט אַ פּאַטש! 

ארמור : פון וועמען! 

דר. : פון טאַטן. דו געדענקסט אין בית מדרש נאָכן דאַװנען, וייל 
דו האָסט שלעכט געזונגען. 

אַרטור: יאָ יאָ. ריכטיק, ריכטיק, איך בין געשטאַנען מיט די אַנדערע 
משוררים ביים עמוד און געזונגען, מיין סאָפּראַנא האָט געמאַכט אַ פּאָר 
פאַלשע טענער, אי, האָב איך דאַן פון אים געכאַפּט, עפּעס אַ שפּאַס אַ פאַלשער 
טאָן ביי אונדזער טאַטן אַזױ װי מיט אַ מעסער אין האַרצן אַריין (מים 
התפּעלות) זעליג, דו געדענקסט עפּעס פון זיינע חזנ'ישע קאָמפּאָזיציעס, 
לאָמיר זינגען זיין ותתן לנו (מיט אַ ניגון) ווארט, ווארט, װי פלעגט ער דאָס 
זינגען! יאָ, איך האָב עס (הויבט אָן זינגען) 

דר. : גאַנץ ריכטיק (מיט התפעלות) דו געדענקסט, געדענקסט, (זינגען) 

(טאָמאַס בלייבט שטיין פּאַרוואונרערט. נאָכן זינגען מאַכט ער ליכטיק) 


טאָמאס: איר בעט גאָט! 
ארטור : /מיין פּאַפּאַ''ס אַ קאָמפּאָזיציע. 
טאָמאס : איי אַרטור, מ'װאַרט דאָרט אויף דיר פון דיין באַנק, 


אַרטור: א, װאָס ווילן זיי היינט מיט דער באַנק! ניטאָ, ניטאָ. יום- 
טוב איז ביי מיר היינט, יום טוב ! 

טאָמאס: אַרטור, גיי, זייער וויכטיקס, 

ארטור: וועלל, ענטשולדיק, זעליק, (גייט) זעליק, וי אַזױ גייט עס! 
(אָפּ זינגנדיק) 

טאָמאס : דר,, הייסט עס איר האָט געפונען אַ ברודער ? 

דר. : מיין איינציקער ברודער, וועלכער איז געווען טויט. 

טאָמאס: דר, וי עס שיינט האָט איר אויף אים אַ שטאַרקן איינדרוק 
געמאַכט, האָט ער אייך דערציילט, װאָס עס קומט פאָר אין זיין פאַמיליע? 

דר.: ת; 

טאָמאס: װאָס דענקט איר וועגן דעם? 

דר. : ס'איז זייער טרויעריק, 

טאָמאס: װי דענקט איר דאַרף ער האַנדלען? 

דר. : וי זיין געוויסן דיקטירט אים. 

טאָמאס: דאָס איז מיין מיינונג אויך, אָבער -- 

מאַריאַ הערט זיך צו, אומבאַמערקם) 

דר. : איר האָט געװאָלט נאָך עפּעס זאָגן! 

טאָמאס: אָבער זיין געוויסן, דענק איך, האָט זיך פריער פון אַלעמען 
באַדאַרפט רעכענען מיט זיין פאַמיליע, 

דר.: זי זאָל ניט ליידן, מאַטעריעל -- זיכער ניט. 

טאָמאס : איך מיין זי זאָל ניט ליידן געזעלשאַפטלעך אויך, 

דר. : װאָס מיינט איר ? 

טאָמאס : איך מיין -- ענטשולדיקט, װאָס אַנבאַלאַנגט מיר פּערזענלעך, 
זיינען אַלע גלייך, איד, קריסט, טערק, טייוול, אָבער עס זענען ליידער דאָ 
מענטשן, װאָס דענקען, אַז דער איד.., 

דר. : איז פון אַ נידעריקער ראַסע! 

טאָמאסם: אָ. 


לעאָן קאָבוין 


דר.: (לאַכט) װעל, מר. בייקאן, לוינט זיך דען צו רעדן פון אַזױנע דומע 
מענשן? 

מאריא : (טרעט אוױף) אָבער װאָס טוט מען, דר. אַז מ'לעבט צװישן 
אַזױנע מענטשן און מ'מוז זיך מיט זייער דומהייט רעכענען! 

דר.: אַ קלוגער מענש וועט זיך מיט קיין נאַרישקײט ניט רעכענען. 

מאריא :; װאָס טוט מען אָבער, אַז מען איז אַליין דום ? 

דר : דאָס איז שלעכט מאַדאַם, זייער שלעכט. 

מאריא : דר., ערלויבט מיר צו רעדן מיט אייך זייער אויפריכטיק, וי 
מיט מיין מאַנס אַ ברודער. מיינע קינדער זיינען ביי מיר דאָס לעבן, זיי זיינען 
ערצויגן געװאָרן אַלס קריסטן, און אַלס קינדער פון אַ קריסטלעכן פאָטער, 
זיינען זיי אין דעם שולדיק ! 

דר. : געוויס ניט, 

מאריא : וען זייער פאָטער ערקלערט מיט אַמאָל, אַז ער איז אַ איד, 
וועט מען אים אין אונזער קרייז פאַראַכטן, און מיך װועט מען אױסלאַכן, און 
מיין זון וועט זיין כלה פאַרלירן, לוינט זיך דאָס ? זאָגט אַליין דר, ? 

דר.: (פלוצים, נערוועז) ענטשולדיקט, מאַדאַם, דער גאַנצער געשפּרעך 
באַליידיקט מיך. איך בין אַ איד, און איך האַלט זיך דערמיט פאַר אַ יחסן. פאַר 
איינעם פון די עלטסטע יחסנים צווישן פעלקער, 

טאָמאס: צום טייוול אַלע יחסנים! אַלע מענשן זיינען דורך דער זעלבער 
טיר אויף דער וועלט געקומען, אין דעם זעלבן פאָרם געשאַפן, דער קעניג 
פּונקט וי דער שוך-פּוצער. דער מענטש זאָל געשעצט ווערן נאָך זיינע פּער- 
זענלעכע מעלות און ניט לוט די גוטע אָדער שלעכטע אייגנשאַפטן פון זיינע 
עלטערן, אָדער זיין פאָלק, פּונקט וי אין דער ביזנעס וועלט, אַז איינער פאַר- 
לאַנגט קרעדיט, פרעגט מען ניט, אויב זיינע עלטערן זיינען גוט געווען, אויב 
זיין פאָלק איז גוט, נאָר אויב ער אַליין איז גוט.. 

דר. : פאָלקאָמען מיט אייך איינפאַרשטאַנען. אויב אַזױ, װי באַלד מיין 
ברודער אַליין איז ,גוט* וועט דאָך דאָס זיין קרעדיט נישט שאָדן, ווען ער זאָל 
אויפדעקן פאַר דער וועלט, אַז ער געהערט צום אידישן פאָלק, 

טאָמאס: (לאַכט) איך האָב דאָס ניט געמיינט, דר, 

דר.: (לאַכט) איר האָט עס אָבער געזאָגט און איך בין מיט אייך איין- 
פאַרשטאַנען, 

טאָמאס : אויב אַזױ האָב איך שלעכט געזאָגט, געמיינט האָב איך פּונקט 
פאַרקערט. אויב ער איז אַלײן גוט, װאָס מאַכט עס אויס װאָס ער װעט אויף 
זיך ניט טראָגן די פירמע פונם אידישן פאָלק! די הױפּטזאַך איז דאָך די 
גודס און ניט די פירמע, 

דר.: מר. בייקאן, דאָס אידישע פאָלק איז ניט קיין ביזנעס פירמע, 
דאָס איז בלוט װאָס איז אין ליידן גערייניקט געװאָרן, א נשמה, װאָס האָט זיך 
הונדערטער יאָרן אין אַ גיהנום געלייטערט, װאָס קיינע פּרעה'ס, קיינע טאָרק- 
װועמאַדאָס און קיינע צאַרן פון אַלע צייטן האָבן זי ניט געקאָנט טויטן. און 
אויב דאָס איז אַ פירמע, איז דאָס גאָטס פירמע, װאָס האָט אייך קריסטן אַ 

רעליגיע און אַ מאָראַל געגעבן, און קיין איד מיט אמת'ן שטאָלץ װעט ניט 
וועלן פאַרלייקענען אָט אָ די פירמע פון זיין נשמה און זיין גאָט צוליב אַ ביז- 
נעס פירמע, 

(גרייס און ריינשטיין קומען אַרײין) 

ריינשטיין : האו דו יו דו, מעדעם, דר. מר, בייקאָן; 

אלע: האַו דו יו דו 

מאריא : װעל, דר., מיר װעלן נאָך פון דעם רעדן. (נעמט זיין אָרם. 
שמייכלט) איך האָף, אַז מיר וועלן זיך פאַרשטיין און בלייבן פריינט, װעט איד 
מיר באַגלייטן אין דיינינג רום ? 

דר.: (פאַרנייגט זיך) מיט פאַרגעניגן, מאַדאַם, 

מאריא: קום, טאָמאַס, מר. ריינשטיין, ביטע, 

ריינשטיין : טהענקיו, מעדעם װױל גיין, גרייס האַלט אים צוריק בי 
די פאָלעס פון זיין ראָק) 

(אַלע אָפּ אויסער די צויי) 

גריים: איך וויל מיט אייך עפּעס ריידן, ריינשטיין, קענט איר דעם דר. ז 

ריינשטיין ; געוויס קאָן איך אים, זייט מיין קינדהייט. אַ נאָענטער פריינט 
מיינער וועמען איך ליב און רעספּעקטיר, 

גרייס ; צווישן אים און פּאַפּאַ איז אַ מערקווירדיקע פריינטשאַפט, ווייסט 
איר עפּעס וועגן אים ! 

ריינשטיין : (מיט אַ שמייכל) זי זיינען לאַנדסלײט, אייער פּאַפּאַ האָט 
זיין פאָטער געקענט. דאָס אַלעס װאָס אֹיך האָב אַ רעכט צו וויסן, 

גריים: װאָס איר האָט אַ רעכט צו וויסן -- װאָס מיינט איר ? 

ריינשטיין : פרעגט ניט מער ביי מיר, איך ווייס גאָרניט, גאָרניט, 

גרייס: אָ, איר ווייסט עפּעס, איך זע עס שוין, ריינשטיין, פאַר מיךר 
טאָר ניט זיין ביי אייך קיין סודות. 

ריינשטיין : גרייס, אויב דאָס איז אַ סוד, איז דאָס ניט מיין סוד, און איך 
האָב קיין רעכט אים צו ענטדעקן, אפילו פאַר אייך. איך קען אייך אָבער איין 
זאַך זאָגן, אַז מיר איז היינט פריילעכער וי נעכטן. 

גרייס: פאַרװאָס ? 

ריינשטיין : ווייל איך האָב מיך נעכטן געזען מיט דר. שװאַרץ, נאָכ- 
דעם וי ער האָט זיך מיט אייער פּאַפּאַן געטראָפן, און ער האָט מיר עפּעס דער- 
ציילט אַזױנס, אַז זייט דאַן זענט איר מיר פיל, פיל נענטער געװאָרן. און מיין 
האָפנונג איז ביי מיר דרייסטער געװאָרן. 

גרייס: און איך זאָל דאָס ניט וויסן ? ריינשטיין, בעד באָי. (נעמט אים 
אַרום) דערציילט, ליבער, מוטשעט מיך ניט, איך בין דאָך ניט מער וי אַ פרוי, 

(ווילי בלייבט איבערראַשט, גלאָצט אױס די אױגן אויף זיי. ריינעוטיין 
באַמערקט אים און טוט זיך אַ ריס אָפּ צעטומלט) 

ווילי: (אויפגערעגם) װאָס איז דאָס, װאָס מיינט דאָס ? (גרייס צעמיעזט, 
שווייגט, קוקט אויף אים און שמייכלט) װאָס איז דאָס, פרעג איך. װאָס דאַרף 
דאָ דער איד? 


לעאָן קאָברין 


גרייס: ווען ער איז דאָ, דאַרף ער דאָ זיין, און דו האָסט קיין רעכט ניט 
צו פרעגן, און איך דאַרף דיר ניט ענטפערן. 


ווילי : גרייס, דער איד זאָל גלייך פאַרלאָזן דאָס הויז, זאָפּאָרט! 


גרייס: ה' גראַף, איר זענט דאָ ניט קיין בעל-הבית, זייט אַזױ גוט און 
מאַכט זיך ניט נאַריש. 


ווילי : װעל איך דיר באַלד ווייזן (דריקט דעם באָטאָן) דזשאָן װעט באַלד 
אריינקומען און ער װעט מיט אים רעדן. (דזשאָן קומט אַרײן) 

גרייס: (צו דזשאָן) דזשאן, שיקט אַרױף מר. בלעק אַהער, 

ווילי : דזשאן, איך האָב געזאָגט, מ'זאָל דעם אידן אַהער ניט אַרײנלאָזן, 
ווייזט אים דעם וועג צו דער טיר, 

ריינשטיין : (אויפגערעגם) מיין הער, איער פאָטער האָט מיך איין- 
געלאַדן.. 

ווילי : דזשאן, װאָס שטייסטו? (דינער רירט זיך ניט פון אָרם) 

גריים : דזשאַן, װאָס האָט אייך מר. בלעק פריער געזאָגט! שיקט אים 
גלייך אַרױף. (דזשאַן אָפּ) 

ווילי : זאָל פּאַפּאַ אַרויפקומען. איצט װעט פּאַפּאַ אַליין זען װי גערעכט 
איך בין געווען. איצט װועט זיין אַן ענדע צו דיין אַרבעט אין אידישן סצטל- 
מענט הויז. און דאָס בילד װעט דאָ אויך ניט זיין. (גייט צום בילד, טוט עס אַ 
כאַפּ. זִי טוט אַ געשריי און כאַפּט אַ פיגור פון טיע)) 

גרייס: ווילי, גלייך אַװעק פונם ביל באַריר עס נישט מיט דיינע 
סנאָבישע הענט, ווארום אויב דו ביזט נישט קיין דזשענטלמאַן, װעל איך מיט 
דיר מוזן האַנדלען אַזױ.,, 

ווילי ; כאַכאַיכאַ, ער איז אַ דזשענטלמאַן, האַ ? אונזער געזעלשאַפט איז 
פאַר דיר ניט גוט גענוג געווען, האָסטו זיך אויסגעזוכט אָט אָ דעם.. , 

גרייס: מאַמאַ! (לויפט צו דער טיר) אַרטור, מאַריא באַווייזן זיך אין טיר) 

ארטור: װאָס איז דאָ ? 

ווילי ; פּאַפּאַ, איצט װועסטו קענען זען װי גערעכט איך בין געווען, ווען 
מיר האָבן דיך געװאָרנט קעגן די אידן. דו האָסט זיי אריינגעלאָזט אין דיין 
הויז. און איצט.., 

ארמור ; שריי ניט, שריי ניט אַזױ, איך בין ניט טויב. 

ווילי ; זיי שענדן דיך, זיי שענדן דיין הויז, זי שענדן אונז אַלעמען, 
מאַמאַ, דו ווייסט נאָך ניט, דו האָסט באַדאַרפט זען, װי זי האָט זיך מיט 
אים געהאַלטן, 

מאריא: (צעטומלט) האַ ? װאָס מיינסטו? 

ווילי : (צו איר שטיל) זי איז אין אים פאַרליבט, מאַמאַ. 

מאריא : שווייג! דאָס איז ניט אמת! דו ביסט פון זינען. גרייס ! 

גרייס : (עשטייט מיט אַראָפּגעלאָזטן קאָפּ און שווייגט, ריינשטיין בלייך 
קוקט זיך אַרום צעטומלט. אַרטור גייט צן צו איר, גלעט אים דעם קאָפ) 

ארטור : מיין קינד, ווארום שטייסטו אַזױ 1 װאָס איז דאָ געווען ז 

גריים : (פאַלט צו צו זיין ברוסט) פּאַפּאַ! 


צוויק צו ויין פאָ לק 


מאריא: (מיט שרעק) אַרטור, װאָס וויינט זי? 

ארטור : וויין ניט מיין קינד, רעד, 

גרייס: פּאַפּאַ, איך האָב אים ליב, 

מאריא : מיין גאָט! אַרטור! 

ווילי ; װעל, װאָס װעסטו איצט זאָגן, פּאַפּאַן 

ארטור : וילי דו גיי נאָר אַרױס פון דאַנען! 

ווילי : װאָס שיקסטו מיך ! שיק דעם אידן אַרױס, 

ארטור: (אויפגערעגט) ווילי ! 

מאריא : (פלוצים) מר. ריינשטיין, ענטשולדיקט, 

ריינשטיין : (פאַרנייגט זיך) גוד ביי (וויל גיין) 

אַרטור : מר. ריינשטיין, בלייבט דאָ. זאָגט מיר, איר ליבט זי ? 

ריינשטיין : (שטיל, גערירט) מער װי איך קען אויסדריקן.. 

ארטור: און דו, גרייס ? 

גרייס: פּאַפּאַ! (צעוויינט זיך אויף זיין ברוסט) 

ארמור : דאַן ינש איך אייך ביידן גליק (פירט זיי צוזאַמען) 

גרייס : פּאַפּאַ, מיין גוטער פּאַפּאַ! (וואַרפט זיך אים אויפן האַלז) 

מאריא : (שטאַרט אויף איר מאַן, רעדט ארויס צווישן די ציין) און וואי 
בין איך ? איך האָב שוין דאָ גאָרניט װאָס צו זאָגן? (נעמט אָן גרייס'ן ביים 
אָרם) גיי אין דיין רום, גרייס, גייט אַל איצט אַרױס. איך וויל דאָ בלייבן מיט 
אייער פּאַפּאַ אַליין (גרייס אָפּ, דאַן ריינשטיין) ווילי, דו אויך, 

ווילי : מאַמאַ, װאָס איז דאָס ! איך גלויב דאָך ניט מיינע אויגן, דער 
פּאַפּאַ איז דאָך פון זינען אַרונטער, װאָס װעט מר. קלאַרק זאָגן 1 װאָס װעלן 
אַלץ אונזערע באַקאַנטע זאָגן. אַ שיני אין אונזער פאַמיליע. 

ארטור : קום אַהער, ווילי (כאַפּט אים אָן ביים האַנט) קום אַהער דו גראַף, 
דו האָסט פיינט שיניס, האַ! דו האָסט זיי פיינט! ווייסטו אָבער גראַף, אַז דו 
אַלין -- 

מאריא: (טוט אים אַ כאַפּ ביים אָרעם) אַרטור ! 

ארטור: אַז דו אַלײן, גראַף מיינער, ביסט אויך אַ שיני, אַז דיין פּאַפּאַ 
איז אַ שיני! 

מאריאַ: גלויב אים ניט, ווילי, גלויב אים ניט, ער איז פונם זינען 
אַרונטער, 

ווילי : מאַמאַ, װאָס רעדט ער היינט? 

ארטמור: גי אַרונטער אונטן, דו ועסט דאָרט זען אַ אידן, דאָס איז מיין 
ברודער און דיין אָנקל, 

מאריא: (אין העכסטער פּאַרצווייפלונג) אַ קללה אויף דיר, אַרטור. אַ 
קללה אויף דיר, דו קינדער-מערדער, אַ קללה אויף דיין גאַנצן אידישן פאָלק, / 
איך האַס דיך. איך האַס דיך. איצט זאָלסטו עס ויסן, איך האָב שוין ניט 
פאַרװאָס צו שטיקן אין זיך. אויב דו האָסט דיין מאַסקע אַרונטערגעריסן פאַר 
דיינע קינדער, װעל איך מיין מאַסקע אויך אַרונטעררײסן; אויב וויסן, זאָלסטו 
אַלעס וויסן. וואו איז גרייס ? (לויפט צום טיר) גרייס, גרייס, זי זאָל וויסן װאָס 

זי האָט צו ערװאַרטן, ווען זי װעט הײיראַטן דעם אידן. (גרייס באַווייזט זיך) 

נרייס : װאָס ווילסטו? 

מאריא : איך וויל אַז דו זאָלסט זען אין דיין מוטערס אומגליקלעך לעבן 
וי אין אַ שפּיגל דיין אייגענעם לעבן, װאָס דיר ערװאַרט, ווען דו וועסט דעם 
אידן הייראַטן ? איך בין אויך געווען אַזױ יונג וי דו, דערפאַר האָב איך אַ אידן 
געהייראַט, אָבער װאָס ווייטער איך האָב מיט אים געלעבט, אַלץ טיפער האָב 
איך געפילט מיין פאַלשע לאַגע, און דאַן איז ער מיר אַליין פרעמד געװאָרן. 
זיין אידיש געזיכט איז מיר געװאָרן אומאַנגענעם, זיינע אידישע מינעס, זיין 
אָטעם איז מיר שווער געװאָרן צו פאַרטראָגן, 

ארמור: (קוקט אויף איר איבערראַשט) כאַיכאַיכאַ. דאָס איז אינטערע- 
סאַנט. ווירקלעך, די מאַסקע אַרונטערגעריסן. 

ווילי: הער נאָר װי ער לאַכט (מורמלט) איך װעל משוגע װערף 

מאריא: איך האָב אָבער מיין האַרץ פאַרמאַסקירט צוליב אייך. אויף 
זיין ליבע האָב איך מיט ליבע געענטפערט, ווען מיך האָט געעקלט. צוליב אייך, 
מיינע קינדער, האָב איך עס געטאָן, צוליב אייך. 

ארמור: (לאָזט זיך אַראָפּ אויף אַ שטול) און איך נאַר האָב געליטן, 
ניט געקענט אַלץ זיך ענטשליסן צו טאָן דעם שריט, איך האָב מורא געהאַט 
טאָמער װועט מיין ווייב װאָס ליבט מיך, ליידן! כאַדכאַכאַ! אויב אַזױ, איז 
דאָך דאָס א גליק פאַר דיר, דוֹ װועסט זיך איצט באַפרייען פון דעם אידישן 
מאַן, װאָס דו האָסט אַזױ פיל יאָרן זיין אָטעם ניט געקאָנט פאַרטראָגן, 

מאריא : יאָ, יאָ. איך װעל מיך באַפרייען פון דעם אידן, און זי װעל איך 
ניט לאָזן פאַרבינדן זיך מיט אַ אידן. גרייס, היט זיך, דו װעסט לעבן אַזױ 
אומגליקלעך וי דיין מאַמע. 

ארמור: (הױיבט זיך אויף) מיי, זי װעט לעבן גליקלעך מיט אים, ווייל 
ער וועט ניט פאַרלייקענען, אַז ער איז א איד, און דיין פאַלשע מאַסקע. וועט זי 
קיינמאָל ניט טראָגן. ווען אין איר האַרצן וועט זיין סם פאַר אים, װעט זי ניט 
שמייכלען צו אים מיט האָניק-ליפּן, װוי דו צו מיר. אַך מיי, מיי, איך האָב דאָך 
דיך גאָרנישט געקענט. טהענקיו, טהענקיו, איצט איז מיר לייכט צו באַפרייען 
זיך פונם גאַנצן באַטרוג, 

מאריא: גרייס, דו ביסט מיין קינד, און מיין פליכט איז געווען דיך 
צו װאָרנען. אַנטלױף פון דעם אידן, אַנטלױף, 

גרייס: מאַמאַ, פון מיין פּאַפּאַ װעל איך ניט אַנטלויפן, אויב מיין פּאַפּאַ 
איז אַ איד, בין איך צופרידן װאָס מיין מאַן וועט אויך זיין אַ איד, 

מאריא : מיין גאָט! מיין גאָט! 

ווילי : (פאַרצווייפלט) װאָס װעט יעצט זיין? ווארום האָב איך ניט גע" 
וואוסט ווער מיין פּאַפּאַ איז ? ווארום האָט איר מיר געזאָגט, אַז ער איז אַ גראַף? 

ארטור: פרעג דיין מאַמען. 

ווילי : ווארום האָט איר מיך געלאָזט לעבן אין דעם באַטרוג ? איך װעל 
פאַרלירן קעטרין, אַלע מיינע פריינט, מיך אַליין װעלן זיי איצט שיני רופן, 
װאָס פאַר אַ רעכט האָט איר געהאַט פון מיר דעם אמת צו באַהאַלטן 1 פּאַפּאַ, 
װאָס פאַר אַ רעכט! מאַמאַ. װאָס פאַר אַ רעכט! ׂ 

ארטור: דיין פּאַפּאַ איז ניט קיין פאַרברעכער, 
ווילי ; פּאַפּאַ. זאָל קיינער דערפון ניט וויסן, ביז איצט האָט דאָך קיינער 
דערפון ניט געוואוסט, זאָל קיינער דערפון ווייטער ניט וויסן, פּאַפּאַ. 
ארטור : ווילי, דיין פּאַפּאַ איז ניט קיין גנב און ניט קיין פאַרברעכער, 
דיין טאַטע איז אַ איד, אַ זון פון דעם אַלטן פאָלק ישראל, װאָס האָט די 
קריסטן אַ גאָט געגעבן, אַ בייבל, דאָס האָסטו שוין באַדאַרפט וויסן, און מיין 
שולד איז דאָס, װאָס דו האָסט עס ביז איצט ניט געוואוסט, און אויב עס איז 
מעגלעך, זיי שטאָלץ אויף דיין אידישער אָפּשטאַמונג, 
ווילי : פּאַפּאַ, איך בעט דיך, מאַך מיך ניט אומגליקלעך, מאַמאַ, דו בעט 
אים, דו, 
מאריא : ס'וועט ניט העלפן. שײילאָק וויל האָבן זיין פונט פלייש. 
אַרטור: שיילאק, האַ! שיילאק! כאַ-כאַ כאַ! 
ווילי : פּאַפּאַ, ועסטו דאָס טאָן? 
ארטור : יאָ, איך װעל דאָס טאָן, פאַר דער גאַנצער וועלט װעל איך 
זיך ערקלערן אַז איך בין אַ איד, 
ווילי ; (פאַרצווייפלט) דאַן איז די מאַמע גערעכט, דו ביסט אַ שיילאק! 
דו ווילסט מיין פלייש, מיין לעבן אין גאַנצן ! שיילאק! איך האַס דיך! איך האַס 
דיך! דו שיני! 
גרייס : וילי! 
ארטור: (צעטומלט, גיט אים אַ פּאַטש) אַרױס פון מיין הויז ! אַרױס! 
אַרױס דו אַנטיסעמיט, די שאַנד מיינע, די וואונד מיינע, אַרױס! װױל, 
מאַריא אָפּ, ער פאַלט געבראָכן ביים טיש. גרייס לויפט צו צו אים) און דאָס איז 
מיין זון, בלוט פון מיין בלוט, פלייש פון מיין פלייש. --- אָבער זיך באַפרײט, 
ענדלעך, (הויבט זיך אויף, מאַכט אַ באַוועגונג װי ער װאָלט זיך פון קייטן 
אַרױסגעריסן) (דר. שווארץ קומט אַרין) 
דר, : װאָס איז געשען? 
אַרטור: דאָס װאָס עס האָט שוין לאַנג באַדאַרפט זיין, פון דעם באַטרוג 
זיך אַרױסגעריסן, דעם צלם פון שטערן אַרונטערגעװישט, די פאַלשע מאַסקע 
פונם פּנים אַראָפּגעריסן, מיין נשמה באַפרייט. (כאַפט אים אָן פאַר די הענם) 
זצליק מיט מיין גאַנצן האַרצן און מיין גאַנצער נשמה קער איך מיך אום צוריק 
צו מיין פאָלק, 
גרייס: (פאַלט צו צו אַרטור) איך גיי מיט דיר, 
דר.: (מיט אַ שטראַלנדן פנים) געבענשט זאָל זיין אייער צוריקקומען ! 


פאָרהאַ נג 


פערטער אַקט 


(4 מאָנאַטן שפּעטער. זעלבע סצענע. אַ נאָכמיטאָג אין יולי. עס קומען 
פון רעכטס טאָמאַס, דר. שװאַרץ) 


טאָמאס: וי לאַנג דענקט איר צו פאַרבריינגען אין פּאַלעסטינע? 

דר. : וי לאַנג איך װעל פאַרברענגען וייס איך ניט, אָבער אַרטור 
בלייבט דאָרט. 

טאָמאַס : מערקווירדיק, וועמען װאָלט מיט דריי מאָנאַטן צוריק איינגע- 
פאַלן, אַז אַרטור בלעק, װעט אַמאָל נאָך פאָרן אויסלעבן זיינע יאָרן אין פּאַ- 
לעסטינע. 

דר. : ענטשולדיקט, איך מוז גיין זען, װאָס זיי טוען דאָרט, באַלד דאַרפן 
מיר צום שיף פאָרן. (אָפּ) 

(פון לינקס קומט אָן ווילי) 

ווילי : איז מאַמאַ דאָ? 

מטאָמאס: נאָך ניט צוריקגעקומען פון טשוירטש. 

ווילי: אָנקל, דאָס איז דאָך אמת ! 

טאָמאס ;: װאָס ! 

ווילי : אַז קעטרין איז ענגיידזשט געװאָרן צום שפּאַנישן פּרינץ? 

טאָמאס: וועלל, וועלל, פאַרגעס. עס זיינען פאַראַן גענוג אַנדערע מייד- 
לעך אין אַמעריקע. ווילי, דו מיט דיין מאַמען פאָרט מיט מיר נאָך שיקאַגאָ, 
און דאָרט װעל איך דיך באַקענען מיט זייער אַ ליב מיידל... 

ווילי : אַך אָנקל, ווארום בין איך אַזאַ פייגלינג ? איך װאָלט מיר באַ- 
דאַרפט אַריינשיסן אַ קויל אין קאָפּ אַרײן, 

טאָמאס : זיי ניט קיין נאַר, ווילי... 

(מאַריא אין שוואַרצן מיט אַן ערנסטן פּנים) 

ווילי: (פּלוצים איר אַנטקעגן) מאַמאַ, ס'איז אמת מיט קעטרין... 

מאריא : איך ווייס מיין זון, 

ווילי : (פּאַלט צו צו איר האַנט) מאַמאַ, דאָס טוט אַזױ ויי!, 

מאריא : מיין שולד, מיין זון... דו ליידסט פאַר מיינע זינד, פאַר מיינע 
אי 

ווילי : ניין, נאָר אים האָב איך עס צו פאַרדאַנקען, נאָר אים. דעם... -- 

מאריא : שש-שאַ! מיין זון איך בעט דיך, רייס אַרױס דעם שלעכטן 
געפיל פון דיין האַרצן. מ'דאַרף ניט. מ'טאָר ניט, עס איז אַ זינד. מיין שולד 
איז עס, נאָר מיין שולד. איצט איז עס מיר אַזױ קלאָר. איך האָב אַ מענשן פון 
זיין גאָט אַװעקגעריסן, און געהייסן אים מיין גאָט באַטריגן. װאַרום, געוואוסט 
האָב איך דאָך די גאַנצע צייט, אַז אין מיין גאָט גלויבט עֶר ניט, 

ווילי : מאַמאַ, איך האַס אים, 

טאָמאס: דו האָסט קיין רעכט ניט צו האַסן דעם מאַן, װאָס האָט דיין 
מאַמע און דיר אַ העלפט פון זיין פאַרמעגן אַװעקגעגעבן, דאָס באַװוייזט, אַז 
נאָך איצט זענט איר אים טייער, 

ווילי ; איך קען פון אים ניט טראַכטן אָן האַס, איך קען ניט.., 

מאריא: (שטיל) טאָמאַס, ליבערשט װאָלט איך געבליבן אָן אַ סענט 
איידער אָן מיין גרייס, זי איז פאַרלאָרן פאַר מיר און מיין גלויבן. דאָס איז 
מיין גרעסטע שטראָף, 

(אַרטור, גרייס, ריינשטיין, דר. שװאַרץ אַלע אָנגעטאָן צו דער רייזע) 

טאָמאס : איר פאָרט שוין? (מאַריא טרעט אָפּ אין הינטערגרונט, ווילי 
שטייט צו זיי מיט דער פּלייצע) 

ארטור: יאָ, דאָ האָב איך אַ בריוו פאַר מאריא'ן (גיט אים) און איך בעט 
דיך טאָמאַס, זע, אַז זי זאָל זיך באַרואיקן... און ווילי... אויב דו װועסט קאָנען 
ווירקן אויף אים, אַז ער זאָל ווערן אויס אידנפיינט, װעל איך דיר זייער דאַנק- 
באַר זיין, 

טאָמאס: אַרטור, דו ביסט זיי דאָך ניט קיין פיינד ! 

ארמור : אָ, ניין, דו ווייסט עס, 

טאָמאס: געזעגן זיך מיט זיי,.. 

ארטור : איך האָב ניט דאַקעגן. זיי אָבער װעלן זיין דאַקעגן.. 

טאָמאס: (גייט צו צו זיין שוועסטער) מאַריא, אַרטור וויל זיך מיט דיר 
געזעגענען זי לאָזט אַראָפּ דעם קאָפּ) דו ביזט דאָך ניט דאקעגן.. העכער 
אַ פערטל יאָרהונדערט מיט אים אָפּגעלעבט.. 

מאריא: (מורמלט) איך האָב ניט צו אים קיין שלעכט געפיל. מיין שולד, 
(לאָזט אַרונטער נאָך נידעריקער דעם קאָפ) 

טאָמאס: אַרטור! 

ארטור: זײיער אויפגערעגט, גייט צו צו זיין פרוי) מאַריאַ! זי הויבט 
אױף דעם קאָפּ, גלייכט זיך אויס קוקט אים אָן) גוד ביי, מאַריאַ. אויב דו וועסט 
זיך אַמאָל נויטיקן אין אַ פריינט, זיי װיסן, אַז דעם בעסטן און נאָענטסטן 
פריינט דיינעם וװועסטו געפינען אין מיר, 

מאריא : טהענקיו, מר. בלעק, האָט אַ גליקלעכע רייזע, און גאָט זאָל 
אונז ביידן מוחל זיין, 

גרייס: (טוט זיך פלוצים אַ װאָרף צו איר) מאַמאַ! 

מאריא : (כאַפּט זי אַרום) גרייס! (דריקט זי צו זיך. פויזע) איך בין 
דיין מוטער, גרייס, איך האָב דיך געבאָרן, איך האָב דיך ליב, דו הערסט, איך 
האָב דיך ליב, ועסט מיך פאַרגעסן? אין גאַנצן פאַרגעסן מיין קינד? 

גרייס ; ניין, מאַמאַ, ניין. איך װעל קיינמאָל דיך ניט פאַרגעסן, איך 
װעל צו דיר שרייבן יעדן טאָג, יעדן טאָג. גוד ביי, מאַמאַ, ווינש מיר גליק 
מאַמאַ... 

מאריא : איך װעל גאָט בעטן פאַר דיין גליק, מיין קינד, דו זאָלסט זיין 
גליקלעכער וי דיין מאַמע... (צעוויינט זיך) 

ארטור: (מיטאַמאָל) ווילי, גוד ביי!. 

לעאָן קאָברין 


ווילי : (היסטעריש) איך קען ניט. איך קען ניט... (לויפט אָפּ מיט אַ יאָמער) 
ארטור: זיפצט) גוד ביי, טאָמאַס, + 


טאָמאס: גוד ביי, אַרטור, מיר בלייבן דאָך פריינט ? 

ארטור : זיכער. 

טאָמאס: ועלל, איך ווינש דיר גליק אויף דיין נייעם פעלד, און אויב 
איר וועט קריגן פּאַלעסטינע, װעל איך דאָרט עפענען אַ באַנק. איך האָב ליב 
צו האַנדלען מיט אידן, גוד ביי. (צעקושט זיך מיט אים) 

דל גוד ביי, מר. בייקאן, ס'האָט מיך זייער געפרייט אייך צו טרעפן, 
ווען מען טרעפט אַזאַ קריסט װי איר, מר. בייקאן, דאַן ווילט זיך גלויבן אין 
דער ברודערשאַפט פון פעלקער. גוד ביי. (קושן זיך) 

אַרטור: גוד ביי, מיי. 

גרייס : גוד ביי, מאַמאַ, 

מאריאַ : גוד ביי... (אַלע פיר גײיען אָפּ. זי זינקט אין אַ שטול) טאָמאַס, 
ס'האָט זיך אַלעס געענדיקט. אַלעס געענדיקט. אַלעס... 


פאַָרהאנג 


דאָס אייביקע פייער 


דראַמע אין 3 אַקטן 


(סוזשעט טיילווייז ענטנומען) 


פערואנען.: 


שמעון בן גמליאל, נשיא פון די סנהדרין 


איממא, זיין עלטסטע טאָכטער 
מרים, זיין אינגסטע טאָכטער 

אליעזר בן חנניה, אויפזעער איבערן בית המקדע: 
בן שכני, אַ קרוב פון שמעון בן גמליאל 

יוחנן. איממאַ'ס חתן 

עובדיה, אויפזעער איבער קעניג אַגריפּאַיס הױף 
מנחם, אַ סיקאריער 

אבנר, בן שכני'ס דינער 

נעמית, אליעזר'ס דינער 

ווערעניקאַ, קעניג אַגריפאַיס עוועסטער 

יוכבד, אַ נביאה 


תלמידים פון בית הלל, פרושים און צדוקים, זקנים און פאָרשטיער פון 
יוושלים, בחורים און מיידלעך פון ירושלים, טענצערנס פון ווערעניקא'ס 
הויף. 


די האַנדלונג קומט פאָר אין ירושלים, אַ קורצע צייט פאַר דעס חורבן בית עוני. 


ערשטער אַקט 


ביי שמעון בן גמליאל אין הויז. די ווענט זיינען פון געששליפענע שטיינער 
און געברענטע רויטע ציגל. אױף די ווענט זיינען אויסגעקריצט אַלֶערְלֵי 
פסוקים. רעכטס און לינקס טירן. פאָרהאַנגען מיט רױטע טעפיכער. אין 
צענטער אַ טיר איבער וועלכער עס הענגט אַ וייס-בלויע פאָן. נידעריקע 
בענק מיט קישונס. איממא און אירע חבריטעס זיצן אויף וױיכע טעפּיכער און 
נייען איין בלומען אין חופּה-קלייד, וועלכע איממא װועט דאַרפן טראָגן צן 
איר חופה, 


איין חבר'טע: נאָך איין בלום אין איממאַ'ס חופּה-קלייד און עס איז 
פאַרטיק, 

איממא : די לעצטע בלום אין מיין חופּה-קלייד װעט איינשטיקן מיין 
שוועסטער מרים, איר טעכטער פון ירושלים. וואו איז זי, מיין שוועסטער 
מרים ? (מען דערהערט אַ געזאַנג) איר געזאַנג פונם גאָרטן גייט צװישן 
בלומען און זינגט פון ליבע, (פויזע. זי הערן זיך צו צו מרים'ס געזאַנג און 
זינגען איר נאָך גאַנץ שטיל) 

(מרים מיט אַ קראַנץ אין די הענט קומט אַרין דורך דער צענטער טיר) 
מרים : (הויבט אױף דעס קראַנץ אין דער הויך) װוי שיין איז דער דאָזיקער 
קראַנץ, געפלאָכטן פון די שענסטע בלומען פון ירושלים! זעט, מיינע 
חבר'טעס ! 

איממא : (הויבט זיך אויף) די שענסטע בלום פון ירושלים ביזטה, 
מרים, מיין שוועסטער. פאַר וועמען איז דער קראַנץ! 

מרים: פאַר דעם, װאָס האָט אים פאַרדינט... 

איממא : װער איז עֶר ! 

מרים : ער איז אַ צערייצטער אָדלער מיט אייזערנע נעגל קעגן זי 
פיינט פון ציון און אַ צאַרטע טוירטל-טויב צו די קינדער פון ירושלים.,. 

די חבר'טעס: פּאַטשן מיט די הענט) אליעזר בן חנניה!... 

מרים : דאָס איז ער, טעכטער פון ירושלים! פאַר אים האָב איך אָט 
דעם קראַנץ געפלאָכטן, פאַר דעם העלד אליעזר בן חנניה, װאָס אפילו זויג- 
עופה'לעך אין די וויגן באַזינגען איצט זיין גרויסקייט... 

איממא : (כאַפּט זי אַרום) מרים, מיין שוועסטער, געבענטשט זאָל זיין 
דיין האַרץ, װאָס האָט זיך ענדלעך צו אונדזער גרויסן העלד געװענדט! 
דו ביזט שוין לאַנג די לוסט פון זיין האַרצן, מרים ! שוין לאַנג דער חלום פון 
זיינע נעכט, מיין שוועסטער ! דיין האַרץ אָבער איז געווען פאַרשלאָסן פאַר 
אים, 

מרים : דער אויסדערװויילטער פון מיין האַרצן איז ער נאָך איצט אויך 
נישט, איממא, דערווייל נאָך נישט. דער חלום פון מיינע נעכט איז אליעזר 
נאָך איצַט אויך נישט, דערוויילע נאָך נישט. דער אויסגעוויילטער פון מיין 

האַרצן מוז זיין אַ שטיל, לאַשטשענדיק ווינטעלע, װאָס צערטלט די נשמה 
מיט בשמים-ריחות פון בלומען און דופטנדע-קרייטיכער, און אליעזר איז 
אַ שטורעם-ווינט, װאָס ברויזט מיט דונער און בליץ, 

איממא : מרים, דו, די טאָכטער פון שמעון בן גמליאל הנשיא, האָסט 
אים ליבן געדאַרפט, ווייל ער איז דער אויסגעוויילטסטער זון פון ציון. הויך 
און גלייך און שטאַרק איז ער, װי אַ צעדער-בוים אויפן באַרג לבנון, און 
געלערנט איז ער, וי אונדזער זיידע הלל הזקן, געבענטשט זאָל זיין נאָמען 
זיין. ער איז אַ מוטיקער קעמפער קעגן די רוימער, אַ דרייסטער העלד אויפן 
שלאַכטפעלד. דאָס פאָלק ליבט אים פאַר זיין טרייהייט צו ירושלים און פאַר 
זיין האַס צו די רוימער. ער איז אויך רייך און שטאַמט פון דער חשוב'סטער 
משפּחה אין ירושלים. איצט איז ער שוין הױיפּטמאַן און אויפזעער איבער די 
כהנים אין בית המקדש. ער וועט נאָך אַמאָל כהן גדול זיין, 

מרים : ניין, איממא, מיין שוועסטער, אַ טאָכטער פון בית הלל דאַרף 
זיך נישט לאָזן פאַרבלענדן פון רייכטום און פון מוטיקער העלדישקייט אויפן 
שלאכטפעלד. רייכטום פאַרגייט, װי רויך, און מוטיקע העלדישקייט אויפן 
שלאַכטפעלד איז די העלדישקייט צו פאַרגיסן בלוט, 

איממא : מרים, מיין שוועסטער, דו ביזט נאָך אַ קינד. אין אליעזר'ס 
העלדישקייט ליגט די הילף פון אונדזער פאָלק. ער איז דער צווייטער יהודה 
המכבי, און, װי יענער, װעט ער אונדז באַפרייען פון אונדזערע שונאים, די 
רוימער. איך בין אויך אַ טאָכטער פון בית הלל און איך בין שטאָלץ אויף 
מיין התן יוחנן, װאָס ער איז אויך אַ מוטיקער העלד אויפן שלאכטפעלד... 

מרים : און מיין העלד דאַרף קאָנען נאָר ליבן... קיין בלוט פאַרגיסן, 
ניין, קיין בלוט פאַרגיסן -- דאָס איז קעגן דעם גייסט פון בית הלל... 

איממא : היינט פאַרװאָס האָסטו פאַר אליעזר'ן דעם קראַנץ געפלאָכטן ? 

מרים : וייל נעכטן איז ער מיין העלד געווען... 

אַלע: (שפּרינגען אויף) דיין העלד! 

מרים : אויפן מאַרק איז דאָס געווען. די נביאה יוכבד האָט דאָרט אַ 
שיר פון צאָרן געזונגען קעגן די רוימער. איך האָב ליב איר געזאַנג. גאָט 
דער האַר האָט איר האַלדז מיט טענער פון דוד'ס פידל באַשאָנקען. איך האָב 
זיך אָפּגעשטעלט צו הערן. אַרום איר האָט דאָס פאָלק געשטורעמט, מיט האַס 
צו די רוימער פון איר געזאַנג צעפלאַקערט. די סיקאַריער האָבן זייערע 
מעסערס אין די פאַלדן פון זייערע קליידער געדריקט און אין זייערע אויגן 
האָבן שאַרפע חלפים געבלישטשעט. די צדוקים זיינען פון מאַרק צעשראָקן 
געלאָפן און די רוימישע סאָלדאַטן זיינען, וי פלעדערמייז, אין זייערע נעסטן 
פאַרשוואונדן. דאָ האָט זיך באַװויזן אליעזר בן חנניה און מיט יובל-געשרייען 
האָט דאָס פאָלק אים אויפגענומען : איחי אליעזר בן חנניה!" און ער האָט גע- 
נומען ריידן, און אָנגעצונדן האָט זיך דער הימל, די װאָלקנס און אַלע און 
אַלצדינג אַרום פון זיינע פייערדיקע רייד. און פּלוצלונג האָבן מיינע אויגן 
דערזען אַ סיקאריער מיט אַ מורא'דיקן אויסזען פאָכעט מיט אַ שאַרפן חלף 
צִו אָ פרוי מִיט אָ קינד אויף די הענט און ברומט, וי אַ צערייצטער לייב: 

;ביזט אויך פאַר שלום? מיתה האָסטו פאַרדינט, מיתה!* און די אַנדערע 
ארום איר שרייען אויך : ,מיתה צו די פריינט פון שלום, מיתה!* איך האָב 
שוין געמיינט, אַז פאַרלאָרן איז איר לעבן, צעפליקט װעט זי מיט איר קינד 
ווערן, װי צוויי בלומען פון דעם בייזן שטורם-װוינט! און פּלוצלונג האָט 
אליעזר זיי דערזען און, וי אַ לייב, האָט ער זיך אַ װאָרף געטאָן צו זיי און מיט 
זיין מאַנטל זיי פאַרדעקט. דער שטורעם איז דאַן פאַרשטילט געװאָרן. דאָס 
צערייצטע פאָלק איז, אַזױ וי אַ לעמעלע, שטיל געבליבן.. . 
אַלץ: ליב און רום צו אליעזר בן חנניה... 
מרים : ער האָט אויסגעשריען: ,פאָלק פון ישראל, זיי דו אַ צערייצטער 
אָדלער מיט אייזערנע נעגל קעגן די רוימער, אָבער אַ צאַרטע טוירטל- 
טויב זיי צו די קינדער פון ירושלים". בין איך צו אים צוגעגאַנגען און גץ- 
זאָגט : ,דאָס ביזטו אליעזר בן חנניה, און אַ קראַנץ װעל איך פאַר דיר 
פלעכטן".. , און דעם דאָזיקן קראַנץ האָב איך פאַר אים געפלאָכטן ! 
איממא : און די טיר פון דיין האַרצן ועסטו אויך עפענען פאַר אים... 
מרים, מיין שוועסטער, אַרבעט װאַרט אויף דיר: די לעצטע בלום אין מיין 
חופּה-קלייד האָב איך געלאָזן פאַר דיר איינצושטיקן ... קום, מיין שוועסטער... 
מרים: (אַוועקגעלייגט דעם קראַנץ, שטעלט זיך אויף די קני נעבן דאָס 
חופּה-קלייך, די אַנדערע אַרום איר) אַז װי אָט די בלום איז שיין, זאָל 
שיין זיין דאָס לעבן פון איממא און יוחנן.. 
אַלץ: אָמן! 
מרים : פאַרטיק. (הויבט זיך אויף) טעכטער פון ירושלים, ווען איך דער- 
מאָן זיך, אַז אין דרייסיק טעג אַרום װעט איממאַ אָט דאָס חופּה-קלייד טראָגן... 
זאָג נאָר, שוועסטער, טאַנצט ביי דיר נישט דאָס האַרץ! 
איממא : איז דען מיין יוחנן נישט אַזױ שיין װי דער העלד פון שיר 
השירים ? 
מרים ; איז דען ער נישט דער חלום פון דיינע נעכט ? (זינגט) 
;שעפּסן רוען אויף די לאָנקעס , 
פויגלעך זינגען אין דער הויך, 
בלומען בליען אין דעם גאָרטן, 
און ביי מיר אין האַרצן אויך, 


בלומען בליען אינם גאָרטן 
און ביי מיר אין האַרצן אויך, 


און צוגעשלאָסן אין מיין האַרצן 
װעט עס דופטן דאָרט און בליען, 
ביז אָנקלאַפּן וועט אין מיין האַרצן 
דעם בחור'ס אויגן, װאָס גליען, 


ביז אָנקלאַפּן װעט אין מיין האַרצן 
דעם בחור'ס אויגן, װאָס גליען. 

בחור, בחור, מיט אויגן װאָס גלאַנצן, 
קלאַפּ אָן אין פאַרשלאָסענעם האַרצן צו מיר ! 
בחור, אָ, בחור, מיטן קאָפּ דעם שװאַרצן, 
קלאַפּ אָן, דיר װעל איך עפענען די טיר! 
אַלע : 
בחור, א, בחור, מיטן קאָפּ דעם שװאַרצן, 
קלאַפּ אָן, דיר װעל איך עפענען די טיר ! 


(אַלע צעלאַכן זיך. יוחנן קומט אַרין פון אונטער דעם פאָרהאַנג, רעכטס) 


איממא : אָ, יוחנן! 

יוחנן : זיי דו געגריסט, איממא, מיין כלה ! זיי דו געגריסט, מרים! איר 
טעכטער פון ירושלים, זייט געגריסט! 

אַלץ: זי געגריסט, יוחנן! 

יוחנן : איז מיין פריינט אליעזר בן חנניה דאָ? 

איממא : דאַרף ער דאָ זיין? 

יוחנן: דער נשיא האָט אים אַהער אויף אַן אסיפה גערופן מיט די פאָר- 
שטייער פון ירושלים, 

מרים : אונדזער פאָטער, אונדזער האַר איז נאָך אין בית סנהדרין. 
ווען דאַרף די אסיפה זיין ? 


יוהנן : היינט פאַר זונען-אונטערגאַנג. איך װעל גיין אין בית סנהדרין 
זען דעם נשיא. 

איממא : װאַרט, יוחנן. (גייט צו צו אים, קוקט אים אַרין אין די אויגן, 
און זינגם) 


בחור, בחור, מיט אויגן, װאָס גלאַנצן 
קלאַפּ אָן אין פאַרשלאָסענעם האַרצן ביי מיר ! 
בחור, אָ, בחור, מיטן קאָפּ דעם שװאַרצן, 
קלאַפּ אָן, דיר װעל איך עפענען די טיר ! 
(די איבעריקע מיידלעך דרייען זיך אַרום זיי, פּאַטשן מיט די הענט און 
לאַכן) 
יוחנן : (לאַכט, דאַן זינגט ער) 
מיידל, מיידל, מיט אויגן װאָס גלאַנצן, 
איך קלאַפּ אין דעם פאַרשלאָסענעם האַרצן צו דיר ! 
מיידל, אָ, מיידל, מיטן קאָפּ דעם שװאַרצן, 
איך קלאַפּ, איך קלאַפּ, עפן מיר די טיר ! 
(צעלאַכט זיך און אָפּ) 
מרים : וואו איז ער אַנטלאָפן ! 
איממא : וועגן דער אסיפה. (נעמט צונויף איר חופּה-קלייד פון דר'ערד. 
די מיידלעך אויסער מרים, זעצן זיך אויס אויף די טעפּיכער און די נידעריקע 
בענקלעך אין פאַרשידענע פּאָזן) 

מרים : פאַרטראַכט) און אליעזר בן חנניה װעט אויך זיין ? (שטעלט זיך 
ביים פאָרהאַנג אין צענטער-טיר) 
איממא: אַזױ זאָגט מיין חתן יוחנן. (אָפּ, מיטן קלייך הינטער דעם 
פאָרהאַנג, רעכטס) 
מרים : דאַן װעל איך אים היינט דעם קראַנץ געבן. (עס דערהערן זיך 
דרי קלעפ הינטער דעם פאָרהאַנג אין צענטער-טיר. זי טוט זיך אַ טרייסל) 
ער איז דאָרט ? (עובדיה אַ טונקעלע, שטאָלצע געשטאַלט, מיט געלאַסענע 
מאַנירן און שמייכל) 
עובדיה: עובדיה איז דאָס, שיינע טעכטער פון ירושלים, עובדיה דער 
אויפזעער פון בת מלכה ווערעניקא'ס הויף און דער באַוואונדערער פון ציונ'ס 
סעכטער. ער בויגט זיין קאָפּ פאַר אייך, טעכטער פון ירושלים, און זיינע אויגן 
טובליט ער אין די שטראַלן פון אייער שיינקייט. זייט מיר געגריסט. 
מרים: זי געגריסט, עובדיה. (פאַרנויגט זיך) װאָס איז דיין באַגער ! 
עובדיה : איך קום צו דער אסיפה אין דעם נשיא'ס הויז. מיינע אויגן 
זעען אָבער נישט די גרויסע גייסטער פון ירושלים. וואו זיינען זי ? 
מרים : מיין פאָטער, מיין האַר, דער נשיא, איז נאָך אין בית סנהדרין. 
און די אַנדערע... איך ווייס נישט.. 
עובדיה : האָבן די חשוב'ע קעפּ פון ירושלים זיך דערשראָקן פאַר 
אליעזר בן חנניה ? פאַרװאָס זיינען זיי נאָך נישטאָ? 
מרים : פאַרװאָס זאָלן זיי זיך פאַר אים שרעקן !? 
עובדיה : ווייל אליעזר בן חנניה איז דער, װאָס האָט איצט באַהערשט 
אַלע געמיטער פון די פּרושים און סיקאַריער, אליעזר און זיין נביאה יוכבד, 
*מלחמה זוכן זיי מיט דעם מעכטיקן אָדלער פון רוים. 
מרים : מלחמה 1 שרעקלעך ! דאָס הייסט דאָך בלוט פאַרגיסן, טויטן. װוי 
קאָנען דאָס מענטשן! 
(איממא אַרײן) 
איממא: זיי דו געגריסט, עובדיה, 
עובדיה : זי דו געגריסט, נשיא'ס טאָכטער, איך שווער ביי גאָט, ווען 
מען זעט דעם נשיא'ס טעכטער, װוילט זיך אַ תפילה זאָגן צו עראָס'ץ... 
איממא: צו עראָס'ץ! 
עובדיה : צו עראָס, דעם גריכישן גאָט פון ליבע. 
איממא : אינעם הויז פון דעם נשיא, עובדיה, זאָגט מען תפילות צו אַן 
אַנדער גאָט, צום אידישן גאָט! 
עובדיה : אונדזער אידישער גאָט איז צו ערנסט פאַר אַזאַ פריילעכער באַ- 
שעפטיקונג וי ליבע,. 
איממא : אונדזער אידישער גאָט איז לויטער ליבע. דאָס האָט אונדז 
געלערנט אונדזער זיידע, דער גרויסער הלל, געבענטשט זאָל זיין נאָמען זיין, 
עובדיה : עובדיה בייגט זיין קאָפּ פאַר דעם גרויסן גייסט פון הלל 
הזקן, געבענטשט זאָל זיין נאָמען זיין. אָבער, נשיא'ס טאָכטער, די ליבע 
פון דעם גרויסן הלל איז נישט די ליבע פון דעם פריילעכן גריכישן גאָט 


232 לעאָן קאָבוין 


עראָס. . . ווייטער וי מזרח פון מערב זיינען זיי איינע פון דער אַנדערער. די 
ליבע פון הלל איז אַ קראַנץ, געפלאָכטן פון פרומקייט און גוטסקייט און 
עניוות פאַר גאָט'ס וועגן, און די ליבע פון עראָס איז אַ קראַנץ, געפלאָכטן פון 
דעם העכסטן ערדישן פאַרגעניגן פאַר דעם מענטשנ'ס ועגן. . . 

איממא: און וועלכער קראַנץ געפינט מער לייטזעליקייט אין דיינע 
אויגן, עובדיה ? 

עובדיה : עובדיה זאָגט: װאָס עס געהערט צו גאָט, זאָל גאָט האָבן, און 
װאָס עס געהערט צום מענטשן, זאָל דער מענטש האָבן. דאָס גליק פון דעם 
מענטשן זאָל נישט געשטערט וערן פון אַ שטראָף פון אַ בייזן גאָט אין אַן 
אוױיסגעטראַכטעטער יענער װעלט! 

איממא : זיי מיר מוחל, עובדיה, מיט דיינע לעפצן רעדט דער גייסט פון 
די געצנדינער. דו לעסטערסט די הייליקע פאָן! (ווייזט אויף דער פאָן) 

עובדיה: נישט אמת, נשיא'ס טאָכטער! עובדיה איז נישט קיין געצן- 
דינער און די הייליקע פאָן פון די חשמונאים איז זיין פאָן. (גייט צו צו דער 
פּאָן און באַרירט זי מיט די ליפן) דער אידישער גאָט איז עובדיה'ס גאָט און 
זיין תורה איז עובדיה'ס תורה. עובדיה איז נאָר אַ צדוקי, און די צדוקים זאָגן, 
אַז אין דער תורה פון משה'ן איז אפילו קיין רמז נישטאָ נישט וועגן אַ לעבן 
אין אַ יענער וועלט און נישט וועגן שכר און שטראָף נאָך דעם מענטשנ'ס טויט. 
די פרומע פּרושים האָבן עס אויסגעטראַכט, כדי צו פאַרפינצטערן דעם גייסט 
פון ישראל און צו פאַרװאָלקענען דעם קלאָרן זין פון גאָט'ס תורה. 

איממא: איר, צדוקים, זייט מער געצנדינער וי אידן, מיט אייערע 
רייד און מעשים ברענגט איר פאַרדאַרבן אויף דעם גייסט פון ישראל !... איה 
פאַרשטייט ניט די פּרושים .., 

עובדיה : נשיא'ס טאָכטער, עובדיה פאַרשטייט די פּרושים. אַז מען 
שטאַרבט, ליגט מען נישט אין דר'ערד טויט, גלייך מיט אַלע אַנדערע נבלות, 
נאָר מען לעבט טויטערהייט. די נאָז פאַלט אַרונטער, אָבער מען שמעקט און 
מען אָטעמט. פון די לעכער די אויגן אַרױסגעפאַלן אָבער מען קוקט און מען 
זעט. הענט און פיס צעפאַלן, פון דעם גוף אַ הייפל ביינער, אַ הייפל שטויב 
געװאָרן אָבער מען לעבט, מען גייט און מען לויפט, און מען שרייט, און מען 
עסט ! אַזױנע רשעים וי איך, דער צדוקי עובדיה, וויי געשריען, בראָט זיך 
דאָרט אויף אַ גיהנום-פייער, וי אַ פעטער אָקס, און ווערט דאָרט געבאָדן אין אַ 
טייך קאָכעדיקן פּעך !! און אַזאַ צדיק, װי אליעזר בן חנניה, זיצט זיך דאָרט אין 
גן עדן אונטער די פליגל פון דער שכינה, און פון אַלע ארבע פּנות פון גן 
עדן פליען צו אים מלאכים מיט די בעסטע מאכלים און ער עסט, און ער 
שלינגט, און האָט הנאה... דו זעסט, נשיא'ס טאָכטער, װוי גרינטלעך עובדיה 
ווייסט די קלוגע תורה פון די פּרושים ? 

איממא : צו האָבן אַ וויכוח מיט דיר, עובדיה, איז אַ זינד, 

מרים : קלוגער עובדיה, רייד נישט מער פון טויט. זאָג מיר : האָבן דיינע 
אויגן אים געזען? 

עובדיה : וועמען! 

מרים : עראָס'ן, דעם גריכישן גאָט פון ליבע ! 

עובדיה : לעצטן יאָר, ווען איך מיט דער בת מלכה ווערעניקא זיינען 
אין גריכנלאַנד געווען, האָבן מיר זיין טעמפּל באַזוכט, און ווערעניקא האָט פאַר 
אים אַ קראַנץ אַװעקגעלײגט, 

איממא: די זינדערין װערעניקא! 

מרים : און וי זעט ער אויס ? 

עובדיה: אַ געטלעכע געשטאַלט אין מאַרמאָר, װאָס אין איר האָט אַ 
מײיסטערהאַנט פאַרקערפּערט דעם גייסט פון גריכישן פאָלק. 

איממא : ער האָט אויגן, און זעט נישט. אַ מויל, און רעדט נישט. אויערן, 
און הערט נישט. אַ נאָז, און שמעקט נישט. און דאָס איז אַ גאָט און איז דער 
גייסט פון דעם גריכישן פאָלק, און צו דעם זאָגט מען תפילות, און שירים זינגט 
מען צו דעם, און קראַנצן ברענגט מען צו דעם, און דאָס יידישע פאָלק זאָל זיך 
נאָך פון דעם אָפּלערנען! וי געשריען, איר געצנדינער ! (גייט אָפּ) 

מרים : און מיר געפעלן דוקא די גריכישע שירים, װאָס מען זינגט צו 
אים. ווען אַ װאָלקן צעשפּרײט זיך איבער מיין געמיט, זינג איך אַזאַ שיר 
און דער װאָלקן פאַרשװוינדט באַלד,,, 

עובדיה: געבענטשט זאָל זיין דיין געזונטער גייסט, מרים, דו רייצנדע 
טאָכטער פון בית הלל, און געבענטשט זאָל זיין דער גאַנצער יונגער דור 
אונדזערער, װאָס האָט געעפנט ברייט זיין האַרץ פאַר די ליכטיקייט און פרייד 
פון גריכנלאַנד און רוים, פאַר זייער װויסנשאַפט, פאַר זייער שפּיל, פאַר זייער 
שיינקייט און געזאַנג .. . ווען עובדיה זעט, װי די יונגע זין און טעכטער פון 
ירושלים טאַנצן די גריכישע טענץ, די קעפּ מיט קראַנצן באַצירט, ווען ער 
הערט, וי זיי זינגען די גריכישע לידער און ריידן די גריכישע שפּראַך, --- 
דאַן איז ער שטאָלץ, און ער זאָגט: אעובדיה, פרייען זאָל זיך דיין האַרץ. די 
קערנער, װאָס דו און די אַנדערע צדוקים האָבן פאַרזייט צווישן דיין פאָלק 
זיינען אויף אַ פרוכטבאַרן באָדן געפאַלן... דערפאַר װעט עובדיה פאָר- 
לייענען פאַר דיר אַ נייעם גריכישן שיר... 

מרים : (מיט פרייך) חבר'טעס, אַ נייער גריכישער שיר! (מיידלעך 
שפרינגען אויף פון זייערע ערטער) 


עובדיה : (נעמט אַרױס אַ פּאַרמעט פון אונטערן בוזים און לייענט) 


לאָזט אין זייערע קברים די טױטע; 
צירט דעם קאָפּ מיט בלומען, בלוט-רויטע; 
װאַרעמט זיך אין דעם העלן זון שיין ; 
מיט דורשטיקע ליפּן טרינקט שטאַרקן וויין ! 


לאָזט אין זייערע קברים די טויטע , 

צירט דעם קאָפּ מיט בלומען, בלוט-רויטע ; 

אין די אָרעמס דעם לעבן װאַרפט זיך מיט לוסט, 
וי אַ פאַרליבטע כלה איר חתן אויף דער ברוסט! 

לאָזט אין זייערע קברים די טויטע , 
צירט דעם קאָפּ מיט בלומען, בלוט-רויטע !" 


(ברעכט זיך אונטער) אָט דאָס איז דער גייסט פון גריכנלאַנד, שיינע טעכטער 
פון ירושלים! (פון דרויסן אַ ליאַרעם) װאָס איז דאָרט פאַר אַ געשריי! 
(איממאַ קומט אַרין מיט באַגײסטערונג אין די אױיגן) 

איממא: אליעזר קומט. דאָס פאָלק באַגלײט אים מיט יובל-געשרייען. 

עובדיה : און דאָס איז דער פינצטערער גייסט פון ישראל! עובדיה'ס 
אויגן ווילן איצט אים נישט זען. ביז דער אסיפה װעט עובדיה זיין אין דעם 
נשיא'ס גאָרטן. (אָפּ הינטער דעם פאָרהאַנג רעכטס) 

איממא : דער פרומער גייסט פון אליעזר בן חנניה האָט דעם גייסט 
פון דעם געצנדינער פאַרטריבן. (מען קלאַפּט הינטער דעם פּאָרהאַנג פון 
דער צענטער-טיר) 

(אליעזר קומט אַרין. האַלט זיך שטאָלץ. ער איז ברוין, מיט אַ שװואַרץ 
בערדל. הינטער אים יוחנן און נעמית, אליעזר'ס דינער, וועלכער קומט 
אַריין איינגעהויקערט. אליעזר קושט די פאָן, נעמית דאָס זעלבע) 

אליעזר : זייט מיר געגריסט, איר נשיא'ס טעכטער. 


אַלע: זי געגריסט, אליעזר, 

איממא : קומט, טעכטער פון ירושלים, זאָלן מיר די אסיפה ניט שטערף! 
זי און די אַנדערע מיידלעך אָפּ) 

אליעזר : (שטיל צו יוחנן) יוחנן, מיין פריינט, אליעזר זעט זי און פילט 
וי שװאַך און זינדיק ער איז, 

יוהנן : דיין ליבע, אליעזר, איז נישט קיין זינד, עפן דאָס האַרץ פאַר איר, 

נעמית : (איינגעהויקערט) מיין האַר אליעזר -- מעג דער װאָרים ריידן? 

אליעזר : רייד, נעמית! 

נעמית: די זון פון אליעזר'ס אויגן איז מרים, דעם נשיא'ס טאָכטער. 
און ווען די זון זאָל אליעזר'ס הויז באַלײיכטן, װעט דאָרט אײביק ליכטיק 
זיין. אליעזר'ס געלעגער װעט אַ גן עדן זיין און שיינע פרוכטן װעלן דאָרטן 
בליען. שווייגט אָבער מיין האַר און האַלט פאַרשלאָסן זיינע לעפצן פאַר זיין 
ליכטיקער זון... 

יוחנן: דיין קנעכט נעמית איז גערעכט, אליעזר... 

אליעזר : יוחנן, מיין פריינט, דעם נשיא'ס טאָכטער ווייסט, אַז אליעזר'ס 
האַרץ לעכצט נאָך איר, וי די לעפצן פון אַ דורשטיקן נאָך דעם טרונק װאַסער 
פון אַ פרישן קװאַל. זי ווייסט ! זי ווייסט ! 

יוחנן : דו האָסט דאָך אָבער צו איר נישט גערעדט װעגן דעם... 

אליעזר : נישט אָפן, אָבער מיט רמזים... און דיין כלה איממא האָט 
גערעדט צו איר... און דו אַליין אויך, מיין פריינט יוחנן... דערפאַר האָט 
אליעזר קיין מוט נישט צו ריידן מיט איר. אליעזר האָט מורא, ווען ער רעדט 
צו איר און די טיר פון איר האַרצן בלייבט פאַרשלאָסן פאַר אים, דאַן װועט 
ער זי האַסן. און אליעזר װויל נישט האַסן. צו טייער איז אים דעם נשיא'ס 

טאָכטער. צו הייליק איז אים דער חלום פון זיינע נעכט, די האָפנונג פון זיינע 
סעג. (טוט זיך אַ כאַפּ) װאָס רעדט עס אליעזר1. .. (לאָזט זיך אַרונטער אויף 
אַ קישן פון באַנק און נעמט אַרום דעם קאָפּ צווישן ביידע הענט) 

יוחנן: פון דער אויסדערויילטער פון זיין האַרצן רעדט אליעזר בן 
חנניה ! 

אליעזר: (קרעכצט) אליעזר'ס זינדיק פלייש רעדט עס. אליעזר'ס אָנ- 
געצודענער חומר רעדט עס. די טיפּה סרוחה, װאָס עס שטעקט אין דעם פלייש ! 
זי איז אַ פרוי, נישט מער וי אַ פרוי.., 

יוהנן: אליעזר... 


אליעזר : די אויסגעוויילטע פון אליעזר'ס האַרצן איז ניט זי, נאָר דאָס 
אידישע פאָלק, און דער חלום פון זיינע נעכט און די האָפגונג פון זיינע טעג 
איז די באַפרייאונג פון זיין פאָלק. די אָבער איז נישט מער וי שפּייז פאַר זיין 
חומר. פאַרשאָלטענער חומר, טיפּה סרוחה, װי דו ברענסט מיך! וי דו 
פּייניקסט מיך ! װאָס פאַר אַ שליטה דו האָסט איבער אליעזר'ס נשמה ! 

יוחנן: אָבער עס איז דאָך נישט קיין זינד אויסצואוויילן זיך אַ ווייב 
און דורות פאַר דעם קיום פון ישראל דאַרף מען דאָך אויך האָבן .. . 

אליעזר : (הויבט זיך אויף) אָבער דאָס פלייש דאַרף ניט באַהערשן אין 
גאַנצן די נשמה! אליעזר איז נישט קיין געצנדינער, נישט קיין גריך און נישט 
קיין רוימער און איז נישט קיין צדוקי! און דאָך .. . יוחנן, מיין פריינט, ווערט 
אליעזר אין גאַנצן באַהערשט פון זיין פלייש, ווען ער טראַכט פון דעם נשיא'ס 
טאָכטער ! אַמאָל ווערט אליעזר פון דעם אַזױ פאַרצווייפלט, אַז מיט אייזערנע 
קאַמען נעמט ער רייסן זיין לייב, כדי דאָס פייער פון דאָרט אַרױסצורײסן ! ער 
קען אָבער נישט. דאָס פייער פלאַקערט דאָרט נאָך שטאַרקער. יוחנן, מיין 
פריינט, גאָט דער האַר האָט באַשטראָפט דיין פריינט אליעזר מיט זייער אַ 
זינדיקן חומר אפשר דערפאַר, כדי אליעזר זאָל אים ווייזן, וי אַזױ ער האַלט 
שטענדיק מלחמה מיט זיך., 

יוחנן : אליעזר, מיין פריינט, גאָט דער האַר וויל, אַז דו זאָלסט פירן אין 
דיין הויז דעם נשיא'ס טאָכטער, דערפאַר ברענט אַזױ דיין לוסט צו איר. רייד 
צו איר און פּייניק זיך נישט מער, 

אליעזר : און ווען אליעזר װועט אין אירע אויגן קיין לייטזעליקייט נישט 
געפינען ? אליעזר וויל נישט זיין קיין װאָרים, װאָס מען שאַרט אים אַװעק 
מיט אַ פוס.., 

נעמית : װאָס רעדסטו, מיין האַר ? וועלכע טאָכטער פון ציון װועט נישט 
וועלן ליגן אין שטויב ביי די פיס פון דעם גרויסן אָדלער אליעזר בן חנניה., 

יוחנן : איך װעל זי אַרײנשיקן. ביז דער אסיפה קענסטו דו מיט איר 
ריידן... 

אליעזר: אליעזר פילט, אַז דער גאַנצער קװאַל פון זיינע ווערטער 
װועט גלייך אויסגעטריקנט ווערן, ווען ער װעט זי דערזען, אַזאַ שליטה האָט זי 
אויף אליעזר'ץן, 

נעמית : ביי וועלכער מכשפה איז זי געווען! אפשר ביי יענער!... 


לעאָן קאָב רין 


אליעזר : שווייג, נעמית! 

נעמית : מיין האַר, מעג ריידן דער װאָרים נעמית ! 

אליעזר: רייד, 

נעמית : איך קען אַ מכשפה, האָט זי טייערע קרייטיכער, װאָס וועלן דיר 
העלפן, מיין האַר, ווען דו באַפעלסט, װעל איך דאָס דעם נשיא'ס טאָכטער געבן 
שמעקן און זי װעט דאַן נאָך דיר נאָכלויפן, װי די מרשעת זליכה פּוטיפר'ס 
ווייב נאָך יוסףץ... 

אליעזר : אליעזר װויל נישט קיין הילף פון מכשפות. דאָס זאָלן טאָן 
די געצנדינער. יוחנן, מיין פריינט, שיק זי אַריין. אליעזר װעט צו איר ריידן, 

נעמית : גאָט, זאָלן דיינע רייד, מיין האַר, זי פאַרשיכור'ן, וי דער גוטער 
וויין פון דיין וויין-גאָרטן פאַר'שיכור'ט מיך, דיין קנעכט נעמית, און ליגן זאָל 
זי אין דיין שטויב, װוי איך, ווען איך בין שיכור. (מרם קומט אַריין) 

יוחנן : זי קומט אַלין. גאָט דער האַר האָט זי אַרײנגעשיקט. קום, נעמית. 

נעמית: (גײענדיק מיט יוחנן נױגט זיך פּאַר מרים'ץ) שיינע זוף 
באַלײיכטן זאָלסטו מיין האַר'ס געצעלט און זיין געלעגער. (אָפּ מיט יוחנן) 

מרים: (נעמט דעם קראַנץ פון אַ באַנק און גייט צו דערמיט צו אליעזר'ן) 
דער קראַנץ, װאָס איך האָב אים דיר נעכטן פאַרשפּראָכן... 

אליעזר : (נעמט דעם קראַנץ, באַהערשט זיך) האָסטו דעם קראַנץ אויס- 
געפלאָכטן פון דיינע געפילן צו אליעזרץץ? 

מרים : איך האָב דעם קראַנץ אויסגעפלאָכטן פון מיין באַוואונדערונג צו 
אליעזר בן חנניה... 


אליעזר : באַוואונדערונג... (קערט אָפּ דעם קאָפּ פון איר) דאָס פעלט 
נישט אליעזרן. 

מרים: פאַרװאָס האָסטו דיינע אויגן אָפּנעקערט פון מיר, אליעזר! 

אליעזר : אליעזר זעט דעם נשיא'ס טאָכטער, ווען זיינע אויגן קוקן אפילו 
נישט אויף איר. דעם נשיא'ס טאָכטער פאַרפאָלגט אליעזר'ן. וואו ער שטייט און 
גייט, שוועבט זי פאַר אים. אפילו ווען ער לערנט תורה, שוועבט זי מיט אַמאָל 
אַרױס פון די הייליקע שורות. שטענדיק, שטענדיק איז זי פאַר אים. ער 
שטרעקט אויס די האַנט און וויל זי אָנכאַפּן --- אַ חלום, רויך, ווינד!.., 

מרים : װאָס באַדייטן דיינע רייד, אליעזר ? 

אליעזר : זיי באַדייטן, אַז אליעזר עפנט פאַר דיר זיין האַרץ.. , 

מרים : היינט פאַרװאָס האַלטסטו דיינע אויגן אָפּנעקערט פון מיר! 

אליעזר : ווייל אליעזר האָט מורא, טאָמער װעט ער דערזען אַ שפּאַ- 
טישן שמייכל אויף דיינע ליפּן איבער אים, דעם נאַר... 

מרים: שפּאָטן פון דעם 1 װי קען מען שפּאָטן פון ליבע, אליעזר 1... 

אליעזר : (טוט זיך אַ קער) נשיא'ס טאָכטער, האָט דיין שוועסטער 
איממאַ צו דיר אַמאָל גערעדט וועגן אליעזרץ? 

מרים : נישט איין מאָל... 

אליעזר : און װאָס איז געווען דיין ענטפער? 

מרים: גרויס, אליעזר, איז דער כבוד פאר מיר, װאָס די אויסגעוויילטע 
פון דיין האַרצן בין איך. און מיט שמחה װאָלט איך זיך געלאָזט אין דיין הויז 
פירן. איך האָב אָבער מורא פאַר דיר, אליעזר. איך האָב ליב שטילקייט און 
צערטלעכקייט און דו ביזט אַ שטורעם. איך האָב ליב שלום און דו מלחמה. איך 
בין אַ טויב און דו --- ביזט אַן אָדלער. 

אליעזר : מיין קינד, דאָס זאָל אונדז נישט שטערן. ווען די רוימער וועלן 
פאַריאָגט ווערן פון דעם היליקן לאַנד, װעט אליעזר'ס שטורעם פאַרקריכן 
אין אַ פינצטערן הייל, װוי אַ ווילדע חיה. אליעזר האָט אויך נישט ליב קיין 
מלחמה, אָבער די פרייהייט און דער קיום פון זיין פאָלק פאַרלאַנגט עס פון 
אים. נשיא'ס טאָכטער, זאָג: איז דיין האַרץ פריי ? 

מרים : מיין האַרץ איז פריי, אליעזר... 

אליעזר: האָסטו עס נאָך פאַר קיינעם נישט געעפנט?... 

מרים : פאַרשלאָסן איז מיין האַרץ פאַר יעדן, אליעזר... 

אליעזר : דאַן עפן פאַר אליעזרן די טיר פון דיין האַרצן, נשיא'ס טאָכטער, 

מרים : איך מוז דאָס באַדענקען, אליעזר, 

אליעזר: קאָן אליעזר האָפן! 

מרים : איך ווייס ניט, אליעזר, 

אליעזר : (מיט בענקעניש) אליעזר װעט דאַן אַ הויז פאַר דיר בויען און 
פיל דינסטן און קנעכט װעלן דיך באַדינען, און דיין געלעגער װעט ער מיט 
די שענסטע בלומען פון שרון באַצירן, און דו, אליעזר'ס זון, װעסט דאָרט 
לייכטן און װאַרימען. (אַ טומל פון דרויסן) 

מרים : (טוט זיך אַ כאַפּ) איך הער דעם נשיא'ס קול. איך װעל דיר אַן 
ענטפער געבן, אליעזר ! 

אליעזר : פאַרװאָס ניט גלייך, נשיא'ס טאָכטער ? קאָן אליעזר האָפן! 

מרים: אפשר.. 

אליעזר: (מיט פרייד) דו האָסט שוין דיין ענטפער געגעבן. זיי גע- 
בענטשט, אליעזר'ס כלה! זי אָפּ. ער הויבט אױף די הענט) גאָט, אליעזר 
דאַנקט דיר פאַר דעם גרויסן חסד, װאָס דו האָסט אים באַװיזן !... (דער טומל 
שטאַרקער) (שמעון בן גמליאל הנשיא קומט אַרין מיט אַ זאַנפטן ששמייכל און 
פריינטלעכן בליק) 

שמעון: געבענטשט זאָל זיין דיין קומען אונטער מיין דאַך, אליעזר, 

אליעזר : געבענטשט זאָל זיין דער נשיא! (פאַרנויגט זיך) 

שמעון : און זיי מיר מוחל, װאָס איך האָב דיך געלאָזט װאַרטן, איך האָב 
נישט געקאָנט פאַרלאָזן פריער דעם בית סנהדרין. 

אליעזר : וועגן װאָס איז די אסיפה, נשיא ? 

שמעון : (מיט אַ שמייכל) וועגן דיר, אליעזר בן חנניה. די בת מלכה 
ווערעניקא האָט מיך געבעטן די אסיפה צונויפרופן און זי האָט עובדיה'ץ 
געשיקט אַהעריי. 

אליעזר : ועגן מיר די אסיפה ! (שמייכלט) אליעזר פאַרשטייט.., װועגן 
דעם, למאי איך האָב פאַרבאָטן צו ברענגען קרבנות אין בית המקדש פאַר דעם 
רוימישן קיסר נירון .., 
שמעון: אאָ, וועגן דעם. איך האָף נאָר, אליעזר, אַז דיין פייער װעט 
נישט אָנצינדן די ווענט פון מיין הוין, 
אליעזר : נשיא, אויב דער ווינט װוצט דאָ זיין צו שטאַרק פאַר אליעזר'ס 
פייער, װעט עס זיך זיכער צעפלאַקערן. 
שמעון : אליעזר, געדולד איז די שענסטע מידה ביי דעם מענטשן. 
אליעזר : און אליעזר זאָגט, אַז געדולד איז די מידה פון אַן עזל און אַ 
שקלאַף, 
שמעון : (װוייך) אליעזר, אַ גוטער שקלאַף איז געדולדיק, אַ גוטער אייזל 
איז געדולדיק, און א גוטער מענטש איז צען מאָל געדולדיק, 
(עס קומען אַרין עובדיה, יוחנן, נעמית און אַנדערע יידן, זקנים מיט 
ווייסע בערד) 
זקנים : זאָל גאָט בענטשן אונדזער נשיא אין זיין הויז. (גייען צו צו דער 
פּאָן און קושן זי) 
שמעון : געבענטשט זאָל זיין אייער קומען, חשובע יידן פון ירושלים, 
גלייך עפענען מיר אונדזער אסיפה, 
עובדיה : (צוגעגאַנגען צו אים און שטי?) נשיא, דער פינצטערער מנחם. 
דער סיקאריער, איז אויך צו דער אסיפה געקומען. באַפעל דיינע דינער, מען 
זאָל אים ניט אַרײנלאָזן. גיפט טראָגט ער אויף זיין צונג און אַ מעסער אונטער 
די פאַלדן פון זיין קלייד, ,, 
שמעון : קלוגער עובדיה, די טיר פון דעם נשיא'ס הויז איז אָפן פאַר 
אַלעמען, אפילו פאַר אַ געצנדינער. פאַרשעמען אַ מענטשן איז ערגער וי 
עבודה זרה, שוט זיך אַ קער צום אַרינגאַנג רעכטס) פרומער מנחם, קום 
אַרײן, געבענטשט זאָל זיין דיין קומען ! 
(מנחם, אַ ווילדע געשטאַלט מיט ברענענדיקע אױגן און אַ צעפּאַטלט 
בערדל, רוקט זיך אַרײן אין צימער, וו א געשפּענסט. ביידע הענט פּאַררוקט 
אין די אַרבל. ער קוקט אויף אַלַע דיטן און נויגט זיך. דאַן גייט ער צו דער 
פא טוט אַ קוש, קערט זיך צוריק און בלייבט שטיין אין אַ ווינקל שטום 
מיט די הענט פאַרלייגט אין די ארבל און מיט די אױגן אַרונטערגעלאָזט, 
אַזױ וי ער װאָלט זיך צו עפּעס צוגעהערט ווען ער דערעצינט, טרעטן די 
אַנדערע אָפּ פון אים מיט אינסטינקטיוון פחד) 
נץמית : (גײט צו צו אים און שטי?) סיקא! סיקא! סיקא ! 
מנחם: (טוט זיך אַ צאַפּל קוקט אים אָן און מורמלט אַרױס) פון גאָט'ס 
נאָמען וועגן... סיקא! סיקא! סיקא ... .שנייד אויס די דערנער פון מיין וויין- 
גאָרטן", זאָגט גאָט דער האַר ! 
שמעון : חשוב'ע פאָרשטייער פון ירושלים, מיר װעלן עפענען אונדזער 
אסיפה. דער קלוגער עובדיה װעט ריידן. (פאַרנעמט אַ הויכן זיץ אויבן אָן, די 
אַנדערע צעזעצן זיך, ווער אויפן טעפּיך, און ווער אויף די קישעלעך פון די 

בענק. אליעזר זיצט אָן אַ זייט. מנחם בלייבט שטיין אויף זיין אָרט, .= ז"י 
הענט פאַרלייגט אין די אַרבל. נעמית זיצט נישט וױיט פון אים) קלוגער 


עובדיה, רייד ! 
עובדיה : (שטייענדיק, רעדט מיט אַ געלאַסענעם טאָן) נשיא פון סנהדרין, 
און איר, חשוב'ע פאָרשטייער פון ירושלים, און איר קלוגע ווייסע קעפּ פון 
זקנים, איר טיפע קװאַלן פון תורה און חכמה, הערט אויס עובדיה'ן ! די גוטע 
ווערעניקא האָט איר קנעכט עובדיה'ן צו אייך געשיקט... 
מנחם: (מיט אַ קול וי פון אונטער דרערדז) -- ימח שמה! 


שמעון : רואיק, מנחם ! 
עובדיה : גוט און קלוג איז אונדזער בת מלכה װערעניקא און דאָס 
גליק פון ישראל איז איר האַרצן טייער... 


זקנים: תחי הבת מלכה ווערעניקא ! 
מנחם : טומאה, טומאה, טומאה... פאַרקויפט ישראל צו די געצנדינער... 
י אי סאַלאָמע... 

' א אט == אייגענע אויערן האָב איך פון דלילה די 
מכשפה, געהערט, אַז יעדע נאַכט, ווען די שטערן צינדן זיך אָן אויפן הימל, 
קומט צו איר דער אשמדאי, און ווען די שטערן פאַרלעשן זיך, פאַרלאָזט ער 
איר געלעגער... (אַ טומל צווישן דעם עולם). 

עובדיה : נשיא, באַשיץ די בת מלכה פון בייזע צינגער,. 

מנחם: מיט איר איגענעם ברודער אגריפּא זינדיקט זי... (טומל 
67 רואיק! מנחם, די ווענט פון דעם נשיא'ס הויז ביזטו מטמא 
מיט דיין לשון... איך בעט דיך... אויס יראת הכבוד צו דער ריינער, היילי- 
קער פאָן, אויס דרך ארץ פאַר זקנים און תלמידי חכמים.. עובדיה רייד 
ווייטער ! 

עובדיה : (מיט אַ שמייכל) נשיא, דער פרומער מנחם װאָלט נישט געווען 
אַזױ בייז, ווען אונטער זיין האַרצן װאָלט ער זיין סיקא, זיין מעסער, ניט גע- 
פילט... 

מנחם : אַ הייליקער מעסער... פאַר די דערנער פון ישראל'ס װיינגאָרטן 
טראָגט אים מנחם... ;שנייד אויס די דערנער פון דיין ויינגאָרטן !* זאָגט גאָט 
אונדזער האַר ! (עולעפּט אַרױס אַ מעסער פון צווישן די פאַלדן פון זיין בגד) 
און מנחם שניידט, שניידט, שניידט. -- סיקא! סיקא! סיקא! אין נאָמען פון 
גאָט פון ישראל ! (ווישט אים דערביי אָן זיין אַרבל) 

שמעון : מנחם, באַהאַלט דעם מעסער. דער נשיא באַפעלט דיר, 

מנחם : שמעון בן גמליאל, דער נשיא און דער האַר פון מנחם איז גאָט, 
און ער, ברוך הוא, זאָגט: ,שנייד אויס די דערנער פון דיין װיינגאָרטן!" 

שמעון : דער ערגסטער פייער איז דער, װאָס מען האָט אָנגעצונדן ביי אַ 
מענטשן אין האַרצן. זיין רויך דערגרייכט דעם מח און דערשטיקט דעם פאַר- 
שטאַנד. דערפאַר בין איך דיר מוחל, מנחם... 

אליעזר : מנחם, באַהאַלט דיין מעסער, 

יי 


מנחם: דער באַפעל פון אליעזר בן חנניה איז גאָט'ס באַפעל! (באַ- 
האַלט דעם מעסער) 


עובדיה : (שטיל צו שומעון) דער פינצטערער גייסט האָט דאָ די שליטת. 
דער גייסט פון אליעזר, 


שמעון: רייד, עובדיה,,, 


עובדיח : און די בת מלכח ווערעניקא האָט מיך געשיקט אייך צו זאָגן , 
קלוג איז אליעזר בן חנניה, װי שלמה המלך, שטאַרק װי שמשון הגיבור, מו- 
טיק, װי יהודה המכבי, און פרום, װי דוד המלך און טריי איז זיין האַרץ צו 
ישראל, וי דאָס האַרץ פון יעקב אבינו צו זיין זון יוסף.., 

אַלץ: יחי אליעזר בן חנניה! 


עובדיה : חשוב'ע פאָרשטייער פון ירושלים, עובדיה שרייט אויך מיט 
אייך : יחי אליעזר בן חנניה !* און עובדיה זאָגט אויך אין דעם נאָמען פון 
אונדזער בת מלכח ווערעניקא : אליעזר בן חנניה פאַרדינט צו זיין כהן גדול 
אין ירושלים און נישט מתתיהו בן טעאָפיל. א טומל) יאָ. אליעזר בן חנניה 
דאַרף זיין, מוז זיין און װעט זיין כהן גדול אין ירושלים, ווען ער זאָל נאָר נישט 
וועקן דעם צאָרן פון דעם רוימישן קיסר נירון קעגן אים און קעגן ירושלים. 
(אליעזר לאַכם) ער רופט דאָס פאָלק פון ירושלים צו מרידה קעגן רוים, 
און דאָס דאַרף נישט טאָן אַזאַ חכם, װוי אליעזר בן חנניח, ווייל מען שיקט ניט 
אַרױס קיין שװאַך לעמעלע מלחמה צו האַלטן מיט אַ שטאַרקן לייב. אַ שװאַכט 
טויב קען נישט באַקעמפן אַן אָדלער, 
זקנים : אמת, אמת ! מיר טאָרן ניט צערייצן דעם לייב., 
יוחנן : (פּלוצלונג) מיר װעלן באַקעמפן דעם לייב, יהודה המכבי האָט זיך 
נישט געשראָקן, 
נעמית : מיין האַר אליעזר איז אַזאַ גיבור וי יהודה המכבי ! 
מנחם: דער אידישער גאָט איז שטאַרקער װי די געטער פון די געצן- 
דינער... 
שמעון : ברידער, שטילט איין אייערע געמיטער און הערט אויס רואיק 
דעם קלוגן עובדיה'ן... עובדיה, רייד ווייטער ! 
עובדיה : קלוג און פרום איז אליעזר בן חנניה און דאָס גליק פון זיין 
פאָלק איז זיין האַרצן טייער, און דאָך באַגייט ער אַ גרויסע זינד קעגן 
זיין פאָלק, ווען ער האָט פאַרבאָטן צו ברענגען אַ קרבן אין בית המקדש פאַר 
דעם קיסר נירון. אונדזער רוימישער פּראָקוראַטאָר פּלאָרוס, דער אכזר, האָט 
מיר נעכטן געזאָגט, אַז אומברענגען װועט ער דערפאַר ירושלים און ישראל.. 
זקנים ; וי געשריען ! אליעזר, אליעזר, דו הערסט ! 
אליעזר ; אליעזר הערט, און ווען דער געלערנטער עובדיה װועט צו- 
מאַכן דעם טיפן קװאַל פון זיין חכמה, װעט אליעזר אים ענטפערן, 
עובדיה : אליעזר בן חנניה, גיב שלום דיין פאָלק און מאַך נישט צו די 
טויערן פון זיין נשמה פאַר דער ליכטיקער חכמה פון אַנדערע פעלקער און דאַן 
וועט דיין פּאָלק לעבן גליקלעך אין שלום מיט אַנדערע פעלקער. (זעצט זיך) 
אַלץ: אָמן! יחי עובדיה! יחי השלום! 

שמעון : איצט װעט אליעזר ריידן און איך האָף, אַז אויך אין דעם 
גייסט פון שלום על ישראל. 

אליעזר : (אַוװועקגעשטעלט זין) נשיא פון סנהדרין, פאָרשטייער פון 
ירושלים, בני ישראל און דו, הויך געלערנטער עובדיה, הערט אויס, װאָס 
אליעזר בן חנניה האָט אייך צו ענטפערן: די װערטער פון עובדיה'ן וועגן 
אליעזר'ן, אַז אליעזר איז קלוג און אַז אליעזר איז פרום און אַז אליעזר 
איז שטאַרק און מוטיק: אָט די אַלע בלומען פון עובדיה'ס לעפצן פאַר 
אליעזר'ץ האָבן געשמעקט אליעזרץ וי װייראַך, אָבער, קלוגער עובדיה, 
דיין װייראַך האָט נאָר באַרירט די נאָזלעכער פון אליעזרץן, אָבער נישט זיין 
האַרץ און ניט זיין מוח. אליעזר'ס האַרץ און מוח בלייבן פעסט ביי זיין 
תקנה: אַז קיין קרבנות פאַר דעם רוימישן קיסר װעלן מער אין בית המקדש 
ניט געבראַכט ווערן! ווייל נישט קיין שאָף האָבן מיר פריער מקריב געווען 
אויפן מזבח פון אונדזער בית המקדש פאַרן רוימישן קיסר, נאָר די פרייהייט 
פון אונדזער פאָלק און דעם כבוד פון אונדזער גאָט! זאָגט אָבער דער צורר 
פּלאָרוס, אַז דערפאַר װעט ער אומבריינגען דאָס אידישע פאָלק! פרעגט 
אליעזר : װאָס האָט ער פריער געטאָן ! פאָרשטייער פון ירושלים, װאָס האָט 
פלאָרוס פריער געטאָן ! האָט דער רוימישער צורר ניט געשפּיגן אייך אין 
פּנים 1 האָט ער נישט באַהאַנדלט אייך װי די נידעריקסטע שקלאַפן ? זיינען 
זיינע סאָלדאַטן נישט באַפאַלן אייערע הייזער, נישט גערויבט אייער גוטס, 
ניט געשענדעט אייערע פרויען און טעכטער ! 

אַלץ: אמת! אמת! יחי אליעזר בן חנניה! 

אליעזר : און לעצטן מאָל האָט דער צורר פלאָרוס גאָר געפאָדערט, 
מען זאָל אים אָפּגעבן די הייליקע כלים פון בית המקדש, און ער װעט דאָס 
זיכער נאָכאַמאָל פאָדערן, כל זמן מיר װעלן שקלאַפן בלייבן! װעט איר אים 
וועלן אָפּגעבן די הייליקע כלים פון בית המקדש, פאָרשטייער פון ירושליט ? 

יוחנן : אונדזערע לעבנס פריער! 

אלע: אונדזערע לעבנס!!! אמת! אמת! 

מנחם: (כאַפּט אַרױס זין מעסעו) אֶט דאָס... אָט דאָס... סיקאי 
סיקא! סיקאַ!... 

נעמית : שוערדן און שפּיזן אים אין האַרצן אַרין ! 

אליעזר: דאַן מוז זיין איער ענטפער : מלחמה פאַר אונדזער באַ- 
פרייאונג ! עובדיה שלאָגט פֿאָר אליעזר'ן דעם כבוד פון כהן גדול. נישט דאָס 
ערשטע מאָל הערט עס אליעזר. גאָלד האָט ווערעניקא אליעזר'ן שוין 
אויך פאָרגעשלאָגן, גאָלד און גיטער אין ירושלים. קלוגער עובדיה, ליבערשט 
וועט אליעזר זיין אַ שטויבעלע ביי זיין באַפּרײיטן פאָלק, איידער אַ כהן גדול, 
אָדער אַ קעניג ביי זיין פאַרשקלאַפּטן פאָלק ! גיכער װעט אליעזר שטיין אַ 
בעטלער ביי די טויערן פון אַ באַפּרײטן ירושלים, איידער צו האָבן גאָלד 
און גיטער אין אַ פאַרשקלאַפטן ירושלים! דער קלוגער, הויך-געלערנטער 
עובדיה זאָגט, אַז אליעזר זאָל נישט צומאַכן די טויערן פון זיין פאָלקס- 
נשמה פאַר דער ליכטיקער חכמה פון די געצנדינער. אויף דעם ענטפערט 

אליעזר : וויי צו אייך, איר פאַלשע פריינט פון ישראל! איר האָט פאַרזייט 
ביי אונדז די קערנער פון גריכנלאַנד און רוים, און זנות האָט פון דעם 
אַרױסגעשפּראָצט, און געצנדינעריי!... ירושלים איז אַ זונה, וועלכע 
טראָגט אַרױס איר שאַנד אויפן מיטן מאַרק, די טעכטער פון ירושלים זינגען 
די גריכישע שירים צו גריכישע געטער, טאַנצן די זנות-טענץ פון גריכישע 
זונות, אָן ברוסט-טיכער, װאָס זאָלן צודעקן דאָס זינדיקע פייער, װאָס 
פלאַקערט אין זייערע בריסט, און דאָס איז די אַרבעט פון אַזעלכע וי דו, 
עובדיה. אליעזר װעט באַפרייען די אידישע נשמה אויך פון אייער געצנדי- 
נערישער נעץ. דען דער אידישער גוף אָן זיין נשמה איז טױט!,.. 
אַלץ: יחי אליעזר בן חנניה ! 


מנחם: (צו די אַרומיקע. וױיזט אָן מיט דער האַנט אױף עובדיה'ן) 
אַ דאָרן אין ישראל'ס װיינגאָרטן.. סם המות... נחש... אַ שלאַנג... חוה'ן אין 
גן עדן האָט זי צוגערעדט צו עסן פונעם עץ הדעת... ווען נישט זי װאָלטן מיר 
געלעבט אייביק... (רוקט זיך צו עובדיהץן מיטן מעסער) איך װעל ביי אים 
אויסשניידן די שלאַנג פונעם האַרצן און דאָס אָפּגעבן צו געצנדינער, ער 
זאָל דאָט ברענגען אַ קרבן צו זיינעם אַ גאָט! 

אליעזר: (האַלט אים אָפּ) מנחם ! 


מנחם : לאָז מיך פאַרדינען אַ מצוה ! אַ דאָרן אין אונדזער װיינגאָרטן.. 
די שלאַנג פון גן עדן... דו אַלײן האָסט דאָך דאָס געזאָגט 0... 

שמעון : אליעזר בן חנניה, דאָס איז דער פּועל יוצא פון דעם פייער, 
װאָס דו האָסט אָנגעצונדן אין די געמיטער מיט דיין רופן צו מלחמה. מלחמה 
מאַכט ווילד און משוגע דעם מענטשן. אליעזר, שפּיל זיך נישט מיט דעם 
גורל פון דיין פאָלק. צערייץ נישט דעם רוימישן לייב. זאָל זיין שלום ! 

זקנים: אליעזר: שלום! שלום! 


אליעזר: נשיא, אליעזר האַסט נישט וויניקער פון דיר מלחמה, 
אָבער די שקלאַפעריי פון זיין פאָלק האַסט ער נאָך מער. אליעזר װעט נישט 
טראָגן אויף זיין שטערן דעם צייכן פון שקלאַף, ער עס וויל שלום, זאָל 
אַרױסטרעטן, און אויף זיין שטערן װעט אליעזר אויסברענען די ווערטער 
;עבד כנעני"! טרעט אַרױס, ווער עס װאַגט! טרעט אַרױס! (אַ עװױיגן 

(פון דרויסן אַ געשריי: ,אליעזר! וואו איז אליעזר ?) 

מנהם: די נביאה יוכבד!. 

(איממאַ, מרים און די אַנדערע מיידלעך לויפן אַרין מיט די ווערטער. 
די נביאה יוכבד)! 

(יוכבד לויפט אַרין מיט אַ צוגעדעקטן פנים) 

יוכבד: אליעזר, העלף! פלאָרוס'עס סאָלדאַטן קלייבן זיך צו באַפאַלן 
די הייזער אין ירושלים, 

אליעזר : נשיא, דער רוימישער ענטפער וועגן שלום! 

עובדיה: דאָס איז פּלאָרוס'עס ענטפער אויף דיין ניט ברענגען קיין 
קרבן אין בית המקדש פאָר דעם רוימישן קיסר, אליעזר ! 

יוכבד: (דעקט אָפּ דעם פנים און קוקט אַרױף) איר הערט! איר 
הערט ז (ציטערט מיטן גאַנצן קערפער) אַ בת קול פונעם הימל! (מנחם ציט 
אויס דעם האַלדז און הערט זיך איין. די איבעריקע ווערן אויך אויפגערעגט) 
גיי, מיין דינסט, יוכבד, זוך אויף מיין קנעכט אליעזר בן חנניה און זאָג אים; 
נעם אַ דונער אין דיין רעכטער האַנט און אַ בליץ אין דיין לינקער און 
האַלט מלחמה פאַר דיין גאָט און פאַר ירושלים! און גיי צו די קינדער פון 
ישראל און װעק, און װעק, און װעק! שטייט אויף, און מיט שווערדן גורט אָן 
אייערע לענדן, באַשיצט ירושלים און דעם בית המקדש ! איך הער די קולות 
פון ירושלים'ס טעכטער, איך זע די טייכן בלוט פון ירושלים'ס זין. עס 
רוישט אין מיינע אויערן דאָס ברומען פון װוילדע חיות, װאָס זיי פאַרצוקן 
די זקנים און די עופה'לעך פון ציון. אָ. וויפל קדושים ? (טוט זיך אַ כאַפּ פון 
שלאָף) אליעזר, העלף, העלף, נשיא ! 

שמעון : (הובט זיך אויף פון זיין הױכן זיץ און אויפגערעגט) איך גיי 
צו פּלאָרוס... װעל פּרואוון אים בעטן.. 

אליעזר: (לאַכט) 

איין זקן : גיי, נשיא, בעט אים, בעט אים.. 

יוחנן : ניין, דער כבוד פון ישראל זאָל זיך נישט װאַרפן אין שטויב פאַר 
דעם צורר, 

מנחם : (העכסט אויפגערעגט, דריקט זיין מעסער צווישן די פאַלדן פון 
זין קלייד און שיפּעט װי אַ שלאַנג) סיקא! סיקא! סיקא! 

אנדערע : נשיא, גיי ניט, גיי ניט, גאָט איז מיט אונדז! 

שמעון : פאַר אונדזערע ווייבער און קינדער'ס וועגן מוז איך גיין.. 

אליעזר : (מיט שפּאַס) גיי, נשיא, צו פּלאָרוס'ן, באַשיט דיין קאָפּ מיט 
אַשׁ און װאַרף זיך אויף דיינע קני, און קוש דעם שטויב פון זיינע פיס, און 
שלאָג זיך מיט ביידע הענט אין דיין ברוסט, און וויין און יאָמער: ,דו ביזט 
שטאַרקער וי אונדזער אידישער גאָט, פּלאָרוס! צו דיר קניען מיר, הער 
לעכער פּלאָרוס! צו דיר טראָגט זיך אונדזער תפלה, הײיליקער פלאָרוס! 
שריי אויף דיינע קנעכט און זיי וועלן דיר אונטערטעניק זיין ! דריק פעסטער 
דיין יאָך אויף זייערע נאַקנס, און, אַזױ װי די װערים, װעלן זיי אין דיין 
שטויב אַרומקריכן"... 

עובדיה : ווען אונדזער גאָט װאָלט ניט געװאָלט, אַז מיר זאָלן אונטער- 
טעניק זיין צו די רוימער, װאָלט ער געמאַכט, אַז מיר זאָלן שטאַרקער זיין 
אי י..; 

מנחם: שוייג, דאָרן! סיקא! סיקא! סיקא! 

יוכבד: (טיף פאַרטאָן אין זיך) דער בחיר פון ישראל װעט אין דעם 
שונא'ס שטויב ליגן און דעם צורר'ס אומריינע פוס װעט אויף אים טרעטן --- 
זאָגט גאָט אונדזער האַר! 

אלץ: די שטים פון גאָט! הערט! הערט! 

יוכבד: ;איך װעל דיך אָנטרינקען מיט מיין גבורה און מיט מיין דונער 
און מיין פלאַם, און װעל מיין הויז באַשיצן ...* 

אלע: גאָט איז מיט אונדז! גאָט איז מיט אונדו 
ּ יוכבד: ,איך װעל דיך אָנטרינקען מיט מיין גבורה, און מיט מיין צאָרן 
װעל איך דיך קרעפטיקן, און אַ לייב װועסטו זיין קעגן דיין פיינט, און שטויב 
װעט ער זיין אונטער דיינע פיס, און הינט װעלן זיין מאַרך לעקן, און ווילדע 
שאַקאַלן וועלן איבער זיין אינגעווייד יאָמערן...* 
אלע: איר ה 
זערט ?!... איר הערט !! מיר האָבן פאַר קיינעם וי 
ווען גאָט איז מיט אונדן!. יי 
עובדיה : (מורמלט) זי פאַרפירט זיי מיט אֹיר שװאַרצער גבורה, וי 
איז צו ישראל! (גנב'יט זיך שטיל אַרױס און אָפּ) 
י : 
וְ ר איך האָב דיך געלאָזט בליען און װאַקסן, און פּירות טראָגן 
= ן גאָרטן, זאָגט אונדזער האַר. מיינסטו, אַז איך על געצנדינער איבער- 
זן צו פאַרוויסטן דאָס, װאָס איך האָב געזייט 
יי אָב גע און געפלאַנצט ! קיינמאָל ניט, 
אלע : ואויל איז צו אונדן! 
יוכבד: יאיך וװעָל 
וואוינען ביי דיר און װעל דיך ניט פאַרלאזן 
דו װועסט מיך ניט פאַרלאָזן, טא 
"יע רום און לויב צו אונדזער גאָט! (אַ רויטער אָפּשיין פון דער זון 
: ף ר ר 
אָפֿ אױף די פענצטער און הילט איין יוכבד או י 
רויטן ליכט) יי 
יו (שטרעקט אױס די האַנט קעגן דער זון) דריי טעג האָט די זון 
ז ד אין ירושלים ניט באַװיזן און איצט האָט זי גאָט צו אונדז אַרונטערגעשיקט 
וי אַ צייכן, אַז ער איז מיט אונדז. גאָט האָט זיך צו אונדז אַנטפּלעקט און 
אונדזער ישועה וויל ער ווערן. (וואַרפט זיך אויפן בּנים און רופט אס מיט 
באַגייסטערונג) פאַר דיין נאָמען װעלן מיר לעבן! פאַר דיין כבוד װעלן מיר 
קעמפן ! פאַר דיין הייליקייט וועלן מיר שטאַרבן, 
ֹ אלץ: (וואַרפן זיך אויף די פּנימער און זאָגן נאָך איר שבועה) פאַר 
דיין נאָמען װעלן מיר לעבן! פאַר דיין כבוד װעלן מיר קעמפף פאַר דיין 
6 װעלן מיר שטאַרבן! (דאָס רויטע לֵיכַט דורך די פענצטער הילט 
זיי אַלעמען איין, וי מיט אַ הײיליקער עזין) 


(פאָרהאַנג פּאַלט לאַנגזאָם) 


צווייטער אַקט 


(דאָס אייגענע הױז בי שמעון בן גמליאל, וי אין ערששטן אַקט. פונעם 
גאָרטן הינטערן הױז הערן זיך געלעכטער און געזאַנג. יוחנן מיט איממא 
קומען אַריין, ער האַלט אַ קרוג מיט וויין און אַ זילבערנעם בעכער) 


יוחנן: (שכור'לעך) איממא, מיין כלה, זיס און שטאַרק איז דער וויין פון 
דעם נשיא'ס וויינגאָרטן. גאָט האָט זיינע טרויבן געבענטשט. 

איממא : יוחנן מיין חתן, דו האָסט גענוג געטרונקען דעם וויין אינעם 
גאָרטן, טרינק נישט מער... (נעמט אַװעק פון אים דעם קרוג) 

יוחנן : איממא, מיין כלה, וואו איז די שענסטע בלום פון דעם נשיא? 

איממא : (לאַכט) אין דעם נשיא'ס גאָרטן, יוחנן, מיין חתן.., 

יוחנן : ניין, דאָ. מיינע אויגן זעען זי און מיין נשמה זינגט אַ שיר צו 
גאָט, װאָס ער האָט זי באַשאַפן. קום צו מיר, כלה מיינע, און לאָז מיך פילן 
די בשמים פון דיין אָטעם און דעם האָניק פון דיינע ליפּן.... (גייט צו איר) 

איממא : אָפּגעטראָטן פון אים) יוחנן, דער וויין שפּילט ביי דיר אין 
קאָפּ און מיט דיינע לעפצן רעדט אַ געצנדינער. פאַרגעס נישט ער דו ביזט!. 

יוחנן: דו ביזט גערעכט, איממא מיין כלה, דער וויין שפּילט אין קאָפּ 
און װועקט אויף דעם יצר הרע אינעם האַרצן. זיי מיר מוחל, דו ווייסע טויב 
פון בית הלל, 

איממא : קומט היינט אליעזר? 

יוחנן : צוֹ מרים דיין שוועסטער קומט ער היינט. איר ענטפער וויל ער 
הערן.- 

איממאַ : מרים'ס האַרץ איז נאָך אַלץ פאַרשלאָסן פאַר אים, 

יוחנן : נאָך אַלץ פאַרשלאָסן 1 און וי ער ליבט זי ! אונדזער פאָטער יעקב 
האָט אַזױ אונדזער מוֹטער רחל נישט געליבט. נעכטן בײנאַכט האָב איך 
זיין הויז באַזוכט. אליעזר איז געזעסן און האָט געשפּילט אויף זיין האַרפע 
און טרויעריק האָט זיין זמר געקלונגען. ;אליעזר בן חנניה --- האָב איך גע- 
זאָגט -- אווארום קלינגט אַזױי טרויעריק דיין זמר 1* און אליעזר האָט מיר 
געענטפערט : ;יוחנן, מיין פריינט, פאַרפּײניקט איז אליעזר'ס נשמה. מרים, 
דעם נשיא'ס טאָכטער, האָט דאָרט אָנגעצונדן אַ גיהנום-פייער". 

איממא : ווען אליעזר װאָלט אַ צדוקי געווען, װאָלט מרים'ס האַרץ זיך 
לאַנג פאַר אים געעפנט. פרעמד איז מיר דער גייסט פון מיין שוועסטער מרים! 
(א געזאַנג פון גאָרטן) זיי טרינקען נאָך אַלץ דעם וויין.. 

יוחנן: די תלמידים פון בית הלל, װאָס טרינקען דאָרט דעם וויין אין 
דעם נשיא'ס גאָרטן מיט מרים'ן און חבר'טעס, טראַכטן איצט ניט פון 
תורה... (מרים און אירע חבר'טעס לויפן אַרײן, עטלעכע תלמידים פון 
בית הלל לויפן זי נאָך אין הויזן מיט קריגעלעך וויין. אַלע זינגען) 


245 


לעאַן קאָברין 


פאַנגט דאָך אונדז די פיקסעלעך, 
די פיקסעלעך, די קליינינקע, 
די פיקסעלעך, די קליינינקע, 
דען אונדזער וינגאָרטן בליט! 


(דערביי יאָגן זך די תלמידים נאָך די מיידלעך) 


איממא : גענוג, מרים, ניט שיין. דעם נשיא'ס טאָכטער דאַרף זיך נישט 
אויפפירן וי אַ טאָכטער פון געצנדינער. תלמידים פון בית הלל, איר האָט 
גענוג געטרונקען, גייט צוריק אין דער ישיבה.,, 


מרים : איממא, מיין פרומע שװעסטער, יעדן יאָר, ווען אונדזער וויין 
הויבט אָן צו שפּילן אין די פעסער, קומען די תלמידים פון בית הלל און זיינען 
זיך משמח מיט אים. אונדזער פאָטער דער נשיא, טרינקט אויך מיט זי 
האָסט פאַרגעסן ! אִ. איממא, מיין שוועסטער, פאַרטרייב דעם שװאַרצן גייסט 
פון דיין נשמה און קום, פריי זיך אויך מיט אונדז. 


איממא: (שטיל) מיר געפעלט נישט דיין גייסט, מרים, מיין שוועסטער, 
ניט אומזיסט בלייבט דיין האַרץ פאַרשלאָסן פאַר אליעזר"ן... 


מרים: און דיין גייסט, איממאַ, מיין שוועסטער, געפעלט מיר אויך 
נישט : ער פאַרשטעלט דיר די ליכטיקייט פון דער זון און פאַרשפּרײט דעם 
אומעט... 

(שמעון בן גמליאל קומט אריץ דורך דעם צענטער-אַריינגאַנג) 

שמעון : זייט מיר געגריסט, קינדער, 

תלמידים ; געבענטשט זאָל זיין אונדזער נשיא און רבי! 

שמעון : (מיט אַ זאַנפטן שמייכל) וי איך זע, קינדער, האָט איר ניט 
פאַרגעסן דעם פריילעכן מנהג. וי שמעקט עפּעס היי"יאָר דער ויין פון מיין 
װיינגאָרטן ? 

יוחנן : וי דיין תורה, נשיא -- זיס און שטאַרק, 

איממאַ: דער חילוק איז נאָר, װאָס די תורה פון דעם נשיא מאַכט 
מענטשן קלוג און שיין, און דער וויין מאַכט נאַריש און מיאוס,, , 

מרים : ניין, דער וויין מאַכט נישט נאַריש און מיאוס, נאָר פריילעך 
און גליקלעך. נישט אמת, פאָטער, מיין האַר ! 

שמעון : דו ביזט גערעכט און דיין שוועסטער איממא איז גערעכט. 
טרינקען וויין מיט אַ מאָס, דערפרייט דאָס האַרץ, פרישט אָפּ דעם גייסט, 
אָבער טרינקען אָן אַ מאָס מאַכט דעם מענטשן נאַריש און מיאוס. מען מוז 
זיך היטן, אַז דער ויין זאָל נישט דערגרייכן ווייטער װי די ערשטע פּאָר 
טירלעך פון דעם מענטשלעכן מוח. 

מרים : װאָס מיינסטו, פאָטער, מיין האַר ז 


שמעון : איך מיין.. בי דעם מענטשן אינם מוח זיינען פאַראַן דריי 
טירלעך. הינטער איינעם געפינען זיך די לוסטיקע געדאַנקען, הינטער דעם 
צווייטן -- די קלוגע געדאָנקען, און הינטער דעָם דריטן -- די זינדיקע גע- 

דאַנקען. דערגרייכט דער וויין די ערשטע צוויי טירלעך, איז דער מענטש 
פריילעך און װיציק ; דערגרייכט אָבער דער וויין ווייטער, ביז צום טירל פון 
די זינדיקע געדאַנקען, דאַן איז אויס מענטש, נאָר חיה רעה !... 

איממא : פאָטער, מיין האַר, דער וויין האָט ביי זיי דערגרייכט ביז צום 
לעצטן טירל.., 

מרים: נישט אמת, נאָר ביז די ערשטע צוויי טירלעך. זע, פאָטער, 
מיין האַר, קוקן זיי דען אויס װי חיות רעות ? 

שמעון : (צעלאַכט זיך) דו ביזט די פרייד, מרים, און דו, איממא, 
ביזט די פרומקייט, איר ביידע זייט מיר ליב. איממא, מיין טאָכטער, גיס 
מיר אָן אַ כוס וויין. מיין עלטסטע טאָכטער איממא זאָגט, אַז דאָס לעבן איז 
באַשאַפן געװאָרן פאַר דער תורה, און מיין אינגסטע, מרים, זאָגט, אַז די 
תורה איז באַשאַפן געװאָרן פאַר דאָס לעבן. 

יוחנן: װאָס הערט זיך אין ירושלים, נשיא ? 

שמעון : אין ירושלים (טוט אַ זיפץ) איך קום ערשט פון פלאָרוס'. 
דער אכזר האָט אין תפיסה פאַרשפּאַרט דער נביאה'טע יוכבד'ס זון. ער זאָגט, 
אַז ער װעט אים לאָזן קרייציקן אין מיטן מאַרק, אויב זיין מוטער יוכבד װועט 
ווייטער וועקן דאָס פאָלק קעגן אים. אויך פאָדערט ער, אַז אליעזר בן חנניה 
זאָל ווערן אויס הױיפּטמאַן פון בית המקדש. שלעכט, קינדער, שלעכט! איך זע 
נישט קיין שלום פאַר ירושלים! 

איממא : (צוטראָגנדיק אים דעם כוס וויין) צו מלחמה דאַרף מען רופן 
אונדזער פאָלק, צוֹ אַ הייליקער מלחמה, פאָטער, מיין האַר ! 

שמעון : (נעמענדיק דעם כוס) מיין קינד, מלחמה איז נישט הייליק, 
(מאַכט אַ ברכה) ברוך אתה ה' אלהינו מלך העולם, בורא פּרי הגפן. (טרינקט 
אויס) דער ויין, מיינע קינדער, שמעקט ניט מיט מלחמה, מיט פרידן און 
פרייד שמעקט ער... און איצט, מיינע תלמידים, און דו יוחנן אויך, קומט 
מיט מיר און מיר װעלן אָפּפרישן אונדזער גייסט מיט תורה. (אָפ מיט זי 

(פון דרויסן הערט זיך אַ קלאַפן) 

איממא: װער איז דאָרט? 

אבנר : (פון דרויסן) וואוינט דאָ די קרוין פון ישראל, דאָס ליכט פין 
יהודה 1 (אַלע מיידלעך קוקן זיך אַרום פאַרוואונדערט) 

מרים : אַ פרעמדער! 

אבנר'ס קול: (העכער) וואוינט דאָ די קרוין פון ישראל, דאָס ליכט 
פון יהודה ? 

איממא: טרעט אַריין, װאַנדערער ! 

(אבנר, יונג און טונקל, קומט אַרין מיט אַ זעקל אױף די אַקסלען און 
מיט אַ ואַנדער עוטעקן) 

איממא : וער ביזטו? 

אבנר : איך בין אבנר בן עזריהו, דער געטרייער דינער פון מיין האַר 
בן שכני. איך מיט מיין האַר זוכן די קרוין פון ירװשלים, דאָס ליכט פון 
יהודה, דעם גרויסן נֹשִׁיא פון דעם סנהדרין, שמעון בן גמליאל, 

איממא : אונדזער פאָטער איז דער נשיא. 

אבנר: (מיט פרייד) דער גרויסער נשיא איז אייער פאָטער ? (שרייט 
מיט התפעלות) בן שכני! בן שכני! 

(בן שכני מיט אַ װאַנדער-שטעקן קומט אריין) 

בן שכני ; זייט מיר געגריסט, איר טעכטער פון ציון ! (פאַרנייגט זיך, 
אבנר אויך) 

איממא : זי דו אויך געגריסט, דו יונגער װאַנדערער! פון װאַנען 
קומסטו !? (מרים דערזעט אים, בלייבט שטיין וי באַצױבערט, מיט די אױגן 
איינגעגעסן אין זיין פּנים). 

בן שכני : איך קום פון אַ ווייטער מדינה, פון בבל, און איך זוך מיינט 
קרובים, 

איממא : דיינע קרובים ? דו זאָגסט דאָך, אַז דו קומסט פון גלות, פון 
גלות בבל ! 

בן שכני : יאָ. איך קום פון יענעם לאַנד, וואו אונדזערע עלטערן :יינען 
אַמאָל געזעסן נעבן די טייכן און האָבן געוויינט, . 

איממא : פון נהרות בבל ! 

שכני : יאָ, פון װאַנען מיין באַרימטער קרוב, דער גרויסער הלל איז 
אַמאָל, וי איך היינט, געקומען נאָך ירושלים, געטריבן פון בענקעניש נאָך 
דער הייליקער שטאָט און פון ברענענדיקן דורשט נאָך די קװאַלן פון תורה, 

מרים: (פליסטערט צו אירע חבר'טעס) װי דער העלד פון שיר 
השירים.. , אַ צעדערבוים איז זיין געשטאַלט און זיינע אויגן זיינען צוויי 
שטראַלנדיקע הימלען.. 

איממא : דו ביזט הלל'ס קרוב ! 

בן שכני : דער גרויסער הלל האָט אין בבל געהאַט אַ ברודער שכני, 
בין איך זיין אייניקל. איך בין בן שכני! 

מרים : און מיר זיינען די אייניקלעך פון הלל.. זי געגריסט, קרוב ! 
(בן שכני פּאַרנייגט זיך) 

איממא : זי געגריסט, בן שכני. איך ווייס שוין, װער דו ביזט. איך 
װעל גיין אָנזאָגן אונדזער פאָטער, דעם נשיא. (אָפּ) 

אבנר: (צו מריםץ, וועלכע שוטייט צווישן אירע חבר'טעס און קוקט 
פּאַריגנביעט אױף בן שכניץ, וועלכער קוקט אויף איר איך פאַר'גנב'עם) 
וי ווייט איז דאָ אַ קוואַל ז ביי מיין האַר בן שכני זיינען די לעפצן פאַרטריקנט 
פון דורשט.,, 

בן שכני : אבנר, מיין דורשט איז געשטילט. 


מרים ; (טוט זיך אַ כאַפּ) איך ברענג אַריין אַ קרוג מיט וויין. (כאָפּט 
צעמיעזט אַ קרוג). קומט מיט מיר, טעכטער פון ירושלים.. זי גײיען זִי 
פליסטערט) וי געפעלט אייך מיין קרוב ? אַזױ מוז אויסזען עראָס, דער גרי- 
כישער גאָט פון ליבע, פון וועלכן עובדיה האָט צו אונדז גערעדט. (אָפּ מיט 
די חבר'טעס) 

אבנר: בן שכני, אבנר'ס אויגן האָבן עפּעס געזען. 

בן שכני : װאָס! 

אבנר: װי געפעלט דיר, מיין האַר, די קליינע טאָכטער פון דעם נשיא, 
וועלכע איז נאָך דעם וויין אַװעק! 

בן שכני : פרעג נישט, אבנר, מיינע אויגן זיינען פאַרבלענדט װי די 
זון אַלין װאָלט אין זיי אַריינגעקוקט. 

אבנר : און דו האָסט אויך געפונען לייטזעליקייט אין אירע אויגן, 
אפשר, בן שכני, איז זי די כלה װאָס גאָט דער האַר האָט דיר באַשערט. 

בן שכני : דו ביזט אַ נאַר, אבנר, גיי און נעם אַרונטער פון מויל-אייזל 
דאָס פּעקל מיט די קליידער. איך װעל זיך איבערטאָן. 

אבנר : איך גיי. אַ נאַר בין איך, אַן עם הארץ, אָבער אויגן האָט גאָט 
דער האַר מיר געשענקט, אָדלער אויגן, און אבנר זעט... (גייט) 

בן שכני : (פאַרטראַכט) אבנר ! 

אבנר: אָפּגעשטעלט זיך) מיין האַר.. 

בן שכני : װאָס האָסטו געזען, אבנר ? 

אבנר: זי האָט געקוקט אויף דיר... 

בן שכני : זי האָט געקוקט אויף מיר... ווארום זאָל זי נישט קוקן ! גי ! 
(טוט זיך אַ כאַפּ) װאַרט אבנר : וי אַזױ האָט זי געקוקט אויף מיר ? 

אבנר : וי אַזױ 1 אַזױ וי דו, בן שכני, װאָלסט געווען אַ טייערער שנירל 
פּערל. אַזױ װוי דוֹ, בן שכני, װאָלסט געווען אַ גאַנצער אוצר מיט עדלשטיי- 
נער (גייט צו צו אים און ששטיל) זי האָט אויף דיר געקוקט, אַזױ וי דו, בן 
שכני, האָסט אוֹיף איר געקוקט! (לאַכט) נישט אמת, מיין האַר, אבנר קוקט 
און זעט? (אָפּ לאַכנדיק) 

(שמעון בן גמליאל קומט אַרין) 

שמעון: (מיט אַ זאַנפּטן שמייכ?) שכני'ס זון איז נישט קיין פרעמדער 
אין מיין הויז. זיי מיר געגריסט! כל זמן מיין הויז װעט דיר געפעלן, ביזטו 
ביי מיר אַ גוטער גאַסט, 

בן שכני: איך דאַנק דיר, דו איידעלער נשיא, פאַר דיין גוטסקייט 
און פריינטלעכקייט, איך האָב דיר געבראַכט אַ גרוס און אַ בריוו פון דער היים, 

שמעון : פון דיין פאָטער ! 

בן שכני : דער גרוס איז פון מיין פאָטער, און דער בריוו איז פון מיין 
רבי'ן חנניה, װאָס זיין נאָמען האָסטו געהערט. 

שמעון : פון חנניה, דעם גרעסטן תלמיד חכם פון בבל ? ווייז מיר דעם 
בריוו, 

בן שכני : (נעמט אַרױס פון אונטערן בוזים אַ צונויפגעוויקלטן פאַר- 
מעט און דערלאַנגט אים) ווען דער נשיא האָט געדולד. (עומעון לעזט דעם 
בריו) 

(אבנר אַרין מיט אַ פאַק. דערזעט שמעון בן גמליאל, װאַרפט ער אַרו- 
טער דעם פאַק, כאַפּט אָן שמעון ביי דער פּאָלע) 

אבנר : דו קרוין פון ישראל, דו ליכט פון יהודה! געלויבט זאָל זיין 


250 לעאָן קאָבברין 


גאָט, אונדזער האַר, װאָס ער האָט מיך מזכה געווען צו ליגן נעבן דעם שטויב 
פון דיינע פיס ! (וואַרפט זיך צו זיינע פיס און קושט זיין פּאָלע) 

שמעון : װער איז דאָס ! 

בן שכני : דאָס איז אבנר, מיין געטרייער דינער... ער איז צו מיר 
צוגעבונדן, וי אַ ליבנדע מוטער צו איר קינד, אָן מיר האָט ער ניט געװאָלט 
פאַרבלייבן אין בבל. 

שמעון: אבנר, שטיי אויף! מיין הויז איז דיין הוין, 

אבנר: (עפּרינגט אויף) דאָס איז ער אַלין דער גרויסער נשיא פון 
דעם סנהדרין, װאָס זיין שם טוב איז טייערער פון גינגאָלד, שענער פון די 
בעסטע איידלשטיינער ! (קוקט באַגײסטערט) 

שמעון : וי איך זע פון רבי חנניה'ס בריוו, האָט דיך גאָט אונדזער 
האַר געבענטשט מיט חריפות און התמדה. רבי חנניה גלויבט, אַז מיט דער 
צייט װעסטו זיין אַ נר בישראל, אַ גלאַנצנדיק ליכט אין ישראל. 


בן שכני : אפשר דאַן דו איידעלער נשיא, ווען דו װעסט מיר דער- 
לויבן אָנצופילן מיין לעמפּל מיט דעם אייל פון דיין גייסט, כדי צו קענען 
טונקל ברענען נעבן דער הערלעכער מנורה פון דיין תורה... דערווייל פיל 
איך נאָך, װי װײיניק איך האָב פאַרדינט די שבחים פון מיין גוטן רבי, דעם 
גרויסן חנניה !... 


שמעון : דאָס מודה זיין זיך אין דער אייגענער אומוויסנהייט איז דער 
ערשטער שריט צו חכמה. און די עניוות פון אַ יונגענמאַן ווייזט אויף זיין 
שפּעטערדיקער גרויסקייט, װען ער װעט עלטער װערן. 

בן שכני : זאָלן דיינע ווערטער מקוים ווערן. איך אַליין האָב נאָר איין 
וואונטש -- צו זיין דיינער אַ תלמיד. און וי מיין גרויסער קרוב הלל הזקן 
בין איך אויך באַרײט אַריבערצוטראָגן מאַנגל און נויט, אום נאָר צו קענען 
לעשן דעם ברענענדיקן דורשט נאָך תורה. 


שמעון : וי הלל הזקן װעסטו נישט ליידן קיין הונגער און נויט, װי 
אים װעט מען דיך פון דער ישיבה ניט אַרױסיאָגן, ווייל דו װעסט נישט 
האָבן קיין געלט צו צאָלן. מיין הויז און מיין בייטל זיינען פאַר דיר תמיד אָפן, 

בן שכני ; דיין גוטסקייט רירט מיך. דאָס איז מער אפילו, װי איך 
האָב געהאָפט. 

: מיין זון, דו ביזט דאָך געוויס מיד און הונגעריק. באַלד װעט 

מען דעלאַנגען עסן. גיי, מיינע דינער װעלן דיר װאַשן דיינע פיס. בייט 
אום דיינע קליידער און זעטיק דיין הונגער. מיר װעלן זיך באַלד װוידער זען, 
(אָפ) 

בן שכני': אבנר, די גוטסקייט און די איידלקייט הערשט אין דעם 
נשיא'ס הויז. איך בין אַזױ גליקלעך. 

אבנר : און אבנר איז אויך גליקלעך און הונגעריק און דורשטיק. אַ 
גאַנצן קװאַל װאַסער פון ציון װאָלט אבנר אויסגעטרונקען. אַ גאַנצן באַרג פון 
יהודה װאָלט אבנר איינגעשלונגען. קום, מיין האר, דו װעסט אָנטאָן אַנדערע 

קליידער, דאַן װעלן מיר שטילן אונדזער הונגער און דורשט. (נעמט דעם 
פּאַק און אָפּ מיט בן ששכני) 
(פּויזע. די סצענע בלייבט אַלײן. מרים מיט אַ קרוג וױין קומט אַרײן 
מרים : (ארומקוקנדיק זיך) וואו איז דער שיינער קרוב ? מיין גאָט, פאַר 
אים װאָלט איך געפלאָכטן דעם שענסטן קראַנץ! (שטעלט אַװעק דעם קרוג 
אויפן טיש, זינגט און טאַנצם) 
בחור, בחור, מיט אויגן װאָס גלאַנצן 
קלאַפּ אָן אין פאַרשלאָסענעם האַרצן צו מיר ! 
בחור אָ, בחור, מיטן קאָפּ דעם שװאַרצן 
קלאַפּ אָן, דיר װעל איך עפענען די טיר! 
(אבנר אַרין מאַכט צופרידן מיטן קאָפּ, בעת זי זינגט און טאַנצט 
זי באַמערקט אים, האַקט זיך אָפּ אין מיטן און קוקט אויף אים פּאַרשעמם) 
אבנר: זינגסט װי אַ פויגל און ביזט לייכט אויף די פיס װי אַ היר. 
שעלע! 
מרים : (טוט אַ כאַפּ דעם קרוג) דאָס איז דער ויין פאַר דיין האַר! 
אבנר : (נעמענדיק דעם קרוג) בן שכני בייט אום זיינע קלײידער; בן 
שכני זינגט אויך, 
מרים : ער זינגט? 
אבנר: בן שכני'ס קול איז אַ פידל און אַז בן שכני זינגט, גיסט זיך 
האָניק אינעם האַרצן.. 
מרים : אבנר, וועמען האָט בן שכני איבערגעלאָזט אין בבל ! 
אבנר: ועמען? זיין פאָטער און מוטער.. 
מרים : און נאָך וועמען ? 
אבנר : זיין רבי'ן, די ישיבה, זיינע חברים... 
מרים: און נאָך וועמען? 
אבנר : נאָך וועמען! אבנר וייסט נישט. 
מרים : דו ביזט זיין דינער ? 
אבנר : פון קינדווייז אויף. בן שכני איז מיין מוטער, מיין פאָטער, מיין 
ברודער, מיין גוף און מיין נשמה... אבנר האָט אויגן, קוקן זיי פאַר בן שכני, 
אבנר האָט אַ קאָפּ, טראַכט ער פאַר בן שכני. ווען בן שכני לאַכט, לאַכט אבנר. 
און ווען בן שכני וויינט, גיסן טרערן אבנר'ס אויגן, 
מרים: (נישט דרייסט) אבנר. און... 
אבנר: װאָס? 
מרים : האָט גאָט דער האַר בן שכני'ן געבענטשט מיט אַ כלה אין בבל ? 
אבנר : קיין כלה אין בבל איז נישט זוכה צו האָבן אַזאַ חתן װי בן שכני, 
זיין פאָטער האָט אים געזאָגט: ,גיי, מיין זון, נאָך ירושלים, לערן תורה, און 
נעם זיך אַ ווייב, איינע פון די פרומע טעכטער פון ציון..* 
מרים: (וערט רויט) טרינק דעם ויין אבנר, דו ביזט דאָך געװויס 


דורשטיק... 
(איממא מיט צויי פרויען טראָגן אַרין עסן, שטעלן דאָס אויפן שיע) 

איממא : אבנר, דו ביזט דאָך הונגעריק, גיי צו אונדזערע קנעכט און 
שטיל דיין הונגער, 

אבנר : אמת, מיינע געדערים זיינען אינגעשרומפּט פאַר הונגער, 
אָבער... בן שכני איז דאָך הונגעריק... (אָפּ מיטן קרוג) 

איממא : אַ געטרייער דינער. 

מרים : וען דער דינער איז אַזױ געטריי, באַװייזט דאָס װי גוט זיין 
האַר איז, 

(בן שכני אין אַ ווייסן, לייכטן מאַנטל מיט אַ זיידענעם טורבאַן אויפן קאָפּ 
און שמעון בן גמליאל קומען אַריין) 

מרים : (בלייבט שטין וי באַצױבערט דערזעענדיק אים, פליסטערט) 
איממא, זע! 

שמעון : אָט דאָס איז די פאָן.. די חשמונאים האָבן זי אַלײן געוועבט, 
יהודה און יוחנן האָבן אונטער איר געקעמפט. יעדער איד אין ירושלים װעט 
מיט שמחה פאר איר זיך מוסר נפש זיין. נבן שכני גייט צו צו איר און קושט זי) 
מיר, דעם נשיא, איז דער כבוד געגעבן געװאָרן, זי זאָל מיין הויז הייליקן.. 

בן שכני : האָט הלל הזקן אין דעם הויז געוואוינט ? 


שמעון : ניין. אָבער אין דעם הויז געפינט זיך די תורה, װאָס ער האָט 
מיט זיין אייגענער האַנט געשריבן, דער טייערסטער אוצר פון בית הלל און 
פון כל ישראל. אַצינד, מיין קינד, קום צום טיש. (זעצן זיך אַלע און עסן) 


בן שכני, ווארום עסטו נישט ! 

בן שכני : זיי מיר מוחל, נשיא און רבי ! איך פיל וי אַ הייליקער, װאָס 
נייטיקט זיך נישט אין קיין ערדישע שפּיזן.. 

שמעון : װאָס פאַר אַ פרייד האָסטו? 

בן שכני : זע איך היינט נישט צום ערשטן מאָל ירושלים, די הייליקע 
שטאָט! איז נישט דערפילט געװאָרן דער הײליקסטער וואונטש פון מיין 
האַרצן, מיין שענסטע האָפענונג ? פון מיין פריסטער יוגנט אָן בענק איך נאָך 
ירושלים, וי אַ חתן נאָך זיין כלה, מיין גייסט האָט געזוכט די אוצרות פון תורה 
און חכמה. און איצט בין איך דאָ, אונטער דעם דאַך פון בית הלל און מיין נשמה 
פרייט זיך מיט דער ליבע און גוטסקייט פון מיינע קרובים. און מיין גייסט װעט 
קענען פריי שעפּן פון דעם קװאַל פון הימלשער חכמה,.. 

שמעון : (הויבט זיך אוף און לייגט אים די הענט אויפן קאָפּ) מיין זון, 
מיט דיינע לעפצן רעדט דער גייסט פון בית הלל. גאָטס ברכה זאָל אײיביק מיט 
דיר זיין. זאָל אײיביק רוען אויף דיר דער גייסט פון הלל הזקן, וועלכער האָט 
געלערנט: ,זיי דוֹ אהרן'ס אַ תלמיד, אַ פריינט פון שלום, און האָב ליב אַלע 
מענטשן. לערן, בילד און דערצי די מענטשן. דען װאָס מער מען וייסט, 
אַלץ מער לעבן איז דאָ; װאָס מער דענקען, אַלץ מער חכמה; װאָס מער גערעכ- 
טיקייט אַלץ מער עניוות ; װאָס מער ליבע, אַלץ מער גליק און שלום ושלוה 
איז דאָ אויף אונדזער ערד.. 

בן שכני : רבי ! נשיא! (קושט דעם זוים פון שמעון'ס בגד) 

שמעון : (זעצט זיך) היינט איז ביי אונדז אַ טאָג ווען מען זינגט שירים 
לכבוד דעם וויין, װאָס איז פאַרטיק געװאָרן אין די פעסער. מרים, מיין קינד, 
זינג איינעם פון דיינע שירים לכבוד דעם וויין און לכבוד אונדזער גאַסט, 

מרים : פאָטער, מיין האַר, זאָל בן שכני זינגען. זיין געטרייער קנעכט 
אבנר האָט מיר געזאָגט, אַז גאָט דער האַר האָט געבענטשט בן שכני מיט אַ 
זיסן קול, 

בן שכני : (צעמישט) איך קען ניט אַצינד, 

איממא: נישט זינגען דאַרף מען היינט, נאָר קלאָגן װאָס יוכבד'ס זון, 
דער בעסטער תלמיד פון בית שמאי, איז ביים שונא אין די הענט.. 

שמעון: דו ביזט גערעכט, מיין קינד ! אין ירושלים איז ניט פריילעך... 

בן שכני : װאָס הערט זיך אין ירושלים, נשיא ? 

שמעון : טרויעריק, מיין זון. דער רוימישער פּראָקוראַטאָר פלאָרוס האלט 
געפאַנגען אין זיינע נעגל ירושלים וי אַ װילדער אָדלער אַ שװאַך טייבעלע, 
רוימישע סאָלדאַטן באַפאַלן רואיקע בירגער אין מיטן העלן טאָג. יעדן טאָג 
-- נייע גזירות, נייע באַליידיקונגען.. 

בן שכני : ווארום דולדעט דאָס פאָלק אַזאַ שמאַך און שאַנד ? 

שמעון: דו קענסט נישט די רוימער. זיי זיינען שטאַרק וי די לייבן און 
שלוי וי די פוקסן, 

בן שכני : (מיט היץ) האָט ניט דוד געשלאָגן גלית הפּלישתי 1 האָט 
יהודה המכבי ניט פאַרטיליקט די שונאים! 

איממא : (באַגײסטערט) בן שכני, געבענטשט זאָלסטו זיין אין די מחנות 
פון אונדזערע קעמפער ! 

שמעון : דו זעסט, מיין זון, דער קאַמף-גייסט האָט זיך אפילו דורכגע- 
בראָכן אין מיין הויז אויך, און דאָס איז אונדזער קללה! די כוחות פון אונדזער 
פאָלק זיינען צעשפּליטערט אין ברודער-קאַמף צװוישן זיך אַלין. עס קעמפט 
ברודער קעגן ברודער, זון קעגן פאָטער, תלמידים פון איין שולע קעגן 
תלמידים פון אַנאַנדער שולע, פּרושים, צדוקים, סיקאַריער, וועלכע שטעכן 
מענטשן אין גאָט'ס נאָמען. עס פעלט אַ שטאַרקע האַנט װאָס זאָל ברענגען 
רו און אָרדנונג אין ירושלים, אונדזער קעניג אַגריפּא איז אַ מענטש אָן אַ 
שטאַרקן ווילן און ער טראַכט װי אַזױ נאָר איינצוהאַלטן זיין מלוכה אין 
ירושלים, זיין שוועסטער וערעניקא האָט אפילו אַ שטאַרקן ווילן און די 
ליידן פון איר פאָלק רירן אַמאָל איר האַרץ אָבער די גרעסטע צייט גיט זי אָפּ 
אויף אירע ליבעס-אינטריגעס... 

איממא : פאָטער, מיין האַר. עס איז פאַראַן אַ שטאַרקע האַנט אין 
ירושלים -- אליעזר בן חנניה, 

שמעון : אליעזר איז אַ שטאַרקע האַנט פאַר מלחמה און מיר מוזן האָבן 
שלום. זוכן שלום, מיין קינד, איז דעם מענטשנ'ס פליכט. מלחמה איז האַס 
און די איינציקע זאַך, װאָס דער מענטש דאַרף האַסן, איז האַס... װאָס דענקסטו, 
מרים, מיין קינד ? 

מרים : פאָטער, מיין האַר, זאָל בן שכני זינגען אַ שיר, אַ זיסער שיר װועקט 
שלום אין האַרצן.. 

שמעון : מיין קינד, דיין נשמה איז אַזױ ווייט פון די מחלוקת און מלחמה, 
(קושט זי) דו ביזט די אמת'ע טאָכטער פון בית הלל... 

(אבנר לויפט אַרין פּאַרסאָפּעם) 

אבנר : בן שכני, די נביאה'טע יוכבד ! די נביאה'טע יוכבד! זי האָט מיך 
געבענטשט! זי װעט דיך בענטשן, קום ! 

(יוכבד אַרין מיט אַ זאַק. אבנר קוקט אױף איר מיט ערפורכט זי גייט 
צו צו דער פאָן און קושט זי) 

שמעון : געבענטשט זאָל זיין דיין קומען, יוכבד, 

יוכבד: געבענטשט זי דו, נשיא, אוֹן דיין הויז. געבענטשט זאָלן זיין די 
צווייגן פון דיר, דיינע שיינע טעכטער. זאָל דיין הויז נישט וויסן פון קיין בייז 
און ניט פון קיין שלעכטס, ניט פון דעם פייער פון גיהנום, נישט פון דעם 
ביס פון אַ שלאַנג, נישט פון בייזן כישוף, נישט פון אַ מגפה, און נישט פון בי- 
טערע טרערן. איך האָב געבראַכט אַ ליכט, (עשלעפט אַרױס אַ ליכט פונם זאַק) 

שמעון : װאָס איז דאָס פאַר אַ ליכט, יוכבד ? 

יוכבד: אין דעם האָב איך מיין האַס צו ישראל'ס שונאים אריינגע- 
שמאָלצן. און ווען דאָס ועט פלאַקערן, וועט מיין האַס פלאַקערן, און װעט אויך 
אין דיין האַרצן דעם האַס צו אונדזערע שונאים אָנצינדן.. 

שמעון : יוכבד, האָסטוֹ פאַרגעסן דיין זון } 

יוכבד : מיין זון, נשיא, איז דער שיין פון מיינע אויגן... איך האָב אים 
געבוירן מיט גרויסע ווייטיקן, און ווען ער איז קראַנק געווען, האָב איך גאָט 
געבעטן : .גאָט, גיב מיר זיין קראַנקהײט. גיב מיר דעם טויט. זאָל ער נאָר נישט 
ליידן !* 

שמעון : אויב אַזױ, שטעלסטו דאָך דיין זון אין אַ סכנה. האָסטו פאַרגעסן, 
אַז פלאָרוס האַלט אים אַלס משכון, כדי דו זאָלסט אויפהערן צו ועקן דעם 
האַס צו די רוימער, 

יוכבד: איך האָב דאָס נישט פאַרגעסן, נשיא, צוויי טעג און צוויי נעכט 
איז די צעשראָקענע מוטער יוכבד אין הויז געזעסן מיט פאַרשלאָסענע לעפצן 
און מיט אַ האַרץ פול ציטערניש פאַר איר זון יוחנן ... אַ װאָרט האָט זי מורא 
געהאַט אַרויסצוברענגען טאָמער קרייציקט דער אכזר פּלאָרוס איר פלייש 
און בלוט... דערנאָך איז געקומען מרים הנביאה צו איר צו חלום און האָט 
צו איר געזאָגט: ,יוכבד, אונדזער מוטער ציון האָט פיל זין און זיי וועלן אַלע 
אומקומען, אויב דו װעסט דיין קול נישט אויפהויבן. ברענג דיין זון אַ קרבן 
פאַר אונדזער מוטער ציון אוֹן פאַר אירע אַלע זין!.,,*. 

איממא: (צוגעלאָפּן צו איר) הייליקע יוכבד ! (קושט איר קלייד) 

יוכבד: און נאָך האָט זי מיר געזאָגט: ,גיי, יוכבד, אויף אונדזער 
העלד יוחנן החשמונאי'ס קבר און קנעט אויס דאָרט ליכט און מיש אין די ליכט 
אַרײין דעם הײיליקן שטויב פון אַרום יענעם קבר און שמעלץ אַריין אין דעם 
דיין האַס און דיינע יסורים, און אין יעדן הויז פון ירושלים, וואו שלום הערשט, 

זאָלסטו אָנצינדן איינס פון די ליכט און דריי מאָל זאָלסטו זאָגן : ,אַזױ וי דאָס 
ליכט ברענט, אַזױ זאָל אין דעם הויז דער האַס קעגן די רוימער ברענען וי 
איממא, נשיא'ס טאָכטער, ואו איז אַ כלי און פייער ! (אָפּ מיט איממא) 
שמעון: (טוט אַ זיפץ) שלעכט! | 
(יוכבד און איממא. יוכבד טראָגט אַרין דאָס ברענענדיקע ליכט אין אַ 
טעפל און שטעלט עס אױף אַ בענקעלע) 


יוכבד: (מיט התלהבות) וי דאָס ליכט ברענט, אַזױ זאָל דאָס פייער פון 
האַס אין דעם הויז קעגן די רוימער ברענען ! וי דאָס ליכט ברענט, אַזױ זאָל 
דאָס פייער פון האַס אין דעם הויז קעגן די רוימער ברענען! װי דאָס ליכט 
ברענט, אַזױ זאָל דאָס פייער פון האַס אין דעם הויז קעגן די רוימער ברענען! 
אבנר : הייליקע נביאה'טע, בענטש מיין האַר בן שכני ! 


יוכבד: (קוקט אים אָן) דיין האַר 1 דיין האַר איז גאָט. קיין אַנדערע 
האַרן זיינען נישטאָ. מיר אַלץ זיינען ערד און שטויב, דער קנעכט און דער האַר, 
נאָר גאָט און ציון לעבן איײביק, 

אבנר : בן שכני, גיי צו צוֹ איר. זי װעט דיך בענטשן! 

מרים ; גיי ניט, בן שכני, זי ועט דעם האַס אין דיר אָנצינדן. 

איממא : גיי צו צו איר. בן שכני, דעם הײיליקן האַס װעט זי אין דיר 
אָנצינדן! 

יוכבד: (גײט צו צו בן שכני) דו ביזט פון בבל 1 האָסטו אַ שווערד גע- 
בראַכט פון בבל !? 

(מרים טרעט אָפּ מיט שרעק) 

בן שכני : צוויי שווערדן, הייליקע פרוי ! 

יוכבד: געבענטשט זאָלן זיין דיינע שווערדן. און גאָט זאָל דיינע אָרעמס 
שטאַרקן אין קאַמף קעגן אונדזער שונא ! 

אבנר: בן שכני קען פעכטן און איך אויך, נביאה'טע, איך װעל דיר באַלד 
ווייזן די שווערדן. אָפ) 

שמעון : יוכבד, אפשר װאָלסטו דאָך רחמנות געהאַט אויף דיין זוןז 
פלאָרוס וועט דאָך לאָזן אים קרייציקן, 

יוכבד : זאָל מיין נפש זיין אַ קרבן פאַר מיין פאָלק און פאַר ציון. גאָט 
וויל אַזױ. (לאָזט זיך אַרונטער אויפן טעפּיך) 

(אבנר אַרין מיט צויי שווערדן) 

אבנר: דאָס איז די שװוערד פון מיין האַר און דאָס איז מיין שװערד! 

(פון הינטער דער סצענע הױכע קולות פון פרױען: הילף! הילף! 
אַלע שפרינגען אױף. אַ מענער-קול און אַ קלאַפן אין טי : העלפט! 
ראַטעװועט די בת-מלכה ווערעניקא !) 

שמעון : די בת מלכה איז אין סכנות ! (קלאַפּט אין די הענט) וואו זיינען 
די קנעכט. (לויפט אַרױס) 

בן שכני : די שװערד, אבנר ! (לויפט אַרױס) 

אבנר: גי נישט אָן מיר, בן שכני ! (לויפט אַרױס נאָך אים. אַ ווייטער 
געטומל) 

יוכבד ; קוקט אַרױס פון טיר) רוימישע סאָלדאַטן זיינען באַפאַלן די 
זינדערין, זי רייסן פון איר די צירונג. (לאַכט מיט נקמה) כאַ! כאַ! כאַ! גוט! 
גוט! אירע פריינט ! 

מרים: (קוקנדיק מיט איממא אויך אַהין) זע,, איממא, אונדזער קרוב בן 
שכני, ער קעמפט ווי אַ לייב ! גאָט, שטיי אים ביי ! (מיט פאַרצווייפלונג) ער איז 
אין געפאַר... די סאָלדאַטן האָבן אים אַרומגערינגלט.., 

איממא : אבנר איילט צו אים און אונדזערע קנעכט... 

מרים : (מיט אַ געשריי) בן שכני איז פאַרוואונדעט! (דעקט צו דעם 
פִּּים מיט ביידע הענט) 

איממא : ער איז פאַרוואונדעט און קעמפט ווייטער. אונדזער קרוב איז 
אַ העלד. אָ, זיי זיינען געראַטעװעט! אליעזר בן חנניה און מיין חתן יוחנן 
איילן פון מזרח זיי צוֹ הילף. די סאָלדאַטן פליען, אַנטלױפן. די בת מלכה ווע- 
רעניקא איז געראַטעװעט. זיי קומען אַהער ! 

יוכבד : (לאַכט מיט נצחון) כאַ! כאַ ! כאַ! אירע פריינט! גוט ! גוט! גוטי 
אירע פריינט!... 

(פון הינטער דער סצענע: ;תחי הבת מלכה ווערעניקא! יחי אליעזר בן 
חנניה! יחי הנשיא !) 

(עזמעון בן גמליאל קומט אריין. הינטער אים ווערעניקא אין אַ וױיס 
קלייד, אויסגעזעצט מיט איידלשטיינער, מיט געבלויזטע אָרעמס, אויף וועל- 
כע עס געפינען זיך גאָלדענע בראַסלעטן. די האָר צעלאָזט. אויפן קאָפּ אַ גאָל- 
דענע קרױין אין דער פאָרם פון אַ מגן-דוד. אויף די פיס ווייסע שיך מיט זיל- 
בערנע גלעקלעך. נעבן ברוסט צעריסן און זעט זיך אַרױס דאָס נאַקעטע לייב 
זי זעט אויס שטאַרק אויפגערעגט. עובדיה און אַ הויף-פריילין האַלטן זי אוו- 
טער די אָרעמס. ווען זי קומט אריין פּאַרנויגן זיי זיך אַלע) 

שמעון : זי געגריסט אין מיין הויז, בת מלכה ווערעניקא. און געלויבט 
זאָל זיין גאָט אונדזער האַר, װאָס ער איז דיר בײיגעשטאַנען אין דער סכנה,., 

ווערעניקא : (מורמלט) דאָס האָב איך ניט דערװאַרטעט פון די רוימישע 
סאָלדאַטן, זיי מאַכן שוין נישט קיין אונטערשייד צווישן פריינט און פיינט. 
זיי האָבן מיר דאָס קלייד צעריסן... 

עובדיה : ווען דער לייב איז צערייצט, בייסט ער זיין אייגענע פעל... 

יוכבד : (שטייענדיק אין אַ ווינקעלע לאַכט מיט נקמה) כאַו כאַ! כאַ! 

ווערעניקא : וער לאַכט עס אַזױ? 

יוכבד : דער גייסט פון גאָט, װאָס שרייט נאָך נקמה! (טרעט אַרױם) 

ווערעניקא : (דערזעט זי) דו ? (בייגט איין דעם קאָפּ) זיי געגריסט, היי- 
ליקע פרוי! 

עובדיה : נישט קיין הייליקע פרוי איז זי, נאָר אַ פאַלשע נביאה'טע, דער 
בייזער גייסט פון ישראל... 

יוכבד : געצנדינער, דו דאָרן פון ישראל'ס װיינגאָרטן, אַלע קללות פון 
דער תוכחה. 

שמעון : (ברעכט זי אונטער) יוכבד... פאַרגעס נישט, אַז די בת-מלכה 
ווערעניקא איז דאָ!.. 

יוכבד: די בת מלכה 4 כאַ! כאַ! כאַ! אַ װאָרים, װאָס קריכט אין דעם 
שטויב, אויף וועלכן אונדזערע שונאים טרעטן... װאָרים ! װאָרים! װאָרים! (אָפ) 

ווערעניקא : עובדיה, וואו איז דיין פאַרשטאַנד! פאַרװאָס האָסטו זי 
צערייצט ? 

עובדיה : זיי מוחל עובדיה'ן, בת מלכה, שווער איז געווען עובדיה'ן 
צו באַהערשן זיך נאָך דער שרעקלעכער פּאַסירונג מיט דיר ! 

ווערעניקא : איך װעל היינט זען פלאָרוס'ן וועגן דעם. נשיא, איך בין 
דאָס געגאַנגען צוֹ דיר. איך האָב דיך געװאָלט בעטן, 

שמעון : דיין וואונטש, בת-מלכה, איז פאַר מיר אַ הייליק געזעץ. װאָס 
איז דיין באַגער ? 

ווערעניקא: שמעון בן גמליאל הנשיא! דער מעכטיקער מאַן אין 
ירושלים איז אַצינד אליעזר בן חנניה. ער איז אַ קעגנער פון אונדז, װאָס 
זוכן שלום. מיר מוזן אים קריגן אויף אונדזער זייט און נאָר דו אַליין קענסט 
אים קריגן... 

שמעון : איך ? וי אַזױ 

ווערעניקא ; (גײיט צו צו אים און שטיל) איך האָב געהערט, אַז אליעזר 
איז פאַרליבט אין דיינער אַ טאָכטער. גיב אים דיין טאָכטער פאַר אַ ווייב מיטן 
תנאי, אַז ער זאָל אויפהערן זיין קאַמף... 

שמעון : דו קענסט ניט אליעזר'ן, בת-מלכה... 

ווערעניקא : איך קען אָבער די ליבע, נשיא. ווען אליעזר האָט זי ליב, 
וועט ער נאָכגעבן, 

שמעון : זיי מיר מוחל, בת-מלכה וערעניקא, קיין באַשטימטן ענט- 
פער קען איך אַצינד דיר נישט געבן. איך מוז פריער מיט מיין טאָכטער 
ריידן פון דעם, 

(יוחט אַריין) 

יוחנן : זייט געגריסט ! 

איממא : און וואו איז אליעזר און אונדזער קרוב ? 

יוחנן: דער העלד פון בבל װאַשט אַרום זיין וואונד און אליעזר איז 
נעבן אים און דריקט אים אויס זיין באַוואונדערונג, 

(אליעזר קומט אַריין ששטאָלץ) 

אליעזר : זי געגריסט, נשיא! זייט אַלע געגריסט! און דו, בת- 
מלכה ווערעניקא, זי אויך געגריסט! דו האָסט אַצינד געשניטן דאָס, װאָס דו 
און דיין ברודער אַגריפּא המלך האָבן פאַרזייט. אויף ירושלים'ס באָדן האָט 
איר פאַרזייט אונטערטעניקייט צו די רוימער און פון דעם זיינען אַרױסגע- 
װאָסקסן גיפטיקע קרייטעכצער, װאָס האָבן דיך אַצינד שיר ניט געטויטעט, 
דו פריינדין פון רוים, דו פיינדין פון ישראל! 

ווערעניקא : (שטאָלץ) אליעזר בן חנניה, וי װאַגסטו צו ריידן אין אַזאַ 
שפּראַך צו דער שװועסטער פון דיין קעניג? 

אליעזר : פון מיין קעניג 1 כאַ! כאַ! כאַ! בת-מלכה ווערעניקא, אליעזר'ס 

קעניג קען נישט זיין קיין פייגלינג, קיין בעטלער, װאָס בעטלט רחמנות ביי . 


די רוימער : דער קעניג, פאַר וועמען אליעזר װועט זיין קאָפּ בויגן, מוז זיין 
שטאָלץ װי יהודה המכבי און מוֹז ליבן זיין פאָלק וי יוחנן החשמונאי ! 
ווערעניקא : איך האָף, אַז מיט דער צייט װעט אליעזר אַלין איינזען 
אַז מיר מוזן אַצינד לעבן אין שלום מיט די רוימער און אליעזר װועט דאַן קומען 
צו אונדז און זיך שטעלן אין דער מחנה, װאָס זוכט שלום.. 
אליעזר : אליעזר וועט קומען צו אייך 1 קענען צוזאַמענקומען מזרח און 
מערב, צפון און דרום, אַזױ קאָן אליעזר צוזאַמענקומען מיט אייך ! בת-מלכה 
ווערעניקא, כל זמן אין ירושלים געפינט זיך איין רוימישער סאָלדאַט, װעט 
אליעזר נישט רוען. פייער און פלאַם, שווערד און שפּיז מוזן זיך פאַראײיניקן אין 
קאַמף קעגן די רוימער. איך װעל וועקן מיין פאָלק צום קאַמף אַזױ לאַנג, ביז 
דער האַס קעגן די רוימער װועט זיך פארװאַנדלען אין אַ ים פון הײליקן פייער, 
װאָס וועט זיך צעטראָגן איבער אַלע ווינקעלעך פון ארץ ישראל ! נידער מיט די 
רוימער ! נידער מיט זייערע פריינט, ישראל'ס פאַררעטער ! 
יוחנן און איממא: נידער מיט די רוימער! יחי אליעזר בן חנניה! 
שמעון : (מיט אַ שמייכל) קינדער, צינדט נישט אָן מיט אייער פייער 
די ווענט פון מיין הויז, 
עובדיה : די ווענט פון ירושלים ברענען שוין פון אָט דעם בייזן פייער ! 
(אבנר אַריין האַלטנדיק זיך ביי זיין אָרעם) 
מרים: אבנר, דו ביסט אויך פאַרוואונדעט! 
אבנר : אבנר איז נישט פאַרוואונדעט, נאָר בן שכני, און בן שכני'ס 
וואונד פילט אבנר.. 
(בן שכני און יוכבד אַרין. דורך בן שכני'ס פּאַרבאַנדאַזשירטן אָרעם 
זעט זיך אַרױס בלוט) 
יוכבד: יונגער העלד, געדענק די וואונד פון די רוימער ! 
(אַלע קוקן זיך אום צו זײ. ווערעניקא עסט זיך איין מיט די אױגן אין 
בן שכנייס געזיכט. אליעזר קוקט אויף אים פריינטלעך !) 
שמעון : מיין זון, דוֹ ביזט שטאַרק פאַרוואונדעט? 
אבנר : װוינט) פאַרװאָס האָב איך ניט געקראָגן די וואונד ?.., 
בן שכני : דער ווייטיק פון מיין וואונד איז נישט אַזױ שטאַרק װי די 
פרייד, װאָס מיר איז אויסגעקומען צו קעמפן פאַר דעם קעניג'ס שוועסטער, 
אליעזר : (מורמלט) זיין קעניג'ס שװעסטער! (רעדט ששטיל מיט יוחנ, 
שמעון רעדט מיט יוכבד, איממא מיט מרים) 
ווערעניקא : (שטיל צו עובדיה'ן) עובדיה, זע װוי שיין ער איז! פאָר 
שרעק האָב איך גאָרנישט באַמערקט, אַז מיין רעטער איז אַזױ שיין. 
עובדיה: ער זעט אוֹיס װי אַכילעס, שטאַרק און שלאַנק, און יונג, אַן 
אומגעוויינטלעך שיינער מאַן! 
ווערעניקא : (צו בן שכני) מיין יונגער העלד, וי איז דיין נאָמען ז 
בן שכני : בן שכני. 
! ווערעניקא אָט דעם נאָמען װעל איך קיינמאָל נישט פאַרגעסן. (נעמט 
אַרונטער אַ רינג פון אַ פינגער) און אַז דו זאָלסט מיין נאָמען געדענקען, נעם 

אָט דעם רינג וי אַן אָנדענק פון דיין היינטיקער העלדישקייט. (בן שכֵוי 
נעמט און פאַרנויגט זיך) 

מרים: (צו איממא) איממא, מיין שוועסטער זי פאַרשפּרײט פאַר אים 
איר נעץ!יי. 

יוכבד: (צוגעגאַנגען צו ווערעניקא) דעק צו דיין זינדיק לייב! (דעקט 
זי צו ביים בזים, וואו דאָס קלייך איז צעריסן, און טרעט אָפּ צוריק) 

מרים: (נעמט פון האַלדז אַרונטער אַ טיכל) בן שכני, דיין וואונד בלן- 
טיקט, לאָז מיך דיין וואונד פאַרבינדן, 

בן שכני : (רייסט אַרונטער דעם באַנדאַזש פון זיין אָרעם און שטעלט 
אים אויס צו מרים) איך דאַנק דיר, 

ווערעניקא : (רייסט פון זיך ארונטער אַ ברייטן באַנד און איילט צו אים) 
די וואונד, בן שכני, האָסטו צוליב מיר געקראָגן און איך דאַרף זי דיר 
פאַרבינדן. 

בן שכני : איך דאַנק דיר, בת-מלכח, אַ צאַרטע האַנט פאַרבינדט שוין 
מיין וואונד.., 

ווערעניקא : (צעמישט) עובדיה, דאָס איז די ליבע! װער איז זי?. 

עובדיה : די װאָס אליעזר ליבט, בת-מלכה. 

ווערעניקא : עובדיה, אויב דאָס איז ליבע, מוז זי צעשטערט וערן. דעם 
נשיא'ס טאָכטער מוז זיין אליעזר'ס ווייב און דער יונגער העלד מוז זיין 
פריי. דו הערסט ! 

עובדיה : איך בין מקנא זיין גליק, בת מלכה! (שמעון בן גמליאל גייט צן 
צו זי און רעדט אין דער שטיל) 

אליעזר: (ריידנדיק מיט יוחנן) איך װעל זי פרעגן. (גייט צו צו מרים"ן) 
נשיא'ס טאָכטער, מרים, אליעזר איז נאָך דיין ענטפער געקומען. (זי עזוייגם) 
איז מרים אליעזר'ס געליבטע כלה ? 

מרים : איך ווייס נאָך נישט, אליעזר, 

אליעזר : אליעזר'ן האָט זיך גע'חלום'ט, אַז ער איז גליקלעך. מרים, זיי 
דו פּותר אים דעם חלום.. 

מרים: איך קען נישט, אליעזר.., 

אליעזר: דו קענסט נישט (באַהערשט זיך) זי דו מוחל אליעזר'ן, עֶר 
ועט נאָך װאַרטן (טרעט אָפּ פון איר און פאַר זיך) דו, אליעזר'ס לילית, דו 
אומריינער פייער, װאָס דו ברענסט אליעזר'ס זינדיק פלייש! כאַ! כאַ! 

ווערעניקא : נשיא, געדענק, דיין טאָכטער מוז זיין אליעזר'ס פרוי ! בן 
שכני, באַגלייט מיך ! 

בן שכני : ווען דו באַפעלסט, בת-מלכה... (גייט נאָך איר) 

מרים : (מורמלט צעמישט) ער איז פאַרלאָרן ! (שמעון באַגלײט ווערעניקא 
צום ארױסגאַנג. יוחנן און איממא ריידן אין אַ ווינקל) 

אליעזר : (טוט זיך א כאַפּ) פון װאָס טראַכט איך (פלוצלונג) בת-מלכה 
ווערעניקא, האַלט ! 

ווערעניקא : (אָפּגעשטעלט זיך) װאָס פאַרלאַנגט אליעזר ? 

אליעזר : אליעזר האָט זיך אָן עפּעס דערמאָנט און וויל דאָס דיר אויך 
דערמאָנען. דו קוק אָן אונדזער פאָן. (ווייזט איר אויף דער אידישער פּאָן אין 
צענטער) 

ווערעניקא : איך זע! (גייט צו דער פאָן און קוששט זי) פאַרגעס ניט, אַז איך 
געהער אויך צו דער משפּחה פון די חשמונאים, 

אליעזר: דערפאַר דערמאָנט דיך אליעזר, אַז די הייליקע פאָן פון די 
חשמונאים איז די פאָן פון פרייהייט און ניט פון שקלאַפּעריי, 

ווערעניקא : די פרייהייט פון מיין פאָלק איז מיין האַרצן אַזױ טייער וי 
אליעזר'ן, דערפאַר זוך איך שלום.. 

יוכבד: (האָט דערוױיל אַרױסגענומען פון זאַק אַ ליכט, האָט עס אָנגע- 
צונדן, אן דעם אַנדערן, װאָס ברענט אין דער כלי, און עס צוגעטראָגן צו 
ווערעניקא'ן) נעם עס אין דיין האַנט, ווערעניקא... 

װוערץניקא : װאָס איז דאָס, הייליקע פרוי ? 

יוכבד: דאָס פייער פונעם הײיליקן האַס! (ווערעניקא קוקט זי אָן מיט 
פּחד) נעם עס אין דיין האַנט! שרעק זיך ניט און נעם עס אַריין אין דיין האַנט, 
און טאָמער צאַפּלט זיך נאָך אין דיין זינדיקן גוף אַ אידישע נשמה, װועט זי זיך 
מיט ליבע צוֹ דיין פאָלק אָנצידן.. 

ווערעניקא : מיט ליבע ! הייליקע פרוי, די ליבע האָט אין מיין נשמה 
שטענדיק געברענט... 

יוכבד : די הייליקע ליבע מיין איך, ניט די זינדיקע. נעם !... 

ווערעניקא: נעמט דאָס ליכט און קוקט אױף יוכבד צעמיעוט) װאָס 
זאָל איך מיט דעם טאָן ?.. 

יוכבד: (מיט התלהבות) אַזױ װי דאָס ליכט ברענט, אַזױ זאָל דאָס פייער 
פון האַס אין דיין האַרצן קעגן די רוימער ברענען! (ווערעניקא טוט זיך צע- 
שראָקן אַ צאַפּל. יוכבד מיט נאָך מער עקסטאַז) אַזױ װי דאָס ליכט ברענט, 
אַזױ זאָל דאָס פייער פון האַס אין דיין האַרצן קעגן די רוימער ברענען! 

ווערעניקא : (הױבט אָן שרייען) ניין! ניין! ניין! (לעשט אס דאָס 
ליכט, לאָזט עס אַרױס פון די הענט, טוט אַ כאַפּ בן שכני און אֶפּ מיט אים 
און עובדיה'ן) 

יוכבד: נישטאָ ביי איר קיין אידישע נשמה, װאָס זאָל זיך אָנצינדן.. 

אליעזר : דאָס פייער פון עבודה זרה ברענט אין איר נשמה.. 

מרים : (פלוצים) עראָס, דער זינדיקער גאָט פון די גריכן. (צעוריינט 
זיך) 

שמעון : מיין קינד, װאָס וויינסטו? 

מרים: מיט אים איז זי פול, די זינדערין... הייליקע יוכבד, פאַרשילט 
זי ! פאַרשילט זי! פאַרשילט זי! (לויפט אַרױס מיט געוויין. שמעון נאָך איר) 

יוכבד: גאָט זאָל זי משפּט'ן... (נעמט איר זאַק) דו גייסט, אליעזר ? 

אליעזר : איך דאַרף גיין מיט יוחנן תורה לערנען. 

יוכבד : און איך גיי מיט מיינע ליכט, אָנצינדן אידישע נשמות... (גייט. 
אליעזר, יוחנן, און איממא קוקן איר נאָך) 

פּאָרהאַנג פּאַלט לאַנגזאַם 


דריטער אַקט 


די חתונה ביי שמעון בן גמליאל'ס מאָכטער 


(אַ גרוױיסער גאָרטן מיט בלומען און שיינע פלאַנצן. אינם הינטערגרונט 
די פליג? פון דעם נשיא'ס הויז. ביי די זייטן זיינען אויסגעשטעלט טישן מיט 
משקאות און שפּיזן. הינטער דער סצענע געזאַנג און פריילעכע געעזרייען. 
פּױזע. בן שכני און מרים דערעזיינען) 


בן שכני : קום, מרים, ביי דער חופּה װעלן זיי דאָרט ניט באַמערקן 
אַז מיר זיינען אַװעק. קום, מיין באַגער איז צו זיין אַלײין מיט דיר, צו אָטעמען 
דעם ליבעס-דופט פון דיינע האָניק-ליפּן.. 

מרים : און די בת מלכה ווערעניקא ! 


בן שכני : אַלע אירע גיטער, אַלע אירע אוצרות, איר גאַנצן גלאַנץ 
װעל איך ניט פאַרבייטן אויף איין פּערל-טרער פון דיינע אומשולדיקע אויגן... 

מרים : זי איז אַ זינדערין, בן שכני, אַ פאַרפירערין, װי איר זינדיקע 
מוטער סאַלאָמײ, אָן בן שכני, פאַרװאָס גייסטו צו איר ? פאַרװאָס טרייבסטו אַ 
װאָלקן פון טרויער אויף מיין נשמה, אויב דו האָסט מיך ליב ? 


בן שכני : איך גיי צו ווערעניקא, ווייל זי פאַרלאַנגט פון מיר איך זאָל 
זי לערנען זינגען. דערפאַר לערנט זי מיך די גריכישע שפּראַך. זי איז אַ 
געבילדעטע, קלוגע פרוי, 

מרים ; (אייפּערזיכטיק) און שלוי וי אַ פוקס איז זי --- און שיין! 

בן שכני ; ניט אַזױ שיין וי דו, מרים! 

(אליעזר דערשיינט אומבאַמערקט פון זיי, טוט זיך אַ כאַפּ צוריק, וי פון אַ 
שטאַרקן שטויס, בלייבט אָבער דערנאָך שטיין הינטער אַ בוים) 

מרים : בן שכני, גי נישט מער צו ווערעניקא, מען װעט דיך נאָך פאַר- 
דעכטיקן, אַז דו ביזט אַ רוימער-פריינט, וי זי. און, װידער, ווייסטו דען ניט 
פון דעם נייעם געזעץ, װאָס אליעזר האָט נעכטן געצוואונגען דעם סנהדרין אָנ- 
צונעמען קעגן לערנען פרעמדע שפּראַכן ! מען קען דיך נאָך פאַרקלאָגן פאַר 
לערנען די גריכישע שפּראַך. 

בן שכני : (מיט היץ) קיינע געזעצן פון אליעזר'ן קענען מיך ניט פאַר. 
הינדערן פון לעשן מיין דורשט נאָך וויסן --- דען וויסן איז חכמה. 

אליעזר : (טרעט אַרױס מיט פינצטערע אויגן) זייט מוחל אליעזרץ -- 
אליעזר האָט נישט געװאָלט זיך אונטערהערן. אליעזר'ס אויערן האָבן אָבער 
ניט ווילנדיק געהערט װאָס דו, יונגער תלמיד-חכם פון בבל, האָסט גערעדט.. 
יונגער תלמיד-חכם, דו ביזט גערעכט... וויסן איז חכמה, -- דערפאַר זאָלסטו 
וויסן, אז פון נעכטן אָן טאָר קיין איד נישט לערנען די שפּראַך פון געצנדינער. 
זייערע שירים נישט זינגען, און זייערע זנות-טענץ נישט טאַנצן. ווער עס איז 

עובר אויף דעם געזעץ, איז חייב מיתה. דאָס זאָלסטו וויסן, יונגער תלמיד- 
חכם פוֹן בבל. דען וויסן איז חכמה ! 

בן שכני : אָבער אַזאַ געזעץ, אליעזר, װועט אויפרייצן נאָך מער אונדזערע 
שונאים קעגן אונדז, װעט נאָך מער אָפּשװאַכן דעם בונד מיט אַנדערע פעלקער, 

אליעזר: װעט אָפּשװאַכן אונדזער בונד מיט געצנדינער און װעט 
אונדזער בונד מיט אונדזער גאָט פאַרשטאַרקן. דאָס װיל אליעזר ! די נשמה פון 
ישראל וויל ער אָפּרײניקן. אַ נעסט פון עבודה זרה איז די נשמה פון מיין פאָלק, 
פרעמדע געטער האָבן דעם אָרט פוֹן אונדזער גאָט דאָרט פאַרנומען. די ערד 
פון ירושלים און דער הימל פון ציון פוילן, פוילן פון די זנות און הפקרות 
פון ירושלים'ס זין אוו טעכטער. יונגער תלמיד-חכם פון בבל, אליעזר װאָרנט 
דיך נאָך אַמאָל: הײליק איז דאָס געזעץ און פאַר עובר זיין אויף אים, איז מען 
חייב מיתה... 

מרים: (מיט שרעק) אליעזר, בן שכני װעט אָפּהיטן דאָס געזעץ און צו 
ווערעניקא װועט ער אויך מער נישט גיין 

אליעזר: קוקט זי אָן מיט אַ שאַרפן בליק. דאַן טוט ער עפּאָטיש א 
שמייכ?) װי דו האָסט זיך דערשראָקן, נשיא'ס טאָכטער! פאַרװאָס האָסטו 
זיך אַזױ דערשראָקן ! פאַרװאָס ? (פּויזע) אָבער אפשר שטערט אליעזר ? נשיא'ס 
טאָכטער, זיי דו מוחל אליעזר'ן, זי דו מוחל, זיי דו מוחל ! (אָפּ מיט אַ ביטערן 
שמייכל) 

מרים: (מיט שרעק) בן שכני, אליעזר'ס פינצטערער אויסזען שרעקט 
מיך... ער פאַרשטייט, אַז מיין האַרץ בענקט נאָך דיר, און אַצינד װעט ער דיך 
פאַרקלאָגן און דו ביזט פאַרלאָרן, 

בן שכני : ניין, מרים, ער װעט עס ניט טאָן. דער גרויסער העלד פון 
ירושלים װעט מיין ליבע ניט זוכן אויסצולעשן וי אַ פייגלינג.. 

מרים : בן שכני, ווען אליעזר װאָלט מיך אויך געהאַסט ! - 

בן שכני : אליעזר איז פרום. וי אַזױ קען ער האַסן אַ מלאך ? 

מרים : היינט װעל איך אים מוזן אַן ענטפער געבן און דאָס קרענקט מיך 
אַזױו.., 

בן שכני: און װאָס װעט דיין ענטפער זיין? 

מרים : מיין ענטפער ועט זיין: ,אליעזר, אַלע װוינקעלעך פון מיין 
האַרצן זיינען שוין פאַרנומען...* 

בן שכני : געבענטשט זאָל זיין דיין ענטפער... 

מרים: ער האָט שוין מיט מיין פאָטער --- מיין האַר --- אויך גערעדט... 

בן שכני : װאָס האָט דער נשיא אים געענטפערט? 

מרים: ער האָט אים געענטפערט: ,רייד מיט מיין טאָכטער. אוב זי 
וװועט װועלן גיין נאָך דיר, װעט מיין ברכה אייך באַגלייטן. אויב זי װעט דיר 
אָפּזאָגן, וועל איך דאָס באַדױערן, אָבער איך װעל זי נישט צווינגען צו גיין 
נאָך דיר אָן לוסט אין איר האַרצן." 

בן שכני : אַזוֹי רעדט דער גייסט פון בית הלל, און איך בין אַזױ גליק- 
לעך! מרים, זאָג וי ליב דו האָסט מיך, 

מרים : מיין האַרץ בענקט נאָך דיר, בן שכני. 

בן שכני : און מיין הארץ בענקט נאָך דיר, מרים, 

מרים: בן שכני, מיר איז אַזױ טרויעריק, אַזױ שווער... 

בן שכני : פאַרװאָס ! 

מרים : איך האָב מורא, אַז בייז װעט דיר געשען. .. 

בן שכני : (לאַכט) טראַכסטו אַלץ פון מיר ? 

מרים: אַ שרעקלעכן חלום האָב איך די נאַכט געזען.. 

בן שכני : אַ שרעקלעכן חלום !? 

מרים : איך בין געגאַנגען צװישן די בלומען אין אונדזער גאָרטן און 
האָב אַ קראַנץ געפלאָכטן... 

בן שכני : פאַר וועמען? 

מרים : פאַר דיר. האָב איך פּלוצים דיין קול דערהערט... דו האָסט תורה 
געלערנט, האָב איך דאַן די שענסטע בלום פון אונדזער גאָרטן אויסגעריסן און 
אין דעם קראַנץ אריינגעפלאָכטן און געטראַכט: דעם קראַנץ װעל איך בן 
שכני'ן שענקען... 

בן שכני : אָ. איך דאַנק דיר, מרים, װאָס אין חלום אפילו פאַרגעסטו 
מיך ניט., 

מרים : דאַן האָב איך דיין געזאַנג דערהערט, האָב איך זיך אָן דער זינ- 
דערין ווערעניקא דערמאָנט און האָב דעם קראַנץ אַװעקגעװאָרפן.. 

בן שכני : וויי איז צו מיר און צו מיין קראַנץ! 

מרים: האָב דעם קראַנץ אַװעקגעװאָרפן און.. 

בן שכני : און װאָס?... 

מרים : און איך האָב דערהערט אַ געוויין.. 

בן שכני : אַ געוויין ? ווער האָט געוויינט? 

מרים: איך... איך אַלין.. 

בן שכני : הונדערט מאָל וויי איז צו מיר !.. 

מרים : און פּלוצים האָב איך דערהערט אימיצער רעדט הינטער מיר 
אַזױ זיס, אַזױ זיס װוי מיט אַ קול, פון וועלכן האָניק װאָלט געפלאָסן. איך הויב 
אויף מיינע אויגן. ערשט מיין קראַנץ, װאָס איך האָב אַװעקגעװאָרפן, איז אין 
אַ שלאַנג מגולגל געװאָרן און זי רעדט דאָס צו מיר... 

בן שכני: (פלוצים צעמיששט) װאונדער! אַ שלאַנג!.. װאָס האָט זי 
גערעדט ? 

מרים: זי האָט גערעדט.. . ,איך בין די שלאַנג פון גן"עדן, מרים".. 

בן שכני : (נאָך מער צעמישט) די שלאַנג פון גן"עדן ! 


מרים: (מיט שרעק) אאון איך בין... װערעניקאַ'ס נשמה..* (קוקט אויף 
אים מיט צעשראָקענע אויגן) 

בן שכני: (צעטומלט) ווערעניקא'ס נשמה ?.. 

מרים : און איך בין געקומען נאָך בן שכני'ס לעבן".. 

בן שכני: נאָך מיין לבען! 

מרים: האָב איך גענומען שרייען.. 


לעאָן קאָברין 


בן שכני: שרייען? און דערנאָך ?... 

מרים: דערנאָך ווייס איך נישט... איך האָב זיך אויף מיין געלעגער 
אויפגעכאַפּט און מיין שוועסטער איממא איז נעבן מיר געשטאַנען און האָט מיך 
גפערעגט, פאַרװאָס איך שריי... בן שכני, איך האָב אַזױ מורא... 

בן שכני: באַרואיק זיך, מרים. איך װעל איין טאָג פאַסטן און דער 
חלום װעט קיין שליטה ניט האָבן.. 

מרים : און איך וװעָל צוויי טעג פאַסטן בן שכני און אַצינד קום צו 


דער חופּה. (ביידע אָפ) 
(פויזע. די בינע בלייבט אַלין. פונם הויז געשרייען : (.תחי הבת-מלכה 


ווערעניקא !י) (שמעון, ווערעניקא און עובדיה דערעדינען) 

ווערעניקא : (אויפגערעגט) נשיא, איך באַדױער זייער, װאָס די בשורה, 
װאָס איך האָב דיר געבראַכט, װעט שטערן די שמחה פון דיין הויז. איך קום 
אַצינד פון פּלאָרוס... 

שמעון : אַ נייע גזירה ? 

ווערעניקא : אַ שרעקלעכע! רייד דו, עובדיה, 

עובדיה ; אויב דער שטן המשחית לאַכט אַמאָל אַזױ, אַז דער הימל צי- 
טערט, לאַכט ער דאָס פון די פרומע פּרושים : זיי זיינען זיינע בעסטע שלוחים 
און מיינען, אַז זיי זיינען שלוחים פון גאָט ! 

שמעון : װאָס זאָגט דער קלוגער עובדיה? 

עובדיה : עובדיה זאָגט: ווען איר, די פרומע פּרושים, מיט אליעזר'ץ 
אין דער שפּיץ, װאָלט נעכטן נישט געטאָן די פינצטערע שליחות פון דעם 
שטן המשחית און װאָלט נישט געפאַסט אַ געזעץ אין סנהדרין קעגן פרעמדע 
שפּראַכן און קעגן אַלעס, װאָס איז באַלױכטן מיט דער זון פון אויפגעקלערטע 
פעלקער, װאָלט אַצינד דער קאָפּ פון יוכבד'ס זון נישט געשטעקט אויף אַ 
שפּיז פון אַ רוימישן סאָלדאַט.., 

שמעון : װיי געשריען! װאָס הער איך ! דער אכזר פלאָרוס האָט דעם 
קאָפּ פון יוכבד'ס זון אַרונטערגענומען? (דעקט צו דעם פּנים מיט ביידע הענט) 
און די מוטער טאַנצט דאָרט אויף מיין טאָכטער'ס חתונה און זי ווייסט ניט, 
זי ווייסט ניט פון איר בראָך ! 

עובדיה: (סאַרקאַסטיש) אָ, יוכבד די נביאה ווייסט. אַ בת-קול פונם 
הימל האָט איר שוין מסתמא אָנגעזאָגט... 

ווערעניקא : עובדיה, רייד נישט אַזױ. דו ביזט צו שלעכט. 

עובדיה : דו מיינסט אויך, בת מלכה, אַז מען האָט עס איר פונם הימל 
נישט אָנגעזאָגט ?.. 

ווערעניקא : (שׂטרענג) עובדיה! 

שמעון : (זיפצט) געווען דער בעסטער תלמיד פון בית שמאי, אַ לץ- 
בעדיקער קואַל פון תורה !.. 

ווערעניקא : צוערשט, ווען פלאָרוס האָט זיך דערוואוסט פון דעם 
גייעם געזעץ, האָט ער גלייך געפאָדערט, אַז דו, שמעון בן גמליאל, ווייל דו 

האָסט אַזאַ געזעץ דורכגעלאָזט, זאָלסט אויס נשיא ווערן און דיין אָרט זאָל ער, 
דיין פריינט עובדיה, פארנעמען. 

שמעון : (בויגט איין דעם קאָפּ) צו יעדער צייט, בת מלכה, בין איך גרייט 
מקריב צו זיין מיין כבוד, אויב דאָס קען נאָר פיל-ניט-איז העלפן מיין פאָלק, 
אין בית הלל האָט זיך קיינער קיינמאָל נאָך כבוד ניט געיאָגט.,, 

ווערעניקא : איך האָב אָבער ביי אים גע'פּועל'ט, אַז דיין כבוד זאָל 
נישט אָנגערירט װערן.. 

שמעון : דאָס באַדױער איך. דאָס באַדױער איך זייער שטאַרק, בית מלכה. 

ווערעניקא : פאַרװאָס ? 

שמעון : ווייל אויב דו האָסט עפּעס געקאָנט פּועל'ן ביים אכזר, האָסטו 
ניט געדאַרפט אין זינען האָבן, אַז מיין כבוד זאָל נישט אָנגערירט ווערן, נאָר 
אַז דער קאָפּ פון יענעם יונגן תלמיד-חכם זאָל ניט אָנגערירט ווערן. דו האָסט 
עס נישט געטאָן, און פון אַצינד אָן װעל איך פילן אַזױ, וי מיין כבוד װאָלט 
מיט אומשולדיק בלוט פון אַ תלמיד-חכם באַפּלעקט געװאָרן... 

ווערעניקא : איך האָב ניט געקאָנט העלפן, 

עובדיה : עובדיה באַדױערט נאָר, װאָס דאָס איז נישט דער קאָפּ פון 
אליעזר בן חנניה !. 

שמעון : האָסטו, עובדיה, אים די עצה געגעבן, אַז ער זאָל אַרונטערנע- 
מען דעם קאָפּ פון דעם יונגן תלמיד-חכם ? 

עובדיה : דאָס װעט ווייזן אונדזער האַרטנעקיקן פאָלק, װאָס גלויבט אין 
דער נביאה'טע יוכבד, אַז אפילןו דעם קאָפּ פון איר אייגענעם זון האָט זי נישט 
געקענט באַשיצן... 

שמעון : וויי איז צו דעם פאָלק, װאָס האָט אַזױנע זין װי דו, עובדיה ! 

עובדיה : און עובדיה זאָגט ; וויי איז צו די זין, װאָס האָבן אַזאַ פאָלק... 
וי עובדיה, 

ווערעניקא : עובדיה איז גערעכט, נשיא. אונדזער פאָלק, װאָס איז אַזױ 
קליין אין צאָל, האָט נישט געדאַרפט זיין אַזױ האַרטנעקיק, 

שמעון : קליין אין צאָל ? בת מלכה ווערעניקא, די אמת'ע גרויסקייט פון 
אַ פאָלק ווערט ניט געמאָסטן לויט זיין צאָל, אַזױ וי אמת'ע גרויסקייט פון אַ 
מענטשן ווערט ניט געמאָסטן לויט דעם וואוקס פון זיין גוף. הלל הזקן איז 
געווען קליין אין וואוקס, דאָך האָבן די גרעסטע מענטשן אין זיין צייט און 
אין אונדזער צייט זיינע קנעכלעך אפילן נישט דערגרייכט... גייסט, נשמה, 
עבודת הקודש, הייליקע אַרבעט, מעשים טובים, און מקריב זיין דעם גוף 
פאַר דער נשמה -- דאָס איז די איינציקע מאָס פאַר אמת'ער גרויסקייט.., 

עובדיה : און װאָס איז דער גייסט פון אונדזער פאָלק װאָס מאַכט אים 
אַזױ גרויס ! 

שמעון : דער גייסט פון ישראל איז אַן אײביק פייער, װאָס באַװעגט אים 
צו מקריב זיין זיך פאַר דער עבודת הקודש, פאַר דאָס, װאָס עס איז זיין נשמה 
הייליק... דערמיט צייכנט ער זיך אויס צווישן אַנדערע פעלקער און אין דעם 

איז זיין גרויסקייט. בעת אַנדערע פעלקער זיינען מקריב די נשמה פאַר דעם 
גוף, האָט ישראל תמיד מקריב געווען דעם גוף פאַר דער נשמה... 

עובדיה : דאַן װועט ישראל אונטערגיין. 

שמעון : גוף, חומר גייט אונטער, גייסט לעבט אייביק... 

(אבנר שיכורילעך דערעצינט) 

אבנר: דו קרוין פון ישראל, דוֹ ליכט פון יהודה, די נביאה יוכבד 
באַגערט צו זען דיין ליכטיק פּנים. זי װויל טאַנצן מיט דיר לכבוד חתןיכלה 
און לכבוד גאָט! 

שמעון : איך קום גלייך (אבנר אָפּ) אומגליקלעכע יוכבד, ווען זי זאָל 
וויסן... זאָלן מיר אָבער די שווערע װאָלקנס באַגראָבן אין אונדזער האַרצן 
כדי דער זוניקער טאָג פון חתן-כלה זאָל היינט ניט פאַרפינצטערט װערן 
קומט, מיינע געסט ! 

עובדיה: נשיא, װאַרט. איך האָב נאָך דיר אַ פאָדערונג איבערצוגעבן 
פון פּלאָרוס'ן, 

שמעון : װאָס נאָך פאָדערט דיין פריינט פּלאָרוס !? 

עובדיה : דו מוזט בטל מאַכן דאָס געזעץ פון אליעזר'ן, װאָס דו און דער 
סנהדרין האָבן נעכטן אָנגענומען. 

שמעון : וי אַזױ קען איך דאָס! 

ווערעניקא : נשיא, דו מוזט עס טאָן. פלאָרוס האָט זיינע סאָלדאַטן אָנ- 
געגרייט, פאַרמייד אַ שחיטה.. . 

שמעון : וויי געשריען ! איך װעל עס פאָרבריינגען פאַר דעם סנהדרין.. 

עובדיה : ער פאָדערט אַ משכון... 

שמעון : װידער אויף אָפּצוהאַקן אַ קאָפּ! 

עובדיה : דאָס מאָל פאָדערט ער אַן אַנדער משכון. 

שמעון: װאָס ! 

עובדיה : די ביידע הייליקטימער װאָס געפינען .זיך ביי דיר אינם הויז, 
נשיא: הלל'ס תורה און די פאָן פון די חשמונאים... 

שמעון : (קוקט אים אָן מיט גרויסע אויגן) קלוגער עובדיה, דו שפּאַסט! 


דו שפּאַסט! 
עובדיה : נשיא. עובדיה שפּאַסט ניט. זאָל די בת-מלכה ריידן! 


ווערעניקא : אמת, נשיא. 
שמעון: אמת ? (צעטומלט) דאַן פאַרשטיי איך ניט, ווי אַזױ דער קלוגער 
עובדיה האָט געקענט אַזױ לייכט אַרױסרײדן אַזאַ פאָדערונג! עובדיה, ביזטו אַ 


איד! 
עובדיה : אַ איד מיט אָפענע אויגן און מיט אַן אָפענעם פאַרשטשאַנד, 


נשיא! 
שמעון : אויב דו ביזט אַ איד, וי אַזױ האָסטו נישט צעריסן די קליידער 
אויף זיך, ווען דו האָסט די פאָדערונג דערהערט ? פאַרװאָס האָסטו דיין קאָפּ 
מיט אַש נישט באַדעקט, ווען דוֹ ביזט געגאַנגען צו מיר מיט אַזאַ שליחות ! 

עובדיה : געווען אַ צייט, נשיא, ווען די קליידער פון כהן גדול זיינען 
געלעגן אין משכון ביי די פּראָקוראַטאָרן פון רוים. קיין אומגליק נישט, ווען 
די צוויי הייליקטימער וועלן אויך ביי אים אין משכון ליגן, נשיא, דאָס װעט 
צוימען דעם פינצטערן גייסט פון אליעזר בן חנניה.. 

שמעון: דאָס װעט צוימען... איך פאַרשטיי... עובדיה, דו האָסט אים די 
עצה אויך געגעבן! איך מוז אַנטשװיגן ווערן. מיינע לעפצן האָבן קײנמאָל 
קיין קללה ניט אַרױסגעבראַכט, און אַצינד, אַצינד... ניין, איך וויל נישט הערן 
מיין קול, וי אַזױ ער װעט שילטף (ווערט אַנטשװױגן און הויבט אָן צו שפּריזן 
הין און צוריק) 


ווערעניקא : נשיא. דאָס מוז אָבער געטאָן װערן, כדי צו פאַרמיידן אַ 
שחיטה.. 


עובדיה : וען אין ירושלים וועט רואיק װערן, װעט מען די צויי 
הייליקטימער צוריקקערן, 

שמעון : איך קען דיין איידעלן פריינט טרויען מיין לעבן, דאָס לעבן 
אפילו פון מיינע קינדער, אָבער נישט די הייליקטימער. הער אויס, עובדיה: 
זייט דורות הײיליקט בית הלל און גאַנץ ירושלים די תורה װאָס הלל הזקן 
האָט מיט זיין אייגענער האַנט געשריבן. הלל'ס נשמה איז זי, זיין גייסט, 
די נשמה פון כל ישראל. אַלע אוצרות פון דער וועלט קענען עס נישט קויפן, 
הייליק איז עס פאַר יעדן אידן אין ירושלים, וי דער בית המקדש, און אַזױ װוי 
דאָס איז הייליק, איז אויך די פאָן פון די חשמונאים. אָט די פאָן האָט דער 
פאָטער פון די חשמונאים, דער אַלטער כהן מתתיהו אַלין, געוועבט מיט זיין 
אייגענער האַנט. תפילות פאַר דעם אידישן קיום האָט ער אין איר אַריינגע- 
וועבט, ברכות פאַר זיינע זין, די העלדן, און צאָרן קעגן ישראל'ס שונאים. 
אונטער איר האָט יהודה המכבי געקעמפט, יוחנן החשמונאי און זיינע ברידער, 
זי איז דער צייכן פון אונדזער זיג, פוֹן אונדזער קיום, פון אונדזער זעלבסט- 
שטענדיקייט און פון אונדזער בונד מיט גאָט. זייט יוחנן הורקנוס הײליקט זי 
דאָס הויז פון נשיא. קען מען ריידן פון דעם, אַז מען זאָל זי אָפּגעבן אין 
משכון צו אַ צורר ישראל 1 

עובדיה : װאָס זאָל אים עובדיה זאָגן ? 

שמעון : זאָג, עובדיה, דיין איידעלן פריינט פּלאָרוס : צוויי גרויסע ליכט 
באַלױכטן ירושלים, די זון אין הימל און הלל'ס תורה די ערד. אַזױ װוי ער 
קען אַװעקנעמען די זון פון ירושלים'ס הימל, אַזױ װעט ער קאָנען אַװעקנע- 
מען הלל'ס תורה פון ירושלים'ס ערד. און וועגן דער פאָן --- זאָל זיין פריינט 
עובדיה נשיא ווערן, דאַן אפשר װעס ער זי קריגן. ביי נשיא שמעון בן 
גמליאל -- קיינמאָל נישט!ײ 

ווערעניקא : (מיט ערעק) נשיא, דאָס איז נישט קיין ענטפער, דערמאָן 
זיך אָן דאָס בלוט, װאָס װעט פאַרגאָסן ווערן. 

שמעון: איך געדענק דאָס, בת-מלבה, הלואי װאָלסטו אַזױ פון דעם 
געטראַכט. גוט, עובדיה, דאָס געזעץ פון אליעזר'ן װעט בטל װערן, כדי נישט 
צו געבן דיין איידעלן פריינט אַן אויסרייד צו פאַרגיסן בלוט.., 


לעאָן קאָבוין 


עובדיה: און א משכון? 


שמעון: זאָל ער מיך נעמען. איך בין גרייט. באַלד נאָך מיין טאָכטערס. 


חתונה װעל איך צו אים אליין קומען.. 

ווערעניקא : ניין נשיא, דו נישט. דאָס װעל איך נישט דערלויבן, דאַן 
האָבן מיר אָפּגעשטעלט די שחיטה דורך געלט. מיר װעלן איצט אויך געלט 
שיקן (נעמט אַרונטער אַ שנירל פערל פון זיך) נעם, עובדיה, טראָג אים אָפּ, 
דאָס וועט אים אָבער זיין װייניק, 

שמעון : איך ברענג באַלד דאָס ביסל געלט, װאָס איך פאַרמאָג. (אָפּ) 

עובדיה : בת-מלכה, עובדיה האָט געזיגט, דאָס געזעץ פון אליעזר'ץן 
ווערט בטל, 

ווערעניקא : אויף װי לאַנג, עובדיה ?... אָבער מאָרגן מוז איך פארלאָזן 
ירושלים. קיין רו האָב איך דאָ נישט. וען בן שכני זאָל מיט מיר פאָרן! 

עובדיה : טראַכטט פון אים ? 

ווערעניקא: נאָר פון אים, נאָר פון אים. ער מוז מיט מיר קיין רוים 
פאָרן. ער מוז! 

עובדיה : עובדיה איז אים מקנא, בת-מלכה... 

ווערעניקא : עובדיה, אָבער זע, אַז פלאָרוס זאָל קיין בלוט ניט פאַרגיסן, 
איך בעט דיך. דו ווייסט װאָס ? צו באַװייזן אים, אַז אליעזר'ס געזעץ איז בטל, 
וועלן היינט ביים נשיא אויף דער חתונה מיינע שקלאַפינען נירונ'ס װאַקכאַ- 
נאַליעס-טאַנץ טאַנצן. זאָג דאָס אים ! 

עובדיה : דאָס געפעלט מיר! און אליעזר זאָל דאָס זען! (קוקט זיך אום) 
װערעניקאַ, איך מוז עס דיר זאָגן.. 

ווערעניקא : װאָס ? 

עובדיה: איך האָב באַשלאָסן צוֹ באַפרײען ירושלים פון אליעזר'ן.. 
היינט... איך האָב אַ מעסער פון אַ סיקאריער ביי זיך.., 

ווערעניקא: שטיל! (קוקט זיך אַרום) זאָל דִיר גאָט העלפן... 

(שמעון קומט מיט צוױי זעקלעך) 

שמעון : מער האָב איך ניט. געדענק אָבער, עובדיה, קיין בלוט, קיין 
הייליקטימער. 

ווערעניקא: נשיא, עובדיה װעט אַהער שיקן מיינע שקלאַפינען, זי 
זאָלן אויף דיין שמחה טאַנצן אַ רוימישן טאַנץ. דאָס װעט באַװייזן פלאָרוס'ן 
אַז אליעזר'ס געזעץ איז בטל... 

שמעון : זאָל דאָס אויך זיין אַן אויסלייז פאַר דאָס בלוט און פאַר די היי- 
ליקטימער. װאָס קען איך טאָן! אליעזר װעט דאָס ניט פאַרשטיין. ער טאָר 
אָבער גאָרנישט וויסן. קיינער ניט, קיינער ניט. זאָל די חתונה פון מיין טאָכ- 
טער היינט ניט געשטערט וװוערן! קום, בת מלכה, דו וועסט באַערן מיין שמחה ! 

(אָפּ מיט ווערעניקאץ און עובדיה'ץן. געשרייען פון דעם הויז: .תחי הבת- 
מלכה ווערעניקא !*) 

אליעזר און נעמית קומען אַרױס) 

אליעזר : נעמית, זי טאַנצט מיט אים, מיט בן שכני'ץ!.. 

נעמית: בראָטן זאָל ער זיך אויף אַ פייער פון גיהנום, מיין האַר.. 

אליעזר : פון אליעזר'ן טראַכט זי נישט, דעם נשיא'ס טאָכטער! זי טראַכט 
פון דעם יונגנמאַן פון בבל ! 

נץמית : מכשפות זאָלן פון זיין פלייש אַ סעודה מאַכן, מיין האַר ! 

אליעזר : איר האַרץ איז אָפן פאַר אים ! 

נעמית : זיין האַרץ זאָל אַ נעסט ווערן פאַר שלאַנגען און אין זיין קאָפּ 
זאָלן זיך שאַקאַלן פיטערן... 

אליעזר : שילט נישט אַזױ וי בלעם, דו ווייסט אליעזר האָט דאָס פיינט! 
(זעצט זיך) 

נעמית : מיין האַר, הלואי װאָלט דיין װאָרים נעמית בלעם געווען, ער 
װאָלט פאַרשאָלטן אים און זיין קנעכט אבנר'ן. נעמית האָט אבנר'ץן שיר די 
נאָז אָפּגעביסן... 

אליעזר : פאַרװאָס ? 

נעמית : ווייל ער איז דער געטרייער קנעכט פון בן שכני... 

אליעזר : נעמית, זע אויב זיי טאַנצן נאָך ! 

נעמית : (צוגעלאָפּן צום פליגל פונם הויז און אַרײנגעקוקט) קנעכט פון 
בבל, הינט זאָלן אין דיינע געדערים בילן ! (קערט זיך אום) זיי טאַנצן נאָך 
און די בת-מלכה מיט זי !, 

אליעזר: זי טאַנצן נאָך! (דעקט צו דעם פנים מיט ביידע הענט) 

נעמית : אליעזר, מיין האַר... 

אליעזר : נעמית, דאָס פאָלק רופט אליעזר'ן ,שטאַרקער אָדלער* און 
ער איז אַ שװאַכער װאָרים. דאָס פאָלק דענקט, אַז אליעזר איז אַ הײיליקער און 
ער איז זינדיק, אין גאַנצן זינדיק. יעדעס טראָפּן בלוט אין זיין גוף ברענט מיט 
זינדיקן פייער. (הויבט זיך אויף) זי מוז אליעזר'ס ווייב זיין! זי מוז! דאָס 
זינדיקע פייער אין אליעזר'ן מוֹז איינגעשטילט וערן. דאָס הייליקע פייער פאַר 
זיין פאָלק'ס באַפרייאונג דאַרף דאָרט ברענען און קיין אַנדערעס ! אליעזר מוז 
ראַטעװען אליעזרץ פאַר זיין פאָלק און דאָס קען נאָר זיין, ווען ער װעט 
בן שכני'ן אָפּראַמען פונם װעג! איך קען אים אַצינד אָנקלאָגן פאַר לערנען 
די גריכישע שפּראַך... ניין, ניין, ניין, דאָס, דאָס װאָלט פאַראומרייניקט דאָס 
געזעץ דורך פּערזענלעכע פּניות !4 

נעץמית : מיין האַר, מעג דער װאָרים ריידן ? 

אליעזר : רייד, נעמית... 

נעמית : נעמית וועט זאָגן מנחם'ן, אַז בן שכני איז אַ דאָרן אין ישראל'ס 
װיינגאָרטן, װעט זיין מעסער שכני'ן אַװעקשיקן זיך בראָטן אין גיהנום.. 

אליעזר : (כאַפּט אים ביים אָרעם) שטיל !... 

נעמית: (שרייט) מיין האַר, האָב רחמנות !... 

אליעזר : װי אַזױ האָט דיין מויל דאָס געקענט אַרוסברענגען! פאַר- 
גיסן בלוט צוליב... פון מיינע אויגן אַװעק!. 

נעמית: (האַלט זיך פאַר זיין אָרעם און וויינט) די זון פון דיינע אויגן 
האָט ער דאָך צוגענומען. די רו פון דיין נשמה... דער שטאַרקער אָדלער פאַר- 
לירט זיינע פליגל ! (אָפּ) 

אליעזר : דער שטאַרקער אָדלער! כאַ! כאַז כאַו (לאָזט זיך אַרונטער 
אויף אַ באַנק) 

(יוכבד דערעזיינט) 


יוכבד : אליעזר בן חנניה, איך זוך דיך. פאַרװאָס אַנטלויפסטו פון אונ- 
זער שמחה 1 צוויי פרומע נשמות האָבן חתונה! 


אליעזר : אליעזר װאָלט אין אַ הייל אַנטלאָפן, ווען ער װאָלט געקענט.. 
יוכבד: פון וועמען, אליעזר ? 


אליעזר : פון דעם שטן, װאָס פאַרכשופ'ט אליעזר'ן מיט זיין בייזן כשוף, 
יוכבד, הייליקע פרוי, אליעזר שעמט זיך פאַר דיר. דיין איינציקער זון, דיין 
פלייש און בלוט, איז פון פיינטלעכע שפּיזן און שווערדן אַרומגערינגלט; יעדע 
רגע קען ער דערמאָרדעט ווערן : דאָך איז די ליבע צו דיין זון אין גאַנצן פאַר- 
לאָרן אין דיין גרויסער הייליקער ליבע צו דיין פאָלק. און אליעזר. ., 

יוכבד : איך פאַרשטיי, טראַכסט אַלץ פון יענער ?... אליעזר בן חנניה, 
פאַרטרייב די זינד פון זיך, פאַרטרייב ! דו מוזט זיין הייליק. גאָט האָט דיך 
אויסגעוויילט צו זיין דער פירער פון ישראל צו זיין פרייהייט, 

אליעזר : אליעזר איז נישט ווערט צו זיין דער פירער פון זיין פאָלק, 
הייליקע יוכבד !.. 

יוכבד : דריי מאָל אין טאָג זאָלסטו טובלי'ץן דיין גוף אין ריינע קאַלטע 
װאַסער און תפילה טאָן צו גאָט. דאַן װעט דיין גייסט זיך אויך אָפּרײניקן פון 
אָט די זינד... 

אליעזר : הייליקע פרוי, אליעזר האָט עס שוין געטאָן. עס העלפט ניט, 
פון דעם װאַסער קוקט אַרױס צו אים די געשטאַלט פון דעם נשיא'ס טאָכטער, 
און דורך די תפילות הילכט צו אים איר קול.. 

יוכבד : דאַן איז דאָס כשוף פון דעם שטן... (אויפגערעגט) אליעזר בן 
חנניה, דו מוזט אָבער זיין שטאַרקער פון אים. דו מוזט! באַהערש די טומאה ! 
באַהערש די קליפּה ! ווייז אים, אַז דו ביזט אליעזר בן חנניה! (גייט און שטעלט 
זיך אָפּ) אָדלער, פאַרליר ניט דיינע פליגל! (אָפּ) 

אליעזר: (מורמלט איר נאָך) אָדלער, פאַרליר ניט דיינע פליגל!. 
(צעלאַכט זיך אויפגערעגם) 

(מריס דערשיינט אויפגערעגט) 

מרים : (מורמלט) זי פאַרכשופ'ט אים, זי פאַרכשופ'ט אים, זוכט אים 
אַרינציען אין איר זינדיקער נעץ! 

אליעזר : (דערזעט זי) זי ! אליעזר װעט צו איר ריידן. דעם ענטפער 
האָט זי דאָך אים נאָך נישט געגעבן. (הויבט זיך אוף און גייט צו איר) 

מרים: (דערזעט אים) אליעזר? ול אַװועקגיין) 

אליעזר : שטיי, נשיא'ס טאָכטער, 

מרים : װאָס פאַרלאַנגט אליעזר ? 

אליעזר : דיין ענטפער, נשיא'ס טאָכטער, 

מרים: אליעזר, דיין ווייב קען איך נישט זיין, 

אליעזר : פאַרװאָס ! 

מרים : עס זיינען פאַראַן גענוג טעכטער אין ירושלים. ווייל זיך אויס 
אַן אַנדערע... 

אליעזר : אַן אַנדערע האָט נישט פאַרכשופ'ט אליעזר'ן, נאָר דו, מרים! 
און דו האָסט אויך האָפנונג געגעבן אליעזר'ץ... 

מרים : אליעזר, מיין האַרץ... 

אליעזר : דיין האַרץ בלייבט פאַרשלאָסן פאַר אליעזר'ץ1... 

מרים : בלייבט פאַרשלאָסן, 

אליעזר : אויף אײביק ? (זי שווייגט) איז גאָר קיין האָפנונג נישטאָ מער 
פאַר אליעזר'ץ? (זי שווייגט) און ווען אליעזר װעט זיך דערנידעריקן פאַר 
דיר ? אליעזר האָט נאָך קיינמאָל פאַר קיינעם זיין קאָפּ ניט געבויגן, פאַר דיר 
בויגט ער זיין קאָפּ! (בויגט זיין קאָפּ און מיט אַ קול, אין וועלכן עס קלינגט 
װוייטיק, באַלידיקונג און צאָרן) פאַר דיר פרוי, בויגט אליעזר זיין קאָפּ} 
גיב אים זיין רו צוריק, מרים ! 

מרים : אליעזר, מיין האַרץ האָט שוין אויסגעוויילט איינעם... 

אליעזר : אויסגעוויילט ! (שטיל, אָנקוקנדיק זי) אליעזר פאַרשטײיט.., 
זיין פאַרדאַכט איז נישט געווען אומזיסט. דער יונגערמאַן פון בבל?... 

מרים : דו װעסט אים טאָן ביין! 

אליעזר: אליעזר טוט בלויז דאָס, װאָס ער דענקט, אַז עס איז רעכט. 

מרים: דו װעסט אים אָנקלאָגן פאַר זיין לערנען די גריכישע שפּראַך ז 
(צעוויינט זיך) אָ, אליעזר, אין דיינע אויגן זע איך, אַז דו װועסט אים אָנקלאָגן, 
ער איז דאַן פאַרלאָרן. בעסער טויט מיך. אליעזר !... 

אליעזר : דו וויינסט צוליב אים . . . אויס ליבע צו אים ווילסטו דיין לעבן 
מקריב זיין.,. אליעזר'ס שטראָף דו! לילית דו! אָבער אליעזר װעט אים 
נישט אָנקלאָגן, ווייל אַצינד האַסט אים אליעזר, און ווען אליעזר קלאָגט אים 
אָן, דאַן קען זיין אָנקלאג האָבן אַ נישט-ריינע כונה און דאָס געזעץ מוז ריין 
געהאַלטן װוערן! און אַצינד גייט אליעזר זיך משמח זיין אויף דער חתונה פון 
זיין פריינט יוחנן... 

מרים : זיי מיר מוחל, אליעזר ! 

אליעזר : דיר מוחל זיין 1 (קוקט זי אָ) זינדיק פילט זיך אליעזו און 
נישט דו! אָבער דער כשוף איז דעם שטן געראָטן! (צעלאַכט זיך און אָפּ) 

(פויזע. הינטער דער סצענע הױיכע געשרייען און פריילעכער געזאַנג. 
עס טאַנצן אַרין אבנר מיט נעמית. דאַן מיידלעך אין ווייסן, שפּרייטנדיק בלו- 
מען איבערן וועג. דאַן דער חתן יוחנן מיט ששמעון בן גמליאל פון איין זייט, 
אליעזר און בן שׂכני פון דער אַנדער זייט, הינטער זי יוכבד און ווערעניקא, 
פירנדיק איממא. הינטער דער כלה קלאַפּן פרויען אין טאַצן און טאַנצן. אַלע 
זינגען מיט יוכבד). 

יוכבד: זינגט) 
לכבוד חתן און כלה 
זינגט"זשע אַלע, זינגט-זשע אַלע, 
אַװעק דער טרויער, אַװעק דער וי 
אַלע הערצער זאָלן זינגען, 
אַלע סטרונעס זאָלן קלינגען, 
קלינגען און פרייען זיך מיט זי ! 


(דער צוג גייט איינמאָל זדורך דער בינע. דאַן בלייבן שטיין חתן-כלה 
אין מיטן. שמעון, אליעזר, בן שכני, אבנר, נעמית און די זקנים אויף איין זייט. 
יוכבד, וװוערעניקא, מרים און די אַנדערע פרויען און מיידלעך אויף דער אַן- 


דער זייט). 


שמעון: (אויפהויבנדיק די הענט) מיינע קינדער, גאָט'ס ברכה זאָל 
אויף אייך רוען און דער שלום פון בית הלל זאָל הערשן אין אייער הויז. ליבט 


דעם שלום, האַסט די שנאה און מחלוקת, און איר וועט גליקלעך זיין, 
ווערעניקא : אמן! זאָל זיין פריילעך, ציונ'ס טעכטער ! 
די מיידלעך: (צוגעגאַנגען מיט בלומען צו יוחנן, זינגען) 
דער איידעלער יוחנן, דער מוטיקער העלד, 
בויט זיך אַ נעסט אין יעקב'ס געצעלט, 
יוהנן האָ! יוחנן האָ! (טאַנצן און ואַרפן אויף אים בלומען) 
אלטע פרויען : (צוגעקומען צו אים מיט געזאַנג) 
און עס פרייט זיך די ליבע אין יוחנן'ס ברוסט, 
פון איממאַ'ס שיינקייט פאַרשכורט און באַרוישט. 
יוחנן האָ! יוחנן האָ! (טאַנצן אויף זייער שטייגער) 
מיידלעך: (קאָמיע)) 
באַשערט אונז, אבות, מיר בעטן צו אייך, 
חתנים, העלדן צו יוחנן גלייך ! (טאַנצן) 
זקנים : (צו איממא) 
קום, יונגע ווייבעלע, אַזױ איידל און שייף 
מיר װועלן מיט שמחה אין טאַנץ זיך דרייען, 
תעמען זי אין קריין) 
אלטע פרויען : (צו יוחנן) 
קום, יונגערמאַן, אין אונדזער קרייז, 
וועלן מיר טאַנצן איבער-אַ-נײס, 
(נעמען זיך פאַר די הענט און טאַנצן. ווערעניקא נעמט בן שכניץ אָן אַ 
זייט און רעדט מיט אים. מרים, וועלכע טאַנצט דאַן, באַמערקט עס. שטעלט 
זי זיך אָפּ און קוקט זי נאָך אויפגערעגט. אליעזר קוקט אויף איר פון דער 
זייט. שמעון רעדט מיט יוכבד'ץ. אבנר אן נעמית טאַנצן מיט די איבעריקע). 
שמעון : (טוט אַ פּאַטעז מיט די הענט) אַצינד, מיינע ליבע געסט, צע- 
זעצט זיך אַרום די טישן. (זעצט ווערעניקאץ נעבן חתן-כלה. ער זעצט זיך 
נעבן איר. יוכבד נעבן אים. מרים צוישן בן שכני און אליעזר. די איבעריקע 

נאָך זייער ראַנג און עלטער. אבנר און נעמית אויפן אַנדער זייט מיע. צװי 
דינער גיסן אָן די כוסות פון קרוגן) 


ווערעניקא ; דעם ערשטן כוס טרינקען מיר לכבוד אונדזער קעניג 
אַגריפּא! (הױבט זיך אױף מיטן כוס אין דער האַנט. אַלע אויסער אלִיעזר 
און יוכבד הויבן זיך אויף מיט זייערע כוסות) אליעזר בן חנניה און דו יוכבה, 
הייליקע פרוי, דער כבוד פון איער קעניג פאָדערט איר זאָלט זיך אויפהויבן... 


אליעזר : און דער כבוד פון אליעזר'ן פאָדערט, אַז ער זאָל זיך פאַר 
קיין שקלאַף ניט אויפהויבן ! 


שמעון : וױיך) אליעזר... יוכבד... 
יוכבד: מיר האָבן איין קעניג, װאָס ער איז דער איינציקער גאָט און 
דער איינציקער קעניג!.. 


נץמית : (וועלכער שטייט מיט אַ כוס אין דער האַנט צו אבנר'ן, וועלכער 
האַלט אויך אַ כוס) און אליעזר'ס קנעכט װעט זיך אויך פאַר אַ שקלאַף ניט 
אויפהויבן. (זעצט זיך) 

ווערעניקא : (מיט פּראָטעסט) יחי המלך אגריפּאַ! (טרינקט איר כוס 
די אַנדערע כאַפּן אונטער איר געשריי און טרינקען. דאַן זעצן זי זיך). 

אבנר : (אַרױסכאַפּנדיק בי נעמית דעם כוס) װיבאַלד דו ביזט ניט גע- 
שטאַנען, וועסטו נישט טרינקען! מיין האַר איז געשטאַנען, דער נשיא איז גע- 
שטאַנען... 

נץמית : דו קנעכט פון בבל, דו מיט דיין האַר זייט ביידע שקלאַפן! 

אבנר: (טוט זיך אַ כאַפּ צו אים) מיין האַר איז אַ שקלאַף? בן שכני! 
די צונג רייס איך דיר אַרוֹיס און פאַר כלבים װאַרף איך זי!.., 

נץמית: (שפרינגט אויף) זאָג וידוי. איך קלאַפּ דעם כלב באַלד אַרױס 
פון דיין אומריינעם גוף! 

שמעון : רואיק! (אַלע לאַכן 

בן שכני : אבנר, װאָס איז דאָס! 

אבנר: דער שקלאַף האָט דיך באַלײדיקט, מיין האַר ! 

בן שׁכני : אבנר, פאַרלאָז גלייך דעם גאָרטן. דו ביזט שכור, גלייך ! 

אבנר : גלייך, מיין האַר ! (שרייט אויס) יחי, בן שכני ! 

נעמית : יחי אליעזר ! 

אבנר: העכער און מיט כעס) יחי בן שכני, דו כלב בן כלב! (לויפט 
אַוועק. אַלע לאַכן) 

(עס דערהערט זיך פון ווייטן אַ שאַלן פון אַ שופר) 

אֿלע: אַ שופר! (אַ טומל) 

אליעזר : דער שופר רופט צו פאַרטיידיקן זיך. (שפּרינגט אויף) 

יוכבדי: אַ נייער שטורעם טראָגט זיך איבער ירושלים! װױדער דער 
קול פון דעם שופר) פונעם באַרג מוריה ! (הויבט זיך אויף) 

זקנים : (אויפגעשפּרונגען) וויי געשריען! וויי געשריען! אַ צרה קומט! 
אַ צרה קומט! 

פרויען : גאָט'ס צאָרן ! גאָט'ס צאָרן ! 


לעאָן קאָבוין 


יוכבד: נשיא, זאָל די שמחה פון די צוויי פרומע נשמות נישט געשטערט 
ווערן! װוידער דער קול פון דעם שוופר) 

אליעזר : נעמית, מיין שווערד! (לויפט אַרױס, נעמית נאָך אים) 

שמעון : (אויפגערעגט) בת-מלכה ווערעניקא, װאָס זאָל באַדײטן דאָט 
שאַלן פון דעם שופן ! 

ווערעניקא : באַרואיק זיך, נשיא. ווען עובדיה איז ביי פלאָרוס'ן קען קיין 
בייז נישט פּאַסירן. דאָס שאַלן פון שופר זאָגט אָן מסתמא וועגן דעם טויט פון 
יוכבד'ס זון, פון וועלכן מען האָט זיך ערשט דערוואוסט... 

שמעון: (טוט אַ זיפץ) אפשר.,. 

יוכבד: (גײיט מיט די הענט אויפגעהויבן קעגן הימל) גאָט, אויב דאָס 
איז אַ נייער שטורעם אויף דיין פאָלק ישראל, פאַרװאַנדל אים אין אַ הייליקן 
פייער, װאָס זאָל פאַרברענען די שונאים פון ירושלים און ציון ! און אויג דיין 
רצון איז צו נעמען פרישע קרבנות, זאָל דיין דינסט יוכבד דער קרבן זיין פאַר 
דיין פאָלק און ירושלים. (אָפּ) 

בן שכני : (צו מרים'ען) לאָז מיך, מרים, איך װעל גיין אַהין ! 

מרים: (האַלט אים בײ די הענט) ניין, ניין, בלייב דאָ, בן שכני ! מיין 
האַרץ ציטערט! 

יוחנן: איממא, מיין כלה, איך גיי אַהין. טאָמער איז עס אַ קאַמף... 

איממא: גי, יוחנן, מיין חתן, און זאָל גאָט דיין אָרם שטאַרקן! 
(יוחנן גייט) 

שמעון : יוֹחנן, מיין זון, וואוהין גייסטו! 

יוחנן: דער שופר רופט! 

שמעון : פאַרנעם צוריק דיין פּלאַץ נעבן דיין ווייב. איך באַפעל דיר, 
(יוחנן בויגט זיין קאָפּ און זעצט זיך צוריק) זאָל יעדער פון אייך, מיינע ליבע 
געסט, פאַרנעמען זיין פּלאַץ, איך װעל שיקן אַ שליח, אויסצוגעפינען װאָס דאָס 
איז. גדליהן, גי דו! (איינער פון די געסט אָפּ. אַלע צעזעצן זיך) 

ווערעניקא: נשיא, זאָל פריילעך זיין ! מיט ליכטיקע געמיטער זאָלן 
מיר פייערן די שמחה פון דיין הויז ! (קוקט אויף בן שכני'ן מיט פאַרליבטע אויגן) 
בן שכני, זינג אַ שיר און פאַרטרייב דעם װאָלקן פון אונדזערע געמיטער... 

בן שכני : נישט אַצינד, בת-מלכה! 

ווערעניקא: װעל איך זינגען! (טוט זיך אַ כאַפּ) דאָ זיינען מיינע 
שקלאַפינען אויך ! (טוט אַ פּאַטש אין די הענט) זאָל זיין פריילעך און זאָל פלאָ- 
רוס וויסן, װאָס מען האָט געזונגען און געטאַנצט ביים נשיא אינעם הויז! 

(עס טאַנצן אַרײן שקלאַפּינען מיט צעלאָזטע האָר, אַלע -- באָרוועס, מיט 
קראַנצן אױפן קאָפּ, האַרפעס אין די הענט און זינגען) 


ווערעניקא : מינגט מיט זיי) 


לאָזט אין זייערע קברים די טויטע, 

צירט דעם קאָפּ מיט בלומען בלוט-רויטע! 
װאַרעמט זיך אין דעם העלן זונען-שיין, 
מיט דורשטיקע ליפּן טרינקט שטאַרקן וויין ! 


דאָס אייביקע פייצר 


(אַ טומל פון אַרום) 

איממא: אַ גריכישער שיר! 

יוחנן : ביים נשיא אינעם הויז! 

בן שכני: בת-מלכה, דו ווייסט פון דעם נייעם געזעץ! 

ווערעניקא : מיין פריינט, דיין קעניג'ס שװועסטער האָט זיך אירע 
אַלטע געזעצן! 

שמעון : זינג, בת-מלכה! אויב דאָס איז אַ זינד, איז דאָס מיין זינד! 

איממא : פאָטער, מיין האַר! 

יוחנן: נשיא!... 

אלע: נשיא! 

שמעון : מאָרגן, מאָרגן, װעל איך דאָס דערקלערן פאַר דעם סנהדרין, 
זינג, בת-מלכה ! 

ווערעניקא : זינגט מיט מיר, יונגע טעכטער פון ירושלים און דו, בן 
שכני! דער נשיא מאַכט בטל דאָס נייע געזעץ קעגן די גריכישע שירים! 

בן שכני : נשיא! 

שמעון : דו מעגסט זינגען! (טוט אַ זיפץ און אָפּ. איממאַ און יוחנן און 
אַנדערע נאָך אים. בן שכני, מיידלעך און בחורים זינגען) 


לאָזט אין זייערע קברים די טויטע, 
צירט דעם קאָפּ מיט בלומען, בלוט-רויטע ! 
װאַרעמט זיך אין דעם העלן זונען-שיין, 
מיט דורשטיקע ליפּן טרינקט שטאַרקן ויין ! 


לאָזט אין זייערע קברים די טויטע, 
צירט דעם קאָפּ מיט בלומען, בלוט-רויטע ! 

אין די אָרעמס דעם לעבן װאַרפט זיך מיט לוסט, 
וי אַ פאַרליבטע כלה איר חתן אויפן ברוסט ! 


ווערעניקא: (פול ליידנשאַפט) יאָ, יאָ, לאָזט אין זייערע קברים די 
טויטע ! (לויפט צו צו בן שכני און טוט אים אַ כאָפּ ביי די הענט) און מיר וועלן 
לעבן און לוסטיק זיין ! (צו אירע שקלאַפינען) טאַנצט קיסר נירון'ס װאַקכאַ- 
נאַליעס טאַנץ! (אַ משוגענער טאַנץ פון ליידנשאַפּט) אַזױ, אַזױ ! אין דעם טאַנץ 
פיל איך מיין זעל! װואַרפט זיך אויך אַרין אין טאַנץ, אין גאַנצן איין שטיק 
אויסגעלאַסן פייער) 

מרים: (שלעפט בן שכני'ן) קום אַװעק פון דאַנען.. . זי כשופיט, די זין- 
דערין ! (שלעפט אים אַװעק און אָפּ) 

איין זקן: עבודה זרה !... װי איר מוטער סאַלאָמע... 

א צוייטער: זנות ! (שלעפן אַװעק זייערע זין און טעכטער. שאָקלען 


מיטן קאָפּ און אָפ) 

ווערעניקא: (טוט זיך אַ כאַפּ) אַנטלאָפן ? פון לוסט און לעבן און זונען- 
שיין זיינען זיי אַנטלאָפן, די פאַרװאָלקנטע געמיטער! כאַ! כאַ! כאַ! און בן 
שכני אויך, וואו איז ער 1 (אָפּ מיט אירע שקלאַפינען) 

(פּויזע. די בינע אַליץ. בן שׂכני און ווערעניקא דערעצינען) 

ווערעניקא : פאַר דיר האָב איך דאָס געטאַנצט און דו ביזט אַװעק, 
איך פאַרלאַנג פון דיר עפּעס, 

כן שכני : װאָס איז דיין פאַרלאַנג, בת-מלכה ? 

ווערעניקא : איך פאַרלאַנג, דו זאָלסט אַרײינטרעטן אין מיין לייב-װואַך, 
דיר פּאַסט מער דער פּאַנצער פון אַ קריגער און די שאַרפע שװערד, וי די גע- 
זענע פעדער פון אַ תלמיד:חכם, 

בן שכני : בת-מלכה, זיי מיר מוחל, איך פיל, אַז איך בין נישט געבאָרן 
צו זיין אַ קריגער. לאָז מיך בלייבן װאָס איך בין.., 

(מרים דערעיינט, בלייבט שטיין הינטער אַ בױם און קוקט איף זיי) 

ווערעניקא : איך ויל, דו זאָלסט גליקלעך זיין, דו הערסט ? (קוקט 
אים אין די אױגן) דו נאַרישער יונגער העלד מיט דער זעל פון אַ קינד, דו 
ווייסט נאָך נישט, װאָס דאָס אַמת'ע גליק איז... (ליידנשאַפטלעך) ביי מיר, 
ביי מיר.. . דו האָסט די אויגן אַרונטערגעלאָזט.. קוק מיר אין די אויגן.. 
דרייסטער זיי, דרייסטער... איך באַפעל דיר ! 

בן שכני : (שטאַמלט) בת-מלכה.. איך קען ניט... דער קאָפּ איז באַ- 
רוישט... זיי מיר מוחל... 

ווערעניקא: כאַ! כאַ! כאַ? װי עס שרעקט דיך די פרוי ! זיי רופן מיך 
לילית... יאָ, יאָ, איך בין לילית, ווען עס זיינען פאַראַן אַזעלכע שיינע אומ- 
שולדיקע גרויסע קינדער! (קושט אים) 

בן שכני: בת-מלכה, װאָס טוסטו מיט מיר? (מרים הינטער'ן בױים 
קרעכצט) 

ווערעניקא: לילית בין איך און מיט מיינע קושן װעל איך דיך 
פאַר'כשופ'ן. דורך מיינע פייערדיקע ליפּן װעל איך אָנצינדן אין דיר די לוסט 
צום לעבן, צום געניסן... צוויי טעג האָב איך דיך ניט געזען און אין דער צייט 
איז מיר קלאָר געװאָרן, אַז דאָרט וואו איך בין, מוז זיין דאָס גרויסע קינד! איך 
פאָר מאָרגן נאָך רוים און דו מיט מיר.,, 

בן שכני : ניין, בת מלכה, פאַרלאַנג דאָס נישט. אין ירושלים בלייב 
איך, אין בית"הלל... 

ווערעניקא : בן שכני, װידערשפּרעך מיר ניט ! דערוועק ניט מיין צאָרן! 

בן שכני : איך קען נישט פאַרלאָזן בית הלל, בפרט אין אַזאַ צייט, אין 
אַזאַ צייט ווען אין ירושלים איז נויטיק יעדער געזונטער מאַן.., 

ווערעניקא : און ווען איך באַפעל דיר ? ווען דיין קעניג'ס שוועסטער 
באַפעלט דיר ? ווען דיין קעניג אַליין באַפעלט דיר ? (ער שווייגט) ווען איך װעל 
זיך אוֹיף די קני פאַר דיר שטעלן, בן שכני ? (לאָזט זיך אַרונטער אויף די קֵני; 
בן שכני, די בת-מלכה שטייט פאַר דיר אויף די קני. זי איז נאָר אַ שװאַכע פרוי, 
בן שכני! 

בן שכני : בת-מלכה, לאָז מיך בלייבן, װאָס איך בין --- אַן ערלעכער 
זון פון בית-הלל און אַ געטרייער זון פון מיין פאָלק!.., 

ווערעניקא : (שפּרינגט אויף) עלענדער דו, קעניגען פון רוים און 
סיריען זיינען געלעגן ביי ווערעניקא'ן צו די פיס און דו, אַן אָרימער תלמיד. 
חכם, דו ביזט אַזױ שטאָלץ ?! אויף די קני פאַר מיר, דו עלנדער, אויף די קני 
פאַר װערעניקא! (כאַפּט אים פאַר די שולטערן און צעוויינט זיך ) 

בן שכני: בת-מלכה ! 

ווערעניקא : פון מיינע אויגן אַװעק! (כאַפּט אַרױס אַ קינזשאַל פון אוו- 
טערן גאַרטל? און װואַרפט זיך אויף אים) איך טויט דיך! 

מרים : װואַרפט זיך מיט אַ יאָמער) בת-"מלכה ! (כאַפּט אַרום בן שוכני) 

ווערעניקא : דו! (טוט אויפגערעגט אַ טראָט מיטן קינזשאַל צו זיי, לאָזט 
אים דאַן פאַקץ און דעקט צו דעם פּנים מיט די הענט) 

(פויזע. אַ טומל דערהערט זיך. עובדיה דערעצינט אויפגערעגט) 

עובדיה : עובדיה האָט דאָס נישט געקענט פאַרמיידן! אַ שחיטה גייט 
אָן אויף די גאַסן פון ירושלים !.., 

בן שכני: גאָט! (אָפּ מיט מרים'ען 

ווערעניקא : װאָס רעדסטו? 

עובדיה: שנעל, אַנטלױף! דיין ברודער אַגריפּא איז שוין אַנטלאָפן. 
פלאָרוס איז פאַרוואונדעט און איז אויך אַנטלאָפן. און דיין פּאַלאַץ ברענט, 
און מנחם זוכט אונדזער בלוט,,. 

ווערעניקא : וואוהין זאָל איך לויפן ? 

עובדיה : אויף דעם נשיא'ס גאַס זיינען די רוימישע סאָלדאַטן נאָך 
נישט באַזיגט. מיין פריינט פלאַוויאוס פירט מיט זיי אָן. קום, בת-מלכה, ער 
וועט אונדז רעטן. (לויפן ביידע אָפּ) 

(פויזע. דער טומל שטאַרקער און שטאַרקער. שמעון דערעזינט זייער 
אויפגערעגט) 

שמעון : וואו איז זי, די בת-מלכה ווערעניקא, זאָל זי זיך פרייען !... 

(מרים דערעזיינט) 

7 מרים : פּאָטער, מיין האַר, אבנר איז פאַרוואונדעט.. . זיי באַפאַלן דיין 

הוֹיז !.. (דער טומל שטאַרקער) 

שמעון : בלייב דאָ, קינד! 

(יוכבד דערשיינט, פול רעליגיעזן עקסטאַז) 

יוכבד: נשיא, מזל טוב ! איך האָב חתונה געמאַכט מיין זון מיט גאָט, 
אַ הײליקן שידוך האָב איך געטאָן... 

שמעון : איך האָב שוין געהערט, יוכבד... 

יוכבד: איך האָב זי געזען, די ריינע נשמה. מלאכים האָבן זי צו דער 
חופּה געטראָגן און זי האָט צו מיר פון הימל אַרונטערגעשריען: ,מוטער 
יוכבד, וויין ניט נאָך מיר, פריי זיך ! שריי אויס אין אַלע גאַסן פון ירושלים, 
אַז מיין בלוט וועט נצחון ברענגען איבער ישראל'ס שונאים :* נשיא, זיין בלוט 
האָט געבראַכט נצחון אונדזער פאָלק. אליעזר מיט זיינע גבורים האָבן מנצח 

געװוען! (טוט אַ פּאַטשׂ אין די הענט און מיט העכסטן רעליגיעזן עקסטאַז) 
געבראַכט נצחון ! געבראַכט נצחון! (אָפ) 

שמעון : מרים, מיין קינד, דו שטיי דאָ. איך װעל זען וואו איממא איז! אָפ) 

מרים: (שרייט אים נאָך) פאָטער, מיין האַר, זע אויך וואו בן שכני איז! 
גאָט, מיין לעבן פאַר זיינס!... 

(עובדיה לויפט. מנחם הינטער אים מיט אַ מעסער) 

מנחם : דאָרן פון ישראל'ס ווינגאָרטן. איך זוך דיך ! (פאַרשווינדט נאָך 
אים לינקס. עס הערט זיך עובדיה'ס געשריי. דאַן ווערט שטיל און מנחם 
דערעזיינט, ווישנדיק דעם מעסער) 

מנחם: סיקא, סיקא, סיקא, אין גאָט'ס נאָמען! (דערזעט מריס'ן וועלכע 
דערעזרעקט זיך פּאַר אים) די זונה ווערעניקא איז אַנטלאָפן און אים האָב איך 
געכאַפּט. (מאַכט אַ קאַרב אויפן מעסער) דער צװאַנציקסטער קאַרב היינט אויפן 
הײיליקן מעסער. צװאַנציק דערנער האָב איך אויסגעהאַקט פון ישראל'ס וויינ- 
גאָרטן. גאָט זאָגט : ,האַק אויס די דערנער פון ישראל'ס װוױינגאָרטן". און 
מנחם האַקט: ,סיקא! סיקא! סיקא !* 

(אַ טומל זייער נאָענט. עס לויפן אַריין מענער און פרויען: ,דעם נשיא'ס 
הז ברענט! די רוימער האָבן אונטערגעצונדן!") 

מרים : וואו איז דער נשיא ? (אַ פלאַס ברעכט אויס פון צווישן די פליג? 
פּונעם הויז) 

מנחה : די פאָן פון די חשמונאים ברענט ! ראַטעװעט די פאָן ! 

אלץ: וי איז אונדז! וויי איז אונדז! 

(שמעון דערעזיינט) 

שמעון: הלל'ס תורה און די פאָן! גאָט, זאָל איך בעסער פאַרברענט 
ווערן! 

מנחם: שמע ישראל ה' אלהינו, ה' אחד! (וואַרפט זיך אַרין אין ברע- 
נענדן הויז) 

מרים : מנחם איז געפאַלן... ער ברענט.., 

איינער: מען ראַטעװעט אים דאָרט.. מען שלעפּט אים. מען לעשט 
דאָרט דאָס הויז.. 

שמעון: דאָס פייער צינדט מיר דעם מוח... הלל'ס תורה... פאָלק 
פון ישראל, דאָס איז אונדזער גרעסטער חורבן! גאָט, צוזאַמען מיט דעס אֵשׁ 
פון הלל'ס תורה זאָל אויך מיין נפש צו אַש װוערף (וואַרפט זיך אין דעם רויך 
אַריין) 

מרים : פאָטער ! נשיא! ראַטעװעט דעם נשיא! 

אַלע: ראַטעװעט דעם נשיא!... גאָט האָט אונדז פאַרלאָזן ! 

(בן שכני דערטזיינט) 

בן שכני : די רוימער זיינען פאַריאָגט. דאָס הויז לעשט מען פון דער 
אַנדער זייט. וואו איז דער נשיא ז 


מרים : אין פייער... געלאָפן ראַטעװען הלל'ס תורה... ער איז פאַר- 
לאָרן! (בן שכני וואַרפט זיך אין הויז) 

שטימען: אליעזר איז אין הויז... אונדזער אָדלער... ער װעט ראַ- 
טעווען דעם נשיא !... אליעזר! אליעזר ! 

מרים : אליעזר, איך װעל דיין שקלאַפין זיין, ראַטעװע דעם נשיא! 
ראַטעװע בן שכני... 

אלע: אליעזר! אליעזר! ער קומט מיט דעם נשיא! יחי אליעזר !5 
(אליעזר דערשיינט מיט שמעונ'ען, ביידע שװואַרץ פון רויך. הינטער זיי בן 
שכני מיט הלליס תורה און דערנאָך נעמית מיט דער פאָן פון די חעומונאים) 

פּאָלק: יחי הנשיא! יחי הנשר אליעזר בן חנניה! יחי בן שכני! 

(יוכבד, יוחנן, איממא און מנחס מיט איין זייט פון זיין בערדל אָפּגעברענט) 

יוחנן: דאָס פייער איז פאַרלאָשן... 

מנחם : און מנחם לעבט, און הלל'ס תורה און די הייליקע פאָן! (לויפט 
צו און קושט די פאָן) 

יוכבד : און פּלאָרוס איז אַנטלאָפן, און די שונאים זיינען פאַרטיליקט, 
פרייט זיך, אידן, שלאָגט אין די פּױקן, קלאַפּט אין די טאַצן, דאָס בלוט פון 
מיין זון האָט מנצח געווען, איך דאַנק דיר, גאָט דו האַר פון דער װעלט! 

מרים: (קעמפט מיט זיך, דאַן גייט זי צו צו בן שכני) בן שכני, אליעזר 
בן חנניה האָט געראַטעװעט דעם נשיא און דיך, מיין לעבן געהערט דערפאַר 
צו אים. (גייט צו צו איר פאָטער) פאָטער, מיין האַר, אליעזר בן חנניה האָט 
אויסגעוויילט מיך פאַר זיין ווייב און אַצינד... 

שמעון : איך פאַרשטיי, מיין קינד. אַצינד ווייסטו שוין װוי צו שעצן 
זיין ליבע! 

בן שכני : (דריקט די האַנט אליעזר'ן) זיי געבענטשט, אליעזר בן חנניה ! 
דו האָסט געראַטעװעט דאָס לעבן פון דעם נשיא פאַר ישראל, דערפאַר ווען איך 
װאָלט געהאַט צען לעבנס, װאָלט איך מיט שמחה זיי אַלע פאַר דיר מקריב 
געווען. איך האָב אָבער איין לעבן, זי, מרים, און מיט שמחה גיב איך זי 
אַװעק פון דיינטוועגן. זיי דוֹ גליקלעך מיט איר, אליעזר בן חנניה ! 

שמעון : אליעזר, קום צו נענטער צו דעם מיידל, װאָס דיין האַרץ גלוסט, 
(אליעזר גייט צו) מרים, מיין טאָכטער, דיין האַנט. (זי דערלאַנגט איר האַנט) 
גאָט'ס ברכה... 


אליעזר : האַלט נשיא. בן שכני, דו זאָגסט, דערפאַר ווייל אליעזר האָט 
געראַטעװעט דעם גוף פון דעם נשיא, װאָלסטו פאַר אים צען לעבנס מקריב 
געווען. און אליעזר זאָגט: דערפאַר וייל בן שכני האָט געראַטעװעט די 
נשמה פון דעם נשיא, די נשמה פון אונדז אַלעמען, הלל'ס הייליקע תורה, װאָלט 
אליעזר טויזנט לעבנס פאַר אים אַװעקגעגעבן. (פירט צו מרים צו אים) זיי 
גליקלעך, בן שכני, מיט דיין געליבטער כלה. אליעזר באַדױערט נאָר, װאָס 
זי איז ניט מער וי זיין איין לעבן!... 

שמעון: אליעזר, דיין איצטיקע האַנדלונג איז די שענסטע פּערל אין 
דער קרוין פון דיין העלדישקייט. זי איז אויך באַװעגט פון דעם זעלביקן פייער, 
װאָס טרייבט אונדזער גייסט צו באַגײסטערן זיך און צו מקריב זיין זיך פאָר 

עבודת-הקודש. קינדער, גיט מיר אייערע הענט. (נעמט מרים'ס און בן שכני'ס 

הענט) זייט געעבנטשט פון גאָט און זאָל אָט דער גייסט פון ליבע צו גאָט 

און צו הייליקייט לעבן אײיביק אין אייך און אין די דורות נאָך אייך ... 
אליעזר : און זאָל דאָס אייביקע פייער, װאָס ברענט אין אונדזער נשמה, 


תמיד אויפפלאַקערן, ווען דאָס פייער פון אונדזערע שונאים װועט דראָען אונ- 
זערע הייליקייטן ! 


(פאָרהאַנג) 


איינער פון זיי 


אַ טראַגעדיע פון היינטיקער צייט 


איינער פון זי 


(אַ טראַגעדיע פון היינטיקער צייט) 
א 8 א 


איינמאָל, לעצטע װאָך, אין אַ זוניקן נאָכמיטאָק, ווען דער יונגער שריפט- 
שטעלער, װיליאַם רובין, האָט געארבעט איבער זיינער אַ דערציילונג ביי זיך 
אין צימער, האָט זיך מיטאַמאָל דערהערט אַ טומלדיקער קלאַפּ אין זיין צוגע-" 
שלאָסענער טיר, 

װיליאַם האָט זיך אַ צאַפּל געטאָן: ער האָט דערקענט דעם קל;;פּ פון זיין 
פריינט דעם מאַלער, און ביי אים האָט זיך אַרױסגעריסן כמעט מיט שרעק: 

-- אוי, דער רוח!... 

און ער איז צוגעגאַנגען צו דער צוגעשלאָסענער טיר, װאָס זי האָט נאָך 
אַלץ געטומלט, מיט אומרו אין זיינע אויגן, און האָט זיך אָנגערופן : 

-- נישטאָ מיך אין דער היים. רוח! נישט איצט, קוילער... איך אַרבעט.. 
איך בין פון מיין אַרבעט פאַרכאַפּט... איך האַלט ביים פאַרענדיקן... אַלעקסל, 

טייערינקער, שטער מיך ניט, קום שפּעטער, קום אין צוויי-דריי שעה אַרום.. 
און אַז עס האָט אַלץ ניט געהאָלפן, האָט װיליאַם געפּרואווט ווייטער אויף 
אַ העכערן קול: 

-- הער-אויף דאָרט צו גװאַלדעװען אַזױ ! אין אַ צימער דאָרטן ליגט אַ 
קראַנקער. אַ קראַנק קינד שלאָפּט! 

דעמאָלט האָט זיך דערהערט פון הינטער דער טיר דער באַקאַנטער קול פון 
זיין פריינט אַלעקס : 

-- רוף ניט קיין קראַנקע קינדער צו הילף ; זיי וועלן דיר ניט העלפן. עפן, 
איך מוז דיך זען! 

האָט זיך ביי װילאַם'ן איבער דעם טונקעלן פּנים מיט דעם שװאַרץ קופּ- 
קעלע האָר איבער דער אויבערשטער ליפּ, האַרט אונטער זיין נאָז, װי ביי 
טשאַרלי טשאַפּלין, צעגאָסן אַ קינדערשע פאַרלוירנקייט און אין די אויגן ביי 
אים האָט זיך באַוייזן אַ רחמנות'דיקע אומבאַהאָלפנקײט, אויך טאקע וי ביי 
טשאַרלי טשאַפּלין, און ער האָט געעפנט די טיר, 

דער מאַלער, העכער און ברייטער פון דעם ניט געװיקסיקן, מאָגערן 
װילאַמ'ן, איז געבליבן שטיין אין דער טיר מיט זיין געגאָלטן קאָפּ --- קיין הוט 
האָט ער ניט געטראָגן --- און מיט זיינע גוטמוטיק-שמייכלנדיקע אויגן האָט 
ער געקוקט פון אונטער גרויסע, רויטע ברעמען װיליאַמ'ן אין פּנים אַריין און אַ 
וויילע געשוויגן. נאָכדעם האָט ער זיך אָנגערופן: 

-- װאָס איז 1 דו אַרבעטסט נאָך אַלץ אויף יענער דערציילונג דיינערז 

זיי זיינען נאָך אַלץ ביי דיר דאָרט ניט דורכגעקומען? מאַך אַ סוף, גזלן, פּייניק 
ניט דיינע העלדן, און זיך אַלײן פּייניק ניט אַזױ. פאַרליבט? טאָ מאַך זי חתונה, 
אַניט ברענג זיי אום. אַבי אַן עק, אַבי אַ סוף! 

-- לצ'עווע ניט איצט, אַלעקס, איך האָב קיין צייט ניט צו הערן דיינע 
חכמות. קום אַריין און לאָז צומאַכן די טיר, 

האָט דעמאָלט אַלעקס אַ שפּרײיז געטאָן מיטן רעכטן פוס אין צימער אַרײן 
און מיטן לינקן איז ער געבליבן שטיין אויפן פריערדיקן אָרט און נישט גע- 
לאָזט צומאַכן די טיר, 

--- דו וועסט ביי מיר צומאַכן די טיר פון דער אַנדערער זייט, אַניט ריר 
איך זיך ניט פונם אָרט! -- האָט ער געזאָגט, 

-- רוח, װאָס ווילסטו? 

-- קום, װיליאַם, איך דאַרף דיך, 

-- װאָס הייסט, דו דאַרפסט מיך ? 

-- איך אַלין דאַרף דיך אויף כפּרות, נאָר דער דייטש דאַרף דיך. איך האָב 
אים צוגעזאָגט, אַז איכ'ל דיך באַלד בריינגען אין דער סטודיאָ, 

װויליאַםס האָט אָנגעקוקט זיין פריינט פאַרוואונדערט, 

-- מיך דאַרף ער ? וועגן װאָס ? 

-- ער האַלט דיך פאַר אַ גרויסן חכם, וויל ער זיך מיישב זיין מיט דיךר 
וועגן עפּעס. מיך, װי דו ווייסט, האַלט ער ניט פאַר אַזאַ חכם, וי דיך. איך בין 
| אין זיינע אויגן אַ לייכטזיניקע, צינישע בריאה, און נישט מער. הקיצור, דו גרוי- 
סער חכם, קום צו אים אין סטודיאָ און זע װאָס ער װויל דאָרט.,. 

-- אָבער דו זעסט דאָך, רוח, אַז איך אַרבעט איצט! -- האָט ויליאַם 
אומגעדולדיק אַ געשריי געטאָן, און ער האָט אַ פּאַק געטאָן אַלעקסן ביים קאַרק 
און אַרײנגעשלעפּט אים אין צימער און צוגעמאַכט די טיר, 

-- איך קאָן איצט ניט גיין. איך בין אין מיטן אַ סצענע -- האָט ער גערעדט 
ווייטער שוין ווייכער, מחמת פאַר זיינע אויגן האָט מיט אַמאָל אויפגעטויכט 
יענער, צו וועמען אַלעקס האָט אים גערופן, 

אויף יענעם דייטשן אידן, אָדער ,דייטש", וי זיין פריינט, דער מאַלער 
האָט יענעם גערופן, האָט ער, װיליאַם, שטאַרק רחמנות געהאַט, װי ער האָט 
רחמנות געהאַט אויף אָט די אַלע ,רעפיודזשיס", אויף די דאָזיקע אַלע פּליטים, 
די קרבנות פון היטלערן, סיי אידישע און סיי ניט-אידישע. אגב, האָט אים 
יענער -- אַדאָלף הערצבערג האָט ער געהייסן -- באַזונדערס אינטערעסירט. 

אַן אויסערגעוויינלעכע פּערזענלעכקייט --- האָט זיך אים געדאַכט -- איז 
יענער געווען. אַ מענטש אַן אויסערגעוויינלעך אינטעליגענטער און אַ טיף- 
ליידנדער. נאָר די יסורים זיינע האָט יענער געטראָגן טיף פאַרשלאָסן אין זיך, 
דאָס האָט מען געקאָנט זען אין זיינע בלויע אויגן, פון וועלכע אַ גרויסע 
בענקשאַפט האָט שטענדיק, שטענדיק אַרױסגעקוקט, 

בכלל איז אַדאָלף הערצבערג געווען אַ שווייגער. זעלטן-ווען האָט ער זיך 
אַריײינגעלאָזט אין אַ שמועס מיט אַן אַנדערן. אָבער אַז ער האָט אַמאָל גערעדט 
-- ס'רוב מיט אים, װיליאַמ'ץ -- איז וועגן װאָס ער האָט ניט גערעדט, צי 

וועגן אַ בוך אָדער מאַלעריי, צי גאָר אַ געזעלשאַפטלעכן אָדער פּאָליטישן 
ענין, איז ער געווען אינטערעסאַנט און האָט אַרױסגעװיזן אַ סך וויסן. 

און דעמאָלט האָט מען געקאָנט זען, אַז ער איז גוט באַהאַװנט געווען אין 
דעם ענין, וועגן וועלכן מען האָט גערעדט. 

אויך האָט מען געקאָנט דעמאָלט קלאָר זען, אַז ניט אַלץ, װאָס אַדאָלף 
הערצבערג האָט געוואוסט וועגן דעם ענין, האָט ער אַרױסגעזאָגט, אַז גאָר 
גאָר אַ סך, אפשר מער וויפל ער האָט געזאָגט, איז ביי אים פאַרבליבן ניט 
אַרױסגעזאָגט. 

און מחמת דעם האָט ער געמאַכט נאָך מער דעם איינדרוק פון אַ מענטשן 
אַ פאַרשלאָסענעם. 

איבערהויפּט איז ער פאַרשלאָסן געווען, ווען עס האָט זיך געהאַנדלט וועגן 
זיין פריערדיקן לעבן אין דייטשלאַנד, 


א פאט 


װיליאַם און אַלעקס האָבן אים געקענט אַ יאָר צוויי. באַקענט האָבן זיי זיך 
מיט אים אויף אַזאַ אופן : 

דער מאַלער אַלעקס האָט געדאַרפט האָבן אַ נייע שטודיאָ, ווייל זיין אֵל- 
טע האָט ער ניט געקאָנט מער האַלטן אָהן דירה-געלט, 

לייענט ער אינמאָל אין אַ צייטונג, אַז עמיצער, װאָס האָט אַ שטודיאָ 
אויף יוניאָן-סקווער, זוכט אַ מאַלער פאַר אַ שכן אין זיין שטודיאָ 

הקיצור, טראַכט ביי זיך דער מאַלער אַלעקס: ער װעט אַ קוק טאָן; 
קומט ער אויף דעם אַדרעס. 

איז די שטודיאָ דאָרט, אָדער אַטעליע, אַ גרויס, ליכטיק צימער מיט דריי 
גרויסע פענצטער צו יוניאָן-סקווער. דער דיל איז אויסגעלייגט מיט טעפּיכער 
און אויף די ווענט אויל-בילדער, און לייווענטן מיט ניט-פאַרענדיקטער אַרבעט 
װאַלגערן זיך דאָרט, אָנגעװאָרפן איינס אויפן אַנדערן אין אַ ווינקל. און עס 
שמעקט דאָרטן מיט פאַרב און מיט אויל, 

אַ חוץ דעמדאָזיקן צימער, װאָס איז געווען באַלד אַזױ גרויס װי אַ היפּ- 
שער זאַל, איז דאָרט נאָך אַ צימער הינטער רויטע, שווערע פּאָרטיערן. 

זוכט אַלעקס דאָרט אַ לעבעדיקן מענטשן -- נישטאָ. קוקט אַהער, קוקט 
אַהין --- שטיקלעך מעבל, פּאָרטירן, פאָרהאַנגען, לייוונט אין ראַמען און ניט 
אין ראַמען, אָבער קיינער איז ניטאָ דאָרטן ביי וועמען צו פרעגן. 

ער פּרואווט אַ הוסט טאָן, הערט ער נאָר זיין הוסט. ,העי" --- פּרואווט ער 
שרייען --- רופט זיך קיינער ניט אָפּ, 

פאַלט אים איין : ער װעט אַ קוק טאָן אין דעם צימער הינטער די רויטע 
פּאָרטירן. | 

שטייען דאָרט אַ טייערע זאָפע מיט ווייכע קישעלעך, װאָס האָט געקאָנט 
זיין דער בעסטער געלעגער פאַר אים, אַלעקסן, און אַ טיש מיט שטולן, און אַ 
ברייטער פאָטעל-שטול, אויך אַ קאָך-מאַשינקע אויף אויפצוקאָכן טיי אָדער 
קאַװע און אפילו אַ שאַפע מיט געשיר -- אָבער קיין לעבעדיקער נפש. 

-- העי ! -- פּרואווט ווידער אַלעקס שרייען העכער -- און ווידער רופט 
זיך קיינער ניט אָפּ. 

בלייבט ביי אים צו װאַרטן ביז אַ לעבעדיקער מענטש ועט זיך וייזן. 
עמיצער וועט זיך דאָך מוזן ווייזן ! 

דערווייל פאַלט אים איין אָנצוקוקן די בילדער אויף די ווענט. אַרום אַ 
האַלב טוצן בילדער, געמאָלן, קענטיק, פון דעם זעלביקן מענטשן, הענגען אויף 
די ווענט און יעדע איינע פון זיי איז אַ בילד פון א יונגער פרוי, פון דער זעל- 
ביקער שיינער יונגער פרוי מיטן ווייסן, צאַרטן נאַקן אונטער דעם קאָפּ בלאָנ- 
דע האָר און מיט טיף-בלויע אויגן, 

און כאָטש זיי זיינען בילדער פון דער זעלביקער פרוי, זעט אַלעקס, אַז 
יעדע איינציקע פון אָט די בילדער אונטערשיידט איינס פונם אַנדערן אין 
אויסדרוק פון פּנים, פון די אויגן און אפילו פון דעם אופן, וי זי, די פרוי 
אויפן בילד, איז געקליידט. 

אויף איינעם פון די בילדער זעט זי אויס צאַרט און פאַר'חלום'ט, אין 
אויף אַן אַנדערן -- פריילעך, שעלמיש און שפּילעװדיק, און אויפן דריטן -- 
האַרט, שלעכט, װי אין כעס... 

אַזױ אויך אין דער קליידונג: אויף איינעם מיט אַ קראָגן הויך פאַר. 
שפּילעט אַרום צאַרטן נאַקן, אויף דעם אַנדערן -- אין אַ שװאַרצן אָוונט-קלייד 
מיט אַ טיפן דעקאָלטע, און דאָרט גאָר אין אַ הויז-קאַפּאָט, מיט אַ צאַרטן, פאַר- 
חלום'טן שמייכל אויף אירע ליפּן און אין אירע אויגן, 

טראַכט ביי זיך אַלעקס : ער איז דאָס דער מאַלער ? פיינע אַרבעט. אַ 
רויטער, ליידנשאַפטלעכער טאָן; קענטיק, אַז עס איז געמאָלן פון דער זעלבי- 
קער מאָדעל... 

דערווייל באַמערקט ער הינטער אַ דערבייאיקן פאָרהאַנג אַ לייוונט מיט אַ 
נאָך ניט פאַרענדיקטן בילד. קענטיק געווען, אַז דער מאַלער האָט ערשט ניט 
לאַנג אויף דעם געאַרבעט, ווייל די פאַרב איז נאָך אויף דעם פריש געוען. 

שטעלט ער זיך אַװעק ביים פאָרהאַנג און קוקט אויף דעם: אַ בילד פון 
דער זעלביקער יונגער בלאָנדער פרוי ווידער, נאָר אינגאַנצן נאַקעט... 

,וי שיין" -- טראַכט אַלעקס, און עס בלייבט ביי אים, אַז ער מוז זיך באַ- 
קענען מיט אָט דער מאָדעל און זען, װאָס ער קאָן אױפטאָן מיט איר, 

און מיטאַמאָל דערהערט ער הינטער זיך אַ ברוסטיקע שטים: 

-- אָה, האַללאָ! 

אַ שיין געקליידעטער הויכער מאַן מיט אַ בלאָנדן קאָפּ און מיט אַ רונדן 
שמייכלדיקן פּנים, אָן װאָנצעס, שטייט הינטער אים מיט אַ סיגאַר אין מויל. 

מאַכט אַלעקס צו אים: 

-- געהערט אָט די שטודיאָ צו אייך ! 

-- איך צאָל רענט פאַר איר, -- האָט יענער געענטפערט מיט אַ שטאַרקן 
דייטשן אַקצענט. 

-- און דאָס איז אייער אַרבעט?ז 

-- יאָ, איך מאַך זיך נאַריש פאַר צייט-פאַרטרייב. דאָס איז, אזוי צו זאָגן, 

מיין ;האָבי", און ניט מער. קיין אמת'ער קינסטלער וויל איך קיינמאָל ניט זיין, 

און ער איז אַרין הינטערן פאָרהאַנג און האָט אַרונטערגענומען דאָס בילד 
פון דער נאַקעטער פרוי און איז דערמיט פאַרשוואונדן הינטער די רויטע 
פּאָרטירן. 

און אַז ער האָט זיך נאָכדעם צוריקגעקערט, האָט אַלעקס באַמערקט, אַז 
ער איז געווען אויפגערעגט, 

-- איר זייט אַ מאַלער { -- האָט ער אין אַ רגע שפּעטער זיך אַ קער גע- 
טאָן צו אַלעקסן. 

-- איך זאָג, אַז יאָ, און עס זיינען פאַראַן אַנדערע, װאָס זאָגן, אַז ניט, --- 
זאָגט אַלעקס אויף זיין שטייגער, 

דער מאַן פון דער שטודיאָ טוט אַ שמייכל און זאָגט: 

-- און ביי מיר איז פאַרקערט: איך זאָג, אַז ניין, און עס זיינען דאָ מענטשן, 
װאָס זאָגן, אַז יאָ. איך אָבער גלויב זיך... 

-- אויב די בילדער, װאָס איך האָב דאָ געזען, האָט איר געמאָלן, שטיי 
איך אויך צו צו יענע, װאָס זאָגן, אַז איר זייט יאָ אַ מאַלער, 

-- װעט זיין נאָך אַ זאָגער. פון דעם װעל איך קיין אמת'ער מאלער קיין- 
מאָל ניט ווערן. 

-- װאָס רופט איר אָן ;אמת'ער"! 

-- דער חילוק צווישן דעם אמת'ן מאלער און סתם א מאלער איז װי 
צוישן סתם אַ פידלער, װאָס יעדער איינער קאָן זיך אויסלערנען צו זיין, 
און אַ קרייזלער, צי אַ חפץ... אָבער איר, מיין פריינט, האָף איך, זייט אַן אמת'ער 
מאלער. געפעלט אייך מיין שטודיאָז 

-- ניט נאָר די שטודיאָ, נאָר דער בעל הבית פון דער שטודיאָ אויך, 

--- איז פיין. דערפאַר װאָס איך בין אייך געפעלן, נאַט אייך אַ סיגאַר, 

פאַררויכערט אַלעקס דעם סיגאַר און מאַכט; 

-- און דער סיגאַר געפעלט מיר אויך. איך בין ניט געוואוינט צו אַזױנע 
האַװאַנע-סיגאַרן, 

-- אוז איך קען קיין אַנדערע ניט רויכערן. איך האָב געמוזט אין מיטן 
מיין אַרבעט פאַרלאָזן די שטודיאָ און פאָרן אַזש קיין בראָדװײ, ווען איך האָב 
זיך געכאַפּט, אַז איך האָב מער ניט קיין סיגאַרן 

-- און איר האָט פאַרגעסן צו פאַרשליסן די טיר פון אייער שטודיאָ. 

-- איך טו דאָס קײינמאָל נישט, ווען איך גיי אַװעק פון מיין שטודיאָ אויף 
אַ וויילע. װוער װעט דאָס קריכן אויף דעם אַכטן שטאָק גנב'ענען 1 און װאָס 
איז דאָ װאָס צו גנב/ענען? זאָגט מיר, ווען ווילט איר אָנהױבן צו נוצן די 
שטודיאָ? 

-- וויפיל, ווילט איר, זאָל איך אייך צאָלן דירה"געלט? 

ענטפערט דער באַלעבאָס פון דער שטודיאָ מיט אַ שמייבל ; 


-- איך צאָל הונדערט און פופציק אַ חודש און דאָס איינאָרדנען קאָסט מיך 
אויך היפּש געלט. קאָנען מיר אויסרעכענען. פיפטי-פיפטי --- װי מען זאָגט 
ביי אייך אין אַמעריקע. 


לעאָן קאָבוין 


-- ניט קיין סך. איך קאָן אייך צאָלן אפילו די גאַנצע 150, אָבער איין 
זאַך דאַרפט איר וויסן, אַז איך צאָל מיט צוזאָגונגען... 

-- װאָס מיינט איר !? 

-- אַנדערש קאָן איך מיין לעבן ניט אײינאָרדענען. מיט צוזאָגונגען צאָל 
איך מיינע חובות, מיין דירה"געלט. פאַרװאָס, מיינט איר, מוז איך איצט 
ווכן אַ נייע סטודיאָ? דער באַלעבאָס, װעמען איך האָב געדאַרפט צאָלן 
רענט, האָט ניט געװאָלט מער גלויבן מיינע צוזאָגונגען. דריי-פיר חדשים האָט 
ער געגלויבט, און מיט אַ פּאָר טעג צוריק קומט ער מיט אַ נייעס: ער קאָן ניט 
צאָלן קיין טעקסעס פאַר זיין הויז מיט מיינע צװאָגונגען... איך בין דער" 
פון ניט איבערראַשט געװאָרן. ער איז ניט געווען דער ערשטער, פון וועמען איך 
האָב עפּעס אַזױנס געהערט, און מסתמא, ניט דער לעצטער .. 

דער באַלעבאָס פון דער שטודיאָ האָט זיך צעלאַכט און אַ קלאַפּ געטאָן 
אַלעקס'ן איבערן אַקסל; 

-- פיין, אָט אַזאַ טאַקי וי איר וויל איך האָבן, -- האָט עֶר געזאָגט, --- 
און אָן רענט. איך האָב אפילו ניט געטראַכט דערפון. איך דאַרף ניט, אַז 
עמיצער זאָל מיר העלפן צו צאָלן רענט פאַר דער שטודיאָ. איך וויל נאָר, אַז 
מיר זאָל ניט זיין דאָ אַזױ אומעטיק. און איר, װוי איך זע, זייט דער ריכטיקער 
מענטש פאַר מיר, װי איז אייער נאָמען!? 

-- רופט מיך אַלעקס. 

-- און מיין נאָמען איז אַדאָלף הערצבערג. 

-- אַ רעפיודזשי? 

-- יאָ, איינער װאָס האָט פאַרלאָרן זיין פאָטערלאַנד, 

-- איר זייט דאָך א איד! 

-- יאָ, היטלער'ס אַ איד... 

-- היטלער'ס אַ איד! 

-- יאָ, ווייל פריער האָב איך געהערט צו די ,קאָנפעסיאָנסלאָזע*, וי מיין 
פאָטער, דאָס הייסט ניט געהערט צו אַ באַשטימטער רעליגיע. נאָר זינט היט" 
לער איז געקומען, זיינען מיר אידן געװאָרן, אפילו אַזעלכע פון אונדזערע, 
װאָס האָבן זיך פריער געטויפט. אָה, אַזעלכע היטלער-אידן זיינען איצט פאַראַן 
גענוג. איך װעל אייך דערציילן אַ ביטערן שפּאַס : איך בין קיינמאָל אין קיין 
אידישער שול ניט געווען, נאָר זינט איך בין אַ היטלער-איד געװאָרן, בין 
איך שוין עטלעכע מאָל געווען אין אַ אידישן טעמפּל. און ווען איך בין אין 
פּאַריז געװוען, בין איך געגאַנגען אַ פּאָר מאָל דאָרט אין אַ אידישן טעמפּל 
מיט איינעם א היטלער-אידן, װאָס איז שוין אַ יאָר צען אַ געטויפטער. אָבער 
גענוג וועגן דעם -- האָט אַדאָלף הערצבערג מיטאַמאָל זיך אונטערבראָכן 
מיט אַ ביטערן שמייכל, -- מיר װועלן דערפון נאָך אַמאָל ריידן. װעט איר שוין 
מאָרגן דאָ זיין! 


= 3 = 


איידער אַלעקס האָט פאַרלאָזן די סטודיאָ, האָט ער זיך מיטאַמאָל אָנגע- 
רופן צו אַדאָלף הערצבערג : 

-- וויפיל צאָלט איר אייער מאָדעל-מיידל? 

-- מיין מאָדעל-מיידל ! -- האָט יענער אים אָנגעקוקט פאַרוואונדערט 
מיט די בלויע אויגן, 

-- נו, יאָ. כ'מיין, פון וועלכער איר האָט געמאָלן אָט די אַלע בילדער! -- 
האָט אַלעקס געוויזן מיט אַ האַנט אויף די בילדער פון דער יונגער בלאָנדער 
פרוי, װאָס זיינען געהאנגען אויף די ווענט אין ווייסע ראַמען. 

-- אָ אָ. איך פאַרשטיי, --- האָט אַדאָלף הערצבערג אַ שמייכל געטאָן, און 
אין די בלויע אויגן זיינע, װאָס האָבן געקוקט אויפן מאלער, האָט אַ בענקשאַפט 
אויפגעטויכט, --- געפעלט אייך די פרוי ! -- האָט ער שטיל געפרעגט. 

-- מיר געפעלט די אַרבעט אינגאַנצן, 

--- ווייל די פרוי איז אַזױ שיין, 

-- די גאַנצע אַרבעט איז געלונגען. ערנסט, מיסטער הערצבערג, 

-- געלונגען, ווייל די פרוי איז אַזױ שיין! --- האָט אַדאָלף הערצבערג וי" 
דער געזאָגט, און דאָס מאָל מיט פאַרשטיקטער אויפרעגונג, און ער האָט פאַר- 
רויכערט אַ צווייטן סיגאַר, 

-- איך זע, אַז איר זייט באַגײסטערט פאַר איר, מיסטער הערצבערג. פון 
דער אַרבעט זע איך דאָס... אפשר װאָלט זי מיך אויך. .. מיר פאַלט איין 
עפּעס... און זי װאָלט געווען די אידעאַלע מאָדעל פאַר דעם... ווען קומט 
זי צוֹ אייך ? איך װאָלט ועלן ריידן מיט איר... 

-- איר קאָנט מיט איר ניט ריידן, מיין פריינט. 

--- פאַרװאָס ? 

-- איר קאָנט ניט. זי קומט ניט צו מיר, 

-- װאָס הייסט ? 

-- זי קומט ניט, זי קומט ניט צו מיר, --- האָט ביי אַדאָלף הערצבערגץ אַ 
ציטער געטאָן דער קול, און ער האָט זיך אָפּגעקערט פון אַלעקס'ן און צוגעלייגט 
שטיל, וי ער װאָלט גערעדט צו זיך אַלין, -- און זי װעט קיינמאָל ניט קומען... 

האָט אַלעקס דערפילט דעמאָלט, אַז מיט זיין נאָכפרעגן זיך אויף דער 
מאָדעל-מיידל האָט ער אָנגערירט ביי יענעם אַ וואונד, און דאָס האָט אים פאַר- 
דראָסן, 

און אויף זיין לצנות'דיקן שטייגער, ווען אפילו ער איז אויסן געווען צו 
זיין ערנסט, האָט ער געזאָגט: 

-- אָט אַזױ קריכט אַמאָל אַרױס ביי מיר דער נאַר און פרעגט פראָגן, װאָס 
ער האָט ניט געדאַרפט פרעגן. איך בעט אייך, איר זאָלט אַנטשולדיקן.מיין נאַר... 

און אַדאָלף הערצבערג האָט ניט געהערט, האָט מען געקאָנט מיינען 
װאָס אַלעקס האָט געזאָגט. ער איז נאָך אַלץ געשטאַנען אָפּגערוקט פון אים און 
האָט פאַרטראַכט גערויכערט זיין סיגאַר, 


און מיטאַמאָל האָט ער זיך אַ קער געטאָן צו אים און אַרופגעלײגט אויף 
זיין אַקסל אַ האַנט; 


--- װאָס זעט איר אין אָט די בילדער 1 באַמערקט איר אין זי עפּעס אַ באַ- 
זונדערן שטריך? 

-- אַ שטריך פון דעם קינסטלער'ס באַגייסטערונג. אפשר פון אַ גרויסער 
ליידנשאַפט... | 

-- פון דעם קינסטלער'ס באַגייסטערונג? איך האָב אייך שוין געזאָגט, 
אַז איך האַלט זיך ניט פאַר אַ קינסטלער... 

אַלעקס האָט זיך אָנגערופן : 

-- איך האַלט מיט יענע, װאָס זאָגן, אַז איר זייט יאָ אַ קינסטלער, װוי איר 
האָט מיר פריער דערציילט. אָט די ארבעט אייערע איז אַ קינסטלערישע, מיס- 
טער הערצבערג. 

-- װאָס פאַר אַ קינסטלערישע! יענע בילדער זיינען געמאַכט. געמאַכט, 
און ניט געמאָלן, איר הערט? פון מיין זכרון געמאַכט, פון מיין זכרון.. קיין 
מאָדעל-מיידל האָט ניט פּאָזירט פאַר מיר... געקענט אַזאַ. געדענק איך זי.., 
אפשר בענק איך נאָך איר אביסעלע... -- האָט ער שטיל און מיט בענק- 
שאַפט גערעדט ווייטער, -- מאַך איך אָפּט איר בילד. מאַך עס אין אַזאַ פּאָזץ, 
אין אַן אַנדער פּאָזע, אין אַזאַ ליכט, אין אַן אַנדער ליכט, מיט אַזאַ אויסדרוק, 
מיט אַן אַנדער אויסדרוק, -- מאַך עס אָבער פאַר זיך אַלין... קיין זאַך ניט אויסן, 
וי נאָר זיך אַביסעלע שפּילן.. אָט וי אַ קינד מיט אַ צאַצקע... שפּיל איך זיך 
אַזױ אַרום, פאַרטרייב די צייט און אַמאָל טאַקי דעם אומעט אויך! אָבער -- 
האָט ער זיך אַ כאַפּ געטאָן --- וי איך האָב זיך דאָ צעפּלױדערט מיט אייך, און 
נאָך וועגן אַזעלכע נאַרישקײטן != 

אַלעקס האָט באַמערקט: 

-- גראד דאָס, װאָס איר האָט מיר דערציילט וועגן אָט דער אַרבעט אייע- 
רער, באַווייזט װוי גערעכט זיינען יענע, און אויך איך, װאָס האַלטן אייך פאַר אַ 
מאלער-קינסטלער. 

אַדאָלף הערצבערג האָט שטיל אַ לאַך געטאָן: 

-- ניט דער ערשטער טעות, װאָס מענטשן מאַכן. מיין פריינט, אין אונזער 
לעבן, בפרט אין דער היינטיקער צייט, האָבן מענטשן געמאַכט אַ סך גרעסערע 
טעות'ן. ווען קלייבט איר זיך אַריבער אַהער צו מיר? 

און אַז אַלעקס איז נאָכדעם אַװעק פון אים, איז עֶר, אַלעקס, ביי זיך זיכער 
געווען, אַז הינטער די פאַרשיידענע געשטאַלטונגען פון יענער יונגער בלאָנ" 
דער פרוי, װאָס דער פליכטלינג אַדאָלף הערצבערג האָט אַרױסגעבראַכט אויפן 
לייוונט, איז פאַרבאָרגן געווען עפּעס אַ טראַגעדיע, 

ווער איז זי געווען ? אַז אַדאָלף הערצבערג איז ניט גלייכגילטיק געווען צי 
איר -- האָט מען געקאָנט קלאָר זען, װוי אַזױ ער האָט זי געמאָלן אויף אָט די 
בילדער. 

איז זי געווען אַ געליבטע זיינע, נאָך וועמען ער האָט משונה'דיק געבענקט! 
צי גאָר אפשר אַ ווייב זיינע, װאָס איז ביי אים געשטאָרבן, אָדער װאָס פּלאָגט 
זיך דאָרט ערגעץ אין דייטשלאַנד ?.. 

און אַליין ווער איז ער ?.. 


אָט מיט די געדאַנקען איז אַלעקס דעמאָלט אַװעקגעגאַנגען פון יענעם'ס 
סטודיאָ. 


הי -"ײב2ר פון דר* 


יי 8 


אויף מאָרגן, ווען אַלעקס האָט געבראַכט זיינע בילדער און זיין געצייג צו 
הערצבערג'ן אין סטודיאָ, איז יענער דאָרט געשטאַנען הינטער אַ פאָרהאַנגל 
אין אַ ווייסן כאַלאַט און האָט געאַרבעט מיטן פּינזל אויף אַ ברייטן לייוונט, 

אַז אַדאָלף העצבערג האָט דערזען אַלעקסן, איז ער אַ צעטראָגענער 
אַרױסגעלאָפן פון אונטערן פאָרהאַנגל צו אים מיטן פּינזל אין דער האַנט און 
מיט די ווערטער: 

--- געקומען 1 פיין, פיין. פּאַקט זיך אויס, בריינגט אַלץ אין אָרדענונג, 
מיר װעלן זיך באַלד זען. 

און ער איז צוריק אַנטלאָפן הינטער זיין פאָרהאַנג, 

דערווייל כאַפּט זיך אלעקס, אַז אויף די ווענט דאָרט איז ניטאָ מער קיין 
איין בילד פון יענער יונגער, בלאָנדער פרוי. גייט ער צוריק צום פאָרהאַנג, 
און פרעגט זיך וואו עס זיינען אַהינגעקומען יענע בילדער. ענטפערט אים ניט 
הערצבערג אויף דעם, נאָר טוט אַ וואונק צו אים אַ צעטראָגענער, אַז ער זאָל 
צוגיין צו אים. גייט אַלעקס צו צו אים. און יענער שטייט דאָרטן הינטערן 
פאָרהאַנג און אַרבעט אויף דעם ברייטן לייוונט, 

-- וי געפעלט עס אייך ? -- מאַכט אַדאָלף הערצבערג מיט אַ שניידיקן 
שמייכל -- דאַכט זיך ניט שלעכט, האַ? 

אַ אינגל פון אַ יאָר פינף-זעקס, מיט בלאָנדע האָר און בלויע איגה 
שמייכלט פון דעם לייוונט אַרונטער מיט חן"גריבלעך אויף אַ צאַרטן פּנים'ל. 

קוקט אויף אים אַלעקס און קוקט מיט אַלץ װאַרעמערע אויגן און זאָגט : 

-- העלאָ, שעיק הענדס, באַי! 

און שלאָגט זיך איבער: 

--- איז דאָס נישט קיין לעבעדיקער באַי ! 

-- דאָס איז היינריך... דער זיסער היינריך -- מאַכט מיטאַמאָל אַדאָלף 
הערצבערג, און אין די בלויע אויגן זיינע שטייען טרערן. 

--- אייערס אַ קינד ? -- פרעגט אים אַלעקס, 

ענטפערט אים ניט אַדאָלף הערצבערג, נאָר אנשטאט דעם שלעפּט ער 
אַרױס פון אַ הינטערשטער קעשענע אַ טייסטער, עפנט עס און נעמט אַרױס פון 
דאָרט צוויי פאָטאָגראַפיעס פון קינדער און ווייזט ביידע מיט אַ באַזונדערער 
אויפרעגונג אַלעקס'ן און פרעגט : 

-- זיינען אָט די ביידע קינדער ניט ענלעך איינס צום אַנדערן! קוקט 
זיך איין ; איר האָט דאָך אַן אויג ? 

קוקט אַלעקס אויף די ביידע בילדער און מאַכט; 

-- מיר ווייזט זיך אויס, אַז ביידע זיינען פון איין קינד, 

דערפרייט זיך אַדאָלף הערצבערג, 

-- ניט אמת ! זעט דאָס נעזל אויף דער פאָטאָגראַפיע און ס'נעזל אויף 
דער אַנדערער -- ס'זעלבע נעזל, ניט אמת ? און זעט די אויגן! און דער קאָפּ 
און דער.. . אַזױ ס'מיילעכל ביי דעם און ביי דעם. קאָן מען זאָגן, אַז זיי זיינען 
ניט ענלעך איינס צום אַנדערן ? 

ער באַהאַלט צוריק דעם טייסטער מיט ביידע פאָטאָגראַפיעס אין זיין הינ" 
טערשטער קעשענע און זאָגט צו אַלעקס'ן, אַז ער זאָל זיך אױספּאַקן און, אויב 
ער האָט וועלכע בילדער אויף אויסצוהענגען אויף די ווענט, זאָל ער דאָס טאָן 

--- פאַרװאָס האָט איר אַרונטערגענומען פון די ווענט יענע בילדער פון 
דער בלאָנדער! -- פרעגט דערנאָך ווידער אַלעקס, 

--- פאַרגעסט, פאַרגעסט יענע בילדער, -- טוט זיך אַ כאַפּ הערצבערג, און 
וי אַלעקסן ווייזט זיך אויס, מיט נערוועזער אומגעדולד, -- פּאַקט זיך אויס 
און זאָל אייך ניט אַרן דאָס, װאָס דאַרף אייך ניט אַרן... 

און ווען אַלעקס איז נאָכדעם פאַרנומען מיט זיין אױספּאַקן זיך און מיט 
אויסהענגען בילדער זיינע אויף די װוענט, איז סיי אַדאָלף הערצבערג און סיי 
יענע בלאָנדע פרוי נאָך אַלץ ביי אים ניט געװאָרן אויס סוד. פאַרקערט: צו 
יענעם סוד איז נאָך איצט צוגעקומען דער סוד וועגן דעם אינגל, װאָס הערצ- 
בערג האָט מיט אַזאַ ליבע געמאָלן... 

שפּעטער קומט הערצבערג אַרױס פון הינטערן פאָרהאַנג נאָך אין זיין ווייסן 
= און באַטראַכט די בילדער פון אַלעקס'ן, װאָס הענגען דאָרט אויף די 

--- פיין, פיין. -- רעדט ער צו זיך אַלײן, --- און דאָס איז שוין אַן אמת- 
מייסטערװוערק! -- ווייזט ער אויף איינעם פון די בילדער, 

--- איינס פון די אמת'ע מײיסטערװוערק! -- כאַפּט אונטער אַלעקס, װאָס 
שטייט נעבן אים, אויף זיין לצנות'דיקן שטייגער. מחמת איצט, זעענדיק װי 
זיינע בילדער געפעלן הערצבערג'ן, ווערט ער פריילעך און שטיפעריש וי 
געוויינלעך. 

ער רעדט ווייטער : 

-- איר דאַרפט וויסן, מר. הערצבערג, אַז איך קאָן נאָר פאַרטראָגן גוטע 
קריטיק וועגן מיין אַרבעט. ווען איר װעט עס שטענדיק האָבן אין זינען, וועלן 
מיר בלייבן די בעסטע פריינט. 

-- יאָ ? און װאָס רופט איר ,גוטע קריטיק"וּ 
-- ווען מען האַלט, אַז איך בין ווייניקסטנס אַ זשעני, -- ענטפערט אים 
אַלעקס כלומר'שט ערנסט. 

אַדאָלף הערצבערג לעבט מיטאַמאָל אויף און דער פּנים זיינער מיט די 
בלויע אויגן צעשמייכלט זיך פריילעך, 

-- אַ צווייטער רעמבראַנדט! --- לאַכט ער. 


-- ניין, אַן ערשטער אַלעקס ברוין, -- ענטפערט עֶר, 


-- ווייס איך דאָס איצט, -- רופט זיך אָן דערנאָך אַדאָלף הערצבערג און 
שלאָגט זיך איבער, -- ערנסט, אָט דאָס בילד -- ווייזט ער מיט אַ האַנט -- 
איז גענוג, אַז איר מייסטער זאָל פאַררעכנט ווערן פאַר ג 
שי ערן פאַר גאָר אַ באַדייטנדיקן 


דאָס בילד האָט פאָרגעשטעלט אַ לבנה-נאַכט אין די קעטסקיל-בערג. און, 


באַגאָסן פון לבנה-שיין, 
: בנה שיין, איז געזעסן אַ יונג מיידל אויף אַ הויכן פעלז און האָט 
גע'חלום'ט וועגן איר געליבטן און געבענקט נאָך אים. י" 


צייגער פון ויי 2 


-- אַלצדינג איז פאַרטרונקען אין לבנה-שיין -- רעדט הערצבערג ויי" 
טער -- עס דערמאָנט מיך אָן מאָפּאַסאַנ'ס ,לבנה-שיין". און דאָס מיידל אויפן 
פעלז איז באמת אַ מייסטערווערק -- צעװואַרעמט ער זיך נאָך מער -- איר פאַר- 
חלום'טקייט און איר ליבע-בענקשאַפט --- יאָ, אַ מייסטערווערק. 

און מיט אַמאָל ווערט ער אַנטשויגן, טוט אַ פיר מיט אַ האַנט איבער די 
אויגן און שטייט נאָך אַ וויילע און שווייגט. נאָכדעם זאָגט ער פאַרטראַכט: 

-- עס דערמאָנט מיר נאָך אָן עפּעס. װאַרט איכ'ל אייך עפּעס וייזן! 

פאַרשווינדט אין דעם צימער הינטער די רויטע פּאָרטירן און קערט זיך 
דערנאָך צוריק מיט עפּעס אין די הענט. 

-- אָט זעט -- וויקלט ער פאַנאַנדער אַ בילד פון אַלעקס'עס אויגן -- 
אויך אין לבנה-שיין! 

אויפן בילד זעט אַלעקס אַ יונגע פרוי, װאָס זיצט אויך, פאַרגאָסן פין 
לבנה-שיין, אויף אַ פעלז צװוישן בערג און חלומ'ט. 

און ביי אים רייסט זיך אַרױס פאַרוואונדערט: 

-- דאָס איז דאָך די זעלביקע פון יענע בילדער!. 

-- יאָ, אַ פּאָר טעג נאָך איר חתונה. זי איז דאַן אַװעק מיט איר מאַן 
קיין שװײיצאַריע. זיצט זי דאָרט אויף אַ פעלז צווישן די בערג אין אַ לבנה- 
נאַכט און חלומ'ט פון איר מאַן, אין וועלכן זי איז פאַרליבט. און אפשר ניט 
-- טוט אַדאָלף הערצבערג שטיל אַ לאַך --- אפשר... הערט נאָר, מיין פריינט -- 
שלאָגט ער זיך איבער -- געפינט איר אין דעם אינגל פין מיין נייעם 
בילד עפּעס אַן ענלעכקייט צו דער פרוי? 

-- אין די האָר אפשר -- ביידע בלאָנד, 

טוט אַדאָלף הערצבערג אַ לאַך אַביסעלע אויפגערעגט און מאַכט: 

--- זיין פאָטער איז אויך אַ בלאָנדער, 

און ער וויקלט צונויף ס'בילד װאָס ער האַלט אין די הענט און פאַר- 
שווינדט דערמיט אין יענעם צימער הינטער די רויטע פּאָרטירן. 

ווערט עס פאַר אַלעקס'ן נאָך מער סוד און נאָך מער רעטעניש. 

און אין אַ וויילע שפּעטער קומט יענער אַרױס פון דאָרט אַן איבערגע- 
טאָנער אין אַ לאַנגן רעגנמאַטנל, מחמת אין דרויסן זעט אויס װאָלקנדיק, 
ער רויכערט אַ סיגאַר און שמייכלט, הגם די בלויע אויגן ביי אים זיינען 
פאַרבענקט, 

ער זאָגט אַלעקס'ן אַז היינט װועט ער אים שוין מער ניט זען. דערביי 
לאָזט ער אים וויסן, אַז ס'צימער הינטער די רויטע פּאָרטירן איז פאַרשלאָסן, 
ווייל ער האַלט עס פאַר זיין פּריוואַט:צימער. 

און אַלעקס שטויסט זיך אָן, אַז דער ,דייטש" האָט עס געגעבן אים 
אַ אקאַפּולער אָנצוהערעניש", אַז מיט יענעם צימער איז ער קיין מחותן ניט... 

און ווען אַדאָלף הערצבערג גייט נאָכדעם אַװעק פון דער שטודיאָ, 
טראַכט אַלץ אַלעקס וועגן אים : וער איז ער און װאָס איז ער, און װאָס פאַר 
אַ סוד פאַרבאַהאַלט ער ?.. 


394 לעאָן קאָברין 


אויף מאָרגן קומט אויס אַלעקסן צו זיין אַליין אין דער סטודיאָ, ווייל 
יענער וייזט זיך ניט. אַזױ דריי טעג נאָכאַנאַנד. פאַרלאָרן געגאַנגען דער 
,דייטש" -- וי אַלעקס רופט אים אין די געדאַנקען. וואו איז ער אַהינגץ- 
קומען 1 פאַר דער צייט הערט ער עטלעכע מאָל װי דער טעלעפאָן קלינגט 
אין יענעם צימער הינטער די רויטע פּאָרטירן, און עס ווייזט זיך אים אויס, 
אַז דער טעלעפאָן, װאָס קיינער רופט זיך ניט אָפּ אויף זיין קלינגען, קלינגט 
אויך פון יענעם פאַרשלאָסענעם צימער מיט עפּעס אַ סוד... 

;באַלד וי אַ גייסטער-געשיכטע" -- טראַכט ער. 

און פאַר דער צייט איז ער אויך אײנמאָל צוגעגאַנגען צום ווינקל, וואו 
עס זיינען געלעגן אָנגעװאָרפן איינס אויפן אַנדערן לייוונטן מיט ניט פאַר- 
ענדיקטער אַרבעט פון יענעם. ער האָט געװאָלט זען, װאָס דאָרט איז געווען. 

איבער אַ טוץ לייוונטן זיינען דאָרט געווען און צװישן זיי דריי ניט. 
פאַרענדיקטע בילדער --- ווידער פון יענער בלאָנדער פרוי, און די איבעריקע, 
מיט דעם אױסנאַם פון איינעם זיינען געווען בילדער פון לאַנדשאַפטן, 

דער איינציקער אױיסנאַם איז געוען אַ בילד פון אַ קאָנצענטראַציע- 
לאַגער ביי די נאַציס אין דייטשלאַנד -- אַ בנין װי אַ טויטן-קאַסטן, װאָס 
האָט פאַרנומען אַ ריזיקן שטח. און דער וועג, װאָס האָט געפירט צו יענעם 
בנין, איז געווען אויסגעפלאַסטערט מיט מענטשלעכע קעפּ און מענטשלעכע 
פּנימ'ער -- פּנימ'ער אַלטע און יונגע, פון ווייבער און קינדער, ס'רוב פון 
אידישע פּנימ'ער.. 

אַלעקס האָט אַ ציטער געטאָן: די קעפּ, די פּנימ'ער האָבן געקרעכצט, 
געשריען, געבעטן צו גאָט, און געשאָלטן.. 

-- װאָס פאַר אַ שרעק! דער מאַן האָט באַשטימט טאַלאַנט, אפשר גאָר 
אַ גרויסן ! -- טראַכט ער, און ער שטעלט אַװעק דאָס בילד פון קאָנצענטראַציע 
לאַגער אָן אַ זייט. ווען דער ,דייטש" װועט אַמאָל קומען, װעט ער אים זאָגן, 
וי שטאַרק אים געפעלט אָט דאָס בילד און װעט אים פרעגן, פאַרװאָס ער 
האַלט דאָס צווישן זיינע ניט-פאַרענדיקטע אַרבעטן, | 

און אויפן פערטן טאָג, ווען ער קומט אין סטודיאָ, דערהערט ער מיט- 
אַמאָל דעם קול מיטן שאַרפן דייטשן אַקצענט פון דעם צימער, פון הינטער 
די רויטע פּאָרטירן, 

--מיסטער אַלעקס ברוין, איר זייט דאָס! קומט נאָר אַהער! 

דערפרייט זיך אַלעקס, ער טרעפט יענעם דאָרט אין צימער אין זיין 
ווייסן כאַלאַט, שטייט דאָרט און װוישט מיט אַ סערוועטקע גלעזער, 


אויף דער אָנגעצונדענער קאָך-מאַשינקע פייפט אַ טיי-קאַן, 

-- גוט מאָרגן! קומט, איר װעט מיט מיר טרינקען טיי -- נעמט אים 
אויף אַדאָלף הערצבערג, 

פרעגט ביי אים אַלעקס, וואו ער איז געווען. ער האָט דאָך שוין געמיינט 
-- זאָגט ער -- אַז ער, הערצבערג, האָט אים אינגאַנצן צוגעװאָרפן די סטודיאָ, 


לאַכט יענער. ער װעט עס אפשר אַמאָל טאָן -- מאַכט ער -- אָבער 
איצט נאָך ניט. 

ווען זיי זיצן נאָכדעם און טרינקען טיי, דערוויסט זיך אַלעקס פון אים, 
אַז פון צייט צו צייט גייט ער אַװעק פון סטודיאָ אויף עטלעכע טעג, און 
דערפאַר זאָל ער זיך ניט וואונדערן װוען ער װעט אים דאָ ניט זען אַמאָל 
אַפילן אַ גאַנצע װאָך, 

-- וועגן געשעפט, מסתמא -- פרעגט אַלעקס -- טוט איר דאָס ! 

-- ניין. איך אַנטלױף דאָס אַזױ פון זיך אַלײן -- ענטפערט אַדאָלף 
הערצבערג שפּאָטיש -- איך מאַך זיך אָבער נאָר נאַריש, ווייל איך אַנטלױף 
און וואוהין איך אַנטלױף נעם איך דאָך מיט זיך אַלײן. 

און דאָ כאַפּט ער זיך, אַז עס איז פּונקט די צייט, װען ער קען הערן 
די נייעס אויף דער ראַדיאָ, און ער עפנט זי אויף, 

און די נייעס, װאָס ער הערט דערנאָך, זיינען זייער שלעכטע. די פאַשיסטן 
באַזיגן פראַנקרייך. עס הייסט, אַז פראַנקרייך קאַפּיטולירט, 

-- אויך פראַנקרייך, די פרייע פראַנקרייך ? עס קען דאָך ניט זיין! -- 
מורמלט אַדאָלף הערצבערג, און ער זעט אויס בלייך, 

אַלעקס איז אויך צערודערט פון אָט די נייעס. מחמת נאָך אַמעריקע איז 
פראַנקרייך, וואו ער האָט געוואוינט אַ יאָר צייט, אים דאָס ליבסטע לאַנד, 

דערנאָך קאָנען זיי ניט אַרבעטן פאַר אויפרעגונג, און יעדע עטלעכע 
מינוט לויפן זיי װוידער און וידער צו דער ראַדיאָ, צו הערן פרישע נייעס. 

און יעדעס מאָל איז די נייעס שרעקלעכער איידער די פריערדיקע, און 
ווען עס קומט אָן דורך דער ראַדיאָ די נייעס, אַז די נאַציס האָבן אַרײנגע- 
מאַרשירט אין פּאַריז, רייסט זיך צוערשט אַרױס ביי אַדאָלף הערצבערג', 
אַז עס איז אַ ליגן ; נאָכדעם אָבער קרעכצט ער אַרױס; 

-- װאָס פאַר אַ פינסטערע גבורה! האָלאַנד, בעלגיע און איצט פּראַנק- 
רייך, און מסתמא ענגלאַנד אויך... קאַפּוט. איצט איז אַלצדינג קאַפּוט, די גאַנצע 
וועלט איז קאַפּוט! --- מורמלט ער ווייטער, און קוקט מיט שרעק אויף דער 
ראַדיאָ, און דער פּנים ביי אים ווערט פון בלייך רויט און רויטער, ממש אַ 
שטיק פייער. 

ער פאַרדרייט די ראַדיאָ, נאָכדעם זעצט ער זיך אַװעק אויף דער סאָפע 
און נעמט אַריין דעם בלאָנדן קאָפּ צווישן ביידע הענט און זיצט אַזױ אַ היפּשע 
צייט װי אַ פאַרשטיינערטער, שטום, מיט די אויגן איינגעגראָבן אין דער 
אַנטקעגנדיקער װאַנט, וואו עס הענגען בילדער אונטער באַזונדערע פאָר- 


האַנגלעך, 


! אָי 
+ אל 


אַלעקס, װאָס איז קײינמאָל אין זיין לעבן ניט געווען אַזױ ערנסט וי אין 
אָט דעם מאָמענט, רייסט איבער דעם שווייגן. ער זאָגט: 

-- אַלע זיינען געווען אַזױ זיכער, אַז אין פראַנקרייך װעלן זיי כאַפּן די 
ריכטיקע מפּלה ! 

-- זיכער, האַז זיכער ! -- הויבט זיך אויף אַדאָלף הערצבערג פון דער 
זאָפּע און רעדט וי צו זיך אַלײן -- זיי זיינען געווען זיכער, ווייל זיי פאַרשטייען 
נישט װאָס פאַר אַ מלחמה דאָס איז. מחמת ניט קיין געוויינלעכע איז אָט די, 

װאָס היטלער האָט אַרויפגעצוואונגען אויף דער וועלט, נאָר אַ מלחמה כלומר'שט 
אַן ,אידעאָלאָגישע", אין דעם נאָמען פון אַ ענייער אָרדענונג" און פון אַ ,נייער 
מאָראַל*, לוט די געבאָטן פון דעם נייעם עװאַנגעליום, װאָס ער, דער ,פירער" 
און דער .דערלייזער* פון דעם דייטשן פאָלק, האָט געשאַפן, לוט די געבאָטן 
פון זיין בוך, , מיין קאַמף". יאָ, כמעט אַ רעליגיעזע מלחמה איז דאָס, פון אַ 
נייער רעליגיע קעגן אַלע עקזיסטרנדיקע רעליגיעס און קעגן אַלע אונזערע 
מאָראַלישע באַגריפן און װערטן, -- אַ רעליגיעזע מלחמה, װאָס האָט איר 
נייעם ,דערלייזער" און אירע נייע אַפּאָסטאָלן. דערפאַר זיינען דאָך די נאַצישע 
האָרדעס אַזױ געפערלעך. דערפאַר ווייזן זיי אַרױס אַזאַ פינצטערע גבורה און 
שנאה אין זייער מלחמה קעגן די מענטשן פון אַן אַנדער גלויבן, אָנגעצונדן פון 
זייער דערלייזער'ס נייער תורה... אָ, איך קען זיי פון אייגענער דערפאַרונג } 
--פליסטערט ער און שמייכלט פאַרטראַכט, 

און אין אַ וויילע אַרום זיצט ער ביים טעלעפאָן און רעדט צו מענטשן וועגן 
פריינט זיינע, װאָס געפינען זיך אין פראַנקרייך, 

צי קען ער זיי אַרױסראַטעװען פון דאָרט און װוי אַזױ 1 ער רופט אָן 
מענטשן, װאָס מען וועט זיי זיכער דערשיסן, אויב זיי וועלן דאָרט, אין פּאַריז, 
אַרײינפאַלן צו די נאַציס אין די הענט. ער װויל טעלעגראַפירן געלט אַהין. צי 
קאָן ער דאָס ניט טאָן דורך עפּעס אַ היגער אָרגאַניזאַציע? 

און דעמאָלט רייסט זיך אויך אַרױס ביי אים עפּעס וועגן זיין פאַרגאַנגען- 
הייט, װאָס איז אַזאַ סוד פאַר אַלעקס'ץ: ווען ער גייט אַװעק דערנאָך פונם 
טעלעפאָן, רופט ער זיך אָן צו אַלעקס'ן אַ פאַרצווייפלטער : 

--- װאָס פאַר אַן אומגליק! מיינע בעסטע פריינט זיינען דאָרט, מענטשן 
װאָס האָבן מיט מיר דורכגעמאַכט ביי די נאַציס דעם קאַנצענטראַציע-גיהנום... 

און עס טוט זיך אַ טראָג אַלעקס'ץ פאַר די אויגן הערצבערג'ס בילד פון 
דעם קאָנצענטראַציע-לאַגער, װאָס האָט אויף אים געמאַכט אַזאַ שטאַרקן 
איינדרוק, -- דאָס בילד, װאָס ער האָט אָפּגעזונדערט פון די אַנדערע לייוונטן 
מיט די ניט פאַרענדיקטע אַרבעטן, וועלכע האָבן זיך דאָרט געװאַלגערט אין 
אַ ווינקל. 

ער פרעגט: 

-- איר זענט געווען אין אַ קאָנצענטראַציע-לאַגער ביי די נאַציס ? 

אַדאָלף הערצבערג ענטפערט אים ניט אוֹיף דעם. ער רעדט ווייטער צע- 
טראָגן און פאַרצווייפלט : 

-- װאָס טו איך ? איך װאָלט זיי ועלן העלפן. מען װעט זיי דערשיסן אָדער 
צוריקשיקן אין אַ קאָנצענטראַציע-גיהנום צוריק קיין דייטשלאַנד, ווען זיי 
וועלן אַרײנפאַלן צו יענע אין די הענט... דאָרט, אין פראַנקרייך, האָבן זיי די 
גאַנצע צייט געאַרבעט קעגן די נאַציס... 


פּרואווט אים אַלעקס צו באַרואיקן. ער זאָגט: 
--- אויב זיי האָבן געלט װעלן זיי זיכער דאָרט קאָנען אַנטלופן, 


-- זיי װאָלטן געהאַט געלט, ווען מיין געשעפט װאָלט דאָרט פאַרבליבן 
וי געווען. אָט די פריינט מיינע זיינען אַלע דאָרט פאַרבונדן געווען מיט מיין 

געשעפט. אָבער מיין געשעפט איז דאָרט אודאי שוין אליקווידירט" געװאָרן פון 
די נאַציס אין פּאַריז. אָ, וי אַזױ זיי טוען עס ווייס איך פון פּערזענלעכער דער- 
פאַרונג... און אויב אַזױ, וועלן מיינע פריינט דאָרט ניט האָבן קיין מיטלען אויף 
צו אַנטלויפן -- רעדט הערצבערג. 

וואונדערט זיך אַלעקס װאָס הערצבערג רעדט אַזופיל וועגן זיינע פריינט. 
װאָס זיי זיינען דאָרט און כמעט גאָרנישט וועגן זיין געשעפט, װאָס גייט דאָרט 
ביי אים אפשר פאַרלאָרן.. 

ער רופט זיך אָן: 

-- איר האָט דאָרט אַ געשעפט! 

--- איך ווייס ניט, אויב איך האָב עס איצט. ביז איצט האָב איך געהאַט 
דאָרט אַ ברענטש פון מיין פריערדיקן געשעפט אין דייטשלאַנד, איידער עס איז 
;אַריאַניזירט* געװאָרן. אַזאַ ברענטש האָב איך אויך דאָ, אין ניו יאָרק, 

-- וואונדער איך זיך טאַקע װאָס איר, אַ געשעפּטסמאַן, האָט איצט אַזױ 
װייניק אייער געשעפט אין זינען -- מאַכט אַלעקס. -- עפּעס גאָרניט מעשה 
געשעפּטסמאַן !. 

קוקט אים אָן הערצבערג מיט אַ גאַליקן שמייכל און זאָגט ; 

--- מיין פריינט, די נאַציס האָבן ביי מיר אַוועקגענומען מער, מער אפילו 
וי דעם געשעפט אין דייטשלאַנד, װאָס איז געשאַצט געווען אין מיליאָנען מאַרק, 
זיי האָבן אַוועקגענומען ביי מיר עפּעס, װאָס מען ניט קויפן פאַר קיין געלט אין 
דער וועלט. געלט ? מיר פעלט עס ניט. אפילו איצט פעלט עס מיר ניט. עפּעס 
אַנדערש פעלט מיר. עפּעס, װאָס איז מער וי געלט. איך װעל ניט בענקען, אויב 
איך װעל דעם געשעפט דאָרט פאַרלירן, אָבער איך װעל בענקען, און שטאַרק 
בענקען, אויב איך על מיינע פריינט פאַרלירן... 

ווערט דעמאָלט פאַר אַלעקס'ן אַביסעלע אויפגעדעקט דער סוד װעגן 
אַדאָלף הערצבערג'ן און זיין פאַרגאַנגענהײט, אָבער נאָר אַביסעלע. און אַזױ וי 
אים ווילט זיך מער וויסן וועגן יענעם, מיינט ער, אַז גראד איצט איז די רים- 
טיקע געלעגנהייט אויסצופרעגן הערצבערג'ץן וועגן דעם. אים פאַלט איין אָנ- 
צוהייבן פון דעם בילד, װאָס הערצבערג האָט געמאָלן פון קאָנצענטראַציע- 
לאַגער... 

ער רופט זיך אָן : 

--- צווישן די ניט-פאַרענדיקטע אַרבעטן אייערע האָב איך געפונען אַ 
בילד פון אַ קאָנצענטראַציע-לאַגער. זייער אַן אינטערעסאַנטע אַרבעט. איך 
פאַרשטיי ניט פאַרװאָס איר מיינט, אַז עס געהערט צו די ניט-פאַרענדיקטץ 
בילדער אייערע. נאָך מיין מיינונג איז דאָס אַ פאַרענדיקט בילד, װאָס איז אייך 
זייער געלונגען.. 

טוט הערצבערג אַ קוק אויף אים עפּעס וי פאַרוואונדערט, זאָגט אָבער 
גאָרנישט און גייט אַרױס אין צווייטן צימער, און ער, אַלעקס, נאָך אים, 
הערצבערג קוקט זיך אַרום און באַלד דערזעט ער דעם בילד פון דעם קאָנ- 
צענטראַציע-לאַגער, װאָס שטייט דאָרט אָפּגעזונדערט פון די אַנדערע ליי- 
ווענטן זיינע מיט די ניט-פאַרענדיקטע אַרבעטן 

ער נעמט דעם בילד אין די הענט אַרײן און קוקט אויף דעם און קוקט. 
טוט אַ צי דערנאָך מיט די אַקסלען און װאַרפט עס אַריין צוריק אין דער קופע 
לייוונטן, וואו עס איז פריער געלעגן.י. 

--- מיין פריינט -- זאָגט ער שטיל, נאָר נערוועז, צו אַלעקס'ן -- לאָזט 
עס ליגן. אַװעקגעלײגט, זאָל עס ליגן... 

--- פאַרװאָס ? די אַרבעט איז דאָך זייער אַ געלונגענע ? ביי מיר װאָלט אַזאַ 
אַרבעט געהאַנגען אויף דער װאַנט אױיבנאָן... 

--- פּערזענלעכע געשיכטע, מיין פריינט, פּערזאָנאַל היסטאָרי... איך האָב 
אייך שוין אַמאָל געזאָגט, אַז איך טו די אַרבעט פאַר זיך, נאָר פאַר זיך אַלין... 

רופט זיך אָן אַלעקס : 

-- איך ווייס ניט צוליב װאָס און צוליב וועמען איר האָט דאָס בילד גע- 
מאָלן, אָבער דאָס איז קונסט, 

-- קונסט? -- טוט הערצבערג אַ שמייכל --- מיין פריינט, אויב דאָס איז 
קונסט, איז דאָס זייער שלעכטע קונסט. קונסט איז דער אויסדרוק פון אַן 
איינדרוק, אָדער פון אַן איבערלעבונג, אָבער דאָס בילד גיט ווייט-ווייט ניט אי- 
בער יענעם איינדרוק און יענע איבערלעבונג פון דעם נאַצישן גיהנום, װאָס 
דאָס האָט געזאָלט אויסדריקן, ניט אפילו אַ טויזנטסטן טייל, װאָס איז פאַרבליבן 
אָט-אָדדאָ! --- ווייזט ער אויף זיין האַרצן. -- דערפאַר טויג דאָס ניט און דער- 
פאַר האָב איך דאָס אַװעקגעלײגט צװוישן יענע אַרבעטן מיינע.. 

און ווען אַלעקס וויל דערנאָך ווידער עפּעס זאָגן, לאָזט אים ניט הערצבערג. 

--- גענוג -- מאַכט ער -- גענוג. ניט איצט איז אַ צייט צו רעדן וועגן 
אַזעלכע נאַרישקײטן. איך װעל בעסער גיין זען, װאָס איך קאָן טאָן פאַר יענע... 

און שפּעטער, ווען אַלעקס פאַרלאָזט די סטודיאָ, גייט ער אַװעק פון דאָרט 
נאָך מער פאַראינטערעסירט אין דעם ,טשיקאַװען דייטש" איידער פריער... 


א 


אַרום אָט דער צייט האָט אויך דער שרייבער, ויליאַם רובין, אַלעקס'עס 
פריינט, זיך באַקענט מיט אַדאָלף הערצבערג. ער איז לכתחילה געקומען צו אים 
אין סטודיאָ, ווייל אַלעקס האָט אים פאַראינטערעסירט מיט דעם ,טשיקאַװען 
דייטש"... 

און עס האָט זיך אַרױסגעויזן, אַז אַדאָלף הערצבערג איז געווען אַ לייע- 
נער פון רובינ'ס װערק און האָט שטאַרק געהאַלטן פון זיין שריפטשטעלרישן 
טאַלאַנט. און שוין ביי זייער ערשטער באַגעגעניש האָבן זיי זיך ביידע באַ- 
פריינדעט, און הערצבערג האָט אים איינגעלאַדן צו גיין מיטאָגן מיט אים, 

און ווען רובין איז געגאַנגען דעמאָלט מיט הערצבערג'ן צום מיטאָג, איז 
עֶר ביי זיך זיכער געווען, אַז ווען ער װועט צוריקקומען פון יענעם מיטאָג װעט 
ער שוין וויסן דעם סוד ווער אַדאָלף הערצבערג איז געווען *יי 

אין יענעם רעסטאָראַן, וואוהין הערצבערג האָט אים געפירט מיטאָג"עסן. 
האָבן געגעסן אויך אַנדערע דייטשע פליכטלינגע, און װיליאַם האָט זיך גע" 

וואונדערט וויפיל מענטשן, סיי אינגערע און סיי עלטערע, זיינען צוגעגאַנגען 
צו הערצבערג'ס טיש און האָבן גערעדט מיט אים. די מערסטע פון זיי האָבן 
גערעדט מיט אים וועגן איין זאַך : וועגן דער מלחמה און וועגן היטלערן -- אָנ" 
דערע פון זיי מיט צער און אַנדערע מיט שרעק... 

אַ טייל פון זיי האָט גערעדט מיט אים דייטש. די מערסטע אָבער האָבן 
גערעדט ענגליש, מיט אַ שאַרפן דייטשן אַקצענט, און מיט אַ פּאָר פון זיי האָט 
ער גערעדט פראַנצויזיש. 

בלויז צוויי פון זיי האָבן גערעדט מיט אים וועגן געשעפט. 

פאַר דער צייט איז צו זיין טיש צוגעקומען אַן אַלטער דזשענטעלמאַן, מיט 
אַ ווייסן קאָפּ, און האָט זיך איינגעבויגן איבערן טיש און שטיל מיט אַ פאַר- 
סוד'עטער מינע אים איבערגעגעבן, אַז עס האָבן זיך גענומען ווייזן אין דער 
לעצטער צייט מיטגלידער פון דעם ,, דייטש-אַמעריקאַנישן בונד" אין אָט דעם 
רעסטאָראַן, און אויך אַזעלכע, װאָס אַרבעטן דאָ פאַר דער ,געסטאַפּאָ". ער ווייס 
דאָס זיכער, אפילו איצט, אין דעם מאָמענט, זיצט דאָ איינער אַזאַ... 

און ווען דער אַלטער איז נאָכדעם אַװעק פון זיין טיש האָט הערצבערג זיך 
אָנגערופן צום שרייבער : 

-- אָט דער אַלטער דזשענטעלמאַן איז איינער פון די פליכטלינגע. איך קען 
אים פון דערהיים און אויך פון פראַנקרייך. אַ רייכער געשעפּטסמאַן איז ער 
געווען מיט עטלעכע יאָר צוריק אין לײפּציק. דער שרעק פון דעם דייטשן גיהנום 
ליגט אים נאָך אין די ביינער... אפילו, דאָ, אין אַמעריקע, לאָזט עס אים ניט 
רוען. ער ציטערט אויף פון דעם נאָמען ;געסטאַפּאָ" אפילו דאָ. און ער איז ניט 
קיין אויסנאַם... 

און ער, הערצבערג, האָט דעמאָלט צוגעגעבן פאַרטראַכט: 

--- ווער ווייסט 1... ס'איז מורא'דיק צו טראַכטן דערפון... אפשר דאָ 
אויך 1... אין דייטשלאַנד איז דאָס אויך געקומען אומגעריכטערהייט, 

און ווען רובין האָט דעמאָלט געפּרואװוט צו פאַרפירן מיט אים אַ שמועס 
וועגן זיין לעבן אין דייטשלאַנד, האָט ער, אַדאָלף הערצבערג, גאָר גענומען 
אויספרעגן אים, דעם שריפטשטעלער, וועגן דעם, װאָס ער שרייבט איצט און 
וועגן אַנדערע װערק זיינע, װאָס זיינען שוין געדרוקט געווען. .. 

און דער שריפטשטעלער, ויליאַם רובין, האָט דעמאָלט פאַרגעסן װאָס 
ער איז אויסן געווען מיט זיין קומען מיטאָג-עסן מיט הערצבערג'ן, און ער האָט 
גענומען רעדן וועגן זיין אַרבעט און גערעדט דערפון די גאַנצע צייט דערנאָך, 
ביז זיי האָבן זיך צעשיידט... 

זיי זיינען פאַרבליבן פריינט. פון דעמאָלט אָן איז דער שריפטשטעלער 
װיליאַם רובין געקומען צו אים אין סטודיאָ גאַנץ אָפט, און אַמאָל זיינען זי 
ביידע געגאַנגען עסן אין אַ רעסטאָראַן, צי אין אַ טעאַטער געגאַנגען צו אַ פאָר- 
שטעלונג, אָדער זען אַ בילד, 

זיי האָבן ליב געהאַט צו רעדן איינער מיטן אַנדערן וועגן די פאַרשיידן- 


סטע פראַגן. 
ווען זיי האָבן גערעדט וועגן ליטעראַטור האָט אַדאָלף הערצבערג אַרױיס- 

געוויזן אַ גרויסע באַקאַנטשאַפט ניט נאָר מיט דער דייטשער, נאָר אויך מיט 
דער אַלגעמײנער ליטעראַטור. 

מיט דער זעלביקער באַגייסטערונג האָט ער גערעדט וועגן געוויסע רוסי- 
שע, פראַנצויזישע, ענגלישע און סקאַנדינאַװישע שריפטשטעלער און פּאָעטן, וי 
וועגן געוויסע דייטשע. 

סיי די אַלטע און סיי די נייע ליטעראַטור איז אים גוט באַקאַנט געווען. 
אַזױ האָט ער גערעדט מיט גרויסן וויסן וועגן מאלעריי און קונסט בכלל, 

און שטענדיק, שטענדיק, האָט דער שרייבער, װיליאַם רובין, געהאַט דעם 
איינדרוק נאָך אַ שמועס מיט הערצבערגץן וועגן וועלכן ענין ניט איז, אַז ער, 
הערצבערג, האָט ניט אַלץ, װאָס ער װאָלט געקאָנט זאָגן וועגן יענעם ענין, 
אַרױסגעזאָגט... 

איבערהױיפּט איז אַדאָלף הערצבערג אים ליב געווען, אים, דעם מיטאַר- 
בעטער פון די ראַדיקאַלע ענגלישע און אַמעריקאַנישע זשורנאַלן, פאַר זיינע 
אָנשויאונגען, װאָס זיי זיינען געווען דורכאויס סאָציאַליסטישע,. 

ער, אַדאָלף הערצבערג, האָט אַמאָל, זיצנדיק מיט אים אין אַ קאַפע-הויז 
אויף בראָדװיי, זיך אַזױ אויסגעדריקט פאַר אים : 

--- לויט מיין שטאַנד בין איך געווען און בין נאָך היינט אויך אַ קאַ- 
פּיטאַליסט. אָבער לויט מיין גייסט בין איך אַלעמאָל געווען, זינט מיינע אוגי- 
װערסיטעט-יאָרן אָן, אַ שטאַרקער קעגנער פונם קאַפּיטאַליזם. און מיין חשובי- 
סטער לערער איז געווען און ביז היינט נאָך פאַרבליבן קאַרל מאַרקס... 

און ער האָט צוגעגעבן מיט אַ געלעכטער: 

--- מיך האָבן די נאַציס אומזיסט ניט געפּײניקט, כאָטש, אמת, זיי האָבן 
דער עיקר מיך געפּיײיניקט ניט ווי"ל זיי האָבן געוואוסט מיין וועלט-אָנשויאונג, 
נאָר צוליב מיין אידישער אָפּשטאַמונג... 

--- פאַרװאָס קען איך אייך ניט? פאַרװאָס האָט איר מיר קיינמאָל ניט 
דערציילט וועגן אייערע איבערלעבונגען ? -- האָט װיליאַם רובין דעמאָלט גע- 
פרעגט ביי אים. --- איך פיל, אַז איר האָט איבערגעלעבט אַ סך, גאָר אַ סך, 
און מיין שרייבערישע נייגעריקייט לאָזט מיך ניט רוען... 

האָט אַדאָלף הערצבערג אים דעמאָלט גענטפערט און געקוקט פאַר זיך 
מיט זיינע פאַרבענקטע אויגן: 

-- איבערגעלעבט? יאָ, ניט וייניק. אַ סך, גאָר אַ סך. היינט נאָך אפשר 
ניט וייניקער. רעדן אָבער דערפון איז מיר שווער. אפשר אַמאָל, רובין... דע" 
מאָלט װעט איר זיך באקענען מיט אַ טראַגעדיע... אָבער גענוג, ניט רעדן מער 
דערפון -- האָט הערצבערג זיך מיטאַמאָל אַ כאַפּ געטאָן און אַװעקגעשלעפּט 
דעם שרייבער מיט זיך פון רעסטאָראַן אין אַ טעאַטער, 

מיט אַלעקס'ן האָט הערצבערג זיך ניט געקאָנט אַזױ באַפריינדן. ער איז 
צו באַשרײנקט געווען פאַר אים. װיליאַם רובין איז געווען אַ סך געבילדעטער, 
און ער האָט געקענט מיט אים רעדן וועגן אַ סך ענינים, װאָס אַלעקס'ן זיינען 
זיי געווען פרעמד. אַ חוץ דעם האָט אים אַלעקס אַמאָל דערעסן מיט זיינע חכמות. 

-- איר ווייסט -- האָט ער אַמאָל זיך אָנגערופן צו רובינע'ץ, ווען ער איז 

געזעסן מיט אים אין אַ קאַפע-הויז, --- אייער פריינט אַלעקס איז אַ גאַנץ וואוי- 
לער מענטש און אַ טאַלאַנטפולער, דאָך הויבט מיר אָן צו ווערן שווער מיט אים, 
אַ מענטש זאָל זיך נאָכאַנאַנד וויצלען. די גאַנצע וועלט זאָל פאַר זיינע אויגן 
אונטערגיין, גייט עס אים נישט אָן. ער וויצלט זיך. איר ווייסט, באַלד וי איך 
האָב זיך באַקענט מיט אים איז ער מיר דוקא דערפאַר געפעלן געװאָרן. דער- 
פאַר האָב איך מסכים געווען צו טיילן זיך מיט אים מיט מיין סטודיאָ. היינט 
אָבער איז ער מיר שווער מיט זיין אַזױ גערופענער באָהעמישקייט. איך מייד 
אויס, ווען נאָר איך קאָן, אפילו צו רעדן מיט אים, 


און האָט צוגעגעבן: 

-- איבערהויפּט איז מיר שוין לאַנג קלאָר געװאָרן, אַז צוישן דעם שריפט- 
שטעלער און דעם מאלער איז אַ גרויסער אונטערשייד. איך האָב געטראָפן אין 
מיין לעבן די באַרימטסטע שריפטשטעלער און די באַרימטסטע מאַלער און 
דער אונטערשייד צװישן זיי האָט זיך שטענדיק געמערקט. דער מאַלער, װי 
גרויס ער זאָל ניט זיין, זעט שטענדיק נאָר דעם ווינקל, װאָס ער מאָלט, און 
דער גרויסער שריפטשטעלער -- די גאַנצע וועלט. אָט דעם אונטערשייד באַ- 
מערק איך אויך צווישן אייך און אייער פריינט אַלעקס'. 

דער שרייבער האָט געפּרואװט פאַרענטפערן זיין פריינט און אָנגעוויזן 
אויף די גוטע מעלות פון אַלעקסץ, 

-- ער איז אַ האַרציקער מענטש -- האָט װיליאַם רובין געזאָגט, -- אַ 
פילאָזאָף, אויב איר ווילט, װאָס קוקט אויף דער גאַנצער וועלט דורך פרייי 
לעכע, זוניקע ברילן, 

-- ,זוניקע אויגן" -- האָט הערצבערג אַ לאַך געטאָן -- אַ פּוסטע פראַזע 
היינטיקע צייטן! און װאָס איז שייך פילאָזאָפּיע און פילאָזאָפן, ניין, אייער 
פריינט אַלעקס איז ניט קיין פילאָזאָף, נאָר פּשוט אַ נאַר, װאָס חכמה'ט זיך 
איבער'ן צווייטנס אומגליק ! 

דער שרייבער האָט זיך אָנגערופן מיט פאַרדראָס ; 

-- עס טוט מיר וויי צוֹ הערן עפּעס אַזױנס וועגן אַלעקס'ן. איר קענט אים 
ניט אַזױ גוט וי איך, 

-- ווער וויל אים קענען? איך וויל אים גאָרנישט קענען -- האָט הערצ- 
בערג געזאָגט, און דערשטיקט זיין אויפרעגונג. --- איך װעל אייך זאָגן דעם 
אמת : ווען איר װאָלט ניט געווען אַזאַ פריינט זיינער, װאָלט ער שוין לאַנג 
ניט געווען ביי מיר אין סטודיאָ, 

-- אָבער פאַרװאָס ? 

--- ווייל איך האָב שוין אייך געזאָגט, ער איז מיר שווער. ווייל מיט יעדן 
טאָג פיל איך, אַז דאָס אומגליק פון דער וועלט גייט אים גאָרניט אָן. פריער האָט 
זיך מיר אויסגעוויזן, אַז עפּעס רירט אים יאָ אָן. אָבער פאַר דער לעצטער צייט 
-- גאָרנישט. נאָר געוויצלט זיך, נאָר גע'חכמה'ט זיך. אַ ווילדער קלאַון שטייט 
איבער אַ וועלט, װאָס גייט אָפּ מיט בלוט און מאַכט איבער איר גרימאַסן... 

האָט װיליאַם רובין דעמאָלט געפּרואװט זיך ווידער אָננעמען פאַר זיין 
פריינט. מיט'ן גאַנצן האַרצן האָט ער געװאָלט, אַז צוישן אַלעקס'ן און הערצ- 

בערג'ן, צווישן אָט די צוויי מענטשן, װאָס ער האָט ליב געהאַט, זאָל זיין 
שלום. און ער האָט זיך אָנגערופן : 

--- איר פאַרשטייט אים שלעכט. ער טוט דאָס, ווייל ער איז אויסן אייך 
צו צעשטרייען. איך ווייס וי ער פילט אייך מיט. ניט איינמאָל האָט ער דערפון 
גערעדט מיט מיר. אפשר טוט ער דאָס אַמאָל אָן טאַקט, אפשר אביסעלע אי" 
בערטריבן, אָבער מיינען מיינט ער אַלעמאָל גוט... 

האָט הערצבערג אַ לאַך געטאָן און באַמערקט: 

-- גוט מיינט איר ; ער אָבער מיינט, אַז ער איז אַ חכם.. 

און באמת איז גערעכט געווען דער שרייבער, װיליאַם רובין. ביי הערצ- 
בערגן אין דער סטודיאָ איז אַלעקס ס'רוב אויסן געווען מיט זיינע חכמות און 
זיינע וויצן צו צעשטרייען הערצבערג'ן, איבערהויפּט אין יענע מאָמענטן, בעת 
יענער האָט אויסגעזען זייער אומגליקלעך. דאָס הייסט, גראָד אין מאָמענטן, 
ווען אַלעקס'עס וויצן און חכמות זיינען דעם אומגליקלעכן געווען שווער צו 
פאַרטראָגן, 

איז ער אָבער שולדיק געווען אין דעם ! אַרױסרײסן הערצבערגץ פון זיין 
שווערער שטימונג איז ער אויסן געווען, צו מאַכן אים פריילעכער, אַ שמייכל 
ביי אים אַרויסרופן... 

פאַר דער צייט האָט ער אַזױ ווי זיין פריינט, װיליאַם רובין, שוין גע" 
וואוסט עטלעכע פאַקטן וועגן הערצבערגס פריערדיקן לעבן. זיי האָבן גע- 
וואוסט, אַז ווייל ער און זיין פאָטער זיינען געווען פון אידישער אָפּשטאַמונג 
האָט מען ביי זיי אַלצדינג אַװעקגענומען. אויך די גרויסע כעמישע פאַבריק 
מיט אַלע אירע ברענטשעס אין דייטשלאַנד. און זיין פאָטער און מוטער זיינען 
ביידע געשטאָרבן אין קאָנצענטראַציע-לאַגער, און אַז אים אַליין האָט מען פון 
דאָרטן אַרױסגעראַטעװעט. אויך האָבן זיי געוואוסט, אַז ער איז געווען דאָרט 
פאַרהייראַטעט מיט אַ קריסטלעכער דייטשער פרוי, אַ באַנקירס אַ טאָכטער, 
וועלכע איז געווען אַ חבר'טע פון זיין שוועסטער. און אויך אַז עס זיינען פאַר- 
בליבן ברענטשעס פון יענעם געשעפט אין אַנדערע לענדער, ברענטשעס, װאָס 
האָבן נאָך באַלאַנגט צו אים ; און אַז אויך איצט איז ער נאָך געווען אימשטאַנד 
צו שטיצן, און טאַקע געשטיצט אויך מיט זיין געלט אַנדערע פליכטלינגע, 
סיי אַזעלכע, װאָס האָבן זיך געפונען דאָ אין לאַנד, און סיי יענע פריינט זיינע, 
װאָס מען האָט געדאַרפט אַרונטערבריינגען אַהער פון יענע לענדער, וואוהין זיי 
זיינען פאַרװאָרפן געװאָרן, 

װאָס עס איז געװאָרן פון זיין קריסטלעכער ווייב און צי האָט ער געהאַט 
מיט איר קינדער -- דאָס האָט מען פון אים ניט געקאָנט דערגיין. וועגן דעם 
האָט ער קיינמאָל ניט געװאָלט רעדן. ניט אפילו אין יענע מאָמענטן וען 
אים האָט זיך געװאָלט עפענען פאַר וועמען ניט-איז זיין האַרץ, װאָס ער האָט 
געוויינלעך געהאַלטן פאַרשלאָסן, 

וויסנדיק אָט די עטלעכע פאַקטן וועגן אים, האָבן זיי געפילט, סיי דער 
שרייבער וויליאַם רובין און סיי זיין פריינט אַלעקס, אַז זיי האָבן געוואוסט זייער 
װײיניק וועגן אים, זייער װייניק וועגן זיין פאַרגאַנגענהײט, כמעט גאָרנישט; 

אַז דער עיקר פון זיין פריערדיקן לעבן און פון זיין אינערלעכן איצטיקן לעבן 
איז פאַר זיי נאָך פאַרבליבן אַ סוד... 

איין זאַך איז פאַר זיי קלאָר געווען : 

דער מענטש האָט געליטן. עפּעס האָט אים געעגבערט. עפּעס האָט אים 
פאַרפאָלגט. מיט יעדן טאָג האָט ער אויסגעזען אַלץ פינצטערער, אַלץ פאַר" 
צווייפלטער. 

די לעצטע צייט איז ער אָפט געזעסן פאַרשפּאַרט אין דעם צימער הינטער 
די רויטע פּאָרטיערן און שעה'ן-לאַנג איז ער פון דאָרט ניט אַרױס. און ווען ער 
איז נאָך דעם אַרױסגעקומען פון דאָרט, האָט אַלעקס כמעט שטענדיק באַמערקט, 
אַז ער איז געווען שיכור'לעך. געוויינלעך האָט ער זיך נאָכדעם געשטעלט אַר- 
בעטן הינטער דעם פאָרהאַנגל און ניט געװאָלט, אַז אַלעקס זאָל זען װאָס ער 
האָט דאָרט געטאָן 

און אַן אַנדערש מאָל האָט ער זיך נאָכגעפרעגט ביי אַלעקס'ן אויף רובינען. 
צי קאָן מען ניט טעלעפאָנירן צו אים, אַז ער זאָל קומען. צי ער האָט גאָר גענו" 
מען רעדן וועגן די לעצטע נייעס פון דער מלחמה מיט אַזאַ מינע און מיט אַזאַ 
קול, אַז אַלעקס האָט אויף אים שטאַרק רחמנות געהאַט און פאַר רחמנות גע- 
פּרואװוט זאָגן עפּעס אַ וויץ... האָט הערצבערג איצט, וי נאָר ער האָט דער" 
הערט, אַז אַלעקס הויבט אָן זיך צו וויצלען, גלייך זיך דערמאָנט, אַז ער 
דאַרף נאָך כלימרשט שרייבן בריוו, און ער האָט זיך אַרײנגעכאַפּט אין דעם 
צימער הינטער די רויטע פּאָרטירן, און זיך דאָרט פאַרשפּאַרט, 

אוודאי האָט אַלעקס באַמערקט, אַז זיינע וויצן ;נעמען ניט* דעם , דייטש" 
און אז בכלל איז יענער אָנגע'ברוגזיט אויף אים. פאַרװאָס? און ער האָט גע" 
פונען אַ תירוץ אויף דעם אַזאַ: 

ערשטנס, אפילו אין אַ נאָרמאַלן צושטאַנד, אַז אַ דייטש זאָל אַ לאַך טאָן 
פון אַ וויץ, דאַרף מען אים סיידן קיצלען אין די פּיאַטעס, בפרט נאָך אַ דייטש 
אין אַזעלכע אומשטענדן... 

און איינמאָל, נאָך דעם וי הערצבערג האָט זיך ניט געוויזן גאַנצע צוויי 
װאָכן אין זיין סטודיאָ, איז ער געקומען אַהין און ער האָט אויסגעזען שטאַרק 
צעטראָגן. ער איז אַרײן אין דעם צימער הינטער די רויטע פּאָרטירן און האָט 
אָנגעקלונגען צו דעם שרייבער וויליאַם רובין. און אין טעלעפאָן האָט אים אָפּ- 
געענטפערט די פרוי, ביי וועמען יענער האָט געוואוינט. זי האָט געזאָגט, אַז 
מיסטער רובין איז אַװעקגעפאָרן אויף װאַקאַציע און וועט זיין צוריק אין אַ פיר 
װאָכן שפּעטער. 

איז דעמאָלט הערצבערג אַרױסגעקומען אין דעם אַנדערן צימער, וואו 
אַלעקס האָט געאַרבעט און האָט אים מכבד געווען מיט איינעם פון זיינע האַ- 
װאַנאַ סיגאַרן און געזאָגט: 

--- זאָלן מיר זיין גוטע פריינט, אַלעקס! 

אַלעקס, שטייענדיק מיטן פּינזל ביי זיין לייוונט, האָט זיך אַ כאַפּ געטאָן; 

--- אדרבה, איר ווערט נאָר אויס דייטש און הויבט אָן צו פאַרשטיין אַ וויץ, 
וועלן מיר זיין די בעסטע פריינט! 


204 לעאָן קאָברין 


אָט וויצלט איר זיך שוין ! אום גאָטעס ווילן -- האָט זיך אַרױסגעריסן ביי 
הערצבערגן -- הערט אויף צו װועלן זיין אַ חכם ! 

-- װעלן טאָר איך אויך ניט? 

-- הערט, אַלעקס -- מאַכט נאָכדעם צו אים הערצבערג, -- הערט װאָס 
אַ נאַר װעט אייך זאָגן. אייער פריינט רובין װויל מיר איינריידן, אַז איר טוט 
דאָס פאַר גוטסקייט, ווייל איר ווילט מיך צעשטרייען.. . 

-- װאָס טו איך פאַר גוטסקייט ! -- קוקט אים אַלעקס אָן פאַרוואונדערט. 

-- כ'מיין, דאָס װאָס איר וויצלט זיך, װאָס איר זאָגט חכמות ; װאָס איר 
ווילט מיך פריילעך מאַכן... אָבער אייערע וויצן זיינען פאַר מיר די גרעסטע אָפּ- 
קומעניש, עס איז אַזױ װי מען װאָלט עמיצן געהאַלטן ביים גאָרגל און גע- 
שטיקט אים און דערביי אים אונטערהאַלטן מיט וויצן און געװאָלט, אַז ער 
זאָל לאַכן... עס לאַכט זיך ניט, ברודער. עס לאַכט זיך ניט!... און וי קען מען 
לאַכן אין אַזאַ צייט, פרעג איך אייך 1 און איך באַזונדערס... יעדן טאָג בשורות 
אַזעלכע פינסטערע, אַזעלכע ביטערע פון דאַנען און פון דאָרט !... איין נאָענטער 
מענטש האָט זיך דאָס לעבן גענומען... אַ צווייטער איז געװאָרן אַ גאַנצער מאַ- 
כער ביי דער ,געסטאַפּאָ... און אַ דריטער, און אַ פערטער, און אַ פינפטער, 
זייער געביין אפילו ווייסט קיינער ניט וואו ס'איז אַהינגעקומען... איר זענט 
דאָך אַ קינסטלער, איר דאַרפט דאָך פאַרשטיין... איר דאַרפט דאָך פילן... מיר 
דאַכט זיך אַמאָל אויס, אַז איר לאַכט פוּן מיר... 

-- ניט איך לאַך פון אייך,. מיסטער הערצבערג, נאָר איך װאָלט װעלן 
אַז איר זאָלט לאַכן פון דער גאַנצער וועלט. 

מאַכט צו אים דעמאָלט הערצבערג שטיל, אָבער גאָר שטיל, און מיט גט- 
בעט, און מיט אַ נערוועזן שמייכל ; 

-- איך בעט אייך, ליבער, גוטער מענטש, הערט אויף צו זיין גוט צו 
מיר. איר וועט מיך אַמאָל דער'הרג'ענען מיט אייער גוטסקייט.., 


און אַ שטיק צייט דערנאָך מיידט אים הערצבערג אויס, און מער וי ,גוט 
מאָרגן" און ,גוד באַי* הערט פון אים ניט אַלעקס. 


ביז יענעם טאָג, ווען היטלער האָט אַטאַקירט סאָוועט-רוסלאַנד. באַלד 
דערנאָך איז הערצבערג געװאָרן גאָר אַן אַנדער מענטש. איצט האָט ער גע- 
שמייכלט פריילעך, אויפגעלעבט און געלאַכט הויך אויפן קול פון אַלעקס'עס 
וויצן און חכמות. 

-- עס איז די גרעסטע היסטאָרישע פּאַסירונג --- האָט מען פון אים גֹץ- 
הערט דעמאָלט, אין דער ערשטער צייט, סיי אַלעקס אין דער סטודיאָ, סיי אן- 
דערע אין דרויסן -- די גרעסטע היסטאָרישע פּאסירונג זינט היטלער'ס מגפה 
איז באַפאַלן די וועלט... איצט בין איך זיכער אין היטלער'ס מפּלה. ווייל נאָר 
אַ רעװאָלוציאָנערע אַרמײ, וי די סאָוועטישע, קען זיך פאַרמעסטן אין אַ מלחמה 
מיט די ווילדע, פאַנאַטישע האָרדעס פון היטלערן.. 

און אַן אַנדערש מאָל האָט מען פון אים געהערט ; 

-- היטלער'ס מלחמה איז באמת אַ קאָנטר-רעװאָלוציע קעגן אַלע דער- 
גרייכונגען, װאָס זיינען דערגרייכט געװאָרן אין די דעמאָקראַטישע לענדער 

דורך רעװאָלוציעס... דאָס איז אַזױ קלאָר פאַר מיר, אַז קלערער קען גאָר 
ניט זיין, און דאָס דאַרף אויך קלאָר ווערן יעדן אמת'ן דעמאָקראַט.. 
די דאָזיקע יום-טוב'דיקע שטימונג האַלט אָן ביי אים, וי ביי װיליאַם רו" 
בינ'ען און וי ביי אַלעקס'ן, אַ געוויסע צייט. אין די אָװנטן פאַרברענגען זיי 
דעמאָלט צוזאַמען אין די טייערסטע קאַבאַרעס אויף בראָדװויי, צי אין גריניטש 
ווילעדזש. הערצבערג נעמט איצט אויך אַלעקס'ן מיט זיך וואוהין ער גייט פאַר-" 
ברענגען. דאָס איז דאָס ערשטע מאָל פאַר די באַלד צוויי יאָר װאָס זיי קענען זיך, 
ער איז אַזױ גליקלעך, אַדאָלף הערצבערג, אַז וועמען נאָר פון זיינע באַקאַנטע 
ער באַמערקט דאָרט, צי אין אַ קאַפע-הויז, צי אין אַ קאַבאַרעי, בעת ער פאַר- 
ברענגט מיט אַלעקסץ און רובינ'ען, לאַדט ער איין צו זיין טיש און צאָלט 
פאַר אַלעמען. : 
און נאָכאַנאַנד הערט מען פון אים דעמאָלט: 
-- איך בין איצט מיטן גאַנצן האַרצן פאַרן סאָוועטן-פאַרבאַנד, אויפגע- 
בראַכט קעגן אים בין איך געווען פריער פאַר דעם פּאַקט מיט היטלערן. איצט 
אָבער איז אַלץ פאַרגעסן... מען מוז פאַרגעסן ! דער סאָוועטן-פאַרבאַנד שטייט 
איצט אויף דער ריכטיקער זייט, אויף דער זייט פון די דעמאָקראַטישע פעל- 
קער, אויף דער זייט פון גערעכטיקייט און יושר, אויף דער זייט פון מענטש- 
לעכער חשיבות און פעלקער-פרייהייט... און, רובין און אַלעקס, און איר 
אַלע דאָרט, איר ווייסט ? מיר זיינען דאָך אַלע אידן! זינט היטלער האָט מיך 
געמאַכט פילן אַלס איד, האָב איך דערפון נישט אײינמאָל געטראַכט. אידן האָבן 
דאָך, באמת, אַלס אידן, קיינמאָל ניט געקענט האָבן קיין טענות צו סאָוועט- 
רוסלאַנד. עס איז דאָך דאָס איינציקע לאַנד אין דער גאַנצער וועלט װאָס האָט 
דערקלערט דעם אַנטיסעמיטיזם אַלס שטאַטס-פאַרברעכן... 
און די אַנדערע האָבן אונטערגעכאַפּט: 
--- געוויס .. 
אָבער גאָר אַ קורצע צייט האָט געדויערט אָט די יום-טוב'דיקע שטימונג 
סיי ביי הערצבערג'ן, סיי ביי רובינ'ען, סיי ביי אַלעקס'ן. מחמת אומעטום האָט 
מען גערעדט, און די גאַנצע פּרעסע האָט געשריבן, טייל פאַרבאַהאַלטן און 
טייל אָפן, וועגן דעם, אַז היטלער ועט אין גאָר אַ קורצער צייט באַזיגן דעם 
סאָוועטן-פאַרבאַנד... 
און די פריילעכקייט און די געהויבנקייט ביי הערצבערג'ן האָט זיך ווי- 
דער אױיסגעלאָשן, און איצט איז ער געזעסן נאָך אָפּטער איידער פריער פאַר- 
שפּאַרט אין דעם צימער הינטער די פּאָרטיערן; און װידער האָט ער אויסגעץ- 
מידן אַלעקס'ן און איז עפּעס וי אינגאַנצן פאַרשטומט געװאָרן. אפילו מיט 
דעם שרייבער וויליאם רובינ'ען האָט ער זיך אויפגעהערט טרעפן. 
און נאָכאַמאָל האָט ער אויפגעלויכטן, הערצבערג, ווען די רויטע אַרמײ 
האָט אָנגעהויבן איר קעגן-אַטאַקע און גענומען אַרױסװײזן איר וואונדערלעכע, 
העלדישע גבורה. נאָך מער שפּעטער, ווען אונזער לאַנד איז אויך אַריין אין 
קריג. הערצבערג איז דעמאָלט געווען איינער פון די ערשטע, װאָס זיינען גע- 
קומען אין אָפיס פון רויטן קרייץ און האָבן געגעבן זייער בלוט. ער האָט אויך 

געזען, אַז סיי װויליאַם רובין און סיי אַלעקס זאָלן דאָס טאָן אין אַ פּאָר טעג 
שפּעטער. איצט האָט ער ממש געלויכטן. ער איז געווען איבערצייגט. אַז אַמע- 
ריקע צוזאַמען מיט רוסלאַנד און ענגלאַנד װעלן זיכער באַזיגן היטלערץ. 

,גאַד בלעס אַמעריקאַ! גאַד בלעס דהי רעד אַרמי!* האָט עס פון אים 


אַרױיסגעזונגען. 


אין אָט דער צייט, ווען ער איז איינמאָל געזעסן אַליין מיטן שרייבער וויליאַם 
רובין אין אַ ווייזדקעלער אין גריניטש ווילעדזש, האָט ער מיטאַמאָל אַרױס- 
גענומען פון אַ קעשענע דעם טייסטער, וואו עס זיינען געלעגן די צוויי פאָטאָ- 
גראַפיעס פון די אינגלעך (די דאָזיקע פאָטאָגראַפיעס האָט ער שוין פריער 
ניט איינמאָל געוויזן רובינ'ען), און דאָס מאָל האָט ער געזאָגט מיט אַ ציטער 


אינם קול: 


-- מיין גרעסטע האָפנונג איז, מיין פריינט, אַז איך װעָל אָט דעם זיסן 


היינריכ'ן נאָך קאָנען זען, ווען דייטשלאַנד וװועט באַפרייט ווערן... 
האָט זיך דער שרייבער דעמאָלט אָנגערופן ; 
-- זאָגט מיר דעם אמת, מיסטער הערצבערג, איז דאָס אייער קינד! 
האָט הערצבערג נערוועז אַ לאַך געטאָן און געענטפערט : 
-- איך זאָג, אַז יאָ. 
-- איר זאָגט, אַז יאָ ? און ווער זאָגט, אַז ניט? 
-- זיין מאַמע... 
-- זיין מאַמע? 
--- זיין מאַמע און זיין מאַמע'ס ברודער, וועלכער איז איינער פון די 
נאָענטסטע מחותנים מיט געבעלס'ן אַלײן... 
און הערצבערג שלאָגט זיך איבער, און דאָס פּנים און די אויגן ביי אים 
ברענען דערביי פאַר אויפרעגונג: 
-- זעט! -- רעדט ער, ווייזנדיק אויף די צוויי פאָטאָגראַפיעס, ----ניט מיי" 
נער, האַ!! ניט מיינער ?! זעט, אויף אָט דער פאָטאָגראַפיע בין איך, ווען איך 
בין געווען אַ קינד! און אויף אָט דער איז ער, מיין היינריך !... אַ בלינדער, 
דאַכט זיך, קאָן זען די ענלעכקייט, ניין ?... 
און װי דער שרייבער ויליאַם רובין איז ניט פאַראינטערעסירט צו וויסן, 
וי אַזױ האָט עס פּאַסירט, אַז דאָס ווייב זאָל הערצבערגן פאַרלייקענען זיין קינד, 
פרעגט ער אים דעמאָלט מער ניט אויס וועגן דעם, כדי ניט אויפצורעגן אים 
נאָך מער... 
אָבער אַדאָלף הערצבערג איז דעמאָלט אַזױ אויפגערעגט, אַז אים איז זיך 
שווער צו באַהערשן; עס רייסט זיך פון אים ווייטער אַרױס: 
-- אַ נאַצי מאַכן זיי דאָרט פון מיין קינד, אַ נאַצי! װוי זיין מאַמע און וי 
זיין אָנקל פריץ... 
װיליאַם באַרואיקט אים, כאָטש איצט האָט זיך כּאַר אים געעפנט אַ ווינקל 
פון יענעמס לעבן, װאָס האָט ממש פאַרכאַפּט זיין שרייבערישע נייגעריקייט. ער 


רעדט; 
-- רעגט זיך ניט אויף אַזױ, מיסטער הערצבערג.. 


פידינצר ער איכי 


און דאָ טוט זיך הערצבערג אַ כאַפּ מיטאַמאָל װי פון שלאָף : 
-- האַ? יאָ, גערעכט ; אַרױסגעפּלאַצט ביים נאַר! דאָס איז עפּעס, וועגן 
װאָס איך האָב פיינט צו רעדן.. 


און ער איז באַלד נאָכדעם אַװעק. 
און אַזױ האָט זיך װיליאַס רובין דעמאָלט דערוואוסט, פאַרװאָס הערצבערג 


האָט זיך אַרומגעטראָגן מיט די צוויי פאָטאָגראַפיעס פון די קינדער, און אויך, 
אַז אין זיין משפּחה זיינען געווען צוויי נאַציס, --- זיין ווייב און אירער אַ ברודער. 

הערצבערג האָט מיט אים מער ניט גערעדט װועגן דעם, און ער, װיליאַם 
רובין איז געווען אויף אַזױ פיל דעליקאַט, אַז ער האָט אויך אויסגעמידן צו רעדן 
מיט אים וועגן דעם, 

און איינמאָל איז אַדאָלף הערצכערג געקומען אין סטודיאָ, בעת אַלעקס 
האָט דאָרט געאַרבעט, און ער האָט אויסגעזען שיכור, און ניט באַגריסנדיק 
אַלעקסן איז ער אַװעק אין צימער הינטער די רויטע פּאָרטיערן 

אַלעקס האָט זיך פאַרוואונדערט ; שוין מער וי אַ חודש וי הערצבערג האָט 
זיך אין סטודיאָ ניט געוויזן; וואו ער איז געווען -- האָט דער מאלער ניט 
געוואוסט, און האָט זיך ניט געבראָכן דעם קאָפּ איבער דעם, ווייל ער איז 
שוין געוואוינט געווען צו דעם, אַז הערצבערג זאָל זיך ניט ווייזן טעג און 
װאָכן נאָכאַנאַנד אין דער סטודיאָ. 

געוואונדערט אָבער האָט ער זיך פאַרװאָס הערצבערג האָט אַזױ אויסגע- 
זען, און פאַרװאָס ער האָט אים נישט באַגריסט, און נאָך מער -- פאַרװאָס 
ער האָט מיט אים ניט גערעדט וועגן די גוטע נייעס, װאָס די צייטונגען און די 
ראַדיאָ האָבן יענעם אינדערפרי געבראַכט פונם סאָוועטישן פראָנט... 

מיטאַמאָל באַװייזט זיך אַדאָלף הערצבערג פון הינטער די רויטע פּאָר- 
טיערן און ער זעט אַלץ אויס שיכור. ער גייט צו צו אַלעקסץ און מאַכט צו 
אים שטיל, מיט אַ הייזעריקלעכן קול : 

-- איר האָט דאָך מיר געזאָגט, אַז איר זענט מיר אַ פריינט, וויל איך אייך 
עפּעס בעטן. 

--- װאָס ווילט איר ? 

-- העלפט מיר אונטערצינדן די װעלט! -- מאַכט הערצבערג נאָך שטי" 
לער, און אין די אויגן ביי אים ווייזט זיך אַ ווילדער כעס. 

טוט אַלעקס אויף אים אַ קוק, בעת ער מאָלט דאָרט אַ בילד פון אַ האַלב- 
נאַקעטער פרוי, פאַרריכט עפּעס מיט זיין פּינזל דאָרט אויפן נאַקעטן בוזים, 
און ער טוט זיך ווידער אַ קער צו זיין לצ/עװאַטן אופן : 

--- איר װוילט עס טאַקע גלייך ? אפשר זאָל איך אַפריער פאַרטיק וערן 
מיט אָט דער בחור'טע ?.י. 

הערצבערג צעלאַכט זיך שטיל און מיט גאַל, און קוקט אויף אַלעקסץ 
מיט אויגן, אין וועלכע אַ כעס צינדט זיך; נאָכדעם רייסט זיך ביי אים אַרױס 
שטיל און מיט גאַל: 

-- אַ חכמה, האַ, אַ חכמה? און איר, מסתמא, ווארט דאָך, אַז איך זאָל 

לאַכן1... לאַך איך: כי-כי-כי ! -- לאַכט ער שטיל און מיט גאַל ווייטער, --- 
יע 

קריגט אויף אים אַלעקס דעמאָלט רחמנות, און ער רופט זיך אָן צו אים 
שוין גאָר אין אַן אַנדער טאָן: 

-- מיסטער הערצבערג, איך בין איבערראַשט, װאָס איר האָט היינט 
אַזעלכע געדאַנקען וועגן אונטערצינדן די וועלט און וועגן נאָך אַזעלכע נאַ- 
רישקייטן: די בעסטע נייעס הערט מען פון רוסלאַנד. און איר, אָנשטאט.. 

שווייגט נאָכדעם הערצבערג, פאַררויכערט אַ סיגאַר און דערלאַנגט איינעם 
אויך אַלעקסץ ; דערנאָך זאָגט ער הייזעריקלעך און צעטראָגן ‏ 

-- איך דאַרף איצט זייער נויטיק זען אונזער פריינט רובינ!ען, זייער ניי- 
טיק, זייער, --- זאָגט ער נאָכאַמאָל, -- אָבער טאַקע באַלד; איך יל זיך מיט 
אים וועגן עפּעס מיישב זיין ‏ כ'האָב שוין צו אים טעלעפאָנירט פריער, האָט 
מיר געענטפערט די פרוי, ביי װועמען ער ואוינט: נישטאָ אים. ווען ער 
אַרבעט, ווייסט איר דאָך, ענטפערט זי פאַר אים, אַז ער איז ניטאָ אין דער היים... 

-- יאָ, אַזױ איז אַלעמאָל, ער איז אָבער אין דער היים, דאָס ווייס איך 
אויף זיכער. איר ווילט אים אַזױ נויטיק זען! 

--- איך מוז אים זען. ווען איר װאָלט מיר װעלן טאָן אַ טובה... נעמט אַ 
טעקסי אויף מיין חשבון.. 

-- איך ברענג דעם חכם צו אייך אָן אַ טעקסי אין אַ צען-פופצן מינוט, 
-- האָט אַלעקס אַרונטערגעכאַפּט פון זיך דעם ווייסן כאַלאַט, אין וועלכן ער 
האָט געאַרבעט, און אָנגעטאָן זיין רעקל, 

און אַזױ איז ער דעמאָלט געקומען צו זיין פריינט, װיליאַם רובין, אַהיים, 
בעת יענער האָט געאַרבעט איבער זיין נייער דערציילונג, און האָט אים גע- 
רופן, װוי מיינע לייענער געדענקען, צו דעם ,טשיקאַווען דייטש" אין סטודיאָ, 

און ער איז ניט אָפּגעטראָטן פון אים, ביז רובין האָט איבערגעריסן זיין 
אַרבעט, װאָס דאָס איז אים שווער געווען צו טאָן, און איז אַװעק מיט אים 
צו הערצבערג'ן אין סטודיאָ. 

נאָר ביי דער פופצנטער גאַס האָט זיך אַלעקס צעשיידט מיט זיין פריינט, 
ער ועט שוין היינט מער ניט גיין אין סטודיאָ, -- האָט ער געזאָגט. איז רובין 
נאָכדעם אַלײן געקומען צו העצבערג'ן. 

ער האָט אים געטראָפן אינם צימער הינטער די רויטע פּאָרטיערן. 

ער איז דאָרט געזעסן אין דעם ברייטן פאָטער-שטול, פאַרװאָרפן איין פוס 
איבערן אַנדערן, מיט צוגעמאַכטע אויגן, און האָט געדרייט אַ רויכערדיקן סי- 
גאַר צווישן די ליפּן, 

און צום ערשטן מאָל האָט אים איצט רובין געזען אַזאַ. פריער, ווען ער 
איז געווען דערשלאָגן, צי פאַרצווייפלט, אפילו אין אַ שיכור'ן צושטאַנד, האָט 
ער, אַדאָלף הערצבערג, ניט אויסגעזען אַזױ צעקנייטשט און געבראָכן, וי 
איצט, ווען ער איז דאָרט געזעסן אין דעם פאָטער-שטול. 

די בלאָנדע האָר ביי אים אויפן קאָפּ זיינען געווען צעשויבערט, און אַזױ 
צעשויבערט און צעקנייטשט איז געווען דער ראָק אויף אים. געוויינלעך איז 
ער אַלעמאָל געווען גוט אָנגעטאָן. 

און איצט האָט ער אויך אויסגעזען אַ סך עלטער וי דאָס לעצטע מאָל 
בעת װיליאַם רובין האָט מיט אים פאַרבראַכט. (ער האָט אַמאָל געזאָגט רו- 
בינ'ען, אַז ער ווערט באַלד פערציק יאָר). 

װיליאַם רובין איז צוגעגאַנגען צו אים און האָט אַרופגעלײגט אים אַ 
האַנט אויפן אַקסל : 

-- איר דרימלט גאָר ? --- האָט ער זיך אָנגערופן ווייך, 

האָט אַדאָלף הערצבערג געעפנט די אויגן און אָנגעקוקט אים אַ וויילע 
שיכור'לעך. מיטאַמאָל האָט ער אים אָנגעכאַפּט פאַר אַן צָרעם מיט איין האַנט 
און מיט דער אַנדערער האָט ער אַרױסגעכאַפּט דעם סיגאַר פון מויל און אַרױס- 
גערעדט שטיל, וי ער װאָלט רובינ'ען דערציילט אַ סוד: 

-- איר זייט דאָ? אַ דאַנק. איך מוז אייך זען זייער נייטיק. זעט אָבער. 
אַז מען זאָל אונז נישט שטערן. מאַכט צו די טיר, זייט אַזױ גוט, ווייל איך וויל 
מיט אייך רעדן, מיט אייך אַלײן.., 

װיליאַם רובין האָט זיך אָנגערופן : 

-- אַ חוץ אונז ביידן איז דאָ קיינער נישטאָ. אַלעקס איז ערגעץ אַװעק, 

-- יאָ ? איז גוט -- האָט אַדאָלף הערצבערג אַרױיסגעמורמלט און זיך אויפ- 
געהויבן און אַװעקגעלײגט זיין סיגאַר אויף אַן אַשניצע, װאָס איז דאָרט גע- 
שטאַנען אויפן טיש. 

-- איר פאַרשטייט, מיין פריינט? -- האָט ער זיך דערנאָך ווידער אַ 
קער געטאָן צו װיליאַם רובינ'ען, -- איך האָב אייך גערופן, ווייל ווייטער 
װאַרטן קען איך ניט ; ווייטער שווייגן טאָר איך ניט. איר װעט זיך היינט דער" 
וויסן עפּעס פון מיר, װאָס איך האָב ביז אַהער ניט געװאָלט אייך דערציילן. 

-- אפשר זאָלט איר טאַקע ניט דערציילן ? עס קאָן אייך נאָכדעם אפשר 
פאַרדריסן -- האָט װיליאַם רובין באַמערקט, 

-- איך האָב ביי זיך אָפּגעמאַכט: היינט מוז דאָס געשען. אַ שווערע אָפּע- 
ראַציע, זי מוז אָבער געמאַכט וערן, אַניט, װעל איך משוגע װערן.. איר 
פאַרשטייט, אַניט, װעל איך משוגע וװוערן! -- האָט ער געפליסטערט, און 
געקוקט אויף רובינ'ען מיט די פיבערישע אויגן, -- איר פאַרשטייט ? די לעצ- 
טע צוויי װאָכן האָב איך קיין איין נאַכט רואיק ניט געשלאָפן, 

װיליאַם רובין האָט זיך באַלד אָנגעשטױסן, אַז הערצבערג'ס שטימונג האָט 
אַ שייכות געהאַט מיט זיין פריערדיקן לעבן, און ער האָט זיך אָנגערופן: 

--- אָבער, פריינט הערצבערג, איז דאָס ביי אייך אַ נייעס ? פריער האָט 
איר זיך דאָך אויך ניט איינמאָל דערמאָנט און װי איר האָט מיר דערציילט, 
האָט אייך דאַן אָפּט געהאָלפן, ווען איר האָט זיך געשטעלט אַרבעטן. פאָלגט מיך, 
נעמט דעם פּינזל און די פּאָליטרע און פּרואװט אַרבעטן. גלויבט מיר, אַז 
דאָס װועט אייך מער באַרואיקן וי איך, 

אַדאָלף הערצבערג האָט אַ זיפץ געטאָן: 


לעאָן קאָבוין 


-- נִיט איצט. ווען איך װאָלט געווען אפילו ניט אַ מאלער, אַ דילעטאַנט, 
נאָר אַזױ גרויס װי רעמבראַנדט אַלײן, װאָלט איך אויך זיך ניט געקאָנט באַ- 
רואיקן דורך אויסדריקן דאָס, װאָס איך פיל, אויפן לייוונט מיטן פּינזל, סיידן 
ווען איך װאָלט געווען גאָר אַ גרויסער שריפטשטעלער, 

ער האָט פאַררויכערט אַ נייעם סיגאַר און גענומען שפּאַנען איבערן צימער 
אַהין און צוריק און ווייטער גערעדט, װי צו זיך אַלײן ; 

-- אויסצודריקן װאָס אין מיר טוט זיך, װאָס איך שטיק אין זיך אי" 
נעװייניק ; מיין אויפרעגונג, מיין נערוועזיטעט און דעם קאַמף און דעם גע- 
ראַנגל, װאָס איך פיר מיט זיך פאַר די לעצטע עטלעכע װאָכן, וי קאָן מען דאָס 
אויסדריקן אויפן לייוונט? איך בין דאָך וי אַ געיאָגטע חיה!. 

ער איז געבליבן שטיין פאַר דעם שרייבער און װידער אַזױ װי א סוד 
אים איינגערוימט: 

-- פאַרװאָס עפּעס היינט! --- האָט איר ביי מיר געפרעגט. באַלד וועט איר 
זיך ניט וואונדערן, ווען איר װעט זיך דאָס דערוויסן. אָבער אַז איר זאָלט 
ריכטיק דאָס פאַרשטיין, מוז איך אייך אַלצדינג דערציילן. אַזױ האָב איך ביי 
זיך אָפּגעמאַכט, און אַזױ װעט עס זיין, 

ער האָט אָנגענומען רובינ'ען פאַר אַן אַקסל און אים צוגעפירט צו דער 
סאָפע און האָט אים דאָרט אַועקגעזעצט נעבן זיך ; 

-- טאָ הערט-זשע, מיין ליבער שריפטשטעלער -- האָט ער גערעדט וויי- 
טער מיט אַ גאַליקן שמייכל, --- מאַטעריאַל פאַר אַ װערק פון דער היינטיקער 
| צייט קאָן עס זיין, פאַר דער גרעסטער טראַגעדיע, מיין פרייגט, 

און פאַר אויפרעגונג האָט ער ניט געקאָנט פאַרבלייבן לאַנג זיצן נעבן 
רובינ'ען אויף דער סאָפע, און ער איז אַװעק ווייטער שפּאַנען איבערן צימער 
אַהין און צוריק, גערויכערט דערביי נערוועז און דערציילט. 

-- וי איר ווייסט שוין, איז מיין פרוי געווען אַ קריסטלעכע, אָבער פאַר 
אונזער חתונה און נאָך אונזער חתונה זיינען מיר ביידע געווען די גליקלעכ- 
סטע מענשן אויף דער וועלט, סיי איך און סיי עלזאַ זיינען זיכער געווען, אַז 
ערגעץ ניט אין דער גאַנצער וועלט זיינען פאַראַן אַ מאַן און ווייב, װאָס 
זאָלן זיך אַזױ שטאַרק ליבן וי מיר ביידע, און זאָלן זיין אַזױ גליקלעך וי איך 
און זי, 

ער האָט אַ לאַך געטאָן מיט װײיטאָק און שפּאָט און גענומען רעדן שטי- 
לער : 

-- און אַזױ האָבן געמיינט אַלע אונזערע פריינט. מיר זיינען געווען אַ מוס- 
טער פון גליקלעכן פאַמיליען-לעבן. איר הערט! איך מיט דעם אידישן 
בלוט אין די אָדערן, און זי, די פולבלוטיקע אַריערין, זיינען געווען אַ מוסטער 
פון דעם גליקלעכן פאַמיליע-לעבן !. אַזױ אפילו האָט געמיינט איר ברודער 
פריץ, אין יענער צייט מיין בעסטער פריינט, דער אייגענער פריץ, װאָס איז 
שפּעטער געװאָרן די רעכטע האַנט פון געבעלס'ן! 


אַדאָלף הערצבערג האָט זיך אַרונטערגעלאָזט אין דעם ברייטן פאָטעל- 


שטול, איז געזעסן אַ וויילע און האָט גערויכערט זיין סיגאַר. איצט האָט ער ניט 

גערעדט, נאָר געקוקט מיט אויגן, װאָס זיי האָבן אויסגעדריקט טיפע ליידן, 

-- יאָ, -- האָט ער זיך דערנאָך אויפגעהויבן און איז אַװעק ווידער אי" 
בערן צימער מיט אויפגערעגטע טריט -- עלזאַ האָט געהאַט אירע לייבלעכע 
שוועסטער, אָבער נענטער פון זיי אַלעמען איז איר געווען מיין שוועסטער 
גערטרוד, און אַזױ נאָענט בין איך געווען אירע עלטערן, דעם באַנקיר אַלענ- 
דאָרף און זיין פרוי... 

ער האָט פאַררויכערט אַ נייעם סיגאַר און דערציילט ווייטער : 

-- מיר פאַרקערן אין דער בעסטער געזעלשאַפט. אין הויז צו אונז קומען 
אַריין שריפטשטעלער, װיסנשאַפטלער, מאַלער און מוזיקער און אַנדערע מיט 
אַ וועלט-נאָמען, ניט איך און ניט קיינער אַרום פילט, אַז איך בין עפּעס 
אַנדערש איידער די אַנדערע. יאָ, אפשר געבילדעטער, מער איידער די אַנ- 
דערע פאַראינטערעסירט אין ליטעראַטור, אין קונסט, אין מוזיק; אָבער אַז 
איך געהער צו אַ נידעריקערע ראַסע, אַז מיין בלוט איז פון אַן ערגערער קואַ- 
ליטעט איידער דאָס בלוט פון מיינע פריינט, װאָס ליבן און רעספּעקטירן מיך, 
--- ניין, ניין, ניין, אפילו צו טראַכטן דערפון װאָלט געווען די גרעסטע משוגעס! 

און מיטאַמאָל האָט ער אַ פּאַטש געטאָן מיט ביידע הענט און דער קול זיינער 
האָט גענומען קלינגען מיט אַ באַזונדער װאַרעמקײט : 

--- און ווען מיין קינד איז געבוירן געװאָרן, וי גליקלעך מיר אַלע זיינען 
געווען! היינריך האָט עלזאַ אים אַ נאָמען געגעבן, אַ נאָמען נאָך דעם אידן 
היינריך היינע, װאָס זי איז זיין פאַרערערין געווען... און מיטאַמאָל, דער 
אומגליק רוֹקט זיך. היטלער מיט זיין באַוועגונג !... ביי מיר אַלײן קוקט אויס 
די דאָזיקע באַוועגונג וי אַ שפּאַס פון משוגעים. עס װעט צעפאַלן פון זיך אַלין 
אין אַ גאַנץ קורצער צייט, מיין איך דעמאָלט. און װי איך, מיינען אַלע אַנדערע 
דעמאָקראַטישע און סאָציאַליסטישע עלעמענטן אין דייטשלאַנד. ניט אַזױ אָבער 
מיינט מיין שװוער, דער באַנקיר אַלענדאָרף, און ניט אַזױ אפילו מיינט מיין 
פּאָטער, דער אייגנטימער פון דער רייכסטער כעמישער פאַבריק אין דייטש- 
לאַנד, זיי שטיצן היטלערן און זיין באַוועגונג מיט געלט אויס מורא פאַר די 
באָלשעװיקעס, 

אַדאָלף הערצבערג האָט זיך אויפגערעגט צעלאַכט : 

--- מיין פאָטער אויך, איר הערט? ער האָט אָבער נאָך דאַן ניט געוואוסט, 
אַז ער װעט זיין ביי די נאַציס אויפן צעטל פון די ערשטע אידישע קרבנות ! און 
אַזעלכע וי ער זיינען דאָרט, אין יענער צייט, געווען נאָך אַנדערע רייכע אידן, 
װאָס האָבן מיט זייער געלט געשטיצט דעמאָלט די נאַצישע באַװעגונג ! 

ער זעצט זיך װוידער אַװעק נעבן רובינ'ען אויף דער זאָפע, וועלכער זי" 
צנדיק דאָרט, נעמט די גאַנצע צייט ניט אַרונטער די אויגן פון אים, און דער- 
ציילט ווייטער פאַרטראַכט, מיט דעם אויסדרוק פון טיפע ליידן אין זיינע 
בלויע אויגן : 

-- און װאָס ווייטער איז געווען ווייסט איר. היטלער איז געװאָרן דער 
פירער און דער דערלייזער פון דעם געפּלאָגטן אין יענער צייט דייטשן פאָלק, 
און דעמאָלט איז געקומען אויך די טראַגעדיע פאַר אונז. ביי אידן האָט מען 

אַװועקגענומען ניט נאָר זייער האָב און גוטס, נאָר. זייער מענטשלעכע ווירדע. 
און מיט שרעק האָב איך דעמאָלט גענומען באַמערקן, אַז סיי מיין עלזאַ און סיי 
מיין פריינט פריץ, איר ברודער, נעמען זיך אַלעמאָל אָן פאַר היטלערן און זיין 
באַװועגונג, ווען אין הויז ביי מיר דיסקוטירט מען אַמאָל וועגן דעם. מיין שרעק 
ווערט נאָך גרעסער, ווען איך זע וי מיין עלזאַ ווערט מיט יעדן טאָג אומרן- 
איקער, צעטומלטער, נערוועזער, און איבערהפּט, אַז זי האָט אָנגעהויבן זיך 
צו היטן צו ווייזן זיך מיט מיר אין לרויסן פאַר מענשן... ,עלזאַ, װאָס איז 
דאָס 7* -- פרעג איך. בעט זי מיך, אַז איך זאָל ערגעץ אַװעקפאָרן ביז דער 
שטורעם וועט אַריבער... פּרואוו איך פּועלן ביי איר, אַז זי זאָל מיטפאָרן, איז 
מיין שװאָגער פריץ דעמאָלט דערביי --- מיין שװאָגער און מיין בעסטער פריינט 
ביז דעמאָלט --- מיש ער זיך אַרין און זאָגט מיט אַזאַ כעס, װאָס איך האָב 
פריער ביי אים קיינמאָל נישט געזען: 

-- אַ איד טאָר זיך ניט דינגען אין אַזאַ צייט. אויב דיין ווייב, די אַריערין, 
וויל דיר העלפן, דאַנק איר און טו װאָס זי פאַרלאַיגט!.. 

הער איך דאָס און גלויב ניט מיינע אויערן. 

-- רעדט דאָס אַזױ פריץ! --- רייסט זיך ביי מיר אַרױס --- מיין פריינט 
און מייַן שװאָגער ? 

--- פאַרגעס אָן דעם --- מאַכט ער. -- איך און די מייניקע, אַזױ וי גאַנץ 
דייטשלאַנד, ווילן מער נישט קענען אייך, די אידישע פּאַראַזיטן !... 


און דער סוף ? איך נעם מיט מיינע אַלטע עלטערן און פאָר מיט זיי אַװעק 
אין אַ דאָרף הינטער בערלין, פון דאָרט שיק איך בריוו צו מיין עלזאַן און 
פּרואוו אויף איר ווירקן, אַז זי זאָל זיך ניט אונטערגעבן דעם איינפלוס פון 
איר ברודער פריצ'ץן, 


און איינמאָל קומען אָן שטורעם-טרופּן און אַרעסטירן מיך מיט מיינע 
עלטערן און מען שיקט אונז אַװעק אין איינעם פון די שרעקלעכסטע קאָנצענ- 
טראַציע לאַגערן, װאָס איך שטעל זיך פאָר, אַז דער גיהנום איז קעגן אים אַ 
שפּילעכל. מיינע אַלטע טאַטע-מאַמע קענען דאָרט מער וי דריי װאָכן ניט אויס- 
האַלטן, און זיי שטאַרבן. מיין שוועסטער גערטרוד, אַז זי האָט זיך דערוואוסט 
וועגן דעם, האָט ניט געקענט מער לעבן, און זי האָט זיך דערשאָסן, 

אַדאָלף הערצבערג האָט פאַרדעקט מיט די הענט דעס פּנים און איז אַ וויילע 
אַזױ געזעסן און האָט געשויגן. נאָכדעם איז ער אױיפגעשטאַנען פון דער 
זאָפּע מיט אַן אַרונטערגעלאָזטן קאָפּ און שטיל אַרױסגעמורמלט ; 

-- ניט געקענט איר נאָכטאָן... געווען צו שװאַך .. . 

-- ניט געקענט איר נאָכטאָן... געװאָלט, ביז צו משוגעת געװאָלט איר 
נאָכטאָן, ניט געהאַט אָבער קיין מעגלעקייט אין יענעם קאָנצענטראַציע-לאַ- 
גער... ער האָט שפּאָטיש, גאַליק אַ לאַך געטאָן : 

-- פון אַ פריינט דאָרט האָב איך זיך דערוואוסט שפּעטער, אַז אַרױס- 
געגעבן האָט אונז עלזא, וועלכע איז אונטער דעם איינפלוס פון איר ברודער 
געװאָרן אַ פאַרברענטע אָנהענגערין פון דער נאַצישער באַװועגונג.. 

דער קול האָט ביי אים גענומען ציטערן ווען ער האָט דערציילט ווייטער ; 
--- אײינמאָל באַקום איך אַ בריוו פון איר, פון עלזאַן אַלײן. און אין יענעם 
בריוו שרייבט זי מיר, ערשטנס, אַז די פאַבריק איז אאַריאַניזירט* געװאָרן. 
צווייטנס, אַז זי קאָן ניט זיין ווייטער דאָס ווייב פון אַ איד'ן, און מחמת דעם 
װעל איך די טעג באַקומען אַ געזעצלעכן גט, און דריטנס... דריטנס --- טוט 
ער ווידער אַ לאַך שטיל אין זיך --- דריטנס מוז זי זיך מודה זיין פאַר מיר 
אין עפּעס, װאָס ביז אַהער האָב איך ניט געוואוסט.. און אין װאָס איז זי 
זיך מודה! אַז דאָס קינד, אונזער היינריך, איז ניט מיינס; אַז זיין פאָטער 
איז אַן אַריער, אַ פולבלוטיקער אַריער, און אַז פריץ האָט געוואוסט וועגן 
דעם די גאַנצע צייט... 

האָב איך דעמאָלט גלייך געכאַפּט דעם טריק, אַז אויף אַזאַ אופן וויל זי ביי 
מיר אַװעקנעמען דאָס רעכט אויף מיין היינריכ'ן. און אפשר האָט זי געװאָלט 
אויף אַזאַ אופן ראַטעװען היינריכ'ן, כדי די איצטיקע וועלט אירע, די נאַצישע 
וועלט, זאָל ניט פאַרפאָלגן דעם קינד פון אַ אידישן פאָטער... 

און אַ שטיק צייט בין איך נאָכדעם צעטומלט געווען דערפון. איך װאָלט 
אפשר משוגע געװאָרן, ווען איך װאָלט אין יענער צייט זיך ניט געפונען אין 
דעם גיהנום, וואו מענשן האָבן אזוי פיל געליטן, אַז מען איז ס'רוב געווען 
גלייכגילטיק צו אַלצדינג און צום לעבן אינגאַנצן.. 


אַ טריק, ניט אַ טריק -- פונדעסטוועגן האָט אַמאָל אַ טשעפּע געטאָן אַ 
געדאַנק, טאָמער בין איך טאַקע ניט היינריכ'ס פאָטער ?... אויב אַ פרוי האָט 
געקאָנט אַזױ זינקען, װוי אַזױ קאָן איך זיין זיכער, אַז זי האָט מיך ניט אָפּי 
גענאַרט אויך פריער! 

האָב איך אָבער געהאַט אַ שוועגערין, עלזאַיס אַ שוועסטער, און זי איז 
געווען גאָר אַן אַנדערע. זי איז פאַרבליבן צוגעבונדן צו מיר װי פריער, און פון 
צייט צו צייט האָט זי, אַ דאַנק איר ברודער'ס פאַרבינדונגען מיט דער נאַצי- 
שער מאַכט, מיך געקאָנט באַזוכן אין קאָנצענטראַציע-לאַגער, 

בריינגט זי מיר אַמאָל די צוויי קינדערשע פאָטאָגראַפיעס פון מיין היים, 
װאָס איך האַלט זי נאָך ביז היינט אין מיין טייסטער. זי װויל מיך טרייסטן מיט 
דער ענלעכקייט פון מיין קינד צו מיר; זי יל מיך איבערצייגן, אַז עלזאַ 
האָט אױסגעטראַכט אויף זיך אַליין אַזאַ בלבול, כדי צו ראַטעװען היינריכ'ן.. 


קורץ, אָט די שוועגערין האָב איך צו פאַרדאַנקען, װאָס מען האָט מיך 
שפּעטער באַפרייט פון יענעם גיהנום און װאָס איך האָב זיך געקאָנט אַרױס- 
רייסן פון דייטשלאַנד אינגאַנצן... 

איך קום אין פּאַריז נאָכדעם. קיין געלט פעלט מיר דאָרט נישט. װוי איר 
ווייסט, פונקציאָנירט דאָרטן, וי אין אַנדערע לענדער, אַ ברענטש פון אונזער 
פריערדיקן געשעפט אין דייטשלאַנד, אָבער באַרואיקן זיך דאָרטן קאָן איך 
ניט. איך ווער קראַנק פאַר בענקשאַפט. איך ביינק נאָך מיין קינד, און נאָך 
מער נאָך עלזאַץ, 

איר הערט? איך זידל זיך פאַר דעם, אָבער איך קאָן זיך ניט העלפן! איך 
בין עלזאַ-קראַנק... יאָ, יאָ, עלזאַדקראַנק !... אַנדערש קאָן איך זיך דאָס ניט 
דערקלערן. איר בילד פאַרפאָלגט מיך. איר האָט דאָך מסתמא געלייענט מאָ- 
פּאַסאַנ'ס זאַכן. אין דעם פּרט ער איך מאָפּאַסאַנ'ס אַ העלד... 

איך קאָן זיך ניט באַפרײען פון איר. איך האָב געהערט, אַז זי האָט אַרױס- 
געגעבן מיך און מיינע עלטערן. איך האָב געלייענט איר שרעקלעכן, אומ- 
מענשלעכן בריוו... האָב איך דאָך איר געדאַרפט האַסן, ניין! צי גאָר אינ- 
גאַנצן ניט טראַכטן פון איר. דאָך פאַרענטפער איך זי אַמאָל. ניין, זי איז ניט 
שולדיק, אַז זי איז געצוואונגען צו טאָן דאָס פון די נאַציס, וי זיי האָבן גע" 
צוואונגען מיך און די אַנדערע אידן אין קאָנצענטראַציע-לאַגער צו רײיניקן מיט 
די הוילע הענט דעם שמוץ פון די אָפּטרעטן.. 

און דעמאָלט זע איך זי אין די ליבסטע מאָמענטן, אין די ראָמאַנטישסטע 
מאָמענטן אונזערע. און איך מאָל זי נאָכדעם אויפן לייוונט --- היינט אַזױ, 
מאָרגן אַזױ, און אין אַ װאָך צי אין אַ חודש שפּעטער װוידער אַנדערש, לויט דעם 
בילד אירן, װאָס טראָגט זיך פאַר מיר אין יענעם מאָמענט.. 

אַזױ מאָל איך אירע בילדער, ווען איך בין געווען אין פראַנקרייך און 
אַזױ דאָ.. אַלצדינג, װאָס איז פאַרבונדן מיט איר און מיט יענער צייט, האַלט 
מיך וי אין צװאַנגען. איך קען זיך ניט אַרױסרײסן פון דעם, איך קאָן ניט.., 

אונטער דער צייט הער איך אַמאָל וועגן איר, שלעכטע גרוסן הער איך 
וועגן איר : איר ברודער פריץ איז דאָרט אַ גאַנצער מאַכער ביי דער גע- 
סטאַפּאָ, און זי אַרבעט פאַר אים... 

דאָס האָב איך ניט געװאָלט גלויבן. ווער זי, די צאַרטע עלזאַ? אמת, לויט 
לאָגיק האָב איך געמעגט דאָס גלויבן אויף איר פון דעם, װאָס איך האָב שוין 
געוואוסט וועגן איר פון פריער. אָבער איך האָב ניט געװאָלט גלויבן, אויסדריק- 
לעך ניט געװאָלט, מחמת טיף אין מיין האַרצן האָב איך נאָך אַלץ געגלויבט, אַז 
סוף כל סוף וועט זי איינזען, וועלן זיי אַלע דאָרט, אין דייטשלאַנד, איינזען, 
וי פאַרפירט זיי זיינען פון דעם ,פירער" זייערן, און מיר װועלן קומען איינער 
צום אַנדערן צוריק... 

ביז מיט אַ חודש צוריק. איינער פון מיינע פריינט, אויך אַ דייטשער פליכט- 
לינג, טרעפט מיך און דערציילט מיר, אַז עלזאַ איז דאָ אין ניו יאָרק, זי איז דאָ, 
געשיקט אַהער פון דער געסטאַפּאָ... 

קוק איך אָן לכתחילה מיין פריינט װי אַ משוגענעם. ער זאָגט מיר 
אָבער, אַז עֶר האָט זי אַליין געזען און מיט וועמען און וואו... 

אין דעם אייגענעם אָװונט האָב איך אויסגעפונען אפילו איר אַדרעס פון 
אַ באַקאַנטן קעלנער מיינעם, װאָס אַרבעט אין יענעם רעסטאָראַן, וואו זי קומט 
מיט אירע פריינט. 

מיר איז קאַלט געװאָרן, אַזױ וי אַ פראָסט האָט מיך אַרומגענומען אינע- 
װייניק פון אויבן ביז אַראָפּ. איצט איז ביי מיר שוין קיין פראַגע ניט געווען 
צוליב װאָס זי איז דאָ.. 

יענעם אויפדערנאַכט האָב איך אויפגעזוכט דעם רעװאָלװער, װאָס איך 
האָב מיט זיך געבראַכט פון פראַנקרייך, און געװאָלט קומען צו איר אין האָ- 
טעל --- איר אַדרעס האָב איך געוואוסט --- און זי דערשיסן. אנשטאט דעם אָבער 
בין איך געקומען אַהער אין סטודיאָ און אַרײינגעגאַנגען אַהערצו אין צימער. 
און זעט װאָס איך האָב געטאָן ! 

ער איז צוגעגאַנגען צו דער װאַנט, וואו עס זיינען געהאַנגען די בילדער, 
און האָט אַרונטערגעריסן פון זיי די פאָרהאַנגלעך איינס נאָכן אַנדערן. 

און ווען װיליאַם רובין האָט אַ קוק געטאָן אַהין, איז ער אויפגעציטערט 
געװאָרן : די לייוונטן מיט די בילדער פון דער בלאָנדער פרוי זיינען אַלע 
צעהאַקט געווען מיט אַ מעסער, אַזױ אַז קיין איינס פון זיי האָט מען ניט געקענט 
דעקענען. אויף ויליאַם רובינ'ען האָט עס געמאַכט דעם איינדרוק, װי ער 
װאָלט געזען שטיקער פון אַ צעהאַקטן לעבעדיקן גוף... 

האָט דאָס האָב איך געטאָן! -- האָט ער אַרונטערגעריסן פון דער װאַנט 
איין צעהאַקטן לייוונט נאָכן אַנדערן און זיי אַרונטערגעשלײדערט אויף דער 
ערד און פאַרשאַרט מיט אַ פוס אין אַ ווינקל מיט אַזאַ מינע, װוי דאָס װאָלט 
געווען עפּעס, פון װאָס עס האָט אים געעקלט, 

-- אָט דאָס --- האָט ער זיך ווידער געווענדט צו רובינ'ען און אין די אויגן 
ביי אים האָט געברענט אַ װוילדער כעס, -- האָט מיך געצוואונגען אייך היינט 
אַהער צו רופן, 

דער שרייבער װיליאַם רובין האָט אַ קוק געטאָן אויף אים מיט רחמנות און 
אַדאָלף הערצבערג האָט גערעדט וייטער: 

-- איך האָב אייך גערופן, כדי דאָס אייך אַלצדינג צו דערציילן און כדי 
איר זאָלט וויסן, אַז דאָ אין אַמעריקע געפינט זיך איצט אַ פרוי פון דער 
דייטשער געסטאַפּאָ, אַז איך ווייס ווער זי איז און וואו זי געפינט זיך... און 
אויב איך װעל ניט לאָזן װויסן, די װאָס מוזן וויסן, װעל איך זיין אַ פאַרברעכער 
קעגן אַמעריקע !+* 

װיליאַם רובין האָט אַרױסגעמורמלט שטיל און צעטומלט; 

-- אודאי דאַרפט איר לאָזן וויסן ועגן דעם דער פּעדעראַל ביורא אָװו 
אינוועסטיגיישאָן... 

-- אָט דאָס איז די געשיכטע. איך האָב שוין וועגן דעם אָנגעשריבן, און 
עס ליגט ביי מיר אין צימער אין האָטעל, שוין פאַרקלעפּט און מיט אַ מאַרקע, 
און עפּעס קען איך ניט... זי איז דאָך דאַן פאַרלאָרן. אינגאַנצן פאַרלאָרן. היינט, 
ווען אַמעריקע איז אין מלחמה, פאר'משפּט מען אַ געסטאַפּאָ אַגענט איף 
לעבנסלאַג אָדער... 

-- איר מוזט עס טאָן, -- איז װיליאַם רובין מיטאַמאָל אויפגעשטאַנען 
און האָט געזאָגט אין אַ פעסטן טאָן, -- אַניט װעל איך דאָס טאָן פאַר אייך, איך 
װעל מעלדן וועגן דעם... 

האָט זיך אַדאָלף הערצבערג צעלאַכט גאַנץ שטיל, מיט אַ ציטערדיקן גע- 
לעכטער : 

-- אָט דאָס האָב איך געװאָלט הערן פון אייך, -- האָט ער געזאָגט,. -- 
און דערפאַר האָב איך אייך גערופן היינט. ווייל איך האָב געוואוסט, אַז נאָכ- 
: וי איך האָב עס אייך דערציילט, װעל איך דאָס טאָן, װעל איך דאָס מוזן 

און שפּעטער, ווען װיליאַם רובין האָט זיך געזעגנט מיט אים, האָט ער 
אים באַגלייט צו דער טיר און אים נאָכאַמאָל געזאָגט, לאַכנדיק מיט זיין 
שטילן, ציטערנדיקן געלעכטער ; 

-- יאָ, איכ'ל דאָס היינט טאָן, היינט.., 


* אל 
א 


און אויף מאָרגן האָט װיליאַם רובין געלייענט אין די צייטונגען, אַז 
אַדאָלף הערבערג האָט געהאַלטן װאָרט : זיין ווייב האָט מען אויף מאָרגן 
אַרעסטירט און ער אַלין האָט זיך דערשאָסן מיט דעם פּיסטאָלעט, װאָס ער 
האָט געבראַכט פון פּאַריז, 

ביי אים אין צימער האָט מען געפונען אַ בריוו, אַז ער לאָזט איבער אַלצ- 


דינג, װאָס ער פאַרמאָגט, צום .רויטן קרייץ", פאַר הילף פאַר אַלע פעלקער, 
װאָס קעמפן קעגן היטלערץ.., 


צום דאַנק און אָנדענק 


מיין אָרימע פעדער, װאָס, שרייבנדיק-קאָרעגירנדיק, האָט זי זיך געניג 
אָנגעשוויצט אַרום דעם איצטיקן בוך, נעם איך איצט אין האַנט, צום לעצטן 
מאָל אין סאַמע סוף פון ספר, אויסצודריקן מיין פרייד און אַרױסצװאָגן מיין 
דאַנק, 

פרייד, װאָס ענדלעך, נאָך פינף אָדער זעקס יאָר און נאָך אַ סך יסורים 
דערזען איצט לעאָן קאָברינס זעקס אפשר סאַמע בעסטע טעאַטער-שטיק די 
ליכטיקע וועלט. די פרייד, ניט נאָר װאָס ענדלעך דערפילן מיר דעם צװאָג 
װאָס מיר האָבן, אַ פּאָר יאָר פאַר זיין טויט דעם אַלטן קראַנקן יידישן דראַמאַ- 
טורג געגעבן, נאָר, מער פון אַלץ די פרייד װאָס מיט דער איצטיקער אױסגאַבע 
קערן מיר אום לעאָן קאָברינס פּיעסן, װאָס האָבן אַזױ פּרעכטיק אַרױסגעשײנט, 
אַזױ העַרלעך אַראָפּגעשאַלט פון דער אידישער בינע -- צוריק צו וועמען זי 
געהערן, צום יידישן עולם צו דער יידישער דראַמאַטורגיע, צום יידישן טעאַטער, 
װאָס מענטשלעך-שפּראַכלעך גערעדט, האָף איך און גלויב, אַז עס װועט קײינמאָל 
ניט שטאַרבן, 

און מיין האַרציקסטן, איניקסטן דאַנק צו די אַלע טייערע אידישע מענטשן, 
פאַרערער פון לעאָן קאָברין און זיין שאַפן, פריינט פון דער אידישער ליטע- 
ראַטור און דראַמע און מיינע פּערזענלעכע פריינט און חברים און חברות פון 
דער סאָציאַליסטיש-ציוניסטישער באַװעגונג און פון די אידישע פאָלק-שולן, אַ 
נשמהדיקער דאַנק זיי אַלעמען, די לעבעדיקע וי אויך די אייניקע װאָס זיינען 
אונטער דער צייט געשטאָרבן, פאַר זייער הילף, אַז דער איצטיקער בוך זאָל 
דערזען די שיין פון לעבן. איך דאַנק זיי אַלעמען ניט נאָר פאַר זייער גאָב אַלין, 
נאָר אויך פאַרן אופן וי אַזױ זיי האָבן זי געגעבן.. אפשר בלויז אייניקע האָבן 
געגעבן צוליב די בעטער, אָבער די גאָר גרויסע צאָל האָט געגעבן לשמה, 
אויס ליבע צום אידישן בוך, צום אידשן טעאַטער און זייערע טרעגער. נאָך 
קיינעם פון זיי האָט מען ניט געדאַרפט נאָכלויפן, מיט קיינעם איבערריידן דאָס 
אַנדערע װאָרט. און אַ צאָל, אויסער נױאָרק און דער סביבה, האָבן צוגעשיקט 
זייער ביישטייערונג תיכף נאָך אַ בריוועלע. 

אָט איז די ליסטע פון די ביישטייערער : 

לעאָן קאָברינס פאַרערער און פריינט הענרי שאַקער (אין אָנדענק פון זיין 
כאָטער,. אברהם שאַקער), סעם ריכעלסאָן, ברוקלין; דער פילאַדעלפיער 
פאָלק-שול-און פאַרבאַנד-טוער י. לעװענסאָן (ער און די אַנדערע פי- 
לאַדעלפיער ביישטייערער האָבן געגעבן זיער גאָב דורך חבר דר. 
עמנואל קאַליש); מיין ברודער יצחק ענטין (עה"ש); פרוי מאָאיסיעוו, עה"ש (זי 
און איר מאַן לעאָן מאָאיסעיעוו זיינען געווען קאָברינס אַלטע פריינט), אהרן 
בילטשיק אַן אַלטער פריינט, --- די בראָנקס ; חברה רחל קושינסקי, די בראנקס; 

